

ಆಂಕರ

ಕೃಷಿ
ಸಂ.ನಂ:

309
G.KON
SAM



ಬಾಪ್ ನಾಮ್ ನಿಕರ

ಪ್ರಕಾಶನ


ಆಂಕರ್

ಸಂಪಾದಕೀಯ ಲೇಖನಾಂಚೊ ಪುಂಜೊ

ಮೇಲ್ ಲಿ
Kannada Script
Literature



ಬಾ| ಸಾಮ್ವಲ್ ಸಿಕೆರ್



1998

ವೆಂತ್

ರಾಕ್ಟೊ ಪ್ರಕಾಶನ್

ಮಂಘುರ್ - 575 003

ಗ್ರೇಟ್ ರಾಂ
SAM

309
G->KON
SAM



Aanker, a collection of editorials published in RAKNNO.

© 1998 ~~edition~~ RAKNNO Publication, Mangalore

No part of the book may be reproduced in any form without the prior permission of the author.

Pages : 248

A, BAS : N98

Price : Rs. 50/-

ISBN No : 81-86662-04-9

Cover Design : Pinto Vamanjoor

Cover Photo : Anil, Bejai

RAKNNO Publication, Kodialbail Post,
Mangalore 575 003, S.K., Karnataka, India.

ಲೇಕನಾಂ ವಾಚ್ಚೆ ಆದಿಂ

‘ರಾಕ್ಣೊ’ ಪತ್ರಾಚ್ಯಾ ಸಂಪಾದಕ್‌ಪಣಾಚಿಂ ಮ್ಹಜಿಂ ಪಾಂಚ್ ವರ್ಸಾಂ ಮ್ಹಜೆ ಜಿಣ್‌ಯೆಂತ್ ಬೋವ್ ಫಳಾಭರಿತ್ ವರ್ಸಾಂ. ಮ್ಹಜೆಥಂಯ್ ಆಸ್ಚ್ಯಾ ಬರ್ಪಾ ದೆಣ್ಯಾಕ್ ಲಾಬ್‌ಲ್ಲಾ ಹ್ಯಾ ಅವ್ಹಾಸಾನ್ ಕೊಂಕ್ಣಿ ಸಮಾಜಿಚೆರ್ ಮ್ಹಜ್ಯಾ ಚಿಂತ್ಪಾಚೆಂ ಆನಿ ಅಬಿಪ್ರಾಯೆಚೆಂ ಥೊಡೆಂ ತರ್ಯಿ ಭಿಂ ವೊಂಪುಂಕ್ ಮ್ಹಾಕಾ ಅವ್ಹಾಸ್ ಮೆಳ್ಳಾ. ಹ್ಯಾ ವೆಳಾರ್ ಮ್ಹಜ್ಯೊ ಅಬಿಪ್ರಾಯೊ ಉಗ್ತಾನ್ ಉಚಾರುಂಕ್ ಹಾಂವೆಂ ಪಾಟಿಂ ಪುಡೆಂ ಪಳೆಲ್ಲೆಂ ನಾ. ವಾಚ್ಪಾಂನಿ ಮ್ಹಜ್ಯೊ ಅಬಿಪ್ರಾಯೊ ವಾಚುನ್, ತೊಲುನ್ ಪಳೆಲ್ಯಾತ್; ಆಪ್ಲೊ ಅಬಿಪ್ರಾಯೊ ಉಚಾರ್ಲ್ಯಾತ್ ಆನಿ ಅಶೆಂ ‘ರಾಕ್ಣೊ’ ಪತ್ರ್ ಸಂವಾದಾಚೆಂ ಏಕ್ ಮಾದ್ಯಮ್ ಜಾವ್ನ್ ವಾಡ್ಲಾಂ. ಹ್ಯಾ ನಿರಂತರ್ ಸಂವಾದಾಚೊ ಫಳ್ ಜಾವ್ನ್ ‘ರಾಕ್ಣೊ’ ಪತ್ರ್ ಜಾಯಿತ್ಯಾ ಲೊಕಾಕ್ ಖುಶೆಚೆಂ ಜಾಲಾಂ.

‘ರಾಕ್ಣೊ’ ಪತ್ರಾರ್ ಹಾಂವೆಂ ಸಂಪಾದಕೀಯ್ ಬರ್ಪಾಂ ಬರವ್ನ್ ಜಾಯಿತ್ತೆಂ ಚಿಂತಪ್ ವಾಂಟ್ಲಾಂ. ‘ರಾಕ್ಣೊ’ ಪತ್ರಾಚೆ 60 ವರ್ಸಾಂಚೆ ಚರಿತ್ರಂತ್ ಮ್ಹಜೆಂ ಚಿಂತಪ್ ಫಕತ್ ಪರ್ಚ್ಯಾ ರ್ಪಾಡಾಕ್ ಆಂಕ್ರಿ ಫುಟ್‌ಲ್ಲಾಬರಿ. ಆಂಕ್ರೆಪಾಟ್ಲ್ಯಾನ್ ಫುಲ್ ಆನಿ ಪುಲಾಪಾಟ್ಲ್ಯಾನ್ ಫಳ್—ಅಶೆಂ ಪ್ರಕೃತಿಚೆಂ ನೇಮ್. ಕೊಂಕ್ಣಿ ಸಮಾಜಿಚ್ಯಾ ವಿಕಾಸಾಂತ್ ಮ್ಹಜೆಂ ಚಿಂತಪ್ ಆಂಕರ್ ಫುಟ್‌ಲ್ಲಾಬರಿ ತರ್ ಹ್ಯಾ ಚಿಂತ್ಪಾಧಾವ್ನ್ ಪುಲಾಂ-ಫಳಾಂ ಜಾಂವ್ಚೊ ವೇಳ್ ಪುಡೆಂ ಆಸಾ. ‘ರಾಕ್ಣೊ’ ಪತ್ರಾಮುಕಾಂತ್ರ್ ಅಶೆಂ ಘಡ್ಬಲೆಂಮ್ಹಣ್ ಭರ್ವ್ತಾಂ.

ಎಕಾ ಪತ್ರಾಚಿಂ ಸಂಪಾದಕೀಯ್ ಬರ್ಪಾಂ ತ್ಯಾ ತ್ಯಾ ವೆಳಾಚ್ಯಾ ಘಡಿತಾಂಕ್ ಆನಿ ಸಮಾಜಿಕ್ ಜಿಣ್‌ಯೆಕ್ ಲಗ್ತಿ ಜಾಲ್ಲಿಂ ದೆಕುನ್ ಥೊಡ್ಯಾ ವರ್ಸಾಂಉಪ್ರಾಂತ್ ಬುಕಾರುಪಿಂ ತಿಂ ಸಾಂಗಾತಾ ವಾಚ್ತಾನಾ ವಾಚ್ಪಾನ್ ಘುಸ್ಪಡೊಂಕ್ ಸಾದ್ ಆಸಾ. ದೆಕುನ್ ರಾಜಕಿಯಾಕ್ ಆನಿ ಎಕಾ ನಿರ್ದಿಶ್ಟ್ ಘಡಿತಾಚೆರ್ ಬರಯಿಲ್ಲಿಂ ಸಂಪಾದಕೀಯ್ ಬರ್ಪಾಂ ಹಾಂಗಾ ಘೆಂವ್ಕ್ ನಾಂತ್. ಬಗಾರ್, ಸರ್ವ್ ಕಾಳಾಂಕ್ ಉಪ್ಕಾರ್ಲೊ ಸಂದೇಶ್ ಆಸ್ಚಿಂ ಥೊಡಿಂ ಬರ್ಪಾಂಮಾತ್ ಹಾಂಗಾಸರ್ ಆಸಾತ್. ಸರ್ವ್ ಬರ್ಪಾಂ ವಾಚ್ತಾನಾ ಮ್ಹಜಿ ಚಿಂತ್ಪಾಗಾರ್, ಮ್ಹಜಿಂ ಜಿಣ್‌ಯೆತತ್ವಾಂ ಆನಿ ಮ್ಹಜಿ

ಅಂತರ್‌ದೀಶ್ (Vision) ವಾಚ್ಛಾಕ್ ಧೊಡ್ಡಾ ಮಟ್ಟಾಕ್ ಸಮ್ಜತ್. ಶಿವಾಯ್ ಮ್ಹಜ್ಯಾ ಚಿಂತ್ನಾಂತ್ಯಾ ವಾಡಾವಳ್ ಜಾಲ್ಯಾ. 1993 ಥಾವ್ನ್ 1998 ಮದ್ಲ್ಯಾ ಪಾಂಚ್ ವರ್ಸಾಂನಿ ಮ್ಹಜ್ಯಾ ಚಿಂತ್ನಾಂತ್ ಆನಿ ಅನ್ವೊಗಾಂತ್ ಜಾಲ್ಲೊ ವಿಕಾಸಾಯಿ ಹಾಂಗಾಸರ್ ಪಳಯೆತ್. ಅಶೆಂ ಹ್ಯಾ ಬರ್ಪಾಂಸವೆಂ ಏಕ್ ಸಮಗ್ರ ಜಿಣ್‌ಯೆದೀಶ್‌ಯಿ ಉಗ್ತಿ ಜಾತಾ. ವಾಚ್ಛಾಂನಿ ತಿ ಆಪ್ಲೆ ಜಿಣ್‌ಯೆಸವೆಂ ತುಲನ್ ಕರ್ನ್ ಪಳೆವ್ನ್ ಉಪ್ಕಾರಾಚೆಂ ಘೆತ್ಲ್ಯಾರ್ ಮ್ಹಜ್ಯಾ ಆನಿ ತುಮ್ಚೆಮದೆಂ ಏಕ್ ಸಾಹಿತಿಕ್ ಬಾಂದ್ ಉಬ್ಜತಲೊ. ಹೊ ಬಾಂದ್ ಮೊಗಾಚೊ. ಹ್ಯಾವಿಶಿಂ ಹಾಂವ್ ವಾಚ್ಛಾಂಕ್ ರುಣಿ ಆಸ್ತಲೊಂ.

ಹೆಂ ಪುಸ್ತಕ್ ವಾಚ್ಛಾಂಮುಕಾರ್ ದವರ್ತಾನಾ, ಮ್ಹಜ್ಯಾ ಚಿಂತ್ನಾಧಾರೆಕ್ ಪ್ರೇರಣ್ ಜಾಲ್ಲ್ಯಾ ದೊ! ವಿಲ್ಲಿ ದಸಿಲ್ವಾಕ್ ಹಾಂವ್ ಮ್ಹಜೆಂ ರುಣಿ ಮನ್ ಉಬಾರ್ತಾಂ. ಹೆಂ ಚಿಂತಪ್ ರಾಕ್ಣೊಮುಕಾಂತ್ರ್ ವ್ಹಾಳೊಂಕ್ ವಾಟ್ ಕರ್ನ್ ದಿಲ್ಲ್ಯಾ, ಬೋವ್ ಲ್ಹಾನ್ ಪ್ರಾಯೆರ್‌ಚ್ 'ರಾಕ್ಣೊ' ಪತ್ರಾಚ್ಯಾ ಸಂಪಾದಕ್‌ಪಣಾಚಿ ಜವಾಬ್ದಾರಿ ಮ್ಹಾಕಾ ದೀವ್ನ್, ಮ್ಹಜೆ ಶ್ಯಾತೆಚೆರ್ ವಿಶ್ವಾಸ್ ದವರ್‌ಲ್ಲ್ಯಾ ದೆ! ಬಿಸ್ಪ್ ಬಾಜಿಲ್ ಸೊಜಾಕ್‌ಯಿ ಮ್ಹಜೆಂ ರುಣಿ ಮನ್ ಉಬಾರ್ತಾಂ.

ಹ್ಯಾ ಮ್ಹಜ್ಯಾ ಬರ್ಪಾಂಚಿ ಜಮಾವಟ್ ಕೆಲ್ಲ್ಯಾ ಮಿತ್ರಾಂ ವಿಲ್‌ಫ್ರೆಡ್ ಲೋಬ್ ಆನಿ ಮಾವ್ರಿಸ್ ಡೆಸಾ ಹಾಂಕಾಂ ಆನಿ ಹಾಂಚೆಸಾಂಗಾತಾ ಟಾಯ್ಸ್‌ಸೆಟ್ ಕರುಂಕ್ ಕುಮೊಕ್ ಕೆಲ್ಲ್ಯಾ ಗ್ಲೆಡಿಸ್ ಡಿಸೊಜಾ, ಬೆನೆಡಿಕ್ಟಾ ರುಜಾರಿಯೊ, ಡ್ಯಾಫ್ನಿ ಲುವಿಸ್, ಆ್ಯಡೆಲಿಯಾ ರೊಡ್ರಿಗಸ್ ಹಾಂಕಾಂ ಹಾಂವ್ ರುಣಿ ಆಸ್ತಲೊಂ. ಹೆಂ ಪುಸ್ತಕ್ ಛಾಪುನ್ ದಿಲ್ಲ್ಯಾ ಆಸಿಸಿ ಪ್ರೆಸ್ನಾಚ್ಯಾ ಬಾ! ಚೇತನಾಕ್ ಆನಿ ಹಪ್ಪಾನ್ ಹಪ್ಪೊ ಸಂಪೂರ್ಣ್ ಸಹಕಾರ್ ದೀವ್ನ್ 'ರಾಕ್ಣೊ' ಪತ್ರ್ ಛಾಪುನ್ ತ್ಯಾವರ್ವಿಂ ಮ್ಹಜೆಂ ಚಿಂತಪ್ ಲೊಕಾಮೆರೆನ್ ಪಾವೊಂಕ್ ಕುಮೊಕ್ ಕೆಲ್ಲ್ಯಾ ಕೊಡಿಯಾಳ್‌ಬಯ್ಲ್ ಪ್ರೆಸ್ನಾಚೊ ಮೆನೆಜರ್ ಬಾ! ತೊಮಾಸ್ ಸೊಜಾಕ್‌ಯಿ ಹಾಂವ್ ರಿಣ್ಕಾರಿ ಜಾವ್ನ್ ಆಸ್ತಲೊಂ.

‘ದೇವ್ ಬರೆಂ ಕರುಂ.’

—ಸಾಮ್ವೆಲ್ ಸಿಕೆರ್.


ಮಾಂದಾವಳಿ

ಶಾಂತಿ ದುರ್ದೈವ್ಯಾಂಚೆ ಸೆವೆಂತ್	9
ಆಮ್ಚ್ಯಾ ಅಸ್ತಿತ್ವಾಚೆಂ ಸವಾಲ್	11
‘ರಾಕ್ಲೊ’ಚ್ಯಾ ಪ್ರವಾದ್ಪಣಾಂತ್ ವಾಂಟೆಲಿ ಜಾವ್‌ಯಾಂ	13
ಪತ್ರ್ ಸಮಾಜೆಚೊ ಆರೊ	15
ಟಿ. ವಿ., ವೀಡಿಯೊ ಆನಿ ಶಿಸ್ಟ್	18
ಖಡ್ವಾರ್ ಬಾಂದ್‌ಲ್ಲೆಂ ಬಾಂದಪ್	20
ಹಲೋ! ಆನಿ ಕೊಣೆ ಬಾಕಿ ಉರ್ಲಾ?	22
ಹೊ ವ್ಹಾಳೊ ಕಸೊ ಆಡಾಂವ್ಚೊ?	24
ದೇವಾನ್ ಶಿರಾಂಟ್ ಮಾರ್ತಾಪರ್‌ಯಾಂತ್...	26
ಚುನೊ ಕಾಡ್‌ಲ್ಲೆ ಪೊಂಡ್!	28
ಫಾದರ್ ಆಮ್ಕಾಂ ಚಲವ್ನ್ ವ್ಹರಾ	30
ಸ್ವತಂತ್ರ್ ನ್ಹಂಯ್ ಸೊಡ್ವಣ್ ಜಾಯ್	32
ದಿಶಾ ನಾಸ್ಚೆಂ ಶಿಕಪ್	34
ಕಸಲೆಂ ಭುರ್ಗೊ?	36
ಸಾಂಗಾತಾ ಜೆಂವ್ಚೆಂ	38
“ಸರ್ಪಾಬರಿ ಚತುರ್ ಜಾಯಾ”	40
ಯೇಂವ್ಕ್ ಆಸ್ಚ್ಯಾ ಸಂಗಿಂಚೊ ಸಂಕೇತ್	42
ಮಿಸಾಂವಾಂತ್ ನವಿ ದೀಶ್	44
ಪಾದ್ರ್ಯಾಬಾಚೊ ಲೋಬ್ ಸೊಡುಂಕ್ ಖುಶಿ ನಾ?	46
ಹರ್‌ಎಕಾಕ್‌ಯಿ ಏಕ್ ವೇಳ್	48
ಬುನ್ಯಾದಿವಿಣೆ ಬಾಂದಪ್ ಉಬಾರ್ಚೆಂ	50
ಕೊಂಕ್ಣಿ ಸಾಹಿತಿಂಚಿ ಭ್ರಮಿದ್ ಸುಟ್ಕಾಕ್	52
ಕಾಜಾರಾ ದಿಸಾ ಅನ್ಯಾಯ್	54
ಕುಟಮ್ ಸಾಲ್ವಾಸಾಂವಾಚೆಂ ಹಾತೆರ್	56
ಭರ್ವಸ್ಯಾಭರಿತ್ ನವೆಂ ವರಸ್	58
ವ್ಹಡ್ಲೆಂ ಫೆಸ್ಟ್ ಜಾತ್ರು ನ್ಹಂಯ್	60

ಕಾರ್ನೋ-ಅತ್ತೂರಾಂತ್ ಅಜ್ಯಾಪಾಂ	62
ಕೊಂಕ್ಣ್ಯಾಂಮದೆಂ ಸಂವಾದ್ - ಎಕ್ವಟ್ ಗರ್ಜ್	64
ಕೊಂಕ್ಣ್ಯಾಂ ಮದ್ಲೊ ಗಾಂಚ್ - 'ರಾಕ್ಲೊ'	66
ಲೆಕಾಂತ್ ಬಡ್ಡ್ ಆಮ್ಚೆ ರಯ್ತ್	68
ಖರೊ ಉಪಾಸ್, ಖರೆಂ ಧರ್ಮ್	70
ವೆಪಾರ್, ಲಾಬ್ ಆನಿ ಸತ್ತ್ಯಾನಾಸ್	72
ಮಿರ್ಸಾ ಶಿವಾಯ್ ಕುರೊವ್ ನಾ	74
ಆಮ್ಕಾಂ ಆಪ್ಲೆಂಪಣ್ ನಾ?	76
ಜಿವಂತ್ಪಣ್: ದೆವಾಚೆಂ ಝುಜ್	78
ಧರ್ಮಿಕ್ ಜಿಣಿ ಕೊಣಾಕ್?	80
ಲಿಪಿ, ಪ್ರಶಸ್ತಿ ಆನಿ ಸಾಹಿತ್	82
ಶಿಕ್ಪಾಮಾದ್ಯಮ್ ಆನಿ ಶೋಶಣ್	84
ತಾಚೊರ್ ದೊಂಗ್ರಾರ್ ತಂಬು ನಾಕಾತ್	86
ಅಕಾದೆಮಿ ವಾ ಅಕಾ "ಡಮ್ಮಿ"!	88
ದೇವ್ ಬರೆಂ ಕರುಂ	90
ಯೆಮ್ಕೊಂಡ್ ನಾ ಮ್ಹಣ್ತಾ ಕೋಣ್?	92
ತುಕಾ ಕೊಂಕ್ಣಿ ಬರ್ಪಿ ಜಾಂವ್ಕ್ ಜಾಯ್?	94
ಸಂಸಾರಾರ್ ಜಣಾಸಂಕೊ ಮೀತ್ ಮಿರ್ವಲಾ?	96
ಚೊರಾಂನಿ, ಚೊರಾಂಕ್ ಧರ್ವೆಂ ಆಸಾ?	98
ಭರ್ವಸೊ ಆನಿ ಧರ್ತರೊ	100
ಕಲಾಕಾರಾಂಕ್ ನಾಗಂವ್ಚೆಂ ನಾಕಾ	102
ಭಾಶೆಚೊ ರೋಗ್ ಒಳ್ಕೊಂಚೆಂ ಮನ್ ನಾಸ್ತಾಂ ತಿಚೊ ಮೋಗ್ ಕರುಂಕ್ ಜಾತಾ? ..	104
ವಾತಿಕಾನಾ ಆನಿ ಆಮೆರಿಕಾಮದ್ಲೆಂ ಝುಜ್?	107
ಕೊಂಕ್ಣಿ ಚಿ ಉತ್ರೊಣ್	109
ಪ್ಲೇಗ್ ಆನಿ ಅಕ್ಮಾನ್	111
ಹೆರ್ ಸಮಡ್ತಿಂಥಾವ್ನ್ ಶಿಕ್ವೆಂ ಆಸಾ	113
ಫಾಲ್ಯಾಚಿಂ ಭುರ್ಗಿಂ ಕಶಿಂ?	115
ಮಾಲ್ಗಡ್ಯಾಂಚಿ ಆಸ್ತಿಂತ್ ವಾಂಟೊ	117
20 ಜೊತಾಂ ರೆಡೆ = 1 ಟ್ರ್ಯಾಕ್ಟರ್	119
ದೆವಾನ್ ಘೆತ್ಲಲಿ ರಿಸ್ಕ್	121

ಪೊರಿನ್ನೆಂ ಶಿಕಪ್	123
ಭುಂಯ್‌ಕಾಂಪ್ಲಿ ಆನಿ ಮನ್ಯಾಪಣ್	125
ಭಲಾಯ್ಕೆ ಶೆತಾಂತ್ ಬೊಲ್ಪೆ	127
ದೆವಾಚ್ಯಾ ನಾಂವಾನ್	129
ಆಮ್ಚೆ ರಸ್ತೆ	131
ಆಮ್ಕಾಂ ರಾಜಕೀಯ್ ನಾಕಾ ಹಾಬಾ!	133
ದೆವಾಚ್ಯಾ ನಾಂವಾನ್ ಆಕಾಂತ್‌ವಾದ್	135
ಲ್ಹಾನ್ ಪತ್ರಾಂಚಿ ಮರ್ಣಾಘಾಂಟ್	137
ವಯ್ರ್ ಉಡಯಿಲ್ಲಿ ಥಿಂಪಿ	139
ಇಗರ್ಸ್, ವಿಗಾರ್ ಆನಿ ಮೀಸ್	141
“ತೋಂಡ್ ಆನಿ ಥಯ್ಲಿ” ಆಸ್‌ಲ್ಲ್ಯಾಂಕ್ ಮಾತ್ ಶಿಕಪ್	143
ಆಮ್ಚೆಂ ಶಿಕಪ್ ಕಿತ್ಯಾಕ್?	145
100% ರಿಜಲ್ಟ್ ಆನಿ ರೆಂಕಾಂ	147
ಲೋಂಚ್- ಕೊಣಾಕ್ ದುರೊಂಚೆಂ?	149
‘ಒದುವ ಆಟ-2’ ಕ್ರಿಸ್ತಾಂವಾವಿಶಿಂ ಚೂಕ್ ಸಮ್ಜಣಿ ಉಬ್ಜಯ್ತಾ	151
ಮುಳಾವೆಂ ನ್ಹೆ ಸಣ್ ನಾಸ್ತಾಂ ಸಾಡೊ ನ್ಹೆ ಸಯ್ಲ್ಯಾರ್ ಕಶೆಂ?	154
ಘೆತ್ಲ್ಯಾರ್‌ಮಾತ್ ಪಾವನಾ ದೀಂವ್ಕ್‌ಯಿ ಶಿಕಜೆ	156
ಜಾಗಿಂ ಜಾಲ್ಲ್ಯಾಂಕ್‌ಮಾತ್ ಸ್ವತಂತ್ರಾಯ್	158
ಭಾರತಾಂತ್ ಉಣ್ಯಾಸಂಕ್ಯಾಚ್ಯಾಂಚಿ ಗತ್	160
ಸ್ತ್ರಿಯಾಂವಿಶಿಂ ನವೆಂ ಚಿಂತಪ್	162
ವೀಜ್ ಸಕ್ತೆಚೊ ನಾಟಕ್	164
ಘರ್ ಕಾಮಾಚ್ಯಾ ನಾಂವಾನ್ ವೇಶ್ಯಾವೃತ್ತೆಕ್?	166
ಅಜ್ಯಾಪಾಂಚ್ ಅಜ್ಯಾಪಾಂ	168
ಆಮ್ಚಿ ಸೆವಾ ಕೊಣಾಖಾತಿರ್?	170
ಸ್ವ-ಅಬಿಮಾನ್ ನಾತ್‌ಲ್ಲೊ ದೇಶ್	172
ದಾಕ್ತಿರಾಂನಿ ಜಾಗ್ರುತ್ ಆಸ್ಚ್ಯಾಕ್	174
ಪ್ರೇರಕ್ ಹಾತೆರ್ ಜಾತಾನಾ	176
ಕ್ರಿಸ್ತಾಕ್ ಸಾಕ್ಸ್ ದಿತಾನಾ	178
ಸಮಾದಾನ್ ಬರ್ಯಾ ಮನಾಚ್ಯಾ ಮನ್ಯಾಂಕ್	180
ನವೆಂ ವರಸ್ - ನವಿಂ ಸಪ್ಲಾಂ	182

WORLD KONKANI LIBRARY



Accn No: 000309

ಆಡೆಂ ಆಸೊನ್ ಕಿಸರ್ ಕಾಡ್ಲೆಂ ಪ್ರೇತನ್	184
ದಲಿತಾಂಕ್ ಮೀಸಲಾತಿ: ಆಮ್ಚ್ಯಾ ಅಂತಸ್ಕರ್ಯಾಚಿ ಝಡ್ತಿ	186
ಜಿವಂತ್ಪಣ್ ಜರ್ ನಾತ್‌ಲ್ಲೆಂ!!!	189
ಸಂಸಾರಾಕ್ ಪ್ರವಾದಿ ಜಾಯ್	191
ಸ್ವತಂತ್ರ್ ಭಾರತಾಂತ್ಲಿ ಗುಲಾಮ್‌ಗಿರಿ	194
ದಲಿತ್ ಕ್ರಿಸ್ತಾಂವ್ ಆನಿ ಲಾಬ್-ನಶ್ಟ್	196
ಮನ್ಶಾಕುಳಾಕ್ ಭರ್ಪಸೊ	198
“ಮ್ಹಜಿ ಧಾಂವ್ ಹಾಂವ್ ಧಾಂವ್ಲಾಂ”	200
ಭಾಸ್, ಸಂಸ್ಕೃತಿ ಆನಿ ಅಸ್ತಿತ್ವಾಯ್	202
ಆಂದ್ಲ್ಯಾಂಚಿ ದೀಶ್ಟ್	204
ತಾಳೊ ನಾತ್‌ಲ್ಲಿ ಸಮಾಜ್ ಭಾರತೀಯ್ ಪವಿತ್ ಸಬೆಚಿ ಸಲ್ವಣ್	206
ಮುಸ್ಲಿಮ್ ರಾಶ್ಟ್ರಾಂ ಆನಿ ತಾಂತ್ಲೆ ಹೆರ್	208
ವಾಟ್, ಸತ್ ಆನಿ ಜಿವಿತ್ ಜಾವ್ನಾಸ್ಚ್ಯಾ ಜೆಡು ಕ್ರಿಸ್ತಾಕ್ ಪರಗಟ್ಣೆಂ	210
ಆಮ್ಚೆಂ ಭಾರತ್ ಊಂಚ್ ವಾಡೊಂ	212
ಪವಿತ್ ಸಬೆಂತ್ಲೊ ವಾವ್ರ್	214
ರಾಯ್ ಕುವರ್ನ್ ಡಯಾನಾಚೆಂ ಮರಣ್	
ಪಬ್ಲಿಕ್ ಮನ್ಶಾಂಕ್‌ಯಿ ಖಾಸ್ಗಿಜೆಣಿ ಗರ್ಜ್	216
ಸಾಸ್ವಾತಿತ್ಲೊ ಭಾವಾಡ್ತ್, ದರ್ಯಾತಿತ್ಲೊ ಮೋಗ್	218
ಭಾರತಾಂತ್ ಅಲ್ಪಸಂಖ್ಯಾತಾಂಚೊ ಫುಡಾರ್ ಕಶ್ಟಾಂಚೊ	220
ಪರಿಸರ್‌ವಾದಿ ಚಳ್ವಳೆಪಾಟ್ಲೆಂ ಪೊಲಿಟಿಕ್ಸ್	222
“ಆಪುಣ್ ಆಪ್ಣಾಕ್” ಮನೋಬಾವಾಚೊ ಫಳ್	224
ದೇವಾಚೆಂ ರಾಜ್ ಯಾ ಇಗರ್ಜಿಚಿ ರಾಜ್ವಟ್ಕಿ	226
ಕೋಣ್ ಭಾಗೆವಂತ್? — 1 ಕೋಣ್ ಸಾಂತ್/ಸಾಂತಿಣ್?	229
ಕೋಣ್ ಭಾಗೆವಂತ್? — 2 ಲಗ್ನಾ ಜಿವಿತ್ ಆನಿ ಧರ್ಮಿಕ್ ಭೆಸ್	231
ಕೋಣ್ ಹಿಂದು ನ್ಹಂಯ್ ತೊ ದೇಶ್‌ದ್ರೋಹಿ?	234
ನವೆಂ ಕನ್ನಡ ದಿಸಾಳೆಂ ಪತ್ರ್-ಫುಡಾರಾಚಿ ದೀಶ್ಟ್	237
ತಾಂಕಾಂ ಲಾಗ್ತಾನಾ ಆಮ್ಕಾಂ ಮಾರ್ತಾತ್	240
‘ರಾಕ್ಲೊ’: ಕೊಂಕ್ಣಿ ಲೊಕಾಕ್ ಎಕ್ವಟಾಂವ್ಚೊ ಗಾಂಚ್	242
ಬಾಯ್ಲಲ್, ತಾಚಿ ಗರ್ಜ್ ಆನಿ ಕಾನುನ್	244

ಶಾಂತಿ ದುರ್ಬಲ್ಯಾಂಚೆ ಸೆವೆಂತ್

“ಕೋಣ್ ತೊ ಬರ್ಯಾ ಮನಾಚೊ ಮನಿಸ್ ಸಮಾದಾನ್ ಆಶೆನಾ ಜಾಯ್ತ್? ಆಜ್ ಸಮಾದಾನ್ (ಶಾಂತಿ) ಬೋವ್-ಊಂಚ್ ಮೊಲಾಂಪಯ್ಕಿ ಏಕ್. ಜೆಂ ಸೊದಿಜೆ ಜಾಲ್ಲೆಂ ಆನಿ ರಾಕೊನ್ ವ್ಹರಜೆ ಜಾಲ್ಲೆಂ ಮ್ಹಳ್ಳೆಂ ಸಾರ್ವತ್ರಿಕ್ ಧರಾನ್ ಮಾನುನ್ ಘೆತ್ಲಾಂ.” ಜಾಗತಿಕ್ ಶಾಂತೆ-ದಿಸಾಕ್ ಪಾಪಾ ಜುವಾಂವ್ ಪಾವ್ಲು ದುಸ್ರ್ಯಾನ್ ದಿಲ್ಲ್ಯಾ ಸಂದೆಶಾಚಿಂ ಸುರ್ವಿಲಿಂ ಉತ್ರಾಂ ಹಿಂ.

ಹ್ಯಾ ದಿಸಾಂನಿ ಸಂಸಾರಾಚ್ಯಾ ಖಿಂಯ್ಚ್ಯಾ ಕೊನ್ಯಾರ್ ದೀಶ್ತ್ ಘಾಲ್ಯಾರಿ ಪಯ್ಲೆಂ ದಿಶ್ಪಿಕ್ ಪಡ್ತಾ ಅಶಾಂತಿ, ವಿವಿಡ್ ಧರಾಂಚಿಂ ಝುಜಾಂ. ಭಾರತಾಂತ್ ಹಿ ಅಶಾಂತಿ ಜಿಣ್‌ಯೆಚೊ ಏಕ್ ವಾಂಟೊ ಜಾಲಾ ಆನಿ ದ್ವೇಶ್ ಗಿಮ್ಚ್ಯಾ ಉಜ್ಯಾಬರಿ ವಿಸ್ತಾರೊನ್‌ಚ್ ಆಸಾ. ಹಜಾರಾಂನಿ ಜೀವ್ ಬಲಿ ಜಾವ್ನ್‌ಚ್ ಆಸಾತ್. ಜನಾಂಗ್‌ವಾದ್, ಧರ್ಮಕಾರಣ್, ಭಾಶಾಕಾರಣ್ ಆರ್ತಿಕ್ ಅಸಮತೋಲನ್ ಇತ್ಯಾದಿ ಅಶಾಂತೆ ರುಪಿಂ, ಹಿಂಸಾಚಾರಾರುಪಿಂ ಭಾಯ್ರ್ ಯೇವ್ನ್‌ಚ್ ಆಸಾತ್. ದೆಕುನ್‌ಚ್ ಪಾಪಾಚೊ “ಶಾಂತಿ ಜಾಯ್ ತರ್ ದುರ್ಬಲ್ಯಾಂಕ್ ಆದಾರ್ ದೀ” ಮ್ಹಳ್ಳೊ ಉಲೊ ಹ್ಯಾ ಸಂದರ್ಬಾರ್ ಬೋವ್ ಜೊಕ್ಲೊ ದಿಸ್ತಾ.

“ಅಶಾಂತಿ ಮನ್ಯಾಕುಳಾಚೆ ಭಲಾಯ್ಕೆಂ ಲಕ್ಶಣ್ ನ್ಹಂಯ್ ಬಗಾರ್ ಪಿಡೆಚೆಂ.” ಶಾಂತಿ ಸಂಶೋದಕ್ ವಾಯ್ಜ್‌ಜೇಕರಾಚಿಂ ಉತ್ರಾಂ ಪ್ರಸ್ತುತ್ ಮನ್ಯಾಕುಳಾಚೆ ಸ್ಥಿತಿ ವಿವರಾಯ್ತಾತ್. ಪಿಡಾ ವಯಕ್ತಿಕ್ ಮಟ್ಟಾರ್, ರಾಶ್ಟ್ರೀಯ್ ಆನಿ ಅಂತರಾಶ್ಟ್ರೀಯ್ ಮಟ್ಟಾರ್ ಆಸಾ. ಮನಶಾಸ್ತ್ರಿರ್ ಆನಿ ಧರ್ಮಿಕ್ ದಿಶ್ಪಿನ್ ಸಾಂಗ್ಚೆಂ ತರ್ ಜೆದ್ನಾಂ ಮನಿಸ್ “ಹಾಂವ್ ಆನಿ ಮ್ಹಜೆಂಮಾತ್” ಮ್ಹಣ್ತಾ ಆನಿ ಹೆರ್ ಸರ್ವಾಕ್ ಆಪ್ಣಾಚೊ ಫಾಯ್ದೊಚ್ ಮಾಪ್ ಜಾವ್ನ್ ವಾಪರ್ತಾ ತೆ ಘಡ್‌ಯೆಥಾವ್ನ್ ತೊ ಪಿಡೆಸ್ತ್ ಜಾತಾ; ಆಪ್ಣಾಖಾತಿರ್ ಹೆರ್ ಕಿತ್ಯಾಚಿಯ್ ಬಲಿ ಭೆಟಂವ್ಕ್ ತಯಾರ್ ಜಾತಾ ಆನಿ ‘ಪೆಲೊ’ ಮ್ಹಳ್ಳೊ ತಾಚೆ ಪರಿದೆಭಿತರ್ ಆಸನಾ. ಹಿ ಜಾವ್ನಾಸಾ ಸುರ್ವಾತ್ ಅನೀತೆಚಿ. ಅತ್ಯಾಚಾರಾಚಿ ಆನಿ ಪರಿಣಾಮ್ ಜಾವ್ನ್ ಅಶಾಂತೆಚಿ.

ಆಜ್ ಹರ್‌ಏಕ್ ಮನ್ಯಾಥಂಯ್ ದಿಸೊನ್ ಗುಂವ್ಚಿ ವೆಕ್ತ್ ವಾ ಅವೆಕ್ತ್ ಆಶಾಚ್ ಚಡ್

ಆನಿ ಚಡ್ ಆರಾಂವ್ಚಿ ಆನಿ ತಾಂಕ್ತಾ ತಿತ್ಲೊ ಗ್ರೇಸ್ತ್ ಜಾಂವ್ಚಿ. ಹ್ಯಾಖಾತಿರ್ ಆನ್‌ಎಕ್ಲ್ಯಾಚೆಂ ಲುಟುಂಕ್ ಪಡ್ಲ್ಯಾರಿ ಸಯ್, ಆನ್‌ಎಕ್ಲ್ಯಾಕ್ ವಾಟೆವಯ್ಲೊ ಕಾಡುಂಕ್ ಪಡ್ಲ್ಯಾರಿ ಸಯ್‌ಚ್. ನಾ ತರ್ ಆಮೆರಿಕಾ ತಸಲ್ಯಾ ಗ್ರೇಸ್ತ್ ಸಂಸಾರಾಂತ್ ಸಯ್ ಚಡೊನ್ ಯೆಂವ್ಚ್ಯಾ ದುರ್ಬಲ್ಯಾ-ನಿರಾದಾರ್ಯಾಂಚ್ಯಾ ಸಂಕ್ಯಾಕ್ ಕಿತೆಂ ಕಾರಣ್ ಮ್ಹಣ್ಚೆಂ? ಬೊಸ್ಸಿಯಾಂತ್ ಕ್ರಿಸ್ತಾಂವಾಂನಿ ಅಲ್ಪಸಂಕ್ಯಾತ್ ಮುಸ್ಲಿಮಾಂಕ್, ಭಾರತಾಂತ್ ಹಿಂದೂ ಸಂಪ್ರದಾಯ್‌ವಾದಿಂನಿ ಮುಸ್ಲಿಮ್, ಕ್ರಿಸ್ತಾಂವ್ ಅಲ್ಪಸಂಕ್ಯಾತಾಂಕ್ ಆನಿ ಹೆರೆಕಡೆ ಅಲ್ಪಸಂಕ್ಯಾತಾಂಚೆರ್ ಚಲ್ಲ್ಯಾ ಅಮಾನುಶ್ ದಗ್ಧವ್ಣೆಕ್ ಕಿತೆಂ ಕಾರಣ್ ಮ್ಹಣ್ಚೆಂ? ಸೊಮಾಲಿಯಾಂತ್ ದುಕೊಳಾಕ್ ಬಲಿ ಜಾಲ್ಲೆ ಸ್ಥಿತೆರ್‌ಯಿ ಎಕಾಮೆಕಾಲಾಗಿಂ ಝುಜ್ಚ್ಯಾಕ್ ಕಸಲೆಂ ಕಾರಣ್ ದಿಂವ್ಚೆಂ?

ಸಂಸಾರಾಂತ್ ಶಾಂತಿ ಸ್ಥಾಪನ್ ಕರ್ಚ್ಯಾಕ್ ಆಸಾ ಉಪಾಯ್ ಎಕ್‌ಚ್. ತೊಚ್ ಖುರ್ಸಾಚೆ ಜಿಣ್‌ಯೆಚೊ—ಪೆಲ್ಯಾಚ್ಯಾ ಮೊಗಾಚೊ. ಹೆರಾಂ ವೆಕ್ತಿಂ ಆನಿ ಪಂಗಡಾಂಚ್ಯಾ ಸ್ವತಂತ್ರಾಯೆಕ್ ಆನಿ ಹಕ್ಕಾಂಕ್ ಮಾನ್ ದೀನಾಶೆಂ ಶಾಂತಿ ಅಸಾದ್. ಆಮೆರಿಕಾಚ್ಯಾ ಬಿಸ್ಪಾಂಚೆ ಸಬೆನ್ ಸಾಂಗ್ವೆಪ್ರಕಾರ್: “ಹರ್‌ಎಕೆ ವೆಕ್ತಿಚೊ ಗವ್ರವ್ ರಾಕ್ಲೊ. ಸರ್ವ್ ಸಂಪನ್ಮುಳಾಂ ನಿಸ್ಪಕ್ಯಪಾತಾನ್ ವಾಂಟುನ್ ಘೆಂವ್ಚಿ; ಸರ್ವಾಂಕ್ ಸ್ವಾಗತ್ ಆನಿ ಮೋಗ್ ಲಾಭ್ ತಸಲೆಂ ಸರ್ವ್‌ಹಾರ್ದಾಭರಿತ್ ಆನಿ ಎಕ್ವಟಿತ್ ಸಮಾಜಿಚೆಂ ಬಾಂದಪ್ ಜಾವ್ನಾಸಾ ಖರಿ ಶಾಂತಿ ಬಾಂದುನ್ ಹಾಡ್ಚ್ಯಾಚೆಂ ಫಳ್.” ದೆಕುನ್‌ಚ್ ದುರ್ಬಲ್ಯಾಂಕ್ ಆದಾರ್ ದೀವ್ನ್, ಪೆಲ್ಯಾಕ್ ತಾಚೆಂ ಸ್ವತಂತ್ರ್ ಆನಿ ಗವ್ರವ್ ದಿಂವ್ಚೆಂ ಶಾಂತೆಖಾತಿರ್ ಬೋವ್ ಗರ್ಜೆಚೆಂ. ಸಾಂಗಾತಾಚ್ ವೊರ್ವೆಚಿ, ಆಸ್ತಿ-ಬದ್ಕಾಚಿ ಲೆಕಾವರ್ ಆಶಾ ಸೊಡ್ನ್ ತ್ಯಾಗ್ ಕರುಂಕ್ ತಯಾರ್ ಆಸ್ಚೆಂ ದುರ್ಬಲೆಂ ಕಾಳಿಜ್ ಆಸ್ಚೆಂ ಬೋವ್ ಗರ್ಜೆಚೆಂ.

ಜನೆರ್ 21, 1993

ಆಮ್ಚ್ಯಾ ಅಸ್ತಿತ್ವಾಚೆಂ ಸವಾಲ್

“ಪಾದ್ರ್ಯಾಬಾ ಕ್ರಿಸ್ಮಸ್ ಕಶೆಂ ಜಾಲೆಂ?” ಎಕ್ಲೊ ವಿಚಾರಿ. “ಭಾವಾನ್ ಭಾವಾಕ್ ಲಗಾಡ್ ಕಾಡ್ತಾನಾ ಕ್ರಿಸ್ಮಸ್ ಆಚರಣ್ ಸಂತೊಸ್ಪರಿತ್ ಕಶೆಂ ಜಾಂವ್ಚೆಂ?” ಪಾದ್ರ್ಯಾಬಾಚಿ ಜಾಪ್: “ಕೋಣ್, ಕೋಣ್ ಮಾರ್ನ್ ಪಡ್ತಾತ್ ಆಮ್ಕಾಂ ಕಿತೆಂ?” ಎಕಾ ಕ್ರಿಸ್ತಾಂವಾಚೊ ಮನೋಬಾವ್. ಭಾರತಾಚ್ಯಾ ಸಗ್ಳ್ಯಾ ಕ್ರಿಸ್ತಾಂವ್ ಪಂಗಡಾನ್ ಹ್ಯಾ ಪಾಟ್ಲ್ಯಾ ದೋನ್ ಮಯ್‌ನ್ಯಾಂನಿ ಆಮ್ಚೆ ಹಿಂದು ಆನಿ ಮುಸ್ಲಿಮ್ ಭಾವ್ ಎಕಾಮೆಕಾಚೊ ಸಂಹಾರ್ ಕರುನ್ ಆಸ್ತಾನಾ ದಾಕಯಿಲ್ಲೊ ಮನೋಬಾವ್ ಹೊ ಮ್ಹಣೈತ್.

ದೇಶ್‌ಭರ್ ಪತ್ರಾಂನಿ ಹ್ಯಾ ಅಯೋದ್ಯಾ ಘಡಿತಾ ಆನಿ ತಾಚ್ಯಾ ಪರಿಣಾಮಾವಿಶಿಂ ಪಾಟ್ಲ್ಯಾ ದೋನ್ ಮಯ್‌ನ್ಯಾಧಾವ್ನ್ ಚರ್ಚಾ ಚಲೊನ್ ಆಸಾ. ಸಬಾರ್‌ಶಿಂ ಸಂಗಟನಾಂ ದೆಶಾಚಿ ಜಾತ್ಯಾತೀತ್ ಕಾಲೆತ್ ಸಾಂಬಾಳ್ನ್ ವ್ಹರ್ಚೆಖಾತಿರ್ ವಾವುರ್ನ್ ಆಸ್ತಾನಾ ಆಮ್ಚ್ಯಾ ಕ್ರಿಸ್ತಾಂವ್ ಲೊಕಾನ್, ಜಾಂವ್ ಚರ್ಚೆಂತ್ ವಾ ಶಾಂತೆಚ್ಯಾ ವಾವ್ರಾಂತ್ ಭರಾನ್ ಮೆತೆರ್ ಜಾಯ್ನಾಶೆಂ “ಖಂಯ್‌ಗೀ ಕಿತೆಂಗಿ ಘಡ್ತಾ. ಆಮ್ಕಾಂ ಕಿತೆಂ?” ಮ್ಹಳ್ಳೊ ಮನೋಬಾವ್ ವೆಕ್ತ್ ಕೆಲ್ಲೆಬರಿ ದಿಸ್ತಾ. ಹಾಕಾ ದೃಶ್ಯಾಂತ್, ಆಮ್ಚ್ಯಾಚ್ ರಾಕ್ಲೊ ಪತ್ರಾರ್, ವಾ ಹೆರ್ ಕ್ರಿಸ್ತಾಂವ್ ಪತ್ರಾಂನಿ ವಾಚ್ಪ್ಯಾಂಚಿ ಪ್ರತಿಕ್ರಿಯಾ ಮಸ್ತ್ ಯೆತಲಿಮ್ಹಣ್ ಲೆಕ್‌ಲ್ಲ್ಯಾಕ್ ನೀಜ್ ಸ್ಥಿತಿ ನಿರಾಶೆಕ್ ಪಾಯ್ತಾ. ಬೋವ್ ಥೊಡ್ಯಾಂನಿ ಸೊಡ್ಲ್ಯಾರ್ ಹೆರ್ ಕೊಣೆಂಚ್ ಹ್ಯಾ ಚರಿತ್ರಿಕ್, ಆಮ್ಚ್ಯಾ ಪುಡಾರಾಚೆರ್ ಕಟಿಣ್ ಪರಿಣಾಮ್ ಹಾಡೈತ್ ಜಾಲ್ಲ್ಯಾ ಘಡಿತಾವಿಶಿಂ ತಕ್ಲಿ ಆಟಯಿಲ್ಲಿ ದಿಸನಾ.

“ಆಜ್ ಭಾರತಾಂತ್ ಹಿಂದು ಆನಿ ಮುಸ್ಲಿಮ್ ಎಕಾಮೆಕಾಕ್ ಜಿವೆಶಿಂ ಮಾರುನ್, ಎಕಾಮೆಕಾಚಿ ಮಾಗ್ಣ್ಯಾ ಜಾಗೆ ನಾಸ್ ಕರುನ್ ಆಸಾತ್..... ಅಶೆಂ ಸಗ್ಳೊ ಭಾರತ್ ರಗ್ತಾನ್ ಬುಡೊನ್ ಆಸ್ತಾನಾ ಭಾರತಾಚಿ ಪವಿತ್ ಸಬಾ ಕಿತೆಂ ಭೂಗತ್ ಜಾಲ್ಯಾ? (“Has the Church in India gone underground?”) ವಿಚಾರ್ತಾ ಎಕ್ಲೊ ಯಾಜಕ್ ಭಾರತಾಚಿ ಪವಿತ್ ಸಬೆಚಿಂ ನಿರ್ಲಿಪ್ತಪಣ್ ಪಳೆವ್ನ್. ಕಾತೊಲಿಕ್ ಬಿಸ್ಪಾಂಚೆ ಸಬೆನ್ ತರ್ಯಿ ಅಯೋದೈಚ್ಯಾ ಘಡಿತಾಂಚ್ಯಾ ಸುಮಾರ್ ದಿಸಾಂಉಪ್ರಾಂತ್ ತೆಂ ಖಂಡನ್ ಕೆಲೆಂ ಆನಿ ಮಾಗ್ಣ್ಯಾಕ್ ಉಲೊ ದಿಲೊ. ಆಮಿ ಸಗ್ಳ್ಯಾಂನಿ ಥೊಡೆಂ ಮಾಗ್ಣೆಂ ಕೆಲೆಂ.

ಆಜ್ಞಾ ಘಟಕ ಮಾಗ್ಗೊಂ ಕರ್ನ್ ಬಸ್ಸೆ ದೀಸ್ ಗೆಲ್ಯಾತ್. ತೆಂ ಮಾಗ್ಗೊಂ ಜಶೆಂ ಆಮ್ಕಾಂ ಉಲೊ ದಿತಾ ತಶೆಂ ದೆಶಾಂತ್ ಶಾಂತಿ-ಸಮಾದಾನಾಖಾತಿರ್ ವಾವ್ರಂಚೆಂ ಮೇಟ್ ಕಾಡ್ಲೊ ವೇಳ್ ಆಜ್ಞಾ ಲಾಗಿಂ ಆಯ್ಲಾ. “ತುಮಿ ಜಾವ್ನಾಸಾತ್ ಸಂಸಾರಾಚೆಂ ಮೀಟ್. ಮೀಟ್‌ಚ್ ಜರ್ ಅಳ್ಳಿ ಜಾಲೆಂ..... ಪಾಂಯಾಂಥಳಾ ಮಸ್ತುಂಕ್ ಶಿವಾಯ್ ಹೆರ್ ಕಿತ್ಯಾಕಿ ತೆಂ ಉಪ್ಕಾರಾನಾ.” ಜೆಜುಚಿಂ ಉತ್ರಾಂ ಆಮ್ಕಾಂ ಬೋವ್ ಪ್ರಸ್ತುತ್ ದಿಸ್ತಾತ್. ತಶೆಂ ಪಳೆಂವ್ಕ್ ಗೆಲ್ಯಾರ್ ಆಮ್ಚೆ ದಿಯೆಸೆಜಿಚೆ ಗೊವ್ಪಿಕ್ ಪರಿಶದೆನ್ ಥೊಡೆ ಸಕಾಳಿಕ್ ನಿರ್ಲಯ್ ಘೆವ್ನ್ ಕಾರ್ಯಾಯೋಜನ್ ಸ್ವಿಕಾರ್ ಕೆಲಾಂ. ಹ್ಯಾ ಪಯ್ಲಿ 1) ಕ್ರಿಸ್ತಾಂವಾಂನಿ ಶಾಂತೆಚಿಂ ಹಾತೆರಾಂ ಜಾಂವ್ಚ್ಯಾಕ್ ಫಿರ್ಗಜ್ ಮಟ್ಕಾರ್ ಶಾಂತಿ ಸಮಿತಿ ರಚನ್ ಕರ್ಚೊ, ಎದೊಳ್ ಆಸ್‌ಲ್ಲೊ ಜಿವಾಳ್ ಕರ್ಚೊ. 2) ಹೆರ್ ಸಮಡ್ತಿಚ್ಯಾ ಮುಕೆಲ್ಯಾಂಕ್ ಆಪವ್ನ್ ಸಂವಾದ್ ಚಲಂವ್ಚೊ. (ವರ್ಧಿ—ಗೊವ್ಪಿಕ್ ಪರಿಶದ್)

ಹೆ ನಿರ್ಲಯ್ ಸುವಾರ್ತಾ ಪ್ರಸಾರಾಚೆ ದಿಶ್ಪಿನ್ ಸಕಾಳಿಕ್ ಆನಿ ಸಬಾರ್ ಧರ್ಮಾಂಚ್ಯಾ ಲೊಕಾಮದೆಂ ಜಿಯೆತಾನಾ ಅವಶ್ಯ್ ಜಾವ್ನ್ ಪಾಳಿಜೆ ಜಾಲ್ಲೆ. ಮುಖ್ಯ ಜಾವ್ನ್ ಧರ್ಮಿಕ್ ಮುಕೆಲ್ಯಾಂನಿ ಫಿರ್ಗಜಿಚ್ಯಾ ಲಾಯಿಕ್ ಮುಕೆಲ್ಯಾಂಸವೆಂ ಮೆಳೊನ್ ಅಸಲ್ಯಾ ವಾವ್ರಾಂತ್ ಖುದ್ ಮೆತರ್ ಜಾಲ್ಯಾರ್ ಕೋಮು ಸವ್ಕಾರ್ ಬಾಂದುನ್ ಹಾಡ್ಚ್ಯಾಂತ್ ಏಕ್ ಪ್ರಮುಕ್ ಮೇಟ್ ಜಾಯ್. ಅಸಲ್ಯೊ ಏಕ್ ದೋನ್ ‘ಕೋಮು ಸವ್ಕಾರ್’ ಜಮಾತಿ ಮಂಗ್ಳುರಾಂತ್ ಚಲ್ತಾತ್ ತರ್ಯಿ ತಸಲ್ಯೊ ಜಮಾತಿ ಆಜೂನ್ ಶಿಕ್ಪಾಂ ಆನಿ ಉಂಚ್ಲ್ಯಾ ವರ್ಗಾಂಚ್ಯಾ ಬೋವ್ ಥೊಡ್ಯಾಂನಿಂಚ್ ವಾಂಟೆಲಿ ಜಾಂವ್ಚ್ಯಾ ತಸಲ್ಯೊ ದಿಸ್ತಾತ್.

ಹೆಂ ಪ್ರೇತನ್ ಹರ್‌ಎಕೆ ಫಿರ್ಗಜೆ ಮಟ್ಕಾರ್ ಚಲಜೆ ಆನಿ ಹಿಂದು ಆನಿ ಮುಸ್ಲಿಮಾಂಮದೆಂ ಉಬ್ಜಲ್ಲೊ ದುಬಾವ್ ಆನಿ ದ್ವೇಶ್ ಕಾಡ್ನ್ ಬರೊ ಸಂಬಂದ್ ಉಬ್ಜೊಂಕ್ ಕಾರಣ್ ಜಾಯ್.

ಆಜ್ಞಾ ಹ್ಯಾ ದೆಶಾಂತ್ ಕ್ರಿಸ್ತಾಂವ್ ಪಂಗಡಾಚ್ಯಾ ಅಸ್ತಿತ್ವಾಕ್‌ಚ್ ಏಕ್ ಸವಾಲ್ ಉದೆಲಾಂ. ಹ್ಯಾ ದೆಶಾಚೆಂ ಅಂತಸ್ಕರ್ನ್ ಜಾಂವ್ಕ್, ದ್ವೇಶ್ ಆಸ್‌ಲ್ಲೆಕಡೆ ಶಾಂತಿ ಪಾಚಾರುಂಕ್. ಆಮ್ಚೊ ಸ್ವಾರ್ತ್ ಸೊಡ್ನ್ ಸತ್ ಉಕಲ್ನ್ ಧರುಂಕ್ ಉಲೊ ಆಸಾ.

ದೆಶಾಂತ್ ಜಾತ್ಯಾತೀತ್ ಸ್ವರೂಪ್ ಉರಂವ್ಕ್, ಕಾರ್ಯಾಳ್ ಜಾಂವ್ಕ್, ಉರ್‌ಲ್ಲೊ ಹೊ ಅವ್ಯಾಸ್ ಗಳ್ಳಿನಾಶೆಂ ಸೊಡ್ಲ್ಯಾರ್ ಜರ್ಮಿನಿಂತ್ ನಾರ್ಪಿ ಪಂಗಡ್ ವಾಡೊನ್ ಯೆತಾನಾ ಎಕ್ಲ್ಯಾನ್ ನಾರ್ಪಿ ಸೊಜೆರಾಂವಿಶಿಂ ಮ್ಹಳ್ಳೆಲಿಂ ಉತ್ರಾಂ ಆಮಿಯಿ ಮ್ಹಣೊಂಕ್ ಪಡ್ತಿತ್:

“ತೆ ಜುದೆವಾಂಕ್ ಧರುಂಕ್ ಆಯ್ಲೆ ಪುಣ್ ಹಾಂವೆಂ ವಿರೋಧ್ಪಣ್ ದಾಕಯ್ಲೆಂನಾ, ಕಿತ್ಯಾಕ್ ಹಾಂವ್ ಜುದೆವ್ ನ್ಹಂಯ್ ಆಸ್ಲೊಂ. ತೆ ಯೂನಿಯನಾಚ್ಯಾ ಮುಕೆಲ್ಯಾಂಕ್ ಧರುಂಕ್ ಆಯ್ಲೆ ಪುಣ್ ಹಾಂವೆಂ ಪ್ರತಿಭಟನ್ ದಾಕಯ್ಲೆಂನಾ ಕಿತ್ಯಾಕ್ ಹಾಂವ್ ಯೂನಿಯನ್ ಮುಕೆಲಿ ನ್ಹಂಯ್. ತೆ ಮ್ಹಾಕಾ ಧರುಂಕ್ ಯೆತಾನಾ ಪ್ರತಿಭಟನ್ ದಾಕಂವ್ಕ್ ಕೊಣ್‌ಚ್ ಉರೊಂಕ್ ನಾತ್‌ಲ್ಲೊ.”

ಫೆಬ್ರರ್ 18, 1993

‘ರಾಕ್ಲೊ’ಚ್ಯಾ ಪ್ರವಾದಿಪಣಾಂತ್ ವಾಂಟೆಲಿ ಜಾವ್‌ಯಾಂ

ಗೆಲ್ತ್ಯಾ ವರ್ಸಾಚೆ ಸುರ್ದೆರ್ ಆಮ್ಚ್ಯಾ ಗೊವ್ಳಿ ಬಾಪಾನ್ ಮ್ಹಾಕಾ ಆಪವ್ನ್ “ಫುಡ್ಲ್ಯಾ ವರ್ಸಾ ತುವೆಂ ರಾಕ್ಲೊಚೆಂ ಸಂಪಾದಕ್ಪಣ್ ಘೆಂವ್ಕ್ ಆಸಾ ದೆಕುನ್ ಹ್ಯಾ ವರ್ಸಾಧಾವ್ನ್ ತಯಾರಾಯ್ ಕರ್” ಮ್ಹಣ್ ಸಾಂಗ್ತಾನಾ ಮ್ಹಾಕಾ ಯಾಜಕಿ ದೀಕ್ಯಾ ಮೆಳೊನ್ ಫಕತ್ ದೋನ್ ವರ್ಸಾಂ ಜಾಲ್ಲಿಂಮಾತ್. ತಕ್ಯಣ್ ಮ್ಹಜೆ ಮತಿಕ್ ಆಯಿಲ್ಲಿಂ ಉತ್ರಾಂ ಯೆರೆಮಿಯಾ ಪ್ರವಾದ್ಯಾಚೆಂ. “ಜನಾಂಗಾಂಚೊ ಪ್ರವಾದಿ ಜಾವ್ನ್ ಹಾಂವೆಂ ತುಕಾ ವಿಂಚ್ಲಾ” ಮ್ಹಣ್ ದಯ್ವಿಕ್ ಆಪವ್ಣೆಂ ತಾಕಾ ಆಯಿಲ್ಲಾ ವೆಳಾರ್ ಯೆರೆಮಿಯಾನ್ ಮ್ಹಳೆಂ, “ಪದ್ವೆದಾರಾ ದೆವಾ, ಹಾಂವ್ ಸಾರ್ಕೆಂ ಉಲಂವ್ಚೆಂ ಕಶೆಂ ತೆಂ ನೆಣಾಂ. ಹಾಂವ್ ಆಜೂನ್ ಭುರ್ಗೊ.” “ತುಂ ಬೋವ್ ಲ್ಹಾನ್ ಮ್ಹಣಾನಾಕಾ. ಬಗಾರ್ ವಚ್ ಹಾಂವ್ ಧಾಡ್ತಾಂ ತ್ಯಾ ಲೊಕಾಥಂಯ್, ಆನಿ ಜೆಂ ಕಿತೆಂ ಹಾಂವ್ ಫರ್ಮಾಯ್ತಾಂ ತೆಂ ತಾಂಕಾಂ ಸಾಂಗ್. ಭಿಯೆನಾಕಾ, ಹಾಂವ್ ತುಜೆಸವೆಂ ಆಸ್ತಲೊಂ.” ಅಶೆಂ ಮ್ಹಣೊನ್ ಪ್ರವಾದ್ಪಣಾಚ್ಯಾ ವಾವ್ರಾಕ್ ದೆವಾನ್ ತಾಕಾ ವಿಂಚ್‌ಲೊ.

ಚಡುಣೆಂ ಹಿಂಚ್ ಉತ್ರಾಂ ತ್ಯಾ ದಿಸಾ ಗೊವ್ಳಿ ಬಾಪಾನ್ ಮ್ಹಾಕಾಯಿ ಸಾಂಗ್‌ಲ್ಲಿಂ. ಹಿಂಚ್ ಉತ್ರಾಂ ಸಬಾರ್ ಯಾಜಕ್ ಭಾವಾಂನಿ ಆನಿ ಹ್ಯಾ ದಿಸಾಂನಿ ‘ರಾಕ್ಲೊ’ ಅಬಿಮಾನಿಂನಿ ಮ್ಹಾಕಾ ಸಾಂಗೊನ್ ಹ್ಯಾ ವಾವ್ರಾಖಾತಿರ್ ಧಯ್ರಾನ್ ಮೇಟ್ ಕಾಡುಂಕ್ ಮ್ಹಾಕಾ ಪ್ರೇರಣ್ ದಿಲಾಂ. “ಭಿಯೆನಾಕಾ, ಹಾಂವ್ ತುಜೆಸವೆಂ ಆಸ್ತಲೊಂ” ಮ್ಹಳೆಂ ಉತ್ರಾಂ ಪರತ್ ಹ್ಯಾ ಮ್ಹಜ್ಯಾ ಸಮಾಜೆಚ್ಯಾ, ವ್ಹಡಿಲಾಂಚ್ಯಾ ಆನಿ ದಯ್ವಿಕ್ ಆದಾರಾಚೆರ್ ಪಾತ್ಯೆವ್ನ್ ‘ರಾಕ್ಲೊ’ ಪತ್ರ್ ಚಲಂವ್ಚಿ ವರ್ತಿ ಜವಾಬ್ದಾರಿ ಮ್ಹಜ್ಯಾ ಖಾಂದಾರ್ ಘೆಂವ್ಕ್ ಪುಡೆಂ ಸರ್ಲಾಂ.

ಬಾಪ್ ಸಿಲಾ ಮಿನೆಜಾಚಿ ಪರಿಪಿಕಾಯ್ ಜಾಂವ್, ಬಾಪ್ ಅಲೆಕ್ಸಾಂಡಾರ್ ಸೊಜಾಚೊ ಆತ್ಮವಿಶ್ವಾಸ್ ಆನಿ ಆಡಳ್ತ್ಯಾ ತಾಂಕ್ ಜಾಂವ್, ಬಾಪ್ ಮಾರ್ಕ್ ವಾಲ್ಡರಾಚಿ ಸಾಹಿತಿಕ್ ಗುಂಡಾಯ್ ಆನಿ ಬಾಪ್ ವಿಶೆಂತ್ ಮಿನೆಜಾಚೆಂ ಜ್ಞಾನ್ ಭಂಡಾರ್ ಜಾಂವ್ ಮ್ಹಜೆಲಾಗಿಂ ನಾ,

ತರಿ ದೋನ್ ಸಂಗಿ ಮ್ಹಜೆಧಂಯ್ ಆಸಾತ್ ಮ್ಹಳೆಂ ಧಯ್ರಾನ್ ಸಾಂಗ್ತಾಂ. ಮ್ಹಣ್ಲೆ, ಹಾಂವ್ ಪವಿತ್ ಸಬೆಚೊ ಮೋಗ್ ಕರ್ತಾಂ ಆನಿ ಮ್ಹಜೆ ಮಾಯ್‌ಭಾಶೆಚೊ ವರೊ ಅಬಿಮಾನ್ ಮ್ಹಾಕಾ ಆಸಾ. ಹೆಂ ಪತ್ರ್ ಹ್ಯಾ ದೋನ್ ಇರಾದ್ಯಾಂಖಾತಿರ್ ಆಸಾ ದೆಕುನ್ ತಾಚೆ ಉದಗ್ಗತೆಖಾತಿರ್ ವಿಳ್ಕಿತ್ ನಾಸ್ತಾಂ ವಾವ್ರಂಕ್ ಹಾಂವ್ ಸದಾಂ ತಯಾರ್ ಆಸ್ತಲೊಂ. ಹಾಕಾ ಪೂರಕ್ ಜಾವ್ನ್ ತೇಗ್ ಆದ್ಲ್ಯಾ ಸಂಪಾದಕಾಂಚ್ಯಾ ಅನ್ನೊಗಾಚೆ ಝರಿಂತ್ಲೆಂ ಉದಕ್ ವೊಡ್ಲ್ಯಾಕ್ ಕಸಲಿಚ್ ಆಡ್ಕಳ್ ಆಸ್ತಿನಾಮ್ಹಳೆಂ ಮ್ಹಜೆಂ ಧಯ್.

ಹ್ಯಾ ಛಾಪ್ಯಾಮುಕಾಂತ್ ಚಲಂವ್ಕ್ ಆಸ್ಚ್ಯಾ ಸುವಾರ್ತೆಚ್ಯಾ ವಾವ್ರಾಂತ್ ಕ್ರಿಸ್ತಾಚ್ ಮ್ಹಾಕಾ ಪ್ರೇರಣ್. ತಾಚಿಂ ವಿದಾನಾಂ, ತಾಣೆ ಲೊಕಾಕಡೆ ಚಲ್ಲೆಲಿ ರೀತ್, ದುಬ್ಳ್ಯಾ-ಧಾಕ್ಟ್ಯಾಂಧಂಯ್ ದಾಕಯಿಲ್ಲೊ ಹುಸ್ಕೊ ಆನಿ ಅನೀತಿ ಧಂಯ್ ದಾಕಯಿಲ್ಲೆಂ ವಿರೊದ್ವಣ್ ಮ್ಹಾಕಾ ಸದಾಂಕಾಳ್ ವಾಟ್ ವ್ಹರೊ ದಿವೊ ಜಾವ್ನ್ ಆಸ್ತಲಿಂ. ಹ್ಯಾಚ್ ಸಂದರ್ಬಾರ್, ತಾಚ್ಯಾ ವಾವ್ರಾಂತ್ ಹಾಂವ್ ಏಕ್ ಅಸ್ಕತ್ ಹಾತೆರ್ ಮ್ಹಳೆಯಿ ಹಾಂವ್ ಒಳ್ಳತಾಂ.

ಹ್ಯಾ ಸಂದರ್ಬಾರ್ ಬಾಪ್ ವಿಶೆಂತ್ ಮಿನೆಜಾಚೊ ಉಪ್ಕಾರ್ ಆಟಂವ್ಕ್ ಅಪೆಕ್ಳಿತಾಂ. 1985-ವ್ಯಾ ವರ್ಸಾ ಬಿಸ್ಪಾಚ್ಯಾ ನಿವಾಸಾಂತ್ ರಾವೊನ್ 'ರಿಜೆನ್ಸಿ' ಕರುನ್ ಆಸ್ತಾನಾ ಹಾಂವೆಂ ಬರಯ್ಲೆಲೆಂ ಪಯ್ಲೆಂ ಬರಾಪ್ (ಕಾಣಿ) ಫಾಯ್ಸ್ ಕರ್ಚೆಮುಕಾಂತ್ ಮ್ಹಾಕಾ ಹ್ಯಾ ಕೊಂಕ್ಣಿ ಸಾಹಿತ್ಯ-ಪತ್ರಿಕೋದ್ಯಮ್ ಶೆತಾಕ್ ಮೇಟ್ ದವರುಂಕ್ ತಾಣೆ ಕುಮೊಕ್ ಕೆಲ್ಲಿ. ಆಬ್ಲೆ ತಾಣೆ ಸೊಡ್ತಾನಾ, ಸಂಪಾದಕಪಣಾಚಿ ಜವಾಬ್ದಾರಿ ಮ್ಹಜ್ಯಾಚ್ ಹಾತಿಂ ದೀವ್ನ್ ವೆಚೆಂ ನಿಜಾಯ್ಕಿ ಹಾಂವೆಂ ಸಪ್ಣಾಂತ್ಯಾಯಿ ದೆಕನಾತ್‌ಲ್ಲಿ ಸಂಗತ್. ತರಿ ತೆಂ ಘಡ್ಲಾಂ. ಜಶೆಂ ಏಕ್ ಗುರು ಆಪ್ಲ್ಯಾ ಮೊಗಾಚ್ಯಾ ಶಿಸಾಕ್ ಆಪ್ಣಾಕ್ ಕಳಿತ್ ಆಸ್‌ಲ್ಲೊ ಸರ್ವ್ ವಿದ್ಯಾ ಶಿಕಯ್ತಾ. ತೆಚ್‌ಪರಿಂ ಬಾಪ್ ವಿನಿಸಿನ್ ರಾಕ್ಣ್ಯಾವಿಶಿಂ ಸರ್ವ್ ಮ್ಹಾಕಾ ಸಾಂಗ್ಲಾಂ ಆನಿ ಫುಡೆಂಯ್ ಹ್ಯಾಚ್ ಮಾಪಾಚೊ ಸಹಕಾರ್ ಭಾಸಯ್ಲಾ. ತಾಕಾ ಮ್ಹಜೆ ಹಜಾರ್ ಪ್ರಣಾಮ್.

ಎದೊಳ್‌ಚ್ ಸಬಾರಾಂನಿ ತಾಂಚೊ ಸಹಕಾರ್ ಬರ್ಪಿಂ ಭಾಸಯ್ಲಾ. ಆನಿ ಹೆರಾಂಚೊಯಿ ಆಪೆಕ್ಳಿಯೆತ್ ಮ್ಹಣ್ಲ್ಯಾಕ್ ದುಬಾವ್ ನಾ. 'ರಾಕ್ಣೊ' ಆಮ್ಚೆ ದಿಯೆಸೆಜಿಚೆಂ ಪತ್ರ್. ತಾಚಿ ಉದಗ್ಗತ್ ಆಮ್ಚಿ ಸಮೆಸ್ತಾಂಚಿ ಜವಾಬ್ದಾರಿ. ದೆಕುನ್ ಸರ್ವಾಂನಿ ಆಮಿ ಹಾತಾ'ಹಾತ್ ದೀವ್ನ್ ವಾವುರ್ಚೆಂ ಗರ್ಜ್. ತುಮ್ಮಾ ಅಬಿಪ್ರಾಯಾಂ-ಸುಚನಾಂಕ್ ಕೆದಿಂಚ್ ತತ್ವಾರ್ ಯೇನಾ ಜಾಂವ್. 'ರಾಕ್ಣೊ'ಮುಕಾಂತ್ ಚುಕಿ ಘಡ್ಲ್ಯಾರ್ ತ್ಯೊ ತಿದ್ದುಂಕ್ ತುಮ್ಮಾಂಯಿ ಹಕ್ ಆಸಾ ಆನಿ ಪತ್ರಾಚ್ಯಾ ಧೈಯಾಚೆ ಪರಿದೆಬಿತರ್ ಸಾದ್ ಜಾತಾ ತೆಂ ಕರುಂಕ್ ಹಾಂವ್‌ಯಿ ತಯಾರ್.

ಆಯ್ಚ್ಯಾ ಕಾಳಾರ್ ಪತ್ರಾಮುಕಾಂತ್ ಲೊಕಾಕ್ ಶಿಕ್ವಿತ್ ಕರ್ಚೆಂ ಎಕಾ ಧರಾಚೆಂ ಪ್ರವಾದ್ಪಣ್ ಚಲಯಿಲ್ಲೆಬರಿ. ಲೊಕಾಕ್ ರುಚ್‌ಚೆಂ, ರುಚನಾತ್‌ಲ್ಲೆಂ ಸಗ್ಳೆಂ ಸಾಂಗಜೆ ಪಡ್ತಾ. ಕುರೊವ್ ಆನಿ ಖುರಿಸ್ ಹ್ಯಾ ಮಿಸಾಂವಾಂಚೊ ವಾಂಟೊ. ಹ್ಯಾ ಮೊಟೆ ಜವಾಬ್ದಾರೆಂತ್ ತುಮ್ಮೊ ಸಹಕಾರ್ ಆಪೆಕ್ಳುನ್ ಮ್ಹಜೆಂ ಪಯ್ಲೆಂ ಮೇಟ್ ಕಾಡ್ತಾಂ.

ಜೂನ್ 10, 1993

ಪತ್ರ್ ಸಮಾಜೆಚೊ ಆರೊ

ಏಕ್ ಪತ್ರ್ ಏಕೆ ಸಮಾಜೆಚೊ ಆರೊ. ಏಕೆ ಸಮಾಜೆಂತ್ ಕಿತೆಂ ಶಿಜ್ತಾ, ತಾಂತ್ಲ್ಯಾ ಲೊಕಾಚೆಂ ಚಿಂತ್ಪಾ ಮಟ್ವ್ ಕಸಲೆಂ, ಸಂಸ್ಕೃತಿಕ್ ವಾಡಾವಳ್ ಖಿಂಯ್ಚ್ಯಾ ಮಾಪಾಚಿ ಆಸಾ, ಲೊಕಾಮದೆಂ ವಿಮರ್ಶಾ ಸಕತ್ ಕಿತ್ಲಿ ಆಸಾಮ್ಹಳ್ಳೆಂ ತೆ ಸಮಾಜೆಂತ್ ಲೊಕಾಮೊಗಾಳ್ ಆಸ್ಚ್ಯಾ ಪತ್ರಾಂಚೆಂ ಮಟ್ವ್ ಪಳೆವ್ನ್ ಠರಾವ್ಯೆತಾ.

ಆಮ್ಚ್ಯಾ ಮಂಗ್ಳುರಿ ಕೊಂಕ್ಣಿ ಸಮಾಜೆಂತ್ ಕೊಂಕ್ಣಿ ಪತ್ರಾಂವಿಶಿಂ ಆದಿಂ ಆನಿ ಆತಾಂಯಿ ಥೊಡ್ಯಾಂನಿ ಉಲಂವ್ಚೆಂ ಆಸಾ: ಕೊಂಕ್ಣಿ ಪತ್ರಾಂನಿ ಕಿತೆಂ ಆಸಾ? ಎಕ್‌ಚ್ ಮೊಗಾಚ್ಯೊ ಕಾಣ್‌ಯೊ, ನಾಂವೇ ಥೊಡೆ ಗಪ್ಪೆ. ಹ್ಯಾ ಖಿಂಚ್ಯಾಂತ್ಯಾ ಆಮ್ಚೆ ಬರವ್ಪಿ ಬಾಯ್ಲೆ-ಘೊವಾಚ್ಯಾ, ಮಾಂಯ್-ಸುನಾಂಚ್ಯಾ ಲಡಾಯೆ, ಸೊರ್ಯಾ-ಮಾಸಾಚ್ಯಾ ಜೆವ್ಣಾ ಆನಿ ಧರ್ಮಿಕ್ ಭಕ್ತಿಪಣಾ ಭಾಯ್ಲೆ ಪರಿದೆಕ್ ಮೇಟ್ ಘಾಲುಂಕ್ ಸಕೊಂಕ್ ನಾಂತ್. ಕೊಂಕ್ಣಿ ಪತ್ರಾಂ ವಾಚ್ಚೆಂ 'ಸರ್ವೆಂಟಾಂನಿ' (ಆಯಾಂನಿ). ಶಿಕ್ಪಾಂಕ್ ಆನಿ ವ್ಹಡಾಂಕ್ ತಾಂತುಂ ಕಿತೆಂಚ್ ನಾ ಮ್ಹಳ್ಳೊ ಮನೋಬಾವ್ ಸಬಾರಾಂಚೊ ಆಸಲ್ಲ್ಯೊ. ಆಜೂನ್ ಕೊಂಕ್ಣಿ ಪತ್ರಾಂ ವಾಚಿನಾಶೆಂ ಅಶೆಂ ಉಲಂವ್ಚೆ ಸಬಾರ್ ಆಸಾತ್. ಹೆಂ ಥೊಡ್ಯಾ ಮಾಪಾನ್ ಸತ್ ಜಾಂವ್ಪಿ ಪುರೊ.

ಕೊಂಕ್ಣಿ ಪತ್ರಾಂನಿ ಕಿತೆಂಯ್ ಕಿತ್ಯಾಕ್ ನಾ? ಜರ್ ಏಕ್ ಪತ್ರ್ ತೆ ಸಮಾಜೆಚೊ ಆರೊ, ತರ್ ಆಮ್ಚೆಂ ಪತ್ರಾಂ 'ಸರ್ವೆಂಟಾಂಚ್ಯಾ' ಮಟ್ವಾಚಿಂ ಮ್ಹಳ್ಳಾರ್ ಎಕಾ ಕಾಳಾರ್ ಆಮ್ಚೆಂ ಸಂಸ್ಕೃತಿಕ್ ಮಟ್ವಾಯಿ ತಿತ್ಲೆಂಚ್ ಆಸಲ್ಲೆಂ ಮ್ಹಣ್‌ಯಾಂ? ಮದ್ಯಮ್ ಆನಿ ದುರ್ಬಲ್ಯಾ ವರ್ಗಾಚೊ ಲೋಕ್ ವಕ್ಲಾಂಚೆಂ, ಕುಲ್ಕಾರ್ ಆನಿ ವ್ಹಡಾಂಚೆ 'ಸರ್ವೆಂಟ್' ಜಾವ್ನ್ ವಾವುರ್ತಾಲೆ ತರ್, ಜೆ 'ವ್ಹಡ್' ಮ್ಹಣ್ ಆಸಲ್ಲೆ ತೆ ಬ್ರಿಟಿಶ್ ಧನ್‌ಯಾಚೆ ಸರ್ವೆಂಟ್ ಜಾವ್ನ್ ಮ್ಹಣ್‌ಯಾಂ. ತಶೆಂ ಆಸ್ತಾಂ ಆಮ್ಚೆಂ ಪತ್ರಾಂ ಸರ್ವೆಂಟಾಂಚ್ಯಾ ಮಟ್ವಾಚಿಂ ಆಸಲ್ಲ್ಯಾಂತ್ ಕಿತೆಂ ಚೂಕ್? ಕೋಣ್ ಹೆ ಪರಿಂ ಕೊಂಕ್ಣಿ ಪತ್ರಾಂಕ್ ಖೆಂಡ್ತಾ, ತೊ ಪರೋಕ್ಯಾ ಥರಾನ್ ಆಪ್ಲೆ ಸಮಾಜೆಕ್‌ಚ್ ಖೆಂಡ್ತಾ ಮ್ಹಣ್‌ತ್.

ಪುಣ್ ಆಜ್ಕಾಲ್ ಹಿ ಸ್ಥಿತಿ ಸುದ್ರೋನ್ ಆಯ್ಲ್ಯಾ ಮ್ಹಣೈತ್. ರಾಕ್ಲೊ ಪತ್ರಾವಿಶಿಂ ಆಯ್ಲೆವಾರ್ ಆಮ್ಕಾಂ ಮೆಳ್ಳಿ ವಾಚ್ಪಾಂಚಿ ಪ್ರತಿಕ್ರಿಯಾಚ್ ಹಾಕಾ ಸಾಕ್ಸ್. ಆಯ್ಲೆವಾರ್ ಗೂಂಡ್ ಚಿಂತ್ಪಾಚಿಂ ಲೇಕನಾಂ, ವಿಮರ್ಶಾತ್ಮಕ್ ದಿಶ್ಪಿನ್ ಲಿಕ್ಲೆಲಿಂ ಬರ್ಪಾಂ, ತಾಂಚೆ ಬರವ್ಪಿ ಮಂಗ್ಳುರಿ ಕೊಂಕ್ಣಿ ಸಮಾಜೆಂತ್ ಥೊಡೆ ತರಿ ರುತಾ ಜಾಂವ್ಕ್ ಸುರು ಜಾಲ್ಯಾತ್‌ಮ್ಹಣ್ ಧಯ್ರಾನ್ ಸಾಂಗೈತ್.

ಏಕ್ ಪತ್ರ್ ಉಂಚ್ಲ್ಯಾ ಮಟ್ಪಾಚೆಂ ಜಾಯ್ತೆ ತರ್ ದೋನ್ ಕುಶಿಂ ಪರಿಪಿಕಾಯ್ ದಿಸೊನ್ ಯೇಜೆ—ಬರ್ಪಾಂ ಆನಿ ವಾಚ್ಪಾಂಥಂಯ್. ಬರ್ಪಾಂನಿ ಫಕತ್ ಗಪ್ಪೆ ಬರಯ್ಲ್ಯಾರ್ ಪಾವನಾ. ವಿವಿಡ್ ಕೈತ್ರಾಂವಿಶಿಂ ಬರಯ್ತಾನಾ ಫಲಾಣ್ಯಾ ಕೈತ್ರಾಂನಿ ಬರಿಚ್ ಜಾಣ್ವಾಯ್ ತಾಣೆ ಜೊಡ್ಡಿ ಗರ್ಜ್ ಆಸಾ. ಹ್ಯಾಖಾತಿರ್ ತಾಣೆ ಮಸ್ತ್ ವಾಚಿಜೆ, ತೆಂ ವರಯ್ಲೆ, ಜಿರಯ್ಲೆ ಆನಿ ಉಪ್ರಾಂತ್ ಬರಯ್ಲೆ. ಹ್ಯಾ ಸರ್ವಾಂತ್ ವಿಮರ್ಶಾತ್ಮಕ್ ನದರ್ ಬೋವ್ ಗರ್ಜೆಚಿ. ಜೊ ಬರವ್ಪಿ ವಾಚಿನಾಶೆಂ ಬರಂವ್ಕ್ ಆಪೆಕ್ಕಿತಾ, ತಾಚೆಥಾವ್ನ್ ಫಕತ್ ಘೊವಾ-ಬಾಯ್ಲೆ, ಮಾಂಯ್-ಸುನೆ ಆನಿ ಸೆಜಾರ್ಯಾಂಮದ್ಲೆ ತಕ್ರಾರ್‌ಮಾತ್ ಗಪ್ಪಾಂ ರುಪಿಂ ಭಾಯ್ರ್ ಯೆತಿತ್. ತಸಲ್ಯಾ ಸಂಗಿಂಕ್ ಆಜ್ ಖಾಯ್ಸ್ ನಾ. ಬರ್ಪಾಂಬರಿಚ್, ವಿಮರ್ಶಾತ್ಮಕ್ ನದ್ರೆಚಿ ವಾಚ್ಪಿಯಿ ಗರ್ಜ್. ಪತ್ರಾಂತ್ಲಿ ವಾಚ್ಪಾಂಚಿ ವೋಳ್ ವಾಚ್ಪಾಂಚೆಂ ಮಟ್ವ್ ದಾಕವ್ನ್ ದಿತಾ. ಕೊಂಕ್ಣಿ ಪತ್ರಾಂನಿ ವ್ಹಾಳ್‌ಲ್ಲ್ಯಾ ಬರ್ಪಾಂವಿಶಿಂ ವಾಚ್ಪಾಂಚಿ ಪ್ರತಿಕ್ರಿಯಾ ಬೋವ್ ಉಣೆಚ್ ಮ್ಹಣೈತ್. ವಿಮರ್ಶಾ ರುಳ್ಳೆಕ್‌ಚ್ ನಾ.

‘ರಾಕ್ಲೊ’ ಪತ್ರ್, ಮಂಗ್ಳುರ್ ದಿಯೆಸೆಜಿಚೆಂ ಪತ್ರ್. ವಿವಿಡ್ ಪ್ರಾಕಾರಾಂಚ್ಯಾ ಬರ್ಪಾಂ ಮುಕಾಂತ್ರ್ ಲೊಕಾಕ್ ಶಿಕ್ಕಿತ್ ಕರ್ಚೆಂ, ತಾಂಚ್ಯಾ ಚಿಂತ್ಪಾಚೆಂ ಮಟ್ವ್ ಸುದ್ರಾಂವ್ಚೆಂ ಅಶೆಂ ಕ್ರಿಸ್ತಾಚ್ಯಾ ಮೊಲಾಂಚಿ ಪರಗಟ್ಣಿ ಕರ್ಚೆಂ ಹ್ಯಾ ಪತ್ರಾಚೊ ಇರಾದೊ. ಜೆಂ ಕಿತೆಂ ರಾಕ್ಲಾರ್ ವ್ಹಾಳ್ತಾ, ತೆಂ ಹೆ ದಿಶ್ಪಿನ್ ಫಾಯ್ಸ್ ಜಾತಾ ಶಿವಾಯ್, ಕೊಣಾಯ್ ಎಕ್ಲ್ಯಾಕ್ ನಾಂವ್ ಗಾಜಂವ್ಕ್ ವಾ ಎಕಾಮೆಕಾ ವಿರೊದ್ ವಯಕ್ತಿಕ್ ರಿಕಾ ಕರುಂಕ್‌ಯಿ ನ್ಹಂಯ್. ಫಾಯ್ಸ್ ಕರ್ಪಾಕ್ ವಿಂಚ್ಲೆಲಿಂ ಬರ್ಪಾಂ ‘ಲೊಕಾಕ್ ಖಿಯ್ಲ್ಯಾ ಧರಾನ್ ಶಿಕ್ಕಿತ್ ಕರ್ತಲಿಂ’ ಮ್ಹಳ್ಳೆ ದಿಶ್ಪಿನ್ ವರವ್ಣೆಕ್ ಒಳಗ್ ಜಾತಲಿಂ. ದೆಕುನ್ ಹಿಂ ಥೊಡಿಂ ಸುಚನಾಂ ಬರ್ಪಾಂ ಆನಿ ವಾಚ್ಪಾಂನಿ ಸಮ್ಜೊಂಚೆಂ ಗರ್ಜ್ ದಿಸ್ತಾ.

ಬರ್ಪಾಂಕ್: ‘ಹಾಂವೆಂ ಕಿತೆಂಯ್ ಬರಯ್ಲ್ಯಾರ್ ಜಾತಾ ಆನಿ ತೆಂ ಫಾಯ್ಸ್ ಜಾಯ್ತೆ’ ಮ್ಹಳ್ಳಿ ಅಪೆಕ್ಯಾ ಕೊಣೆಂಯ್ ದವರ್ಪಾಂತ್ ಅರ್ತ್ ನಾ. ದೆಕುನ್ ಪತ್ರಾಚೊ ಧೈಯ್ ಸಮ್ಜೊನ್ ಬರ್ಪಾಂ ಧಾಡ್ಚಿಂ ಗರ್ಜ್. ಧಾಡ್ಚಿಂ ಬರ್ಪಾಂ ಗೂಂಡ್ ಚಿಂತ್ಪಾಚಿಂ, ಬರ್ಪಾಚ್ ಅಬ್ಯಾಸಾಚ್ಯಾ ಪಾಟಿಂಬ್ಯಾನ್ ಭರ್ಲಲಿಂ ಜಾಂವ್ಚಿಂ ಗರ್ಜ್. ಕಿತ್ಯಾಕ್ ಆಮ್ಚೆ ವಾಚ್ಪಿಯ್ ಆಜ್ ಚಡ್ ಆನಿ ಚಡ್ ಮಾಪಾನ್ ಶಿಕ್ಪಿ ಆನಿ ಊಂಚ್ ಆನಿ ಗೂಂಡ್ ವಿಶಯ್ ಸಮ್ಜೊಂಕ್ ಆಪೆಕ್ಕಿತಾತ್ ಮ್ಹಳ್ಳೆಂ ವಿಸ್ರನಾಯೆ.

—ಜಶೆಂ ಎಕಾ ಬರ್ಪಾಕ್ ಅವ್ಕಾಸ್ ಲಾಬ್ತಾ ತಶೆಂ ಹೆರಾಂಕ್‌ಯಿ ಲಾಬಜೆ. ದೆಕುನ್

ಆಪ್ಲಾಚಿಂಚ್ ಬರ್ಪಾಂ ತವಳ್ ತವಳ್ ಫಾಯ್ಸ್ ಜಾಯ್ ಮ್ಹಳ್ಳಿ ಆಪೆಕ್ಕಾಯಿ ತಿತ್ಲಿ ಪ್ರಾಯೊಗಿಕ್ ನ್ಹಂಯ್.

ವಾಚ್ಪಾಂಕ್—‘ರಾಕ್ಲೊ’ ದಿಯೆಸೆಜಿಚೆಂ ಪತ್ರ್ ಮ್ಹಣ್ಚೆ ತಾಂತುಂ ಫಾಯ್ಸ್ ಜಾಲ್ಲೆಂ ಸಗ್ಳೆಂ ದೆವಾಚೆಂಚ್ ಉತರ್, ಪವಿತ್ ಸಬೆಚಿ ಅದಿಕ್ಯತ್ ಶಿಕವ್ಣ್ ದೆಕುನ್ ಸಾಂಪ್ರದಾಯಿಕ್ ಶಿವಾಯ್ ಚರ್ಚಾಸ್ಪದ್ ಸಂಗಿ ತಾಂತುಂ ಆಸನಾಯೆಮ್ಮಣ್ ಥೊಡ್ಯಾಂನಿ ಚಿಂತ್ಲೆಂ ಆಸ್ತಾ. ಹಿ ಏಕ್ ಚೂಕ್ ಸಮ್ಜಣಿ. ಪವಿತ್ ಸಬೆಚಿ ಅದಿಕ್ಯತ್ ಶಿಕವ್ಣ್ ಗೊವ್ಳಿ ಬಾಪಾಚ್ಯಾ ಪರಿಪತ್ರಾಂ ರುಪಿಂ ಫಾಯ್ಸ್ ಜಾತಾ. ರಾಕ್ಲಾಂತ್ಲಿಂ ಲೇಕನಾಂ ಫಲಾಣ್ಯಾ ಬರ್ಪಾಚಿ ಏಕ್ ಅಬಿಪ್ರಾಯ್‌ಮಾತ್. (ಸಂಪಾದಕೀಯ್ ಸಯ್ತ್) ತಿ ಅಬಿಪ್ರಾಯ್ ಚರ್ಚೆಕ್, ವಿಮರ್ಶೆಕ್ ಫಾವೊ ತಸ್ಲಿ. ವಾಚ್ಪಾಂನಿ ಆಪ್ಲಿಂ ಭೊಗ್ಲಾಂ ಆನಿ ವಿಚಾರ್ ಮಾಂಡುಂಕ್ ಸಂಪೂರ್ಣ್ ಹಕ್ ಆಸಾ. ವಾಚ್ಪಾಂಚಿ ವೋಳ್ ಆಸ್ಲಿ ಹ್ಯಾಚ್‌ಖಾತಿರ್. ತಿ ಕಿತ್ಲಿ ಜಿವಾಳ್ ಆಸ್ತಾ ತಿತ್ಲ್ಯಾ ಮಟ್ವಾರ್ ವಾಚ್ಪಾಂಚಿ ಚಿಂತ್ಪಾ-ಧಾರ್ ಆಸ್ತಾ ಮ್ಹಳ್ಳಿಂ ರುಜು ಜಾತಾ.

ಸಂಪಾದಕಾಕ್ ತಾಚಿಂಚ್ ಮ್ಹಳ್ಳಿಂ ಹಕಾಂ, ಕರ್ತವ್ಯ್ ಆನಿ ಜವಾಬ್ದಾರ್ಯೊ ಆಸಾತ್. ಬರ್ಪಾಂಚಿ ವಿಂಚವ್ಣ್ ಕರ್ಚೆಂ ಹಕ್ ತಾಚೆಂ. ಆಪ್ಲೆಂ ಬರಪ್ ಫಾಯ್ಸ್ ಕರಿಜೆಚ್ ಮ್ಹಣೊನ್ ಕೊಣೆಂಚ್ ದಬಾವ್ ಫಾಲ್ಟಾಂತ್ ಅರ್ತ್ ನಾ. ಪವಿತ್ ಸಬೆಚಿ, ಸಮಾಜೆಚಿ ಆನಿ ಪತ್ರಾಚಿ ವಾಡಾವಳಿಕ್ ಕುಮೊಕ್ ಜಾಂವ್ಚೆಬರಿ ವಿವಿಡ್ ಅಬಿಪ್ರಾಯಾಂಕ್ ಅವ್ಕಾಸ್ ದಿಂವ್ಚೆಂ ಸಂಪಾದಕಾಚೆಂ ಕಾಮ್. ಉಪ್ಯಾರಾಕ್ ಪಡನಾಸ್ಲಿ ರಿಕಾ ಫಾಯ್ಸ್ ಕರ್ಚಾಂತ್ ಅರ್ತ್ ನಾ. ಶಿವರಾತ್ರೆ ದಿಸಾ ಆಪ್ಲ್ಯಾಚ್ ಘರಾಕ್ ಫಾತೊರ್ ಮಾರ್ತೆಲ್ಯಾಂಬರಿ ರಿಕಾ ಕರ್ಚೆ ಖಾತಿರ್‌ಚ್ ಕರ್ತೆಲ್ಯಾಂಕ್ ಅವ್ಕಾಸ್ ದಿಂವ್ಚ್ಯಾಕ್‌ಯಿ ಅರ್ತ್ ನಾ. ಕೋಣ್ ಪವಿತ್ ಸಬೆಚೊ, ಕೊಂಕ್ಣಿ ಸಮಾಜಿಚೊ ಆನಿ ‘ರಾಕ್ಲೊ’ ಪತ್ರಾಚೊ ಮೋಗ್ ಕರ್ತಾ ತಾಕಾಮಾತ್ ರಿಕಾ ಕರುಂಕ್‌ಯಿ ಹಕ್ ಆಸಾ.

ಆಜ್ ಆಮಿ ಸ್ವತಂತ್ರ್ ಲೋಕ್, ಚಿಂತ್ಪಿ ಲೋಕ್ ಆನಿ ಶಿಕ್ಪಿ ಲೋಕ್. ಆಮ್ಚ್ಯಾ ಸಮಾಜೆಚಿ ಹಿ ಪರಿಪಕ್ವ್ ಸ್ಥಿತಿ ತಿಚೊ ಆರ್ಸೊ ಜಾವ್ನಾಸ್ಚ್ಯಾ ಪತ್ರಾಂನಿಯಿ ದಿಸೊನ್ ಯೇಂವ್. ಪ್ರತ್ಯೇಕ್ ಜಾವ್ನ್ ರಾಕ್ಲಾಂ ಮುಕಾಂತ್ ಸಮಾಜಿಚೆಂ ಪ್ರತಿಫಲನ್ ಜಾಂವ್ಕ್ ಆಮಿ ಪೆಚಾಡ್‌ಯಾಂ. ಹಾಕಾ ಗುಂಡ್ ಚಿಂತ್ಪಾಚ್ಯಾ ವಿಮರ್ಶಾತ್ಮಕ್ ನದ್ರೆಚ್ಯಾ ಲೇಕಕಾಂಚಿ, ಸಾಹಿತಿಂಚಿ ಆನಿ ವಾಚ್ಪಾಂಚಿ ಗರ್ಜ್ ಆಸಾ.

ಜೂನ್ 17, 1993

ಟಿ. ವಿ., ವೀಡಿಯೋ ಆನಿ ಶಿಷ್ತ್

ಪಾಟ್ಲ್ಯಾ ಥೊಡ್ಯಾ ವರ್ಸಾಂಥಾವ್ನ್ ಆಮ್ಚ್ಯಾ ದೆಶಾಂತ್ ಸಂಪರ್ಕ್ ವೆವಸ್ತೆಂತ್ ಏಕ್ ಕ್ರಾಂತಿ ಘಡ್ಲ್ಯಾ. ದೆಶಾಚ್ಯಾ ಮುಲ್ಯಾಮುಲ್ಯಾಂಕ್ ಆಜ್ ಪತ್ರಾಂ, ಟಿ.ವಿ., ವೀಡಿಯೋ, ರೇಡಿಯೋ ತಸಲಿಂ ಮಾದ್ಯಮಾಂ ಪಾವ್ಲ್ಯಾಂತ್. ಪಾವನಾತ್‌ಲ್ಲ್ಯಾಕ್ ಶೆರಾಂನಿ ಆನಿ ಹಳ್ಳಾಂನಿ ಸಯ್ತ್ ಸ್ಪಾರ್ ಟಿ. ವಿ., ಕೇಬಲ್ ಟಿ.ವಿ., ತಸಲ್ಯೊ ಸವ್ಲತಾಯೊ ಲಾಬ್ಲ್ಯಾತ್. ಹ್ಯಾ ಸರ್ವಾಮುಕಾಂತ್ ದೆಶಾಚ್ಯಾ ವಿವಿಧ್ ಜಾಗ್ಯಾಂಚ್ಯೊ ಸಂಸ್ಕೃತ್ಯೊ ಎಕಾಮೆಕಾಕ್ ಭೆಟೊಂಕ್ ಸಕ್ಲ್ಯಾತ್. ಸ್ಪಾರ್, ಕೇಬಲ್ ಟಿ. ವಿ. ಮುಕಾಂತ್ ವಿದೇಶಿ ಸಂಸ್ಕೃತೆಚೊ ಪ್ರಬಾವ್‌ಯಿ ಭಾರಿಚ್ ಪಡೊಂಕ್ ಸುರು ಜಾಲಾ. ಹೊ ಪ್ರಬಾವ್ ಲೊಕಾಚೆ ಚಾಲಿಚೆರ್, ನ್ಹೆಸ್ಲಾ-ಖಾಣಾಚೆರ್, ಚಿಂತ್ಪಾ-ಮನೋಬಾವಾಂಚೆರ್ ಪಡ್‌ಲ್ಲೊ ಬರೊಚ್ ದಿಸೊನ್ ಯೆತಾ. ಲೊಕಾಚೆ ಜಿಣ್‌ಯೆಂತ್ ಬದ್ಲಾವಣ್ ಹಾಡ್ಲ್ಯಾಂತ್ ಹ್ಯಾ ಮಾದ್ಯಮಾಂಚೊ ಪಾತ್ರ್ ವಿಶೇಸ್.

ಆಮ್ಚ್ಯಾ ಯುವಜನಾಂಗಾಚೆರ್ ಆನಿ ಭುರ್ಗ್ಯಾಂಚೆರ್ ಹೊ ಪ್ರಬಾವ್ ವಿಶೇಸ್ ರಿತಿಚೊ ಆಸೊನ್ ಎಕಾ ರಿತಿಚೆ ಭಿರಾಂತೆಕ್ ಇಡೆಂ ದಿತಾ. ಪ್ರಮುಕ್ ಜಾವ್ನ್ ಫಿಲ್ಮಾಂ ಆನಿ ಮ್ಯೂಸಿಕ್ ಟೆಲಿವಿಶನ್ ಸದಾಂ ಮ್ಹಳ್ಳೆಬರಿ ಪಳಂವ್ಚೊ ಹೊ ಪಂಗಡ್ ಎಕಾ ಥರಾಚ್ಯಾ ಅಮಾಲಾಕ್ ಬಲಿ ಜಾತಾ ಮ್ಹಣ್ಗೆತ್. ಫಿಲ್ಮಾಂನಿ ಆಸ್ಚೊ ತೊ ಹಿಂಸಾಚಾರ್ ಆನಿ ಲಂಯ್ಗಿಕತಾ ಆಯ್ಲ್ಯಾ ಜನಾಂಗಾಚೆ ಜಿಣ್‌ಯೆ ಚಾಲಿಂತ್‌ಯಿ ದಿಸೊನ್ ಯೆತಾ. ಫಿಲ್ಮಾಂನಿ ಪಳೆವ್ನ್ ಸವಯ್ ಜಾಲ್ಲ್ಯಾಂಕ್ ತಸಲೊಚ್ ಹಿಂಸಾಚಾರ್ ವಾ ಅತ್ಯಾಚಾರ್ ನೀಜ್ ಜಿಣ್‌ಯೆಂತ್ ಘಡ್ತಾನಾ ತಿ ಸದಾಂಚಿ ಗಜಾಲ್‌ಶಿ ದಿಸ್ತಾ. ಕೊಲೆಜಿಂನಿ ವಾ ಯುವಜನಾಂಮದೆಂ ಉಟ್ಲಲ್ಯಾ ತಕ್ರಾರಾಂನಿ ಎಕಾಮೆಕಾಕ್ ಹಲ್ಲೊ ಚಲಂವ್ಚೊ, ಖುನ್ ಕರ್ಚಿ, ಅತ್ಯಾಚಾರ್ ಚಲಂವ್ಚೊ ಸಾಮಾನ್ಯ್ ಜಾವ್ನ್‌ಚ್ ಯೆತಾ. ಕಿತ್ಲೆಶೆ ಯುವಜಣ್ ಫಿಲ್ಮಾಂನಿ ಪಳೆವ್ನ್ ಬೆಂಕಾಂ, ಆಂಗ್ಲಿ ಲುಟುಂಕ್ ಗೆಲ್ಲೆ ದಾಕ್ಲೆ ಆಸಾತ್. ಎಕಾ ಕಾಳಾರ್ ನಿಸ್ಕಳ್ವಣಾಕ್ ಮೋಲ್ ದೀವ್ನ್ ಆಸ್‌ಲ್ಲ್ಯಾ ಆಮ್ಚೆ ಸಮಾಜಿಂತ್ ಫಿಲ್ಮಾಂ, MTVಚ್ಯಾ ಪ್ರಬಾವಾನ್ ಅಶ್ಲೀಲ್‌ಪಣ್, ಅನಯ್ತಿಕ್ ವೆವ್ವಾರ್ ಇಡೊನ್‌ಚ್ ಆಸಾ. ಆನಿ ಆಮ್ಚಿಂ ಕಿತ್ಲಿಶಿಂ ಯುವಕ್, ಯುವತಿ ಹಾಂತುಂ ಕಾಂಯಿಂಚ್ ಚೂಕ್ ನಾ ಮ್ಹಳ್ಳೆಬರಿ ಉಲಯ್ತಾತ್, ಚಲ್ತಾತ್.

ಪಾಟ್ನಾ ರಜೆಚ್ಯಾ ದಿಸಾಂನಿ ಸಬಾರ್ಶ್ಯಾ ಘರಾಂನಿ ಟಿ. ವಿ. ವೀಡಿಯೊ ಸಗ್ಳೊ ದೀಸ್ ಮ್ಹಳ್ಳೆಬರಿ ಚಾಲುಚ್ ಆನಿ ಆಮ್ಚಿಂ ಭುರ್ಗಿಂ ಸಗ್ಳೊ ದೀಸ್ ತಾಚೆಮುಕಾರ್ ಆಸ್ಚೆಂ ತೆಂ ದಿಸ್ತಾಲೆಂ. ಎಕೆ ವಾಟೆನ್, ಭುರ್ಗ್ಯಾಂಚ್ಯಾ ದಯ್ಜಿಕ್ ಭಲಾಯ್ಕೆ ದಿಶ್ಪಿನ್ ಹೆಂ ವಾಯ್ಟ್ ಜಾಲ್ಯಾರ್ ಆನ್‌ಎಕೆ ವಾಟೆನ್, ಭುರ್ಗ್ಯಾಂಚ್ಯಾ ಚಿಂತ್ಪಾಸಕ್ತೆಚೆರ್ ಉಲ್ಲೊ ಪರಿಣಾಮ್ ಜಾತಾ. ಭುರ್ಗ್ಯಾಂಥಂಯ್ ಆಸ್‌ಲ್ಲೆಂ ಸೃಜನಾತ್ಮಕ್ ಚಿಂತಪ್ ದಾಡ್ಲೆಂ ಜಾವ್ನ್ ಮತಿಚಿ ಸಾರ್ಕಿ ವಾಡಾವಳ್ ಜಾಂವ್ಕ್ ಆಡ್ಕಳ್ ಜಾತಾ ಮ್ಹಳ್ಳಿ ಅಬಿಪ್ರಾಯ್ ಸಬಾರಾಂಚಿ. ಭುರ್ಗ್ಯಾಂಚಿ ಮತ್ ಫಕತ್ ಘೆತಾ ಶಿವಾಯ್ ರಜನಾತ್ಮಕ್ ಚಿಂತ್ಪಾ ಸಕತ್ ಉಣಿ ಜಾವ್ಚೆತ್ ಮ್ಹಣ್ತಾತ್. ಹ್ಯಾ ಸರ್ವಾಚೊ ಫಳ್ ಭುರ್ಗ್ಯಾಂಕ್ ವಾಚ್ಪಾಥಂಯ್ ಉಬ್ಜೊಂಚೊ ಕಾಂಟಾಳೊ. ಇಸ್ಕೊಲಾಚೆಂ ಶಿವಾಯ್ ಹೆರ್ ಖಿಂಯ್ಚಿಂಚ್ ಪತ್ರಾಂ, ಬೂಕ್, ಲೇಕನಾಂ ವಾಚುಂಕ್ ತಾಂಕಾಂ ಮನ್ ನಾ. ಅಶೆಂ, ವಿಮರ್ಶಾತ್ಮಕ್ ಚಿಂತ್ಪಾಚೆ ವಾಡಾವಳಿಕ್ ಅವ್ಕಾಸ್ ನಾ ಜಾತಾ. ಹೆರಾಂನಿ ದಿಲ್ಲೆಂ ಗಿಳುಂಕ್‌ಮಾತ್ ತಿಂ ಸಕ್ತಾತ್; ಸ್ವತಂತ್ರ್ ಅಬಿಪ್ರಾಯೊ, ವಿಮರ್ಶಾತ್ಮಕ್ ಚಿಂತಪ್ ಚಲಂವ್ಚ್ಯಾಂತ್ ಅಸ್ಕತ್ ಜಾತಾತ್. ರಾಜಕಾರಣಿ ತಸಲ್ಯಾಂಚ್ಯಾ ಪೊಳ್ಕುರ್ಯಾ ಭಾಸಾವ್ಣ್ಯಾಂಕ್ ತಸಲ್ಯಾಂನಿ ಬಲಿ ಜಾಲ್ಯಾರ್ ನವಾಲ್ ನಾ.

ಧರ್ಮಿಕ್ ದಿಶ್ಪಿನ್ ಪಳೆಲ್ಯಾರ್, ಆದ್ಲ್ಯಾ ಆನಿ ಆತಾಂಚ್ಯಾ ಜನಾಂಗಾಂಮದೆಂ ಬರೊಚ್ ಫರಕ್ ದಿಸೊನ್ ಯೆತಾ. ಮಾಲ್ಗಡ್ಯಾಂಥಂಯ್ ಭಕ್ತ್, ಧರ್ಮಿಕ್ ಪ್ರಜ್ಞಾ ದಿಸೊನ್ ಯೆತಾ ಜಾಲ್ಯಾರ್ ಆಯ್ಲ್ಯಾ ಜನಾಂಗಾಥಂಯ್ ತಿ ಉಣಿ ಜಾಲ್ಲಿ ದಿಸೊನ್ ಯೆತಾ.

ಆಮ್ಚ್ಯಾ ಆವಯ್-ಬಾಪಾಯ್ಕ್ ಹ್ಯಾ ವಿಶಿಂ ಬರಿಚ್ ಜವಾಬ್ದಾರಿ ಆಸಾ. ಭುರ್ಗ್ಯಾಂನಿ ಕಸಲ್ಯೊ ಸಂಗಿ ಟಿ. ವಿ., ಫಿಲ್ಮಾಂನಿ ಪಳವ್ಯೆತ್, ಕಿತ್ಲೊ ವೇಳ್ ಪಳವ್ಯೆತ್ ಮ್ಹಳ್ಳಿ ಶಿಸ್ತ್ ಘರಾಂತ್ ಆಸಾ ಕರ್ಚಿ ಬೋವ್ ಗರ್ಜ್. ಪುಣ್ ಹ್ಯಾ ಸಂಪರ್ಕ್ ಸಾದನಾಂಚ್ಯಾ ವ್ಹಾಳ್ಯಾಂತ್ ಶಿರ್ಕಲ್ಲ್ಯಾ ಕಿತ್ಲ್ಯಾ ಆವಯ್-ಬಾಪಾಯ್ಕ್ ಹಿ ವರವ್ಣೆ ಸಕತ್ ಆಸಾ? ನಾ ತರ್ ಭುರ್ಗ್ಯಾಂಕ್ ಕಶಿ ಶಿಸ್ತ್ ಶಿಕಂವ್ಚಿ?

ಆಮ್ಚ್ಯಾ ಯುವಜನಾಂಗಾಚೆ ಭಲಾಯ್ಕೆ ದಿಶ್ಪಿನ್ ಗುಮಾನ್ ದೀವ್ನ್ ಹ್ಯಾ ಸಂಗಿಂನಿ ಶಿಸ್ತ್ ರುತಾ ಕರ್ಚಿ ಅತೀ ಗರ್ಜೆಚಿ. ಟಿ. ವಿ. ಸವೆಂ ಭುರ್ಗ್ಯಾಂನಿ ಹೆರ್ ಪತ್ರಾಂಯಿ ವಾಚಿಶೆಂ ಉತ್ತೇಜನ್ ದಿಂವ್ಚೆಂಯಿ ಗರ್ಜೆಚೆಂ.

ಜೂನ್ 24, 1993

ಖಿದ್ವಾರ್ ಬಾಂದ್‌ಲ್ಲೆಂ ಬಾಂದಪ್

ಅಶಿ ಏಕ್ ಕಾಣೆ ಆಸಾ. ಸಾಗೊರಾಂತ್ಲಿ ಏಕ್ ಲ್ಹಾನ್‌ಶಿ ಮಾಸ್ಲಿ ಏಕೆ ವ್ಹಡ್ಲೆ ಮಾಸ್ಲೆಲಾಗಿಂ ವಿಚಾರ್ತಾ, “ಸಾಗೊರ್ ಖಿಯಾ ಆಸಾ?” ವ್ಹಡ್ಲಿ ಮಾಸ್ಲಿ ಜಾಪ್ ದಿತಾ, “ಆಬ್ಲೆ ತುಂ ಆಸಾಯ್‌ಚ್ ಸಾಗೊರಾಂತ್.” “ಹಾಂವ್ ಆಸಾಂ ಉದ್ಯಾಂತ್. ಪುಣ್ ಸಾಗೊರ್ ಮ್ಹಾಕಾ ದಿಸನಾ” ಮ್ಹಣತ್ ತಿ ಚಲ್ಲಿ. ಕಸಲೆಂ ಪಿಶೆಂಪಣ್?

ಸಬಾರ್‌ಪಾವ್ಲಿಂ ಆಮ್ಚಿ ಗತ್‌ಯಿ ಹಿಚ್. ಆಮಿ ದೆವಾವಿಶಿಂ, ಆಮ್ಚೆ ಜಿಣ್‌ಯೆವಿಶಿಂ, ಮುಕ್ಲೆ ಜಿಣ್‌ಯೆವಿಶಿಂ ಹಜಾರಾಂನಿ ಸವಾಲಾಂ ವಿಚಾರ್ತಾಂವ್. ಪುಣ್ ಸಾರ್ಕೊ ಜಾಪಿ ಖಿಯ್ಸರಿ ಮೆಳನಾಂತ್. ಪುಣ್ ಹ್ಯಾ ಸರ್ವಾಕ್ ಜಾಪ್ ದೀಂವ್ಕ್ ಸಕ್ಚಿ ತಿ ಜಾಣ್ವಾಯ್, ದೆವಾಚೆಂ ಉತರ್, ಆಮಿ ಸೊದುನ್ ವೆಚಿ ಗರ್ಜ್ ನಾ. “ತೆಂ ಉಂಚ್ ಅಂತ್ರಳಾರ್ ನಾ ದೆಕುನ್ ‘ಕೋಣ್ ತೊ ವಯ್ರ್ ವಚೊನ್ ಆಮ್ಕಾಂ ತೆಂ ಹಾಡ್ನ್ ದೀತ್ ಆನಿ ಆಮಿ ತೆಂ ಆಯ್ಕವ್ಯೆತ್’ ಮ್ಹಣ್ ತುಮಿ ಸಾಂಗ್ಚಿ ಗರ್ಜ್ ನಾ. ನಾ, ತೆಂ ಹಾಂಗಾಸರ್ ತುಮ್ಚೆ ಮದೆಂ ಆಸಾ.” (ದೆವ್ತೊರೊ ನೊಮಿ 30:12-13) ತರಿ ತಿ ಜಾಣ್ವಾಯ್ ಜೊಡುನ್ ಘೆಂವ್ಕ್ ಆನಿ ಖಿದ್ವಾರ್ ಆಮ್ಚ್ಯಾ ಭಾವಾಡ್ತಾಚೆಂ ಬಾಂದಪ್ ಉಬಾರುಂಕ್ ಆಮಿ ಪಾಟಿಂ ಕರ್ತಾಂವ್ ಆನಿ ಭಕ್ತಿಪಣಾಂಚೆ ಆನಿ ಅಜ್ಞಾಪಾಂಚೆ ರೆಂವೆರ್ ಬಾಂದ್ಚೆಂ ಪ್ರೇತನ್ ಕರ್ತಾಂವ್, ಆನಿ ಖುಣಾಂ ಸೊದುನ್ ಧಾಂವ್ತಾಂವ್.

ಪವಿತ್ ಪುಸ್ತಕ್ ಚೀತ್ ದೀವ್ನ್ ವಾಚುನ್, ತಾಂತ್ಲಿ ಜಾಣ್ವಾಯ್ ಚಾಕ್‌ಲ್ಲೊ ಕೆದಿಂಚ್ ‘ಆದ್ಲೊ ವೆಕ್ತಿ’ ಜಾವ್ನ್ ಉರನಾ. ದೆವಾಚೆಂ ಉತರ್ ಪಾವ್ಲಾ ಆನಿ ದೊವಾನ್ ಭುಂಯ್ ಭಿಜವ್ನ್ ಬಿಯಾಳೊ ಕಿರ್ಲೆಂ ಕೆಲ್ಲೆಬರಿ ವಾಚ್ಪ್ಯಾಥಂಯ್ ಭಾವಾಡ್ತಾಚೆ ಝರಿಚಿ ಫುಟ್ ಉಬ್ಜಲೆಂ ಕರ್ತಾ. “ಪಾಜ್‌ಲ್ಲಾ ದೋನ್ ಧಾರಿಂಚ್ಯಾ ತಲ್ವಾರಿಪ್ರಾಸ್ ಚಡ್ ಕಾತ್ರುಂಕ್ ತೆಂ ಸಕ್ತಾ.... ಮನ್ಶಾಂಚ್ಯಾ ಕಾಳ್ಜಾಂತ್ಲೆ ಅತ್ರಗ್ ಆನಿ ಚಿಂತ್ನಾಂ ಪಾರ್ಕುಂಚೆ ತಸಲೆಂ ತೆಂ” (ಹೆಬ್ರೆವಾಂಕ್ 4:12). ದೆಕುನ್ ದೆವಾಚ್ಯಾ ಉತ್ರಾಚ್ಯಾ ಬಳಾನ್ ಕಿರ್ಲೆಲ್ಲೊ ಆನಿ ವಾಡ್ಲೆಲೊ ಭಾವಾಡ್ತ್ ಫಳ್ ದೀಂವ್ಕ್ ಸಕ್ತಾ. ಜಿಣ್‌ಯೆಚ್ಯಾ ಸವಾಲಾಂಕ್ ಜಾಪ್‌ಯಿ ದೀಂವ್ಕ್ ಸಕ್ತಾ.

ವಿವಿಡ್ ಕ್ರಿಸ್ತೀಯ್ ಪಂಗಡಾಂನಿ ಪವಿತ್ ಪುಸ್ತಕಾಕ್ ವಿಶೇಸ್ ಸ್ಥಾನ್‌ಮಾನ್ ಲಾಬ್ಲಾಂ.

ದೇವಾಚೆಂ ಉತರ್ ಪರ್ಗಟ್ಣ್ಯಾಂತ್ ಏಕ್ ಚಳ್ವಳ್, ನವಿಂ ಕ್ರಾಂತಿಕಾರಿ ವಿದಾನಾಂಚ್ ಚಲೊನ್ ಆಸಾತ್. ಮನ್ಶಾಂಥಂಯ್ ದಯ್ವಿಕ್ ಜಾಣ್ವಾಯ್ ಜೊಡ್ಚಿ ತಾನ್ಯಾಂ ಚಡ್ಲ್ಯಾ. ಹ್ಯಾ ವೆಪಾರಿ, ಆವಾಜಾ-ಆಕಾಂತಾಂನಿ ಭರ್ಲೆಲ್ಯಾ ಸಂಸಾರಾಂತ್ ಸಮಾದಾನ್ ಆಶೆಂವ್ಚೊ ಲೋಕ್ ವ್ಹಡಾ ಸಂಕ್ಯಾನ್ ದೇವಾಚ್ಯಾ ಉತ್ರಾನ್ ಜಿವಿತ್ ಜೊಡುಂಕ್ ತಯಾರ್ ಜಾಲಾ. ದೆಕುನ್‌ಚ್ ರೆತಿರ್ಯಾಂ-ಮಾಗ್ಣ್ಯಾ ಜಮಾತ್ಯಾಂನಿ ಜಾಯಿತ್ಯಾಂಥಂಯ್ ಬದ್ಲವಣ್ ಘಡೊನ್‌ಚ್ ಆಸಾ. ಆಜ್ ದೇವಾಚೆಂ ಉತರ್ ಜಿಣ್‌ಯೆ ದೆಕಿಸವೆಂ ಪರ್ಗಟ್ಣ್ಯಾಂಚೊ ತತ್ವಾರ್ ಉಬ್ಜಲಾ ಶಿವಾಯ್ ತೆಂ ಆಯ್ಕೊಂಕ್ ಆಶೆತಲ್ಯಾಂಚೊ ನ್ಹಂಯ್.

ಆದಿಂಧಾವ್ನ್ ಪವಿತ್ ಸಬೆಚ್ಯಾ ಸಂಪ್ರದಾಯಾಂಕ್ ವಿಶೇಸ್ ವೊತ್ತು ದೀವ್ನ್ ಆಯಿಲ್ಲಾ ಕಾತೊಲಿಕ್ ಸಬೆಂತ್ ಪವಿತ್ ಪುಸ್ತಕಾಚೊ ಮಹತ್ವ್ ಫಾವೊತ್ಯಾ ಮಾಪಾನ್ ಉಕಲ್ನ್ ಧರುಂಕ್ ನಾ; ದೆಕುನ್ ದೇವಾಚ್ಯಾ ಉತ್ರಾಂಥಂಯ್ ಲೊಕಾಕ್ ಆಸ್ಚಿ ತಾನ್ ಭಾಗಂವ್ಚಾಂತ್ ತಿ ಪಾಟಿಂ ಉರ್ಲ್ಯಾ ಮ್ಹಳ್ಳಾರ್ ಚೊಕ್ ಜಾಂವ್ಚಿನಾ, ತರಿ ದುಸ್ರ್ಯಾ ವಾತಿಕನ್ ಮಹಾಸಬೆನ್ ದೇವಾಚ್ಯಾ ಉತ್ರಾಕ್ ಫಾವೊ ತೆಂ ಸ್ಥಾನ್ ದಿಂವ್ಚೆಂ ಪ್ರೇತನ್ ಚಲಯ್ಲಾಂ. ತರಿ ಆಶೆಲ್ಲಿ ಚಳ್ವಳ್ ಘಡೊಂಕ್ ನಾ.

ಹಾಚೊ ಪರಿಣಾಮ್, ದೇವಾಚ್ಯಾ ಉತ್ರಾವಿಶಿಂ ಆಮ್ಚೆಂ ನೆಣಾರ್ಪಣ್. ವಿವಿಡ್ ಪಂಗ್ಡಾಂಚೆ ಆಮ್ಚ್ಯಾ ಘರಾ ಬಾಗ್ಲಾರ್ ಯೇವ್ನ್ ಆಮ್ಚ್ಯಾ ಭಾವಾಡ್ತಾಕ್ ಸವಾಲ್ ಕರ್ತಾನಾ, ಸಳ್ಳಳ್ಳಾ ಉತ್ರಾಂನಿ ಬಾಯ್ಬಲಾಚೊ ಉಲ್ಲೇಕ್ ಕರ್ತಾನಾ ಆಮ್ಕಾಂ ತೋಂಡ್ ಉಗ್ತೆಂ ಕರುಂಕ್ ಕಳನಾ. ಲೋಕ್ ಕಿತ್ಯಾಕ್, ಧರ್ಮಿಕ್ ಆನಿ ಯಾಜಕ್ ಸಯ್ತ್ ಉತ್ರಾವಿಣೆಂ ಅಬಲ್ ಜಾಲ್ಲೆ ಆಸಾತ್. ಆಮ್ಚೆಂ ನೆಣಾರ್ಪಣ್ ಆಮ್ಕಾಂ ಲಜೆಕ್ ಘಾಲ್ತಾ. ತಾಂಚ್ಯಾ ಜಾಳಾಂನಿ ಆಮಿ ಸುಲಬಾಯೆನ್ ಶಿರೊಂಚೊ ಮಾಸ್ಕೊ ಜಾತಾಂವ್. ಆಮ್ಚೊ ಪೋಸ್ ಕೆಲ್ಲೆ, ಆಮ್ಚೆ ಜಿಣ್‌ಯೆಕ್ ಅರ್ತ್ ದಿಲ್ಲೆ ಕಾತೊಲಿಕ್ ಸಬೆಕ್ ವಿಸ್ಪೊಂಕಿ ಆಮಿ ಪಾಟಿಂ ಸರನಾಂವ್.

ಬಾಯ್ಬಲ್ ಫಕತ್ ವಾಚ್ಲಾರ್ ಪಾವನಾ. ತಾಚೊ ಗುಂಡಾಯೆನ್ ಅರ್ತ್ ಸಮ್ಜೊಂಚೆಖಾತಿರ್ ಬಾಯ್ಬಲ್ ಶಿಕ್ಳೆ ಗರ್ಜ್ ಆಸಾ. ತ್ಯಾ ಕಾಳಾಚ್ಯಾ ಪರಿಸರಾಕ್ ಸರಿ ಜಾವ್ನ್ ಬರಯಿಲ್ಲೆಂ ದೇವಾಚೆಂ ಉತರ್ ಆಜ್ ಕಶೆಂ ಲಾಗು ಕರ್ಚೆಂಮ್ಹಣ್ ಪಳಂವ್ಚೆಖಾತಿರ್ ಬಾಯ್ಬಲಾಚೆರ್ ಅಬ್ಯಾಸ್ ಕರುಂಕ್ ಲೊಕಾಕ್ ಅವ್ಯಾಸ್ ಆಸಚೆ.

ಕೋಣ್ ಪವಿತ್ ಪುಸ್ತಕಾಚಿ ನಿರ್ಲಕ್ಯಾ ಕರ್ತಾ ತೊ ದಯ್ವಿಕ್ ಜಾಣ್ವಾಯ್ ಹೊಗ್ಡಾಯ್ತಾ ಆನಿ ಆಪ್ಲೆ ಜಿಣ್‌ಯೆಂತ್ ಖರ್ಯಾ ಭಾವಾಡ್ತಾಪ್ರಾಸ್ ಫಿತಿಸ್ಪಣ್ ವಾಡಯ್ತಾ; ಸವ್ಯಾಸ್ ತೊ ದಂಡಳ್ತಾ ಆನಿ ಖಿದ್ವಳ್ ಉದ್ಯಾಂತ್ ಜಾಳ್ ಉಡಂವ್ಚ್ಯಾ ಹೆರ್ ಪಂಗ್ಡಾಂಚ್ಯಾ ಫಟ್ಕಿರೆ ಶಿಕವ್ಣೆಕ್ ಬಲಿ ಜಾತಾ. ಪುಣ್ ಕೋಣ್ ಕ್ರಿಸ್ತಾಚೊ ಸಂದೇಶ್ ಘೆತಾ ತಾಚೆಂಥಂಯ್ ಸೊಡ್ವಣೆಚಿ ಸಕತ್ ಉಬ್ಜತಾ. ದಯ್ವಿಕ್ ಉತ್ರಾಂತ್ ವರ್ತಿ ಸಕತ್ ಆಸಾ, ದೆಕುನ್ ಧಯ್ರಾನ್ ತೆಂ ಆಮಿ ವಾಂಟುನ್ ಘೆವ್ಣೆತ್.

ಆಮಿ ಕ್ರಿಸ್ತಾಕ್ ದಿಂವ್ಚೆ ಸಾಕೆಚೆ ಸಕತ್ ದೇವಾಚ್ಯಾ ಉತ್ರಾಚೆ ಸಕ್ತೆಧಾವ್ನ್ ಆಮ್ಕಾಂ ಲಾಬ್ತಾ.

ಜುಲಾಯ್ 1, 1993

ಹಲೋ! ಆನಿ ಕೋಣೇ ಬಾಕಿ ಉರ್ದಾ?

ಎಕಾ ತೆಂಪಾರ್ ಸಕಯ್ಯಾ ವರಗಾಚ್ಯಾ ಅದಿಕಾರಿಂನಿ ಲೋಂಚ್ ಘೆವ್ನ್ ಶಿರೊನ್ ಪಡ್‌ಲ್ಲಿ ಖಬರ್ ಪತ್ರಾಂನಿ ವಾಚ್ತಾನಾ ಲೋಂಚ್ ಘೆಂವ್ಚೆಂ ಚೂಕ್ ಮ್ಹಳ್ಳಿ ಸಮ್ಜಣಿ ಯೆತಾಲಿ. ಹೆಂ ಸಕಯ್ಯಾ ವರಗಾಚ್ಯಾ ಸರ್ಕಾರಿ ಕಾಮೆಲ್ಯಾಂನಿ ಕರ್ಚೆಂ ಕೀಳ್ ಕಾಮ್ ಮ್ಹಳ್ಳೊ ಬಿಲ್ಲೊ ಆಸ್‌ಲ್ಲೊ. ಪುಣ್ ಆಜ್ ಲೊಂಚಾಚೆಂ ಸ್ಥಾನ್‌ಚ್ ಬದಲ್ಲಾಂ. ಆಜ್ ಮುಕೆಲ್ ಮಂತ್ರಿ, ಪ್ರದಾನ್ ಮಂತ್ರಿಂನಿ ಘೆತ್ಲಲ್ಯಾ ಲೊಂಚಾವಿಶಿಂ ಆವಾಜ್ ಉಟ್ತಾನಾ ಲೋಕ್ ಟಿ. ವಿ.ರ್ ಫಿಲ್ಮ್ ಪಳೆವ್ನ್ 'ಕ್ಲೆಮ್ಯಾಕ್ಸಾಕ್' ರಾಕೊನ್ ರಾವ್‌ಲ್ಲ್ಯಾಬರಿ ಆಸಾ ಶಿವಾಯ್, ಅಜ್ಯಾಪ್ ಪಾವೊಂಕ್ ನಾ. ಲ್ಹಾನ್ ಮಟ್ಟಾಚಿಂ ಲೊಂಚಾ ಘಡಿತಾಂ ಪತ್ರಾಂನಿ ಉಜ್ವಾಡ್ ದೆಕನಾಂತ್ ಮಾತ್‌ನ್ದಂಯ್ ಲೋಕ್‌ಯಿ ತ್ಯಾ ವಿಶಿಂ ಉಲಯ್ತಾ.

ತಶೆಂ ಮ್ಹಳ್ಯಾರ್ ಲೋಂಚ್ ಆಯ್ಚ್ಯಾ ರಾಜಕೀಯ್-ಸರ್ಕಾರಿ ಥಳಾರ್ ಸಬಾವಿಕ್ ಸಂಗತ್ ಜಾಲ್ಯಾ. ಮಾತ್‌ನ್ದಂಯ್ ಭಾಯ್ಲ್ಯಾ ದೆಶಾಂನಿ ಭೃತ್ಯಾಚಾರಾಚೊ ಅಪ್ರಾದ್ ಕೋಣೇ ಉಂಚ್ಲ್ಯಾ ಸ್ಥಾನಾಚ್ಯಾ ವೆಕ್ತಿಚೆರ್ ಖಿಂಚ್ಲೊ ತರ್ ತಾಣೆ ರಾಜಿ ದಿಂವ್ಚಿ ರಿವಾಜ್ ಆಸಾ. ಪುಣ್ ಭಾರತಾಂತ್ “ಸಕ್ಕಡ್ ತಶೆಂಚ್ ಕರ್ತಾನಾ ಹಾಂವೆಂ ಎಕ್ಲ್ಯಾನ್ ಕಿತ್ಯಾಕ್ ರಾಜಿ ದೀಜೆ?” ಮ್ಹಳ್ಳೆಂ ರಾಜಾಂವ್ ವ್ಹಾಳ್ತಾ. ತಿತ್ಲೆಂ ಮಾತ್‌ನ್ದಂಯ್, ಪ್ರಸ್ತುತ್ ನರಸಿಂಹರಾವಾಚ್ಯಾ ಲೊಂಚಾ ಘಡಿತಾಂತ್ (ಘೆತ್ಲಾ ವಾ ನಾ ತೆಂ ಮುಕ್ಯ್ ನ್ಹಂಯ್) ಸಗ್ಳಿ ಕೊಂಗ್ರೆಸ್ ಪಾಡ್ತ್ ತಾಕಾ ಸಂಪೂರ್ಣ್ ಪಾಟಿಂಬೊ ದಿಂವ್ಚೆಖಾತಿರ್ ಪರತ್ ಏಕ್ ಮನಾಚಿ ಜಾಲ್ಯಾ. ಕಿತೆಂಯ್ ಜಾಂವ್ ಹರ್ಯದ್ ಮೆಹ್ತಾನ್ ಕೊಂಗ್ರೆಸ್‌ಕ್ ಎಕ್ವಟಾಯ್ಲೆಂ ಪೆಲ್ಯಾನ್, ವಿರೊದ್ ಪಾಡ್ತಿ ಜಾಲ್ಯಾರಿ ವ್ಹಡ್ಲೊ ಆವಾಜ್ ಉಟಂವ್ಚ್ಯಾರ್ ನಾಂತ್. ಕೋಣ್ ಜಾಣಾ ತೋಂಡ್ ಉಗ್ತೆಂ ಕೆಲ್ಯಾರ್ ಮೆಹ್ತಾಚೊ ಗುಳೊ ಹಾಂಚೆಯಿ ಸುಕುರ್ವಳಿಯೆಕ್ ರಿಗತ್ ಮ್ಹಳ್ಳೆಂ ಭೆಂ ಜಾಂವ್ಚಿ ಪುರೊ.

ಹಿಂ ಲೊಂಚಾಚಿಂ ಘಡಿತಾಂ ರಾಜಕೀಯ್ ಪಾಡ್ತಿ ಆನಿ ರಾಜ್‌ಕಾರಣಿ ವ್ಹಡ್ ವ್ಹಡ್ ವೆಪಾರಿಸ್ತಾಂಚೆ ಆನಿ ದುಡ್ವಾವಾಲ್ಯಾಂಚೆ ಪೊಸ್ಕೆ ಮ್ಹಳ್ಳೆಂ ತೆಂ ರುಜು ಕರ್ತಾತ್. ಸಾಂಗಾತಾಚ್

ದಶಾಚೆಂ ಆಡಳ್ತೆಂ ಚಲಂವ್ಚೆಂ ವ್ಹಡ್ ವೆಪಾರಿ ವರ್ಗಾನ್ ಶಿವಾಯ್ ರಾಜ್‌ಕಾರಣೆಂನಿ ನ್ಹಂಯ್ ಮ್ಹಳ್ಳೆಂಯ್ ಹಾಂತುಂ ಸ್ಪಶ್ಟ್ ಜಾತಾ. ತಶೆಂ ಆಸ್ತಾಂ ಹ್ಯಾಚ್ ರಾಜ್‌ಕಾರಣೆಂನಿ ದುಬ್ಳ್ಯಾಂ, ಕಾಮೆಲಿ ವರ್ಗಾಂ ಆನಿ ರಯ್ತಾಂಚ್ಯಾ ಹಿತಾವಿಶಿಂ ಉಲವ್ನ್ ಸಾದ್ಯಾ ಲೋಕಾಕ್ ಸದಾಂ ಮಾಂಕೊಡ್‌ಮಾತ್ ಕರ್ಚೆಂ ಶಿವಾಯ್ ಮಿಶಿ ಪಾಳ್ಚಿ ಆಪ್ಲ್ಯಾ ಪೊಸ್ಕಾ ಧನ್‌ಯಾಚಿಮಾತ್ ಮ್ಹಳ್ಳೆಂಯಿ ರುಜು ಜಾತಾ. ಒಟ್ಟಾರೆ ಸಾದ್ಯಾ ಲೋಕಾನ್ ಭಾರತ್ ಆಮ್ಚೊ ದೇಶ್ ಮ್ಹಣೊನ್ ಬಾವ್ವಾಕ್ ನಮಸ್ಕಾರ್ ಕರ್ಚೊಮಾತ್. ಹೆಣೆ ವೆಪಾರಿ ಆನಿ ರಾಜ್‌ಕಾರಣೆ ದುಡು ಹಾಂಗಾಚೊ ಪೀಳ್ನ್ ಸ್ಪಿಸ್‌ಬೆಂಕಾಂತ್ ಜಮೊ ಕರ್ನ್ ಬಾಯ್ಲೆ, ಭುರ್ಗ್ಯಾಂಕ್ ಪರ್ಗಾಂವಾಂನಿ ದವರ್ನ್ ದಶಾಚೆರ್ 'ಆಡಳ್ತೆಂ' ಚಲಂವ್ಚೊ ಹವ್ಯಾಸ್ ಘೆವ್ನ್ ಆಸಾತ್ ಮ್ಹಳ್ಳಾರ್ ಚೂಕ್ ಜಾಯ್ನಾ.

ಪ್ರದಾನ್ ಮಂತ್ರಿಚೆರ್ ಫಾಲ್ಲ್ಯಾ ಲೊಂಚಾ ಬದ್ಲಾಮೆಚೊ ಪರಿಣಾಮ್ ಕಿತೆಂ? ತೆಂ ರುಜು ಜಾಂವ್ ವಾ ನಾ, ಸರ್ಕಾರ್ ಉರೊಂ ವಾ ಪಡೊಂ ಏಕ್ ಗಜಾಲ್‌ಮಾತ್ ಬಳಿಶ್ಟ್ ಜಾವ್ನ್ ವಾಡೊನ್ ಯೆತಲಿ. ಲ್ಹಾನ್ ಸರ್ಕಾರಿ ಉಗ್ರಾಣ್ಯಾಥಾವ್ನ್ ಧರ್ನ್ ಐ. ಎ. ಎಸ್., ಎ. ಪಿ. ಎಸ್. ಅಧಿಕಾರ್ಯಾಂ ಮೆರೆನ್, ಲ್ಹಾನ್ ಪಂಚಾಯತ್ ಸಾಂದ್ಯಾಥಾವ್ನ್ ಪ್ರದಾನ್ ಮಂತ್ರಿಪರ್‌ಯಾಂತ್ ಲೋಂಚ್ ಘೆಂವ್ಚೆಂ ಸದಾಂಚೆಂ, ತಾಂತುಂ ಕಾಂಯ್ ಚೂಕ್ ನಾ ಮ್ಹಳ್ಳೆಂ ಭೊಗಪ್ ಘಟ್ ಜಾತಲೆಂ. ಫರಕ್, ಫಕತ್ ಹಜಾರಾಂನಿ ವಾ ಕೊರೊಡಾಂನಿ ಮ್ಹಳ್ಳೆಂ, ವ್ಹಡಾ ಮಾಪಾನ್ ಆಸ್ಲಾರ್ ತೊ ಉಂಚ್ಲ್ಯಾ ಹುದ್ದಾರ್ ಆಸ್ಚೊ ಮ್ಹಳ್ಳೆಂ ಭರ್ಪಾಚೆಂ ಚಿಂತಪ್ ಉಟ್ಟಲೆಂ. ತಶೆಂ ಆಸ್ತಾಂ ಸರ್ಕಾರ್ ಮ್ಹಳ್ಳ್ಯಾ ವೆವಸ್ತೆಂತ್ ಲೋಂಚ್ ಘೆನಾತ್‌ಲ್ಲೊ 'ಪಾತ್ಕಿ', 'ಪಿಸೊ' ವಾ 'ಪೆದ್ದಾ' ಕೊಣ್‌ಯಿ ಆಜೂನ್ ಉರ್ಲಾಗಾಯ್ ಮ್ಹಳ್ಳೆಂ ಸವಾಲ್‌ಮಾತ್ ಉರ್ತಲೆಂ.

ಜುಲಾಯ್ 8, 1993

ಹೊ ವ್ವಾಳೊ ಕಸೊ ಆಡಾಂವ್ಚೊ?

“ಮಾಮ್ನಿ ಮ್ಹಾಕಾ ಬೋರ್ ಜಾತಾ”, “ಫಾದರ್ ತುಮ್ಮೊ ಶೆರ್ಮಾಂವ್ ಬೋರ್ ಜಾತಾ”, “ಸರ್ ತುಜಿ ಕ್ಲಾಸ್ ಬೋರ್ ಜಾತಾ” ಆಯ್ಚ್ಯಾ ಭುರ್ಗ್ಯಾಂ, ಯುವಜಣಾಂ ಆನಿ ಲೊಕಾಧಾವ್ನ್ ತವಳ್ ತವಳ್ ಆಯ್ಕೊಂಕ್ ಮೆಳ್ಚೆಂ ದುರ್ದೋಣೆ ಹೆಂ. ಘರಾಂತ್ ಬೋರ್, ಇಸ್ಕೂಲಾಂತ್ ಬೋರ್ ಆನಿ ಇಗರ್ಜಿಂತ್ ಬೋರ್, ಒಟ್ಟಾರೆ ಬೋರ್. ಕೊಂಕ್ಣೆಂತ್ ‘ಉಬ್ಸೊಣ್ ಜಾತಾ’ ಮ್ಹಳ್ಳೊ ಸಬ್ದಾಯಿ ಮನ್ಶಾಂಚ್ಯಾ ಹೆ ಮನಸ್ಥಿತೆಕ್ ಲಾಗು ಕರ್ತಾತ್. ಅಶೆಂ ಬೋರ್ ಜಾತಾ ಮ್ಹಣ್ಚೆಂ ಫಿಲ್ಮ್ ಪಳೆಂವ್ಕ್, ಟಿ. ವಿ. ವಿಡಿಯೊ ಪಳೆಂವ್ಕ್ ಜೊ ಕಿತೆಂ ಸಂಪ್ರದಾಯಿಕ್ ಸಂಗ್ರಾಮ್ ಆಸಾತ್, ಕುಟುಂಬ, ಇಸ್ಕೂಲ್, ಇಗರ್ಜ್, ಸೆಜ್‌ಸಾಂಬಾರ್ ಆಜ್ ಲೊಕಾಕ್, ಪ್ರತ್ಯೇಕ್ ಜಾವ್ನ್ ಆಯ್ಚ್ಯಾ ಜನಾಂಗಾಕ್, ತಿತ್ಲ್ಯಾ ಗರ್ಜೆಚ್ಯೊ ದಿಸನಾಂತ್, ಜರ್ ಬರೆಂ ಫಿಲ್ಮ್ ಆಸಾ, ಟಿ. ವಿ. ಕಾರ್ಯಾವಳ್ ಆಸಾ ತರ್ ಹ್ಯಾ ಸಂಪ್ರದಾಯಿಕ್ ಸಂಗ್ರಾಮ್ ಪಯ್ಲಿ ಖಿಂಚ್ಚೊಯ್ ತ್ಯಾಗ್ ಕರುಂಕ್ ಆಜ್‌ಕಾಲ್ ಲೋಕ್ ತಯಾರ್. ಕಿತ್ಲೆಶ್ಯಾ ಪಾವ್ತಿಂ ಟಿ. ವಿ. ರ್ ಯೆಂವ್ಕ್ ಆಸ್ಚ್ಯಾ ಫಿಲ್ಮಾಂ, ಧಾರ್ವಾಹಿಕ್ ವಾ ಮ್ಯಾಚಾಂಖಾತಿರ್ ಫಿರ್ಗಜಿಂತ್ ಮಿಸಾಚೊ ವೇಳ್, ಕುಟ್ಮಾಂತ್ ಆಮೊರೆ ವೇಳ್, ಇಸ್ಕೂಲಾಂತ್ ಕ್ಲಾಸಿಚೊ ವೇಳ್ ಬದ್ಲಿಲ್ಲಿಂ ದೃಶ್ಯಾಂತಾಂ ಆಸಾತ್.

ಆಜ್ ಲೊಕಾಚೊ ‘ದೇವ್‌ಚ್’ ದುಸ್ರೊ ಎಕ್ಲೊ ಜಾಲಾ. ಜಮ್ಯಾ ಮಾದ್ಯಮಾಂ—ರೇಡಿಯೊ, ಟಿ. ವಿ. ವಿಡಿಯೊ, ಫಿಲ್ಮಾಂ..... ಮನ್ಶಾಚೆಂ ಜಿವಿತ್ ನಿರ್ದರಿತಾತ್, ಆಯ್ಚೊ ಲೋಕ್ ‘ಮಾದ್ಯಮಾಂಚಿ ಸಂತತ್’ (Media generation) ಜಾಂವ್ಕ್ ಪಾವ್ಲಾ. ಮಾತ್‌ನ್ದಂಯ್ ‘ಆಜ್ ಮನ್ಶಾಂನಿ ಆಪ್ಲೆ ಜಿಣ್‌ಯೆವಿಶಿಂ ಜಾಣಾ ಆಸ್ಚೊ ಆನಿ ಚಿಂತ್ಚೊ ಚಡ್ತಾವ್ ಸಂಗ್ರಿ ಮಾದ್ಯಮಾಂದ್ವಾರಿಂ ನಿರ್ದರಿತ್ ಜಾತಾತ್.” (ಏತಾತಿಸ್ ನೊವೇ ಗೊವ್ಳಿಕ್ ಪತ್ರ್) ಆಜ್ ಆಮಿ ನ್ಹೆಸ್ಚಿ ಮುಸ್ತಾಯ್ಕಿ, ಖಾಂವ್ಚೆಂ ಖಾಣ್, ವಾಪರ್ಚೊ ವಸ್ತು, ವಿವಿಧ್ ಧರ್ಮಾಂಚ್ಯಾ ಲೊಕಾವಿಶಿಂ ಮನೋಬಾವ್, ರಾಜಕೀಯ್ ಪಾಡ್ತಿಂವಿಶಿಂ ಮನೋಬಾವ್, ಧರ್ಮಿಕ್, ರಾಜಕೀಯ್ ವ್ಹಡಿಲಾಂವಿಶಿಂ ಮನೋಬಾವ್ ಸಕ್ಕಡ್ ಜಮ್ಯಾ ಮಾದ್ಯಮಾಂಚ್ಯಾ ಪ್ರಭಾವಾನ್ ನಿರ್ದರಿತ್ ಜಾತಾತ್.

ಎಕಾ ಕಾಳಾರ್ ಆಮಿ ಶಿಕ್ಷಲಿಂ ಮೊಲಾಂ, ಆಮ್ಚಿ ಚಾಲ್, ಪೆಲ್ಯಾವಿಶಿಂ ಆಮ್ಚಿ ದೀಶ್ತ್ ಕುಟ್ಮಾಚ್ಯಾ, ಇಗರ್ಜಿಚ್ಯಾ, ಶಿಕ್ಯಕಾಂಚ್ಯಾ, ಸೆಜ್-ಸಾಂಬಾರಾಚ್ಯಾ ಪ್ರಬಾವಾನ್ ಉಬ್ಜಲ್ಲಿಂ. ಪುಣ್ ಹೊ ಸಂಗಿ ಆಜ್ ಬೋವ್ ಥೊಡೊ ಪ್ರಬಾವ್ ಘಾಲುಂಕ್ ಸಕ್ತಾತ್. ಬದ್ಲಾಕ್ ಜಮ್ಯಾ ಮಾದ್ಯಮಾಂನಿ ಪ್ರದರ್ಶಿತ್ ಥೊಡಿಂ 'ಹೀರೊ' ವಾ 'ಹಿರೋಯಿನಾಂ', ಎಕಾ ಉತ್ರಾನ್ ಸಂಪರ್ಕ್ ಮಾದ್ಯಮಾಂ, ಆಮ್ಚಿಂ ಮೊಲಾಂ, ಚಾಲ್ ಆನಿ ಮನೋಬಾವ್ ನಿರ್ಧಾರ್ ಕರ್ತಾತ್. ದೆಕುನ್ ಕುಟ್ಮಾ, ಇಗರ್ಜ್, ಇಸ್ಕೂಲ್ ಬೋರ್ ಜಾತಾ. ರೆಮೊ, ಮೈಕಲ್ ಜಾಕ್ಸನ್, ಸಮಂತಾ ಫೋಕ್ಸ್, ಮೆಡೊನ್ನಾ ಆಕರ್ಶಿತಾತ್. ತಾಂಚೆಸವೆಂ ಆಮ್ಚಿ ಮ್ಹಳ್ಳಿ ಸಂಸ್ಕೃತಿ ಅಸ್ಕತ್ ಜಾತಾನಾ ಹ್ಯಾ ಥೊಡ್ಯಾ ಹೀರೊ-ಹಿರೋಯಿನಾಂಚಿ ಸಂಸ್ಕೃತಿ ಆಮ್ಚೆ ಭೊಂವಾರಿಂ ವಿಸ್ತಾರ್ತಾ. ವಿಸ್ತಾರೊನ್ ಜಾಲ್ಯಾ. ಹಾಚೆಸವೆಂ ಯೆತಾ ಸ್ವಾರ್ತ್, ದುಡು ಜಮಂವ್ಚೆಂ, ವಸ್ತು ಜಮಂವ್ಚೆಂ, ಲಂಯ್ಗಿಕ್ ಸಡಿಳಾಯ್, ಹಿಂಸಾಚಾರ್, ಮಾದಕ್ ದ್ರವ್ಯಾಂ ಸೆವನ್ ಆನಿ ಮಾನಸಿಕ್ ಪಿಡಾ.

ಹಾಕಾ ಕಾಂಯ್ ಒಕತ್ ಆಸಾ? ಟಿ. ವಿ. ಫಿಲ್ಮಾಂ ಪಳೆನಾಕಾತ್ ಮ್ಹಣ್ಣೆಂ? ಕೋಣ್ ಆಯ್ಕೊಂಚೊ ಆಸಾ? ಪುಡ್ಲ್ಯಾ ವರ್ಸಾಂನಿ ರೇಡಿಯೊ ಸ್ಪೆಶನಾಂ ಆಸ್ಲೆಬರಿ ಟಿ. ವಿ. ಚಾನೆಲಾಂ ಯೆತಲಿಂ ಏಕ್ ದೋನ್ ನ್ಹಂಯ್ ಪನ್ನಾಸ್ ಶೆಂಬೊರಾಂನಿ. ಬರಿಂ ಆನಿ ವಾಯ್ಟ್ ಕಾರ್ಯಾಕ್ರಮಾಂ ಆಮ್ಚ್ಯಾಚ್ ದೊಳ್ಯಾಂಮುಕಾರ್ ಟಿ. ವಿ. ಪಡ್ಲ್ಯಾರ್ ಪ್ರದರ್ಶಿತ್ ಜಾತಲಿಂ. ಕೊಣಾಚ್ಯಾನ್ ಹೊ ವ್ಹಾಳೊ ಆಡಾವ್ಯೆತ್? ಆವಯ್-ಬಾಪುಯ್, ಶಿಕ್ಯಕಾಂ, ಧರ್ಮಿಕ್ ವ್ಹಡಿಲಾಂ, ಸರ್ಕಾರ್ ಕೊಣಾಚ್ಯಾನ್ ಹೆಂ ಜಾಯ್ತೆಂನಾ.

ತರ್ ಆಮಿ ಕಿತೆಂ ಕರ್ಯೆತ್? ಪವಿತ್ ಸಬೆನ್ ಕಿತೆಂ ಕರ್ಯೆತ್? ಲೊಕಾನ್ ಹ್ಯಾ ಸರ್ವಾಸವೆಂ ಜಿಯೆಂವ್ಕ್ ಶಿಕವ್ಯೆತ್. ಆಮ್ಚ್ಯಾ ಭುರ್ಗ್ಯಾಂ-ಯುವಜಣಾಂನಿ ಕಿತೆಂ ಕಶೆಂ ಪಳಯ್ಣೆ ಮ್ಹಳ್ಳೆಂ ಶಿಕವ್ಯೆತ್. ಸಂಗಟಿತ್ ಥರಾನ್ ಜಮ್ಯಾ ಮಾದ್ಯಮಾಂವಿಶಿಂ ಪಾಳ್ವಿಂ ನೀತ್-ನೆಮಾಂ ಠರಾವ್ಯೆತ್, ಪ್ರಬಾವ್ ಘಾಲ್ಯೆತ್. ಎಕಾ ಉತ್ರಾನ್ ಸಾಂಗ್ಚೆಂ ತರ್ ಸಂಗಿ ವರವ್ನ್ ಪಳೆವ್ನ್ ಬರೊ ವಿಂಚುಂಕ್ ಆನಿ ವಾಯ್ಟ್ ಸಾಂಡುಂಕ್ ಕುಮೊಕ್‌ದಾರ್ ಜಾಂವ್ಚೆಂ 'ಮಾದ್ಯಮ್ ಶಿಕ್ಯಣ್' (Media Education) ಸರ್ವ್ ದಿಯೆಸೆಜಿಂನಿ, ಇಸ್ಕೂಲಾಂನಿ ವೆಗಿಂಚ್ ಸುರು ಜಾಯ್ಣೆ. ಆಮ್ಚಿ ಸಗ್ಳಿ ಸಂಸ್ಕೃತಿ ಪರ್ಕಿ ವೆಪಾರಿ ಸಂಸ್ಕೃತೆನ್ ಗ್ರಾಸುಂಚೆ ಆದಿಂ ತಿಚೆಂ ರಕ್ಯಣ್ ಕರುಂಕ್, ತಿಚಿ ವಾಡಾವಳ್ ಕರುಂಕ್ ಎಕಾ ಮನಾನ್ ವಾವುರ್ಚಿ ಗರ್ಜ್ ಆಸಾ. ಪುಣ್ ಆಪ್ಲೆ ಮಾಯ್ ಭಾಶೆಚೆರ್‌ಚ್ ಅಬಿಮಾನ್ ಉಣೊ ಜಾವ್ನ್ ಯೆತಾನಾ ಸಂಸ್ಕೃತೆವಿಶಿಂ ಉಲವ್ನ್ ಕಾಂಯ್ ಘಾಯ್ಲೊ ಆಸಾ?

ಜುಲಾಯ್ 15, 1993

ದೇವಾನ್ ಶಿರಾಂಟ್ ಮಾರ್ತಾಪರ್ಯಾಂತ್...

‘ಲಂಯಿಕ್ ಸಂಪರ್ಕ್ ಕಾಜಾರ್ಯಾಂಮದೆಂ ಮಾತ್ ಆಸಜೆ. ದಾದ್ಲ್ಯಾ ಬಾಯ್ಲೆಚೊ ಎಕ್ವಟ್ ಆನಿ ಸಂತಾನ್ ಉತ್ಪತ್ತಿ ಹೆ ಕರ್ಚೊ ಶೆವೊಟ್ ಜಾವ್ನಾಸಜೆ ಶಿವಾಯ್ ಫಕತ್ ಲಂಯಿಕ್ ತೃಪ್ತೆ ಆನಿ ಮರೈಖಾತಿರ್ ಲಂಯಿಕ್ ಎಕ್ವಟ್ ಆಸ್ಚೊ ನ್ಹಂಯ್. ದೆಕುನ್ ಸಂತಾನ್ ಉತ್ಪತ್ತೆಕ್ ಆಡ್ಕಳ್ ಹಾಡ್ಚೆಬರಿ ಕಸಲಿಂಚ್ ಕೃತಕ್ ಗರ್ಬ್ ಆಡಾಂವ್ಚಿಂ ಸಾದನಾಂ ವಾಪರಿನಾಯೆ’ ಮ್ಹಳ್ಳಿ ಪವಿತ್ ಸಬೆಚಿ ಶಿಕವ್ಣ್ ಪಾಪಾ ಪಾವ್ಲ್ ಸವ್ಯಾನ್ 1968ವ್ಯಾ ವರ್ಸಾ ‘ಹುಮಾನೆ ವೀತೆ’ (Humanae Vitae) ಮ್ಹಳ್ಳ್ಯಾ ಆಪ್ಲ್ಯಾ ಗೊವ್ಳಿಕ್ ಪತ್ರಾಮುಕಾಂತ್ರ್ ದಿಲ್ಲಿ. ಹೆ ಶಿಕವ್ಣೆಕ್ ಆತಾಂ 25 ವರ್ಸಾಂ ಜಾತಾತ್. ಪಾಟ್ಲ್ಯಾ 25 ವರ್ಸಾಂನಿ ಹಿ ಶಿಕವ್ಣ್ ‘ಪ್ರಯೋಗಿಕ್ ನ್ಹಂಯ್, ಪವಿತ್ ಸಬೆನ್ ಪರ್ವಣ್ಣಿ ದಿಲ್ಲೆ ತಸಲೆಂ ಸಂಯ್ಬಿಕ್ ಗರ್ಬ್ ನಿರೋದಕ್ ವಿದಾನ್ ಪಾಳ್ಚೆಂ ಅಸಾದ್’ ಮ್ಹಳ್ಳ್ಯಾ ತಸಲ್ಯಾ ಸಬಾರ್ ಆರೋಪಾಂಕ್ ಬಲಿ ಜಾಲ್ಯಾ. ದೇವ್‌ಶಾಸ್ತ್ರಾಂ, ಲೋಕಾ ಆನಿ ಅದಿಕೃತ್ ಶಿಕೊಣ್ಡಾರಾಮದೆಂ ವ್ಹಡ್ಲೊ ವಿವಾದ್‌ಚ್ ಚಲೊನ್ ಆಯ್ಲಾ. ಚಡ್ತಾವ್ ಸಂಕ್ಯಾನ್ ಕಾತೊಲಿಕ್ ಹಿ ಶಿಕವ್ಣ್ ಪಾಳುಂಕ್ ಅಸಕ್ತ್ ಜಾಲ್ಯಾತ್ ಮ್ಹಳ್ಳಿ ಅಬಿಪ್ರಾಯ್ ಆಸಾ. “ಪುಣ್ ತಿಚ್ ಶಿಕವ್ಣ್ ಆಜ್ ಎಕಾ ಥರಾಚೆಂ ಪ್ರವಾದ್ಪಣ್ ಕಶಿ ರುಜು ಜಾವ್ನ್ ಯೆತಾ.” ಮ್ಹಣ್ತಾ ಆಮೆರಿಕಾಚೊ ಬಿಸ್ಪ್ ಮ್ಯಾಕ್‌ಫರ್ಲಾಂಡ್.

ಕೃತಕ್ ಗರ್ಬ್ ಆಡಾಂವ್ಚಿಂ ಸಾದನಾಂ ಭಾರಿಚ್ ಸಂಕ್ಯಾನ್ ಲೋಕ್ ವಾಪರ್ತಾ. ಹ್ಯಾ ಪಯ್ಲಿ ಗುಳಾಯೊ, I.U.D. (ಗರ್ಭಾಪೂತ್‌ಯೆ ಭಿತರ್ ಗರ್ಬ್ ಧರನಾಶೆಂ ಆಡಾಂವ್ಚೆಂ ಸಾದನ್) ಗರ್ಬ್ ನಿರೋದಕಾಂ (Condoms) ಆನಿ ಹೆರ್ ಉಪಾಯ್ ಆಸಾತ್. ಹಿಂ ವಿದಾನಾಂ ವಾಪರ್ಚೆಂ ಇತ್ಲೆಂ ಸಾಮಾನ್ಯ್ ಜಾಲಾಂಕಿ ಪಾಶ್ಚಾತ್ಯ್ ದೆಶಾಂನಿ ಇಸ್ಕೊಲ್, ಕೊಲೆಜಿಚ್ಯಾ ಭುರ್ಗ್ಯಾಂಕ್, ಸಾರ್ವಜನಿಕ್ ಸುವಾತ್ಯಾಂನಿ ತಿಂ ಧರ್ಮಾರ್ತ್ ಮೆಳಾಶೆಂ ಅವ್ಕಾಸ್ ಆಸಾತ್ ಮ್ಹಣ್ತಾತ್. “ಭಾರತಾಂತ್‌ಯಿ ಇಸ್ಕೊಲಾ ಭುರ್ಗ್ಯಾಂಕ್ ಗರ್ಬ್ ನಿರೋದಕಾಂ ವಾಂಟ್ಚೆಂ ಯೋಜನ್ ಯೆಂವ್ಚೆಂ ಆಸಾ” ಮ್ಹಳ್ಳಿ ಖಬರ್ ಆಸಾ. ಹಾಕಾ ತೆಕೆದ್ ಪತ್ರಾಂನಿ, ಟಿ. ವಿ. ರ್ ಗರ್ಬ್ ನಿರೋದಕಾಂಚೊ ಭಾರಿ ಪ್ರಚಾರ್ ಜಾವ್ನ್‌ಚ್ ಆಸಾ. (ಕಾಮಸೂತ್ರಾ’ಚ್ಯಾ ಇಸ್ತಿಹಾರಾಂತ್ ಫಿಲ್ಮ್ ನಟಿ ಪೂಜಾ ಬೇಡಿಚ್ ಆಪುರ್ಬಾಯೆನ್ ಹೆಂ ಕಾಮ್ ಕರ್ಚೆಂ ಪಳೆವ್ಕೆತ್)

ಹಿ ಸ್ಥಿತಿ ಕಿತೆಂ ಸಂದೇಶ್ ದಿತಾ? 'ಲಂಯ್ಗಿಕ್ ಸಂಪರ್ಕ್ ಕಾಜಾರ್ಯಾಂಕ್ ಮಾತ್ ಜಾಯ್ ಮ್ಹಣೊನ್ ನಾ. ಕಾಜಾರಾ ಆದಿಂ, ಉಪ್ರಾಂತ್, ಕಾಜಾರಾ ಭಾಯ್ರ್ ಪೆಲ್ಯಾ ದಾದ್ಲ್ಯಾ/ ಸ್ತ್ರಿಯೆಕಡೆ—ಅಶೆಂ ಹಾಂತುಂ ಕಾಂಯ್ ಆಡ್ಕಳ್ ನಾ, ಪಾತಕ್ ನಾ, ಭಾದಕ್ ನಾ, ಭೆಂ-ಲಜ್-ಕಾಂತವ್ಲಿ ಗರ್ಜ್ ನಾ' ಮ್ಹಳ್ಳೆಬರಿ ಜಾವ್ನ್ ಗೆಲಾಂ. ಆಮ್ಚಿಂ ಫಿಲ್ಮಾಂ, ಕಾದಂಬರ್ಯೊ, ಕಾಣ್ಯೊ ಹ್ಯಾ ಸರ್ವ್ ಮಾದ್ಯಮಾಂನಿ ಅನಯ್ತಕ್, ಕಾಜಾರಾ ಭಾಯ್ಲೊ ಲಂಯ್ಗಿಕ್ ಸಂಪರ್ಕ್ ಭಾರೀ ಏಕ್ 'ಉತ್ತೀಮ್' ಸಂಗತ್, ಧಯ್ರಾದಿಕ್ ಮೇಟ್, ಆದುನಿಕ್ಪಣಾಚೊ ಸಂಕೇತ್ ಮ್ಹಳ್ಳೆಬರಿ ದಾಕಂವ್ಚೆಂ ಪ್ರೇತನ್ ಚಲ್ತಾ. ಪಾವನಾತ್ಲ್ಯಾಕ್, ಆಜ್ಕಾಲ್ ಶೆರಾಂತ್ಲ್ಯಾ ಹರ್‌ಎಕಾ ಮ್ಹಳ್ಳಾಬರಿ ಹೊಟೆಲಾಂನಿ ಅಸಲ್ಯಾ ವೆವ್ವಾರಾಕ್ ಧಾರಾಳ್ ಅವ್ಕಾಸ್ ಆಸಾತ್ ಆನಿ ವಿವಿಡ್ ನಮುನ್ಯಾಚೊ ಲೋಕ್ ಹಾಂತುಂ ಮೆತರ್ ಆಸಾ ತೆಂ ಕಳೊನ್ ಯೆತಾ.

ಹಾಚೊ ಸರ್ವಾಚೊ ಪರಿಣಾಮ್ ಕಿತೆಂ? ಪಯ್ಲೆ ಸುವಾತೆರ್ ಕಾಜಾರ್ಯಾಂ ಮದ್ಲ್ಯಾ ಮೊಗಾ ಆನಿ ಎಕ್ವಟಾಂತ್ ಫುಟ್. ಲಂಯ್ಗಿಕ್ ಸಂಪರ್ಕ್ ಲಗ್ನಾ ಜಿವಿತಾಚಿ ಏಕ್ ಆಪುರ್ಬಾಯೆಚಿ, ಪವಿತ್ ಸಂಗತ್ ಆಸೊಲ್ಲಿ ತಿ ಘಡ್‌ಯೆಚ್ಯಾ ಮಿಶಾಲಾಯೆಖಾತಿರ್ ವಾಪರ್ಚೊ ಏಕ್ ಖೆಳ್ ಜಾವ್ನ್ ಮನ್ಶಾಂ ಮದ್ಲೊ ಗವ್ರವ್ ನಾಸ್ ಜಾವ್ನ್ ಎಕಾಮೆಕಾಕ್ ವಸ್ತುಬರಿ ವಾಪರ್ ಉಡಂವ್ಚಿ ಸ್ಥಿತಿ ಉಬ್ಜತಾ.

ಹಾಚೊ ಫಳ್ ಆಮೆರಿಕಾಂತ್ ಎದೊಳ್‌ಚ್ ದಿಸ್ತಾ ಮ್ಹಣ್ತಾ ಬಿಸ್ಪ್ ಮ್ಯಾಕ್‌ಫರ್ಲಾಂಡ್. "ಗರ್ಬ್ ನಿರೋದಕಾಂಮುಕಾಂತ್ ಸುರು ಜಾಲ್ಲಿ ಲಂಯ್ಗಿಕ್ ಸದಿಳಾಯ್ ಆಮೆರಿಕಾಂತ್ ಸಂಸಾರಾಂತ್ಲ್ಯಾ ಅತೀ ಚಡ್ ಕಾಜಾರಾ ಆದ್ಲ್ಯಾ ಗರ್ಬದಾರಣಾಂಕ್, ಅತೀ ಚಡಿತ್ ಸಂಕ್ಯಾನ್ ಏಯ್ನ್ ಪಿಡಾ ವಾಡೊಂಕ್, ಗರ್ಬಪಾತ್, ಭುರ್ಗ್ಯಾಂಚೆರ್ ತಶೆಂ ವ್ಹಡಾಂಚೆರ್ ಲಂಯ್ಗಿಕ್ ಬಲಾತ್ಕಾರ್ ಚಡೊಂಕ್ ಕಾರಣ್ ಜಾಲ್ಯಾ." ಕಾಜಾರ್ಯಾಂಮದೆಂ ವೆಗ್ಳಾಚಾರ್ ಜೊಡುಂಕ್ ಆನಿ ಕುಟ್ಮಾಂ ನಾಸ್ ಜಾಂವ್ಕ್ ಹೆಂ ಏಕ್ ಪ್ರಮುಕ್ ಕಾರಣ್.

ಜೆಂ ಕಿತೆಂ ಆಮೆರಿಕಾಂತ್ ಜಾತಾ ತೆಂ ಭಾರತಾಂತ್ ಜಾತಾ ಆನಿ ಜಾಂವ್ಚೆಂ ಆಸಾ. ಭಾರತ್ ಆಜ್ ಏಯ್‌ಡ್ಸ್ ಪಿಡೆಸ್ತಾಂಚ್ಯಾ ಸಂಕ್ಯಾ ಮಟ್ಟಾಕ್ ಏಶಿಯಾ ಖಂಡಾಂತ್ ಪಯ್ಲ್ಯಾ ಸ್ಥಾನಾರ್ ಆಸಾ. ಫುಡ್ಲ್ಯಾ ದಿಸಾಂನಿ ಸಂಸಾರಾಂತ್ಲ್ಯಾ ಏಯ್‌ಡ್ಸ್ ಪಿಡೆಸ್ತಾಂ ಪಯ್ಲಿ ಅತೀ ಚಡ್ ಪಿಡೆಸ್ತ್ ಭಾರತಾಂತ್ ಆಸ್ತಲೆಮ್ಮಣ್ ಅಂದಾಜ್ ಘಾಲ್ತಾತ್.

ಹಿ ಖ್ಯಾಸ್ತ್ ವಾಡನಾಶೆಂ ಪಳೆಂವ್ಚೆಂ ಪ್ರೇತನ್ ಜಾವ್ನ್ ಪಾಪಾ ಪಾವ್ಲ್ ಸವ್ಯಾನ್ "ಹುಮಾನೆ ವೀತೆ" ಗೊವ್ಳಿಕ್ ಪತ್ರಾಂತ್ ದಿಲ್ಲಿ ಶಿಕವ್ಣ್ ಪರತ್ ಜಿವಿ ಕರ್ಚಿ ಗರ್ಜ್ ಆಸಾ. ಹೆ ಶಿಕವ್ಣೆವಿಶಿಂ ಚರ್ಚಾ ಚಲೊನ್ ತಾಂತ್ಲೊ ಸಂಗಿ ಲೊಕಾ ಮೆರೆನ್ ಪಾವಶೆಂ ಕರಿಜೆ. ಪುಣ್ ಲಂಯ್ಗಿಕ್ ಸುಕಾಚೆ ಪಾಟಿಕ್ ಲಾಗ್‌ಲ್ಲ್ಯಾಕ್ ದೆವಾನ್ ಶಿರಾಂಟ್ ಮಾರ್ತಾಪರ್‌ಯಾಂತ್ ಪವಿತ್ ಸಬೆಚಿ ಶಿಕವ್ಣ್ ಆಯ್ಕೊಂಕ್ ಖಂಯ್ ವೇಳ್ ಆಸಾ?

ಜುಲಾಯ್ 22, 1993

ಚುನೊ ಕಾಡ್ಲೆ ಫೊಂಡ್!

ಪಾಟ್ಲ್ಯಾ ದಿಸಾಂನಿ ರಾಕ್ಟಾರ್ ಫಾಯ್ಸ್ ಜಾಲ್ಲ್ಯಾ 'ಮೋರ್ಕ್, ವಿಸ್ಕಿ, ಜೆವಣ್, ಖರ್ನ್, ನಾಂವಾಚ್ಯಾ ಸಿಜ್ಯೆಸಾಚ್ಯಾ ಲೇಕನಾನ್ ಲೊಕಾಧಂಯ್ ಬರಿಚ್ ಪ್ರತಿಕ್ರಿಯಾ ಉಟಯ್ಲ್ಯಾ. ಆಮ್ಚ್ಯಾ ಧರ್ಮಿಕ್ ಕಾರ್ಯಾಂವೆಳಿಂ ಆತ್ಮಿಕ್ ವಾಡಾವಳೆವಿಶಿಂ ಚಿಂತ್ಲೆಂ, ದಯ್ವಿಕ್ ಶಿಕವ್ಣೆಚೊ ಗೂಂಡ್ ಅರ್ತ್ ಸಮ್ಜೊಂಚೆಂ ಪ್ರೇತನ್ ಉಣೆ ಜಾವ್ನ್ ಯೆಂವ್ಚೆಂ ಆನಿ ಭಾಯ್ಲೊ ಆಡಂಬರ್ ಚಡೊನ್ ಯೆಂವ್ಚೆಂ ಏಕ್ ದಿಸ್ತೆಂ ಸತ್. ಹಿ ಪೊಳ್ಕುರಿ ಚಾಲ್, ದೆಕಿಚೊ ನಾಟಕ್ ಆಮ್ಚ್ಯಾ ಕ್ರಿಸ್ತೀ ಪವಿತ್ ಸಬೆಕ್ ನಶ್ಟ್ ಹಾಡ್ತಾ ಶಿವಾಯ್ ಊಂಚ್ ಉಬಾರಿನಾ. ಖರಿ ಧರ್ಮಿಕ್ ಚಾಲ್ ವೆಗ್ಳಿ ಆಸಾ ಆನಿ ಅಸಲೊ ಡಂಬಾಚಾರ್ ಉಣೊ ಜಾಯ್ ಮ್ಹಳ್ಳೆಂ ಹ್ಯಾ ಪ್ರತಿಕ್ರಿಯೆಂನಿ ದಿಸೊನ್ ಯೆತಾ.

ಹೊ ಭಾಯ್ಲೊ ಡಂಬಾಚಾರ್ ಕಿತ್ಯಾಖಾತಿರ್? ದುಡ್ವಾವಿಶಿಂ ಹೊ ಲೋಕ್ ತಿತ್ಲೊ ಅಜಾಗ್ರುತ್‌ಗೀ? 'ಕಶ್ಟಾಂನಿ' ಜೊಡ್ಲೆ ಜೊಡಿವಿಶಿಂ ಅಸಲಿ ಬೆಫಿಕಿರಾಯ್‌ಗೀ? ಸಂಸಾರಿ ಪುಂಜವ್ಣೆವಿಶಿಂ ಹೊ ಲೋಕ್ ಇತ್ಲೊ ವಿರಕ್ತಗೀ? ದುಡು ಆಸ್ಲ್ಯಾರ್‌ಯಿ ನಾತ್ಲ್ಯಾರ್‌ಯಿ ಚಲ್ತಾ ಮ್ಹಳ್ಳಿ ನಿರ್ದಕ್ಕಾಗೀ?

ಹ್ಯಾ ಡಂಬಾಚಾರಾಂತ್ ಅಸಲೆ ಖಿಂಚೆಚ್ ಇರಾದೆ ನಾಂತ್. ಜರ್ ಹೆ ಇರಾದೆ ಆಸ್‌ಲ್ಲೆ, ತೆ ಮನಿಸ್ ಖಂಡಿತ್ ಆಪ್ಲೊ ದುಡು ಬರ್ಯಾ ಕಾಮಾಂಕ್, ಸಮಾಜ್ ಉದ್ಧಾರಾಚ್ಯಾ ಕಾರ್ಯಾಂಕ್ ಖರ್ಚ್ ಕರುಂಕ್, ದೀಂವ್ಕ್ ಪಡ್ತಾನಾ ತಿತ್ಲೆ ಸುರಾತಿ ಆಸ್ತೆನಾಂತ್. ಆಪ್ಲ್ಯಾ ಕಾಮಾಚ್ಯಾಂಕ್, ಘರ್ ಕಾಮೆಲ್ಯಾಂಕ್ ಸಾಂಬಾಳ್ ಧಾರಾಯ್ತಾನಾ ತಿಲ್ಲಿ ವಾರ್ಜಿಕ್ ಕರ್ತೆನಾಂತ್. ತರ್ ಕಿತ್ಯಾಕ್ ಹೊ ದುಡ್ವಾಚೊ ವಿಬಾಡ್?

“ಚುನೊ ಕಾಡ್ಲೆ ಫೊಂಡ್ ತುಮಿ, ಭಾಯ್ಲ್ಯಾನ್ ತುಮಿ ಬರೆ ದಿಸ್ತಾತ್ ಪುಣ್ ಬಿತರ್ ಆಸಾ ಕುಸೊಟ್ಪ್” (ಮಾತೆವ್ 23:27) ಧರ್ಮಾಚೊ ಖರೊ ಅರ್ತ್ ಸಮ್ಜೊಂಕ್ ನಾಕಾಸೊನ್ ಫಕತ್ ಭಾಯ್ಲ್ಯಾ ಆಚರಣಾಂಕ್ ಗುಮಾನ್ ದೀವ್ನ್ ಆಸ್ಲ್ಯಾ ಕಪಟಿ ಫಾರಿಜೆವಾಂವಿಶಿಂ ಜೆಜುನ್ ಅಶೆಂ ಮ್ಹಳ್ಳೆಂ. ಧರ್ಮಾಚೆಂ ತೀರ್ಲ್ ಜಾವ್ನಾಸ್ಚಿಂ ಸತ್-ನೀತ್, ಭಿರ್ಮತ್-ಭೊಗ್ಗಾಣೆ ಆನಿ ಮಾಯಾಮೋಗ್

ವಿಸ್ತೃತ ಫಕತ್ ದೆಕಿಖಾತಿರ್ ಕಾಯ್ ಕಾನುನಾಂ ಪಾಳ್ ಅನಿತಿನ್ ಜಿಯೆತೆಲ್ಯಾಂಕ್ ಹಿಂ ಜೆಜುಚಿಂ ಉತ್ರಾಂ.

ಮನಿಸ್ ಖರ್ಯಾ ಧರ್ಮಿಕ್ ಚಾಲಿಚಿ ಝಳಕ್ ಆಸೊನ್ಯಾ ಹ್ಯಾ ಭಾಯ್ಲ್ಯಾ ಆಡಂಬರಾಂತ್ ಕಿತ್ಯಾಕ್ ಸಂತೊಸ್ ಸೊದ್ತಾ? ಇತ್ಲ್ಯಾಕ್ಚ್ ಲಾಗೊನ್ ಕಿ ತಾಚೆಭಿತರ್ ತೊ ಪೊಕೊಳ್? ದಯ್ವಿಕ್ ಸಂಪರ್ಕಾನ್ ಮೆಳ್ಚೆಂ ತೆಂ ಭಿತರ್ಲೆಂ ಬಳ್, ಯತಾರ್ತಪಣ್, ಅಸ್ತಿತಾಯ್ ಆಜ್ ಲೊಕಾಥಂಯ್ ನಾ. ತರ್ಯಿ ಸಮಾಜಿಂತ್ 'ಉಂಚ್ಲ್ಯಾ' ವರ್ಗಾಚ್ಯಾಂಕ್ ಆದಿಂಥಾವ್ನ್ ಮೆಳೊನ್ ಆಯಿಲ್ಲೆಂ ಸ್ಥಾನ್ಮಾನ್ ಹಾಂಕಾಂ ಮೆಳೊಂಕ್ ನಾ.

ಕಿತೆಂ ಕರ್ಚೆಂ? ದಿಸ್ಚೊ ಉಪಾಯ್ ಏಕ್ಚ್. ಪೊಂಡ್ ಬಾಂದ್, ವಿಸ್ತಿ ವ್ಹಾಳಯ್, ಜೆವ್ಣಾಂ ಭರಯ್. 'ವ್ಹಡ್ಲ್ಯಾಂ'ಚೆಂ ಅನುಕರಣ್ ಕರ್. 'ವ್ಹಡ್ಲೊ' ಆಪ್ಲೆಂ ಮಾಲ್ಗಡೆಂ ಭರ್ ಸಾಂಬಾಳುಂಕ್ ಹೊ ಭಾಯ್ಲೊ ಆಡಂಬರ್ ಆದಾರ್ತಾ ಜಾಲ್ಯಾರ್, ಆಯ್ಲೆವಾರ್ ದುಡ್ವಾಚೆ ರಾಶಿರ್ ಬಸ್ಲೊ ಆಪುಣ್ 'ವ್ಹಡ್ಲೊ' ಜಾಲಾಂಮ್ಹಣ್ ದಾಕಂವ್ಕ್ ಅಶೆಂ ಕರ್ತಾ. ತಾಚೆಪ್ರಾಸ್ ಸಕ್ಲಾ ಆಸ್ಲೊ ರೀಣ್ ಕಾಡ್ನ್ ಅಶೆಂ ಕರ್ತಾ ಆನಿ ತಾಣೆ ಸಕ್ಲಾಂಬರಿ ಜಾಯ್ ತರ್ ಅಶೆಂ ಕರಿಜೆಚ್ ಪಡ್ತಾ.

'ಸಿಮೆಸ್ತ್ರಿಂತ್ ಪೊಂಡ್ ಬಾಂದುಂಕ್ ಜಾಗೊ ನಾ ದೆಕುನ್ ಪೊಂಡ್ ಬಾಂದ್ಚೆ ನಾಕಾತ್' ಮ್ಹಳ್ಯಾರ್ ಆಮಿ ಸಮಸ್ಯಾಚ್ಯಾ ಪಾಳಾಂಪರ್ಯಾಂತ್ ದೀಶ್ಟ್ ಘಾಲುಂಕ್ ನಾ ಮ್ಹಣ್ ಅರ್ತ್. ಸಿಮೆಸ್ತ್ರಿಂತ್ ಜಾಗೊ ಕಸೊಯ್ ವಾಡಯೆತ್. ಹಾಂಗಾ ತೆಂ ಸವಾಲ್ ನ್ಹಂಯ್. ಸವಾಲ್ ಜೆಂ ಆಸಾ, ತೆಂ ಆಮಿ ಆಮ್ಚ್ಯಾ ಧರ್ಮಾಚೊ ಸ್ಥಾರ್ ಕಿತ್ಲೊ ಜಿರಂವ್ಕ್ ಸಕ್ಲ್ಯಾಂವ್ ಮ್ಹಳ್ಳೆಂ, ಜೆಜುಚಿ ಶಿಕವ್ಣೆಚೆಂ ತೀರ್ಕ್ ಕಿತ್ಲೆಂ ಆಮ್ಚ್ಯಾ ಜಿಣ್ಯೆ, ಚಿಂತ್ನಾ, ಮನೋಬಾವಾಂನಿ ಆಮಿ ವೆಕ್ತ್ ಕರ್ತಾಂವ್ ಮ್ಹಳ್ಳೆಂ.

ಜರ್ ಹೆಂ ಆಮಿ ಆಪ್ಣಾಂವ್ಕ್ ಸಕ್ಲ್ಯಾಂವ್ ತರ್ ಖಂಡಿತ್ ಜಾವ್ನ್ ಕಾಜಾರಾಂತ್ ಪನ್ನಾಸ್ ಹಜಾರಾಂಚಿ ವಿಸ್ತಿ ವ್ಹಾಳಯ್ತೆಲ್ಯಾಕ್ ತಾಚ್ಯಾ ಸೆಜಾರಾ ಆಸ್ಚೊ ದುರ್ಬಳೊ ವಿಸ್ಕೆಪ್ರಾಸ್ ಪ್ರಮುಕ್ ಜಾತೊ; ಪೊಂಡಾಕ್ ಚಾಳಿಸ್ ಹಜಾರ್ ಘಾಲ್ತೆಲ್ಯಾಕ್ ಶಿಕ್ಪಾಕ್ ಗತ್ ನಾಸ್ತಾಂ ನಿರಾಶಿ ಜಾಲ್ಲಿಂ ಯುವಕ್/ಯುವತಿ ಪಯ್ಲಿಂ ದಿಸ್ತಿಂ, ಪನ್ನಾಸ್—ಸಾಟ್ ಲಾಕಾಂಚಿ ಇಗರ್ಜ್ ಬಾಂದ್ಚ್ಯಾ ಫಿರ್ಗಜ್ಗಾರಾಂಕ್ ಫಿರ್ಗಜೆಂತ್ಲೆ ಅನಾತ್ ಪಯ್ಲೆ ದಿಸ್ತೆ.

ಪುಣ್ ದುರಾದೃಶ್ಟ್ ಆಮ್ಚೆಂ. ಆಜ್ ಭಾಯ್ಲೊ ಆಡಂಬರ್ಚ್ ಧರ್ಮಿಕ್ ಚಾಲ್ ಜಾವ್ನ್ ಗೆಲ್ಯಾ. ವಿಸ್ತಿ, ಪೊಂಡ್, ವೀಡಿಯೊ ಹಾಚೊ ಏಕ್ ವಾಂಟೊ ಜಾಂವ್ಕ್ ಪಾವ್ಲ್ಯಾಂತ್. ಹ್ಯಾ ಸಗ್ಳ್ಯಾಚೆಂ ಪೊಳ್ಕುರೆಂಪಣ್ ಖಂಡನ್ ಕರಿಜೆ ಜಾಲ್ಲ್ಯಾ ಮುಕೆಲ್ಯಾಂಚ್ಯಾ ಪ್ರವಾದಿಕ್ ಉತ್ರಾಂಕ್ ಖಾಡುಂ ಪಡ್ಲಾಂ. ತರಿ ಹೊ ವಿಶಯ್ ಫಿರ್ಗಜ್ ಮಂಡಳ್ಯಾಂನಿ, ವಿವಿದ್ ಸಂಗ್ ಸಂಸ್ಥಾಂನಿ ಚರ್ಚೆಕ್ ಯೇಜೆ ಮ್ಹಳ್ಳಿ ಆಪೆಕ್ಯಾ ಸಬಾರಾಂಚಿ ಆಸಾ. ಪುಣ್ ಆಜ್ ಧರ್ಮಾಚೊ ಸ್ಥಾರ್ ಜಿರವ್ನ್ ಘೆವ್ನ್ ದಯ್ವಿಕ್ ಪ್ರೇರಣಾನ್ ಭರೊನ್ ಚುನೊ ಕಾಡ್ಲ್ಯಾ ಪೊಂಡಾಂಚೆಂ ಖಂಡನ್ ಕರ್ಚೆ ಪ್ರವಾದಿ ಆಮ್ಚೆ ಮದೆಂ ಕಿತ್ಲೆ ಆಸಾತ್? ತೆ ಉಬ್ಜತಾಪರ್ಯಾಂತ್ ಮೋರ್ನ್, ವಿಸ್ತಿ, ಜೆವಣ್ ಧರ್ಮಾಚೆ ಪ್ರಮುಕ್ ಭಾಗ್ ಜಾವ್ನ್ ಉರ್ತಲೆ ಆನಿ ಹೆಂ ಖರ್ಗಾಯಿ ಅಶೆಂಚ್ ಆಸ್ತಲೆಂ.

ಜುಲಾಯ್ 29, 1993

ಫಾದರ್ ಆಮ್ಕಾಂ ಚಲವ್ನ್ ವ್ಹರಾ

ಪಾಟ್ಲ್ಯಾ ದೋನ್ ಹಜಾರ್ ವರ್ಸಾಂಚ್ಯಾ ಪವಿತ್ ಸಬೆಚೆ ಚರಿತ್ರಂತ್ ಹಜಾರಾಂನಿ ಸಂಚಲನಾಂ, ಧರ್ಮಿಕ್ ನವೀಕರಣ್ ಹಾಡ್ಲೆ ಪಂಗಡ್, ಭಕ್ತಿಕ್ ಮೇಳ್ ಉಬ್ಜಲ್ಯಾತ್. ಹ್ಯಾ ಪಯ್ಲಿ ಸಬಾರ್ ಉರ್ಲ್ಯಾತ್, ಸಬಾರ್ ಸರ್ಲ್ಯಾತ್. ಥೊಡೆ ತ್ಯಾ ತ್ಯಾ ಕಾಳಾಚೆ ಗರಜ್ ಪಾವೊನ್ ಉಪ್ರಾಂತ್ ಸವ್ಯಾಸ್ ಆಳ್ವೊನ್ ಗೆಲ್ಯಾತ್. ಹಾಂಚೆಪಯ್ಲಿ ಖರೆ ಆಸೊನ್ ಪವಿತ್ ಅತ್ಮಾಚ್ಯಾ ಪ್ರೇರಣಾನ್ ಉಬ್ಜಲ್ಲೆ ಪವಿತ್ ಸಬೆಂತ್ ಕ್ರಿಸ್ತಾಂವ್ ಜಿಣಿ ನವಿ ಕರುಂಕ್ ಸಕ್ಲ್ಯಾತ್.

ಹ್ಯಾ ಪಯ್ಲಿ ಏಕ್ 'ಕಾರಿಜ್ಮಾತಿಕ್' ಸಂಚಾಲನ್. ಸುಮಾರ್ 25 ವರ್ಸಾಂ ಆದಿಂ ಆಮೆರಿಕಾಂತ್ ಜಲ್ಮ್ ಘೆತ್‌ಲ್ಲೆಂ, ಸುಮಾರ್ 20 ವರ್ಸಾಂ ಆದಿಂ ಮ್ಹಣ್ಲೆ 1972 ಇಸ್ವೆಂತ್ ಬೊಂಬಂಯ್ತಾ ಸುರು ಜಾಲ್ಲೆಂ. ಆತಾಂ ಆಖ್ಯಾ ಭಾರತಾಂತ್ ವಿಸ್ತಾರ್ಲಾಂ. ಭಾರತಾಂತ್ ಹೆಂ ಸುರು ಕೆಲ್ಲೆಂ ಮಿನೂ ಆನಿ ಲುರು ಇಂಜಿನಿಯರ್ ಮ್ಹಳ್ಳ್ಯಾ ಲಾಯಿಕ್ ಜೊಡ್ಯಾನ್. ಆಜೂನ್ ಲಾಯಿಕಾಂಮದೆಂ ಅದ್ವ್ಯಾತಿಕ್ ಜಿಣಿ ಬಳ್ ಕರುಂಕ್ ಆನಿ ಸುವಾರ್ತಾ ಪ್ರಸಾರ್ ಕರುಂಕ್ ಹೆಂ ಸಂಚಾಲನ್ ಬರೆಂಚ್ ಉಪ್ಕಾರ್ಲಾಂ.

ಆಮ್ಚೆ ಮಂಗ್ಳುರ್ ದಿಯೆಸೆಜಿಂತ್ಯಾ ಹೆಂ ಸಂಚಲನ್ ಸುರ್ವೆರ್‌ಥಾವ್ನ್ ಆಸಲ್ಲೆಂ. ಪುಣ್ ಪಾಟ್ಲ್ಯಾ ಮಯ್‌ನ್ಯಾಂನಿ ಪೊಟ್ವಾಚ್ಯಾ ಸಾಂ. ವಿಶೆಂತಿಚ್ಯಾ ಮೆಳಾಚ್ಯಾ ಯಾಜಕಾಂನಿ ದಿಲ್ಲ್ಯಾ ರೆತಿರೆಂಚೊ ಫಳ್ ಜಾವ್ನ್ ತಾಕಾ ನವೊ ಜೀವ್ ಭರ್ಲಾ. ಮಾತ್‌ನ್ವಂಯ್ ದಿಯೆಸೆಜಿಂತ್ ಕ್ರಿಸ್ತಾಂವ್ ಜಿವಿತ್ ಫಳಾಭರಿತ್ ರಿತಿನ್ ಪುಲೊಂಕ್ ಸುರು ಜಾಲಾಂ ಮ್ಹಳ್ಳೆಂ ದಿಸೊನ್ ಯೆತಾ. ಲೊಕಾಂಮದೆಂ ದೆವಾಚ್ಯಾ ಉತ್ರಾಕ್ ಮಾನ್ ಆನಿ ತಾನ್ ಚಡ್ಲ್ಯಾ, ಕ್ರಿಸ್ತಾವಿಶಿಂ ಉಲಂವ್ಕ್, ಕ್ರಿಸ್ತಾಂವ್ ಜಿಣಿ ಸುವಾರ್ತೆಕ್ ತಾಳ್ ಪಡ್ಲೆಬರಿ ಜಿಯೆಂವ್ಕ್ ಪ್ರೇರಣ್ ಚಡ್ಲಾಂ.

ಕಾರಿಜ್ಮಾತಿಕ್ ಆಜ್ ಲೊಕಾಚೆಂ ಸಂಚಲನ್ ಜಾಲಾಂ. ಲಾಯಿಕ್ ಮುಕೆಲಿ ಹಾಂತುಂ ಬರೊಚ್ ವಾವ್ರ್ ಕರುನ್ ಆಸಾತ್. ಹೆಂ ಬರೆಂಚ್. ಸಾಂಗಾತಾಚ್ ದಿಯೆಸೆಜಿಚ್ಯಾ ಧರ್ಮಿಕ್ ವ್ಹಡಿಲಾಂಥಾವ್ನ್ ಫಾವೊ ತೊ ಪಾಟಂಬೊ ಮೆಳನಾ ಮ್ಹಳ್ಳೆಂ ದುರಾಯಿ ಆಯ್ಕೊಂಕ್ ಮೆಳ್ತಾತ್.

ಪುಣ್ ಸಬಾರ್‌ಶಾ ಫಿರ್ಗಜ್ ಯಾಜಕಾಂನಿ ಹ್ಯಾ ಸಂಚಲನಾಕ್ ಬರೊಚ್ ಪಾಟಿಂಬೊ ದಿಲಾ ಮಾತ್‌ನ್ಡಂಯ್ ಆಸ್ತಾಂ, ಸ್ವತಹಾ ರೆತಿರೊನಿ ಭಾಗ್ ಘೆವ್ನ್, ಅಸಲ್ಯೊ ರೆತಿರೊ ದೀವ್ನ್ ಲೊಕಾಸವೆಂ ಚಲ್ಚೆಂ ಪ್ರೇತನ್ ಕೆಲ್ಚೆಂ ಉಗ್ತಾನ್ ದಿಸ್ತಾ. ತರ್‌ಯಿ ಥೊಡ್ಯಾಂಕ್ ಹ್ಯಾ ಸಂಚಲನಾಥಂಯ್ ಥೊಡಿ ವಾಂಕ್ಡ್ ನದರ್ ಆಸ್ಚಿ ವಾಜ್ಚಿ ಆನಿ ಹಾಕಾ ಪುಶ್ಚಿ ದಿಂವ್ಚಿಂ ಥೊಡಿಂ ಕಾರಣಾಂಯಿ ಕಾರಿಜ್ಮಾತಿಕ್ ಪಂಗ್ಡಾಂಚ್ಯಾ ಥೊಡ್ಯಾ 'ಫಿತಿಸ್ಪಣಾಂ'ವರ್ವಿಂ ಉಬ್ಜಲ್ಲಿಂ ಮ್ಹಣ್ಯೆತ್. ಪುಣ್ ಹಿ ಏಕ್ ತೆದಿ ವ್ಹಡ್ ಕರ್ನ್ ಘೆಂವ್ಚಿ ಗಜಾಲ್ ನ್ಹಂಯ್. ಚಡಾವತ್ ಜಾವ್ನ್ ಮಂಗ್ಳುರ್ ದಿಯೆಸೆಜಿಂತ್ ಲಾಯಿಕಾಂಚ್ಯಾ ವಾವ್ರಾಕ್ ಧರ್ಮಿಕ್ ಮುಕೆಲ್ಯಾಂಚೊ ಪಾಟಿಂಬೊ ಲಾಬ್ಲಾ ಆನಿ ಕಾರಿಜ್ಮಾತಿಕ್‌ಯಿ ತೊ ಲಾಬ್ತಲೊಚ್. ಏಕ್-ದೋನ್ ಅಪ್ಪಾದ್ ಖಿಂಚ್ಯಾಂತ್‌ಯಿ ಆಸ್ತಾತ್‌ಚ್.

ಕಾರಿಜ್ಮಾತಿಕ್‌ಮುಕಾಂತ್ರ್ ಜಾಂವ್ಚೆಂ ಬರೆಪಣ್ ಮಾನುನ್ ಘೆವ್ನ್ ದಿಯೆಸೆಜಿಚ್ಯಾ ಯಾಜಕಾಂನಿ ಲೊಕಾಕ್ ಸಹಕಾರ್ ದಿಂವ್ಚ್ಯಾಕ್ ಗೊವ್ಳಿಬಾಪಾನ್ ಹ್ಯಾಚ್ ಆಗೊಸ್ತ್ ಮಯ್‌ನ್ಯಾಂತ್ ಯಾಜಕಾಂಕ್ ಏಕ್ ಗೊವ್ಳಿಕ್ ಪತ್ರ್ ದಿಲಾಂ. ಹಾಂತುಂ 'ಆಪೊಸ್ತಲಾಂಚಿಂ ಕೃತ್ಯಾಂ' ಬುಕಾಂತ್ಲಿಂ ಗಾಮಾಲಿಯೆಲಾಚಿಂ ಉತ್ರಾಂ ಉಡಾಸಾಕ್ ಹಾಡ್ನ್ ಕಾರಿಜ್ಮಾತಿಕ್‌ ಉದ್ದೇಸುನ್ ತಾಣೆ ಮ್ಹಳಾಂ, "ಹೆಂ ಕಾಮ್ ಮನ್ಯಾಂಚೆಂ ವ್ಹಯ್ ಜಾಲ್ಯಾರ್, ತೆಂ ಪೊಂತಾಕ್ ಪಾವಶೆಂನಾ, ಪುಣ್ ದೆವಾಚೆಂ ತೆಂ ವ್ಹಯ್ ಜಾಲ್ಯಾರ್, ತೆಂ ನಾಸ್ ಕರುಂಕ್ ತುಮ್ಚ್ಯಾನ್ ಜಾಂವ್ಚೆಂನಾ. ದೆಕುನ್ ಚತ್ರಾಯ್, ತುಮಿ ದೆವಾವಿರೊದ್ ಝುಜ್ಲಲೆಬರಿ ಜಾಯ್ತ್!" (5:38-39) ದೆಕುನ್ ಮಂಗ್ಳುರ್ ದಿಯೆಸೆಜಿಚ್ಯಾ ಯಾಜಕಾಂಲಾಗಿಂ ಮ್ಹಜಿ ವಿನಂತಿ ಹ್ಯಾ ಪಂಗ್ಡಾಂಕ್ ಕೊನ್ಯಾಕ್ ಲೊಟಿನಾಕಾತ್ ಬಗರ್ ಹ್ಯಾ ಪಂಗ್ಡಾಂನಿ ಆಸ್ಚ್ಯಾ ತುಮ್ಚ್ಯಾ ಲೊಕಾಸವೆಂ ಚಲಾ ಆನಿ ಖರೆ ಕ್ರಿಸ್ತಾಂವ್ ಜಿಣ್‌ಯೆಂತ್ ವಾಡೊಂಕ್ ತಾಂಕಾಂ ಕುಮಕ್ ಕರಾ.'

ಕಾರಿಜ್ಮಾತಿಕ್ ಪಂಗ್ಡಾಂನಿಯಿ ಆಪ್ಲೆಂ ಕೆಲ್ಚೆಂ ಸಗ್ಳೆಂ ಸಾರ್ಕೆಂ, ಕಾರಿಜ್ಮಾತಿಕ್‌ ಆಸ್‌ಲ್ಲೆಮಾತ್ ಖರೆ ಕ್ರಿಸ್ತಾಂವ್‌ಮ್ಹಣ್ ಲೆಕ್ಚೆಂ ಆಸ್ಲಾರ್ ತೆಂ ಸಾರ್ಕೆಂ ನ್ಹಂಯ್. ಅಶೆಂಚ್ ಚಿಂತುನ್ ಬೊಂಬಯ್ ಆನಿ ಹೆರ್‌ಕಡೆ ಹೊಚ್ ಲೋಕ್ ಪವಿತ್‌ಸಬೆ ಭಾಯ್ಲ್ಯಾ ಪಂಗ್ಡಾಂಚ್ಯಾ ಜಾಳಾಂತ್ ಶಿರ್ಕಲಾ. ಹೆಂ ಯಾಜಕಾಂಚ್ಯಾ ವಿರೊದ್‌ಪಣಾ ವಾ ನಿರ್ಲಕ್ಷ್ಯವರ್ವಿಂಯ್ ಘಡೊಂಕ್ ಸಾದ್ ಆಸಾ. ದೆಕುನ್ ಕಾರಿಜ್ಮಾತಿಕ್ ಮುಕೆಲ್ಯಾಂ ಆನಿ ಪವಿತ್ ಸಬೆಚ್ಯಾ ವ್ಹಡಿಲಾಂನಿ ಸಾಂಗಾತಾ ಮೆಳೊನ್ ಹೆಂ ಸಂಚಲನ್ ಸಾರ್ಕೆ ವಾಟೆನ್ ಚಲವ್ನ್ ವ್ಹರ್ಟೆಂ ಪ್ರೇತನ್ ಕರ್ಟೆಂ ಗರ್ಜ್. ಸಾಂಗಾತಾಚ್ ಹೆ ಪಂಗಡ್ ಚಲವ್ನ್ ವ್ಹರ್ಟೆಲ್ಯಾಂಕ್ ಪವಿತ್ ಪುಸ್ತಕಾಚಿ ಆನಿ ಪವಿತ್ ಸಬೆಚೆ ಶಿಕವ್ಣೆಚಿ ಗೂಂಡ್ ಜಾಣ್ವಾಯ್ ಆಸ್ಚಿಯ್ ಗರ್ಜ್. ಹಿ ತರ್ಬೆತಿ ದಿಂವ್ಚೆಂ ಕಾಮ್ ದಿಯೆಸೆಜಿತ್‌ವನ್ ಸುರು ಜಾಯ್.

ಇತ್ಲೆಂ ಜಾತಾನಾ, ಜರ್ ಹೆಂ ಮನ್ಯಾಂಚೆಂ ಕಾಮ್ ಜಾವ್ನ್ ಉರ್ಟೆಂ ತೆಂ ಬಾಳ್ವೊಂಚೆಂನಾ. ತೆಂ ದೆವಾಚೆಂ ಜಾಲ್ಯಾರ್ ತಾಕಾ ಪಾಟಿಂಬೊ ದೀನಾಸ್ತಾಂ ದುಸ್ರೊ ಉಪಾಯ್ ಆಸ್ಚೊನಾ.

ಆಗೊಸ್ತ್ 5, 1993

ಸ್ವತಂತ್ರ ನ್ನಂಯ್ ಸೊಡ್ವಣ್ ಜಾಯ್

ಪರತ್ ಆಯ್ಲ್ ಸ್ವತಂತ್ರೋತ್ಸವ್. ಪುಣ್ ಹ್ಯಾ ಉತ್ಸವಾಂತ್ ಹುರುಪ್ ನಾ. ಹಮ್ಮೆ, ಅಬಿಮಾನ್ ಭೊಗ್ಗೆ ತಸಲೆಂ ಚಡ್ತಾವ್ ಕಾಂಯ್ ಉರೊಂಕ್ ನಾ. ಸ್ವತಂತ್ರಾ ಆದ್ಲ್ಯಾಂನಿ ಬ್ರಿಟಿಶ್ ಕಾಳ್‌ಚ್ ಬರೊ ಆಸ್‌ಲ್ಲೊ ಮ್ಹಣ್ತಾನಾ, ಸ್ವತಂತ್ರಾ ಉಪ್ರಾಂತ್ಲ್ಯಾಂಕ್ ಆದ್ಲೆಂ ಕಳಿತ್ ನಾ, ಪುಡ್ಲ್ಯಾಂತ್ ಭರ್ವಸೊ ಉಬ್ಜನಾ. ಕಿತ್ಯಾಕ್ ಇತ್ಲೆಂ ನಿರಾಸ್ಪಣ್? ಹ್ಯಾ ದಿಸಾಯ್ ಕಾಂಯ್ ಬರೆಂ ಉತರ್ ನಾ?

ನಿರಾಸ್ಪಣ್ ಇತ್ಲ್ಯಾಕ್‌ಚ್‌ಕಿ ಆಜ್ ಹೊ ಮ್ಹಜೊ ದೇಶ್ ಮೆಳ್‌ಲ್ಲ್ಯಾ ತಾಣೆ ಮಸ್ತುನ್, ವಾಪರ್ನ್, ಚಿಲ್ಲುಂಚೆಂ ಚಿಂವೊಡ್ ಜಾಲಾ. ತೆಣೆ ಆಸಾ ತೊ ರಾಜ್‌ಕಾರಣಿ; ದೆಶಾಚೆಂ ಸುಂಕಾಣ್ ಆಸಾ ತಾಚೆ ಹಾತಿಂ. ಆಪ್ಲ್ಯಾಕ್ ಥೊಡೊ ಲಾಬ್, ಥೊಡೆಂ ಕಮಿಶನ್ ಮೆಳ್ತಾ ತರ್ ದೇಶ್ ತಾಕಾ ನಾಕಾ; ದೆಶಾಚೆ ರಾಕಣೆಖಾತಿರ್ ಉತ್ತೀಮ್ ಝುಜಾ ಹಾತೆರಾಂ ಘೆಂವ್ಚ್ಯಾ ಬದ್ಲಾಕ್ ಹಲ್ಕಿಂ ಘೆಂವ್ಕ್ ತೊ ಪಾಟಿಂ ಸರನಾ. ಆಪ್ಲೊ ಸರ್ಕಾರ್ ಅದಿಕಾರಾರ್ ಉರಂವ್ಕ್ ಕುಮೊಕ್ ಜಾತಾ ಜಾಲ್ಯಾರ್, ಸ್ವತಂತ್ರ ಭಾರತಾಚ್ಯಾ ಪಾಟ್ಲ್ಯಾ 46 ವರ್ಸಾಂನಿ ದೆಶಾಚಿ ಆಖ್ತಿ ಸಂಪತ್ತಿ ವಾಪುರ್ನ್ ಬಾಂದುನ್ ಹಾಡ್ಲಲಿಂ ಜಯ್ತ್ ಉದ್ಯಮಾಂ ವೆಪಾರ್ಯಾಂಕ್, ಪರ್ಣಾಂವ್ಯಾಂಕ್ ವಿಕುಂಕ್ ತೊ ಪಾಟಿಂ ಸರನಾ. ಆಬ್ಲೆ ಅದಿಕಾರಾಕ್ ಯೆಂವ್ಕ್ ಕುಮೊಕ್ ಜಾತಾ ತರ್ ಎದೊಳ್ 'ಎಕ್ ಲೋಕ್'ಮ್ಹಣ್ ಎಕಾಮೆಕಾಕ್ ಗವ್ರವಾನ್ ಲೆಕುನ್ ಆಸ್ಚ್ಯಾ ಭಾಂವ್ಡಾಂಮದೆಂ ದ್ವೇಶಾಚೆಂ, ಹಗ್ಗಾಚೆಂ ಭಿಂ ಪೊಂಪುಂಕ್ ಪಾಟಿಂ ಸರನಾ. ಸಂವಿದಾನ್ ಮಸ್ತುಂಕ್ ದಾಕೈನಾ. ಲೊಂಚಾ, ಭೃಶ್ಚಾಚಾರಾವಿಶಿಂ ಉಲಯ್ಚೆ? ನಾಕಾ, ತಾಕಾ ಅಂತ್ಯ್ ನಾ.

ಪುಣ್ ಲೊಕಾವಿಶಿಂ ಉಲಂವ್? ಕಾಂಯ್ ಥೊಡೆ ಪಯ್ಕೆ ಆಸ್ಚಾರ್ ಕಶೆಂ ಆಪ್ಲ್ಯಾ ಭುರ್ಗ್ಯಾಂಕ್ ಧರ್ಮಾಕ್, ಪಯ್ಕೆ ಖಿರ್ಚಿನಾಶೆಂ ಸರ್ಕಾರಿ ಮಿಸ್ತಾರ್ ಇಜ್ಜೆರ್ ದಾಕ್ತೆರ್ ಜಾಯ್ಕಿಂ ಕರ್ನ್ ಯೆರೊಪಾ-ಗಲ್ಫಾಕ್ ಧಾಡ್ನ್ ಕಿತ್ಲ್ಯಾ ವೆಗಿಂ ಥಂಯ್ಸರ್ ಘುರ್ ಕರ್ನ್ ಹಾಂಗಾಥಾವ್ನ್ ಪೊಳಾಪೊಳ್ ಘೆಂವ್ಚಿಮ್ಹಣ್ ಆಶೆಂವ್ಚೆಂ ತಾಂಚೆಂ ಸಪಣ್. ಸವಾಯೆಚ್ಯಾ ಶಿಕ್ಪಾಕ್ ಆಮ್ಚೊ ದೇಶ್, ತಾಚೊ ಲಾಬ್ ಉಟಂವ್ಕ್ ಆಮೆರಿಕಾ, ಇಂಗ್ಲೆಂಡ್.

ತೆಣೆ ಸರ್ಕಾರಿ ಅಧಿಕಾರಿವಿಶಿಂ ಸಾಂಗೊಂ? ತಾಕಾ ಲೋಂಚ್ ದೀನಾಶೆಂ ಹೆಂ ಛಾಪುಂಕ್ ಏಕ್ ಕುಡ್ಲೊ ಕಾಗದ್‌ಯಿ ಮೆಳಾಶೆಂನಾ. ದೆಶಾಚ್ಯಾ ಸಂಪತ್ತೆಚಿ ಲೂಟ್ ಕರ್ಚ್ಯಾಂತ್ ತಾಕಾ ಮಿಕ್ವೆಲ್ಲೊ ಕೋಣ್ ಆಸಾ? ರಾಜಕಾರಣಿ, ವೆಪಾರಿ, ಅಧಿಕಾರಿ ಆನಿ ಭೃತ್ಯಾಚಾರಿ ಮೆಳೊನ್ ಫಾರ್ತಾತ್. ಲುಟಾತ್ ಹಾಂಗಾಚಿ ಸಂಪತ್ತಿ ಆನಿ ಸಾಗ್ಗಿತಾತ್ ಸ್ವಿಸ್ ಬೆಂಕಾಕ್, ಚಿವೊನ್ ಹ್ಯಾ ದೆಶಾಚೆಂ ರಗತ್.

ಸ್ವತಂತ್ರ್ ಮೆಳ್ಳೊ. ಪರ್ಕಿ ಬ್ರಿಟಿಶಾಂಧಾವ್ನ್ ಸ್ವಆಡಳ್ತೆಂ ಚಲಂವ್ಚೊ ಅವ್ಕಾಸ್ ಲಾಬ್ಲೊ. ಪುಣ್ ಮ್ಹಜೊ ದೇಶ್ ದುರ್ಬೊಳೊಚ್ ಉರೊ. ಅಶಿಕ್ಪ್ಯಾಂನಿ ಭರೊ. ಸಗ್ಳೆ ತಾಕಾ ಕೆಂಡ್ತಾತ್. ಹೆಂ ಕಿತ್ಯಾಕ್ ಅಶೆಂ ಘಡ್ಲೆಂ? ಸ್ವತಂತ್ರಾಖಾತಿರ್ ನ್ಹಂಯ್ ಶೆಂಬರೊಂ ವರ್ಸಾಂ ಆಮ್ಚೆ ಮಾಲ್ಗಡೆ ಝುಜ್ಲೆ? ಪುಣ್ ಕಿತ್ಯಾಕ್ ಸ್ವತಂತ್ರ್ ಮೆಳ್ಳಾರಿ, ಸಂಸಾರಾಂತ್ಲ್ಯಾ ಅತೀ ಉತ್ತಿಮ್ ಆಡಲ್ಲ್ಯಾ ಕ್ರಮಾಚಿ ಪ್ರಜಾರಾಜ್ ವೆವಸ್ತಾ ಆನಿ ಬೋವ್ ಉತ್ತಿಮ್ ಕಾನುನಾಂ ಆಸ್ಲಾರಿ ಹೊ ಭೃತ್ಯಾಚಾರ್, ಲೋಂಚ್ ಉರೊ ಆನಿ ಚಡ್ಲೊ?

ಫಕತ್ ಇತ್ಲೆಂಚ್ ಕಾರಣ್. ಪರ್ಕಾಂಚ್ಯಾ ಭಾಯ್ಲ್ಯಾ ಆಡಲ್ಲ್ಯಾಂತ್ಲೆಂ ಆಮಿ ಸುಟ್ಲ್ಯಾಂವ್. ಪುಣ್ ಭಿತರ್ಲ್ಯಾ ಆಮ್ಚ್ಯಾಚ್ ಗುಲಾಮ್‌ಪಣಾಂತ್ಲೆಂ ಸುಟ್ಲೆನಾಂವ್. ಜರ್ ಭಿತರ್ಲೆಂ ಸ್ವತಂತ್ರ್ ನಾ, ಭಾಯ್ಲೆಂ ಸ್ವತಂತ್ರ್ ಆಬ್ಲೆ ದೇಶ್ ಲುಟುಂಕ್ ಏಕ್ ಲಾಯ್ಸನ್ಸ್ ಜಾತಾ. ಜರ್ ಮನಿಸ್ ಆಪ್ಣಾ ಭಿತರ್ಲ್ಯಾ ಸಕ್ತಿಂಧಾವ್ನ್—ಸ್ವಾರ್ತಾ, ಮೊಸ್ರಾ, ಹಗ್ಯಾಧಾವ್ನ್—ಸುಟ್ಕಾ ಜೊಡಿನಾ, ಕಿತ್ಲೆಂ ಬರೆಂ ಕಾನೂನ್ ಆಸ್ಲಾರಿ ತೆಂ ಜ್ಯಾರಿಯಿ ಜಾಯ್ನಾ, ತೆಂ ಪಾಳ್ತಲೆಯ್ ಆಸನಾಂತ್.

ಖಿಯಸ್ ಮನಿಸ್ ಆಪುಣ್ ಹ್ಯಾ ಭಿತರ್ಲ್ಯಾ ಗುಲಾಮ್‌ಗಿರೆಂತ್ಲೊ ಭಾಯ್ರ್ ಆಯ್ಲಾ, ಥಂಯ್ ಲೋಕ್ ಎಕ್ವಟ್ಲಾ, ದೇಶ್ ಬಾಂದೊನ್ ಆಯ್ಲಾತ್. ಮಹಾತ್ಮಾ ಗಾಂಧಿ, ಅಂಬೇಡ್ಕರ್ ಆನಿ ಹೆರ್ ಹಾಕಾ ಸಾಕ್ಸ್. ಫಾಸ್ಕೊನ್ ಗೆಲ್ಲಾ ಲೊಕಾಕ್ ಎಕಾ ಅಖಂಡ್ ಭಾರತಾಚ್ಯಾ ಬೊಂದೆರಾಖಾಣ್ ತಾಂಣಿ ಎಕ್ವಟಾಯ್ಲೊ. ಪುಣ್ ಖಿಯಾ ಅಂತರಿಕ್ ಸುಟ್ಕಾ ನಾ, ಥಂಯ್ ದೇಶ್ ಫುಟೊನ್ ಫಾಸಾಳ್ಲೆ. ಹೆಂ ಫುಡೆಂಯ್ ಘಡ್ತಲೆಂ. ಹೊ ವಾವ್ರ್ ಭಾರತಾಂತ್ ಸರ್ವ್ ರಾಜಕೀಯ್ ಪಾಡ್ತಿ ಕರುನ್ ಆಸಾತ್. ಕಿತ್ಯಾಕ್ ತೆ ಪಿಡೆಸ್ತ್. ಸ್ವಾರ್ತಾಚ್ಯಾ ಗುಲಾಮ್‌ಪಣಾಂತ್ ಆಸ್‌ಲ್ಲ್ಯಾ ಹ್ಯಾ ಪಿಡೆಸ್ತಾಂನಿ ದೆಶಾಚೆಂ ಆಸ್‌ಲ್ಲೆಂ ಸ್ವತಂತ್ರ್ ವಿಕಲ್ಯಾರ್ ಕಿತೆಂ ನವಾಲ್?

ಪುಣ್ ಕ್ರಿಸ್ತಾನ್ ದಾಕಯ್ಲಲಿ ತಿ ನಿಸ್ವಾರ್ತಪಣಾಚಿ ವಾಟ್ ಚಲ್ತೆಲ್ಯಾಂಕ್ ಲಾಬ್ಲ್ಯಾ ಸೊಡ್ವಣ್. ತಿಚ್ ಭಿತರ್ಲ್ಯಾ ಪಾಶಾಂವಿ ಸಕ್ತಿಂಧಾವ್ನ್ ಸುಟ್ಕಾ. ಮರಿ, ಹಾಕಾ ಏಕ್ ಉತ್ತಿಮ್ ದೇಕ್. ಹಿ ಸುಟ್ಕಾ ಜೊಡ್ಲಲೊ ದೆವಾಸವೆಂ ಆಸಾ. ದೆಕುನ್ ತಾಚೆಂ ಸರ್ಗಾಚೆಡ್ಲೆಂ ಸುರು ಜಾಲಾಂ.

ಆಗೊಸ್ಟ್ 12, 1993

ದಿಶಾ ನಾಸ್ತಂ ಶಿಕಪ್

ಶಿಕಪ್ ಎಕೆ ವೆಕ್ತಿಧಂಯ್ ಆಸ್ತಿಂ ಸುಪ್ತ ದೇಣಿಂ ವೃದ್ಧಿ ಕರುಂಕ್, ಏಕ್ ಪರಿಪಕ್ವ ವೆಕ್ತಿತ್ವ ವಾಡಂವ್ಕ್ ಆನಿ ನಯ್ತಿಕ್ ಚಾಲ್ ಶಿಕಂವ್ಕ್ ಆಸ್ತಿಂ ಸಮಾಜಿಚೆಂ ಏಕ್ ಸಾದನ್. ತೆಚ್‌ಪರಿಂ 1986ವ್ಯಾ ವರ್ಸಾ ಪರ್ಗಟ್ಲೆಲ್ಯಾ ರಾಶ್ಟ್ರೀಯ್ ಶಿಕ್ಪಾ ನಿತೀನ್ ಸಾಂಗ್ಲೆಪ್ರಕಾರ್ ಶಿಕಪ್ ಎಕೆ ವೆಕ್ತಿಕ್ ಸುಸಂಸ್ಕೃತ್ ಕರ್ನ್ ರಾಶ್ಟ್ರಾಚ್ಯಾ ಎಕ್ವಟಾಕ್ ಗರ್ಜ್ ಆಸ್ತಿ ದೀಶ್ತ್ ದಿಂವ್ಚ್ಯಾಕ್, ವಯ್‌ಜ್ಞಾನಿಕ್ ಮನೋಬಾವ್ ಆನಿ ಸ್ವಚಿಂತಪ್ ವಾಡವ್ನ್ ಸಮಾಜ್‌ವಾದ್, ಜಾತ್ಯಾತೀತ್ವಣ್ ಆನಿ ಲೋಕ್‌ರಾಜಾಚೆ ಬಾಂದಾವಳಿಕ್ ಪುಶ್ಚಿ ದೀಂವ್ಕ್ ಕುಮೊಕ್ ಜಾಂವ್ಚೆಂ ಸಾದನ್ ಜಾಯ್.

ಇತ್ಲೆ ಉತ್ತಿಮ್ ಇರಾದೆ ಆಸ್‌ಲ್ಲ್ಯಾ ಹ್ಯಾ ಶಿಕ್ಪಾನಿಂತಿತ್ ಕಾಂಯ್ ಥೊಡೆಂ ತರಿ ಕಾರ್‌ಯಾರುಪಾಕ್ ಹಾಡ್ಲಾಂ? ಆಜ್ ಶಿಕಪ್ ಏಕ್ ಶಿಕ್ಪಾ ಜಾಲ್ಯಾ; ಬೆಕಾರ್ಯಾಂಕ್, ಗುಂಡಾಂಕ್, ದೇಶ್‌ದ್ರೋಹಿಂಕ್, ಮಾಯ್‌ಭಾಸ್, ಮಾಯ್‌ಗಾಂವಾಚೆರ್ ಸಂಸ್ಕೃತೆಚೆರ್ ಅಬಿಮಾನ್ ನಾತ್ಲೆಲ್ಯಾಂಕ್; ಆನಿ ಆಕೆರಿಕ್, ಆದುನಿಕ್ಪಣಾಚ್ಯಾ ನಾಂವಾನ್ ಮಾದಕ್ ದ್ರವ್ಯಾಂ, ರೊಕ್‌ಮ್ಯೂಸಿಕ್ ಆನಿ ಅನಿಸ್ಕಳ್ಪಣಾಕ್ ಕಾಂಯ್ ವಿರೋದ್ ಕರ್ನಾಶೆಂ ಬಲಿ ಜಾಂವ್ಚ್ಯಾ ಅಶಿಕ್ಪಾಂಕ್, ಅಸಂಸ್ಕೃತ್ ವೆಕ್ತಿಂಕ್ ಉಬ್ಜಂವ್ಚೆಂ ಏಕ್ ಹಾತೆರ್ ಜಾಲಾಂ ಮ್ಹಳ್ಳಾರ್ ತೆಂ ಉತ್ಪ್ರೇಕ್ಷಿತ್ ಉಲೊಣೆಂ ಜಾಂವ್ಚೆಂನಾ. ಅಯೊದ್ಯಾ ಸಂಬಂದಿ ಗಲಾಟ್ಯಾಂನಿ ಕಾಂಯ್ ಅಂತಸ್ಕರ್ನಾಚೆ ಕಾಂತವ್ಲೆವಿಣೆಂ ಭರ್ಸೊನ್ ಆಪ್ಲ್ಯಾ ದೇಶ್‌ಬಾಂದವಾಂಕ್ ಲಗಾಡ್ ಕಾಡ್ಚ್ಯಾಂತ್ ಆಮ್ಚ್ಯಾ ವಿದ್ಯಾರ್ಥಿಂನಿ ಖೆಳ್‌ಲ್ಲೊ ಪಾತ್, ಆನಿ ಆಜೂನ್ ಇಸ್ಕೂಲ್-ಕೊಲೆಜಿಂನಿ ಚಲ್ಲ್ಯಾ ಅಸಂಸ್ಕೃತ್ ವಿದ್ಯಾಮಾನಾಂಚೊ ಉಡಾಸ್ ಕಾಡ್ತಾನಾ ಹೆಂ ಸಾಂಗಜೆ ಪಡ್ತಾ. ಪುಣ್ ಹೆಂ ಸಕ್ಕಡ್ ವಿದ್ಯಾರ್ಥಿಂಧಂಯ್ ಘಡ್ತಾಮ್ಹಣ್ ಅರ್ತ್ ನ್ಹಂಯ್ ಬಗಾರ್ ಆಯ್ಚ್ಯಾ ಆಮ್ಚ್ಯಾ ಶಿಕ್ಷೆ ಸಂಸ್ಕೃತೆಂತ್ ಜಾಂವ್ ಸರ್ಕಾರಾನ್ ವಾ ಆಮಿ ಆಶೆಂವ್ಚೆಂ ಸುಸಂಸ್ಕೃತ್‌ಪಣ್, ರಾಶ್ಟ್ರಭಕ್ತ್, ಕೋಮು ಸವ್‌ಹಾರ್ಡ್ ಆನಿ ಹೆರ್ ಸಂಗಿ ರುತಾ ಜಾಂವ್ಚ್ಯಾ ಬದ್ಲೆಕ್, ಉಪ್ರಾಟ್ಟಣ್‌ಚ್ ಚಡೊನ್ ಯೆತಾ ಮ್ಹಳ್ಳೊ ಅರ್ತ್.

ಎಕೆಕುಶಿನ್ ಲ್ಹಾನ್ ಭುರ್ಗ್ಯಾಂಕ್ ತಾಂಚ್ಯಾ ಜಿವಾವರ್ಟೆ ಬೂಕ್, ವಿಶಯ್ ಥಾಪುನ್, ದೀಸ್‌ರಾತ್ ತಾಂತುಂಚ್ ಲೊಳಾಶೆಂ ಆನಿ ಅಶೆಂ ತಾಂಚ್ಯಾ ಸೃಜನಾತ್ಮಕ್ ವಾಡಾವಳಿಕ್

ಕುರಾಡ್ ಮಾರ್ಚ್ ಪ್ರತಮಿಕ್ ಶಿಕ್ಷಾವಿದಾನ್ ಶಿಕ್ಷಾ ತಜ್ಞಾನಿ ವಿರೋಧ್ ಕೆಲಾಂ ಆನಿ ಶಿಕ್ಷಾ ವಿದಾನಾಂತ್ ಬದ್ಲಾವಣ್ ಹಾಡುಂಕ್ ಒತ್ತಾಯ್ ಕೆಲ್ಯಾ. ಪುಣ್ ಏಕ್ ಗಜಾಲ್, ಶಿಕ್ಷಾ ವಿದಾನಾಂತ್ ಬದ್ಲಾವಣ್ ಕೆಲ್ಯಾರಿ ತೆಂ ಶಿಕಂವ್ಚಿಂ ಶಿಕ್ಯಕಾಂ ತಿಂಚ್. ಖಿಂಚ್ಯಾಗಿ ಕಾಳಾರ್ ತರ್ಪತಿ ಜೊಡ್ಲೆಲ್ಯಾ ತಾಂಣಿ ತಾಂಚೆಂ ಜ್ಞಾನ್ ಚಡಂವ್ಕ್, ನವೊ ರಿತಿ ಜಾಣಾ ಜಾಂವ್ಕ್ ಕಿತೆಂ ವಿದಾನ್ ಆಸಾ? ದೀಸ್ ಕಾಡ್ಚ್ಯಾಕ್ ಏಕ್ ವೃತ್ತಿ ಜಾಲ್ಲ್ಯಾ ಶಿಕ್ಯಕಾ ಹುದ್ದಾಂತ್ ಹೆಂ ಸಾದ್? ಎಕೆ ಕುಶಿನ್ ಪಳೆಂವ್ಕ್ ಗೆಲ್ಯಾರ್ ಶಿಕ್ಯಕ್ ಸರ್ಕಾರಿ ನವ್ಯರಾಂ ಪಯ್ಕಿಂತ್ಲೆ ಗುಲಾಮ್ ಆನಿ ಜೀಬ್ ಯೇನಾತ್ಲೆ ಬೊಕ್ರೆ. ಸರ್ಕಾರ್ ತಾಂಕಾಂ ಕಶೆಂಯ್ ವಾಪರ್ತಾ. ತಾಳೊ ಕಾಡುಂಕ್ ಉಪಾವ್ ಮನ್, ಧಯ್ ನಾತ್ಲಲಿಂ ಶಿಕ್ಯಕಾಂ ಶಿಕ್ಯಣಾಂತ್ ಆಸ್ಚ್ಯಾ ಅಪ್ರಯೋಗಿಕ್ ಸಂಗಿಂವಿಶಿಂ ಕಿತೆಂ ಸಾಂಗೊಂಕ್ ಸಕ್ತಿತ್? ದೆಕುನ್‌ಚ್ ಪಾಟ್‌ಬೂಕ್ ಕರ್ತಾನಾ, ಶಿಕ್ಷಾ ನೀತ್ ಧಾರಾಯ್ತಾನಾ ಶಿಕ್ಯಕಾಂಕಡೆ ಕೋಣ್ ವಿಚಾರ್ತಾ? ಕಿತ್ಯಾಕ್ ಸರ್ಕಾರಾನ್ ದಿಲ್ಲೆಂ “ದೆವಾಚೆಂ ಉತರ್” ಮ್ಹಳ್ಳೆಬರಿ ಭುರ್ಗ್ಯಾಂಚೆರ್ ಧಾಪ್ಪಾಂತ್‌ಚ್ ತಿಂ ತೃಪ್ತಿ ಜೊಡ್ತಾತ್. ನಾ ಜಾಲ್ಯಾರ್ ಸ್ವತಂತ್ರಾಉಪ್ರಾಂತ್ಲ್ಯಾ 45 ವರ್ಸಾಂನಿ ಶಿಕ್ಷಾ ಶೆತಾಂತ್ ಬೋವ್ ಮುಕಾರ್ ಆಸ್‌ಲ್ಲ್ಯಾ ಶಿಕ್ಷಾಸಂಸ್ಥಾಂನಿ, ಕ್ರಿಸ್ತಾಂವ್ ಸಂಸ್ಥಾಂನಿ ಶಿಕ್ಷಾನಿತಿವಿಶಿಂ ಸರ್ಕಾರಾಚೆರ್ ಕಿತೆಂ ಪ್ರಬಾವ್ ಘಾಲಾ? ತಾಂಣಿ ಸಾಂಗ್ಲಲೆಂ ಬೊಕ್ರ್ಯಾಂಬರಿ ಪಾಳ್ಚೆಂ ಪ್ರೇತನ್ ಕೆಲಾಂ ಶಿವಾಯ್ ಸಂಗಟಿತ್ ಧರಾನ್ ಸರ್ಕಾರಾಕಡೆ ಚರ್ಚಾ ಚಲಯಿಲ್ಲೆಂ ಆಯ್ಕೊಂಕ್ ಮೆಳನಾ.

ಆಮ್ಚೊ ದೇಶ್ ಜಾತ್ಯಾತೀತ್ ರಾಶ್ಟ್ರ್ ಜಾಯ್ ವ್ಹಯ್. ಪುಣ್ ಹಾಚೊ ಅರ್ಟ್ ಭುರ್ಗ್ಯಾಂಕ್ ಧರ್ಮಿಕ್, ನಯ್ತಿಕ್ ಶಿಕಪ್ ದೀನಾಯ್ ಮ್ಹಳ್ಳೊ ಜಾಲ್ಯಾರ್ ತ್ಯಾ ವಿದ್ಯಾರ್ಥಿಂಚಿ ಚಾಲ್ ಕಶಿ ಸುದ್ರೊಂಚಿ? ಹಿಟ್ಲರಾನ್ ಮಿಲ್‌ಯಾಭರ್ ಲೊಕಾಕ್ ದುಸ್ರ್ಯಾ ಮ್ಹಾರ್ಜುಜಾವೆಳಿಂ ಮಾರ್ಲೆಂಮ್ಹಣ್ ಶಿಕ್ಷಾರ್ ಪುರೊಗಿ? ಹೆಂ ಘಡಿತ್ ಕಿತೆಂ ಸಾಂಗ್ತಾ? ತೆಂ ಸಾರ್ಕೆಂ ವಾ ಅನಯ್ತಿಕ್ ಮ್ಹಳ್ಳ್ಯಾವಿಶಿಂ ತರ್ಕ್ ಚಲಂವ್ಚೆಂಯಿ ಗರ್ಜ್?

ಎದೊಳ್‌ಏರ್‌ಯಾಂತ್ ಮಾವ್ನ್ಯಾ ಶಿಕ್ಷಾಕ್ (Value education) ಕಾಂಯ್ ಗುಮಾನ್ ದಿಲ್ಲೆಬರಿ ದಿಸನಾ. ವೆಕ್ತಿಚೆ ಚಾಲಿಂತ್ ಸುದ್ರಾಪ್ ಹಾಡ್ಚ್ಯಾಕ್ ಗರ್ಜೆಚೊ ಜಾವ್ನಾಸ್ಚೊ ಹೊ ಭಾಗ್ ಇಸ್ಕೂಲಾಂನಿ ಫಾವೊತೆ ಬರಿ ಕಾರ್‌ಯಾರುಪಾಕ್ ಎದೊಳ್ ಹಾಡುಂಕ್ ನಾ ಮ್ಹಣ್ಚ್ ವಿದ್ಯಾರ್ಥಿಂಚಿ ಚಾಲ್ ಕಶಿ ಸುದ್ರೊಂಚಿ? ನಯ್ತಿಕ್‌ಪಣ್ ಕಶೆಂ ಯೆಂವ್ಚೆಂ? ತಶೆಂ ಜಾಂವ್ಚ್ಯಾಬದ್ಲಾಕ್ ಎಏಕ್ ಸರ್ಕಾರ್ ಆಪಾಪ್ಲೆ ಸ್ವಾರ್ತಾ ದಿಶ್ಪಿನ್ ಪಾಟ್‌ಬೂಕ್ ಬದ್ಲಿತಾ, ವಿಶಯ್ ಘುಸಯ್ತಾ ಆನಿ ಇಸ್ಕೂಲಾಂತ್‌ಚ್ ದೈಶಾಚೆಂ ಬಿಂ ವೊಂಪುಂಕ್ ಪಳಯ್ತಾ. ಬಿಜೆಪಿ ಸರ್ಕಾರ್ ಆಸ್ತಾನಾ ಉತ್ತರ್ ಪ್ರದೇಶಾಂತ್ ಚರಿತ್ರೆಚ್ಯಾ ಬುಕಾಂನಿ ಕೆಲ್ಲೊ ಬದ್ಲಾವಣೊ ಹಾಕಾ ಸಾಕ್ಸ್.

ಅಶೆಂ ಆಸ್ತಾಂ ಶಿಕ್ಷಾಮುಕಾಂತ್, ಸುಸಂಸ್ಕೃತ್, ದೇಶ್‌ಪ್ರೇಮಿ, ಜಾತ್ಯಾತೀತ್ ವಯ್‌ಜ್ಞಾನಿಕ್ ಮನೋಬಾವಾಚೆ ವೆಕ್ತಿ ಉಬ್ಜಚೆಮ್ಹಣ್ ಆಶೆಂವ್ಚೆಂ ವೆರ್.

ಆಗೊಸ್ಟ್ 19, 1993

ಕಸಲೆಂ ಭುರ್ಗೊಂ?

ತಾಂಗೆಲ್ಯಾ ಗಾಯ್ನ್ ವಾಸ್ತುಂ ಘಾಲೆಂ. “ಕಸಲೆಂ ವಾಸ್ತುಂ?” “ಪಾಡೊ” “ಅಬ್ಬಾ ದೆವಾ ಹಿ ಗಾಯ್ನಿ? ಹಿಚ್ಯಾ ಗರ್ಬಾಂತ್ ಪಾಡ್‌ಯೊಚ್ ಉಬ್ಜನಾಂತ್‌ಗಿ ಕಿತೆಂ?”

ಘೊಡ್ಯಾ ದಿಸಾಂನಿ ತಿಚಿ ಸುನ್ ಬಾಳಾಂತ್ ಜಾಲಿ. “ಕಸಲೆಂ ಭುರ್ಗೊಂ?” “ಚೆಡುಂ”. “ಅಬ್ಬಾ ದೆವಾ, ಹಾಚ್ಯಾ ಗರ್ಬಾಂತ್ ಬಿಯಾಕ್ ಪುಣಿ ಏಕ್ ಚೆರ್ನೊ ಉಬ್ಜತೊ!”

ಗಾಯ್ನ್ ಪಾಡಿ ಘಾಲಿಜೆ, ಸುನೆಕ್ ಚೆರ್ನೊ ಜಾಯ್ನೆ. ಗಾಯ್ನ್ ಪಾಡಿ ಘಾಲ್ಯಾರ್ ಲಾಬ್ ಜಾಂವ್ಚೊ ಆಸಾ, ಕುಟ್ಮಾಂತ್ ಚೆರ್ನೊ ಜಾಲ್ಯಾರಿ ಲಾಬ್ ಆಸಾ. ಫಕತ್ ಲಾಬಾಚಿ ದೀಶ್ಪಾಚ್ ರಾಜ್ವಟ್ ಚಲಯ್ತಾ. ಗಾಯ್ನ್ ವಾಸ್ತುಂ ಪಾಡೊ ವಾ ಪಾಡಿ ಮ್ಹಳ್ಳೆಂ ಖಂಡಿತ್ ಕರ್ನ್ ಘೆಂವ್ಕ್ ತಿಣೆ ವಾಸ್ತುಂ ಘಾಲ್ತಾಪರ್‌ಯಾಂತ್ ಪುಣಿ ರಾಕ್ತಾತ್. ಪುಣ್ ಭುರ್ಗೊಂ ಚೆಡೊ ವಾ ಚೆಡುಂ ಮ್ಹಳ್ಳೆಂ ಸಮ್ಜೊಂಕ್ ಬಾಳಾಂತ್ ಜಾತಾಪರ್‌ಯಾಂತ್ ರಾಕನಾಂತ್. ಬದ್ಲಾಕ್ ಅಲ್ಪಾಸಾಂವ್ಡ್, ಆಮ್ಕಿಯೋಸಿಂಟೆಸಿಸ್ ಆನಿ ಹೆರ್ ಪರಿಕ್ಯಾ ವಿದಾನಾಂ ವಾಪರ್ನ್ ಜಾಂವ್ಕ್ ಆಸ್ಚೆಂ ಭುರ್ಗೊಂ ಚೆಡುಂ ಜಾಲ್ಯಾರ್ ಗರ್ಬಾಂತ್‌ಚ್ ತಾಚಿ ಖುನಿ ಕರ್ತಾತ್. ಆಮ್ಚ್ಯಾ ದೆಶಾಚ್ಯಾ ಚಡ್ತಾವ್ ಸುವಾತ್ಯಾಂನಿ ಅಶೆಂ ಘಡ್ತಾ.

ಚೆಡುಂ ಮ್ಹಳ್ಳ್ಯಾಚೆರ್ ಸಮಾಜೆಕ್ ಹೊ ದ್ವೇಶ್ ಕಿತ್ಯಾಕ್? ಕಿತ್ಯಾಕ್ ಮ್ಹಳ್ಳಾರ್ ಹ್ಯಾ ದಾದ್ಲೊ ಪ್ರದಾನ್ ಸಮಾಜಿಂತ್ ಕುಟಮ್ ಚಲಂವ್ಕ್ ಚೆರ್ನೊ ಜಾಯ್, ಆವಯ್-ಬಾಪಾಯ್ ಪಳಂವ್ಕ್ ಚೆರ್ನೊ ಜಾಯ್, ತಾಂಚ್ಯಾ ಚಟ್ಪಾಕ್ ಉಜೊ ದೀಂವ್ಕ್ ತೊ ಜಾಯ್. ಎಕಾ ಉತ್ರಾನ್, ತಾಂಕಾಂ ಮುಕ್ತಿ ಮೆಳಜೆ ತರ್ ಎಕ್ಲೊ ಚೆರ್ನೊ ಜಾಯ್ ಮ್ಹಳ್ಳೆಂ ಆಂದ್ಲೆಂ ಚಿಂತಪ್.

ಸಾಂಗಾತಾಚ್, ಚೆಡುಂ ಕುಟ್ಮಾಕ್ ಭಾರ್, ದೋತ್ ದೀವ್ನ್ ಕಾಜಾರ್ ಕರ್ಚಿ, ಜವಾಬ್ದಾರಿ, ತಿಕಾ ನಿತಳ್—ನಿಸ್ಕಳ್ ಸಾಂಬಾಳ್ನ್ ವ್ಹರ್ಚೆಂ ಕಾಮ್. ಇತ್ಲೆಂ ಕರ್ನಾಯಿ ಆಕ್ರೇಕ್ ತಿ ಜಾತಾ ಆಸ್ತ್ ಪೆಲ್ಯಾಚಿ.

ಹೊ ಏಕ್ ವೆಪಾರಿ ಮನೊಬಾವ್. ಲಾಬ್ ಆಸಲ್ಲೆಂ ಬರೆಂ, ತೆಂ ಜಾಯ್, ನಶ್ಟಾಕ್ ಘಾಲ್ಚೆಂ ವಾಯ್ಲ್ಯಾ, ತೆಂ ನಾಕಾ. ಹ್ಯಾ ಚಿಂತ್ನಾಚೊ ಪರಿಣಾಮ್ ಮನ್ಶಾಂಕ್ ಮೊನ್ನಾತಿಂಪ್ರಾಸ್ ಕೀಳ್ ಕರುಂಕ್ ಪಾವ್ಲಾ. ಆಪ್ಲ್ಯಾಚ್ ರಗ್ತಾಮಾಸಾಚಿ ಖುನ್ ಕರುಂಕಿ ಕಾಂಯ್ ಆಡ್ಕಳ್ ಹಾಡಿನಾ. ದೆಕುನ್‌ಚ್ ಪಾಟ್ಲ್ಯಾ ಹಜಾರೊಂ ವರ್ಸಾಂಥಾವ್ನ್ ಸ್ತ್ರಿಯಾಂಚೆರ್ ಏಕ್ ವೆವಸ್ತಿತ್ ಪಕ್ಯಪಾತ್ ಚಲೊನ್ ಆಯ್ಲಾ. ಕುಟ್ಮಾಂತ್‌ಥಾವ್ನ್ ಧರ್ನ್ ರಾಶ್ಟ್ರೀಯ್, ಅಂತರ್‌ರಾಶ್ಟ್ರೀಯ್ ಮಟ್ವಾಪರ್‌ಯಾಂತ್ ಹೊ ಪಕ್ಯಪಾತ್ ಉರ್ಲಾ.

ಪುಣ್, ಕಾಳ್‌ಬದ್ಲೊನ್ ಆಯಿಲ್ಲೆಬರಿಚ್ ಸ್ತ್ರಿಯಾಂಥುಯ್ ಎಕಾ ಧರಾಚಿ ಜಾಗೃತಿ ಉಬ್ಜೊನ್ ಆಯ್ಲಾ. ಆನಿ ಆಜ್ ದಾದ್ಲೊ ಆನಿ ಸ್ತ್ರೀ ಸಮಾಸಮ್, ಸರ್ವ್ ಶೆತಾಂನಿ ತಾಂಕಾಂ ಸಮಾಸಮ್ ಹಕ್ಳಾಂ ಆನಿ ಅವ್ಕಾಸ್ ಲಾಬಚೆ ಮ್ಹಳ್ಳಿ ಬೋಬ್ ಆಯ್ಕೊಂಕ್ ಮೆಳ್ತಾ. ಪವಿತ್ ಸಬೆಂತ್ ಹ್ಯಾ ಸಮಾಸಮ್‌ಪಣಾಚೊ ಸಂಕೇತ್ ಜಾವ್ನ್ ಸ್ತ್ರಿಯಾಂಕಿ ಯಾಜಕಿ ದೀಕ್ಯಾ ಘೆಂವ್ಕ್ ಅವ್ಕಾಸ್ ಕರ್ನ್ ದೀಜೆಮ್ಹಳ್ಳಿ ವಿನವ್ಳಿ ಚಡೊನ್‌ಚ್ ಯೆತಾ. ಪವಿತ್ ಸಬೆಚ್ಯಾ ಥೊಡ್ಯಾ ಪ್ರೊತೆಸ್ತಾಂತ್ ಪಂಗ್ಡಾಂನಿ ಹಿ ಪರ್ದೆಣ್ಗಿ ದೀವ್ಡಾಯಿ ಜಾಲ್ಯಾ. ಆತಾಂ ಕಾತೊಲಿಕ್ ಪವಿತ್ ಸಬೆಚೆರ್‌ಯಿ ಹ್ಯಾ ವಿಶಿಂ ದಬಾವ್ ಪಡೊನ್ ಆಸಾ. ಸದ್ವ್ಹಾಕ್ ಸ್ತ್ರಿಯಾಂಕ್ ಯಾಜಕಿ ದೀಕ್ಯಾ ದಿಂವ್ಚೆಂ ಅಸಾದ್‌ಮ್ಹಣ್ ಪಾಪ್‌ಸಾಯ್ಬಾನ್ ಖಡಾಕಡ್ ಸಾಂಗ್ಲಾಂ. ಪುಣ್ ಹ್ಯಾ ವಿಶಿಂ ಭರ್ವಸೊ ಸಾಂಡ್ಚಿ ಗರ್ಜ್‌ನಾ ದಿಸ್ತಾ ಕಿತ್ಯಾಕ್? ಪವಿತ್ ಅತ್ಮಾಚ್ಯಾ ಆದಾರಾನ್ ವೆಳಾಕಾಳಾಕ್ ಸರಿ ಜಾವ್ನ್ ಪವಿತ್ ಸಬೆಂತ್ ಬದ್ಲಾವಣೊ ಘಡ್ಲ್ಯಾತ್. ಸದ್ವ್ಹಾಕ್ ಹಿ ಆಯಿನ್ನ್ ಘಡಿ ಉದೆಂವ್ಕ್ ನಾ ಮ್ಹಣ್‌ಯಾಂ.

ಯಾಜಕಿ ದೀಕ್ಯಾ ತಿ ಮೆಳ್ಳ್ಯಾರಿ ಥೊಡ್ಯಾಂಕ್‌ಚ್. ಪುಣ್ ಆಮ್ಚ್ಯಾ ಚಾಲ್ತೆ ಜಿಣ್‌ಯೆಂತ್ ಸ್ತ್ರಿಯಾಂಕ್ ಖಿಂಚ್ಯಾ ಮಾಪಾಚೆಂ ಸಮಾಸಮ್‌ಪಣ್ ದೀಂವ್ಕ್ ಆಮಿ ತಯಾರ್ ಆಸಾಂವ್? ಸಮಾಸಮ್‌ಪಣ್ ದಿಂವ್ಚೆಂ ವಾ ತೆಂ ಗಳ್ಸುಂಚೆಂ?

ಸ್ತ್ರೀ ದಾದ್ವ್ಹಾಕ್ ಸಮಾಸಮ್ ಜಾಂವ್ಕ್ ಆಸ್ಚಿ ಏಕ್ ಉತ್ತೀಮ್ ವಾಟ್ ಮ್ಹಳ್ಳಾರ್ ದಾದ್ವ್ಹಾಬರಿ ತಿಯಿ ಬಳಿಶ್ಪೆಮ್ಹಣ್ ದಾಕಂವ್ಚೆಂ. ಹೆಂ ಸಾದ್ ಜೆದ್ನಾ ಏಕ್ ಸ್ತ್ರೀ ಶಿಕ್ಯೆತ್ ಜಾತಾ, ಆರ್ತಿಕ್ ಧರಾನ್ ಸ್ವತಂತ್ರ್ ಜಾತಾ ಆನಿ ಆಪ್ಲ್ಯಾಚ್ ಪಾಂಯಾಂಚೆರ್ ರಾವೊಂಕ್ ಸಕ್ತಾ ತೆದ್ನಾಂ. ಕೆದ್ನಾಂ ತಿ ಜೊಡ್ತಾ ತೆದ್ನಾಂ ತಿಚ್ಯಾ ಕುಟ್ಮಾಂತ್, ಸಮಾಜಿಂತ್ ತಿಕಾ ಆಪ್ಲೆಂಚ್ ಸ್ಥಾನ್ ಯೆತಾ. ಕೆದ್ನಾಂ ತಿ ಶಿಕ್ತಾ ತೆದ್ನಾಂ ತಿಕಾ ಆಪ್ಲೆಂಚ್ ಮಾನ್ ಯೆತಾ. ಪುಣ್ ಚೆಡ್ವಾವಿಶಿಂ ಇತ್ಲೆಂ ಅಶೀರ್ ಚಿಂತಪ್ ಆಮ್ಚೆಮದೆಂ ಭರ್ಲಾಂಕಿ, ನಾ ಶಿಕಪ್, ನಾ ಕಾಮ್ ಕರುಂಕ್ ಉತ್ತೇಜಿತ್ ಕರ್ತಾಲಿಂ ಉಣೆಂ ಆಸಾತ್. ದೆಕುನ್‌ಚ್ ಸ್ತ್ರಿಯಾಂಚ್ಯಾ ಶಿಕ್ಪಾ ಆನಿ ಸ್ವಾವಲಂಬಿ ಜೀವನಾವಿಶಿಂ ತಾಂಚೆಮದೆಂ ಆನಿ ಸರ್ವಾಂಮದೆಂ ಜಾಗೃತಿ ಉಟಯ್ಚಿ. ಆನಿ ಸ್ತ್ರಿಯಾಂಕ್ ಶಿಕಪ್ ಆನಿ ಉದ್ಯೋಗಾವ್ಕಾಸ್ ಲಾಬಂವ್ಚೆಂ ಪ್ರೇತನ್ ಸಗ್ಳ್ಯಾನ್ ಚಲಚೆ. ಹಿ ಚಳ್ವಳ್ ಸ್ತ್ರಿಯಾಂಥಾವ್ನ್‌ಚ್ ಪಯ್ಲಿ ಸುರು ಜಾಯ್ಚಿ.

ಆಗೊಸ್ತ್ 26, 1993

ಸಾಂಗಾತಾ ಜೆಂವ್ಚೆಂ

‘ಮೊಂತಿ ಫೆಸ್ತ’ ಮ್ಹಣ್ತಚ್ ಸಾಂಗಾತಾ ಜೆಂವ್ಚೊ ದೀಸ್. ತ್ಯಾ ಜೆವ್ಣಾಕ್ ಬಸ್ಲೆ ಆದಿಂ ಎಕಾಮೆಕಾಕ್ ರಾಕೊನ್ ರಾವೊನ್ ಸರ್ವಾಂ ಸಾಂಗಾತಾ ಮೆಳೊನ್ ದೆವಾಕ್ ಹರ್ಪುನ್ ಉಪ್ರಾಂತ್ ಜೆವಣ್ ಕರ್ಚೆಂ ಚಾಲ್ತಿ. ಸಾಂಗಾತಾ ಮೆಳೊಂಕ್ ಆಸ್ಪದ್ ನಾತ್ಲೆಲ್ಯಾಂಕ್ಯಾ ‘ನವೆಂ’ ಧಾಡ್ನ್ ಆಮ್ಚೊ ಎಕ್ವಟ್, ಬಾಂದ್ ದಾಕಂವ್ಚೆಂ ಸಾಮಾನ್ಯ್. ಆಮ್ಚ್ಯಾ ಮಂಗ್ಳುರಿ ಕ್ರಿಸ್ತಾಂವಾಂಚಿ ಹಿ ಏಕ್ ವಿಶೇಸ್ ಸಂಸ್ಕೃತಿ; ಏಕ್ ಮಹಾ ಸಂಕೇತ್.

ಮಾಗ್ಣೆಂ ಕುಟ್ಮಾಕ್ ಎಕ್ವಟಾಯ್ತಾ ಖರೆಂ. ಪುಣ್ ಜೆವಣ್‌ಯಿ ಹ್ಯಾ ವಾವ್ರಾಂತ್ ಪಾಟಿಂ ನಾ, ಸಾರ್ಕೆಂ ಪಳಂವ್ಕ್ ಗೆಲ್ಯಾರ್ ‘ಜೆವಣ್’ ಸೊಡ್ವಣೆಚೊ ಸಂಕೇತ್ ಕಶೆಂ ಪವಿತ್ ಪುಸ್ತಕಾಂತ್ ಪಿಂತ್ರಾಯ್ಲಾಂ. ಎಕೆ ಕುಶಿನ್ ಇಸ್ರಾಯೆಲಿತಾಂಕ್ ಸೊಡ್ವಣೆವಿಶಿಂ ಶಿಕವ್ಣ್ ದಿತಾನಾ ಆಪ್ಲ್ಯಾ ಪವಿತ್ ಪರವತಾರ್ ಸರ್ವ್ ಲೊಕಾಕ್ ದೇವ್‌ಚ್ ಏಕ್ ಧಾದೊಶಿ ಜೆವಣ್ ತಯಾರ್ ಕರ್ತಲೊ ಮ್ಹಳ್ಳೆಂ ಪ್ರವಾದ್ಯಾಂ ಮುಕಿಂ ಸಾಂಗ್ಲೆಂ ಆಸಾ. ಆನಿ ಜೆಜುನ್ ಆಮ್ಚಿ ಸೊಡ್ವಣ್ ಕೆಲ್ಲ್ಯಾಚೊ ಉಡಾಸ್ ಜೆವ್ಣಾಮುಕಾಂತ್ (ಮೀಸ್) ಆಮ್ಕಾಂ ಸೊಡ್ಲಾ. ಪರ್ಯಾ ಸೊಲ್ಲ್ಯಾಂತ್ ದೆವಾನ್ ಭಾಸಯ್ಲಲೆಂ ಸೊಡ್ವಣೆಚೆಂ ಜೆವಣ್ ಸರ್ವ್ ಆಮಿ ಜೆಜುಚ್ಯಾ ಜೆವ್ಣಾಂತ್ ವಾಂಟೆಲಿ ಜಾವ್ನ್ ಸೆವ್ತಾಂವ್.

ಆಜೂನ್ ಸರ್ವ್ ಸಂಸ್ಕೃತ್ಯಾಂನಿ ಜೆವಣ್ ಏಕ್ ಮಹತ್ವಾಚೆಂ ಸ್ಥಾನ್ ಘೆತಾ. ಮಾತ್‌ನ್ಡಂಯ್ ಜಾತ್-ಮತ್-ಗಾಂವ್ ಬೇದ್‌ನಾಸ್ತಾಂ ಲೊಕಾಕ್ ಎಕ್ವಟಾಂವ್ಕ್ ಸಕ್ಚೆಂ ಸಾದನ್ ಹೆಂ. ಆಮಿ ಮಾಗ್ಣೆಂ ಕರುಂಕ್ ಹೆರ್ ಧರ್ಮಾಂಚ್ಯಾ ಲೊಕಾಸವೆಂ ಮೆಳ್ಚೆನಾಂವ್ ಪುಣ್ ಜೆವ್ಣಾಕ್ ಸಾಂಗಾತಾ ಮೆಳ್ಚ್ಯಾಂತ್ ಕಾಂಯ್ ಪಾಟಿಂ ಫುಡೆಂ ಕರಿನಾಂವ್.

ಆಜ್ ಆಮ್ಚ್ಯಾ ಮಂಗ್ಳುರಿ ಕುಟ್ಮಾಂನಿ ಪಬ್ಲಿಕ್ ಜೆವ್ಣಾಂಚೆ ಸಂದರ್ಬ್ ಚಡ್ಲ್ಯಾತ್. ಜಲ್ಮಾದೀಸ್, ಜುಬ್ಲೆವ್, ಫೆಸ್ತಾಂ, ವಾರ್ಸಿಕ್ ಉತ್ಸವ್ ಮ್ಹಣೊನ್ ಧಾರಾಳ್ ಸಂದರ್ಬಾಂನಿ

ಜೆವ್ವಾಂ ದವರ್ತಾಂವ್. ಬರೆಂಚ್. ಹ್ಯಾ ವರ್ವಿಂ ಆಮ್ಚೆ ಸಂಬಂದ್ ಜಿವಾಳ್ ಉರ್ತಾತ್. ಪುಣ್ ಹಿಂಚ್ ಜೆವ್ವಾಂ, ಸೊಡ್ವಣೆಚೊ ಸಂಕೇತ್ ಜಾವ್ನಾಸ್ಚಿಂ ಘಡಿತಾಂ ಪಿಯೊಣ್ಯಾಚಿಂ ಬಾರಾಂ ಜಾವ್ನ್, ಸೊಡ್ವಣೆಚೊ ಸಂಕೇತ್ ಜಾಂವ್ಚ್ಯಾಬದ್ಲಾಕ್ ಗ್ರೇಸ್ತಕಾಯೆಚೆಂ ಪ್ರದರ್ಶನ್ ಜಾವ್ನ್ ಖ್ಯಾಸ್ತಿಚಿಂ ಕೊಂಡಾಂ ಆನಿ ನಯ್ತುಕ್ ಪೊಕೊಳಾಯೆಚೆ ಸಂಕೇತ್ ಜಾಂವ್ಚೆಂ ಕಸಲೊ ವಿಪರ್ಯಾಸ್.


ಪಾವನಾತ್ಲ್ಯಾಕ್, ಆಜ್ಕಾಲ್ ಜೆವ್ವಾಕ್ ಮಹತ್ವ್ ಚಡ್ಲ್ಯಾರಿ (ಆಮಿ ತಯಾರ್ ಕರ್ಚಿಂ ಥರೆಥರೆಚಿಂ ರುಚಿಕ್ ಪಕ್ವನಾಂ ಹಾಕಾ ಸಾಕ್ಸ್) ಸಾಂಗಾತಾ ಜೆಂವ್ಚ್ಯಾಚೊ ಮಹತ್ವ್ ಉಣೊ ಜಾಲಾ. ಸಾಂಗಾತಾ ಜೆವ್ವಾನಾ ಕುಟ್ಮಾಚ್ಯಾ ಸಾಂದ್ಯಾಂಮದೆಂ ಆಶಾರ್-ಪಾಶಾರ್ ಜಾಂವ್ಚೊ ತೊ ಸಂಬಂದ್, ಅವ್ಯಕ್ತ್ ತರಿ ಗುಂಡ್ ಮೋಗ್, 'ಆಮಿ ಏಕ್' ಮ್ಹಳ್ಳೆಂ ಭೊಗಪ್ ಎಕ್ಸುರ್ಯಾ ಜೆವ್ವಾಂತ್ ನಪಂಯ್ನ್ ಜಾತಾ. ತೆದ್ನಾಂ ಜೆವಣ್ ಪೋಟ್ ಭರ್ಚಿ ಏಕ್ ಕ್ರಿಯಾ ಜಾತಾ ಶಿವಾಯ್ ಸೊಡ್ವಣ್ ಅನ್ನೊಗ್ ಕರ್ಚೆಂ ಘಡಿತ್ ಜಾವ್ನ್ ಉರನಾ.

ಪುಣ್ ಆಜ್ಕಾಲ್ ಆಮ್ಚೆಂ ಕಾಮ್, ಶಿಕಪ್, ಟಿ. ವಿ., ಸಮಾಜ್ ಸೆವಾಮ್ಪಣ್ ಸಾಂಗಾತಾ ಜೆಂವ್ಚೆಂ ಉಣೆಉಣೆಂ ಜಾಂವ್ಕ್ ಸುರು ಜಾಲಾಂ. ಜಶೆಂ ಮಾಗ್ಲ್ಯಾಕ್ ಸಾಂಗಾತಾ ಮೆಳ್ತಾಂವ್ ತೆಚ್‌ಪರಿಂ ಜೆವ್ವಾಕ್ಯಾ ಸಾಂಗಾತಾ ಮೆಳ್ಚೆಂ ತಿತ್ಲ್ಯಾಚ್ ಫಾಯ್ದ್ಯಾಚೆಂ. ಹೆಂ ಸತ್ ಆಜ್ ಹೆಂ ಫೆಸ್ತ್ ಬೋವ್ ಆಪುರ್ಣಾಯೆನ್ ವೆಕ್ತ್ ಕರ್ತಾ.

ಆಮ್ಚ್ಯಾ ವಾವ್ರಾ ಆನಿ ಹ್ಯಾ ನಿಸರ್ಗಾಚ್ಯಾ ದೆಣ್ಯಾನ್ ಆನಿ ದಯ್ವಿಕ್ ಬೆಸಾಂವಾನ್ ಉಬ್ಜಲ್ಲಿ ನವಿ ಕಣ್ಯೆ ಆಮ್ಕಾಂ ಪೊಸುನ್ ಜೀವ್ ದಿತಾನಾ, ಆಮ್ಕಾಂ ಜೀವ್ ದೀವ್ನ್ ಪೊಸುಂಕ್ ಮ್ಹಳ್ಳೆಬರಿ ದೆವಾನ್ ಧಾಡ್ಲಾಂ ಆನ್‌ಏಕ್ ನವೆಂ ಫಳ್. ತೆಂಚ್ ತೆಂ ಪಾಪ್‌ಖಿತ್ ನಾತ್ಲೆಂ ಪುಲ್ ಮರಿ; ಜೆಜುಕ್ ಆಮ್ಕಾಂ ದಿಲ್ಲೆಂ ಹೆ ಪ್ರಕೃತೆಚೆಂ ಅತೀ ಉತ್ತೀಮ್ ಫಳ್.

ಹೆ ಪ್ರಕೃತೆಚಿಂ ಫಳಾ-ಆಳುಂದೆಂಟೊ, ರಾಂದ್ವಯ್, ಭಾತ್, ದೂದ್, ನಾರ್ಲಾರೋಸ್—ಆಮಿ ಸಾಂಗಾತಾ ಬಸೊನ್ ಜೆವ್ತಾನಾ, ಹೆ ಪ್ರಕೃತೆಚೆಂ ಉತ್ತೀಮ್ ಫಳ್ ಜಾವ್ನಾಸ್ಚಿ ಮರಿ ಆಪ್ಲ್ಯಾ ಪುತಾಸವೆಂ ಆಮ್ಚ್ಯಾ ಕುಟ್ಮಾಂಚೆರ್ ಆಶಿರ್ವಾದ್ ಘಾಲುಂ, ಆಮ್ಚಿಂ ಜೆವ್ವಾಂ ದಯ್ವಿಕ್ ಸೊಡ್ವಣ್ ಭೊಗ್ಚೆ ಸಂದರ್ಭ್ ಜಾವ್ನ್ ತಿ ಬದ್ಲುಂ.

ಸಪ್ಟೆಂಬರ್ 9, 1993



“ಸರ್ವಾಬರಿ ಚತುರ್ ಜಾಯಾ”

ಪಾಟ್ಲ್ಯಾ ದಿಸಾಂನಿ ಶಿರ್ವಾಂತ್ ಜಾಲ್ಲ್ಯಾ ಜೆಸಿಂತಾ ಮಥಾಯಸಾಚೆ ಖುನ್ಯೆಉಪ್ರಾಂತ್ ಆನಿ ಹ್ಯಾ ಪರಿಂ ಘಡ್ಲೆಲ್ಯಾ ಸಬಾರ್ ಘಡಿತಾಂವಿಶಿಂ ನಿಯಾಳ್ತಾನಾ ಆಮ್ಚ್ಯಾ ಮಂಗ್ಳುರಿ ಕ್ರಿಸ್ತಾವಾಂಚಿ ಏಕ್ ‘ಅಸ್ಕತ್ಕಾಯ್’ ದೊಳ್ಯಾಂಮುಕಾರ್ ಯೇನಾಶೆಂ ವಚನಾ. ಖುನ್ಯೆ-ಚೊರ್ಯೆ ಶಿವಾಯ್ ಆನಿಕಿ ಸಬಾರ್ ಶೆತಾಂನಿ ಆಮಿ ಲುಟ್ಲೆಕ್ ಬಲಿ ಜಾಲ್ಲೆಂ ಸಾಂಗಾತಾ ಘಾಲ್ತಾನಾ ಹ್ಯಾ ಮ್ಹಜ್ಯಾ ಚಿಂತ್ಪಾಕ್ ಚಡಿತ್ ಪುಶ್ಚಿ ಮೆಳ್ತಾ.

ಪಾಟ್ಲ್ಯಾ ದಿಸಾಂನಿ ಹಾಂವ್ ಕೊವೆಂತಾಕ್ ಮಿಸಾಕ್ ಗೆಲ್ಲ್ಯಾ ವೆಳಾರ್ ಎಕ್ಲೊ ಆಂಗ್ ಊನ್ ಆಸ್ಲೊ ತರ್ನಾಟೊ ಬಸೊನ್ ಆಸ್ಲೊ. ಉಪ್ರಾಂತ್ ಗಜಾಲ್ ವಿಚಾರ್ತಾನಾ ಆಯ್ಕತಾಂ ತೊ ಹರ್‌ಎಕಾ ಕೊವೆಂತಾಧಾವ್ನ್ ಮ್ಹಳೆಬರಿ ಶಿಕ್ಪಾಖಾತಿರ್‌ಮ್ಹಣ್ ರು. 500-800 ವಿಚಾರ್ತಾ. ಯೆಂವ್ಚ್ಯಾ ಆದಿಂಚ್ ಕಾಗದ್ ಬರಯ್ತಾ. ಆನಿ ಕಿತ್ಲೆಶಾ ವರ್ಸಾಂಧಾವ್ನ್ ತಾಕಾ ವಿಚಾರ್ಲೆಂ ದೀವ್ನ್‌ಚ್ ಆಯ್ಲ್ಯಾಂತ್ ಶಿವಾಯ್ ತ್ಯಾ ತರ್ನಾಟ್ಯಾಚೆಂ ತಾಳ್‌ಮೂಳ್ ತಿಂ ನೆಣಾಂತ್. ಅಶೆಂಚ್ ಕೊವೆಂತಾಂ—ಇಗರ್ಜಾಂನಿ ಜಾಯಿತ್ತ್ ಜಣ್ ಕರುನ್ ಆಸಾತ್.

ಗಲ್ಫಾಂತ್ ಕೋಣ್ ಎಕ್ಲೊ ತರ್ನಾಟೊ ಕಶ್ಟಾಂನಿ ಥೊಡೆ ಪಯ್ಕಿ ಜೊಡ್ತಾ. ಕೋಣ್ ಎಕ್ಲೊ ಯೆತಾ ಆನಿ “ಆಮಿ ಪಾಟ್ಲರ್‌ಶಿಪ್ಪಾರ್” ಬಿಸ್‌ನೆಸ್ ಫಾಲ್‌ಯಾಂ ಮ್ಹಣ್ತಾ. ಆಮ್ಚೊ ಒಪ್ಪಾ. ಥೊಡ್ಯಾ ತೆಂಪಾನ್ ‘ಪಾಟ್ಲರ್’ ಪದ್ರಾಡ್. ಹಾಚೊ ಹಾತ್ ಮಾತ್ಕಾರ್. ಸಬಾರ್ ಪಾವ್ಪಿಂ ಮಂಗ್ಳುರಿ ‘ಪಾಟ್ಲರಾಚಿ’ ಖುನ್ ಜಾಲ್ಲ್ಯೆರ್ಯ್ ಧಾಕ್ಲೆ ಆಸಾತ್.

ವೆಪಾರಾಂತ್ ಆಮಿ ಫಸ್ವೊನ್ ಪಡ್ಚ್ಯಾಕ್ ಲೇಕ್ ನಾ. ಆಮ್ಗೆರ್ ಏಕ್ ಘಡಾಯ್ ಆಸಾ, ಪೊಪ್ಪಾಂ, ನಾರ್ಲ್, ಗಾಯ್, ರೆಡೆ ವಿಕುಂಕ್ ಆಸಾತ್. ಆಪ್ಲ್ಯಾ ಉಲವ್ಣ್ಯಾನ್‌ಚ್ ಆಮ್ಕಾಂ ಉತ್ಕಾರ್ ಚಡವ್ನ್ ಚಾರ್ ಉತ್ರಾಂಚಿಂ ಪುಲಾಂ ಫಾಲ್ನ್ ವರ್ವೆಚ್ಯಾ ಅರ್ಚ್ಯಾ ಮೊಲಾಕ್‌ಚ್ ಆಮ್ಕಾಂ ನಾಗಂವ್ಚೆಂ ಪಳೆಂವ್ಕ್ ಹಳ್ಳೆಂನಿ ಏಕ್‌ಪಾವ್ಪಿಂ ಭೊವ್ಣ್ಯಾರ್ ಕಳ್ತಾ.

ಭೊಟಾಂ-ಮಂತ್ರವಾಯಾಂನಿ ಆಮ್ಚ್ಯಾ ಲೊಕಾಕ್ ನಾಗಂವ್ಚ್ಯಾಚೆ ಧಾಕ್ಲೆ ಕಿತ್ಲೆಯಿ ಮೆಳ್ತಾತ್. ಪುಣ್ ತೆಂ ಫಾಯ್ಸ್ ಜಾಯ್ನಾಸೆಂಚ್ ವೆತಾ. ಥೊಡ್ಯಾ ಆಮ್ಚ್ಯಾ ಬಾಯ್ಲಾಂಕ್ ಘೊವ್ ಭಾಯ್ರ್ ಆಸ್ತಾನಾ ಸ್ವಚಿಂತಪಾಯಿ ನಾ ಜಾತಾ, ಹಜಾರ್ ಜಣಾಂನಿ ಯೇವ್ನ್ ಸಾಂಗ್ಲಲೆಂಚ್ ಸತ್. ಪಾವನಾತ್ಲ್ಯಾಕ್ ಸೆಜಾರ್ಚಾಂಗಡೆ ಆಸ್ಚೊ ಮೊಸೊರ್‌ಗೀ, ಅಂತಸ್ಕರ್ನಾಚಿ ಕಾಂತವ್ಣಿಗೀ ಮ್ಹಣೊನ್ ಭೊಟಾ— ಮಂತ್ರವಾದಿ— ಬೊಲ್ಲ್ಯಾವಾದಿಲಾಗಿಂ ಧಾಂವ್ತಾನಾ ತ್ಯಾ ಬೊಲ್ಲ್ಯಾಂಕ್ ಬರೆಂ ಕಳಿತ್ ಆಸಾ ಆಮ್ಚ್ಯಾಂಚಿ ಅಸ್ಕತ್ಕಾಯ್. ಕ್ರಿಸ್ತಾಂವಾಂಚೆ 'ಪಿಡೆಚೆ' ಬರಿ ಒಳೊಕ್ ಆಸ್ಚೆ ತೆ ಆಮ್ಚೆಧಾವ್ನ್ ಪಿಳುಂಕ್‌ಯಿ ಬರೆಚ್ ಜಾಣಾಂತ್. ಅಶೆಂ ಯೆಂಟ್ಯಾಬರಿ ಆಸ್ಚೊ ಭಾಂಗಾರಾಚ್ಯೊ ಚೆಯ್ನಿ ಫಟ್ಕಿರ್ಯಾ ಮಂತ್ರವಾದ್ಯಾಚ್ಯಾ ಗಳ್ಯಾಕ್ ಘಾಲ್ಚಿಯಿ ಆಸಾತ್.

ಕಶೆಂ ಹ್ಯಾ ಶೆತಾಂನಿ ಆಮ್ಕಾಂ ನಾಗಯ್ತಾತ್, ತಶೆಂಚ್ ಧರ್ಮಿಕ್ ಶೆತಾಂತ್‌ಯಿ ಘಡ್ತಾ. ಯೆಹೊವಾಚ್ಯೊ ಸಾಕ್ಶಿ, ನ್ಯೂಲಾಯ್ಫ್ ಫೆಲೊಶಿಪ್ ಮ್ಹಣೊನ್ ಕಾತೊಲಿಕಾಂಕ್ ಆಪ್ಲ್ಯಾ ಜಾಳಾಂತ್ ಥೊಡೆ ವೊಡ್ತಾನಾ ಆನಿ ಥೊಡೆ ವಿವಿಡ್ ಧರ್ಮಿಕ್ ಉಪಾಯಾಂನಿ ಮಂಗ್ಳುರಿ ಕ್ರಿಸ್ತಾಂವಾಂಕ್ ಫಸಯ್ತಾತ್, ತಾಂಚೆಕಡ್ಲೆಂ ಭಾರಿ ಗೋಡ್ ಗೋಡ್ ಉಪಾಯಾಂನಿ ನಾಗಯ್ತಾತ್.

ಆಮ್ಚೆಧಂಯ್ ಕಿತ್ಯಾಕ್ ಅಶೆಂ ಘಡ್ತಾ? ಗಲ್ಫಾಚೊ ದುಡು, ಭಾಂಗಾರ್ ಮಾತ್ ಹಾಕಾ ಕಾರಣ್ ಮ್ಹಣೊಂಕ್ ಸಾದ್ ನಾ. ಹೆರಾಂಲಾಗಿಂಯ್ ದುಡು ಭಾಂಗಾರ್ ಆಸಾ. ಮ್ಹಾಕಾ ದಿಸ್ಚೆ ಪ್ರಕಾರ್ ಆಮ್ಚೆಂ ಬರೆಂ ಮನ್, ಪೆಲ್ಯಾಧಂಯ್, ಪರ್ಯಾಧಂಯ್ ಆಮ್ಚೊ ವಿಶ್ವಾಸ್ ಆನಿ ಪಾತ್ಯೆಣಿ, ಸತ್ಕಾರ್ ಆನಿ ಸೆವಾಚ್ ಆಮ್ಚಿ ಅಸ್ಕತ್ಕಾಯ್ ಜಾಂವ್ಕ್ ಪಾವ್ಲ್ಯಾಗಾಯ್ ಮ್ಹಳ್ಳೊ ದುಬಾವ್ ಯೆತಾ. ಆಮ್ಕಾಂ ಭಿರ್ಮತ್ ಚಡ್. ಬರೆಂಚ್ ಪುಣ್ ಫಕತ್ ಬರೆಪಣ್ ಆನಿ ಪಾತ್ಯೆಣಿ ಆಸ್ಲಾರ್ ಪಾವನಾ. ತಾಕಾ ಪುರ್ತಿ ವೆವ್ಹಾರಿಕ್ ಹುಶಾರ್ಕಾಯ್, ವರವ್ನ್ ಪಳಂವ್ಚಿ ತಾಂಕ್‌ಯಿ ಗರ್ಜ್. ಕ್ರಿಸ್ತಾಂವ್ ಗೂಣ್ ಜೆ ಮನ್ಯಾಕ್ ಗವ್ರವ್ ದೀಂವ್ಕ್ ಪಾತ್ಯೆಣಿ-ವಿಶ್ವಾಸ್ ದವರುಂಕ್ ಪ್ರೇರಿತ್ ಕರ್ಚೆ ತೆ ಚಾಲಾಕಿ ಆನಿ ವರವ್ಣೆ ಹುಶಾರ್ಕಾಯ್ ನಾತ್ಲಾರ್ ನಾಗಯ್ತೆಲ್ಯಾಂಕ್ ಆಮಿ ಬಲಿ ಜಾಂವ್ಚ್ ಆಮ್ಕಾಸ್ ಸುಲಬ್ ಕರ್ನ್ ದಿತಾತ್. ದೆಕುನ್‌ಚ್ ಜೆಜುನ್ ಮ್ಹಳ್ಳೆಂ, “ಪಾರ್ವ್ಯಾಬರಿ ತುಮಿ ಜಾಯ್ಜೆ ಸಾದೆಬೊಳೆ ಪುಣ್ ಸರ್ಪಾಬರಿ ಚತುರ್.” ಎದೊಳ್ ಆಮಿ ಫಕತ್ ಸಾದೆಪಣ್ ಆನಿ ಭೊಳೆಪಣ್‌ಮಾತ್ ಕ್ರಿಸ್ತಾಂವ್ ಗೂಣ್‌ಮ್ಹಣ್ ಲೆಕ್ಲಾಂ ಜಾಲ್ಯಾರ್, ಆಯ್ಲ್ಯಾ ಕಾಳಾರ್ ಸರ್ಪಾಚೆಂ ಚತುರ್‌ಪಣ್‌ಯಿ ಕ್ರಿಸ್ತಾಂವ್ ಗೂಣ್ ಮ್ಹಳ್ಳೆಂ ಸಮ್ಜೊಂಚೆ ದೀಸ್ ಆಯ್ಲ್ಯಾತ್.

ಸಪ್ಟೆಂಬರ್ 16, 1993

ಯೇಂವ್ಕ್ ಆಸ್ತಾಚ್ಯಾ ಸಂಗಿಂಚೊ ಸಂಕೇತ್

ಆಗೊಸ್ತ್ 2, 1993ವೆರ್ ಒರಿಸ್ತಾಚ್ಯಾ ಬಾಲಸೋರ್ ಜಿಲ್ಲಾಂತ್ಲ್ಯಾ ಮಂಗಲ್‌ಪುರ್ ಫಿರ್ಗಜಿಂತ್ ಭಾರಿ ಅನ್ಯಾಯ್ ಘಡ್ಲೊ. ಏಕ್ ವ್ಹಡ್ಲೊ ಅಕ್ರಿಸ್ತಾಂವಾಂಚೊ ಪಂಗಡ್ ಇಗರ್ಜಿಕ್ ರಿಗ್ಲೊ, ಯಾಜಕ್ ಜೊಸೆಫ್ ಕುರಿಕಲಾಚೆರ್ ಕಟಿಣ್ ಹಲ್ಲೊ ಚಲಯ್ಲೊ. ಇಗರ್ಜಿಂತ್ಲೊ ಪವಿತ್ ಸಾಕ್ರಾಮೆಂತ್, ಇಮಾಜಿ ಆನಿ ಪವಿತ್ ಪಿಂತುರಾಂ ಪಿಟೊ ಕೆಲಿಂ. ಇಗರ್ಜಿಚೆಂ ಬಾಂದಪ್ ಪೊಡ್ಲೆಂ. ಪಾದ್ರಿಚ್ಯಾ ಘರಾ ರಿಗೊನ್ ಮೊಲಾದಿಕ್ ವಸ್ತು, ಪಯ್ಕೆ ಲುಟ್ಲೆ, ಜಿಪಾಕ್ ಆನಿ ಮೊಟಾರ್ ಬಾಯ್ಕಾಕ್ ಉಜೊ ದಿಲೊ.

ಆನ್‌ಏಕ್ 3000 ಲೋಕ್‌ಸಬಾ ಪಂಗಡಾನ್ ಆಗೊಸ್ತ್ 3ವೆರ್ ಥಂಯ್ಚ್ ಸೆಜಾರ್ಚ್ಯಾ ಪುಂತಾಲೊ ಫಿರ್ಗಜಿಂತ್ ಏಕ್ ಇಗರ್ಜ್ ಆನಿ ದೋನ್ ಇಸ್ಕೊಲಾ ಬಾಂದ್ಪಾಂ ನಾಸ್ ಕೆಲಿಂ. ಕ್ರಿಸ್ತಾಂವಾಂಕ್ ರುಕಾಂಕ್ ಬಾಂದುನ್ ಫಾಲ್ಸ್ ಮಾರ್ಲೆಂ, ಸ್ತ್ರಿಯಾಂಕಿ ತಶೆಂಚ್ ಚಲಯ್ಲೆಂ ಆನಿ ಸುಮಾರ್ 10 ಲಾಕ್ ರುಪ್‌ಯಾಂಚಿ ಲೂಟ್‌ಮಾರ್ ಕೆಲಿ. ಥೊಡ್ಯಾ ತೆಂಪಾ ಆದಿಂ ಕ್ರಿಸ್ತಾಂವಾಂವಿರೊದ್ ಹಿಂದ್ವಾಂಕ್ ಉಟಂವ್ಚ್ಯಾ ಇರಾದ್ಯಾನ್ ಎಕಾ ಪಾಡ್ಯಾಕ್ ಮಾರ್ನ್ ತೊ ಅಪ್ರಾದ್ ಕ್ರಿಸ್ತಾಂವಾಂಚೆರ್ ಆನಿ ಫಿರ್ಗಜ್ ಪಾದ್ರಿಚೆರ್ ಥಾಪ್ಲೊ. ಪಾದ್ರಿಕ್ ತ್ಯಾ ಜಾಗ್ಯಾಕ್ ವೋಡ್ನ್ ಹಾಡ್ನ್ ಪೊಟೊ ಕಾಡವ್ನ್ ಪತ್ರಾಂನಿ ಉಲ್ಲೊ ಪ್ರಚಾರ್ ಕೆಲೊ. ಥೊಡೆ ರಾಜ್‌ಕಾರಣಿ ಆನಿ ತಾಂಚ್ಯಾ ಸಮಾಜ್ ವಿರೊದ್ ಸಾಂಗಾತ್ಯಾಂನಿ ಹೆಂ ಕೆಲಾಂಮ್ಹಣ್ ದಿಸ್ತಾ. (ನ್ಯೂ ಲೀಡರ್ ಸಪ್ಟೆಂಬ್ರ್ 1-15, 1993)

ಪಾಟ್ಲ್ಯಾ ಥೊಡ್ಯಾ ತೆಂಪಾಥಾವ್ನ್ ಕೊಂಕಣ್ ರಯ್ಲಾ ರಸ್ತಾ ವಿವಾದಾಂತ್ ಗೊಂಯಾಂತ್‌ಯಿ ಅಸಲೆಂಚ್ ಥೊಡೆಂ ಘಡೊನ್ ಆಸಾ. ಮ್ಹಣ್ಣೆ ಹ್ಯಾ ಗೊಂದೊಳಾಂತ್ ಪವಿತ್ ಸಬೆಕ್ ಚುಕಿದಾರ್ ಕರ್ನ್ ಜಾಯಿತ್ಲ್ಯಾ ವಿದಾನಾಂನಿ ಪ. ಸಬೆ ವಿರೊದ್ ಆನಿ ಕ್ರಿಸ್ತಾಂವಾಂವಿರೊದ್ ಅಪಪ್ರಚಾರ್ ಚಲೊನ್ ಆಸಾ. ರಯ್ಲಾ ಮಾರ್ಗಾಚಿ ದಿಶಾ ಬದ್ಲುನ್ ಲೊಕಾಕ್, ಪರಿಸರಾಕ್ ಆನಿ ಚಾರಿತ್ರಿಕ್ ಬಾಂದ್ಪಾಂಕ್ ಲುಕ್ಸಾಣ್ ಜಾಂವ್ಚೆಂ ಚುಕಂವ್ಚ್ಯಾಕ್ ಸರ್ಕಾರಾಚೆರ್ ದಬಾವ್ ಘಾಲುಂಕ್

ಗೊಂಯ್ಚೆ ಕ್ರಿಸ್ತಾಂವ್ ಸಬೆನ್ ಪ್ರೇತನ್ ಕೆಲಾಂ. ಬಿಜೆಪಿ ತಸಲ್ಯಾ ಪಾಡ್ತೊನಿ ಹೊ ವಿಶಯ್ ಘೆವ್ನ್ ಪವಿತ್ ಸಬೆಚೆಂ ನಾಂವ್ ಭಂಗಂವ್ಕ್ ಏಕ್ ವೆವಸ್ತಿತ್ ಪ್ರೇತನ್ ಸುರು ಕೆಲಾಂ. ಪ್ರತ್ಯೇಕ್ ಜಾವ್ನ್ ಕ್ರಿಸ್ತಾಂವಾಂ ಆನಿ ಹಿಂದ್ವಾಂಮದ್ಲೊ ಮಾಯಾಮೊಗಾಚೊ ಬಾಂದ್ ಅಸ್ಕತ್ ಕರ್ಚ್ಯಾಕ್ ತಾಂಚೆಮದೆಂ ದುಬಾವಾಚೊ ಆನಿ ದ್ವೇಶಾಚೊ ಉಜೊ ಪೆಟಂವ್ಚೆಂ ಪ್ರೇತನ್ ಕೆಲಾಂ.

ಆನ್‌ಎಕೆ ಕುಶಿನ್ ಮದ್ಯಪ್ರದೇಶ್, ಬಿಹಾರ್, ಉತ್ತರ್‌ಪ್ರದೇಶ್ ತಸಲ್ಯಾ ಜಾಗ್ಯಾಂನಿ ಕ್ರಿಸ್ತಾಂವ್ ಜಾವ್ನಾಸ್ಚ್ಯಾ ದಲಿತ್, ಆದಿವಾಸಿ ಲೋಕಾಕ್ ಪಾಟಿಂ ಕನ್ನೆಡ್ತರ್ ಕರ್ಚೆಂ ಪ್ರೇತನ್ ಚಲೊನ್ ಆಸಾ. ತೆಚ್‌ಪರಿಂ ಆಮ್ಕಾಂ ಲಾಬ್ಲಲಿಂ ಅಲ್ಪಸಂಖ್ಯಾತ್ ಹಕ್ಕಾಂ ಹುಮ್ಮುನ್ ಕಾಡ್ಚೆಂಯಿ ವೆವಸ್ತಿತ್ ಥರಾನ್ ಜಾಂವ್ಕ್ ಸುರು ಜಾಲಾಂ.

ಹ್ಯಾ ಥೊಡ್ಯಾ ಘಡಿತಾಂವಿಶಿಂ ನಿಯಾಳ್ತಾನಾ ತಿಂ ಪುಡ್ಲ್ಯಾ ಆಮ್ಚೆ ಜಿಣ್‌ಯೆಂತ್ ಘಡೊಂಕ್ ಆಸ್ಚ್ಯಾ ಸಂಗ್ತಿಂಚಿ ದಿಶಾ ಕಸಲಿ ಮ್ಹಳ್ಳೆಂ ದಾಕಯ್ತಾತ್‌ಶೆಂ ಭೊಗ್ತಾ. ಎದೊಳ್‌ಪರ್‌ಯಾಂತ್ ಕ್ರಿಸ್ತಾಂವ್ ಮ್ಹಳ್ಳಾರ್ ಏಕ್ ಶಾಂತಿ ಆಶೆಂವ್ಚೊ ಪಂಗಡ್‌ಮ್ಹಣ್ ಲೆಕ್ಲಲೆಂ ಜಾಲ್ಯಾರ್ ಆತಾಂಚ್ಯಾ ರಾಜಕಿಯಾಂತ್ ಕ್ರಿಸ್ತಾಂವ್, ಮುಸ್ಲಿಮ್ ಲೋಕ್ ದೇಶ್‌ವಿರೊದಿ, ರಾಜಕಿಯಾಂತ್ ಕ್ರಿಸ್ತಾಂವ್, ಮುಸ್ಲಿಮ್ ಲೋಕ್ ದೇಶ್‌ವಿರೊದಿ, ದೇಶ್‌ಭಕ್ತ್ ನಾಸ್ಲೆ, ಪರ್ದೆಶಿ ಮ್ಹಳ್ಳೆಂ ಚಿಂತಪ್ ವೊಂಪುನ್ ಹ್ಯಾ ಅಲ್ಪಸಂಖ್ಯಾತ್ ಪಂಗಡ್‌ವಿರೊದ್ ಬಹುಸಂಖ್ಯಾತಾಂನಿ ಉಟ್ಕಾಚ್ ದ್ವೇಶಾಚಿ ಒಣೊದ್ ಉಬಾರುಂಚೆಂ ಪ್ರೇತನ್ ಥೊಡ್ಯೊ ರಾಶ್ಟ್ರವಿರೊದಿ, ಲೋಕ್‌ವಿರೊದಿ ಸಕ್ಲೊ ಕರುನ್ ಆಸಾತ್. ಮುಕಾರ್ ಯೇಂವ್ಕ್ ಆಸ್ಚ್ಯಾ ವೆಂಚ್ಪುಕೆಂ (Election) ವೆಳಿಂ ಹೆಂ ಚಡ್ತಲೆಂ. ಶೀದಾ ವಿದಾನಾಂನಿ ದ್ವೇಶ್ ವೊಂಪ್ಚೆಂ ಬರ್ಯಾ ಮನಾಚ್ಯಾ ಮನ್ಶಾಂಮದೆಂ ಕಶ್ಟಾಂಚೆಂ ದೆಕುನ್ ಕ್ರಿಸ್ತಾಂವ್, ಮುಸ್ಲಿಮ್ ಗಾಯ್ರಾಂಕ್ ಮಾರ್ತಾತ್, ದೇಶೀಯ್ ಸಂಸ್ಕೃತೆವಿರೊದ್ ಆಸಾತ್, ದಿವ್ಯಾಂವಯ್ರ್ ಇಗರ್ಚೊ, ಮಸೀದ್ಯೊ ಬಾಂದುನ್ ಘೆವ್ನ್ ಆಸಾತ್. ಭಾಯ್ಲ್ಯಾ ದುಡ್ವಾನ್ ಸಂಸ್ತೆ ಚಲಯ್ತಾತ್. ಅಶೆಂ ವೆಗ್‌ವೆಗ್ಲ್ಯಾ ರಿತಿಚೆ ಅಪ್ರಾದ್ ಮಾಂಡುನ್ ಲೋಕಾಚಿಂ ಮನಾಂ ಖಿದ್ವಳಾಂವ್ಕ್ ಸಾದ್ ಆಸಾ.

ಹ್ಯಾ ಸನ್ನಿವೇಶಾಂತ್ ಆಮ್ಚೆಂ ಆದ್ಲೆಂ ನಿರ್ದಿಪ್ತಪಣ್, “ಖಿಯಾಗೀ ಕಿತೆಂಗೀ ಘಡ್ತಾ” ಮ್ಹಳ್ಳೊ ಮನೋಬಾವ್ ಧರ್ನ್ ಆಮ್ಚ್ಯಾ ಘರಾಂಚೆಂ ದಾರಾಂ ಧಾಂಪುನ್ ಬಸ್ಲಾರ್ ಆಮ್ಚ್ಯಾ ಘರಾಕ್ ಉಜೊ ಪೆಟಾನಾ ಪಾಲ್ವಂವ್ಚ್ಯಾಕ್ ಬೊಬಾಟ್ಲಾರ್ ಕೊಣೀ ಮೆಳ್ಳೊನಾ. ದೆಕುನ್ ಆಖೆ ಭಾರತೀಯ್ ಪವಿತ್ ಸಬೆನ್ ಎಕ್ವಟಿತ್ ಜಾಯ್, ಭಾರತಾಚ್ಯಾ ಖಿಂಚ್ಯಾಯ್ ಮುಲ್ಯಾರ್ ಕ್ರಿಸ್ತಾಂವಾಂ, ಅಲ್ಪಸಂಖ್ಯಾತಾಂ, ದಲಿತಾಂ, ಆದಿವಾಸಿ ಲೋಕಾವಿರೊದ್ ಚಲ್ಲ್ಯಾ ಅನ್ಯಾಯಾವಿರೊದ್ ಸಂಗಟಿತ್ ಜಾಂವ್ಕ್ ಪವಿತ್ ಸಬೆನ್ ಮೆಟಾಂ ಕಾಡ್ಚಿ ಗರ್ಜ್ ಆಸಾ. ದೆಕುನ್ ವೆಳಾಕಾಳಾಚಿಂ ಘಡಿತಾಂ ಯೇಂವ್ಕ್ ಆಸ್ಚ್ಯಾ ಸಂಗ್ತಿಂಚೊ ಸಂಕೇತ್ ಮ್ಹಳ್ಳೆಂ ವಿಸ್ರನಾಶೆಂ ಪೂರ್ವ್ ತಯಾರಿ ಕರ್ಚೆಂ ಜಾಣ್ವೆಕಾಯೆಚೆಂ ಲಕ್ಶಣ್ ಮ್ಹಳ್ಳೆಂಯಿ ಮತಿಂತ್ ದವರ್ಚೆಂ ಗರ್ಜ್.

ಸಪ್ಟೆಂಬರ್ 23, 1993

ಮಿಸಾಂವಾಂತ್ ನವಿ ದೀಶ್

ಪಾಟ್ಲ್ಯಾ ಮಯ್‌ನ್ಯಾಂನಿ ಫಾಯ್ಸ್ ಜಾಲ್ಲ್ಯೊ, ದೋನ್ ವಿಶಯಾಂಚ್ಯೊ ಖಬ್ರೊ ಭಾರತೀಯ್ ಪವಿತ್ ಸಬೆಚಿಂ ಮುಕಾಂ ವಿವರಾಯ್ತಾತ್. ಪಯ್ಲೆಂ, ಮಣಿಪುರ್, ಉತ್ತರ್ ಪ್ರದೇಶ್ ತಸಲ್ಯಾ ರಾಜ್ಯಾಂನಿ ಪವಿತ್ ಸಬೆಚೆರ್, ಸಂಸ್ಕ್ರಾಂಚೆರ್ ಚಲ್‌ಲ್ಲೊ ಹಲ್ಲೊ; ದುಸ್ರೆಂ ತಾಂತ್ರಿಕ್ ಶಿಕ್ಪಾಂತ್ ಡೊನೇಶನಾಸಂಬಂದಿ ಸುಪ್ರಿಮ್ ಕೊಡ್ತಿಚ್ಯಾ ತಿರ್ಪಾಂತ್ ಬೆಂಗ್ಳುರ್ಚ್ಯಾ ಸಾಂ. ಜುವಾಂವ್ ಮೆಡಿಕಲ್ ಕೊಲೆಜ್ ಆನಿ ವೆಲ್ಲೂರ್ ಮೆಡಿಕಲ್ ಕೊಲೆಜಿಂಕ್ ದಿಲ್ಲೊ ಉಂಚ್ಲೊ ಮಾನ್.

ಎಕೆ ಕುಶಿನ್ ಆಮ್ಚೆ ಶಿಕ್ಪಾ, ಭಲಾಯ್ಕೆ ಸಂಸ್ತೆ, ಜಯ್ತ್ ಬಾಂದ್ಪಾಂ ಪವಿತ್ ಸಬೆಚೆಂ ಏಕ್ ಮುಕ್ ದಾಕಯ್ತಾತ್. ಹ್ಯಾ ಮುಕಾವಿಶಿಂ ಜಾಯಿತ್ತೆ ಆರೊಪ್ ಆಸಾತ್. ತೆ ಆಸಾತ್ ಆಮ್ಚೆ ಸಂಸ್ತೆ ದುಡ್ವಾದಿಕ್ ಮನ್ಯಾಂಖಾತಿರ್. ಇಂಗ್ಲಿಶ್ ಮಾದ್ಯಮ್ ಶಾಳಾಂ, ಕೊಲೆಜಿಂವಿಶಿಂ ತಿಂ ಫಕತ್ ವ್ಹಡಾಂಕ್‌ಮಾತ್. ದುಡು ದೀಂವ್ಕ್ ತಾಂಕ್ ಆಸ್‌ಲ್ಲ್ಯಾಂಕ್ ಮಾತ್ ಸೆವಾ ದಿತಾತ್‌ವ್ಹಣ್. ಪವಿತ್ ಸಬಾ ಏಕ್ ಗ್ರೇಸ್ತ್ ಸಂಸ್ತೊ ಮ್ಹಳ್ಳೆಂ ಲೊಕಾಚೆ ಮತಿಂತ್ ಪಡೊನ್ ತಿಚೆ ಸಂಸ್ತೆ ಲುಟ್ಕಾರಾಂಕ್, ಆಕಾಂತ್‌ವಾದಿಂಕ್ ಉಂಡಿ ಜಾಂವ್ಕ್ ಸುರು ಜಾಲ್ಯಾತ್. ಆನ್‌ಎಕೆ ಕುಶಿನ್ ಆಮ್ಕಾಂ ಶಿಕಪ್—ಸೆವೆಚೆ ದಿಶ್ಪಿನ್ ಸಮರ್ಪಿತ್ ಮನೊಬಾವ್ ಆಸ್ಚೆಂ ತೆಂ ಹ್ಯಾ ದೆಶಾಂತ್ ಕೊಣೀ ನೆಗಾರ್ ಕರಿನಾ. ದೆಕುನ್‌ಚ್ ಮ್ಹಣೈತ್, ಡೊನೇಶನ್ ಘೆಂವ್ಚ್ಯಾ ತಾಂತ್ರಿಕ್ ಶಿಕ್ಪಾ ಸಂಸ್ಕ್ರಾಂಕ್ ಶಿಸ್ತೆಕ್ ಪರ್ತುಂಕ್ ಸುಪ್ರಿಮ್ ಕೊಡ್ತಿನ್ ಪ್ರೇತನ್ ಕರ್ತಾನಾ, ಅಸಲ್ಯಾ ಕಸಲ್ಯಾಚ್ ಅಪ್ರಾದಾಂಕ್ ಉಂಡಿ ಜಾಯ್ನಾಶೆಂ, ನಿಸ್ವಾರ್ತಿ ಸೆವೆಚೊ ಸಂಕೇತ್ ಮ್ಹಳ್ಳೆಬರಿ ಆಮ್ಚ್ಯಾ ದೋನ್ ಸಂಸ್ಕ್ರಾಂಕ್ ಮಾನ್ ಮೆಳ್ಳಾ. ಹೆ ದೋನ್ ಸಂಸ್ತೆ ಕೊಡ್ತಿಚ್ಯಾ ತಿರ್ಪಾಕ್ ಅಪವಾದ್ ಕಶೆ ಆಮ್ಚ್ಯಾ ಎಕೀನ್‌ಪಣಾಚೆ ಸಂಕೇತ್ ಜಾವ್ನ್ ಉಬೆ ಜಾಲ್ಯಾತ್.

ಹ್ಯಾ ಪಯ್ಲಿಂಚೆಂ ಪಯ್ಲೆಂ ಮುಕ್ ಪವಿತ್ ಸಬೆಚ್ಯಾ ಮಿಸಾಂವಾಕ್ ಆಡ್ಕಳ್ ಜಾವ್ನಾತ್ ಆಸ್ತಾಂ, ದುಸ್ರೆಂ ಮುಕ್ ಕ್ರಿಸ್ತಾಚ್ಯಾ ಮಿಸಾಂವಾಕ್ ಏಕ್ ದೇಕ್. ನಿಸ್ವಾರ್ತಿ ಸೆವೆಚಿ ಜೀಕ್. ಎದೊಳ್ ಮ್ಹಣಾಸರ್ ಭಾರತಾಂತ್ ಪವಿತ್ ಸಬೆಚೆಂ ಮಿಸಾಂವ್ ತಿಣೆ ಚಲಂವ್ಚ್ಯಾ ಸಂಸ್ಕ್ರಾಂಚೆರ್

ಒತ್ತು ದೀವ್ನ್ ಆಸ್ಲೆಂ. ಪುಣ್ ಪಾಟ್ಲ್ಯಾ ವರ್ಸಾಂಚ್ಯಾ ಹ್ಯಾ ಮಿಸಾಂವಾಂಚೆಂ ವಿಶ್ವೇಶಣ್ ಕರ್ತಾನಾ, ಸಂಸ್ಕಾಂಮುಕಾಂತ್ ಕ್ರಿಸ್ತಾ ಸಂದೆಶ್ ಪ್ರಸಾರ್ ಜಾಲ್ಲೊ ತಿತ್ಲೊ ತೃಪ್ತೆದಾಯೆಕ್ ನಾ ತೆಂ ಕಳೊನ್ ಯೆತಾ. ಆಮಿಂ ಇಸ್ಕೊಲಾಂ, ಭಲಾಯ್ಕೆ ಸಂಸ್ತೆ ಸಕ್ಪಾಂಚ್ಯಾ ಸಂಸ್ಕಾಂಬರಿ; ತಾಂತುಂ ಕ್ರಿಸ್ತೀಯ್ ವಿಶೇಸಾಯ್ ತ್ಯಾ ಮಾಪಾಚಿ ನಾ, ಶಿಕ್ಪಾ ಸಂಸ್ತೆ ಬರೆಂ ಫಳಿತಾಂಶ್ ಹಾಡುಂಕ್ ಸಕ್ಲ್ಯಾರಿ, ಕ್ರಿಸ್ತೀ ಮೊಲಾಂದಾರಿತ್ ಜಿಣಿ ರುತಾ ಕರ್ಚ್ಯಾಂತ್ ಯಶಸ್ವಿ ಜಾಂವ್ಕ್ ನಾಂತ್ ಮ್ಹಳ್ಳೊ ಆರೊಪ್ ಆಯ್ಕೊಂಕ್ ಮೆಳ್ತಾ. ತರಿ ಕ್ರಿಸ್ತಾಂವ್ ಸಂಸ್ಕಾಂಚೊ ವಾವ್ರ್ ಆಪ್ಲ್ಯಾಚ್ ವಿದಾನಾಂನಿ ಕ್ರಿಸ್ತಾಕ್ ಪಾಚಾರ್ಚೆಂ ಸಾದನ್ ತೆಂ ವಿಸ್ತೊಂಕ್ ಸಾದ್ ನಾ.

ಪುಣ್ ಆಜ್ ವೇಳ್ ಬದಲ್ಲ್ಯಾ. ಸಮಾಜಿಕ್, ರಾಜಕೀಯ್ ಸ್ಥಿತಿ ಬದಲ್ಲ್ಯಾ. ಹಾಂಗಾಸರ್ ಆಮ್ಚೆ ಸಂಸ್ತೆ ಪರೆಶಿ ದುಡ್ವಾನ್ ಉಬಾರ್ಲೆ ಮ್ಹಳ್ಳಿ ವಾಂಕ್ಡ್ ದೀಶ್ ಪಡೊಂಕ್ ಸುರು ಜಾಲ್ಯಾ ಆಸ್ತಾಂ ತಾಂಚೊ ಪ್ರಬಾವ್ ಉಣೊ ಜಾವ್ನ್ ಚ್ ಯೆತಾ. ತರಿ ಏಕ್ ಉಪಾಯ್ ಆಸಾ ತ್ಯಾ ಮುಕಾಂತ್ ಕ್ರಿಸ್ತಾಕ್ ಪ್ರಸಾರ್ ಕರ್ಚ್ಯಾಕ್ ಕಾಂಯ್ ಆಡ್ಕಳ್ ನಾ ತೊ ಆಸಾ ಆಮ್ಚೆಂ ಎಕೀನ್‌ಪಣ್; ಏಕ್ ದೆಕಿವಂತ್ ಜಿಣಿ. ಜರ್ ಆಮಿ ಎಕೀನ್‌ಪಣಾನ್ ಚಲ್ತಾಂವ್, ಆಮ್ಚ್ಯಾ ದೆಶಾಂತ್ ಆಮಿ ಜಿಕ್ತಾಂವ್.

ಹ್ಯಾಖಾತಿರ್ ಗರ್ಜ್ ಆಸಾ ಆಮಿ ಆಮ್ಚ್ಯಾ ಸಂಸ್ಕಾಮಟ್ವಾಚೆ ವೆವಸ್ತೆಥಾವ್ನ್ ಭಾಯ್ರ್ ಯೇವ್ನ್ ಸಮುದಾಯ್ ಬಾಂದ್ಪಿ ವೆವಸ್ತೆಕುಶಿನ್ ಮೆಟಾಂ ಕಾಡ್ಚಿಂ. ಆಮಿಂ ಬಾಂದ್ಪಾಂ ತಾಂಕಾಂ ತೊಪ್ಪಿತ್ ಪುಣ್ ಆಮ್ಚೊ ಮರ್ಯಾಸ್ ನ್ಹಂಯ್.

ಆಜ್ ಪವಿತ್ ಸಬೆಚೆಂ ಭಲಾಯ್ಕೆವಂತ್ ಮುಕ್ ದಾಕಂವ್ಚೆಂ ಏಕ್ ವಿದಾನ್ ಜಾವ್ನಾಸಾ ಸಂವಾದ್. ಎದೊಳ್‌ಚ್ ಆಮ್ಚ್ಯಾ ಗಾಂವಾಂನಿ ತೊ ಆಸಾ. ತೊ ಆಮಿ ಘಟ್ ಕರುಂಕ್ ಪೆಚಾಡಿಚೆ. ಆಮ್ಚೆ ಲಾಯಿಕ್ ಆಜ್ ಪವಿತ್ ಸಬೆಚೆಂ ಮುಕ್ ಪಾಚಾರ್ಚೆ ಏಜೆಂಟ್. ಸೆಜಾರ್ಯಾಂಲಾಗಿಂಚ್ಯಾ ಆಪ್ಲ್ಯಾ ಸಂಪರ್ಕಾಂತ್ ಕ್ರಿಸ್ತಾಕ್ ಪ್ರಸಾರ್ ಕರುಂಕ್ ತೆ ಪ್ರಮುಕ್ ವೆಕ್ತಿ. ತಾಂಕಾಂ ಆಜ್ ತರ್ಬೆತಿ, ಪಾಟಿಂಬೊ ಜಾಯ್.

ಫುಡ್ಲ್ಯಾ ದಿಸಾಂನಿ ಬಾಂದ್ಪಾಂ ನ್ಹಂಯ್, ಜಿಣ್‌ಯೆ ಸಾಕ್ಸ್ ಆನಿ ಎಕೀನ್‌ಪಣ್ ಭಾರತಾಂತ್ ಕ್ರಿಸ್ತಾಕ್ ಪಾಚಾರ್ಚಿ ಚಾವಿ. ಹೆ ದಿಶ್ಪಿನ್ ಆಮ್ಚೆ ದಿಯೆಸೆಜಿಂತ್ ತಶೆಂಚ್ ಹೆರ್‌ಕಡೆ ಲ್ಹಾನ್ ಸಮುದಾಯ್ ಬಾಂದ್ಪಾಚೆಂ ಕಾಮ್, ಲಾಯಿಕ್ ಮುಕೆಲ್ಪಣಾಕ್ ಆದ್ಯತಾಯ್ ಸುರು ಜಾಲ್ಯಾಂತ್. ತಾಂಕಾಂ ಪಾಟಿಂಬೊ ಫಾವೊ.

ಅಕ್ಟೋಬರ್ 21, 1993

ಪಾದ್ರ್ಯಾಬಾಚೊ ಲೋಬ್ ಸೊಡುಂಕ್ ಮಿಶಿ ನಾ?

ಥೊಡ್ಯಾ ತೆಂಪಾಆದಿಂ ಗೊಂಯಾಂತ್ ಕೊಂಕಣ್ ರಯ್ಲಾ ಮಾರ್ಗಾ ಸಂಬಂದಿಂ ಭಾರಿ ವಾದ್ ವಿವಾದ್ ಚಲ್ಲೊ. ಮಾರೊಗ್ ಬದ್ಲಿ ಕರ್ಚೆ ಚಳ್ವಳೆಕ್ ಬಾಪ್ ಮಾತೆವ್ ಲುವಿಸಾನ್ ಮುಕೆಲ್ಪಣ್ ದಿಲೆಂ; ಗೊಂಯ್ಚ್ಯಾ ಬಿಸ್ಪಾನ್ ಉಗ್ತಾನ್ ಪಾಟಿಂಬೊ ದಿಲೊ. ಆನಿ ಥೊಡ್ಯಾ ಕೋಮುವಾದಿ ಪಾಡ್ತಿಂನಿ ಹೊ ವಿಶಯ್ ಧರ್ಮಿಕ್ ಮೆಳಾಕ್ ಲಾವ್ನ್ ಪವಿತ್ ಸಬೆಚೆರ್ ಉಬಿರ್ ಧಾಪ್ಚೆಂ ಪ್ರೇತನ್ ಕೆಲೆಂ. ತವಳ್ ಏಕ್ ಸವಾಲ್ ಉದೆಲೆಂ. ಪವಿತ್ ಸಬೆಕ್ ಲೋಕ್ ಹಿತಾ ದಿಶ್ಪಿನ್ ಪಾಡ್ತ್ ಘೆವ್ಯೆತ್ ತರ್ಯಿ ಅಸಲ್ಯಾ ವಿಶಯಾಂನಿ ಧರ್ಮಿಕ್ ವ್ಹಡಿಲಾಂನಿ ಮುಕೆಲ್ಪಣ್ ದಿಂವ್ಚೆಂ ಕಿತ್ಲೆಂ ಸಾರ್ಕೆಂ? ತಾಂಣಿ ಮುಕೆಲ್ಪಣ್ ಘೆತ್ಲೆಲ್ಯಾನ್ ನ್ಹಂಯ್‌ಗೀ ಪವಿತ್ ಸಬೆಚೆರ್ ಆರೊಪ್ ಧಾಪುಂಕ್ ಅವ್ಕಾಸ್ ಲಾಬ್ಲೊ?

ಹಿ ಸಂಗತ್ ಆನ್‌ಏಕ್ ಪ್ರಮುಕ್ ವಿಶಯಾಚೆರ್ ಉಜ್ವಾಡ್ ಘಾಂಕಯ್ತಾ. ತೊ ಆಸಾ, ಆಮ್ಚ್ಯಾ ಲಾಯಿಕಾಂಮದೆಂ ಮುಕೆಲ್ಪಣ್ ಘೆಂವ್ಚಿ ಉರ್ಬಾ ಉಣಿ ಕಿತ್ಯಾಕ್? ಹರ್‌ಎಕಾಕ್ ಧರ್ಮಿಕಾಂಚೆರ್‌ಚ್ ಹೊಂದೊನ್ ಆಸ್ಚೆಂ ಕಿತ್ಯಾಕ್? ಆಮ್ಚ್ಯಾ ಲೊಕಾಕ್ ಆಮ್ಚ್ಯಾ ಧರ್ಮಾಚೆರ್ ನಿಜಾಕಿ ಅಬಿಮಾನ್ ಆಸಾಗಾಯ್? ವಾ ಆಜೂನ್ “ಪವಿತ್ ಸಬಾ ಧರ್ಮಿಕಾಂಚಿ ಆಸ್ತ್. ಆಮಿ ಫಕತ್ ಆಯ್ತಾರಾ ಮೀಸ್‌ಮಾತ್ ಆಯ್ಕೊಂಚೆಂ” ಮ್ಹಳ್ಳೊ ಮನೋಬಾವ್ ಆಸಾ? ಹಿಂ ಸವಾಲಾಂ ತವಳ್ ತವಳ್ ಧೊಸ್ತಾತ್. ಎದೊಳ್ಚಿ ಸ್ಥಿತಿ ಉಲಂವ್ಚಿ ತರ್ ಆಮ್ಚೆ ಚಡಾವತ್ ಲಾಯಿಕ್ ಪವಿತ್ ಸಬೆಚೆ ರಾಕ್ಲೆ. ಕೊಣಾಯ್ ಮುಕಾರ್ ಆಪ್ಲ್ಯಾ ಧರ್ಮಾಖಾತಿರ್ ಉಲಂವ್ಕ್ ತೆ ತಯಾರ್ ಮ್ಹಳ್ಳೆಂ ಧಯ್ರಾನ್ ಸಾಂಗೊಂಕ್ ಜಾಯ್ನಾ.

ಹೆಂ ಕಿತ್ಯಾಕ್ ಅಶೆಂ? ವಿವಿಡ್ ಶೆತಾಂನಿ ಧರ್ಮಿಕಾಂಚೊ ವಾವ್ರ್ ಆನಿ ಮುಕೆಲ್ಪಣ್ ಅಸಲ್ಯಾ ಲಾಯಿಕ್ ಮುಕೆಲ್ಪಣಾಚೆ ವಾಡಾವಳಿಕ್ ಆಡ್ಕಳ್ ಜಾಲ್ಯಾಗಾಯ್? ವಾ “ತೆ (ಧರ್ಮಿಕ್) ಆಸಾತ್ ನ್ಹಂಯ್ ಜವಾಬ್ದಾರಿ ಘೆತಾತ್” ಮ್ಹಳ್ಳೊ ಸುಶೆಗಾಚೊ ಮನೋಬಾವ್?

ಏಕ್ ಕಾಳ್ ಆಸ್ಲೊ ಜೆದ್ನಾ ಆಮ್ಚೊ ಲೋಕ್ ಅಶಿಕ್ಪಿ, ದುರ್ಬಳೊ ಆಸ್ಲೊ. ತವಳ್ ಮಿಶೊನರಿಂನಿ, ಧರ್ಮಿಕಾಂನಿ ಮಾಗೊನ್‌ಗೀ, ಭಾಯ್ಲ್ಯಾ ಕುಮ್ಮೆ ಯಾ ಆದಾರಾನ್‌ಗೀ ಮ್ಹಣೊನ್

ಕೃಷ್ಣ ಸಂಸ್ಥೆ, ಆಸ್ಪತ್ರ್ಯ, ಕರ್ಯಾರಿಕ್ ಸಂಸ್ಥೆ, ಪ್ರೆಸ್ ಇತ್ಯಾದಿ ಸ್ಥಾಪಿತ್ ಕೆಲಿಂ. ತವಳ್ ತಾಚಿ ಗರ್ಜ್ ಆಸ್ಲಿ. ಫಿರ್ಗಜ್ ಯಾಜಕ್ “ಎ ಟು ರ್ಝಡ್” ಜಾವ್ನಾಸ್ಲೊ. ಫಿರ್ಗಜ್, ಲೋಕ್ ತಾಚ್ಯಾ ನೊಂವಾರಿ ಘುಂವ್ತಾಲಿಂ. ತಾಚೆವಿಣೆ ಕಾಡಿ ಹಾಲ್ವಾತ್ಲಿ, ಬರೆಂಚ್. ಪುಣ್ ಆತಾಂ ಲೊಕಾಚಿ ಸ್ಥಿತಿಗತಿ ಬದ್ಲಲ್ಯಾರೀ, ಹಾತಾಂತ್ ದುಡು ಜಾವ್ನ್, ಶಿಕ್ಪಿ ಜಾಲ್ಯಾರಿ ಎಕ್ಲ್ಯಾ ಅಕ್ರಿಸ್ತಾಂವಾನ್ ಎಕಾ ಉಬಿರಾವೆಳಿಂ ಆರೊಪ್ ಥಾಪ್‌ಲ್ಲ್ಯಾಬರಿ “ಪಾದ್ರ್ಯಾಬಾಚೊ ಲೋಬ್ ಸೊಡ್ನ್ ಜಿಯೆಂವ್ಕ್” ಆಮ್ಚೊ ಲೋಕ್ ಶಿಕ್ಲೊನಾ ಕಿತ್ಯಾಕ್? ತಶೆಂ ಪಳೆಂವ್ಕ್ ಗೆಲ್ಯಾರ್ ಆಮ್ಕಾಂ ಆಮ್ಚ್ಯಾ ಕ್ರಿಸ್ತಾಂವ್ ಸಂಸ್ಥಾಂನಿ ಮೆಳ್ಚೆಂ ಶಿಕಪ್ ಆನಿ ಅವ್ಕಾಸ್ ಹೆರಾಂಪ್ರಾಸ್ ಕಿತ್ಲ್ಯಾಕಿ ಚಡ್. ತರಿ ಮುಕೆಲ್ಪಣಾಪ್ರಾಸ್ ಉಜುಡ್‌ಪಣ್ ಕಿತ್ಯಾಕ್ ಆಮ್ಚೆರ್ ರಾಜ್ ಕರ್ತಾ?

ಹೆಂ ಏಕ್ ಖಿಡಾಖಿಡ್ ಆರೊಪಣ್ ತರ್ಯಿ ಆಮ್ಚ್ಯಾ ಭೊವಾಂರಿಚ್ಯಾ ಹೆರ್ ಪಂಗಡಾಂಚ್ಯಾ ಲೊಕಾನ್ ಸಂಗಟಿತ್ ಥರಾನ್ ಶಿಕ್ಪಾ-ಭಲಾಯ್ಕೆ-ಕರ್ಯಾರಿಕೆ ಕೈತ್ರಾಂತ್ ಕೆಲ್ಲಿ ಪ್ರಗತಿ ಆನಿ ಆಮಿ ಲಾಯಿಕಾಂನಿ (ಮಂಗ್ಳುರಿ ವಾ ಹೆರ್ ಕಾತೊಲಿಕ್‌ಕ್ರಿಸ್ತಾಂವಾಂನಿ) ಪವಿತ್ ಸಬೆಚ್ಯಾ ಮುಕೆಲ್ಪಣಾಭಾಯ್ರ್ ಹ್ಯಾ ಶೆತಾಂನಿ ಕೆಲ್ಲಿ ಅಲ್ಪಪ್ರಗತಿ ತುಲನ್ ಕರ್ತಾನಾ ಹೆಂ ಆರೊಪಣ್ ಚೂಕ್ ಜಾಂವ್ಚೆಂ ನಾ ದಿಸ್ತಾ. ಏಕ್ ಯಾಜಕ್ ಫಿರ್ಗಜಿಕ್ ಆಯಿಲ್ಲೊಚ್ ತಾಕಾ ಸ್ವಾಗತ್ ಕರ್ಚ್ಯಾ ದಿಸಾಚ್ “ಆಮ್ಕಾಂ ಫಲಾಣೆಂ, ಫಲಾಣೆಂ ಬಾಂದ್ಪಾಂ ಬಾಂದುಂಕ್ ಆಸಾತ್. ತುಮಿ ಭಾರಿ ಬಾಂದ್ಪಿ ಮ್ಹಳ್ಳೆಂ ಆಯ್ಕಲಾಂ. ಹಾಂಗಾಯಿ ತಶೆಂಚ್ ಕರಾ”ಮ್ಹಣ್ ಉಲೊ ದೀವ್ನ್ ಆಮ್ಚೊ ವಾವ್ರ್ ಆನಿ ಮುಕೆಲ್ಪಣಾಚಿ ಜವಾಬ್ದಾರಿ ತಾಚೆರ್ ಥಾಪ್ಚೆಂ ಆಸ್ತಾ. ತೊ ಬಾವ್ಣೊ ಬಾಂದ್ಪಾಂಖಾತಿರ್ ದುಡು ಜಮಂವ್ಕ್ ಆನಿ ಬಾಂದುಂಕ್ ಮ್ಹಣೊನ್ ಆಪ್ಲಿ ಸೆವೆ ಆವ್ಲಿ ತಾಂತುಂಚ್ ಖಿರ್ಚಿತಾ ಆನಿ ಗರ್ದೆವಿಣೆ ಭಲಾಯ್ಕೆಯಿ ಹೊಗ್ಡಾವ್ನ್ ಘೆತಾ. ಅಶೆಂ ಫಿರ್ಗಜ್ ಬಾಂದುಂಕ್, ಲೊಕಾಚ್ಯೊ ಅತ್ಮಿಕ್ ಗರ್ದೊ ಸುದಾರ್ಪುಂಕ್ ವೇಳ್ ನಾಸ್ತಾಂ ಇಗರ್ಜ್ ಉಬಿ ಜಾತಾನಾ ಫಿರ್ಗಜಿಚ್ಯಾ ಸಮುದಾಯಿಕ್ ಜಿಣ್‌ಯೆಕ್ ಮಾರ್ ಬಸ್ತಾ ತೆಂ ಸಾಂಗ್ಚಿ ಗರ್ಜ್ ನಾ.

ದೆಕುನ್ ಆಜ್ ಆಮಿ ಎಕೆ ಸ್ಥಿತೆರ್ ಆನಿ ಕಾಳಾರ್ ಆಸಾಂವ್ ಜಾಂತುಂ ಲಾಯಿಕಾಂನಿ ಮುಕೆಲ್ಪಣ್ ಘೆಂವ್ಚೆಂ ಗರ್ದೆಚೆಂ ದಿಸ್ತಾ. ಹರ್‌ಎಕಾ ಮೆಟಾರ್ ಕೋಮುವಾದ್ ಮುಕಾರ್ ಯೆತಾನಾ ಲೋಕಿಕ್ ಸಂಗ್ತಿಂನಿ, ಸಮಾಜಿಕ್ ನ್ಯಾಯ್ ನಿತಿಚ್ಯಾ ಸಂಗ್ತಿಂನಿ ಲಾಯಿಕಾಂನಿ ಮುಕೆಲ್ಪಣ್ ಘೆತ್ಲ್ಯಾರ್ ಪವಿತ್ ಸಬೆಚೆರ್ ತಿ ರಾಜಕಿಯಾಕ್ ರಿಗ್ಲ್ಯಾ ಮ್ಹಳ್ಳೊ ಆರೊಪ್ ಚುಕವ್ಯೆತ್. ಅಸಲ್ಯಾ ಮುಕೆಲ್ಪಣಾಕ್ ಪವಿತ್ ಸಬೆಚ್ಯಾ ವ್ಹಡಿಲಾಂನಿ ಆದಾರ್ ದಿಂವ್ಚೆಂ ಗರ್ಜ್. ದುಸ್ರ್ಯಾ ವಾತಿಕಾನ್ ಸಬೆಲುಪ್ರಾಂತ್ ಲಾಯಿಕಾಂಚ್ಯಾ ಮುಕೆಲ್ಪಣಾಕ್ ಭಾರಿ ಒತ್ತು ದಿಲಾಂ. ಹೆ ದಿಶೆನ್ ಕಾತೊಲಿಕ್ ಸಬೆ ತಸಲೆ ಸಂಗ್ ಮುಕೆಲ್ಪಣ್ ದೀಂವ್ಕ್ ತಯಾರ್ ಜಾಲ್ಯಾತ್. ಅಶೆಂ ಆಸ್ತಾಂ, ಪಾದ್ರ್ಯಾಬಾಂಚೊ ಲೋಬ್ ಸೊಡ್ನ್ ಜವಾಬ್ದಾರಿ ಘೆವ್ನ್ ಶಿಕ್ಲ್ಯಾರ್ ಲಾಯಿಕ್ ಮುಕೆಲ್ಪಣಾಚೆ ಸಂಸ್ಥೆ ಉಬ್ಜತಲೆ ಖಂಡಿತ್. ಫಿರ್ಗಜ್ ಪಾದ್ರ್ಯಾಬಾನ್ ಬಾಂದ್ಪಾಂಕ್ ಘಾಲ್ಚೊ ವಾವ್ರ್ ಆನಿ ವೇಳ್ ಫಿರ್ಗಜ್ ಕುಟಮ್ ಬಾಂದುಂಕ್ ವಾಪರೈತ್ ಆನಿ ಭಾವಾಡ್ತಿ ಜಿಣಿ ವಾಡಂವ್ಕ್ ಕುಮೊಕ್ ಕರೈತ್.

ಅಕ್ಟೋಬರ್ 28, 1993

ಹರ್‌ಎಕಾಕ್‌ಯಿ ಏಕ್ ವೇಳ್

“ಹರ್‌ಎಕಾ ವಸ್ತುಕ್ ಏಕ್ ವೇಳ್ ಆಸಾ, ಆನಿ
ಸರ್ಗಾ ಪಂದಾ ಹರ್‌ಎಕಾ ಕಾಮಾಕ್ ಏಕ್ ವೇಳ್ ಆಸಾ
ಏಕ್ ವೇಳ್ ಮೊಡುಂಕ್ ಆನಿ ಏಕ್ ವೇಳ್ ಬಾಂದುಂಕ್
ಏಕ್ ವೇಳ್ ಮೋಗ್ ಕರುಂಕ್ ಆನಿ ಏಕ್ ವೇಳ್ ದ್ವೇಶ್ ಕರುಂಕ್
ಏಕ್ ವೇಳ್ ಝುಜೊಂಕ್ ಆನಿ ಏಕ್ ವೇಳ್ ಶಾಂತಿನ್ ಜಿಯೆಂವ್ಕ್”

—(ಕೊಹಲೆತ್ 3:1-8)

ಕೊಂಕ್ಣೆಚ್ಯಾ ವಾವ್ರಾಂತ್ಯಾ ಏಕ್ ಕಾಳ್ ಆಸ್‌ಲ್ಲೊ ಜೆದ್ನಾಂ ಸಬಾರ್ ಕೊಂಕ್ಣ್ಯಾಂನಿ
ವಯಕ್ತಿಕ್ ಧರಾನ್ ಕೊಂಕ್ಣೆಚಿ ಸೆವಾ ಕೆಲಿ. ಸುರ್ದೆರ್ ಏಕ್ ಹವ್ಯಾಸ್ ಕಶಿ ಸುರು ಜಾಲ್ಚಿ ಹಿ ಸೆವಾ
ಸಬಾರಾಂಕ್ ಸಾಹಿತ್ ಸಂಗೀತ್, ಪತ್ರಿಕೋದ್ಯಮ್ ಶೆತಾಂತ್ ಉಂಚಾಯೆಕ್ ಪಾವಂವ್ಕ್ ಸಕ್ಲಿ.
ಕೊಂಕ್ಣೆಚಿ ಉದರ್ಗತ್ ಜಾಲಿ.

ಸುರ್ದಿಲ್ಯಾ ದಿಸಾಂನಿ ಕೊಂಕ್ಣೆಚಿ ಹವ್ಯಾಸಿ ಪಂಗಡ್ ಆಪಾಪ್ಲೊ ವಯಕ್ತಿಕ್ ಮನಾಬೇದ್
ಸಾಂಡುನ್ ಎಕ್ವಟಿತ್ ಧರಾನ್ ವಾವುರ್ದೆ ತರ್ ಹಾಕಾ ಕಾರಣ್ ಆಸಾ. ತಾಂಣಿ ಆಪ್ಣಾಂಕ್
ಸಕಯ್ಲ್ಯಾ ಪಾಂವ್ಡ್ಯಾರ್ ದವರ್ನ್ ಕೊಂಕ್ಣೆಕ್ ಉಂಚ್ಲ್ಯಾ ಪಾಂವ್ಡ್ಯಾರ್ ದವರ್ಲೆಂ. ಭಾಶೆಖಾತಿರ್
ಕಾಂಯ್ ಲ್ಹಾನ್ ಮನಸ್ತಾಪ್ ಆಸ್ಲಾರ್ ದೆಗೆನ್ ದವರ್ನ್ ಎಕ್ವಟಿತ್ ಜಾಂವ್ಚೆಂ ಮನ್ ಕೆಲೆಂ.
ಅಶೆಂ ಉದೆಲೆ ಕೊಂಕ್ಣಿ ಸಂಸ್ತೆ: ಕೊಂಕ್ಣಿ ನಾಟಕ್ ಸಬಾ, ಕೊಂಕ್ಣಿ ಭಾಶಾ ಮಂಡಳ್, ಕೊಂಕ್ಣಿ
ಪತ್ರಾಂ ಇತ್ಯಾದಿ.

ಬರೆಂ. ಹೊ ಕಾಳ್ ಮೋಗ್ ಕರುಂಕ್ ಆಸ್ಚೊ ಕಾಳ್‌ಮ್ಹಣ್ ಲೆಕ್ಲ್ಯಾರ್ ಆನ್‌ಏಕ್ ಕಾಳ್
ಆಯ್ಲೊ ತೆದ್ನಾಂ ಸಬಾರ್ ಕೊಂಕ್ಣಿ ಕಲಾಕಾರ್, ಸಾಹಿತಿ, ಪತ್ರ್‌ಗಾರ್ ಉದೆಲೆ. ಸಮಾಜಿನ್
ತಾಂಕಾಂ ಪಾಟಿಂಬೊ ದಿಲೊ. ಕೊಂಕ್ಣೆಚ್ಯಾ ನಾಂವಾನ್ ತಾಂಕಾಂ ಮಾನ್ ಮೆಳ್ಳೊ. ಪುಣ್
ಕೊಂಕ್ಣಿ ಸಾಹಿತಿ, ಕಲಾಕಾರ್, ಪತ್ರ್‌ಗಾರ್ ಆಪಾಪ್ಲೆಂಚ್ ರಾಜಾಂವ್ ಘೆವ್ನ್ “ಆಪ್ಲೆಂಚ್

ಸಾರ್ಥಂ” ಮ್ಹಳ್ಳೊ ಮನೋಬಾವ್ ಚಡ್ ಆನಿ ಚಡ್ ಪ್ರದರ್ಶಂಕ್ ಲಾಗ್ಲೆ. ಎಕ್ಲೊ ಹಾಂವೆಂ ಕೊಂಕ್ಣಿ ಬರಂವ್ಚಿ ರೀತ್‌ಮಾತ್ ಸಾರ್ಕಿ ಮ್ಹಣಾಲೊ ತರ್, ಆನ್‌ಎಕ್ಲೊ ಮ್ಹಜೆಂ ಪತ್ರ್‌ಮಾತ್ ಸತ್ ಉಲಯ್ತಾ ಮ್ಹಣಾಲೊ. ತೆಣೆ ಎಕ್ಲೊ ಸಂಗೀತ್ಕಾರ್ ಆಪ್ಲೆಂ ಸಂಗೀತ್‌ಮಾತ್ ಲೊಕಾಮೊಗಾಳ್ ಮ್ಹಣಾಲೊ ತರ್ ಆನ್‌ಎಕ್ಲೊ ಮಂಗ್ಳುರಿ ಕೊಂಕ್ಣ್ಯಾಂಕ್ ಕೊಂಕ್ಣಿ ಸಂಸಾರಾಂತ್ ತೆ ಮಾತ್ ದಿಸ್ಲೆ ತರ್ ಬೊಂವಾರಿಚೆ ಗಾವ್ಡ್ ಸಾರಸ್ವತ್, ಕುಡ್ಮಿ, ಖಾರ್ವಿ, ಸಿದ್ಧಿ, ನವಾಯತ್‌ಯೀ ಕೊಂಕ್ಣಿ ಮ್ಹಳ್ಳಾಚೊ ಝೋಪ್ ಸಯ್ತ್ ನಾತ್ಲೊ. ತಶೆಂಚ್ ಹೆರಾಂಕ್. ತೆಣೆ ಗೊಂಯ್ಕಾರಾಂಕ್ “ಕೊಂಕ್ಣಿ ಮ್ಹಳ್ಳಾರ್ ಗೊಯಾಂತ್ಲೆಮಾತ್” ಮ್ಹಳ್ಳೆಂ ಚಿಂತಪ್ ತಾಂಚೆ ಮತಿಂತ್ಲೆಂ ಆಜೂನ್ ಗೆಲ್ಲಾಬರಿ ದಿಸನಾ. ಹೊ ಏಕ್ ಕಾಳ್, ಜೊ ಕೊಂಕ್ಣಿಚೆ ಚರಿತ್ರೆಂತ್ ದ್ವಿಶಾಚೊ ಆನಿ ವೆಕ್ತಿ ಪುಜಾ ಕರ್ನ್ ಎಕಾಮೆಕಾ ವಿರೊದ್ ಝುಜ್ ಮಾಂಡ್ಪಾಚೊ ಮ್ಹಣ್ಯೆತ್.

ಆಜ್ ಏಕ್ ಕಾಳ್ ಆಯ್ಲಾ ಆನಿ ತಾಂತುಂ ಕೊಂಕ್ಣೆಕ್ ರಾಜಾಶ್ರಯಾಚೊ ಮಾನ್ ಮೆಳ್ಳಾ. ಕೊಂಕ್ಣೆಕ್ ಪುಡಾರ್ ಆಸಾ, ಕೊಂಕ್ಣೆಂತ್ ಪುಡಾರ್ ಬಾಂದುಂಕ್ ಸಾದ್ ಆಸಾ. ಆನಿ ಹ್ಯಾ ಕಾಳಾರ್ ಕೊಂಕ್ಣೆಖಾತಿರ್ ವಾವ್ರುಂಕ್ ಅಪೇಕ್ಷಿತಲ್ಯಾನ್ ಆಪುಣ್ ಎಕ್ಸುರೊಂಚ್ ತೆಂ ಕಾಮ್ ಕರ್ತಾಂಮ್ಹಣ್ ಲೆಕ್ಚಾರ್ ಕೊಂಕ್ಣಿ ಸಮಾಜಿಕ್ ತೆಂ ರುಚ್ಚೆಂ ನಾ. ಆಜ್ ಎಕ್ವಟಿತ್ ಧರಾನ್ ವಾವ್ರಿಚೆ ಮ್ಹಳ್ಳೆಂ ಸಮಾಜಿಕ್ ವಾರೆಂ ವ್ಹಾಲ್ತಾನಾ ತಾಂತುಂ ಮೆಳ್ಳೊಂಕ್ ತಯಾರ್ ನಾಸ್ಚೊ ಕೊನ್ಯಾಕ್ ಪಡ್ತಲೊ.

ಹ್ಯಾ ವೆಳಿಂ, ಹ್ಯಾ ವಾವ್ರಾಂತ್ ವೆಕ್ತಿ ಆನಿ ವೆವ್ಹಾರ್ (Person and Profession) ಮ್ಹಳ್ಳೊ ಸೂಕ್ತ್ ವೆತ್ಯಾಸ್ ಸಮ್ಜೊನ್ ವಾವುರ್ಚಿ ಗರ್ಜ್ ಆಸಾ. ವೆಕ್ತಿಂಚಿ ಪೂರ್ವ್ ಚರಿತ್ರಾ ಉಸ್ತುನ್ ತಾಂಣಿ ಕೆಲ್ಲೆಂ ಸಗ್ಳೆಂ ಆಮ್ಚ್ಯಾ ಕಾಳ್ಕಾಯೆ ದೊಳ್ಯಾಂನಿ ಪಳೆಯ್ಲ್ಯಾರ್ ಆಮಿ ವೆಕ್ತಿ ಆನಿ ವೆವ್ಹಾರಾಮದೆಂ ತಫಾವತ್ ಕರುಂಕ್ ಸಕನಾಶೆಂ ಘುಸ್ಪೊಡ್ಲೊ ಸಂಬವ್ ಚಡ್. ದೆಕುನ್ ಹಿ ಜಾಣ್ವಾಯ್ ಗರ್ಜ್. ತಶೆಂ ಕರಿಚೆ ತರ್ ಥೊಡೆಂ ಭೊಗ್ಸುಂಚಿ, ಥೊಡೆಂ ವಿಸ್ತೊಂಚಿ ಗರ್ಜ್ ಆಸಾ. ಕೊಂಕ್ಣೆಕ್ ಉಂಚ್ಲೊ ಪಾಂಪ್ಲೊ ದೀವ್ನ್ ಆಮಿ ಸಕಯ್ಲ್ಯಾ ಪಾಂವ್ಡ್ಯಾರ್ ರಾಂವ್ಚಿ ಗರ್ಜ್ ಆಸಾ. ಹೆಂ ಕರುಂಕ್ ತಯಾರ್ ನಾಸ್ಚೊ ಕೊಂಕ್ಣೆಖಾತಿರ್ ವಾವುರ್ಚಾ ಬಗಾರ್ ತೊ ಫಕತ್ ಆಪ್ಲ್ಯಾ ಪೊಟಾಖಾತಿರ್‌ಮಾತ್ ವಾವುರ್ತಾ; ಕೊಂಕ್ಣೆಚೆಂ ನಾಂವ್‌ಮಾತ್ ವಾವುರ್ತಾ. ವಯಕ್ತಿಕ್ ಜಾವ್ನ್ ಆಮ್ಕಾಂ ಎಕಾಮೆಕಾ ವಿರೊದ್ ಮಸ್ತ್ ಆಸಾ, ತರಿ ಎಕಾಮೆಕಾಚಿ ಕಲಾ ಸಕತ್ ಮಾಂದುನ್, ತಾಂತ್ಲೆ ವಿಶೆಸಾಯೆಕ್ ಮಾನ್ ದೀವ್ನ್ ಆನಿ ಕೊಂಕ್ಣೆಖಾತಿರ್, ಕೊಂಕ್ಣಿ ಸಂಸ್ಕೃತಾಯೆಖಾತಿರ್ ವಾವುಂಕ್ ಏಕ್ ವಿಶಾಲ್ ಮನ್ ಜಾಯ್. ತೆಂ ಆಮ್ಕಾಂ ಕಿತ್ಲ್ಯಾ ಜಣಾಂಕ್ ಆಸಾ?

ನವೆಂಬರ್ 4, 1993

ಬುನ್ಯಾದಿವಿಣೆ ಬಾಂದಪ್ ಉಬಾರ್ಚೆಂ

ಆಜ್ ಸಗ್ಳ್ಯಾನ್ ಆಯ್ಕೊಂಕ್ ಮೆಳ್ಳೆಂ ಏಕ್ ಉಲವ್ಣೆಂ ಮ್ಹಳ್ಯಾರ್ ಆಮಿ 21ವ್ಯಾ ಶೆಕ್ಡ್ಯಾಚ್ಯಾ ಹುಂಬ್ರಾರ್ ಆಸಾಂವ್. ಪವಿತ್ ಸಬಾ, ಆಮ್ಚೊ ದೇಶ್, ಹೊ ಸಂಸಾರ್, ಆಮ್ಚಿಂ ಕುಟ್ಮಾಂ, ಆಮ್ಚೆ ಸಂಸ್ತೆ ಹ್ಯಾ ಎಕಾ ನವ್ಯಾ ಕಾಳಾಕ್ ಶಾಬಿತಾಯೆನ್ ರಿಗೊಂಕ್, ಯೇಂವ್ಕ್ ಆಸಾತ್ ತ್ಯಾ ಪಂತಾಹ್ವಾನಾಂಕ್ ಯಶಸ್ವೆನ್ ಫುಡ್ ಕರುಂಕ್ ತಯಾರ್ ಕರ್ಚೆಂ ಮ್ಹಳೆಂ ಚಿಂತಪ್ ಸರ್ವಾಂಚೆಂ. ಪವಿತ್ ಸಬೆಂತ್ ಎದೊಳ್‌ಚ್ “ಸುವಾರ್ತಾ ಪ್ರಸಾರ್ 2000” ಏಕ್ ಧೈಯ್ ವಾಕ್ಯೆಂಶೆಂ ಘೊಳ್ತಾ. ದೆಶಾಚಿ ಆರ್ತಿಕ್ ನೀತ್ಯಾ ಹೆಚ್ ದಿಶೆನ್ ಮೆಟಾಂ ಕಾಡ್ತಾ. ಸಂಸಾರ್‌ಭರ್ ಹೆಂಚ್ ಚಿಂತಪ್ ಆನಿ ಪ್ರೇತನಾಂ. ಸಾಂಗಾತಾಚ್ ಪರಿಸರ್‌ವಾದಿ ವಿಜ್ಞಾನಿಂಚೆಂ ಪ್ರೇತನ್ ಆಸಾ ಕಿ ಫುಡ್ಲ್ಯಾ ಜನಾಂಗಾಕ್ ಭಲಾಯ್ಕೆಭರಿತ್ ಉರೊಂಕ್ ಏಕ್ ನಿತಳ್ ನಿರ್ಮಳ್ ಪೃಥ್ವಿ ರುತಾ ಕರ್ಚಿ.

ಹೆಂ ಸಗ್ಳೆಂ ಚಿಂತಪ್ ಆಟಯ್ತಾನಾ ಆಮಿ ಕರ್ತಾಂವ್ ಇತ್ಲೆಂಚ್ 21-ವ್ಯಾ ಶೆಕ್ಡ್ಯಾಂತ್ಲಿ ಹಿ ಪೃಥ್ವಿ ಮ್ಹಳ್ಯಾ ಬಾಂದ್ಪಾಚ್ಯಾ ದಿಗ್ವಾಖಾಂಬ್ಯಾಂವಿಶಿಂ ಮಾತ್ ಆಮಿ ಚಿಂತಾಂವ್ ಶಿವಾಯ್ ಹ್ಯಾ ಬಾಂದ್ಪಾಚೆ ಬುನ್ಯಾದಿವಿಶಿಂ ಸಾರ್ಕೆಂ ಚಿಂತಿನಾಂವ್ ಮ್ಹಣ್ಕೆತ್. ಹ್ಯಾ ಆಮಿ ಬಾಂದುಂಕ್ ವೆಚ್ಯಾ ಸಂಸಾರಾಂತ್ ಜಿಯೆಂವ್ಚಿಂ ಕೋಣ್? ತಾಂಚೆವಿಶಿಂ ಕಿತ್ಲೆಂ ಆಮಿ ಚಿಂತ್ಲಾಂ? ಆಮ್ಚಿಂ ಆತಾಂಚಿಂ, ಆಜ್ ಜಲ್ಮೊಂಚಿಂ ಭುರ್ಗಿ ತ್ಯಾ ಆಮಿ ನಿರ್ಮಿತ್ ಕರುಂಕ್ ಆಶೆಂವ್ಚ್ಯಾ ಸಂಸಾರಾಂತ್ ಜಿಯೆಂವ್ಚಿಂ, ತ್ಯಾ ಸಂಸಾರಾಚೊ ಫುಡಾರ್ ನಿರ್ದಾರ್ ಕರ್ಚಿಂ ಸೂತ್‌ದಾರಿ ಜಾಲ್ಯಾರ್ ತಾಂಚೆವಿಶಿಂ, ತಾಂಚೆ ಭಲಾಯ್ಕೆವಂತ್ ವಾಡಾವಳಿವಿಶಿಂ ಚಿಂತಿನಾತ್ಲ್ಯಾರ್ ಬುನ್ಯಾದಿವಿಣೆ ಬಾಂದಪ್ ಉಬಾರ್ಲೆಲಿ ಗಾದ್ ಜಾಯ್ತ್. ಆನಿ ಸತ್‌ಚ್ ತಾಂಚೆವಿಶಿಂ ಆಮಿ ಜಾಯ್‌ಪುರ್ತೆಂ ಚಿಂತಪ್ ಆಟಂವ್ಕ್ ನಾ.

ಹೆಂ ರುಜು ಕರುಂಕ್ ಭುರ್ಗ್ಯಾಂಚೆರ್ ಚಲ್ಲ್ಯಾ ವಿವಿಡ್ ರಿತಿಂಚ್ಯಾ ಅನಾಚಾರಾಂವಿಶಿಂ ಭೊಡೆಂ ಗುಮಾನ್ ದಿಲ್ಯಾರ್ ಪುರೊ. ಎಕೆ ಕುಶಿನ್ ಧಾದ್ಲ್ಯಾ-ಸ್ತ್ರಿಯೆಚೊ ಸಂಬಂದ್ ಜಾಂವ್ ಕಾಜಾರಾಂತ್ ವಾ ಭಾಯ್ರ್ ಫಕತ್ ಎಕಾಮೆಕಾಚ್ಯಾ ಲಂಯ್ಗಿಕ್ ತೃಪ್ತೆಚೆಂ ಸಾದನ್

ಶಿವಾಯ್ ತ್ಯಾ ಮುಕಾಂತ್ರ್ ಎಕಾ ನೆಖ್ಯಾ ಮನ್ಯಾ ಜಿವಿಕ್ ಜಲ್ಮ್ ದಿಂವ್ಚೊ ಅವ್ಯಾಸ್ ಉಗ್ತೊ ನಾ ಜಾಂವ್ಕ್ ಪಾವ್ಲಾ. ಗರ್ಬ್‌ನಿರೊದಕ್, ಗರ್ವಾಪಾತ್ ಹೆಂ ರುಜು ಕರ್ತಾ. ಭುರ್ಗೊ ಜಲ್ಮಲ್ಯಾಉಪ್ರಾಂತ್ಯಾಯಿ ಜರ್ ನಿಸ್ವಾರ್ತಿ, ತ್ಯಾಗಿ ಆವಯ್ ಬಾಪುಯ್ ಏಕ್ ಎಕ್ವಟಿತ್ ಕುಟಮ್ ರುತಾ ಕರುಂಕ್ ಸಕನಾ ಜಾತಿತ್ ಜಾಲ್ಯಾರ್ ತ್ಯಾ ಭುರ್ಗ್ಯಾಕ್ ವಾಟೆರ್ ಸೊಡ್‌ಲ್ಲ್ಯಾ ಭರಿಚ್ ಸಯ್. ಲಂಯ್ಗಿಕ್ ಸಂಬಂದ್ ಫಕತ್ ಸ್ವತ್ವಪ್ರೆಚೆಂ ಸಾದನ್ ಜಾತಾನಾ ಕುಟಮ್‌ಯಿ ನಾ, ಭುರ್ಗಿಯಿ ನಾಂತ್ ಜಾಂವ್ಚೆಂ ಸಹಜ್‌ಚ್ ಮ್ಹಣ್‌ಯಾಂ.

ಪಾವನಾತ್ಲ್ಯಾಕ್ ಆಜ್ ಭುರ್ಗ್ಯಾಂಕ್ ಏಕ್ ವೆಪಾರಾಚಿ ವಸ್ತ್ ಜಾವ್ನ್ ವಾಪಾರ್ಚೆ ದೀಸ್ ಆಯ್ಲ್ಯಾತ್. ಆಮೆರಿಕಾಂತ್ ಥೊಡ್ಯಾ ಹಜಾರ್ ಡೊಲರಾಂಖಾತಿರ್ ಭುರ್ಗ್ಯಾಂಕ್ ಆವಯ್ ಬಾಪುಯ್‌ಚ್ ಏಕ್ತಾತ್ ತರ್ ಭಾರತ್-ಬಾಂಗ್ಲಾ ದೆಶಾಂನಿ ದುರ್ಬಲ್ಯಾಯೆವರ್ವಿಂ ಭುರ್ಗ್ಯಾಂಕ್ ಏಕ್ತಾತ್. ದುಡ್ವಾದಿಕ್ ಆರ್ಬ್ಯಾಂನಿ ಹಾಂಗಾಚ್ಯಾ ಭುರ್ಗ್ಯಾಂಕ್ ವ್ಹರ್ನ್ ಗಲ್ಫ್ ರಾಶ್ಟ್ರಾಂನಿ ಚಲ್ಲ್ಯಾ ಉಂಟಾಂಚೆ ಧಾವ್ಣೆಂತ್ ವಾಪಾರ್ಚೆಂ ಪಾಟ್ಲ್ಯಾ ವರ್ಸಾಂನಿ ಜಾಹೀರ್ ಜಾಲ್ಲಿ ಸಂಗತ್ ಆಜೂನ್ ಆಸ್ತಲಿಚ್.

ಆಜ್‌ಕಾಲ್ ದುರ್ಬಲ್ಯಾ ರಾಶ್ಟ್ರಾಂಕ್ ರಾತ್‌ಫಾಲಿ ಜಾಂವ್ಚ್ಯಾ ಆದಿಂ ಗ್ರೇಸ್ತ್ ಜಾಂವ್ಚಿ ಆಶಾ. ಭಂಡ್ವಾಳ್‌ಶಾಹಿ, ವೆಪಾರಿ ಮನೊಬಾವ್ ಭರೊನ್ ಗೆಲ್ಲ್ಯಾ ರಾಶ್ಟ್ರಾಂನಿ ವಿದೇಶಿ ಪ್ರವಾಸ್ಯಾಂಕ್ ಆಕರ್ಶಿತ್ ಕರ್ನ್ ವಿದೇಶಿ ವಿನಿಮಯ್ ಜೊಡ್ಚ್ಯಾ ಜೊಬ್ಬೊರ್ ಆಶೆನ್ ಪರತ್ ಬಲಿ ಜಾಂವ್ಚಿಂ ನೆಣ್ಣೆಂ ಭುರ್ಗಿಂ. ಶ್ರೀಲಂಕಾ, ಫಿಲಿಪ್ಪೀನ್ಸ್, ಇಂಡೋನೇಶ್ಯಾ, ಹೊಂಗ್‌ಕೊಂಗ್ ಆಶೆಂ ದಕ್ಶಿಣ್ ಏಶಿಯಾಚ್ಯಾ ರಾಶ್ಟ್ರಾಂನಿ ಲ್ಹಾನ್ ಭುರ್ಗ್ಯಾಂಕ್ ಪ್ರವಾಸ್ಯಾಂಚೆ ಲಂಯ್ಗಿಕತಾ ಥಾಂಬಂವ್ಕ್ ವಾಪಾರ್ಚೆಂ ಸದಾಂಚೆಂ ಜಾಲಾಂ. ಲಾಕಾಂನಿ ಭುರ್ಗಿಂ ಹ್ಯಾ ದಂದ್ಯಾಖಾತಿರ್ ಏಕ್ಯಾರ್ ಆಸಾತ್—ಚೆರ್ಕೆ ಆನಿ ಚೆಡ್ವಾಂ.

ಎಕೆ ಕುಶಿನ್ ಲ್ಹಾನ್ ಭುರ್ಗ್ಯಾಂಕ್ ದೋನ್ ಕಾಸ್ ಸಾಂಬಾಳ್ ದೀವ್ನ್ ಜಯ್ತ್ ಕಾರ್ಕಾನೆ, ವೆಪಾರ್ ವಯ್ಜಾಟ್ ಚಲವ್ನ್ ಗ್ರೇಸ್ತ್ ಜಾತೆಲ್ಯಾಂಚೊ ಏಕ್ ವೆಪಾರಿ ಪಂಗಡ್ ತರ್, ಕಚ್ರೊ ವಿಂಚ್ಪಿ ಭುರ್ಗ್ಯಾಂಕ್ ಲಗಾಡ್ ಕಾಡ್ನ್ ಗಾಂವ್ ನಿತಳ್, ಶೆರ್ ದಿನ್ ನಿತಳ್ ಕರ್ಪಿ ಆನಿ ಥೊಡೆ ಮನಿಸ್ ಆಸಾತ್.

ಇತ್ಲೆಂ ಸಗ್ಳೆಂ ಆಸೊನ್ 21-ವ್ಯಾ ಶೆಕ್ಡ್ಯಾಚೆಂ ಸಪಣ್ ನಿತಳ್ ನಿರ್ಮಳ್ ಪೃಥ್ವಿ, ಸೂಪರ್ ಕಂಪ್ಯೂಟರಾಂ, ಕೃತಕ್ ಉಪಗ್ರಹಾಂ, ಕಾರಾಂ, ಘರಾಂ ಆನಿ ಬಟನ್ ದಾಂಬ್ತಾನಾ ಜಾಯ್ ಜಾಲ್ಲೆಂ ಫುಡೆಂ ಯೇವ್ನ್ ರಾಂವ್ಚಿ ಸವ್ಲತಾಯ್. ಪುಣ್ ಹಿ ಪ್ರಗತಿ, ಹೊ ವಿದೇಶಿ ವಿನಿಮಯ್ ಕೊಣಾಕ್? 21ವ್ಯಾ ಶೆಕ್ಡ್ಯಾಂತ್ ಜಿಯೆಂವ್ಚಿಂ ಭುರ್ಗಿಂ ಆಜ್ ಘರಾಂಪ್ರಾಸ್ ರಸ್ತಾಂನಿ ಚಡ್ ಜಾವ್ನ್ ಆಯ್ಲ್ಯಾಂತ್; ಸತ್‌ನೀತ್ ಶಿಕ್ವೆಪ್ರಾಸ್ ಅನ್ಯಾಯ್ ಅನೀತೆಕ್ ಬಲಿ ಜಾಲ್ಯಾಂತ್. ತಾಂಚೆ ಶಿವಾಯ್ 21ವ್ಯಾ ಶೆಕ್ಡ್ಯಾಂತ್ಲೊ ಸಂಸಾರ್ ಕೊಣಾಕ್?

ನವೆಂಬರ್ 11, 1993

ಕೊಂಕ್ಣಿ ಸಾಹಿತಿಂಚಿ ಭ್ರಮಿದ್ ಸುಟ್ಕಾಕ್

ಭಾರತಾಚ್ಯಾ ಸಂವಿದಾನಾಚೆ ಆಟ್ಟೆ ವಳೆರಿಂತ್ ಕೊಂಕ್ಣಿಕ್ ಸ್ಥಾನ್ ಲಾಬೊನ್ ವರಸ್ ಉತರ್ಲೆಂ. ಇತ್ಲ್ಯಾ ಭಿತರ್ ಸಬಾರ್ ಕೊಂಕ್ಣಾಂಕ್ ತಾಂಣಿ ಆಪಾ'ಪ್ಲ್ಯಾ ಶೆತಾಂತ್ ಕೆಲ್ಲೆ ಪ್ರಗತೆಖಾತಿರ್ ಪುರಸ್ಕಾರ್ ಲಾಬ್ಲೊ. ಕೇಂದ್ರ್ ಸಾಹಿತ್ಯ ಅಕಾಡೆಮಿಚೆ ಪುರಸ್ಕಾರ್ ಲಾಬ್ಲೆ. ಸ್ಥಳೀಯ್ ಸಂಸ್ಕಾರ್ಥಾವ್ನ್ ಸ್ಥಳೀಯ್ ಸಾಹಿತಿಂಕ್ ಕಲಾಕಾರಾಂಕ್ ಸನ್ಮಾನ್, ಪುರಸ್ಕಾರ್ ಚೆಲ್ಲೊ. ಪತ್ರಾಂನಿ ಕೊಂಕ್ಣಿಚೆಂ ನಾಂವ್ ಬರೆಂಚ್ ಗಾಜ್ಲೆಂ. ಆಮಿ ಚಿಂತ್ಲೆಂ ಆಮ್ಚೆ ಮಾಯ್‌ಭಾಶೆಚೆಂ ನಾಂವ್ ದೆಶಾಂತ್ ವ್ಹಡ್ ಜಾಲೆಂ ಮ್ಹಣೊನ್, ನಿರಾಶಿ ಜಾವ್ನ್ ಲಿಕ್ಲಿ ಕೊನ್ಯಾಕ್ ಉಡಯಿಲ್ಲಾ ಆಮ್ಚ್ಯಾ ಸಾಹಿತಿಂನಿ ಪರತ್ ಬರಂವ್ಚಿ ಆಶಾ ಜಿವಾಳ್ ಕೆಲಿ. ಕವಿ ಜಾಗೆ ಜಾಲೆ. ತೆ ಎಕಾ ಧರಾನ್ ಉನ್ಮಾದಿತ್ ಜಾಲೆ. ತೆ ಸಗ್ಳೆ ಎಕೆ ಭ್ರಮಿದೆಂತ್ ಜಿಯೆಂವ್ಕ್ ಲಾಗ್ಲೆ.

ಪುಣ್ ಸತ್ ಗಜಾಲ್ ವೆಗ್ಳಿ ಆಸಾ. ಕೊಂಕ್ಣಿ ಸಾಹಿತಿ, ಪ್ರಕಾಶಕಾಂನಿ ಆಪ್ಲೆ ಭ್ರಮಿದೆಂತ್ಲೆ ಭಾಯ್ರ್ ಯೇಜೆ ತರ್ ಥೊಡಿಂ ಸತಾಂ ಮಾನುನ್ ಘೆಜೆ ಪಡ್ತಾ.

ಪಾಟ್ಲ್ಯಾ ದಿಸಾಂನಿ ಕೊಂಕ್ಣಿ ಸಂಸ್ಕೃತೆಚೊ ಎಕ್ತಾರ್ ಆನಿ ಗಿರೆಸ್ತಕಾಯ್ ಪ್ರದರ್ಶನಿ 'ಸಾಂತ್' ಮಂಗ್ಳುರ್ಚ್ಯಾ ನೆಹರೂ ಮಯ್ದಾನಾರ್ ಚಲೊನ್ ಆಸಾ. ಕೊಂಕ್ಣಿ ಪ್ರದರ್ಶನಾಂತ್ ಕೊಂಕ್ಣಿ ಸಾಹಿತ್ ಪ್ರದರ್ಶನಾ ದಿಶ್ಪಿನ್ 'ರಾಕ್ಲೊ' ಪ್ರಕಾಶನಾಚೆಂ ತಶೆಂ ಹೆರ್ ಪುಸ್ತಕಾಂಚೆಂ ಎಕ್ ಸ್ಪೋಲ್ ಉಬಾರ್ಲೆಂ. ಧಾರಾಳ್ ಕೊಂಕ್ಣಿ ಲೋಕ್ ಜಮ್ಚ್ಯಾ ಹೆ ಸಾಂತೆಂತ್ ಕೊಂಕ್ಣಿ ಸಾಹಿತ್ ವಿಕೊನ್ ವೆಚೆಂ ಖಂಡಿತ್ ಮ್ಹಳ್ಳಾ ಭರ್ವಸ್ಯಾನ್ ಆಮಿ ಆಸ್ಲಾಂವ್. ಪುಣ್ ಹಿಯೇ ಎಕಾ ಧರಾಚಿ ಭ್ರಮಿದ್‌ಚ್ ಜಾವ್ನ್ ಉರ್ಲಿ. ಕಿತ್ಲೆ ಬೂಕ್ ವಿಕೆ ಜಾಣಾಂತ್? ಪಯ್ಲ್ಯಾ ದಿಸಾ ಚಡುಣೆಂ ರು. 300/- ಮೊಲಾಚೆ. ದುಸ್ರ್ಯಾ ದಿಸಾಯ್ ಚಡುಣೆ ತಿತ್ಲ್ಯಾಚ್ ಮೊಲಾಚೆ. ತಿಸ್ರ್ಯಾ-ಚವ್ತ್ಯಾ ದಿಸಾಂನಿ ಹವ್ಯಾಚ್ಯಾ ಅವಕೃಪೆನ್ ಫಕತ್ 15-25 ರುಪಾಯಾಂಚೆ ಬೂಕ್ ವಿಕೆ.

ಖಂಚೆ ಬೂಕ್ ವಿಕೊನ್ ಗೆಲೆ ಜಾಣಾಂತ್? 30 ವರ್ಸಾಂ ಆದಿಂ ರಾಕ್ಲಾಚೊ ರುಪೋತ್ಸವ್ ಚಲ್‌ಲೊ. ತ್ಯಾ ವಿಶೇಸ್ ಅಂಕ್ಯಾಚ್ಯೊ ಪ್ರತ್ಯಯೊ ಮಾಳ್ಕಾರ್ ಆಸ್ಲೆಲ್ಲೊ.

ಸೋ ಆತಾಂ ಪ್ರಾಯೆಚೆ ಜಡಾಯೆನ್ ಕಾಳ್ಬಾಣಾಕ್ ಪರೊನ್ ಸಾಣ್ಯೆಂನಿ ತಾಚಾಯಿಲ್ಲೆ
ಫುರ್ತಾ ತಾಚೆರ್ ಆಸಾತ್. “ಆಮ್ಚ್ಯಾ ಮಾಲ್ಗಡ್ಯಾಂಚೆಂ ದಾಯ್ಜ್” ಮ್ಹಣ್ ಲೆಕುನ್
ಫೊಡ್ಯಾಂನಿ ಮೊಲಾಕ್ ಘೆತ್ಲೆ. (ವಾಚ್ಪಾಖಾತಿರ್ ಖಂಡಿತ್ ನ್ಹಂಯ್) ವಿಕ್ಲಲೊ ಆನ್‌ಏಕ್
ಬೂಕ್ ಪಾಟ್ಲ್ಯಾ ದಿಸಾಂನಿ ಪರ್ಗಟ್ ಜಾಲ್ಲೊ ಡೊ| ಎಡ್ವರ್ಡ್ ನಜ್ರೆತಾಚೊ “ಯುವಜಣಾಂಕ್
ಲಂಯ್ಲಿಕ್ ಶಿಕ್ಯಣ್” ತೊಯೀ ವಾಚುಂಕ್‌ಗೀ ವಾ ಕಾಂಯ್ ವಿಶಯಾಕ್ ಸಂಬಂದ್
ಜಾಲ್ಲಿಂ ಪಿಂತುರಾಂ ಆಸೊಂಕ್ ಪುರೊ ಮ್ಹಣೊನ್‌ಗೀ ದೇವ್ ಜಾಣಾ.

ಸಾಹಿತಾವಿಶಿಂ ಉಲಯ್ತಾತ್? ಆಮ್ಚ್ಯಾ ಕಾದಂಬರಿ ಕರ್ತಾಂನಿ ಆನಿ ಕವಿಂನಿ ಭೃಮಿದೆಂತ್ಲೆಂ
ಫಾಯ್ಸ್ ಯೆಂವ್ಚೆಂ ಬರೆಂ. ಮಾಲ್ಗಡ್ಯಾ ಖಡಾಪ್, ಅಲ್ವಾರಿಸ್, ಎ. ಟಿ. ಲೋಬೊ ತಸಲ್ಯಾಂಚೆ
ಆದ್ಲೆ ಬೂಕ್ ಕಾಂಯ್ ಕೊಂಕ್ಣಿ ಅದ್ಯಯನ್ ಕರ್ತಲ್ಯಾಂನಿ ವಾ ಮಾಲ್ಗಡ್ಯಾಂಚೆಂ ದಾಯ್ಜ್
ಜಗವ್ನ್ ದವರಿಜೆ ಮ್ಹಳ್ಳೊ ಹುಸ್ಕೊ ಆಸ್‌ಲ್ಲ್ಯಾಂನಿ ಸೊಡ್ನ್ ಹೆರ್ ಕೊಣಂಯ್ ಮೊಲಾಕ್
ಘೆಂವ್ಚೆಂ ದಿಸನಾ.

ಕೊಂಕ್ಣಿ ಲೊಕಾಚೊ ಭಾಶೆಚೊ ಮೋಗ್ ಆನಿ ತಾಂಚಿ ಸಾಹಿತಾಸಕ್ತ್ ವಿವರಾಂವ್ಕ್ ಹಾಚೆ
ಪ್ರಾಸ್ ಉಂಚ್ಲೆಂ ದೃಶ್ಯಾಂತ್ ಖಂಯ್ ಮೆಳತ್?

ಸಾಹಿತಾಸಕ್ತ್, ವಾಚ್ಪಾ ಸವಯ್ ಆನಿ ಹ್ಯಾಖಾತಿರ್ ಖರ್ಚ್ ಕರ್ಚೆಂ ತೆಂ ಮಲಯಾಳಿ
ಲೊಕಾಧಾವ್ನ್ ಆಮಿ ಶಿಕಜೆ. ಹರ್‌ಎಕ್ಲೊ ಸ್ವತಹಾ ಮೋಲ್ ದೀವ್ನ್ ಘೆತಾ. ಬಸ್‌ತಳಾರ್ಗೀ,
ದಯ್ಲಾರ್‌ಗೀ ತೆಂ ತೊ ವಾಚ್ತಾ. ಪುಣ್ ಆಮ್ಚ್ಯಾಂಚಿ ಗಜಾಲ್ ಜಾಣಾಂತ್? ಏಕ್ ದಿಸಾಳೆಂ ವಾ
ಹಪ್ಪಾಳೆಂ ಘೆವ್ನ್ ಸಗ್ಳ್ಯಾ ಬಸ್ಸಾರ್ ಪಯ್ಲೆ ಕರ್ತಲ್ಯಾಂನಿ ವಾಚ್ಚಿ ಸೊಬಾಯ್ ಕಿತೆಂ? ಏಕ್
ಕೊಂಕ್ಣಿ ಪತ್ರ್ ಪೊಸ್ತಾಮುಕಿಂ ಗಾಂವಾಂಕ್ ಪಾವ್‌ಲ್ಲ್ಯಾ ಕ್ಯಣ್ ಕಶೆಂ ಎಕಾ ಘರಾಧಾವ್ನ್ ಧಾ
ಘರಾಂಕ್ ಆನಿ ಸಗ್ಳೆ ಹಳ್ಳೆಕ್ ತೆಂ ಪಾವ್ತಾ. ಥೊಡೆಪಾವ್ಪಿಂ ಪೊಸ್ತಾಧಾವ್ನ್ ಪಾವಜೆ
ಜಾಲ್ಲ್ಯಾಂಕ್ ಪಾಂವ್ಚ್ಯಾಬದ್ಲಾಕ್ ವಾಟೆರ್‌ಚ್ ಸಬಾರ್ ಹಾತಾಂಕ್ ಪಾವೊನ್ ಪಾವೊನ್
ತಾಚೆ ಸಂಚಾ ತುಟೊನ್ ವೆಚೆಂ ಆಮ್ಚ್ಯಾ ಲೊಕಾಕ್ ಸಾಹಿತಿಂಥಂಯ್ ಪ್ರಕಾಶಕಾಂ ಥಂಯ್
ಆಸ್ಚೊ ಅಗವ್ರವ್ ಕಸೊ ದಾಕಯ್ತಾ ಮ್ಹಳ್ಳೆಂ ಕಳ್ತಾ ಮ್ಹಣ್‌ಯಾಂಗೀ?

ಕೊಂಕ್ಣಿ ಬೂಕ್ ಫಾಯ್ಸ್ ಕರ್ತಾನಾ ಥೊಡೆ ಡೊನೇಶನ್ ದೀವ್ನ್ ಆಪ್ಲೆಂ ಜಾಹೀರಾತ್
ಫಾಲ್ಡ್ ಕುಮೊಕ್ ಕರ್ತಾತ್ ಬರೆಂಚ್. ಪುಣ್ ಸಾಹಿತಾಚೆ ದಿಶ್ಟಿನ್ ಲೇಕಕಾಕ್ ಹೊ ಪುರಸ್ಕಾರ್
ಜಾಂವ್ಚೊ ನಾ ಬಗಾರ್ ಎಕಾ ಥರಾಚಿ ಭಿಕ್ ಜಾಂವ್ಕ್ ಪಾವ್ತಾ. ಪುಣ್ ಬೂಕ್ ಘೆವ್ನ್
ವಾಚ್ತೆಲ್ಯಾಂಚಿ ಗತ್ ನಾತ್ಲ್ಯಾರ್ ಅಶೆಂ ತರಾಯಿ ಕರಿಜೆ ನ್ಹಂಯ್? ಆಮ್ಕಾಂ ಕೊಂಕ್ಣಿ ಸಾಹಿತಾಚೆ
ಪ್ರಾಯೋಜಕ್ ನಾಕಾತ್, ಕೊಂಕ್ಣಿ ಬೂಕ್ ಮೊಲಾಕ್ ಘೆವ್ನ್ ವಾಚ್ತಲೆ ಜಾಯ್.

ಕೊಂಕ್ಣೆಕ್ ಆಟ್ವೆ ವಳೆರಿಂತ್ ಸ್ಥಾನ್ ಮೆಳ್ಳಾರಾಯಿ ಲೊಕಾಮದೆಂ ಸಾಹಿತಾಸಕ್ತ್ ನಾತ್ಲ್ಯಾರ್
ಕೊಂಕ್ಣಿ ಏಕ್ ರೆಲಿಕ್ ಜಾವ್ನ್‌ಮಾತ್ ಉರ್ತಲಿ. ಆಮ್ಚ್ಯಾ ಮಾಲ್ಗಡ್ಯಾಂಚೆಂ ದಾಯ್ಜ್ ಶೋ
ಕೇಜಿಂತ್ ದವರ್ಚೆಂ. ಪುಣ್ ಆಮ್ಚೆಂ ಆತಾಂಚೆಂ ಕಿತೆಂ ತೆಂ ಕೋಣ್ ಜಾಣಾ?

ನವೆಂಬರ್ 18, 1993

ಕಾಜಾರಾ ದಿಸಾ ಅನ್ಯಾಯ್

ಮನ್ಯಾಚೆ ಜಿಣ್‌ಯೆಂತ್ ಕಾಜಾರ್ ಏಕ್ ಮಹತ್ವಾಚೊ ಸಂಸ್ಕಾರ್. ಆದ್ಲ್ಯಾ ತೆಂಪಾರ್ ಸಗ್ಳ್ಯಾ ವಾಡ್ಯಾಚ್ಯಾ ಲೋಕಾಕ್ ಹೊ ಏಕ್ ಸಂಬ್ರಮ್ ಜಾವ್ನಾಸ್ಲೊ. ಆತಾಂಯ್ ಆಖ್ಯಾ ಕುಟ್ಮಾಂಚ್ಯಾಕ್ ತೊ ಏಕ್ ಸಂಬ್ರಮ್. ಪುಣ್ ಪ್ರತ್ಯೇಕ್ ಜಾವ್ನ್ ಹೊಕ್ಲೆ-ನೊವ್ರ್ಯಾಕ್ ಹೊ ಏಕ್ ಬೋವ್ ವಿಶೇಸ್ ದೀಸ್. ಹೊ ತಾಂಚೊ ದೀಸ್. ತ್ಯಾ ದಿಸಾ ಸರ್ವ್ ಸಂಗಿ ಆಪ್ಲ್ಯಾ ಭೊಂವಾರಿ ಘುಂವೊನ್ ಆಸ್ತಾತ್, ಸರ್ವ್ ಲೋಕ್ ಆಪ್ಲ್ಯಾಖಾತಿರ್ ಯೆತಾ ಮ್ಹಳ್ಳೆಂ ತಿಂ ಜಾಣಾಂತ್. ಹ್ಯಾದಿಸಾ ಸಕ್ಕಡ್ ಮೆಳೊನ್ ಹ್ಯಾ ಜೊಡ್ಯಾಕ್ ಮದೆಂ ಬಸವ್ನ್ ಫುಲಾಂ ಘಾಲ್ತಾತ್. ಆನಿ ಹಿ ಏಕ್ ಸಹಜ್ ಕರ್ನಿ.

ಲೋಕ್ ಸಗ್ಳೊ—ವಾಡ್ಯಾಗಾರ್, ಸಯ್ರಿಂ, ಯಾಜಕ್, ಈಶ್ಟ್-ಮಂತ್ರ್-ಹ್ಯಾ ಜೊಡ್ಯಾಕ್ ವಿಶೇಸ್ ಗವ್ರವ್ ದಿತಾ ತೆಂ ಖರೆಂ. ಪುಣ್ ಹ್ಯಾ ದಿಸಾ ಸಬಾರ್‌ಪಾವ್ಪಿಂ ಹೊಕಾಲ್-ನವ್ರೊಚ್ ಹೆರಾಂಕ್ ಮಾನ್ ದೀನಾಶೆಂ ಚಲ್ತಾತ್ ತೆಂ ಸಾಂಗಜೆ ಪಡ್ತಾ. ಹೊ ಅಗವ್ರವ್ ಎಕಾ ಧರಾಚೊ ಅನ್ಯಾಯ್ ಮ್ಹಳ್ಳಾರಾಯಿ ಚೂಕ್ ಜಾಯ್ ನಾ.

ಪಯ್ಲೆ ಸುವಾತೆರ್, ರೆಸ್ಪೆರಾ ಆದಿಂ ರಾಕೊಂಕ್ ಕರ್ಚೆಂ. ಚಡುಣೆ ಹರ್‌ಏಕ್ ಕಾಜಾರಾಂತ್ ಹೊ ಮ್ಹಜೊ ಅನ್ನೊಗ್. ಥೊಡೆಪಾವ್ಪಿಂ ವೊರಾಂಭರ್ ಹೊಕ್ಲೆ-ನೊವ್ರ್ಯಾಖಾತಿರ್ ರಾಕೊನ್ ರಾವಲ್ಲೆಂಯ್ ಆಸಾ. ಕೋಣ್ ಯಾಜಕ್ ತಾಂಚೆಂ ಕಾಮ್ ದೆಗೆಕ್ ದವರ್ನ್ ಯೆತಾತ್. ಕಂತಾರಿಸ್ತಾಂ ಕಾಮಾಕ್ ರಜಾ ಘಾಲ್ನ್, ಇಸ್ಕೊಲಾಕ್ ರಜಾ ಘಾಲ್ನ್ ವಾ ಕಾಮ್ ಪಾಟಿಂ ಘಾಲ್ನ್ ಯೆತಾತ್. ಸಬಾರ್‌ಸೊ ಲೋಕ್ ಯೆತಾ. ಪುಣ್ ಹೊಕಾಲ್-ನೊವ್ರೊ ನಾಂತ್. ನವ್ರೊ ಆಯ್ಲೊ ವಾ ಹೊಕಾಲ್ ಪಯ್ಲಿ ಆಯ್ಲಿ ತರ್ ತೆಂಚ್ ಕಾರ್ ಆನ್‌ಎಕ್ಲ್ಯಾಕ್ ಆಪವ್ನ್ ಹಾಡ್ಚ್ಯಾಕ್ ಧಾಡ್ಚೆಂ. ಸಬಾರ್ ಪಾವ್ಪಿಂ ಜೊಡೆಂ ಆಯ್ಲ್ಯಾರಿ ಧೆಡ್ಯಾನ್ ಹೊಕ್ಲೆಕ್ ದಿಂವ್ಚೊ ಬುಕ್ಕೊ ಯೇನಾ. ಬುಕ್ಕೊ ನಾಸ್ತಾಂ ಧೆಡ್ಯಾನ್ ಹೊಕ್ಲೆಕ್ ಕೀಸ್ ದೀಂವ್ಕ್ ಜಾಯ್ನಾ. ಇತ್ಲೆಂ ಆಸೊನ್‌ಯೀ ವೀಡಿಯೊ ಕಾಡ್ತಲೊ ನಾತ್ಲ್ಯಾರ್ ಹ್ಯಾ ಪಯ್ಲಿ ಕೋಣ್ ಆಯ್ಲ್ಯಾರಿ ಫಾಯ್ಲೊ ನಾ. ಅಶೆಂ ವೇಳ್ ಕಾಡ್ನ್ ಕಾಡ್ನ್ ಬರ್ಯಾ ಮನಾನ್ ಕಾಜಾರಾಕ್ ಆಯಿಲ್ಲ್ಯಾಕ್ ಕಾಂಟಾಳೊ ಯೇಶೆಂ ಕರ್ಚೆ ಸಂದರ್ಬ್ ಉದೆತಾತ್?

ಆದಿಂ ಬರೆಂ ಜೆವಣ್ ಮೆಳ್ತಾಲೆಂಮ್ಹಣ್ ಲೋಕ್ ಕಾಜಾರಾಂಕ್ ವೆತಾಲೊ. ಕಿತ್ಲೊಯ್ ವೇಳ್ ರಾಕೊಂಕ್ ತಯಾರ್ ಆಸ್ಲೊ. ಆಜ್ ಲೋಕಾಕ್ ತಿತ್ಲಿ ಪುರ್ವತ್ ನಾ. ಕಾಂಯ್ ಕಾಜಾರಾಕ್-ರೆಸ್ಪೆರಾಕ್ ಯೆತಾತ್ ತರ್ ಜೊಡ್ಯಾಥಂಯ್ ವಾ ತಾಂಚ್ಯಾ ಕುಟ್ಮಾಥಂಯ್ ಆಸ್ಚ್ಯಾ ಅಬಿಮಾನಾನ್, ಶಿವಾಯ್ ಖಾಣಾ-ಪಿಯೆವ್ಚ್ಯಾಚೆ ಆಶೆನ್ ನ್ಹಂಯ್. ತಶೆಂ ಆಸ್ತಾಂ ಆಯಿಲ್ಲ್ಯಾ ಸಯ್ರ್ಯಾಂಕ್ಯು ಹೊಕ್ಲೆ ನೊವ್ರ್ಯಾನ್ ಗವ್ರವ್ ದೀಂವ್ಕ್ ಆಸಾ ಮ್ಹಳ್ಳೆಂ ಉಡಾಸ್ ದವರ್ಚೆಂ ಗರ್ಜ್.

ಆನ್‌ಏಕ್ ಗಜಾಲ್: ರೆಸ್ಪೆರ್ ಜಾಲೆಂ ಆನಿ ಹೊಕಾಲ್-ನವ್ರೊ ಭಾಯ್ರ್ ಸರ್ಲಿಂ ಭೊಂವ್ಡೆಕ್. ಏಕ್-ದೇಡ್ ವೊರಾಲುಪ್ರಾಂತ್ ಪಾಟಿಂ ಯೆತಾನಾ ದೊನ್ಪಾರ್ ಪರ್ತಲೊ. ಮಾಗಿರ್ ಸುರು ಜಾತಾತ್ ಅರ್ತ್ ನಾತ್‌ಲ್ಲೊ, ವೇಳ್ ವಿಬಾಡ್ಚೊ ಥೊಡ್ಚೊ 'ಮೊಡರ್ನ್' ರಿವಾಜಿ. ಬ್ರಾಯ್ಡಲ್ ಮಾರ್ಚ್, ಗ್ರ್ಯಾಂಡ್ ಮಾರ್ಚ್ ಆನಿ ಭಾಶಣಾಂ. ಉಪ್ರಾಂತ್ ಆಸಾತ್ ಸಾಡೊ ನ್ಹೆಸಂವ್ಚ್ಯಾ ತಸಲ್ಯೊ ಸಂಪ್ರದಾಯಿಕ್ ರಿತಿ. ಪಾವನಾತ್ಲ್ಯಾಕ್ ಕಾಜಾರ್ ಚಲವ್ನ್ ಪೊಟಾಕ್ ಶಿತ್ ಪಡ್ತಾನಾ ವೊರಾಂ ತೀನ್ ಜಾಂವ್ಚಿಯಿ ಆಸಾತ್. ಎಕೆ ಸಕಾಳಿಂ ಆಯಿಲ್ಲ್ಯಾಂಕ್ ಕಾಜಾರ್ ಏಕ್ ಸಂಬ್ರಮ್ ಜಾಂವ್ಚ್ಯಾಬದ್ಲಾಕ್ ಉಪಾಸ್ ಕೆಲ್ಲೊ ಅನ್ನೊಗ್. ಬಿರ್ಮತ್ ಭುರ್ಗ್ಯಾಂಚಿ ಗತ್.

ಹೆಂ ಸಗ್ಳೆಂ ಪಳೆತಾನಾ ಕಾಂಯ್ ಜವಾಬ್ದಾರಿ ಆಸ್‌ಲ್ಲೆ ವೆಕ್ತಿಕ್ ಹಿಂ ಕಾಜಾರಾಂ ಏಕ್ ಖುರಿಸ್‌ಚ್. ಲೋಕಾಕ್ ಹೊ ಏಕ್ ಥರಾಚೊ ಅನ್ಯಾಯ್‌ಚ್ ಮ್ಹಣ್ತೆತ್. ಹೆ ದಿಶೆನ್ ಚಿಂತಾನಾ ಸಬಾರ್‌ಕಡೆ ಹ್ಯಾ ವೆಳಾ ವಿಬಾಡಾವಿಶಿಂ, ಆಯ್ಲಲ್ಯಾ ಸಯ್ರ್ಯಾಂಚ್ಯಾ ಭೊಗ್ಲಾಂವಿಶಿಂ, ಗುಮಾನ್ ದಿಂವ್ಚೆಂ ಸುರು ಜಾಲಾಂ. ಸಬಾರ್ ಕಡೆ ರೆಸ್ಪೆರಾಆದಿಂ ಹೊಕಾಲ್-ನವ್ರೊ ವೆಳಾರ್ ಯೇವ್ನ್ ತಯಾರ್ ಆಸ್ತಾತ್. (ವೆವೆಗ್ಳ್ಯಾ ಕಾರಾಂನಿ ಜಾಲ್ಯಾರ್ ಕಿತೆಂ ವಾಯ್ವ್?) ರೆಸ್ಪೆರಾಕ್ ಯೆತಾನಾಂಚ್ ಸಾಡೊ ನ್ಹೆಸೊನ್ ಯೆತಾತ್. ಹ್ಯಾ ಮುಕಾಂತ್ ಏಕ್ ವೊರಾಂಚೊ ವೇಳ್ ಉರಯ್ತಾತ್. ಭೊಂವ್ಡೆಕ್ ವೆಚೆಂ ಏಕ್ ವೋರ್ ಉರಯ್ಲಾರ್ ಆಮ್ಚ್ಯಾ ಕಾಜಾರಾಂನಿ ಥೊಡಿ ಶಿಸ್ತ್ ಹಾಡ್ತೆತ್. ಆಯ್ಲಲ್ಯಾ ಸಯ್ರ್ಯಾಂಕ್, ತಾಂಚೆ ಜವಾಬ್ದಾರೆಕ್ ಆನಿ ವಾವ್ರಾಕ್ ಥೊಡೊ ಗವ್ರವ್ ದಿಲ್ಲೆಬರಿ ಜಾಯ್.

ಕಾಜಾರಾಂನಿ ಅರ್ತ್ ನಾತ್‌ಲ್ಲೊ ರಿವಾಜಿ ವಾಪಾರ್ಚೆವಿಶಿಂ ಥೊಡೆಂ ನವೆಂ ಚಿಂತಪ್, ತರ್ಕ್ ಚಲ್ಚಿ ಗರ್ಜ್ ಆಸಾ.

ಮೊಗಾಚ್ಯಾ ಹೊಕಾಲ್-ನೊವ್ರ್ಯಾಂನೊ, ಕಾಜಾರಾ ದಿಸಾ ಸಂಸಾರ್ ತುಮ್ಚೆ ಭೊಂವಾರಿ ಘುಂವಜೆಮ್ಹಣ್ ತುಮಿ ಆಶೆಂವ್ಚೆಂ ಸಹಜ್. ಪುಣ್ ಸಂಸಾರಾಕ್ ತುಮಿಯಿ ಗವ್ರವ್ ದೀಜೆ ನ್ಹಂಯ್. ಕಿತೆಂ ಮ್ಹಣ್ತಾತ್?

ನವೆಂಬರ್ 25, 1993

ಕುಟಮ್ ಸಾಲ್ವಾಸಾಂವಾಚೆಂ ಹಾತೆರ್

‘ಕ್ರಿಸ್ಮಸ್’ ದೇವ್ ಮನಿಸ್ ಜಾಲ್ಲ್ಯಾ ವರ್ತ್ಯಾ ಘಡಿತಾಚೆಂ ಆಚರಣ್. ದೇವಾನ್ ಆಪ್ಲ್ಯಾ ಪುತಾಕ್ ಖಿಂಚ್ಯಾಯ್ ರುಪಾರ್ ವಾ ರಿತಿರ್ ಹ್ಯಾ ಸಂಸಾರಿಂ ಧಾಡ್ಯೆತೆಂ ತರ್ಯಿ ತಾಣೆ ವಿಂಚ್ಲೆಂ ಮನ್ಯಾಪಣ್. ಆನಿ ಧಾಡ್ಲೊ ಎಕಾ ಕುಟ್ಮಾಂತ್. ದಾದ್ಲೊ ಆನಿ ಸ್ತ್ರೀ ಲಗ್ನಾ ಜಿವಿತಾಮುಕಾಂತ್ರ್ ಎಕ್ ಕುಟಮ್ ಬಾಂದ್ತಾತ್ ಆನಿ ಹಾಂಗಾಸರ್ ಮನ್ಯಾಂಚಿ ಖಿರಿ ವಾಡಾವಳ್ ಜಾತಾ. ಹೆಂ ಸತ್ ಮನ್ಯಾಂಚೆ ಮತಿಂತ್ ಖಿಂಚಂವ್ಕ್ ಮ್ಹಳ್ಳೆಬರಿ ಜುಜೆ ಆನಿ ಮರ್ಯೆಚ್ಯಾ ಕುಟ್ಮಾಂತ್ ಜೆಜು, ದೇವಾಚೊ ಪೂತ್, ಮನಿಸ್ ಜಾವ್ನ್ ಜಲ್ಮಲೊ, ವಾಡ್ಲೊ ಆನಿ ಆಮ್ಚಿ ತಾಣೆ ಸೊಡ್ವಣ್ ಕೆಲಿ. ಅಶೆಂ ಹೆಂ ಭಾಗೆವಂತ್ ಕುಟಮ್ ಆಮ್ಚ್ಯಾ ಸಾಲ್ವಾಸಾಂವಾಚೆಂ ಹಾತೆರ್ ಜಾಲೆಂ.

ಪಾಟ್ಲ್ಯಾ ಹಜಾರೊಂ ವರ್ಸಾಂಚ್ಯಾ ಆಪ್ಲ್ಯಾ ಅಸ್ತಿತ್ವಾಂತ್ ಮನ್ಯಾನ್ ಆಪ್ಲೆ ಜಾಣ್ವಾಯೆನ್ ಕಾಂಯ್ ಸೊದುನ್ ಕಾಡ್ಲಾಂ ತರ್ ಹೆಂ ಎಕ್ ಸತ್: “ಮನ್ಯಾಚಿ ಖಿರಿ ವಾಡಾವಳ್ ಫಕತ್ ಎಕಾ ಭಲಾಯ್ಕೆವಂತ್ ಕುಟ್ಮಾಮುಕಾಂತ್ರ್ ಮಾತ್ ಸಾದ್. ತಶೆಂ ಮ್ಹಳ್ಳಾರ್, ಆಮ್ಚಿ ಸೊಡ್ವಣ್ ಕುಟಮ್ ಮ್ಹಳ್ಳ್ಯಾ ತ್ಯಾ ದಯ್ವಿಕ್ ಸಂಸ್ಕಾರಾಮುಕಾಂತ್ರ್ ಸಾದ್.” ಸಮಾಜ್ ಶಾಸ್ತ್ರಿ, ಮನಶಾಸ್ತ್ರಿ ಆನಿ ದೇವ್‌ಶಾಸ್ತ್ರಿ ಕುಟಮ್ ಮನ್ಯಾವಾಡಾವಳಿಕ್ ಕಿತ್ಲೆಂ ಗರಜೆಚೆಂ ಮ್ಹಳ್ಳೆಂ ವಿವಿಡ್ ಸಂಶೋದನಾಮುಕಾಂತ್ರ್ ತವಳ್ ತವಳ್ ದಾಕವ್ನ್ ಘೆಂವ್ಚಾರ್ ನಾ ಮ್ಹಳ್ಳೆಬರಿ ದಿಸ್ತಾ. ಸಂಸಾರಾಂತ್ ಲೊಕಾಚ್ಯಾ ಜಿವಿತಾಚೆರ್ ಬಳಾದಿಕ್ ಪ್ರಬಾವ್ ಘಾಲುಂಕ್ ಸಕ್ಲೊ ಸಂಗಿ ಕುಟಮ್ ಬಾಂದ್ಚ್ಯಾ, ಕುಟ್ಮಾಜಿವಿತಾಕ್ ಪುಶ್ಚಿ ದಿಂವ್ಚ್ಯಾಬದ್ಲಾಕ್ ಕುಟಮ್ ನಾಸ್ ಕರ್ಚ್ಯಾ ವಾವ್ರಾಂತ್ ಮೆತೆರ್ ಜಾಲ್ಯಾತ್ ಮ್ಹಣೈತ್. ಆಮ್ಚೆ ಸರ್ಕಾರ್, ಆಮ್ಚಿಂ ಪ್ರಸಾರ್ ಮಾದ್ಯಮಾಂ, ಶಿಕ್ಷಾ ವಿದಾನ್, ಆಮ್ಚಿ ವೆಪಾರಿ ಸಂಸ್ಕೃತಿ ಸರ್ವ್ ಸಾಂಗಾತಾ ಮೆಳೊನ್ ಕುಟ್ಮಾ ಜಿವಿತಾಚೆರ್ ಬೊಂಬ್ ಫುಟಂವ್ಚ್ಯಾ ಕಾಮಾರ್ ಆಸಾತ್.

ಸರ್ಕಾರಾಚಿಂ ಜಣಾಸಂಕ್ಯಾ ನಿಯಂತ್ರಣ್ ವಿದಾನಾಂ, ಗರ್ಭಾಪಾತ್ ತಸಲ್ಯಾ ಅನಯ್ತಿಕ್ ಸಂಗಿಂಕ್ ಪ್ರೊತ್ಸಾನ್ ಆನಿ ಹೆರ್ ಧೋರಣಾಂ ಎಕೆ ಕುಶಿನ್ ತರ್, ಆಮ್ಚಿಂ ಸಮೂಹ್ ಮಾದ್ಯಮಾಂ ವೆವಸ್ತಿತ್ ರಿತಿನ್ ಕುಟ್ಮಾ ಜಿವಿತ್ ನಾಸ್ ಕರ್ತಾತ್. ಮ್ಹಣೈ, ಟಿ. ವಿ., ವಿಡಿಯೊ,

ಲನ್‌ಚಿತ್ರಾಂ ಬೋವ್ ಅಪ್ಪೂಪ್ ಕುಟ್ಮಾ ಜಿವಿತಾಚಿಂ ಮೊಲಾಂ ಉಕಲ್ನ್ ಧರ್ತಾತ್. ಡಾವ್ ಜಾವ್ನ್ ಅನಯ್ತೆಕ್ ಲಂಯ್ತೆಕ್ ಸಂಬಂದ್, ಲಗ್ನಾಬಾಯ್ಲೆ ಲಂಯ್ತೆಕ್ ಸಂಬಂದ್, ಲಗ್ನಾ ಆದ್ಲೆ ಲಂಯ್ತೆಕ್ ಸಂಬಂದ್ ಆನಿ ಹೆರ್ ಚಡ್ ಆನಿ ಚಡ್ ದಾಕವ್ನ್ “ಅಸಲಿ ಚಾಲ್ ಅದುನಿಕ್‌ಪಣಾಚೆಂ ಲಕ್ಶಣ್” ಮ್ಹಳ್ಳೆಬರಿ ಲೋಕಾಕ್ ಚಿಂತಪ್ ದಿತಾತ್. ಹ್ಯಾ ವರ್ವಿಂ ಲಗ್ನ್, ಕುಟ್ಮಾ ಮ್ಹಳ್ಳಾ ಸಂಪ್ರದಾಯಿಕ್ ಸಂಗಿಂಚೆಂ ಮೋಲ್ ಉಣೆಂ ಜಾವ್ನ್ ಯೆತಾ.

ಇತ್ತೆಂ ಪಾವನಾತ್ಲ್ಯಾಕ್ ಆತಾಂ ಲೋಕಾಮದೆಂ ಗುಂಡ್ ಪಾಳಾಂ ರೊಂಬಯಿಲ್ಲೊ ವೆಪಾರಿ ಮನೋಬಾವ್ ಕುಟ್ಮಾ ಜಿವಿತಾಕ್ ಕುರಾಡ್ ಮಾರ್ಚಿ ಆನ್‌ಏಕ್ ಬಳಿಶ್ತ್ ಸಕತ್ ಜಾಂವ್ಕ್ ಪಾವ್ತಾ. ಆಯ್ಲ್ಯಾ ಮನ್ಶಾಂಕ್ ಲಂಯ್ತೆಕ್ ತೃಪ್ತಿ ಜಾಯ್ ಪುಣ್ ತ್ಯಾ ಮುಕಾಂತ್ ಉಬ್ಜೊಂಚಿ ಪವಾಬ್ದಾರಿ ನಾಕಾ. ದೆಕುನ್ ಕಾಜಾರ್, ಭುರ್ಗಿಂ ಅಸಲ್ಯಾ ಮನ್ಶಾಂಚೆ ಮತಿಕ್ ವೆಚಿಂ ಮೊಲಾಂ ನ್ಹಂಯ್. ಹಾಚೊ ಫಳ್ ಜಾವ್ನ್ ಆಜ್‌ಕಾಲ್ ಕಾಜಾರಾವಿಣೆಂಚ್ ಸಾಂಗಾತಾ ಜಿಯೆಂವ್ಚೆಂ ಆನಿ ಸಮಾಪಡನಾತ್ಲ್ಯಾರ್ ಎಕಾಮೆಕಾಕ್ ಸೊಡ್ಚೆಂ ಅಬಿವೃದ್ಧಿ ಜಾಲ್ಲ್ಯಾ ದೆಶಾಂನಿ ಚಡೊನ್‌ಚ್ ಆಸಾ. ಸಾಂಗಾತಾಚ್ ಸ್ತ್ರೀ ವಿಮೋಚನ್ ಚಳ್ವಳಿ ತಸಲ್ಯೊ ಸಂಗಿ ದಾದ್ಲ್ಯಾ ಪ್ರದಾನ್ ಸಮಾಜಿವಿರೊದ್ ಪ್ರತಿಕ್ರಿಯಾತ್ಮಕ್ ಜಾವ್ನ್ ಉಬ್ಜಿಲ್ಲೊ ಆಸ್ತಾಂ, ಲಗ್ನ್ ಮ್ಹಳ್ಳಾರ್ ಸ್ತ್ರಿಯೆಕ್ ದಾದ್ಲ್ಯಾನ್ ಆಪ್ಲೆ ಮುಟಿಭಿತರ್ ದವರ್ಚೆಂ ಹಾತೆರ್‌ಮ್ಹಣ್ ದೆಕ್ಚೊ ಸ್ತ್ರಿಯೊ ಆಸಾತ್. ದಾದ್ಲ್ಯಾವಿರೊದಿ ಸ್ತ್ರೀ ವಿರೊದಿ ಅಸಲ್ಯಾ ಚಳ್ವಳೆಂನಿ ಕುಟ್ಮಾ ಜಿವಿತಾಕ್ ಕುರಾಡ್ ಮಾರ್ಚ್ ಮ್ಹಣ್ತಾತ್.

ಅಸಲೆ ಪರಿಗತಿಂತ್ ಫುಡ್ಲೆಂ ವರಸ್ ‘ಕುಟ್ಮಾಚೆಂ ವರಸ್’ ಜಾವ್ನ್ ಪಾಚಾರ್ಚೊ ಪವಿತ್ ಸಬೆಚೊ ನಿರ್ಧಾರ್ ಸಕಾಳಿಕ್ ಆನಿ ಬೋವ್ ಗರ್ಟೆಚೊ ದಿಸ್ತಾ. ಪವಿತ್ ಸಬೆಚೆ ಶಿಕವ್ಣೆಪ್ರಕಾರ್ ಕುಟ್ಮಾ ಜಾವ್ನಾಸಾ ಮೂಳ್‌ಘಟಕ್ ಸಮಾಜಿಚೆಂ ಆನಿ ಪ. ಸಬೆಚೆಂ. ಜೆದ್ನಾ ಕುಟ್ಮಾ ಭಲಾಯ್ಕೆಂತ್ ಆಸಾ ತೆದ್ನಾ ಸಮಾಜ್ ಭಲಾಯ್ಕೆಂವಂತ್ ಜಾಂವ್ಕ್ ಪಾವ್ತಾ. ಪುಣ್ ಕುಟ್ಮಾ ವಾರ್ಕೆಂ ಆಸಜೆ ತರ್ ಮನ್ಶಾಂಚೆ ಲಂಯ್ತೆಕ್ ಚಾಲ್ ನಯ್ತೆಕ್ ವಾಟೆನ್ ಆಸಜೆ ಪಡ್ತಾ. ದೆಕುನ್‌ಚ್ ಗರ್ಬಾಪಾತ್, ಕೃತಕ್ ಜಲ್ಮಾನಿಯಂತ್ರಣ್ ವಿದಾನಾಂ, ಲಗ್ನಾ ಆದ್ಲೊ ವಾ ಲಗ್ನಾ ಘಾಯ್ಲೊ ಲಂಯ್ತೆಕ್ ಸಂಬಂದ್ ಅನಯ್ತೆಕ್ ಚಾಲ್ ಮ್ಹಣೊನ್ ಪವಿತ್ ಸಬಾ ಶಿಕಯ್ತಾ. ಅದುನಿಕ್ ಸಂಸಾರ್ ಹೆ ಶಿಕವ್ಣೆವಿರೊದ್ ಅಪಪ್ರಚಾರ್ ಚಲಯ್ತಾ ತರಿ ಪಾಪ್ ಸಾಯ್ಬ್ ಹ್ಯಾ ವಿಶಿಂ ಧೃಡ್ ಆಸಾ.

ಹೆ ಸಮಾಜಿಂತ್ ರಾಜ್ ಕರ್ನ್ ಆಸ್ಚೆಂ ಖೊಟೆಪಣ್ ಉಣೆಂ ಕರಿಜೆ ತರ್ ಆಮ್ಕಾಂ ಭಲಾಯ್ಕೆಂವಂತ್ ಕುಟ್ಮಾಂ ಜಾಯ್. ಹಿಂ ಕುಟ್ಮಾ ಅಪಾಪಿಂ ಉದೆನಾಂತ್. ದೆಕುನ್ ಕುಟ್ಮಾಂ ಮಾಂದುನ್ ಹಾಡುಂಕ್ ಸರ್ವಯ್ ರಿತಿಂನಿ ಮಾಗ್ಣೆಂ, ನಯ್ತೆಕ್ ಚಾಲ್, ತ್ಯಾಗಾಚೊ ಮನೋಬಾವ್ ಯೆತಾ ಕರ್ಚಿ ಗರ್ಜ್.

ಮನ್ಶಾಂಚೆ ಸೊಡ್ವಣ್ ಕರ್ಚ್ಯಾಕ್ ಕುಟ್ಮಾ ಏಕ್ ಹಾತೆರ್ ಜಾವ್ನ್ ವಿಂಚ್‌ಲ್ಲೊ ಜೆಜು ಹ್ಯಾ ತಾಚ್ಯಾ ಜಲ್ಮಾಚೆ ಪರ್ದೆವೆಳಿಂ ಆಮ್ಚ್ಯಾ ಕುಟ್ಮಾಂಚೆರ್ ಆಶಿರ್ವಾದ್ ಘಾಲುಂ.

ದಸೆಂಬರ್ 23, 1993

ಭರ್ವಸ್ಯಾಭರಿತ್ ನವೆಂ ವರಸ್

1993ವೆಂ ವರಸ್ ಸಂಪ್ಲೆಂ, ಆನಿ 1994ವೆಂ ವರಸ್ ಸುರು ಜಾಲೆಂ. ಆಮಿ ಎಕಾಮೆಕಾಕ್ Happy New Year ಮ್ಹಣ್ ಬರೆಂ ಮಾಗ್ತಾನಾ 1993ಚೆ ಕೊಡು ಅನ್ನೊಗ್ ವಿಸ್ತೊಂಕ್ ಆಶೆತಾಂವ್, ಗೋಡ್ ಅನ್ನೊಗ್ ಪರತ್ ಚಾಕೊಂಕ್ ಖುಶಿ ವ್ಹರ್ತಾಂವ್.

1993ವ್ಯಾ ವರ್ಸಾಚೆರ್ ನದರ್ ಚರಯ್ತಾನಾ ತ್ಯಾ ವರ್ಸಾ ಸುರ್ವೆರ್ ಆಸಲ್ಲೆಂ ಭಿಯಾ-ಆಕಾಂತಾಚೆಂ ವಾತಾವರಣ್ ಮತಿ ಪಡ್ವಾಚೆರ್ ಉದೆತಾ. ಥೊಡ್ಯಾ ಫಾಸಿಸ್ಟ್ ಸಕ್ತ್ಯಾಂನಿ ದೆಶಾಚೆಂ ಸಂವಿದಾನ್ ಮಸ್ತುನ್ 1992ಚೆ ಆಕ್ರೇಕ್ ಅಯೋದ್ಯೆಂತ್ಲಿ ಮಸೀದ್ ಮೊಡ್ಲಿ, ತ್ಯಾಉಪ್ರಾಂತ್ ಚಲ್‌ಲ್ಲೊ ಪೂರ್ವಾಯೋಜಿತ್ ಹಿಂಸಾಚಾರ್ ಆನಿ ಹಾಕಾ ಪ್ರತಿಕ್ರಿಯಾ ಮ್ಹಳ್ಳೆಬರಿ ಜಾಲ್ಲೆ ಶಿಂಕ್ಳೆ ಬೋಂಬ್ ಸ್ಪೋಟ್ ವೆಗಿಂಚ್ ವಿಸ್ತೊಂಚೆ ನ್ಹಂಯ್. ಆಮ್ಚ್ಯಾ ಸಮಾಜೆಚಿ ದೆಸ್ವಾಟ್ ಕರ್ಚೊ ಹ್ಯೊ ಸಕ್ಲೊ ಆಜೂನ್ ತೊಚ್ ವಾದ್ ಘೆವ್ನ್ ಚಲ್ಚೆಂ ಕಾಳ್ಜಾಚೆ ದಡ್ಡೆ ನಿರಂತರ್ ಉರಸೆಂ ಕರುಂಕ್ ಕಾರಣ್ ಜಾಲಾಂ.

ತ್ಯಾಉಪ್ರಾಂತ್ ಭಾರತಾಚ್ಯಾ ಆಯ್ಲೆವಾರ್‌ಚೆ ಚರಿತ್ರೆಂತ್ ವ್ಹಡ್ ಮ್ಹಳ್ಳೆಬರಿ ಮಹಾರಾಷ್ಟ್ರಾ ಆನಿ ಭೊಂವ್ತಣಿಚ್ಯಾ ಪ್ರದೇಶಾಂನಿ ಜಾಲ್ಲಿ ಭುಂಯ್‌ಕಾಂಪ್ ಆನಿ ತ್ಯಾಮುಕಾಂತ್ರ್ ಜಾಲ್ಲೊ ಮನ್ಶಾಜಿವಾಂಚೊ ತಶೆಂ ಆಸ್ತಿ ಬದ್ಲಾಚೊ ವಿಪರೀತ್ ನಾಸ್ ಆಖ್ಯಾ ದೆಶಾಚ್ಯಾ ಲೊಕಾನ್ (ಆಖ್ಯಾ ಸಂಸಾರಾಚ್ಯಾ ಸಯ್ತಾ) ಜಾತ್‌ಮತ್ ಲೆಕಿನಾಶೆಂ ಎಕಾಮೆಕಾಕ್ ಭಾವ್-ಭಯ್ಲಿಮ್ಹಣ್ ಮಾನುನ್ ಘೆವ್ನ್ ನಿರಾದಾರ್ಯಾಂಕ್ ಕುಮ್ಮೆಹಾತ್ ದೀಂವ್ಕ್ ಕಾರಣ್ ಜಾಲ್ಲೆಂ ಘಡಿತ್. ಪ್ರಕೃತೆಚ್ಯಾ ವಿಕೋಪಾಂತ್ ಪ್ರಕೃತೆಬಾಳ್ ಮನಿಸ್ ಆಪ್ಲೊ ಮನ್ಶಾಬಾಂದ್ ಒಳ್ಳೆಲ್ಲೊ ಏಕ್ ಅಪೂರ್ವ್ ಸಂದರ್ಬ್ ಹೊ. ಹೆಂ ಘಡಿತ್ ದುರಾದೃಶ್ಯಾಚೆಂ ತರ್ಯಿ ಭಾರತಾ ಮಟ್ವಾಕ್ ಸಬಾರಾಂಕ್ ಸ್ವಾರ್ತ್ ಕುಶಿಕ್ ದವರ್ನ್ ಮನ್ಶಾಜಿವಾವಿಶಿಂ ಚಿಂತುಂಕ್ ಪುಶ್ಚಿ ದಿಲ್ಲೆಂ ಘಡಿತ್ ಆನಿ ದೇಶ್ ಪುಟೊವ್ಪಿ ಸಕ್ತ್ಯಾಂಚ್ಯಾ ಕುಯುಕ್ತ್ಯಾಂಕ್ ವಿಗಾಮ್ ದೀವ್ನ್ ಲೊಕಾನ್ ಆಪುಣ್ ಏಕ್ ದೇಶ್‌ಮ್ಹಳ್ಳೊ ಬಾಂದ್ ನವ್ಯಾನ್ ಜಿವೊ ಕರುಂಕ್ ಕುಮೊಕ್ ಕೆಲ್ಲೆಂ ಘಡಿತ್ ಹೆಂ.

ಎಕ್ಕಟಿತ್ ಭಾರತ್ ದಕ್ಕಿಣ್ ಏಶಿಯಾಂತ್, ಪ್ರತ್ಯೇಕ್ ಜಾವ್ನ್ ಪಾಕಿಸ್ತಾನಾಕ್, ಭಿಯಾಕ್ ಕಾರಣ್ ದೆಕುನ್ ಹೊ ದೇಶ್ ಫುಟಂವ್ಚೆಂ ನಿರಂತರ್ ಪ್ರೇತನ್ ಕರ್ಚ್ಯಾಪಯ್ಕಿ ಪಾಕಿಸ್ತಾನಾಕ್ ಏಕ್. ಹೆ ದಿಶೆನ್ ಕಾಶ್ಮೀರ್ ಪಂಜಾಬಾ ತಸಲ್ಯಾ ಗಡಿ ಪ್ರದೇಶಾಚ್ಯಾ ಲೊಕಾಕ್ ಫಟಿ ಭರ್ವಸೊ ದೀವ್ನ್, ತೆಣೆಚ್ಯಾ ಯುವಜಣಾಂಕ್ ಝುಜಾ ತರ್ಬೆತಿ ದೀವ್ನ್ ಭಾರತಾಭಿತರ್ ಆಕಾಂತ್ ಉಟಂವ್ಚೊ ಖೆಳ್ ಖೆಳೊನ್ ಆಸ್ಚ್ಯಾ ಪಾಕಿಸ್ತಾನಾನ್ ಕೆಲ್ಲೊ ವ್ಹಡ್ಲೊ ನಾಟಕ್ ಕಾಶ್ಮೀರಾಂತ್ಲ್ಯಾ ಹಜ್ರತ್‌ಬಾಲ್ ಮಸೀದೆಂತ್ ಆಕಾಂತ್‌ವಾದಿನಿ ಬೊಳ್ಳೆಂ ಶಿಜಂವ್ಚೆಂ ಪ್ರೇತನ್ ಕರುಂಕ್ ಪ್ರೇರಣ್ ದಿಲ್ಲೆಂ. ಆಖ್ಯಾ ಸಂಸಾರಾ ಹುಜಿರ್ ಭಾರತಾಚಿ ಮರ್ಯಾದ್ ವಿಕ್ರ್ಯಾಕ್ ಪಡ್ತಲಿ ಆನಿ ಹೆವರ್ವಿಂ ಕಾಶ್ಮೀರ್ ಆಪ್ಲ್ಯಾ ಕುಶಿಂ ಘುಂವ್ತಲೆಂಮ್ಹಣ್ ಪಾಕಿಸ್ತಾನಾನ್ ಘಾಲ್ಲೆಂ ಲೇಕ್ ವಯ್ರ್ ಪಂದಾ ಜಾವ್ನ್ ಭಾರತಾಚ್ಯಾ ಉರ್ಮಾಲಾಕ್ ಜಯ್ತಾಚೆಂ ಪಾಕ್ ಖೊವಯಿಲ್ಲೆಂ ಘಡಿತ್. ಆಮ್ಚ್ಯಾ ದೇಶಾಚಿ ಶ್ಯಾತಿ, ಆಮ್ಚ್ಯಾ ಸಯ್ತಾಚೆಂ ಸಯ್ರಾಣ್ ಸಂಸಾರಾಕ್ ಗಾಜಯಿಲ್ಲೆಂ ಹೆಂ ಘಡಿತ್ ಸಂತೊಸಾಚೆಂಚ್ ಸಯ್.

ಪಾವನಾತ್ಲ್ಯಾಕ್, ಗೆಲೆತ್ಯಾ ವರ್ಸಾ ಕೋಮುವಾದಾವರ್ವಿಂ ಲೊಕಾಮದೆಂ ದ್ವೇಶ್ ವೊಂಪುನ್ ದೇಶಾಚೆರ್ ಅಧಿಕಾರಾಕ್ ಯೇಂವ್ಕ್ ಚಿಂತ್ಲ್ಲ್ಯಾ ರಾಜಕೀಯ್ ಪಾಡ್ವಿಂಕ್ ಉತ್ತರ್ ಭಾರತಾಂತ್ ಚಲ್‌ಲ್ಲ್ಯಾ ಚುನಾವಾಂತ್ ಲೊಕಾನ್ ತೊಂಡಾಕ್ ಕರಿ ಪುಸ್‌ಲ್ಲಿ ಆನ್‌ಏಕ್ ಸಂತೊಸಾಚಿ ಖಬರ್. ಖಿದ್ವಳ್ ಉದ್ಕಾಂತ್ ಮಾಸ್ಲಿ ಧರ್ತಲ್ಯಾಂಕ್ ಫಸ್ವೊನ್ ಪಡ್ಚ್ಯಾ ತಿತ್ಲೊ ಹೆಡ್ಡಾಲೋಕ್ ಆಮ್ಚ್ಯಾ ದೇಶಾಂತ್ ನಾ ಮ್ಹಳ್ಳೆಂ ಹ್ಯಾ ಪಾಡ್ವಿಂಕ್ ವೆಗಿಂಚ್ ಸಮ್ಜಶೆಂ ಕೆಲ್ಲಿ ಬುದ್ಧಂತ್ಕಾಯ್ ಆಮ್ಚ್ಯಾ ಲೊಕಾಚಿ ಆನಿ ಹ್ಯಾ ಲೋಕ್‌ರಾಜ್ ವೆವಸ್ತೆಚಿ.

ಸಾಂಗಾತಾಚ್, ಪಾಟ್ಲ್ಯಾ ದಿಸಾಂನಿ ಕರ್ನಾಟಕಾಂತ್ ಚಲ್‌ಲ್ಲ್ಯಾ ಪಂಚಾಯತ್ ಚುನಾವಾಂನಿ ಲೋಕ್‌ರಾಜ್ ವೆವಸ್ತಾ ಬಳ್ ಜಾಂವ್ಚಿಂ ಲಕ್ಶಣಾಂ ಉದೆವ್ನ್ ಆಯ್ಲಾಂತ್. ಹಿ ಏಕ್ ವರ್ಸಾ ಧಾದೊಸ್ಕಾಯೆಚಿ ಗಜಾಲ್. ಲೋಕ್‌ರಾಜ್ ವೆವಸ್ತೆಂತ್ ಲೋಕ್‌ಚ್ ಧನಿ ಆನಿ ತಾಂಣಿ ವಿಂಚ್‌ಲ್ಲೆ ಉಮೆದ್ವಾರಿ ಲೊಕಾಚೆ ಚಾಕೊರ್ ಮ್ಹಳ್ಳೆಂ ಹಿ ವೆವಸ್ತಾ ಜಿವಾಳ್ ಜಾಲ್ಲ್ಯಾಂತ್ ಬಳ್ ಜಾತಾ ತೆಂ ವಿಸ್ರನಾಯೆ.

ಸರ್ವ್ ಘಡಿತಾಂ ತಾಂಣಿ ಹಾಡ್‌ಲ್ಲ್ಯಾ ಸರ್ವ್ ಆಕಾಂತಾಶಿವಾಯ್, ಕಶ್ಟಾ ನಶ್ಟಾಶಿವಾಯ್ ಭಾರತ್ ದೇಶ್ ಆನಿಕ್‌ಯಿ ಬಳಿಶ್ತ್ ಕರ್ಚ್ಯಾಂತ್ ಆದಾರಿ ಜಾಲ್ಯಾತ್ ಮ್ಹಣೈತ್. “ಹರ್‌ಏಕಾ ಮೊಡಾ ಪಾಟ್ಲ್ಯಾನ್ ಏಕ್ ರುಪ್‌ಯಾ ಗೆರೊ” ಮ್ಹಳ್ಳಿ ಸಾಂಗ್ಲಿ 1993ವ್ಯಾ ವರ್ಸಾಂತ್ ರುಜು ಜಾಲ್ಯಾ. ತರ್‌ಯಿ Eternal vigilance is the price of Democracy ಮ್ಹಳ್ಳಿ ಸಾಂಗ್ಲಿ ಆಮ್ಚ್ಯಾ ಲೋಕ್‌ರಾಜ್ ವೆವಸ್ತೆಚ್ಯಾ ಮೂಳ್‌ತತ್ವಾಂಪಯ್ಕಿ ಪ್ರಮುಕ್ ಮ್ಹಳ್ಳೆಂ ಮತಿಂತ್ ದವರ್ನ್, ಜವಾಬ್ದಾರೆವಂತ್ ನಾಗರಿಕ್ ಜಾವ್ನ್ ಪರತ್ 1994 ವರ್ಸಾಕ್ ಭರ್ವಸ್ಯಾನ್ ಮೇಟ್ ಕಾಡ್‌ಯಾಂ.

HAPPY NEW YEAR

ಜನೆರ್ 06, 1994

ವೃದ್ಧಂ ಫೆಸ್ತ್ ಜಾತ್ರೊ ನ್ಹಂಯ್

ಫಿರ್ಗಜಿಚೆಂ ವೃದ್ಧಂ ಫೆಸ್ತ್ ತ್ಯಾ ಫಿರ್ಗಜಾಗಾರಾಂಕ್ ವರ್ಸಾಚೆಂ ಏಕ್ ಮಹಾ ಘಡಿತ್. ತ್ಯಾ ಫಿರ್ಗಜೆಚ್ಯಾ ಸ್ಥಾಪನೆಚೊ ದೀಸ್ ಉಡಾಸಾಕ್ ಹಾಡ್ನ್, ಫಿರ್ಗಜ್ ಸಮರ್ಪಿತ್ ಕೆಲ್ಲ್ಯಾ ನಾಂವಾಚ್ಯಾ ಭಕ್ತಾಚೆ ಜಿಣ್‌ಯೆವಿಶಿಂ ನಿಯಾಳ್ಚೊ ಏಕ್ ಸಂದರ್ಭ್. ಲಿತುರ್ವಿಕ್ ಥರಾನ್ ಆಕೆ ಫಿರ್ಗಜೆಚ್ಯಾ ಲೊಕಾನ್ - ವಿಗಾರ್, ಸಹಾಯಕ್ ವಿಗಾರ್, ಧರ್ಮಿಕ್ ಭಾವ್ ಭಯ್ಣಿ ತಶೆಂ ಲಾಯಿಕ್ ಮುಕೆಲ್ಯಾಂನಿ - ಸಾಂಗಾತಾ ಮೆಳೊನ್ ಚಲವ್ನ್ ವೃದ್ಧಂ ಏಕ್ ಲೊಕಾಮೊಗಾಳ್ ಭಕ್ತಿಪಣ್ ಹೆಂ.

ಕುಟ್ಮಾಂನಿ ಜೆವಣ್ ಏಕ್ ಪ್ರಮುಕ್ ಪಾತ್ರ್ ಘೆತಾ. ಸೆಜಾರ್ಚ್ಯಾ ಫಿರ್ಗಜಾಂನಿ ಆಸ್ಚ್ಯಾ ಸಯ್ರ್ಯಾಂಕ್, ಇಶ್ಟಾ-ಮಂತ್ರಾಂಕ್ ಆಪವ್ಣೆಂ ದೀವ್ನ್ ಕುಟ್ಮಾ ಎಕ್ವಟ್ ವೆಕ್ತ್ ಕರ್ಚೊ ಏಕ್ ಸುವಾಳೊ. ಮಾತ್ ನ್ಹಂಯ್, ಸೆಜಾರ್ಚ್ಯಾ ಅಕ್ರಿಸ್ತಾಂವ್ ಭಾವ್‌ಭಯ್ಣಿಂಸವೆಂ ಬರೊ ಸಂಬಂದ್ ಬಾಂದುನ್ ಹಾಡ್ಚೊ ಏಕ್ ಅವ್ಯಾಸ್. ಭುರ್ಗ್ಯಾಂಕ್, ಯುವಜಣಾಂಕ್ ನವಿಂ ವಸ್ತುರಾಂ ನ್ಹೆಸೊನ್ ಆಸ್‌ಲ್ಲೆ ಥೊಡೆ ಪಯ್ಲೆ ಖರ್ಚುಂಚೊ ಏಕ್ ಉಪಾಯ್.

ಪುಣ್ ಆಯ್ಲೆವಾರ್ಚ್ಯಾ ವರ್ಸಾಂನಿ, ಲಿತುರ್ವಿಕ್ ಥರಾನ್ ಅರ್ದಾಭರಿತ್ ಜಾಯ್ಜೆಜಾಲ್ಲೆಂ ಹೆಂ ಆಚರಣ್ ಏಕ್ ಜಾತ್ರೊ ಕಸೊ ಜಾಂವ್ಕ್ ಪಾವ್ಲಾಂ ಮ್ಹಣೈತ್. ಜಾತ್ರೊ ಕಿತ್ಯಾಕ್, ಮ್ಹಳ್ಳಾರ್ ಆತಾ'ತಾಂ ಇಗರ್ಜಿಂತ್ಲ್ಯಾ ಕಾರ್ಯಾಚೆರ್ ಮತ್ ಖಿಂಚಯ್‌ನಾಸ್ತಾಂ, ಫಿರ್ಗಜೆಚ್ಯಾ ಭಕ್ತಿಕ್ ಸಂಗ್‌ಸಂಸ್ತಾಂನಿ ಸಯ್ರ್ ಸಾಂತೆಂತ್ ಸ್ಪೋಲಾಂ ಘಾಲ್ನ್ ದುಡು ಜಮಂವ್ಚೆಂ ಪ್ರೇತನ್ ಕರ್ಚೆಂ ಹ್ಯಾ ಭಕ್ತಿಕ್ ಕಾರ್ಯಾಕ್ ಜಾತ್ರ್ಯಾಚೊ ಸ್ವರೂಪ್ ದಿಂವ್ಚ್ಯಾಚೆಂ ಆನ್‌ಏಕ್ ಲಕ್ಶಣ್ ಮ್ಹಣೈತ್. ಫಿರ್ಗಜೆಚೆ ಯುವಜಣ್ ಖೆಳಾಚಿಂ ಸ್ಪೋಲಾಂ, ಐಸ್‌ಕ್ರೀಮಾಚೊ ಆಂಗ್ಲಿ ಘಾಲ್ನ್ ಇಗರ್ಜಿಚೆ ಝಳ್ಕೆಂತ್ ನಾಸ್ಚೆಂ ಏಕ್ ದುರಾದೃಶ್.

ಸಬಾರ್‌ಪಾವ್ಲಿಂ ಫೆಸ್ತಾಚಿ ಸಾಂತ್, ಸ್ಪೋಲಾಂ ಇಗರ್ಜಿಕ್ ಇತ್ಲಿಂ ಲಾಗಿಂ ಆಸ್ತಾತ್, ಮೀಸ್ ಭೆಟಂವ್ಚ್ಯಾ ಪಾದ್ರ್ಯಾಬಾಚೊ ತಾಳೊ ಆಯ್ಕೊಂಚ್ಯಾ ಬಡ್ಲಾಕ್ ಸ್ಪೋಲಾಂತ್ಲೆ ಸೊಡ್ತೆವಿಶ್ಯಾಂತ್ಲಿಂ

ಬೋಬ್ ಮಾಯ್ಸ್ ಫಾಲ್ಸ್ ಗಾಜಯಿಲ್ಲಿ ಮಿಸಾರ್ ಆಸ್ಚಾ ಲೋಕಾಚ್ಯಾ ಕಾನಾಂಕ್ ಮಾರ್ತಾ. ಯಾಜಕಾನ್ “ಘೆಯಾತ್ ಆನಿ ಖಾಯಾತ್... ಕ್ರಿಸ್ತಾಚಿ ಕೂಡ್” ಮ್ಹಣ್ತಾನಾ ಸಾಂತೆಂತ್ “ಘೆಯಾತ್ ಆನಿ ಖಾಯಾತ್ ಚೊಕೊಬಾರ್, ಶೆಟ್ಲಿ ಐಸ್‌ಕ್ರೀಮ್...” ಮ್ಹಳ್ಳಿ ಬೋಬ್ ಚಡ್ ಆಯ್ಕತಾ. ಖಂಡಿತ್ ಜಾವ್ನ್ ಲೋಕಾಕ್ “ರೂಚ್‌ನಾತ್ಲಿ ಕ್ರಿಸ್ತಾಚಿ ಕೂಡ್” (ಉಂಡೊ) ಮತಿಕ್ ಯೆಂವ್ಚ್ಯಾಬದ್ಲಾಕ್ ರುಚಿಕ್ ಚೊಕೊಬಾರ್ ಮತಿಕ್ ಯೇವ್ನ್ ತಾಂಚೆಂ ಕಾಳಿಜ್ ಸಾಂತೆಕ್ ಉಬ್ಲಾರ್ ವಿಶೇಸ್ ನಾ. ಜಾಯಿತ್ತೆಪಾವ್ಪಿಂ ಫಿರ್ಗಜಿಚೆ ಯುವಕ್ ಸಂಗ್ ವಾ ಆಲ್ತಾರ್ ಭುರ್ಗಚ್ ಮಿಸಾವೆಳಾರ್ ಅಶೆಂ ಸ್ಪೋಲಾಂನಿ ಬೋಬ್ ಘಾಲ್ತಾತ್.

ಎಕೆ ಫಿರ್ಗಜಿಂತ್ ಯುವಕ್ ಸಂಗಾನ್ ಥೊಡ್ಯಾ ತೆಂಪಾ ಆದಿಂ “ಅಮಾಲ್ ಆನಿ ಮಾದಕಾಂ ವಿರೋದ್ ಜಾಗೃತಿ ಶಿಬಿರ್” ಚಲಯ್ಲೆಂ ಆನಿ ತ್ಯಾವಿಶಿಂ ಏಕ್ ವರ್ವಿ ಪತ್ರಾಂಕ್ ಧಾಡ್ಲಿ. ಪುಣ್ ವ್ಹಡ್ಲ್ಯಾ ಫೆಸ್ತಾ ದಿಸಾ ತಾಂಚ್ಯಾ ಸ್ಪೋಲಾಂನಿ ಫಕತ್ ಬಿರಿ (beer) ವಯ್ರ್, ವಿಸ್ಕೆಚ್ಯಾ ಬೊತ್ಲಿಂವಯ್ರ್, ವಿಸ್ಕೆಚ್ಯಾ ಬೊತ್ಲಿಂವಯ್ರ್ ಸೊಡ್ತಿ ಚಲ್ತಾಲಿ. ಅಸೊ ಏಕ್ ಡ್ರಾಮಾ.

ಸಬಾರ್ ಫಿರ್ಗಜಾಂನಿ ಸಾಂತೆಂತ್ಲೊ ಆಂಗ್ಡೊ, ತಾಂಕಾಂ ಜಾಗೊ ವಾಂಟುನ್ ದಿಂವ್ಚ್ಯಾ ಕಾಮಾಂತ್ ಫಿರ್ಗಜಿಚೆ ಧರ್ಮಿಕ್ ವ್ಹಡಿಲ್‌ಯಿ ಮೆತೆರ್ ಜಾತಾತ್ ಆನಿ ಲಿತುರ್ವಿಧಂಯ್ ದೀಜೆ ಜಾಲ್ಲೆಂ ಗುಮಾನ್, ತಯಾರಾಯ್ ಅಶೆಂ ಲೋಕಿಕ್ ಸಂಗ್ತಿಂನಿ ವಿಬಾಡ್ ಜಾಂವ್ಚೆಂ ಆಸ್ತಾ. ಹೆಂ ಫಕತ್ ವ್ಹಡ್ಲೆಂ ಫೆಸ್ತಾ ಏಕ್ ಅರ್ದಾಭರಿತ್ ಲಿತುರ್ವಿಕ್ ಆಚರಣ್ ಜಾಂವ್ಚ್ಯಾಬದ್ಲಾಕ್ ಏಕ್ ಲೋಕಾ ಮೊಗಾಳ್ ಜಾತ್ಯೊ ಜಾಂವ್ಚೆಂ ಚಡ್ ಆನಿ ಚಡ್ ರುಜು ಕರ್ತಾ.

ಆಜ್‌ಕಾಲ್ ನತಾಲಾಂ ಫೆಸ್ತಾ ರಾತಿಂ, ನವ್ಯಾ ವರ್ಸಾ ರಾತಿಂ ಆನಿ ಹೆರ್ ಸಂದರ್ಬಾಂನಿ ಚಲ್ತೆ ಫೆನ್ನಿಫೆಟ್, ಸಾಂತ್ ಆನಿ ಹೆರ್ ಕಾರ್‌ಯಾಕ್ರಮಾಂನಿ ಅಶಿಸ್ತ್, ಅಶ್ಲೀಲ್‌ಪಣ್ ರಿಗೊಂಕ್ ಸುರು ಜಾಲ್ಯಾಂತ್. ದುರಾದೃಶ್ಯಾನ್ ಹಿಂ ಕಾರ್‌ಯಿಂ ಇಗರ್ಜಿಚ್ಯಾ ಮಯ್ದಾನಾಂನಿ, ಸಾಲಾಂನಿ ಫಿರ್ಗಜಿಚ್ಯಾ ಸಂಗ್-ಸಂಸ್ಕಾರ್‌ನಿ ಮುಕೆಲ್ಪಣಾನ್‌ಚ್ ಚಲ್ತಾತ್. ಹ್ಯಾವರ್ವಿಂ ಭೊಂವಾರಿಂಚ್ಯಾ ಲೋಕಾಕ್ ಕ್ರಿಸ್ತಾಂವ್ ಮ್ಹಳ್ಳಾರ್ free people, Happy-go-lucky ಪಂಗಡ್, ಕ್ರಿಸ್ತಾಂವ್ ಚಲ್‌ಯೊ, ಸ್ತ್ರೀಯೊ ಸದಿಳ್ ಚಾಲಿಚ್ಯೊ, ತಾಂಚೆಲಾಗಿಂ ಕಶೆಂಯ್ ಚಲ್ಯೆತ್ ಮ್ಹಳ್ಳೆಂ ಚಿಂತಪ್ ಬಳ್ ಜಾಂವ್ಕ್ ಸುರು ಜಾಲಾಂ. ತಶೆಂ ಆಸ್ತಾಂ ಪಾಟ್ಲ್ಯಾ ದಿಸಾಂನಿ ಬೊಂಬಯ್ ದಿಯೆಸೆಜಿನ್ ಫೆನ್ನಿಫೆಟ್, ಸಾಂತ್ ಇತ್ಯಾದಿ ಕಾರ್‌ಯಾಂವಿಶಿಂ ದಿಯೆಸೆಜಿ ಮಟ್ಕಾರ್ ಥೊಡ್ಯೊ ರೆಗ್ರೊ ಕೆಲ್ಲೆಬರಿ ಆಮ್ಚೆಯಿ ದಿಯೆಸೆಜಿಂತ್ ಕರ್ಚೊ ವೇಳ್ ಲಾಗಿಂಚ್ ಆಸಾ ದಿಸ್ತಾ.

ಜನೆರ್ 13, 1994

ಕಾರ್ನೊಳ್-ಅತ್ತೂರಾಂತ್ ಅಜ್ಯಾಪಾಂ

ಜನೆರ್ ಮಯ್‌ನ್ಯಾಚೊ ಆಕ್ರೇಚೊ ಹಪ್ಪೊ ಮ್ಹಣ್ತಾನಾ ಸರ್ವ್ ರಸ್ತೆ ಕಾರ್ನೊಳ್-ಅತ್ತೂರಾಕ್ ವ್ಹರ್ನ್ ಪಾಯ್ತಾತ್. ಚಾರಾಂಯ್ ಕುಶಿಚೊ ಕ್ರಿಸ್ತಾಂವ್ ತಶೆಂ ಹರ್ ಧರ್ಮಾಂಚೊ ಲೋಕ್ ಜಾತ್-ಧರ್ಮ್ ಲೆಕಿನಾಶೆಂ ಸಾಂ. ಲೊರೆಸಾಚ್ಯಾ ಪಾಯಾಂತಳಿಂ ಧಾಂವ್ತಾ. ಥೊಡೆ ಸವಯೆನ್, ಥೊಡೆ ಆಂಗವ್ಣೆಚ್ಯಾ ಕಾರಣಾನ್, ಥೊಡೆ ಉಪ್ಕಾರ್ ಆಟಂವ್ಚ್ಯಾ ನಿಬಾನ್. ಏಕ್ ನ್ಹಂಯ್ ಏಕಾ ಧರಾಚಿ ತೃಪ್ತಿ ಹರ್‌ಎಕ್ಲೊ ಜೊಡ್ತಾ.

ಆಯ್ಜ್ಯಾ ಕಾಳಾರ್ ಸಮೂಹ್ ಮಾದ್ಯಮಾಂಚ್ಯಾ ಉತ್ಪ್ರೇಕ್ಷಿತ್ ವರ್ಧ್ಯಾಂ (media type) ವರ್ವಿಂ ಕಾಂಯ್ ನ್ಹಂಯ್ ಆಸ್‌ಲ್ಲಿ ಸಂಗತ್ ದೀಸ್ ಉಜ್ವಾಡಜೆ ಜಾಲ್ಯಾರ್ ಅಂತರ್‌ರಾಶ್ಟ್ರೀಯ್ ಮಟ್ವಾರ್ ಫಾಮಾದ್ ಜಾತಾ. ಪುಣ್ ಕಾರ್ನೊಳ್-ಅತ್ತೂರ್ ತಸಲೆಂ ಏಕ್ ಶೆತ್ ಅಸಲ್ಯಾ ಖಿಂಚೆಯ್ ಕುಮ್ಕೆಶಿವಾಯ್ ಫಾಮಾದ್. ಜಿಣ್‌ಯೆಂತ್ ಜಾಲ್ಲ್ಯಾ ಬದ್ಲಾವಣೆವರ್ವಿಂ ವಾ ಹರ್ ಕಿತೆಂಯ್ ಧರ್ಮಿಕ್ ಕಾರಾಣಾವರ್ವಿಂ ಮ್ಹಣ್ವಾಕ್ ದುಬಾವ್ ನಾ. “ಮ್ಹಜಿಂ ಚಾಮ್ಕುಳಾಂ ಕಾರ್ನೊಳ್ ಆಂಗವ್ಣ್ ಫಾಲ್ಯಾಉಪ್ರಾಂತ್ ನಪಂಯ್ಚ್ ಜಾಲಿಂ” “ಕಾರ್ನೊಳ್ ವಚೊನ್ ಆಯಿಲ್ಲೆಂಚ್ ಮ್ಹಜ್ಯಾ ಗಾಂಟಿಂಚಿ ದೂಕ್ ರಾವ್ಲಿ” ಅಶೆಂ ಏಕಾಮೆಕಾ ಉಲಯಿಲ್ಲೆಂ ಉತರ್ ತೊಂಡಾನ್ ತೊಂಡಾಕ್ ಗಾಜೊನ್ ಸಾಂ. ಲೊರೆಸ್ ವಿಶೇಸ್ ಧರಾನ್ ಕುಮೊಕ್ ಕರುಂಕ್ ಸಕ್ತಾ ಮ್ಹಳ್ಳಿ ಪಾತ್ಯೆಣಿ ಸಬಾರಾಂಚಿ. ಮನ್ಯಾಚೆ ಅತ್ಮಿಕ್, ದಯ್ವಿಕ್, ಮಾನಸಿಕ್ ಊಣ್ ಅಶೆಚ್-ತಶೆಚ್ ಗೂಣ್ ಜಾತಾತ್ ಮ್ಹಳ್ಳಿಂ ಖಂಡಿತ್ ಕರ್ನ್ ಘೆಂವ್ಚೆಂ ತಿತ್ಲೆಂ ಸಲೀಸ್ ನ್ಹಂಯ್. ತರ್‌ಯಿ ಹೆ ಸಂಗ್ತಿಂಕ್ ಅಜಾಪಾಂಚೆಂ ರೂಪ್ ದೀವ್ನ್ ಧರ್ಮಿಕ್ ಕಾರಣ್ ದಿಂವ್ಚೆಂ ಆದಿಂಥಾವ್ನ್ ಚಲೊನ್ ಆಯ್ಲಾಂ. ದೇವ್ ಶಾಸ್ತ್ರಿಂಚ್ಯಾ, ಸಮಾಜ್ ಶಾಸ್ತ್ರಿಂಚೆ ದಿಶ್ಪಿನ್ ಅಸಲಿಂ ಭಕ್ತಿಪಣಾಂ ಧರ್ಮಿಕ್ ಜಿಣ್‌ಯೆಚ್ಯಾ ಸಕಯ್ಲ್ಯಾ (ಉತಳ್) ಮಟ್ವಾಚ್ಯೊ ಸಂಗ್ತಿ ತರ್‌ಯಿ, ಲೊಕಾಚೆ ಧರ್ಮಿಕ್ ಜಿಣ್‌ಯೆಂತ್ ಅಸಲಿಂ ಲೊಕಾಮೊಗಾಳ್ ಭಕ್ತಿಪಣಾಂ ಬರೊಚ್ ಪ್ರಬಾವ್ ಫಾಲ್ತಾತ್ ಮ್ಹಳ್ಳಿಂ ಕೊಣಾಚ್ಯಾನ್ ನ್ಹಂಯ್ ಕರುಂಕ್ ಜಾಯ್ನಾ.

ಜಾಯ್ತೆಪಾವ್ವಿಂ ಖರ್ಯಾ ಧರ್ಮಿಕ್ ಚಾಲಿಕ್ ಪುಶ್ಚಿ ದಿಂವ್ಚ್ಯಾ ಬದ್ಲಾಕ್ ಫಿತಿಸ್ವಣಾಂ ವಾಡಂವ್ಕ್, ಸ್ಪಾಜಿಕ್ ಚಿಂತಪ್ (magical thinking) ರುತಾ ಕರುಂಕ್ ಆನಿ ಸಗ್ಳ್ಯಾನ್ ಅಜ್ಯಾಪಾಂ ಕೆಂವ್ಕ್ ಆನಿ ಅಪೇಕ್ಸುಂಕ್ ಅಸಲೆ ಯಾತ್ರಿಕ್ ಜಾಗೆ ಕಾರಣ್ ಜಾತಾತ್. ತರ್ಯಿ ತಶೆಂ ಖಾಯ್ಜೆ ಮ್ಹಣೊನ್ ನಾ. ಬದ್ಲಾಕ್ ಲಾಕಾಂನಿ ಲೋಕ್ ಜಮ್ಚೊ ಹೊ ಸಂದರ್ಭ್ ಖರ್ಯಾ ರ್ಮಿಕ್, ಖರ್ಯಾ ಕ್ರಿಸ್ತೀ ಜಿಣ್‌ಯೆಕ್ ಶಿಕವ್ಣ್ ದಿಂವ್ಚೊ ಏಕ್ ಅವ್ಕಾಸ್ ಜಾವ್ನ್ ಉಪ್ಯೋಗ್ ಕಾರ್ಯೆತ್. ಪಾಟ್ಲ್ಯಾ ವರ್ಸಾಂನಿ ಕಾರ್ಕೊಳ್-ಅತ್ತೂರ್ ಶೆತಾಂತ್ ಅಸಲೆಂ ಏಕ್ ಪ್ರೇತನ್ ಲಾಲ್ತೆಂ ಹೊಗ್ಗಿಕೆಕ್ ಫಾವೊ ಜಾಲ್ಲಿ ಗಜಾಲ್.

ಪಾಟ್ಲ್ಯಾ ವರ್ಸಾಂನಿ ದಿಯೆಸೆಜಿಚೆಂ ದೇವ್‌ಸುತ್ತ್ ಕೇಂದ್ರ್ (ಮಂಗಳ ಜ್ಯೋತಿ) ಕಾರ್ಕೊಳ್ ಸ್ತಾಚಿ ಲಿತುರ್ಚಿ ಆನಿ ಆಪ್ಲೆಂ ಭಕ್ತಿಕ್ ಕಾರ್ಯೆಂ ಬೋವ್ ವೆವಸ್ತಿತ್‌ಧರಾನ್ ಮಾಂಡುನ್ ನಾಡ್ಚೊ ವಾವ್ರ್ ಕರ್ತಾ. ಹರ್‌ಎಕಾ ವರ್ಸಾ ಏಕ್ ಜೊಕ್ಟೊ ವಿಶಯ್ ಘೆವ್ನ್ ಸರ್ವ್ ಮಿಸಾಂವೆಳಿಂ ವ್ಯಾ ವಿಶಯಾಚೆರ್‌ಚ್ ಪ್ರಸಂಗ್ ಆನಿ ನಿಯಾಳ್ ದವರ್ಚೆಂ; ವಿಂಚ್ಲಲ್ಯಾ ವಿಶಯಾಚೆರ್ ಆಕರ್ಮಿಕ್ ಕಾರಾನ್ ಕಡ್ತಿಲ್ಯೊ ಛಾಪುನ್ ಲೊಕಾಚ್ಯಾ ಹಾತಿಂ ದಿಂವ್ಚೊ ಆನಿ ಅಶೆಂ ಹೆರ್ ವಿದಾನಾಂನಿ ಕಾರ್ಕೊಳ್ ಫೆಸ್ತ್ ಫಕತ್ ಆಂಗವ್ಣೆಚೆಂ ಕೇಂದ್ರ್ ಜಾಂವ್ಚ್ಯಾ ಬದ್ಲಾಕ್ ಖರ್ಯಾ ದೇವ್ ಸ್ತುತೆಚೆಂ ಕೇಂದ್ರ್ ಜಾಯ್ತೆಂ ಪ್ರೇತನ್ ಚಲ್ಲಾಂ. ಹೆ ದಿಶೆನ್ ಅತ್ತೂರ್ಚ್ಯಾ ಆದ್ಲ್ಯಾ ಆನಿ ಆತಾಂಚ್ಯಾ ಉಗಾರಾಂಚೊ ಆನಿ ವಾರಾಡ್ಯಾ ಆನಿ ಭಾಯ್ಲ್ಯಾ ಯಾಜಕಾಂ-ಲಾಯಿಕಾಂಚೊ ವಾವ್ರ್ ಹೊಗ್ಗಿಕೆಕ್ ದಾತ್ರ್ ಜಾತಾ.

ಶ್ಹೆರಾಚ್ಯಾ ಆವಾಜಾ ಆನಿ ಗುಜ್ಜುಚ್ಯಾ ಭಾಯ್ರ್ ಆಸೊನ್ ಕಾರ್ಕೊಳ್ ನಿಸರ್ಗಾಚೆ ಭರ್ತೆಂತ್ ಪ್ರಶಾಂತ್ ವಾತಾವರಣಾಂತ್ ಆಸ್ಚೊ ಜಾಗೊ. ಹಾಂಗಾಸರ್ ವರ್ಸಾಂತ್ ಫಕತ್ ತೀನ್ ದೀಸ್ ಭಕ್ತಿಪಣ್ ಚಲಂವ್ಚ್ಯಾಪ್ರಾಸ್, ವರಸ್‌ಭರ್ ಲೊಕಾಚೆ ಅತ್ಮಿಕ್ ಭುಕೆಕ್ ಖಾಣ್ ದಿಂವ್ಚ್ಯಾ ತಸಲೊ ಅವ್ಕಾಸ್ ಕರ್ನ್ ದಿಂವ್ಕ್ ವೇಳ್ ಆಯ್ಲಾ ದಿಸ್ತಾ. ಲೋಕ್ ಚಡ್ ಆನಿ ಚಡ್ ತಾನೆವ್ನ್ ಆಸಾ. ಆನಿ ಖಂಯ್ ಖಂಯ್ ಧಾಂವೊಂಕ್ ಲಾಗ್ಲಾ. ಹಿ ತಾನ್ ಭಾಗಂವ್ಚ್ಯಾಕ್ ಕಾರ್ಕೊಳ್ ಸಾಂ. ಲೊರೆಸಾಚೆ ಸನ್ನಿದೆಂತ್ ಏಕ್ ಉತ್ತೀಮ್ ಸುವಾತ್ ಆನಿ ಫಾವೊತೆಂ ವಾತಾವರಣ್ ಆಸಾ ತೆಂ ಖಂಡಿತ್. ಅಶೆಂ ಲೊಕಾಚೆ ಜಿಣ್‌ಯೆಂತ್ ಜಾವ್ಯೆತ್ ಜಾಲ್ಲಿ ಅತ್ಮಿಕ್ ಬದ್ಲಾವಣ್ ಕಾರ್ಕೊಳ್ ಅತ್ತೂರಾಂತ್ ಸಾಂ. ಲೊರೆಸಾನ್ ಕರ್ಚಿಂ ಅಜ್ಯಾಪಾಂ ಜಾತಲಿಂ ಖಂಡಿತ್.

ಜನೆರ್ 20, 1994

ಆಯ್ಲೆವಾರ್ ಚಲ್‌ಲ್ಲ್ಯಾ ಕೊಂಕ್ಣಿ ಕಾರ್ಯಾವಳಿಂಪಯ್ಕಿ ಜನೆರ್ 16ವೆರ್ ಚಲ್ಲಲೆಂ “ಖಿಡಾಪ್ ಭಾಂಗಾರೋತ್ಸವ್” ಆಚರಣ್ ಸಬಾರ್ ಥರಾಂನಿ ಸಾಂಕೇತಿಕ್ ಆನಿ ಕೊಂಕ್ಣೆಕ್ ಮಹತ್ವಾಚೆಂ ದಿಸ್ತಾ. ಪಯ್ಲೆ ಸುವಾತೆರ್, ಕೊಂಕ್ಣಿ ಲೊಕಾನ್ ಎಕಾ ಸಾಹಿತಿಚೊ ಭಾಂಗಾರೋತ್ಸವ್ ಚಲಂವ್ಚೊ ಪಯ್ಲೆಪಾವ್ಪಿಂ ತರ್ಯಿ ಹ್ಯಾ ಮುಕಾಂತ್ ಸಾಹಿತಿಚೊ ವಾವ್ರ್ ಆಯ್ಲಿ ಸಮಾಜ್ ಮಾಂದುಂಕ್ ಶಿಕೊನ್‌ಚ್ ಆಸಾ ಮ್ಹಳ್ಳೆಂ ಗುಮನಾಕ್ ಹಾಡ್‌ಯೆತ್. ವಿಜೆಪಿ ಸಲ್ಡಾನಾಚೊ ಸಾಹಿತಿಕ್ ವಾವ್ರ್ ಲಾಂಬ್ ಆಸಾ. ತೆಚ್‌ಪರಿಂ ಹೆರಾಂಚೊ. ಪಾಟ್ಲಾ ದಿಸಾಂನಿ ಜೊ. ಸಾ. ಅಲ್ವಾರಿಸ್, ಕೊಂಕ್ಣೆಚೊ ಅನ್‌ಎಕ್ಲೊ ಮಹಾನ್ ಸಾಹಿತಿ ಅಂತರ್ಲೊ. ಪುಣ್ ಜಿವಿತಾ ಕಾಳಾರ್ ವಾ ಮೊರ್ತಾನಾಸಯ್ತ್ ಕೊಂಕ್ಣಿ ಸಮಾಜೆಥಾವ್ನ್ ತಾಕಾ ಏಕ್ ಸಾಹಿತಿಚೊ ಮಾನ್ ಲಾಬ್ಲೊನಾ ಮ್ಹಳ್ಳೆಂ ಎಡಿ ನೆಟ್ವೊಚೆಂ ದೂಕ್ (ರಾಕ್ಲೊ: ಜನೆರ್, 20) ಹಾಂಗಾ ಉಲ್ಲೇಕ್ ಕರಿಜೆ ಪಡ್ಲಾ. ತೆಣೆ ಶ್ರೀಮಾನ್ ಎ.ಟಿ. ಲೋಬೊ ಆನಿ ಹೆರ್ ಮಾಲ್ಗಡೆ ಸಾಹಿತಿ ಜೆ ಮಂಗ್ಳುರಿ ಕೊಂಕ್ಣಿ ಸಮಾಜೆಚೆ ಖಾಂಬೆ ಆಸಾತ್ ತೆ ಆತಾಂ ಆಪ್ಲೆ ಉತರ್ ಪ್ರಾಯೆರ್ ಆಸಾತ್. ಜಶೆಂ ವಿಜೆಪಿಚಿ ಸಾಹಿತಿಕ್ ಸೆವಾ ಸಮಾಜೆನ್ ಮಾಂದುನ್ ಘೆತ್ಲಾ ತಶೆಂ ಹಾಂಚಿಯಿ ಮಾಂದುನ್ ಘೆತ್ಲಾ ತೆಂ ವೆಕ್ತ್ ಕರ್ಚಿ ಗರ್ಜ್ ಆಸಾ. ಆನಿ ಹೆ ಘಡ್ವಲೆಂಮ್ಹಣ್ ಭರ್ವಸಾಯಾಂ.

ಪುಣ್ ಅಶೆಂ ಕಾಂಯ್ ಘಡಜೆ ತರ್ ತೆಂ ವೆವಸ್ತಿತ್ ಥರಾನ್ ಜಾಂವ್ಚಿ ಗರ್ಜ್ ಆಸಾ. ಫಕತ್ ಎಕ್ಲ್ಯಾ ಸಾಹಿತಿಚ್ಯಾ ಅಬಿಮಾನಿಂನಿ ಮೆಳೊನ್ ತಾಕಾ ಮಾನ್ ಕರ್ಚ್ಯಾಪ್ರಾಸ್, ಅಸಲ್ಯಾ ಸಂಗಿಂನಿ ಪಕ್ಯಪಾತವಿಣೆ ಚಲ್ಲ್ಯಾಕ್ ಏಕ್ ವೆವಸ್ತಾ ಘಡ್ಚಿ ಗರ್ಜ್. ಪ್ರತ್ಯೇಕ್ ಜಾವ್ನ್ ಸರ್ವ್ ಕೊಂಕ್ಣ್ಯಾಂಕ್ ಪ್ರತಿನಿಧಿತ್ವ್ ಕರ್ಚೊ ಸಂಸ್ಕೊ ಹಾಕಾ ಗರ್ಜ್ ಆಸಾ. ಆನಿ ಪಾಟ್ಲಾ ವರ್ಸಾಂನಿ ಕರ್ನಾಟಕಾಂತ್ ಕೊಂಕ್ಣಿ ಅಕಾದೆಮಿ ಆಸಾ ಕರುಂಕ್ ಚಲೊನ್ ಆಯಿಲ್ಲೊ ವಾವ್ರ್ ಹೆ ದಿಶೆನ್ ಗರ್ಜೆಚೊ ದಿಸ್ತಾ. ಆನಿ ಹೊ ಫುಡೆಂ ವಚಜೆಚ್. ಪುಣ್ ತೊ ಫುಡೆಂ ವೆತಲೊಗಾಯ್? ಹೆಂ ಧಯ್ರಾನ್ ಸಾಂಗ್ಚೆಂ ಕಶ್ಟ್. ಕಾರಣ್, ಕೊಂಕ್ಣ್ಯಾ ಮದ್ಲಿ ಫುಟ್.

ಹ್ಯಾ ಆಯಿನ್ನ್ ವೆಳಾರ್ ಖಿಡಾಪ್ ಭಾಂಗಾರೋತ್ಸವಾಚ್ಯಾ ಆಚರಣಾವೆಳಿಂ ಅನ್‌ಎಕ್

ಕೊಂಕೇತಿಕ್ ಘಡಿತ ಘಡ್ಲೆಂ. ತೆಂ ಆಸಾ ವಿವಿಡ್ ಕೊಂಕ್ಣಿ ಸಂಗೀತ್ ಪಂಗಡಾಂನಿ ಎಕೆ
 ಲಾಂಚ್‌ಯೆರ್ ಆಪ್ಲೆಂ ಕಾರ್ಯಕ್ರಮ್ ಪ್ರದರ್ಶನ್ ಕೆಲ್ಲೆಂ. ಮಾಂಡ್ ಸೊಬಾಣ್ ಪಂಗಡ್,
 ಮುನಾಯ್ಕೆಡ್ ಯಂಗ್‌ಸ್ಟರ್ಸ್ ಪಂಗಡ್, ಬೆನೆಟ್ ಪಿಂಟೊ ಆನಿ ಪಂಗಡ್ ಮೆಳೊನ್ ಚಲಯಿಲ್ಲೆಂ
 ಸಂಸ್ಕೃತಿಕ ಕಾರ್ಯೆಂ ಕೊಂಕ್ಣಾಂಮದೆಂ ಘಡೊನ್ ಯೆಂವ್ಚ್ಯಾ ಎಕ್ವಟಾಚಿ ಏಕ್ ಕುರು
 ಫುಣ್‌ಯೆತ್. ಕೊಂಕ್ಣೆಚ್ಯಾ ಪುಡಾರಾ ದಿಶ್ಟಿನ್ ಅಸಲೊ ಎಕ್ವಟ್ ಬಳ್ ಜಾಯ್ಜೆ. ಅಸಲಿಂ ಚಡ್
 ಆನಿ ಚಡ್ ಕಾರ್ಯಿಂ ಚಲಜೆ. ಪುಣ್ ಅಸಲೆ ಸಂದರ್ಭ್ ಹ್ಯಾ ಪಂಗಡಾಂಮದೆಂ “ತಾಚೆ ಪ್ರಾಸ್
 ಫುಜೆಂ ಬರೆಂ ಜಾಯ್ಜೆ” ಮ್ಹಳ್ಳೊ ಸ್ಪರ್ಧಾಚೊ ಮನೋಬಾವ್ ರುತಾ ಕರ್ಚ್ಯಾಬದ್ಲಾಕ್ ಹರ್
 ಪಂಗಡಾಂಥಂಯ್ ಆಸ್ಚ್ಯಾ ಸೃಜನಾತ್ಮಕ್ ಕಲಾಸಕ್ತೆಚೆಂ ಪ್ರದರ್ಶನ್ ಜಾಯ್ಜೆ.

ಹೊ ಎಕ್ವಟ್ ಸಂಸ್ಕೃತಿಕ ಪಂಗಡಾಂಮದೆಂ ಘಡೊನ್ ಯೆತಾನಾ, ಹರ್ ಶೆತಾಂನಿಯ್
 ಘಡೊನ್ ಯೆಂವ್ಚಿ ಗರ್ಜ್ ಆಸಾ. ಕೊಂಕ್ಣೆಕ್ ಆಟ್ಟೆ ವಳೆರಿಂತ್ ಜಾಗೊ ಲಾಬ್‌ಲ್ಲೆಂಚ್,
 ಕೊಂಕ್ಣೆಚ್ಯಾ ಉದರ್ಗತೆ ದಿಶ್ಟಿನ್ ಜಾಯಿತ್ತೆ ಸಂಗ್ ಸಂಸ್ತೆ ಉದೆವ್ನ್ ಆಯ್ಲಾತ್. ಹಾಂಚೊ
 ಸಂಕೊ ಚಡೊನ್‌ಚ್ ಆಸಾ. ಪುಣ್ ಹ್ಯಾ ಸಂಸ್ಥಾಂಮದೆಂ ಸಂವಾದ್ ದಿಸೊನ್ ಯೆತಾ.
 ಹರ್‌ಏಕ್ ಸಂಸ್ತೊ ಆಪುಣ್ ರಾಜ್ಯ್ ಮಟ್ಟಾರ್ ಕೊಂಕ್ಣಿ ಲೊಕಾಚೊ ಪ್ರತಿನಿಧಿ ಮ್ಹಣೊನ್
 ಆಸಾ. ಹೊಚ್ ಮನೋಬಾವ್ ಪುಡೆಂ ವಚತ್ ತರ್ ಕೊಂಕ್ಣಿ ಅಭಿವೃದ್ಧಿ ಜಾಂವ್ಚಿ ಸಾದ್ಯತಾ ನಾ.

ತಶೆಂ ಆಸ್ತಾಂ ಆಮ್ಕಾಂ ಎಕ್ವಟ್ ಜಾಯ್. ಕಿತ್ಯಾಕ್, ಆಮ್ಚೆ ಮುಕಾರ್ ಲಿಪಿಚೆಂ ಸವಾಲ್
 ಆಸಾ, ಏಕ್ ರೂಪಿ ಬರ್ಪಾವಳಿಚೆಂ ಸವಾಲ್ ಆಸಾ, ಕೊಂಕ್ಣೆವಿಶಿಂ ಸಂಶೋದನ್ ಚಲಂವ್ಚೆಂ
 ಸವಾಲ್ ಆಸಾ ಆನಿ ಸಕ್ಡಾಂಪ್ರಾಸ್ ಪಯ್ಲೆಂ ಕೊಂಕ್ಣಿ ಅಕಾದೆಮಿ ಉಬಾರ್ಚೆಂ ಸವಾಲ್ ಆಸಾ.

ಹೊ ಎಕ್ವಟ್ ಬಾಂದುನ್ ಯೇಜೆ ತರ್ ಸರ್ವ್ ಹಂತಾಂನಿ ಕೊಂಕ್ಣಿ ಲೊಕಾಂಮದೆಂ ಸಂವಾದ್
 ಚಲಜೆ. ಕೊಂಕ್ಣಿ ಸಂಗೀತ್ ಪಂಗಡಾಂಮದೆಂ, ಹರ್ ಸಂಸ್ಕೃತಿಕ ಪಂಗಡಾಂಮದೆಂ, ಕೊಂಕ್ಣೆಖಾತಿರ್
 ವಾವುರ್ಚ್ಯಾ ಸಂಸ್ಥಾಂಮದೆಂ, ವೆವೆಗ್ಳ್ಯಾ ಧರ್ಮಾಂಚ್ಯಾ ಕೊಂಕ್ಣಿ ಲೊಕಾಂಮದೆಂ, ವೆವೆಗ್ಳ್ಯಾ ಪ್ರದೇಶಾಂನಿ
 ಜಿಯೆಂವ್ಚ್ಯಾ ಕೊಂಕ್ಣಾಂಮದೆಂ ಅಶೆಂ ಸರ್ವ್ ತಳಾಂನಿ ಸಂವಾದ್ ಚಲಜೆ. ತವಳ್ ಮಾತ್ ಎಕ್ವಟ್
 ಘಡೊನ್ ಯೆತಾಲೊ. ಕೊಂಕ್ಣೆಕ್ ಪುಡ್ ಕರುನ್ ಆಸ್ಚ್ಯಾ ಸಮಸ್ಯಾಂಚೊ ಪರಿಹಾರ್ ಸಲಿಸ್
 ಜಾತಲೊ ಆನಿ ಫಕತ್ ಎಕಾ ನ್ಹಂಯ್ ಬಗಾರ್ ಸರ್ವ್ ಕೊಂಕ್ಣಿ ಸಾಹಿತಿ, ಕಲಾಕಾರ್ ತಶೆಂ
 ವಾವ್ರಾಡ್ಯಾಂಚೆಂ ಶ್ರಮ್ ಸಮಾಜೆನ್ ಮಾನುನ್ ಘೆಂವ್ಕ್ ಸಾದ್ ಜಾತಲೆಂ.

ಜನೆರ್ 27, 1994

ಕೊಂಕ್ಣ್ಯಾಂ ಮದ್ಲೊ ಗಾಂಚ್ - ರಾಕ್ಲೊ

ಆಜ್‌ಕಾಲ್ ಸಂಸಾರಾರ್ ಏಕ್ ಮಹಾರ್ಘುಜ್ ಚಲೊನ್ ಆಸಾ. ಹೆಂ ಝುಜ್ ಸಯ್ಕಾಮದೆಂ, ಝುಜಾ ಹಾತೆರಾಂ ವಾಪಾರ್ನ್ ನ್ಹಂಯ್ ಪುಣ್ ಹಾಂಚೆಪ್ರಾಸ್ ಮಾರೆಕಾರ್ ಪರಿಣಾಮ್ ಆಸ್ಕೆತ್ ಜಾಲ್ಲೆಂ. ತೆಂ ಆಸಾ ಆರ್ತಿಕ್ ಆನಿ ಸಂಸ್ಕೃತಿಕ್ ಶೆತಾಂತ್ಲೆಂ ಝುಜ್. ಆರ್ತಿಕ್ ಆನಿ ಸಂಸ್ಕೃತಿಕ್ ಥರಾನ್ ಬಳಿಶ್ತ್ ಆಸ್‌ಲ್ಲೊ ಲೋಕ್ (ಪ್ರತ್ಯೇಕ್ ಜಾವ್ನ್ ಆಮೆರಿಕಾ, ಯೆರೋಪ್, ಜಪಾನ್ ಆನಿ ಹೆರ್) ಸಂಸಾರಾಂತ್ಲಿಂ ಸರ್ವ್ ಸಾದನಾಂ ಆನಿ ಮಾದ್ಯಮಾಂ ವಾಪಾರ್ನ್ ಹ್ಯಾ ಶೆತಾಂನಿ ಅಸ್ಕೆತ್ ಆಸ್‌ಲ್ಲಾ ಲೊಕಾಂಚೆರ್ ಆಕ್ರಮಣ್ ಚಲವ್ನ್‌ಚ್ ಆಸಾತ್. ಜಾಗತಿಕ್ ಬೇಂಕ್, ವಿಶ್ವಸಂಸ್ಥೆ, ಗ್ಯಾಟ್ (GATT), ಡಂಕೆಲ್ ಪ್ರಸ್ತಾವ್ ಇತ್ಯಾದಿ ಆರ್ತಿಕ್-ರಾಜಕೀಯ್ ವಸಾಹತ್ಪಣಾಖಾತಿರ್ ವಾಪಾರ್ಚಿಂ ಹಾತೆರಾಂ ಜಾಲ್ಯಾರ್, ಟಿ. ವಿ., ರೇಡಿಯೊ, ಪತ್ರಾಂ, ಫಿಲ್ಮಾಂ ಆನಿ ಥೊಡೆಪಾವ್ಪಿಂ ಧರ್ಮಸಯ್ತ್ ಸಂಸ್ಕೃತಿಕ್ ವಸಾಹತ್ಪಣಾಖಾತಿರ್ ವಾಪಾರ್ಚಿಂ ಹಾತೆರಾಂ ಜಾವ್ನಾಸಾತ್. ಲೊಕಾಕ್ ಮಿಲಿಟರಿ ವಾಪಾರ್ನ್ ಬಂದಿ ಕರ್ಚ್ಯಾಪ್ರಾಸ್ ತಾಂಚಿ ಮತ್, ಚಿಂತಪ್ ಆನಿ ಮನೋಬಾವ್ ಆಪ್ಲಾ ತಾಬೆನ್ ಹಾಡ್ಚೆಂ ಬೋವ್ ಪರಿಣಾಮ್‌ಕಾರಿ ಜಯ್ತ್. ಆನಿ ಹ್ಯಾ ಝುಜಾಂತ್ ಅಸ್ಕೆತ್ ಆರ್ತಿಕ್ ಆನಿ ಸಂಸ್ಕೃತಿಕ್ ಪಂಗಡ್ ಸಲ್ವತಾತ್ ಆನಿ ಆಳ್ವತಾತ್. ಸುಮಾರ್ 3000 ಭಾಸೊ ಆಳ್ವೊನ್ ವೆಚ್ಯಾರ್ ಆಸಾತ್ ತೆಂ ಆಯ್ಲೆವಾರ್ಚ್ಯಾ ಎಕಾ ಅದ್ಯಯನಾಂತ್ ಕಳೊನ್ ಆಯ್ಲಾಂ. ಜಾಯಿತ್ತೆ ಮನ್ಶಾಂ ಪಂಗಡ್‌ಯಿ ಆಳ್ವೊನ್‌ಚ್ ಆಸಾತ್. ಆಮೆರಿಕಾಚ್ಯಾ ನವ್ಯಾ ಜಾಗತಿಕ್ ವೆವಸ್ತೆಚೊ (New World Order) ಇರಾದೊ ಹೊ. ರಶ್‌ಯಾಚ್ಯಾ ದಿವಾಳಿಪಣಾವರ್ವಿಂ ಆಮೆರಿಕಾಚೊ ಖೆಳ್ ಉಡಾಸ್ ಆಸೊನ್, ಆಪ್ಲೆಂ ಆರ್ತಿಕ್-ಸಂಸ್ಕೃತಿಕ್ ವಸಾಹತ್‌ಪಣ್ ಜಯ್ತ್ ಜೊಡ್ತಲೆಂ ಮ್ಹಳ್ಳ್ಯಾ ಧಯ್ರಾನ್ ಆಮೆರಿಕಾ ಸಂಪೂರ್ಣ್ ಥರಾನ್ ಹ್ಯಾ ಝುಜಾಂತ್ ಮೆತೆರ್ ಜಾಲಾಂ.

ಹ್ಯಾ ಝುಜಾಂತ್ ಆಮ್ಚೊ ದೇಶ್ ಏಕ್ ಶೆಳಿ ಕಸೊ ಶಿರ್ಕ್‌ಲಾ. ಹಾಚೆಸವೆಂ ಆಮ್ಚಿ ಆರ್ತಿಕತಾ ಆನಿ ಸಂಸ್ಕೃತಿ. ಆಮಿ ಕೊಂಕ್ಣಿ ಲೋಕ್‌ಯಿ ಹ್ಯಾ ವ್ಹಾಳ್ಕಾಕ್ ಉಂಡಿ ಜಾಲ್ಯಾಂವ್. ಆಮ್ಚಿ ಕೊಂಕ್ಣಿ

ಭಾಸ್ ಆನಿ ಸಂಸ್ಕೃತಿ ಹ್ಯಾ ವ್ಹಾಳ್ಯಾಚೊ ಪ್ರಬಾವ್ ಫುಡ್ ಕರುಂಕ್ ಸಕತ್‌ಗಾಯ್? ಹೆಂ ಆಮ್ಚೆರ್ ಹೊಂದೊನ್ ಆಸಾ. ಆಯ್ಲೆವಾರ್ಚ್ಯಾ ದಿಸಾಂನಿ ಕೊಂಕ್ಣಿ ಲೊಕಾಮದೆಂ ಆಪ್ಲ್ಯಾ ಅಸ್ತಿತಾಯೆಚೆಂ ಸವಾಲ್ ಬಳ್ ಜಾವ್ನ್‌ಚ್ ಯೆತಾ. ಆಮ್ಚೆಂ ಮ್ಹಳೆಂ ಕಿತೆಂ ಆಸಾ ತೆಂ ಲಾಂಬಾಳುಂಕ್ ಆಮಿ ಪೆಚಾಡುನ್ ಆಸಾಂವ್.

ಹೆ ದಿಶ್ಟಿನ್ ಪಳೆತಾನಾ ಪರ್ಗಾಂವಾಂನಿ (ಗಲ್ಫ್, ಯೆರೋಪ್, ಆಮೆರಿಕಾ ಆನಿ ಹೆರ್‌ಕಡೆ) ಆಸ್ಚೊ ಆಮ್ಚೊ ಲೋಕ್ ಆಪಾಪ್ಲೆ ಪಂಗಡ್ ಬಾಂದುನ್ ಎಕ್ವಟಿತ್ ಜಾವ್ನ್‌ಚ್ ಆಸಾ. ರಾಕ್ಟಾಕ್ ಆಮೆರಿಕಾಂತ್ IMCA, ಇಂಗ್ಲೆಂಡಾಂತ್ ಸಾವ್ತ್ ಕೆನರಾ ಎಸೋಶಿಯೆಶನ್, ಲಾವ್ಲಿಂತ್ SKAR, ದುಬಾಯ್ತ್ ದುಬಾಯ್ ಕೊಂಕಣಿ ಎಸೋಶಿಯೆಶನ್, ಕುವೆಯ್ತಾಂತ್ ಕೆನರಾ ವೆಲ್ಫೇರ್ ಎಸೋಸಿಯೆಶನ್, ಅಶೆ ಜಾಯ್ತಿ ಪಂಗಡ್ ಕೊಂಕ್ಣಾಂಮದ್ಲ್ಯಾ ಆಪ್ಲೆ ಅಸ್ತಿತಾಯೆಖಾತಿರ್ಲ್ಯಾ ಸೊದ್ನಾಂಕ್ ದೃಶ್ಟಾಂತ್ ಜಾವ್ನಾಸಾತ್.

ಹೆ ದಿಶೆನ್, ಸಂಸಾರ್‌ಭರ್ ಶಿಂಪ್ಡಲ್ಲ್ಯಾ ಕೊಂಕ್ಣಾಂಕ್ ಆನ್‌ಎಕಾ ಮುಲ್ಯಾರ್ ಆಸ್‌ಲ್ಲಿಂ ಆಪ್ಲಿಂ ಭಾಂವ್ಡಾಂ ಕಶಿಂ ಜಿಯೆತಾತ್, ತಾಂಚೆಮದೆಂ ಕಿತೆಂ ಘಡೊನ್ ಆಸಾ ಮ್ಹಳೆಂ ಜಾಣಾ ತಾಂವ್ಚಿ ಆಶಾ ಆಸಾ. ತಾಂಕಾಂ ಏಕ್ ಗಾಂಚ್ ಜಾಯ್. ಹೆ ದಿಶ್ಟೆನ್ ರಾಕ್ಲೊ ಧೊಡ್ಯಾ ಮಾಪಾನ್ ವಾವುರ್ತಾ ತರ್ಯಿ ಕಿತೆಂ ಪಾವನಾ ದಿಸ್ತಾ. ದೆಕುನ್ ಹ್ಯಾ ಪುಡೆಂ ಕೊಂಕ್ಣಾಂಮದ್ಲೊ ಗಾಂಚ್ ಜಾವ್ನ್ ವಾವುರುಂಕ್ ರಾಕ್ಲೊ ಆಯ್ಲೊ ಆಸಾ.

ಹ್ಯಾ ವಾವ್ರಾಚೆಂ ಪ್ರಮುಕ್ ಮೇಟ್ ಜಾವ್ನ್ ಸಂಸಾರಾಚ್ಯಾ ಮುಲ್ಯಾ-ಮುಲ್ಯಾಂನಿ ಆಸ್ಚ್ಯಾ ಕೊಂಕ್ಣಾಂಮದೆಂ ಘಡ್ಚ್ಯಾ ಸಂಗಿಂಚಿ ಖಬರ್ ಛಾಪ್ಚೊ ನಿರ್ದಾರ್ ಕೆಲಾ. ದೆಕುನ್ ಬೊಂಬಯ್ತ್, ಗಲ್ಫಾಂತ್, ಯೆರೋಪಾಂತ್, ಆಮೆರಿಕಾಂತ್ ತಶೆಂ ಪರ್ಗಾಂವಾಂತ್ ಆಸ್ಚ್ಯಾ ಸರ್ವ್ 'ಕೊಂಕ್ಣಿ ಪಂಗಡಾಂಕ್' ಆಮ್ಚೊ ಉಲೊ. ಕಿತೆಯಿ ಕಾರಯಿಂ ತುಮ್ಚೆಮದೆಂ ಚಲ್ಲಿಂ ತರ್ ಏಕ್ ತಸ್ವೀರ್ ತಶೆಂ ಏಕ್ ಮಟ್ಟಿ ವರ್ದಿ ಜಾಂವ್ ಕೊಂಕ್ಣೆಂತ್ ವಾ ಇಂಗ್ಲೆಜಾಂತ್ ಬರವ್ನ್ ಧಾಡ್ನ್ ದಿಯಾ. ತಿ ರಾಕ್ಟಾಂಮುಕಾಂತ್ ಹೆರ್ ಕೊಂಕ್ಣಾಂಕ್ಯಾಂನಿ ಕಳೊಂ ಆನಿ ಆಮ್ಚೊ ಬಾಂದ್ ಘಟ್ ಜಾಂವ್.

ಕ್ರಮೇಣ್ ಖಬ್ರಾಂಚೊ ಸಂಕೊ ಪಳೆವ್ನ್ ಆಮಿ ವಿಶೇಸ್ ಪಾನಾಂ ಚಡಂವ್ಚೆಂ ಆಸಾಂವ್. ಧಾಕ್ಟಾಕ್: ಬೊಂಬಯ್ಚೊ ಖಬ್ರೊ, ಗಲ್ಫಾಚ್ಯೊ ಖಬ್ರೊ ಇತ್ಯಾದಿ. ಹ್ಯಾ ಲ್ಹಾನ್ ಪತ್ರಾಕ್ ಸಂಸಾರ್‌ಭರ್ ಪ್ರತಿನಿಧಿ ದವರ್ಚಿ ತಾಂಕ್ ನಾ. ಪುಣ್ ಹರ್‌ಎಕ್ಲೊ ಕೊಂಕ್ಣೊ ಹೆಂ ಪತ್ರ ಆಪ್ಲೆಂಮ್ಹಣ್ ಲೆಕುನ್ ಖಬ್ರೊ ಧಾಡ್ಚೆಂ ಮನ್ ಕರಿತ್ ತರ್ ಆಮ್ಚೆ ಸಮಾಜೆ ದಿಶ್ಟಿನ್ - ಸಂಸ್ಕೃತೆ ದಿಶ್ಟಿನ್ ತಾಚಿ ಸೆವಾ ವರ್ದಿ ಜಾಂವ್ಕ್ ಪಾವ್ತಲಿ.

ಆಮ್ಚಿ ಅಸ್ತಿತಾಯ್ ಒಳ್ಳೊನ್, ಆಮ್ಚೆ ಸಮಾಜೆ ಆನಿ ಸಂಸ್ಕೃತೆಚೆ ಉರವ್ಣೆಕ್ ಹೊ ವಾವ್ರ್ ಗರ್ಜ್. ಹಾಕಾ ಆಮ್ಚೊ ಸಹಕಾರ್ ಆಸಾ. ಪಾಶ್ಚಾತ್ಯ ಸಂಸ್ಕೃತೆಚ್ಯಾ ವ್ಹಾಳ್ಯಾಕ್ ಶಿರ್ಕೊನ್ ಆಮ್ಚಿ ಸಂಸ್ಕೃತಿ - ಭಾಸ್ ಆಳ್ವೊನ್ ವಚನಾಶೆಂ ಹೆಂ ಏಕ್ ಆಮ್ಚೆಂ ಕಿರ್ಕೊಳ್ ಮೇಟ್ ಜಾಂವ್.

ಫೆಬ್ರೆರ್ 03, 1994

ಲೆಕಾಂತ್ ಬಡ್ಡ್ ಆಮ್ಚೆ ರಯ್

ಖಿಂಚ್ಯಾಯ್ ವಾವ್ರಾಂತ್ ವಾ ವೆವ್ಕಾರಾಂತ್ ಮೆತೆರ್ ಜಾಲ್ಲ್ಯಾಂನಿ ಲೆಕಾಂತ್ ಹುಶಾರ್ ಆಸ್ಚೆಂ ಗರ್ಜ್. ಲಾಬ್-ನಶ್ಟ್ ವರವ್ನ್ ಪಳೆಂವ್ಚೆಂ ಆಮ್ಚ್ಯಾ ಲೋಕಿಕ್ ಜಾಣ್ವಾಯೆಚೆಂ ಏಕ್ ಲಕ್ಶಣ್. ಅಶೆಂ ಲೇಕ್ ಕರುಂಕ್ ಮನ್‌ನಾತ್ಲೊ ವೆಕ್ತಿ ವೆಗಿಂಚ್ ದಿವಾಳಿ ಜಾವ್ನ್ ಕುಟಮ್ ಹೊಗ್ಡಾವ್ನ್, ಜಿಣಿ ಪಿಡ್ಕಾರ್ ಕರುಂಕ್ ಪಾವ್ತಾ. ಜಾಯಿತ್ತೆ ಜಣ್ ಹಿ 'ಲೇಕ್ ಕರ್ಚಿ' ಜಾಣ್ವಾಯ್ ಆಪ್ಣಾಂವ್ಕ್ ಪಾವ್ಲ್ಯಾತ್. ದೆಕುನ್ ತೆ ಆರ್ತಿಕ್ ಥರಾನ್ ಉದಗ್ಗತೆಕ್ ಪಾವ್ಲ್ಯಾತ್. ಪುಣ್ ಆಜೂನ್ ಲೆಕಾಂತ್ ಬಡ್ಡ್ ಉರ್ಲ್ಯಾತ್ ಮ್ಹಳ್ಯಾರ್ ಆಮ್ಚೆ ರಯ್. ಸಗ್ಳೆಂ ವರಸ್ ತೆ ಘೊಳ್ತಾತ್. ಸಂಪ್ರಾದಾಯಿಕ್ ಪಿಕಾಂ ಸಾಗೊಳಿ ಕರ್ತಾತ್. ಪುಣ್ ಗೀಮ್ ಯೇವ್ನ್ ಪಾವ್ನ್ ಲಾಗ್ಲೊ ಮ್ಹಣ್ವಾನಾ ಜೇಂವ್ಕನಾಸ್ತಾಂ ರಿಣಾಕ್ ಹಾತ್ ವೊಡ್ಡಾಯ್ತಾತ್. ದೆಕುನ್ ಹೆಪಾವ್ಚಿಂ ರಯ್ತಾಂಕ್ ಲೇಕ್ ಕರುಂಕ್ ಶಿಕಂವ್ಚೆಂ ಏಕ್ ಪ್ರೇತನ್ ಕರ್ಯಾಂ. ರಯ್ತಾಂನೊ "ಕಡ್ಡಿ ಆನಿ ಸ್ಲೇಟ್" ಘೆಯಾ.

ಚಿಂತ್ಯಾಂ ತುಮ್ಚೆಪಯ್ಕಿ ಎಕ್ಲ್ಯಾಕ್ 3 ಎಕ್ರೆ ಸಾಗೊಳೆಚಿ ಸುವಾತ್ ಆಸಾ. ಜೂನ್ ಮಯ್‌ನ್ಯಾಂತ್ ಪಾವ್ನ್ ಆಯಿಲ್ಲೊಚ್ ಯೆಣೆಲಾಚೆಂ (ಕಾರ್ತಿಚೆಂ) ಬೆಳೆಂ ಭಾತ್ ಕರುಂಕ್ ಚಿಂತಾಯ್. ತುಜೆಲಾಗಿಂ ಲೆಶೆ ಆಸ್ಲಾರ್ ಜಾಲೆಂ ನಾ ತರ್ ಭಾಯ್ಲ್ಯಾ ರೆಡ್ಯಾಂಕ್ ಹಾಡ್ನ್ ಕೊಸಿಜೆ ಪಡ್ತಾ. ಕೊಸ್ತೆಲ್ಯಾಕ್ ಸುಮಾರ್ ಏಕ್ ಮಯ್‌ನ್ಯಾಕ್ 40 ರುಪಯಾಂ ಲೆಕಾರ್ 1,200 ರುಪಯ್ ಜಾಲೆ. ಹೆರ್ ಆಳಾಂಕ್ 1,000 ರುಪಯ್. ರಸಾಯನಿಕ್ ಸಾರ್ಕಾಕ್ ಉಣೆ ಮ್ಹಳ್ಯಾರಾಯಿ 600 ರುಪಯ್, ನಾಂಗೊರ್, ಖೊರೆಂ ಆನಿ ಹೆರ್ ಸಂಗ್ತ್ಯಾಂಕ್ 400 ಅಶೆಂ ಘುರ್ಚ್ಯಾಂಚೊ ವಾವ್ರ್ ಆನಿ ರೆಡ್ಯಾಂಚೊ ಖರ್ಚ್ ಸೊಡ್ನ್ ಎಕಾ ಪಿಕಾಕ್ ಮೊಟೊ ಖರ್ಚ್ ಸುಮಾರ್ 3,200 ಜಾತಾ. ಹಾಂತುಂ ಬಿಯಾಳೊ, ನೇಜ್ ಕರುಂಕ್ ಖರ್ಚ್ ವೆಗ್ಳೊಚ್. ತೊ ಆನಿ ಹಾಟ್‌ಯೆ ಸಾರೆಂ ಧರ್ಲ್ಯಾರ್ ಆನಿ ಏಕ್ ಹಜಾರ್ ರುಪಯ್ ಮ್ಹಣ್ವಾನಾ ಒಟ್ಟು 4,200. ತ್ಯಾಉಪ್ರಾಂತ್ ಚಾರ್ ಮಯ್‌ನ್ಯಾಂಚಿ ಜತನ್. ಲುಂವ್ಣೆಕ್ ಆನಿ ಏಕ್ ಹಜಾರ್ - 5,200.

ಪರತ್ ಸುಗ್ಗೆಕ್ ತಿತ್ಲೆಚ್ ಸುವಾತೆಕ್ ತೊಚ್ ಖರ್ಚ್. (ವ್ಹಾಳೆಂ ಉದಕ್ ಆಸ್ಲಾರ್‌ಮಾತ್) ಪರತ್ ದೋಗ್ ಕಸಲೆ ರೆಡೆ ವಾ ಪಾಡೆ ಪೊಸ್ಲಾರಾಯಿ ಮಯ್‌ನ್ಯಾಕ್ 2,000 ರುಪಯಾ

ಲೆಕಾನ್ ವರ್ಸಾಕ್ 12,000 ಖರ್ಚ್. ಘರ್ಜಾಂಚೊ ಸ ಮಯ್‌ನ್ಯಾಂಚೊ ವಾವ್ರ್ (ಉಣೊ ಮ್ಹಳ್ಯಾರಾಯಿ ದೊಗಾಂಚೊ) ಸಾಂಬಾಳ್ 40 ರುಪಯಾಂ ಲೆಕಾರ್ ದಿಸಾಕ್ 80 ರುಪಯ್. 180 ದಿಸಾಂತ್ ಜಾಲ್ಯಾರಾಯಿ 14,400 ರುಪಯ್ ಜಾತಾ. ತಶೆಂ ಮ್ಹಣ್ತಾನಾ ದೋನ್ ಪಿಕಾಂಚೊ ಒಟ್ಟು ಖರ್ಚ್ 36,800.

ಆದಾಯ್ ಲೇಕ್ ಕರ್ತಾನಾ ಭಾತಾಕ್ ಉದಕ್ ವೊಡ್ಸೊಚೆಂ ಆಸೊನ್ ಸಾದಾರ್ಣ್ ಬರೆಂ ಫಸಲ್ ಜಾಯ್ತ್ ತರ್ 3 ಎಕ್ರಾ ಸುವಾತೆರ್ ದೊನ್ಯಾ ಪಿಕಾಂನಿ ಒಟ್ಟು 80 ಮುಡೆ ಮ್ಹಣ್ಣೆ (32 ಕ್ವಿಂಟಾಲ್) ಕ್ವಿಂಟಾಲಾಕ್ 500 ರುಪಯಾ ಲೆಕಾನ್ ಮೆಳ್ಳೊ ಆಯ್ವಜ್ 16,000 ರುಪಯ್, ಭಾತೆಣ್ 3,000 ರುಪಯಾಂಚೆಂ ಜಾಲ್ಯಾರ್ ಒಟ್ಟು 19,000 ರುಪಯ್ ಆದಾಯ್ ಜಾಲೊ. ವರ್ಸಾಚೆ ಆಕ್ರೇಕ್ ಆಮ್ಚ್ಯಾ ರಯ್ತಾಂನಿ ಲೇಕ್ ಕೆಲ್ಯಾರ್ 3 ಎಕ್ರೆ ಸುವಾತೆರ್ ಭಾತ್ ಕೆಲ್ಲ್ಯಾ ರಯ್ತಾಕ್ ವರ್ಸಾ ಆಕ್ರೇಕ್ ಉಣೊ ಮ್ಹಳ್ಯಾರಾಯಿ 7,800 ರುಪಯ್ ನಶ್ಟ್. ಜರ್ ಆವ್ರ್ ಯೇವ್ನ್ ಭಾತ್ ಕುಸ್ಲೆಂ, ಕೀಡ್ ಲಾಗಿ ವಾ ಬಂಬುಚಿನ್ ಚಿಂವೊನ್ ಕಾಡ್ಲೆಂ ತರ್ ತೊ ನಶ್ಟ್ ವಾಡ್ತಾ. ಇತ್ಲೆಂ ಆಸೊನ್ಯಾ ಆಮ್ಚೆ ರಯ್ತ್ ಭಾತ್ ಪಿಕವ್ನ್‌ಚ್ ಆಸಾತ್. ರಸಾಯನಿಕ್ ಸಾರ್ಯಾವಯ್ಲಿ ಸಬ್ಬಿಡಿ ಸರ್ಕಾರಾನ್ ಕಾಡ್ಲಿ, ಫಾಲ್ಕಾಂ ವೀಜ್ ಸಕ್ತೆ ದರ್ ಚಡ್ಚಾರ್ ಆಸಾ. ಡಿಸಿಲ್, ಚಿಮ್ಣೆ ತೆಲಾಚಿಂ ಮೊಲಾಂ ವಾಡ್ಲ್ಯಾಂತ್. ತಶೆಂ ಆಸ್ತಾಂ ಪಂಪಾಚ್ಯಾ ಉದ್ಯಾನ್ ಸರ್ಕಾರಿ ಸಾರ್ಯಾಚ್ಯಾ ಆದಾರಾನ್ ಸಾಗೊಳಿ ಕರುಂಕ್ ಗೆಲ್ಯಾರ್ ನಶ್ಟ್ ಆನಿ ಏಕ್ 10,000 ಚಡ್ತಾ.

ಆಯ್ಚ್ಯಾ ಹ್ಯಾ ಕಾಳಾರ್ ವರಸಾಭರ್ ಘೊಳೊನ್ ವರ್ಸಾ ಆಕ್ರೇಕ್ 20,000 ನಶ್ಟ್ ಕರ್ನ್ ಘೆತಲ್ಯಾಕ್ ಕಿತೆಂ ಮ್ಹಣ್‌ಯಾಂ. ಆಮ್ಚ್ಯಾ ರಯ್ತಾಂಚೆಂ ಹೆಡ್‌ಪಣ್ ಕಿತ್ಲೆಂ?

“ಸಕ್ಡಾಂನಿ ಭಾತ್ ಕರ್ಚೆಂ ಸೊಡ್ಲ್ಯಾರ್ ಜೆಂವ್ಚೆಂ ಕಿತೆಂ? ಆಸ್‌ಲ್ಲೆ ಗಾದೆ ಪೊಡಿಲ್ ಸೊಡ್ಲೆಗೀ? ರೆಡೆ ವಿಕ್ಲಾರ್ ಕೊಸ್ಚೆಂ ಕಶೆಂ?” ಹಿಂ ಥೊಡಿಂ ಸವಾಲಾಂ ಸಂಪ್ರದಾಯ್‌ವಾದಿ ರಯ್ತಾಂಚಿಂ. ತಾಂಕಾಂ ಮ್ಹಜಿ ಜಾಪ್: ಸಗ್ಳ್ಯಾ ಸಂಸಾರಾಕ್ ಜೇಂವ್ಕ್ ದೀಜೆ ಮ್ಹಳ್ಳಿ ಜವಾಬ್ದಾರಿ ತುಮ್ಮಾಂ ಕಿತ್ಯಾಕ್? ಆಮ್ಚ್ಯಾ ಗಾಂವ್ಚ್ಯಾ ಸರ್ವ್ ಲ್ಹಾನ್ ರಯ್ತಾಂನಿ ಭಾತ್ ಕರ್ಚೆಂ ರಾವಯ್ಲ್ಯಾರಾಯಿ ದೇಶ್ ಮಟ್ಟಾಚ್ಯಾ ತಾಂದ್ಕಾ ಉತ್ಪತ್ತೆಕ್ ಕಾಂಯ್ ಮಾರ್ ಬಸ್ಲೊ ನಾ. ಗಾದೆ ಲಾಬ್ ದಿಂವ್ಚ್ಯಾ ಬೆಳ್ಳಾಂಕ್ ವಾಪುರಾ. ದೋನ್ ಮಯ್‌ನ್ಯಾಂಚ್ಯಾ ಕೊಸ್ಪಾಕ್ 12 ಮಯ್‌ನೆ ರೆಡ್ಯಾಂಕ್ ಪೊಸ್ಚೆಂ ಕಿತ್ಯಾಕ್? ಜರ್ ರಯ್ತಾಂಮದೆಂ ಸಂಗಟಿನ್ ಆಸಾ, ಎಕ್ಲ್ಯಾನ್ ವಾ ಸಂಗಟಿತ್ ಜಾವ್ನ್ ಏಕ್ ಟ್ರ್ಯಾಕ್ಟರ್ ಹಾಡ್ಲ್ಯಾರ್ ಸಗ್ಳೆ ಹಳ್ಳೆಚೆ ಗಾದೆ ಕೊಸ್ಕೆತ್. ರೆಡ್ಯಾಂಚಿ ಗರ್ಜ್‌ಚ್ ನಾ.

ಹೆಂ ಮ್ಹಜೆಂ ಏಕ್ ಸಾದೆಂ ಲೇಕ್. ಹಾಂತುಂ ಜಾಯಿತ್ಲ್ಯೊ ಸಂಗಿ ಚುಕೊನ್ ಗೆಲ್ಯಾತ್. ಪುಣ್ ಆಮ್ಚ್ಯಾ ರಯ್ತಾಂನಿ ಲೇಕ್ ಕರುಂಕ್ ಶಿಕಜೆ. ನವ್ಯಾನ್ ಕ್ರಾಂತಿಕಾರಿ ಚಿಂತಪ್ ಕರುಂಕ್ ಶಿಕಜೆ. ನಾ ತರ್ ಸಂತತೆಚೆ ಸಂತತೆಕ್ ತುಮಿ ರಿಣಾಂತ್ ಆಸ್ತೆಲ್ಯಾತ್ ಮ್ಹಣ್ತಾಕ್ ದುಬಾವ್ ನಾ, ಕಿತೆಂ ಮ್ಹಣ್ತಾತ್ ರಯ್ತ್ ಬಾಬ್?

ಫೆಬ್ರರ್ 10, 1994

ಖರೊ ಉಪಾಸ್, ಖರೊ ಧರ್ಮ

ಕರೆಜ್ನ್ ಆಯ್ಲೊ ಮ್ಹಣ್ತಾನಾ ಉಪಾಸ್, ದಂಡವ್ಲಿ ಆನಿ ಹೆರ್ ಭಕ್ತಿಕ್ ಆಚಾರ್ ಆಮ್ಚೆ ಮತಿಕ
ಯೆತಾತ್. ಕಾಂಯ್ ಥೊಡೆ ಆಪ್ಲೊ ವಾಯ್ ಸವಯೊ ಸೊಡುಂಕ್ ಪಳೆತಾತ್ - ಬೀಡ್
ಸಿಗ್ರೆಟ್, ಅಮಾಲ್ ಆನಿ ಹೆರ್. ಕಾಂಯ್ ಥೊಡೆ ಖಾಡ್ ವಾಡಯ್ತಾತ್, ಮಿರ್ಚಿ ವಾಟ್
ಕರ್ತಾತ್, ಸದಾಂ ಮಿಸಾಕ್ ಯೆತಾತ್. ಜಾಯ್ತೆಪಾವ್ಚಿಂ ಅಸಲ್ಯೊಚ್ ಭಾಯ್ಲ್ಯಾನ್ ದಿಸ್ಚೊ
ಕರ್ಚೊ ಆದಾರ್ಚ್ ಕರೆಜ್ನ್ ಸಂಪ್ತಾ. ಹೊ ಖಿಂಚೊಯ್ ಸಂಕೇತ್ ಆಮ್ಚೊ ಭಿತರ್ಲ್ಯಾ
ಸಂಗಿಂಕ್ ಲಗನಾಶೆಂ, ಭಾಯ್ಲ್ಯಾನ್ ವೆಕ್ತ್ ಕರ್ಚೊ ಸಂಕೇತಾಂಕ್ ಸರಿ ಜಾವ್ನ್ ಭಿತರ್ಲ್ಯಾ ಸಂಗಿಂ
ಬದ್ಲಾವಣ್ ಜಾಯ್ತಾಶೆಂ ಕರೆಜ್ನ್ ಸಂಪ್ಲೊ ಆಸ್ತಾ. ಅಸಲ್ಯಾ ಫಕತ್ ಭಾಯ್ಲ್ಯಾ ಸಂಕೇತಾಂಚೆರ್
ಹೊಂದೊನ್ ಆಪ್ಲೆ ಖರೊ ಉಪಾಸ್ ಕೆಲೊ, ಖರೊ ಧರ್ಮ ಪಾಳೆಂ ಮ್ಹಣ್ತೆಲ್ಯಾ ಆಮ್ಚೊ
ಇಸಾಯಿಯಾ ಪ್ರವಾದ್ಯಾಚಿಂ ಉತ್ರಾಂ ಖರೊ ಉಪಾಸ್ ಆನಿ ದಂಡವ್ಲೆಚೊ ಅರ್ತ್ ಸಾಂಗ್ತಾತ್

“ಪಳೆಯಾತ್ ತುಮಿ ಉಪಾಸ್ ಕರ್ತಾತ್ ತೆದ್ನಾ, ತುಮ್ಮಿಚ್ ಖುಶಿ ತುಮಿ ಪಾಳ್ತಾತ್.

ಆನಿ ಸಗ್ಳ್ಯಾ ತುಮ್ಮಾ ರಿಣ್ಕಾರ್ಯಾಂಕ್ ತುಮಿ ಪಿಡ್‌ಪಿಡಾ ದಿತಾತ್. ಉಪಾಸ್ ಕರ್ತಾತ್
ತ್ಯಾಚ್ ಬರಾಬರ್ ತುಮ್ಮಿಂ ಝಗ್ಡಿಂ ಆನಿ ಮನೋಬೇದ್ ಕರ್ತಾತ್

ಆನಿ ದಯಾ ನಾಸ್ತಾನಾ ದುರ್ಬಲ್ಯಾಂಚೆರ್ ತುಮಿ ಮುಟಿ ಮಾರ್ತಾತ್.....

ಮನ್ಶಾಕ್ ದೀಸ್‌ಭರ್ ದೂಕ್ ದೀವ್ನ್ ಚಿವ್ಯಾ ಭಾಶೆನ್ ತಕ್ಲಿ ಬಾಗಾವ್ನ್ ಗೊಣ್‌ಯೆಚೆರ್
ಆನಿ ಗೊಬ್ರಾಚೆರ್ ಆಡ್ ಪಡೊನ್

ಅಸಲೊ ಉಪಾಸ್ ಮ್ಹಾಕಾ ಮಾನ್ವತಾಮ್ಹಣ್ ಚಿಂತಾತ್?

ಮ್ಹಾಕಾ ಮಾನ್ವತಾ ತೊ ಉಪಾಸ್ ವೆಗ್ಳೊ.

ಅನಿತಿಚ್ಯೊ ಸಾಂಕ್ಳಿ ಮೊಡಾತ್ ಆನಿ ಸೊಸುಂಕ್ ನಜೊ ತೊ ಭಾರ್ ಪೆಲ್ಯಾ ವಯ್ಲೊ
ಕಾಡುನ್ ಉಡಯಾತ್.....

ಭುಕೆಲ್ಲ್ಯಾಂಕ್ ತುಮ್ಮೊ ಉಂಡೊ ವಾಂಟುನ್ ದಿಯಾತ್.

ಘರ್ದಾರ್ ನಾಸ್ಲಾಂಕ್ ತುಮ್ಮೆಂ ಬಿಡಾರ್ ದಿಯಾತ್.

ವಿಣ್ಣಾ ಮನ್ಯಾಂಕ್ ಪಾಂಗ್ರಂಕ್ ದಿಯಾತ್....

ತೆದ್ನಾ ಘಾಂತ್ಯಾಪರಿಂ ತುಮ್ಮೆಂ ಉಜ್ವಾಡ್ ಪರ್ಜೆಲ್ಲೊ.... ತುಮ್ಮಾ ಪಾಟ್ಲಾನ್ ಸರ್ವೆಸ್ಪರಾಚೆಂ ಮಯ್‌ಮಾ". (ಇಸಾಯಿಯಾ 58:4-8)

ಸರ್ವ್ ಆಮ್ಚ್ಯಾ ಭಕ್ತಿಪಣಾಚೊ ಆನಿ ದಂಡವ್ಣೆಚೊ ಶೆವೊಟ್ ಆಸಾ ಪೆಲ್ಯಾಚೊ ಮೋಗ್. ಹ್ಯಾ ಶೆವೊಟಾವಿಣ್ ದಂಡವ್ಣೆಂಕ್, ಉಪಾಸಾಂಕ್ ಅರ್ತ್ ನಾ. ಜರ್ ನ್ಯಾಯ್‌ನೀತ್ ಆನಿ ಮನ್ಯಾ-ಮೋಗ್ ಆಮ್ಚ್ಯಾ ಕಾಳ್ಜಾಂತ್ ಉದೆತಾ ಆಮ್ಚಿಂ ಭಕ್ತಿಪಣಾಂ ಫಕತ್ "ಮನ್ಯಾ ದೆಕಿ" ಖಾತಿರ್ ಪಾಳ್ವಿಂ ಧರ್ಮಿಕ್ ಆಚರಣಾಂ.

ಆಜ್ ಧರ್ಮಾಚೊ ಅರ್ತ್‌ಚ್ ಭಕ್ತಿಕ್ ಆಚಾರಾಂಚೆರ್ ಹೊಂದೊನ್ ಮೆಜುಂಕ್ ಸುರು ಕೆಲಾ. ಕೋಣ್ ಎಕ್ಲೊ ಅನಿತಿನ್ ದುಡು ಜಮಯ್ತಾ ಆನಿ ತಾಂತ್ಲೊ ಏಕ್ ವಾಂಟೊ ಇಗರ್ಜಿಕ್, ದಿವ್ಯಾಕ್ ದಾನ್ ದಿತಾ, ಏಕ್ ರೆತಿರ್ ಕರ್ತಾ ಆನಿ ಗೆಲ್ಲೆಕಡೆ ಗಾಜಯ್ತಾ ಆನಿ ಪಾಟಿಂ ಯೇವ್ನ್ ಪಯ್ಲೆಂಚೆಬರಿಂಚ್ ಚಲ್ತಾ; ಪುಣ್ ತೊ ಏಕ್ ಭಕ್ತಿವಂತ್ ಮ್ಹಳ್ಳೊ ಮಾನ್ ಘೆತಾ.

ಪುಣ್ ಕ್ರಿಸ್ತಿ ಶಿಕವ್ಣ್ ಆನಿ ಪ್ರವಾದ್ಯಾಂಚೆಂ ಉತರ್ ಆಮ್ಕಾಂ ಕಾಂಯ್ ಸಾಂಗ್ತಾ ಜಾಲ್ಯಾರ್, ತೆಂ ಜಾವ್ನಾಸಾ ಅಸಲ್ಯಾ ಕಪಟಿ ಜಿಣ್‌ಯೆಚೆಂ ಖಂಡನ್. "ಮ್ಹಾಕಾ ಜಾಯ್ ನ್ಹಂಯ್ ಹೋಮ್ ಬಲಿಯೊ..... ಬಗಾರ್ ಏಕ್ ಖಾಲ್ತೆಂ ಕಾಳಿಜ್" ಹೊ ಆಸಾ ಸಂದೇಶ್ ಕರೆಜ್ವಾಚೊ.

ಹೆ ದಿಶ್ಟಿನ್ "ಭುಕೆಲ್ಯಾಂಕ್ ಖಾಂವ್ಕ್ ದಿಂವ್ಚೆಂ, ಘರ್ದಾರ್ ನಾಸ್ಲಾಂಕ್ ಬಿಡಾರ್ ದಿಂವ್ಚೆಂ, ವಿಣ್ಣಾಂಕ್ ಪಾಂಗ್ರಂಕ್ ದಿಂವ್ಚೆಂ. ಅಶಿಕ್ಪಾಂಕ್ ಶಿಕಪ್ ದಿಂವ್ಚೆಂ, ಅಸ್ಕತ್ಯಾಂಕ್ ಆದಾರ್ ದಿಂವ್ಚೊ" ಜಾಂವ್ಕ್ ಪಾವ್ತಾ ಖರೆಂ ಭಕ್ತಿಪಣ್, ಖರೊ ಉಪಾಸ್.

ಹ್ಯಾ ವರ್ಮಾ ಪ್ರಾಚಿತಾ ಕಾಳಾರ್ ಆಮ್ಚೆ ದಿಯೆಸೆಜಿಚೆಂ ಮಿಸಾಂವ್ ಶೆತ್ ಜಾವ್ನಾಸ್ಚ್ಯಾ ಬೀದರ್ ಜಿಲ್ಲಾಚ್ಯಾ ಅಸ್ಕತ್, ದುರ್ಬಳ್ಯಾ ಅಶಿಕ್ಪಿ ಆನಿ ಸಮಾಜೆನ್ ಕೀಳ್‌ಮ್ಹಣ್ ಚೆಂಚ್‌ಲ್ಲ್ಯಾ ಲೊಕಾಕ್ ಆದಾರ್ ದಿಂವ್ಚೊ ಠರಾವ್ ಕೆಲಾ. ಹ್ಯಾ ಲೊಕಾಖಾತಿರ್ ಆಮ್ಚೊ ತ್ಯಾಗ್ ಖರೆಂ ಭಕ್ತಿಪಣ್ ಆನಿ ಖರೊ ಉಪಾಸ್ ಜಾತಲೊ ತೆಂ ಖಂಡಿತ್.

ಫೆಬ್ರೆರ್ 17, 1994

ವೆಪಾರ್, ಲಾಬ್ ಆನಿ ಸತ್ತಾನಾಸ್

ವೆಪಾರ್-ವಯ್ವಾಟ್, ಲಾಬ್ ಆನಿ ಆರ್ತಿಕ್ ಪ್ರಗತಿ ಬರೊಚ್ ಸಂಗಿ, ಜೆದ್ನಾ ಮನಿಸ್ ಆರ್ತಿಕ್ ಪ್ರಗತಿ ಜೊಡ್ತಾ ತೆದ್ನಾ ಸಬಾರ್ ಥರಾಂಚ್ಯಾ ಗುಲಾಮ್‌ಪಣಾಂತ್ಲೆಂ ತೊ ಸುಟ್ತಾ. ಸ್ವಾಬಿಮಾನಿ ಜಾತಾ, ಆಪ್ಲ್ಯಾಚ್ ಜಿವಿತಾಚೊ ಧನಿ ಜಾತಾ. ಹೆಂ ಬರೆಂಚ್. ಹೆಚ್ ದಿಶ್ಟಿನ್ ಹರ್‌ಎಕ್ಲೊ ಏಕ್ ವೃತ್ತಿ ಅಪೇಕ್ಷಿತಾ, ಆಸ್ತ್ ಜಮಯ್ತಾ, ವಯ್ವಾಟ್ ವಾಡಯ್ತಾ. ಪುಣ್ ಆಯ್ಲೆವಾರ್ಚ್ಯಾ ವರ್ಸಾಂನಿ ಹೆರ್ ಖಿಂಚ್ಯಾಯ್‌ಪ್ರಾಸ್ ವೆಪಾರ್-ವಯ್ವಾಟ್ ಮನ್ಶಾಂಚ್ಯಾ ಆರ್ತಿಕ್ ಪ್ರಗತೆಚಿ ಚಾವಿ ಜಾಂವ್ಕ್ ಪಾವ್ಲ್ಯಾತ್, ಮಾತ್ ನ್ಹಂಯ್, ಆಖ್ಯಾ ಸಂಸಾರಾಂತ್ ಸರ್ವ್ ರಾಶ್ಟ್ರಾಂ ಕೃಶೆ ತಸಲ್ಯಾ ಸಂಪ್ರಾದಾಯಿಕ್ ಆರ್ತಿಕ್ ಮುಳಾಂಚೆರ್ ಆದಾರಿತ್ ಜಾಂವ್ಚೆಂ ಉಣೆ ಕರ್ನ್ ಹೆರ್, ಚಡ್ ಮುನಾಪೊ ಹಾಡ್ಲ್ಯಾ ಕಯ್ಗಾರಿಕೆಂಚೆರ್ ಒತ್ತು ದೀಂವ್ಕ್ ಸುರು ಜಾಲ್ಯಾಂತ್.

ಹ್ಯಾ ನವೆ ದಿಶ್ಟಿಚೊ ಪಯ್ಲೊ ಫಳ್ ಆಸಾ ರಾಶ್ಟ್ರಾಂಚ್ಯಾ ರಾಜನಿತಿಚೆರ್. ಏಕ್ ಕಾಳಾರ್ ರಾಶ್ಟ್ರಾಂ ಆಪಾಪ್ಲೆ ಸುರಕ್ಷಿತಾಯೆಖಾತಿರ್ NATO, WARSAW ಆನಿ ಹೆರ್ ಸಯ್ನ್ಯಾದಾರಿತ್ ಸಂಗಟನಾಂ ಬಾಂದ್ತಾಲಿಂ ತರ್ ಸೊವಿಯತ್ ಎಕ್ವಟಿತ್ ಗಣರಾಜ್ಯಾಚೆ ವಿದ್‌ವಾವ್ಲೆಉಪ್ರಾಂತ್ ಆರ್ತಿಕ್ ಆನಿ ವ್ಯಾಪಾರಾದಾರಿತ್ ಸಂಗಟನಾಂ ಬಾಂದುನ್ ಆಸಾತ್. ಆಜ್ ವೆಪಾರ್-ವಯ್ವಾಟ್ ರಾಶ್ಟ್ರಾಂಚ್ಯಾ ರಾಜನಿತಿಚೆರ್ ಇತ್ಲೊ ಪ್ರಬಾವ್ ಫಾಲ್ತಾತ್‌ಕಿ ಆಪ್ಲ್ಯಾ ವೆಪಾರಾಕ್ ಆಡ್ಕಳ್ ಜಾಂವ್ಚೆಂ ಖಿಂಚೆಂ ರಾಶ್ಟ್ರ ಆಸ್ಲಾರಾಯಿ ತೆಂ ಏಕ್ ದುಸ್ಮಾನ್ ರಾಶ್ಟ್ರ ಜಾತಾ. ಹ್ಯಾ ರಾಶ್ಟ್ರವಿರೋದ್ ಆರ್ತಿಕ್ ದಿಗ್ಬಂದನ್ ಫಾಲುಂಕ್, ತ್ಯಾ ರಾಶ್ಟ್ರಾಂತ್ ಮನ್ಶಾ-ಹಕ್ಕಾಂಚಿ-ಮಸ್ತಿ ಜಾಂವ್ಚೆವಿಶಿಂ ಆವಾಜ್ ಉಟಂವ್ಕ್, ಆನಿ ಅಶೆಂ ತೆಂ ರಾಶ್ಟ್ರ ಲೊಕಾ ವಿರೋದಿ ಯೆಮ್ಕೊಂಡ್‌ಪ್ಪಣ್ ಸಂಸಾರಾರ್ ಫಟ್ ಪರ್ಗಟುಂಕ್‌ಯಿ ಹೆಂ ಕಾರಣ್ ಜಾತಾ.

ಜೆದ್ನಾ ವೆಪಾರ್ ಆನಿ ಲಾಬ್‌ಚ್ ಏಕಾ ರಾಶ್ಟ್ರಾಚ್ಯಾ ರಾಜನಿತಿಪಾಟ್ಲೆಂ ಪ್ರೇರಣ್ ಜಾತಾ, ತೆದ್ನಾ ಮನ್ಶಾಮೋಲ್ ತಾಂತುಂ ನಾ ಜಾತಾ. ಅಶೆಂ ಸಂಸಾರ್ ಸತ್ತಾನಾಸ್ ಜಾಂವ್ಚ್ಯಾ ಪಾಂವ್ಡ್ಯಾಕ್ ಯೇವ್ನ್ ಪಾವ್ತಾ. ಆಜ್ ಸಂಸಾರಾಂತ್ಲೆಂ ಹರ್‌ಎಕ್ ರಾಶ್ಟ್ರ ಫಕತ್ ವೆಪಾರಾ-ವಯ್ವಾಟಾ ಆನಿ ಲಾಬಾಚೆರ್ ಆದಾರಿತ್ ರಾಜನೀತ್ ಚಲಯ್ತಾ. ದೆಕುನ್ ಸತ್ತಾನಾಸಾಚಿಂ ಮೆಟಾಂ ವೆವೆಗಿಂ ಕಾಡುನ್‌ಚ್ ಆಸಾ.

ಹಾಕಾ ಆಸಾ ದೃಶ್ಟಾಂತ್ ಆಮೆರಿಕಾ, ಫ್ರಾನ್ಸ್, ಜರ್ಮನಿ, ರಶಿಯಾ, ಚೀನಾ ತಸಲಿಂ ತಾಂತ್ರಿಕ್ ಪ್ರಗತಿ ಜೊಡ್‌ಲ್ಲಿಂ ರಾಶ್ಟ್ರಾಂ ಆನಿ ಪ್ರಗತೆವಾಟೆರ್ ಆಸ್ಚಿಂ ಭಾರತ್, ಪಾಕಿಸ್ತಾನ್, ಇರಾಕ್ ಆನಿ ಹೆರ್ ರಾಶ್ಟ್ರಾಂ. ಆಯ್ಲೆವಾರ್ ಫಾಯ್ಸ್ ಜಾಲ್ಲೊ “critical mass” ಮ್ಹಳ್ಳೊ ಬೂಕ್ ಆನಿ

ರಾಶ್ತ್ರಾಂಚ್ಯಾ ರಾಜನಿತಿಚೆರ್ ಏಕ್ ವಿಮರ್ಶಾತ್ಮಕ್ ದೀಶ್ವಚ್ ಹೆಂ ಆಮ್ಚ್ಯಾ ಗಮನಾಕ್ ಹಾಡ್ತಾ.

ಹ್ಯಾ ಸಂಸಾರಾಂತ್ ಮನ್ಯಾಕುಳಾಕ್ ಬಿಣಾಭಿತರ್ ಸಂಪೂರ್ಣ್ ನಾಸ್ ಕರ್ಯೆತ್ ಜಾಲ್ಲಿಂ ಝುಜಾ ಹಾತೆರಾಂ, ಬೊಂಬ್ ಆನಿ ತೆ ಚಲಂವ್ಚಿ ತಾಂತ್ರಿಕ್ ಗಿನ್ಯಾನ್ ವೆಗ್ಯಾನಿಕ್ ಥರಾನ್ ಫುಡೆಂ ಆಸ್ಚ್ಯಾ, ಹ್ಯಾಮುಕಾಂತ್ ಆರ್ತಿಕ್ ಥಳ್ ಘಟ್ ಆಸ್ಚ್ಯಾ ಥೊಡ್ಯಾಚ್ ರಾಶ್ತ್ರಾಂ ಕಡೆ ಆಸಾ. ಪುಣ್ ಹಿ ತಾಂತ್ರಿಕ್ ಗಿನ್ಯಾನ್ ಸರ್ವಾಂಕ್ ದೀಂವ್ಕ್ ತಾಂಕಾಂ ನಾಕಾ ಆನಿ ಹೆಂ ಬರೆಂಚ್. ಅಸಲ್ಯಾ ಮಾರೆಕಾರ್ ಬೊಂಬ್ ತಯಾರೆಚಿ ತಾಂತ್ರಿಕ್ ಗಿನ್ಯಾನ್ ತಿ ನಾತ್ಲ್ಲ್ಯಾ ರಾಶ್ತ್ರಾಂಕ್ ವಿಕಿನಾಯೆ ಮ್ಹಣೊನ್ಯಾಯಿ ತಾಂಣಿ ಕಾನುನಾಂ ಕೆಲ್ಯಾಂತ್. ಮನ್ಯಾಕುಳಾಚೆ ಬಚಾವೆ ದಿಶ್ಪಿನ್ ಹೊ ಸಾರ್ಕೊ ನಿರ್ಧಾರ್.

ಪುಣ್ ಘಡ್ಲೆಂ ಕಿತೆಂ? ಮನ್ಯಾಕುಳಾಚೆ ಬಚಾವೆಚೆಂ ಗುಮಟ್ ಎಕೆ ಕುಶಿನ್ - ರಾಜನಿತಿಚ್ಯಾ ಪಾಂವ್ಡ್ಯಾರ್ - ಬಡಯ್ತಾನಾ, ವೆಪಾರಾ ಆನಿ ಲಾಬಾಚೆಂ ಗುಮಟ್ ಆವಾಜಾವಿಣೆ ಕಾಮ್ ಕರ್ತಾಲೆಂ. ಜಿ ಕಿತೆಂ ತಾಂತ್ರಿಕತಾ ವರ್ಗಾವಣ್ ಕರ್ಚೆಂ ಕಾನುನಾದಿಶ್ಪಿನ್ ಆಡ್ಖರ್ಲಾಂ ತೆಂ ರಾಶ್ತ್ರಾಂಚೆ ವೆಪಾರಿ ಪ್ರತಿನಿಧಿ ಜಾವ್ನ್ ಆಸ್ಚ್ಯಾ ಕಂಪೆನ್ಯಾಂನಿ ಪಾಟ್ಲ್ಯಾ ದಾರಾಂತ್ಲ್ಯಾನ್ ವಿಕುನ್ ದೆಶಾಂಚಿ ಸಂಪತ್ತಿ ಚಡಯ್ಲಿ. ಹಾಚೊ ಫಳ್, ಮಾರ್ಕೆಟಿಂತ್ ಇಲ್ಲಿ ಬುದ್ಧ್ವಂತ್ಯಾಯ್ ಆನಿ ಮೆಜಾ ಪಂದ್ಲ್ಯಾನ್ ಹಾತ್ ಮೆಳಂವ್ಕ್ ಕಳ್ಳಾರ್, ಆಡ್ಖರ್ಲೆಲಿ ಸರ್ವ್ ತಾಂತ್ರಿಕತಾ ಆಪ್ಣಾಂವ್ಕ್ ಸಾದ್ ಜಾಲೆಂ. ಅಶೆಂ ಜಾಲ್ಲ್ಯಾನ್ ದುರ್ವಳ್ಕಾ ತರ್ಯಿ ಮಿಲಿಟ್ರಿ ಬಳಾಚೆ ಅಂಗಲಾಪಿ ದೇಶ್ ಜಾವ್ನಾಸ್ಚ್ಯಾ ಪಾಕಿಸ್ತಾನ್, ಇರಾಕ್, ಇಸ್ರಾಯೆಲ್ ಆನಿ ಭಾರತಾ ತಸಲ್ಯಾ ರಾಶ್ತ್ರಾಂಕ್ ಆಜ್ ಅಣುಬೊಂಬ್ ತಯಾರ್ ಕರ್ಚಿ ತಾಂತ್ರಿಕತಾ ಲಾಬ್ಲ್ಯಾ; ತಾಂಚೆಪಯ್ಕಿ ಜಾಯಿತ್ಯಾಂನಿ ಬೊಂಬ್ ತಯಾರ್ ಕೆಲ್ಯಾತ್, ಆನಿ ಸಂಸಾರಾಚೆ ಮುಕೆಲಿ ಮ್ಹಣ್ಚ್ಯಾ ರಾಶ್ತ್ರಾಂಚೆಂ ದೊಡೆಂ ಉಲವ್ಣೆಂ ಉಗ್ತಾಡಾಕ್ ಆಯ್ಲಾಂ.

ಆನ್‌ಏಕ್ ಗಜಾಲ್ ಉಗ್ತಾಕ್ ಆಯ್ಲೊ. ತಿ ಜಾವ್ನಾಸಾ, ಜಂಯ್ ವೆಪಾರ್ ರಾಜನೀತ್ ಧಾರಾಯ್ತಾ, ಝೆಂಯ್ ದಿಶ್ಪಿಕೋಣ್ ಫಕತ್ ಲಾಬಾಧಂಯ್ ಕೇಂದ್ರೀಕೃತ್ ಜಾತಾ. ಲಾಬ್ ತೊ ಕಸೊಯಿ ಯೇಂವ್ ಆಪ್ಲೊ ಶೆವೊಟ್ ಜ್ಯಾರಿ ಕರ್ತಾ.

ಜಂಯ್ ವೆಪಾರಾಯಿ ಮನೋಬಾವ್ ರಾಜ್ ಕರ್ತಾ ಥಂಯ್ ಪೆಲ್ಯಾವಿಶಿಂ ಕಾಂಯ್ಚ್ ಕಾಳ್ಜಿ ನಾ. “ತುಜೆಥಾವ್ನ್ ಮ್ಹಾಕಾ ಕಿತ್ಲೊ ಮುನಾಪೊ ಆಸಾ” ಮ್ಹಳ್ಳ್ಯಾಚೆರ್ ಆಮ್ಚೊ ಸಂಬಂದ್ ಹೊಂದೊನ್ ರಾವ್ತಾ. ವೆಪಾರಾಂತ್ ಶಾಶ್ವಿತ್ ಕಶ್ಟ್‌ನಾಂತ್.

ಜಂಯ್ ವೆಪಾರ್ ಆನಿ ಲಾಬ್ ಪಯ್ಲೆಂ ಸ್ಥಾನ್ ಘೆತಾ, ಥಂಯ್ ನೀತ್ ಅನೀತೆ ಮದ್ಲೊ ಫರಕ್ ಪಿಗಲ್ತಾ ಆನಿ ಕಿತೆಂ ಉರ್ತಾ? ಎಣ್ಣೊ ಮನ್ಯಾ ಸ್ವಾರ್ತ್. ಹಾಚೊ ಶೀದಾ ಪರಿಣಾಮ್ ಸತ್ತ್ಯಾನಾಸ್. ಸಂಸಾರಾಂತ್ ಹಿಚ್ ನೀತ್ ಚಲೊನ್ ಆಸಾ. ಜೆಂ ಕಿತೆಂ ರಾಶ್ತ್ರಾಂ ಮಟ್ವಾರ್ ಘಡ್ತಾ ತೆಂ ವೆಕ್ತಿ ವೆಕ್ತಿಂ ಮದೆಂಯಿ ಚಲ್ತಾ. ಹೆಂ ಪರಿಜ್ಞಾನ್ ಮನ್ಯಾಕುಳಾಚೆರ್ ವೆಗಿಂಚ್ ಉಜ್ವಾಡ್ಲ್ಯಾರ್ ಬರೆಂ ಆಸ್ಲೆಂ.

ಮಾರ್ಚ್ 3, 1994

ಮಿರ್ಸಾ ಶಿವಾಯ್ ಕುರೂವ್ ನಾ

ಪ್ರಾಚಿತ್ ಕಾಳಾಚಿ ಏಕ್ ವಿಶೇಸಾಯ್ ಮ್ಹಳ್ಯಾರ್ ಮಿರ್ಸಾ ವಾಟೆಚೆಂ ಭಕ್ತಿಪಣ್. ಕಾತೊಲಿಕಾಂಮದೆಂ ಹೆಂ ಭಕ್ತಿಪಣ್ ಮಿಸಾಚ್ಯಾ ಬಲಿದಾನಾ ಬರಿಂಚ್ ಲೊಕಾಮೊಗಾಳ್. ಖರೆಪಣಿ, ಪಾಸ್ಕಾಚ್ಯಾ ವಯ್ಬವಾ ಆದ್ಲೆ ದೀಸ್ ಮಿರ್ಸಾಚ್ಯಾ ನಿಯಾಳಾನ್ ಖರ್ಚುಂಚೆ, ನ್ಹಂಯ್ ಏಕ್ ಆಕಸ್ಮಿತ್ ಕಶೆಂ ಲಿತುರ್ಜಿಕ್ ಕೆಲೆಂಡರಾಂತ್ ಆಸಾತ್, ಬಗಾರ್ ಮನ್ಶಾ ಜಿವಿತಾಚೆಂ ಆನಿ ಆಮ್ಚೆ ಸೊಡ್ವಣೆಚೆ ಚರಿತ್ರೆಚೆಂ ವರ್ತೆಂ ಸತ್ ಆಮ್ಕಾಂ ಉಗ್ಡಾಪೆಂ ಕರ್ತಾತ್.

ಕುರೂವಾಪಯ್ಲೆಂ ಖರಿಸ್ ಆಸಾ, ಆನಿ ಜರ್ ಕುರೂವಾಪಾಟ್ಲಾನ್ ಖರಿಸ್ ನಾ, ತೊ ಕುರೂವ್ ಹಂಕಾರಾಕ್ ಕಾರಣ್ ಜಾತಾ ಆನಿ ಲಾಂಬ್ ಆವ್ಡೆಕ್ ಉರನಾ (ಜಾಯ್ತಾ ರಾಯಾಂನಿ ಕಶ್ಟಾಂನಿ ಝುಜಾಂ ಚಲವ್ನ್ ಕುರೂವ್ ಜೊಡ್ಲೆ. ಆನಿ ಲಾಂಬ್ ಆವ್ಡೆಕ್ ತೆ ಸಾಂಬಾಳ್ತೆ ಪುಣ್ ಕಶ್ಟಾಂವಿಣೆ ತಾಂಚ್ಯಾ ಭುರ್ಗ್ಯಾಂನಿ ತೆ (ಬಾಪಾಯ್ಚಿ ಆಸ್ತ) ಆಪ್ಣಾಯ್ಲೆ ಪುಣ್ ಸಾಂಬಾಳ್ತೆ ವ್ಹೆಲೆನಾಂತ್). ಹೆಂ ಮನ್ಶಾ ಜಿವಿತಾಚೆಂ ನಿಯಮ್ ಮನ್ಶಾಸಂಬಂದಾವೆಳಿಂ ದೆವಾನ್ಯಾ ಪಾಳೆಂ.

ಜೆಜುಕ್, ದೆವಾಚ್ಯಾ ಪುತಾಕ್, ಹ್ಯಾ ನೆಮಾಚೆಂ ಗಣ್ಣೆಂ ಕರಿನಾಶೆಂ ಫಕತ್ ಕುರೂವ್ ತಕ್ಲೆಕ್ ಚಡವ್ನ್ ಆಪ್ಲ್ಯಾ ದಯ್ವಿಕ್ ಬಳಾನ್ ರಾಜ್ವಟ್ಕಿ ಚಲಂವ್ಕ್ ಜಾಯ್ತೊ ತಾಳ್ಣೊ ಆಯಿಲ್ಲೊ. “ಜರ್ ತುಂ ದೆವಾಚೊ ಪೂತ್ ವ್ಹಯ್, ತರ್ ಹೆ ಫಾತೊರ್ ಉಂಡೆ ಜಾಂವ್ ಮ್ಹಣೊನ್ ಫರ್ಮಾಯ್” (ಮಾತೆವ್ 4:3)ಪುಣ್ ತಾಣೆ ತಶೆಂ ಕೆಲೆಂನಾ. ಬಗಾರ್ ಮಿರ್ಸಾಚಿ ವಾಟ್ ತಾಣೆ ವಿಂಚ್ಲಿ.

ತರ್ಯಿ ತಾಣೆ ಅಜ್ಯಾಪಾಂ ಕೆಲ್ಯಾಂತ್ಮೂ? ತಾಂಚೊ ಅರ್ತ್ ಕಿತೆಂ? ಜೆಜುನ್ ಕೆಲ್ಲಿಂ ಅಜ್ಯಾಪಾಂ ಹ್ಯಾ ಸಂಸಾರಾಧಾವ್ನ್, ತಾಂತ್ಲ್ಯಾ ಕಶ್ಟಾಂಧಾವ್ನ್ ಪೊಳಾಪಳ್ ಘೆಂವ್ಕ್ ಕರ್ನ್ ದಿಲ್ಲೊ ಅವ್ಕಾಸ್ ನ್ಹಂಯ್; ನಾ ಮ್ಹಣ್, ಜಿಣ್‌ಯೆಂತ್ ಯೆಂವ್ಚೆ ಕಶ್ಟ್ ಫಕತ್ ಅಜ್ಯಾಪಾಂನಿ ನಪಂಯ್ಚ್ ಕರುಂಕ್ ಸಾಂಗೊನ್ ದಿಲ್ಲೆ ಉಪಾಯ್‌ಯಿ ನ್ಹಂಯ್. ಜೆಜುಚಿಂ ಅಜ್ಯಾಪಾಂ ಜಾವ್ನಾಸ್ಲಿಂ ಸಂಕೇತಾ-ರುಪಾಚಿಂ, ಮಿಣಾ-ರುಪಾಚಿಂ.

ಪಯ್ಲೆ ಸುವಾತೆರ್, ಆಪುಣ್ ದೇವ್, ಹೆ ಪ್ರಕೃತೆಚ್ಯಾ ನೆಮಾಂಚೊ ಧನಿ ಆನಿ ಮನ್ಶಾಂನಿ ಕೆಲ್ಲ್ಯಾ ಕಾಯ್ದ್ಯಾ ಕಾನುನಾಂಚೊಯಿ ಧನಿಮ್ಹಣ್ ದಾಕಂವ್ಚೆಂ; ದುಸ್ರೆ ಸುವಾತೆರ್, ದೆವಾಚೆಂ ರಾಜ್ ಲಾಗಿಂ ಪಾವ್ಲಾಂ, ತೆಂ ಯೇವ್ನ್ ಜಾಲಾಂ, ತಾಚಿಂ ಲಕ್ಶಣಾಂ ಕಶಿಂ ಆಸ್ತಲಿಂ ಮ್ಹಳ್ಳೆಂ ದಾಕಂವ್ಚೊಚ್ ತ್ಯಾ ಅಜ್ಯಾಪಾಂಚೊ ಶೆವೊಟ್. ದೆಕುನ್‌ಚ್, ಹೊ ಶೆವೊಟ್ ಜ್ಯಾರಿ ಕರ್ಚ್ಯಾಕ್ ಉಪ್ಕಾರ್ಚಿಂ ಮುಣಾಂಮಾತ್ ತಾಣೆ ದಾಕಯ್ಲಿಂ ಶಿವಾಯ್, ಲೊಕಾನ್ ಯತಾರ್ತಪಣಿ ಭೊಗಿಜೆ ಜಾಲ್ಲೆ ಕಶ್ಟ್ (ಮಿರಿಸ್) ನಾ ಕರುಂಕ್ ಜಾಂವ್, ಫಾರಿಜೆವಾ-ಶಾಸ್ತ್ರಾಂನಿ ವಿಚಾರ್ಲೆಂ ಮ್ಹಣೊನ್ ಜಾಂವ್ ತಾಣೆ ಅಜ್ಯಾಪಾಂ ಕೆಲ್ಲಿಂನಾಂತ್. ಜರ್ ತಸೊ ತರ್ ತಾಚೊ ಇರಾದೊ ಆಸ್ಲೊ ತರ್ ಖಂಡಿತ್ ಜಾವ್ನ್ ಮಿರಿಸ್ ವ್ಹಾವಂವ್ಚ್ಯಾ ತಾಚೆ ಕರ್ಣೆಕ್ ಅರ್ತ್ ಆಸ್ಲೊನಾ. ಬದ್ಲಾಕ್ ಮಿರಿಸ್ ತಾಣೆ ಸ್ವಿಕಾರ್ ಕೆಲೊ ಆನಿ “ಬಾಪಾ ತುಜಿ ಮಿಶಿ ಜಾಂವ್” ಮ್ಹಣ್ ಸರ್ವ್ ಬಾಪಾ ಅದೀನ್ ಸಮರ್ಪುನ್ ದಿಲೆಂ.

ಜಿಣ್‌ಯೆಂತ್ ಯೆಂವ್ಚ್ಯಾ ಕಶ್ಟಾಂಕ್ ಧಯ್ರಾನ್ ಮಾತೆಂ ಮಾರ್ಚೆಂ (ಮಿರಿಸ್ ಧಯ್ರಾನ್ ಘೆಂವ್ಚೊ) ಆನಿ “ಬಾಪಾ ತುಜಿ ಮಿಶಿ ಜಾಂವ್” ಮ್ಹಣ್ ದೆವಾ ಹಾತಿಂ ಆಮ್ಕಾಂಚ್ ದಿಂವ್ಚೆಂ ಜಾವ್ನಾಸಾಂವ್ ಕ್ರಿಸ್ತಾಂವ್ ಜಿವಿತಾಚೊ ಸ್ವಾರ್, ಕ್ರಿಸ್ತೀ ಅದ್ಯಾತ್ಮಿಕ್‌ಪಣಾಚಿ ರೀತ್.

ಪುಣ್ ಆಜ್ ಕಾಳ್ ಬದಲ್ಲ್ಯಾ. ಸಗ್ಳ್ಯಾನ್ “ಇನ್‌ಸ್ಪಿರೇಟ್ ಟೀ”, “ಇನ್‌ಸ್ಪಿರೇಟ್ ಪುಡ್” ಅಶೆಂ ಬಟನ್ ದಾಂಬ್‌ಲ್ಲೆಂಚ್ ಜಾಯ್ತೆಂ ಮೆಳ್ಚೆಂ ಸಾಮಾನ್ಯ್ ಜಾಲಾಂ. ತ್ಯಾ ವಸ್ತುಂ ಪಾಟ್ಲೊ ವಾವ್ರ್ ಆನಿ ಫಾಮ್ ಆಮಿ ಲೆಕಿನಾಂವ್. ಆಮ್ಚ್ಯಾ ಧರ್ಮಿಕ್ ಚಾಲಿಂತ್ಯಾ ಹೊಚ್ ಮನೋಬಾವ್ ರಿಗ್ಲಾ ಮ್ಹಣ್ಯೆತ್.

ಆಜ್ ಲೊಕಾನ್ ಮಾಗ್ಣ್ಯಾ-ರೆತಿರೆಂಕ್ ವೆಚೆಂ, ಧಂಯ್ಸರ್ ವಚೊನ್ ಅಜ್ಯಾಪಾಂ ಆಶೆಂವ್ಚೆಂ ಪಳೆತಾನಾ ಆನಿ ಜಾಯಿತ್ಯಾ ಪ್ರಸಂಗ್‌ದಾರಾಂನಿ ಅಸಲಿಂ ಅಜ್ಯಾಪಾಂ ಭಾಸಾವ್ನ್ ಲೊಕಾಮೊಗಾಳ್ ಜಾಂವ್ಚೆಂ ಪ್ರೇತನ್ ಕರ್ಚೆಂ ಪಳೆತಾನಾ, ಕ್ರಿಸ್ತೀ ಅದ್ಯಾತ್ಮಿಕ್‌ತೆಂತ್ ಮುರ್ನಾಚೆಂ ಸ್ಲಾನ್ ಲಿಪೊಂಕ್ ಸುರು ಜಾಲಾಂಶೆಂ ದಿಸ್ತಾ.

ಮುರ್ನಾ ಶಿವಾಯ್ ಕುರೊವ್ ನಾ (ಪಾಸ್ಕ್ ನಾ). ದೆಕುನ್ ಸಾಂ ಪಾವ್ಲಾಚಿಂ ಉತ್ರಾಂ “ಜುದೆವ್ ಮುಣಾಂ ಮಾಗ್ತಾತ್, ಗ್ರೇಕ್ ಜಾಣ್ವಾಯ್ ಸೊದ್ತಾತ್. ಪುಣ್ ಆಮಿ ಮುರ್ನಾಯ್ಲಲ್ಯಾ ಕ್ರಿಸ್ತಾಕ್ ಪರ್ಗಟ್ತಾಂವ್. ಜುದೆವಾಂಕ್ ತೊ ಏಕ್ ಆಡ್ಕಳ್. ಆನಿ ಹೆರ್ ಜಾತಿಚ್ಯಾಂಕ್ ತೊ ಏಕ್ ಪಿಶೆಪಣ್. ಪುಣ್ ದೆವಾಚೆಂ ಆಪವ್ಣೆಂ ಲಾಬ್ಲಲ್ಯಾಂಕ್ ತೊ ದೆವಾಚಿ ಜಾಣ್ವಾಯ್” (1 ಕೊರಿಂತ್ 1:23-24). ಆಮ್ಚ್ಯಾ ಮಾಗ್ಣ್ಯಾ ರೆತಿರ್ಯಾಂನಿ ಮುರ್ನಾಯ್ಲಲೊ ಕ್ರಿಸ್ತ್ ಆಮ್ಚ್ಯಾ ಭಕ್ತಿಚೆಂ ಮೂಳ್ ಜಾಂವ್.

ಮಾರ್ಚ್ 10, 1994

ಆಮ್ಕಾಂ ಆಪ್ಲೆಂಪಣ್ ನಾ?

ಹೊ ಏಕ್ ಬದ್ಲಾವಣೆಚೊ ಕಾಳ್. ಜಾಯಿತ್ತಿ ವೆಗ್ಯಾನಿಕ್ ತಾಂತ್ರಿಕ್ ಪ್ರಗತಿ ಜಾಲ್ಲ್ಯಿ ತಿ ಗಳ್ಸುನ್ ಜಿಯೆಂವ್ಚ್ಯಾ ಸಮಾಜಾಂನಿ ವಿಪ್ರೀತ್ ಬದ್ಲಾವಣ್ ಹಾಡುಂಕ್ ಸಕ್ತಾ. ಲೊಕಾನ್ ಪಾಟ್ಲ್ಯಾ ಜಾಯಿತ್ತ್ಯಾ ಕಾಳಾಥಾವ್ನ್ ಸಾಂಬಾಳ್ನ್ ಹಾಡ್‌ಲ್ಲ್ಯಾ ರಿತಿ-ರಿವಾಜಿಂಚೆರ್, ಸಂಪ್ರದಾಯಾಂಚೆರ್, ಬೆಣ್‌ಯೆ ಚಾಲಿಚೆರ್, ಅಶೆಂ ಏಕಾ ಉತ್ರಾನ್ ತಾಂಚೆ ಸಂಸ್ಕೃತಾಯೆಚೆರ್ ನವ್ಯಾ ತಾಂತ್ರಿಕತೆಚೊ, ವಿಜ್ಞಾನಾಚೊ ಪ್ರಬಾವ್ ಪಡ್ತಾನಾ ಕಿತೆಂ ಮನ್ಶಾಕ್ ಪೋಶಕ್‌ಮ್ಹಣ್ ಆಸ್ತಾ ತೆಂ ಉರ್ತಾ. ಗರೆಜ್ ಭಾಯ್ಲೆಂ ಆಳ್ವತಾ. ಅಶೆಂ ತಿ ಸಮಾಜ್ ಆಪ್ಲೆ ಅಸ್ತಿತಾಯೆಸವೆಂ ಪರಿಪಿಕಾಯೆಕ್ ಪಾವ್ತಾ. ಪುಣ್ ಕಾಂಯ್ ಮೊಲಾದಿಕ್‌ಮ್ಹಣ್ ಆಸ್ಲೆಂ ತೆಂ ಏಕೆ ಸಮಾಜೆಂತ್ ಉರಜೆ ತರ್ ತಿಚ್ಯಾ ಲೊಕಾಕ್ ಥೊಡೊ ಸ್ವಾಬಿಮಾನ್ ಗರ್ಜ್. ಆಪ್ಲೆಂಮ್ಹಣ್ ಆಸ್‌ಲ್ಲ್ಯಾಚೊ ಮೋಗ್ ಜಾಯ್.

ಪುಣ್ ಆಮ್ಚೆ ಮಂಗ್ಳುರಿ ಕ್ರಿಸ್ತಾಂವ್ ಸಮಾಜೆವಿಶಿಂ ಕಿತೆಂ ಸಾಂಗ್ಚೆಂ? ಆಮ್ಚೆ ಸಂಸ್ಕೃತಾಯೆ ಥಂಯ್ ಆಮ್ಕಾಂ ಕಾಂಯ್ ಅಬಿಮಾನ್ ಆಸಾ? ತಿಚೆ ಉರವ್ಣೆವಿಶಿಂ ಹುಸ್ಕೊ ಆಸಾ?

ಜಾಯಿತ್ತ್ಯಾಂಚ್ಯಾ ಆರೋಪಾ ಆನಿ ಪಾರ್ಶ್ವವೇಷರ್ಮಾಣೆ ಮಂಗ್ಳುರಿ ಕ್ರಿಸ್ತಾಂವ್ ಪಂಗಡಾಕ್ ಆಪ್ಲ್ಯಾಚ್ ಪಾಳಾಂಥಂಯ್ ಅಬಿಮಾನ್ ನಾ. ಜಾಯಿತ್ತೆ ಆಪ್ಲೆ ಮಾಂಯ್‌ಭಾಶೆ ಆನಿ ಸಂಸ್ಕೃತೆವಿಶಿಂ ಕಾಂಟಾಳ್ತಾತ್ ಸಯ್ತ್. ಆಮಿ ಜಾಣಾ ಆಸೊನ್ ವಾ ನಾಸ್ತಾಂ ಅಶೆಂ ಕರ್ತಾಂವ್ ತಿ ಆನ್‌ಏಕ್ ಗಜಾಲ್. ಪುಣ್ ಹೊ ಆರೋಪ್ ರುಜು ಕರುಂಕ್ ಆಮ್ಚೆಂ ಏಕ್‌ಚ್ ಸಂಸ್ಕೃತೀಕ್ ಘಡಿತ್ - ಕಾಜಾರ್ - ಪರೀಕ್ಯಾ ಕರ್ನ್ ಪಳಯ್ಲ್ಯಾರ್ ಕಳ್ತಾ.

ಪಾಶ್ಚಾತ್ಯ ಸಂಸ್ಕೃತೆಚೆ ಪಾಟಿಕ್ ಲಾಗ್‌ಲ್ಲ್ಯಾಂಚ್ಯಾ ಪಂಗಡಾಂತ್ ಆಮಿ ಪಯ್ಲೆ. ಪುಣ್ ವಿಪರ್ಯಾಸ್ ಖಿಂಚೊಗೀ ಮ್ಹಳ್ಳಾರ್ ಹ್ಯಾ ಕುಡ್ಡ್ಯಾ ಅನುಕರಣೆಂತ್ ನಾ ಆಮ್ಕಾಂ ಆಮ್ಚಿ ಸಂಸ್ಕೃತಿ, ನಾ ಪಾಶ್ಚಾತ್ಯ ಸಂಸ್ಕೃತಿ. ಆಮ್ಚಿ ಏಕ್ 'ಸಜ್ಜೆಗೆ ಬಜಿಲ್' ಸಂಸ್ಕೃತಿ ಜಾಲ್ಯಾ. ನಾ ತರ್ ಏಕಾ ಕಾಜಾರಾಂತ್ ಬ್ರಾಯ್ಡಲ್ ಮಾರ್ಚ್, ಗ್ರಾಂಡ್ ಮಾರ್ಚ್, ವೆಡ್ಡಿಂಗ್ ಗಾವ್ನ್ ಆನಿ ಹೆರ್ ಅಸಲೊ ಪಾಶ್ಚಾತ್ಯ ವಿಚಾರ್ ಕಿತೆಂಮ್ಹಣ್ ಕಳಿತ್ ನಾಸ್ತಾಂಚ್ ಕಾಜಾರಾಂನಿ ಆಮಿ

ಘೆತ್ಲ್ಯಾತ್‌ಮೂ? ಘೆತ್ಲ್ಯಾರಾಯಿ ವ್ಹಡ್ ನಾ; ಪುಣ್ ಲೊಕಾಕ್ ನಾಕಾ, ಕಳಿತ್ ನಾ ತರಾಯಿ
'ಎಮ್.ಸಿ.'ನ್ ಒತ್ತಾಯ್ ಕರ್ನ್ ಆಪವ್ನ್ ಲೊಕಾಕ್ ಮಾಂಕೊಡ್ ನಾಚಂವ್ಚೆಂ ಖಿಂಚೆ
ಸೊಬಾಯೆಕ್?

ಜಾಯಿತ್ತೆಪಾವ್ಪಿಂ ಆಮ್ಚ್ಯಾ ಮಾಲ್ಗಡ್ಯಾಂಚ್ಯಾ ರಿವಾಜಿಂಚೊ ಅರ್ತ್ ಆಮಿ ನೆಣಾಂವ್.
ಜಾಣಾಂವ್ ತರಾಯಿ ತಿಂ 'ವ್ಹಡಾಂಗಲಿ' ತಶೆಂ ಕರ್ತಾತ್ ದೆಕುನ್ ಆಮಿ 'ತಾಂಚೆಬರಿ' ಮ್ಹಣ್
ಸಂಸಾರಾಕ್ ಕಳಂವ್ಚ್ಯಾಕ್ ತಶೆಂ ಕರ್ಚೆಂ ಆನ್‌ಏಕ್ ಕಾರಣ್. ಪುಣ್ ಆಮಿ ಕಿತ್ಯಾಕ್ ತಶೆಂ
ಕಥಿಜೆಮ್ಹಣ್ ವಿಚಾರ್ತಲೆಂ ನಾಂತ್. ತಶೆಂ ಮ್ಹಳ್ಯಾರ್ ವ್ಹಡಾಂಗಲ್ಯಾಂನಿ ಕೆಲ್ಲೆಂ ದುರ್ಬಳ್ಯಾಕ್
ಏಕ್ ಮಾಪ್ ಜಾತಾ. ಶ್ಹೆರಾಂತ್ಲ್ಯಾಂನಿ ಕೆಲ್ಲೆಂ ಹಳ್ಳೆಂತ್ಲ್ಯಾಂಕ್ ಏಕ್ ಮಾಪ್ ಜಾತಾ.
ಶ್ಹೆರಾಂತ್ಲ್ಯಾಂಕ್ ಆನಿ ವ್ಹಡಾಂಕ್ ಆಮೆರಿಕಾ-ಇಂಗ್ಲೆಂಡ್ ಏಕ್ ಮಾಪ್ ಜಾತಾ. ಅಶೆಂ ಆಮಿ
ಮಂಗ್ಳುರಿ ಕ್ರಿಸ್ತಾಂವ್ ಹೆರಾಂಚೆಂ ಅನುಕರಣ್ ಕರ್ಚ್ಯಾಂತ್ ಹುಶಾರ್. ಅಶೆಂ ಕರ್ನ್ ಪಾಳಾಂ
ನಾತ್ಲೊ, ಸ್ವಾಬಿಮಾನ್ ನಾತ್ಲೊ ಲೋಕ್‌ಮ್ಹಣ್ ನಾಂವಾಡ್ಲಾಂವ್.

ಅಶೆಂ ಆಮ್ಚಿ ಆದುನಿಕ್ ಕಾಜಾರಾಂ ಖಿಯ್ಚ್ಯಾ ಮಾಪಾನ್ ಗರ್ಜೆಬಾಯ್ಲ್ಯಾ ಖಿರ್ಚಾಕ್
ಕಾರಣ್ ಜಾತಾತ್, ಕಶಿಂ ತಿಂ ಆದಿಂ ಮನ್ಶಾ ಸಂಬಂದ್ ಬಾಂದುನ್ ಹಾಡುಂಕ್ ಕಮೊಕ್ ಕರ್ಚೊ
ಏಕ್ ಸಂಸ್ಕಾರ್ ಆಜ್ ಫಕತ್ ಏಕ್ 'ಫಾರ್ಸ್' ಜಾಂವ್ಕ್ ಪಾವ್ಲಾ ಮ್ಹಳೆಂ ಹ್ಯಾ ಅಂಕ್ಯಾಂತ್ಲ್ಯಾ
ಲೇಕನಾಂನಿ ಬರೆಂಚ್ ದಾಕವ್ನ್ ದಿಲಾಂ. ಹ್ಯಾ ಲೇಕನಾವಳಿಚೊ ಇರಾದೊ ಹೊ ನ್ಹಂಯ್‌ಕಿ
ಆಮಿ ಆದುನಿಕ್‌ಪಣ್ ಮೇಟ್ ದವರಿನಾಶೆಂ ಆದ್ಲ್ಯಾ ಕಾಳಾಕ್ ಪಾಟಿಂ ವಚಿಜೆ ಮ್ಹಳ್ಳೊ; ಪುಣ್
ಆಮಿ ಆದುನಿಕ್ ಜಾತಾನಾ ಆಮ್ಚೆ ಸಂಸ್ಕೃತೆಂತ್ಲೆಂ ಬರೆಂ ಆನಿ ಅರ್ತಾಭರಿತ್ ಆಮಿ ಸಾಂಬಾಳ್ಚ್ಯಾಚಿ
ಗರ್ಜ್ ಉಕಲ್ನ್ ದಾಕಂವ್ಚೊ. ಹೆರಾಂಚೆ ಸಂಸ್ಕೃತೆಚೆಂ ಅನುಕರಣ್ ಕೆಲ್ಲ್ಯಾಂತ್ ಆಮಿ ಬುದ್ಧಂತ್
ಜಾಯ್ನಾಂವ್, ಬದ್ಲಾಕ್ ಸರ್ವಾಂಚ್ಯಾ ಹಾಸ್ಯಾಂಕ್ ಬಲಿ ಜಾತಾಂವ್.

ಹ್ಯಾ ಥೊಡ್ಯಾ ಸಂಗ್ತಿಂವಿಶಿಂ ಗುಂಡಾಯೆನ್ ಚಿಂತುನ್ ಪಳೆಂವ್ಕ್ ಹೊ ಕಾಳ್ ಆಯಿನ್ನಾಂವ್ಹಣ್
ದಿಸ್ತಾ.

ಮಾರ್ಚ್ 24, 1994

ಜಿವಂತ್ಪಣ್: ದೆವಾಚೆಂ ಝುಜ್

ಜಿವಂತ್ಪಣ್ ನಾತ್ಲೆಂ ತರ್ ಕಶೆಂ ಜಾತೆಂ? ಕುರ್ಪ್ ಮಾರ್ಚಿ ಮ್ಹಳ್ಳೊ ಎಕ್ಲೊ ಸ್ಪಿಸ್ ಕವಿ ಹ್ಯಾ ಸವಾಲಾಕ್ ಅಶಿ ಜಾಪ್ ದಿತಾ:

ಜಾಯ್ತ್ಯಾ ಧನ್ಯಾಂಕ್ ಬರೆಂ ಲಾಗ್ತೆಂ
ಸಂಪ್ಲಾರ್ ಜರ್ ಮರ್ಣಾಂತ್ ಸಗ್ಳೆಂ
ಸಾಸ್ಣಾ ಸಾಸ್ಣಾಕ್ ಬಾಳ್ವೊನ್ ಉರ್ತೆಂ
ಧನಿಪಣ್ ತಾಂಚೆಂ, ಗುಲಾಮ್‌ಪಣ್ ಸೆವಕಾಚೆಂ.

ಜಾಯ್ತ್ಯಾ ಧನ್ಯಾಂಕ್ ಬರೆಂ ಲಾಗ್ತೆಂ
ಜಾವ್ನ್ ಉರೊಂಕ್ ಧನಿ ಸಾಸ್ಣಾಕ್
ಮೊಲಾದಿಕ್ ಆಪ್ಲ್ಯಾ ಖಾಸ್ಗಿ (ಮಾರ್ಬಲ್) ಫೊಂಡಾನಿ
ಸೆವಕ್ ಸಗ್ಳೆ ಸೆವೆಂತ್ ತಾಂಚ್ಯಾ
ಸಾಲ್-ಸಾಲ್ ಫೊಂಡಾನಿ ಸವಾಯೆಚ್ಯಾ (ಮಾತಿಯೆಚ್ಯಾ).

ಪುಣ್ ಆಸಾ ಏಕ್ ಜಿವಂತ್ಪಣ್
ವೆಗ್ಳೆಂ ಆಮಿ ಚಿಂತ್ಲಲ್ಯಾ ಪ್ರಾಸ್
ಜಿವಂತ್ಪಣ್, ದೆವಾನ್ ಮಾಂಡ್ಲಲೆಂ ಝುಜ್,
ಸರ್ವ್ ಧನ್ಯಾಂ ವಿರೋದ್
ಧನ್ಯಾಂಚೊ ಧನಿ ಮರಣಾ ವಿರೋದ್.

ಜರ್ ಹೊ ಸಂಸಾರ್, ಹ್ಯಾ ಸಂಸಾರಾಂತ್ಲಿ ನೀತ್, ಹೆಂ ಸಂಸಾರಿ ಜಿಣ್‌ಯೆ ವಿದಾನ್‌ಚ್
ದಯ್ವಿಕ್ ಬೆಸಾಂವಾಚೆಂ ಮಾಪ್ ಜಾಲ್ಲೆಂ, ಜಾಯಿತ್ಯಾಂನಿ ಆಪ್ಲೆ ದುಬ್ಳಿಕಾಯೆನ್,
ದಳ್ಳಿರ್‌ಪಣಾನ್, ಭಿಕೆಪಾಸ್ವ್ ಗತಿಂತ್ ಜಿಯೆಂವ್ಚ್ಯಾಕ್ ಅರ್ತ್‌ಚ್ ಆಸ್ತೊನಾ. ಅಸಲೊ ಲೋಕ್
ಆಮ್ಚ್ಯಾ ದೆಶಾಂತ್ “ದುರ್ಬಳೊ ದೇಶ್” ಮ್ಹಳ್ಳೊ ಬಿಲ್ಲೊ ಲಾಗಂವ್ಕ್ ಕಾರಣ್, ಆಮ್ಚ್ಯಾ
ಶೆರಾಂನಿ ಝೊಪ್ಪಿಂ ಉಬಾರ್ನ್ ಮ್ಹಳ್ಳೆಂ ಕರುಂಕ್ ಕಾರಣ್ ಮ್ಹಳ್ಳ್ಯಾ ಖಾತಿರ್ ತಾಂಕಾಂ ನಾಂಚ್
ಕರ್ನ್ ಸೊಡ್ಚೆಂ ಹಕ್ಕ್ ಅದಿಕಾರಾರ್ ಆಸ್ಚ್ಯಾಂಕ್ ಪುಂಕ್ಯಾಕ್ ಮೆಳ್ತೆಂ.

ಜರ್, ಜಿವಂತ್ಪಣ್ ನಾತ್ಲೆಂ, ನ್ಯಾಯ್ ನಿತಿವಿಶಿಂ, ಅಸ್ಕತ್ಯಾಂಚೆರ್ ಜಾಂವ್ಚ್ಯಾ ಶೋಶಣೆವಿಶಿಂ, ವಾಡೊನ್ ಯೆಂವ್ಚ್ಯಾ ಗ್ರೇಸ್ ದುಬ್ಳ್ಯಾ ಮದ್ಲ್ಯಾ ಅಂತರಾವಿಶಿಂ ತಾಳೊ ಕಾಡುಂಕ್ ಕೊಣಾಕ್‌ಚ್ ಹಕ್ ಆಸ್ತೆಂ ನಾ.

ಜರ್ ಜಿವಂತ್ಪಣ್ ನಾತ್ಲೆಂ ಆವಯ್-ಬಾಪಾಯ್ಚ್ಯಾ ಮೊಗಾಕ್, ಸಾಕ್ರಿಫಿಸಾಕ್, ಸೆವೆಕ್ ಅರ್ತ್ ಆಸ್ತೊ ನಾ; ಯಾಜಕ್-ಧರ್ಮಿ ಕಾಂಚ್ಯಾ ತ್ಯಾಗಾಕ್ ಮೋಲ್ ಆಸ್ತೆಂನಾ. ತಿತ್ಲೆಂ ಕಿತ್ಯಾಕ್, ಪಿಡೆಸ್ತಾಚಿ ಜಿಣಿ ತಾಚೆ ಇತ್ಲ್ಯಾಕ್ ಮೊರ್ತಾಪರ್ಯಾಂತ್ ಲಾಂಬಂವ್ಚಿ ಗರ್ಜ್ ಆಸ್ತಿ ನಾ; ಗರ್ಬಾಪಾತ್, ಖುನಿ, ಚೊರಿ ಕೆಲ್ಲ್ಯಾನ್ ಚೂಕ್ ಜಾತಿನಾ.

ಪುಣ್ ಮನ್ಯಾಚಿ ಚರಿತ್ರಾ ವೆವೆಗ್ಳ್ಯಾ ಧರಾಂಚ್ಯಾ ಶೋಶಣೆಧಾವ್ನ್, ಗುಲಾಮ್‌ಪಣಾಧಾವ್ನ್ ಸುಟ್ಕಾ ಜೊಡುಂಕ್ ತಾಣೆ ಕೆಲ್ಲ್ಯೊ ಚಳ್ವಳ್ಳೊ ಆನಿ ತಾಂಚಿ ಜೀಕ್, ಮನ್ಯಾ ಜಿವಾಕ್ ಆಮಿ ದಿಂವ್ಚೆಂ ಮೋಲ್ ಜಿವಂತ್ಪಣಾ ತಸಲ್ಯಾ ಎಕಾ ಘಡಿತಾಧಂಯ್ ಆಮ್ಕಾಂ ಭರ್ವಸೊ ದಿತಾ. ಆಮ್ಚೆ ಕಶ್ಟಿ ಜಿಣ್‌ಯೆಕ್, ತ್ಯಾಗಾಕ್, ಮೊಗಾಕ್ ಅರ್ತ್ ದಿತಾ. ತಶೆಂ ಆಸ್ತಾಂ ಜಿವಂತ್ಪಣಾಧಂಯ್ ಭರ್ವಸೊ ನಾತ್‌ಲ್ಲೊ ಜಿಣ್‌ಯೆಕ್ ಅರ್ತನಾಸ್ತಾಂ. ಸುಂಕಾಣ್ ತುಟ್‌ಲ್ಲಾ ತಾರ್ವಾಬರಿ, ದಿಶಾ ನಾಸ್ತಾಂ ಉಪೆತಾ.

ಜಿವಂತ್ಪಣ್ ಹ್ಯಾ ಸಂಸಾರಾಂತ್ ಮನ್ಯಾಂಕ್ ಗುಲಾಮ್‌ಪಣಾಚ್ಯಾ ಸಾಂಕ್ಳಿಂನಿ ಬಾಂದ್ಚ್ಯಾ ಸರ್ವ್ ಸಕ್ತ್ಯಾಂ ವಿರೋದ್ ದೆವಾಚೆಂ ಝುಜ್. (God's revolt against the lords and against the lord of lords: DEATH). ಪಾಟ್ಲ್ಯಾ ಧಾ ವರ್ಸಾಂನಿ ಮಂಗ್ಳುರ್ ದಿಯೆಸೆಜಿನ್ ಬೀದರ್ ಜಿಲ್ಲ್ಯಾಂತ್ ಅಸಲೆಂ ಏಕ್ ದಯ್ವಿಕ್ ಝುಜ್ ಸುರು ಕೆಲಾಂ - ಝುಜ್ ಸಮಾಜೆಂತ್ ಚೆಂಚ್ಲೆಕ್ ಬಲಿ ಜಾಲ್ಲ್ಯಾ ಮಾದಿಗ ಪಂಗಡಾಚ್ಯಾ ಲೊಕಾಕ್ ಸುಟ್ಕೆಚಿ ವಾಟ್ ದಾಕಂವ್ಚೆಂ. ಹಾಚೆಂ ಪ್ರಮುಕ್ ಮೇಟ್ ಜಾವ್ನ್ ತಾಂಚ್ಯಾ ಭುರ್ಸ್ಕಾಂಕ್ ಶಿಕಪ್ ದಿಂವ್ಚೆಂ. ಹೆಂ ಮಿಸಾಂವ್ ಘಕತ್ ಯಾಜಕಾಂ-ಧರ್ಮಿ ಕಾಂಚೊಮಾತ್ ನ್ಹಂಯ್. ಬಗಾರ್ ಆಖೆ ದಿಯೆಸೆಜಿಚೆಂ. ಆಬ್ಲೆ ಜಿವಂತ್ಪಣಾಧಂಯ್ ಭರ್ವಸ್ತಲ್ಯಾ ಸರ್ವಾಂಕ್ ಕ್ರಿಸ್ತಾಚ್ಯಾ ಸೊಡ್ವಣೆಚ್ಯಾ ಕಾಮಾಂತ್ ವಾಂಟೆಲಿ ಜಾಂವ್ಕ್ ಹಾಂಗಾ ಆಸಾ ಉಲೊ. ಆಮ್ಚೆ ಪುರ್ವತೆವೆಳಿಂ ಎಕಾ ಯಾತ್ರಿಕ್ ಜಾಗ್ಯಾಧಾವ್ನ್ ಆನ್‌ಎಕಾಕ್, ಎಕೆ ರೆತಿರೆಧಾವ್ನ್ ಆನ್‌ಎಕಾಕ್ ವೆಚೆಪ್ರಾಸ್ ನವ್ಯಾ ಮಿಸಾಂವ್ ಶೆತಾಕ್ ಏಕ್ ಭೆಟ್ ದೀವ್ನ್ ಸುಟ್ಕೆಚ್ಯಾ ಕಾಮಾಂತ್ ವಾಂಟೆಲಿ ಜಾಲ್ಯಾರ್ ಆಮ್ಚ್ಯಾ ಪಾಸ್ಕಾಂಚ್ಯಾ ಆಚರಣಾಕ್ ಬರೊಚ್ ಅರ್ತ್ ಯೇತ್.

ಮಾರ್ಚ್ 31, 1994

ಧರ್ಮಿಕ್ ಜಿಣಿ ಕೊಣಾಕ್?

ಆಮ್ಚ್ಯಾ ಘರಾಂನಿ ಜಾಯಿತ್ತೆಪಾವ್ಪಿಂ ಅಸಲೆಂ ಏಕ್ ಚಿಂತಪ್ ಪಳೆಂವ್ಕ್ ಮೆಳ್ತಾ. ಕುಟ್ಮಾಂತ್ ಎಕ್ಲೊ (ಎಕ್ಲೆಂ) ಭಿಜುಡ್ ಭುರ್ಗೊ (ಭುರ್ಗೊ) ಆಸ್ತಾ. ಹೆರ್ ಭುರ್ಗ್ಯಾಂಸವೆಂ ಸ್ಪರ್ಧ್ಯಾಂತ್ ಜಿಯೆಂವ್ಕ್ ತಾಕಾ ಕಶ್ಟ್ ಜಾತಾತ್. ಪುಣ್ ಥೊಡಿಂ ಭಕ್ತಿಪಣಾಂ ಆದಾರ್ಪ್ಯಾಂತ್, ಇಗರ್ಜಿಚ್ಯಾ ಕಾಮಾಂತ್ ಆನಿ ಭಕ್ತಿಕ್ ಸಂಗಿಂನಿ ತಾಕಾ ಇಲ್ಲಿ ಆಸಕ್ತ್ ಆಸ್ತಾ. ಚೆಡ್ಯಾಂಕಡೆ (ಚೆಡುಂ ಜಾಲ್ಯಾರ್) ವಾ ಚೆಡ್ಯಾಂಕಡೆ (ಚೆಡೊ ಜಾಲ್ಯಾರ್) ಉಲಂವ್ಕ್ ಲಜೆತಾ ವಾ ತಸಲೆ ಸಂಬಂದ್ ಬಾಂದ್ಚಿ ಶ್ಯಾತಿ ನಾ. ಒಟ್ಟಾರೆ ಪಳೆಂವ್ಕ್ ಗೆಲ್ಯಾರ್ ಹೆ ಸಂಸಾರಿ ಜಿಣ್‌ಯೆಕ್ ಉಪ್ಕಾರಾಕ್ ಪಡನಾತ್ಲೊ/ತ್ಲಿಂ (abnormal) ಆಮ್ಚ್ಯಾ ಕುಟ್ಮಾಂನಿ ಆಸ್ಲಾರ್ “ಹೊ ಪಾದ್ರಿ ಜಾಂವ್ಕ್ ಫಿಟ್ವ್”, “ಹೆಂ ಮಾದ್ರ್ ಜಾಂವ್ಕ್ ಫಿಟ್ವ್” ಮ್ಹಣ್ ಉಲಂವ್ಚೆಂ ಆಸ್ತಾ. (ಸರ್ವ್ ಸಂದರ್ಭಾಂನಿ ಅಶೆಂ ಜಾಯ್ನಾ) ಆನಿ ಆದಿಂ ಧರ್ಮಿಕ್ ಜಿಣ್‌ಯೆಕ್ ಉಮೆದ್ವಾರಿ ಸುಚಾಯ್ತಾನಾ ವಿಗಾರಾಂನಿ, ಘರ್ಮ್ಯಾಂನಿ ಆನಿ ಸೆಜಾರ್ಮ್ಯಾಂನಿ ಅಸಲೆಂ ಏಕ್ ಮಾಪ್ ವಾಪುರ್ಚೆಂ ಆಸ್ಲೆಂ ಮ್ಹಣ್‌ಯೆತ್.

ಪುಣ್ ಹ್ಯಾ ಚಿಂತ್ನಾ ಪಾಟ್ಲೊ ಮನೋಬಾವ್ ಕಸಲೊ? ಸಂಸಾರಿ ಜಿಣ್‌ಯೆಂತ್ ಪ್ರೇಜನಾಕ್ ಪಡನಾತ್ಲೊ ವಾ ಕಾಜಾರಿ ಜಿಣ್‌ಯೆಕ್ ಸರಿ ಪಡನಾತ್ಲೊ ವೆಕ್ತಿ ಧರ್ಮಿಕ್ ಜಿಣ್‌ಯೆಕ್ ಸಾರ್ಕೊ ಪಡ್ವಲೊಮ್ಮಣ್ ಚಿಂತ್ಲೆಂ ಜಾಲ್ಯಾರ್ ಹಾಂಗಾಸರ್ ಆಮಿ ನವ್ಯಾನ್ ವಿಮರ್ಶೊ ಕರ್ನ್ ಪಳೆಂವ್ಚಿ ಗರ್ಜ್ ಆಸಾ. ಸಬಾರ್‌ಪಾವ್ಪಿಂ “ಜೆಜುನ್ ವಿಂಚ್‌ಲ್ಲೆ ಆಪೊಸ್ತಲ್ ಶಿಕ್ಪಿ ನ್ಹಂಯ್, ಬುದ್ಧ್ವಂತ್ ನ್ಹಂಯ್” ಮ್ಹಣ್ ಸಾಂಗೊನ್ ಕಸಲೊಯಿ ಮನಿಸ್, ಮ್ಹಣ್ ಶಿಕ್ಪಾಂತ್ ಅಸ್ಕತ್ ತಾಂಕಿಚೊ, ಸಮಾಜೆಂತ್ ಉಪ್ಕಾರಾಕ್ ಪಡನಾತ್ಲೊ, ಧರ್ಮಿಕ್ ಜಿಣ್‌ಯೆಕ್ ವೊಳ್ವತಲೊಮ್ಮಣ್ ಚಿಂತ್ಲೆಂ ವ್ಹಡ್ಲೆಂ ಪಿಶೆಪಣ್. ತಶೆಂ ಮ್ಹಳ್ಯಾರ್, ಜೊ ವೆಕ್ತಿ ಸಂಸಾರಿ (ಕಾಜಾರಿ) ಜಿಣ್‌ಯೆಕ್ ನಾಫಾವೊ, ಜೊ ಮನಿಸ್ ಶಿಕ್ಪಾ ದಿಶ್ಪಿನ್ ಬೋವ್ ಪಾಟಿಂ, ತೊ ಧರ್ಮಿಕ್ ಜಿಣ್‌ಯೆಕ್‌ಯಿ ಉಪ್ಕಾರಾಚೊ ನ್ಹಂಯ್.

ಹ್ಯಾ ವಾದಾಕ್ ಥೊಡಿಂ ಕಾರಣಾಂ ಆಸಾತ್. ಪಯ್ಲೆ ಸುವಾತೆರ್, ಆಯ್ಕ್ಯಾ ಕಾಳಾರ್ ಧರ್ಮಿಕ್ ಜಿಣಿ “ಲೊಬಾಚ್ಯಾ (habit) ಬಳಾರ್ ಚಲನಾ. ಜಾಂವ್ಕ್ ಪುರೊ ಏಕ್ ಕಾಳ್ ಆಸ್‌ಲ್ಲೊ ತೆದ್ನಾ ಲೋಬ್ ಶಿರ್ಕಾಯ್ಲೊ ಮ್ಹಣ್ಪಾನಾ ಮಾನ್ ಮೆಳ್ತಾಲೊ. ಕಾಮಾಂ ಅಪಾಪಿಂ ಜಾತಾಲಿಂ. ಪುಣ್ ಆಜ್‌ಕಾಲ್ ಸಂಸಾರ್ ಸೆಕುಲಾರ್ ಜಾಲಾ. ವಿದಿ ಸಂಪ್ರದಾಯ್ ಆದ್ಲ್ಯಾ

ಮಾಪಾನ್ ಪ್ರಮುಕ್‌ಪಣ್ ಘೆನಾಂತ್. ಬದ್ಲಾಕ್ ಲೋಕ್ ಧರ್ಮಿಕ್ ಮನ್ಯಾಚೆ ಜಿಣ್‌ಯೆಚೆರ್, ಚಾಲಿಚೆರ್ ಹೊಂದೊನ್ ತಾಕಾ ಮಾನ್ತಾ. ತಾಚ್ಯಾ ಅದ್ಯಾತ್ಮಿಕ್ ಮುಕೆಲ್‌ಪಣಾಚೆರ್ ಆದಾರ್ ಜಾವ್ನ್ ಮಾನ್ ದಿತಾ. ಮ್ಹಣ್ಣೆ ಕ್ರಿಸ್ತಾಕ್ ಸಾಕ್ಸ್ ದಿಲ್ಲ್ಯಾಚೆರ್ ಹೊಂದೊನ್ ಲೋಕಾಕ್ ಮುಕೆಲ್ಪಣ್ ತೊ/ತಿ ದೀಂವ್ಕ್ ಸಕ್ತಾ.

ದುಸ್ರೆ ಸುವಾತೆರ್, ಜಾಂವ್ ಯಾಜಕ್ ವಾ ಧರ್ಮಿಕ್ ಭಾವ್-ಭಯ್ಣಿಂ, ಹಿಂ ಸಗ್ಳಿಂ ಸಮಾಜೆಂತ್ ಎಕಾ ಧರಾಚ್ಯಾ ಮುಕೆಲ್ಪಣಾಚ್ಯಾ ಸ್ಥಾನಾರ್ ಆಸಾತ್. ಸದ್ವಾಕ್ ಭಾರತಾ ತಸಲ್ಯಾ ದೆಶಾಂನಿ ಲಾಯಿಕ್ ಮುಕೆಲ್ಪಣ್ ರುತಾ ಜಾವ್ನ್ ಯೆತಾಪರ್‌ಯಾಂತ್ ಧರ್ಮಿಕಾಂಚೆಂ ಮುಕೆಲ್ಪಣ್ ಗರಜೆಂ ಆಸ್ತಲೆಂಚ್. ತಶೆಂ ಮ್ಹಳ್ಯಾರ್ ಮುಕೆಲ್ಪಣ್ ದಿತಾಲ್ಯಾಕ್ ಗರಜೆಂ ಗಿನ್ಯಾನ್ ಜೊಡ್ಚಿ ಶ್ಯಾತಿ, ಮನ್ಯಾಂಕಡೆ ಸೊಂಪೆ ಸಂಬಂದ್ ಬಾಂದುನ್ ಚಲವ್ನ್ ವ್ಹರ್ಚಿ ಶ್ಯಾತಿ, ಕಶ್ಟಾಂ-ಆಕಾಂತಾಂಕ್ ಪುಡ್ ಕರ್ಚಿ ಶ್ಯಾತಿ ಗರಜೆಚಿ. ನಾ ತರ್ ಆಪ್ಣಾಸವೆಂ ಆಪ್ಣಾಚೆರ್ ಹೊಂದೊನ್ ಆಸ್ಚ್ಯಾ ಲೋಕಾಕ್‌ಯಿ ಪೊಂಡಾಂತ್ ಘಾಲ್ಚಿ ಗತ್ ಯೇತ್. ಜಾಯಿತ್ತೆಪಾವ್ಣಿಂ ಫಿರ್ಗಜಾಂನಿ ಅಶೆಂ ಜಾಂವ್ಚೆಂ ಆಸ್ತಾ.

ಸರ್ವಾಪ್ರಾಸ್ ಚಡ್ ಜಾವ್ನ್ ಧರ್ಮಿಕ್ ಜಿಣಿ “ವಿಂಚ್ತಲ್ಯಾ” ವೆಕ್ತಿಥಂಯ್ ಆಸಜೆ ಜಾಲ್ಲೆ ಗೂಣ್ ಸತಾಚೊ ಮೋಗ್, ನಿತಿಥಂಯ್ ಹುಸ್ಕೊ ಆನಿ ಆಪ್ಣಾಕ್ ವಿಸ್ರೊನ್ ಪೆಲ್ಯಾಕ್ ಪಾಂವ್ಚೆಂ ನಿಸ್ವಾರ್ತಿಪಣ್. ದೆವಾಚೊ ಮೋಗ್ ಹ್ಯಾ ಪ್ರಯೋಗಿಕ್ ಜಿಣ್‌ಯೆಮುಕಾಂತ್ ಬರೊಚ್ ಉಗ್ಡಾಪೊ ಜಾತಾ. ಪವಿತ್ ಸಬೆನ್ ಚಲಂವ್ಚ್ಯಾ ಕ್ರಿಸ್ತಾಚ್ಯಾ ಮಿಸಾಂವಾಂತ್ ಹ್ಯಾ ಧರಾಚಿ ಜಿಣ್‌ಯೆ ದೀಶ್ತ್ ಆಸ್‌ಲ್ಲ್ಯಾಂಚಿ ಗರ್ಜ್ ಆಸಾ.

ತಶೆಂ ಮ್ಹಣ್ತಾನಾ, “ಧರ್ಮಿಕ್ ಜಿಣಿ ವಿಂಚ್ಚಿ ಆಮ್ಚೊ ನಿರ್ಧಾರ್‌ಗಿ ದೆವಾಚೆಂ ಆಪವ್ಣೆಂ?” ಮ್ಹಳೆಂ ಸವಾಲ್ ಯೆತಾ. ಎಕ್ಲ್ಯಾನ್ ಲಗ್ನಾ ಭೆಸ್ ವಿಂಚ್ಚ್ಯಾಂತ್ ಆನಿ ಧರ್ಮಿಕ್ ಭೆಸ್ ವಿಂಚ್ಚ್ಯಾಂತ್ ಕಸಲೊ ಫರಕ್? ತೆಂ ದೆವಾಚೆಂ ಆಪವ್ಣೆಂ ನ್ಹಂಯ್‌ಗಿಮ್ಹಣ್ ವಿಚಾರ್‌ಯೆತ್. ಜಿ ವಿಂಚವ್ಣ್ ಮನಿಸ್ ಆಪ್ಣಾಕ್ ದೆವಾನ್ ದಿಲ್ಲೊ ಸಕ್ಲೊ ವಾಪುರ್ನ್ ಕರ್ತಾ, ತೆದ್ನಾ ತೊ ದೆವಾಚೊಚ್ ನಿರ್ಧಾರ್ ಕರ್ತಾ: ಜಾಂವ್ ಕಾಜಾರಿ ಜಿಣ್‌ಯೆಂತ್ ವಾ ಧರ್ಮಿಕ್ ಜಿಣ್‌ಯೆಂತ್. ತೆಂ ದೆವಾಚೆಂಚ್ ಆಪವ್ಣೆಂಮ್ಹಣ್ ಸಮ್ಜಯೆತ್.

ತಶೆಂ ಜಾಲ್ಯಾರ್, ಧರ್ಮಿಕ್ ಜಿಣಿ ವಿಂಚ್ತಲೊ ಮನಿಸ್ ಸರ್ವ್ ಧರಾಂನಿ ‘ಸಾರ್ಕೊ’ ಆಸಜೆ ಆನಿ ಆಯ್ಚ್ಯಾ ಕಾಳಾರ್ ಧರ್ಮಿಕ್ ಜಿಣಿ ಅಸ್ಕತ್ಯಾಂಕ್ ಖಂಡಿತ್ ಘಾವೊ ಆಸ್ಲಿ ನ್ಹಂಯ್. ಹೆ ಜಿಣ್‌ಯೆಂತ್ ಉಬ್ಜೊಂಚೆ ಕಶ್ಟ್ ಮಾನಸಿಕ್ ಒತ್ತಡ್ ಆನಿ ಪೊಂತಾಂ (challenges) ಅಸ್ಕತ್ ಕಾಳ್ಜಾ-ಮನಾಚ್ಯಾಂಕ್ ಕೊನ್ಯಾಂತ್ ಕೊವ್ಪೊನ್ ಉರೊಂಕ್ ಕಾರಣ್ ಜಾಂವ್ಚೆ ತಸಲಿಂ. ದೆಕುನ್ ಕೊಣಾಕ್‌ಯಿ ಜಿಣ್‌ಯೆಂತ್ ಏಕ್ ರಿಸ್ಕ್ ಘೆಂವ್ಕ್ ಮನ್ ಆಸಾ, ಹಿಮಾಲಯಾಕ್ ಚಡ್ಚೆಬರಿ ಸಾಹಸಿ ಜಿಣಿ ಜಿಯೆಂವ್ಕ್ ಮನ್ ಆಸಾ ಆನಿ ದೆವಾಚಿ ಖುಶಿ ಆಪ್ಲ್ಯಾ ನಿರ್ಧಾರಾಕ್ ಪುಶ್ಚಿ ದಿತಾಮ್ಹಣ್ ಭೊಗ್ತಾ ತರ್ ಆಬ್ಲೆ ಜಾಯಿತ್ತೆ ಅವ್ಕಾಸ್ ಆಸಾತ್. ಪುಣ್ ಧರ್ಮಿಕ್ ಭೆಸ್ ಸುಕಾಚಿ ಗಜ್ಜಿ, ಆಪುಣ್ ವ್ಹಡ್ಲೊ ಜಾತಲೊಂ/ಲಿಂ, ಲೋಬ್ ಘಾಲ್ಲೆಂಚ್ ಪಾದ್ರಿ/ಮಾದ್ರ್ ಜಾತಲೊಂಮ್ಹಣ್ ಚಿಂತಲೊ ಕೊಣ್‌ಯಿ ಆಸ್ಲಾರ್ ತೊ/ತೆಂ ಆಪ್ಲೊ ನಿಚೆವ್ ಪರತ್ ಪರೀಕ್ಶೆ ಕರ್ನ್ ಪಳೆಂವ್.

ಎಪ್ರಿಲ್ 14, 1994

ಲಿಪಿ, ಪ್ರಶಸ್ತಿ ಆನಿ ಸಾಹಿತ್

ಕೊಂಕ್ಣಿ ಸಾಹಿತ್, ಸಂಸ್ಕೃತಚೆ ಉದರ್ಗತೆಖಾತಿರ್ ಕೊಂಕ್ಣಿ ಲೇಕಕ್, ಕಲಾಕಾರಾಂಕ್ ಪ್ರೊತ್ಸಾಹ್ ದಿಂವ್ಚ್ಯಾಕ್ ಆಸ್ಚ್ಯಾ ಸಂಸ್ಥಾಂಪಯ್ಕಿ ಮಣಿಪಾಲ್‌ಚೆಂ ಡೊ| ಟಿ. ಎಂ.ಎ. ಪೈ ಕೊಂಕ್ಣಿ ಪ್ರತಿಶ್ಠಾನ್ ಮುಕೆಲ್ ಸ್ಥಾನಾರ್ ಆಸಾ. ಹ್ಯಾ ಪ್ರತಿಶ್ಠಾನಾಚೆ ಪ್ರಶಸ್ತೆಕ್ ಉಂಚ್ಲೊ ಮಾನ್ ಆಸಾ. ಪಾಟ್ಲಾ ದಿಸಾಂನಿ ಹ್ಯಾ ಪ್ರತಿಶ್ಠಾನಾನ್ ಪರ್ಗಟ್ ಕೆಲ್ಲಿ 1992ವ್ಯಾ ಆವ್ದೆಚಿ ಪ್ರಶಸ್ತಿ ರಾಕ್ಲೊ ಪ್ರಕಾಶನಾಚ್ಯಾ ಶ್ರೀ ಎಡ್ವಿನ್ ಜೆ. ಎಫ್. ಸೊಜಾಚ್ಯಾ “ವಿಂಚುನ್ ಕಾಡ್ಲಲಿ ಪರ್ಜಾ” ನವಾಲ್ ಕಾಣ್‌ಯೆಕ್ ಲಾಬ್ಲಲಿ ಸಂತೊಸಾಚಿ ಗೋಶ್ಟಿ. ತ್ಯಾಶಿವಾಯ್ ಪ್ರಶಸ್ತೆಖಾತಿರ್ ಆಯ್ಲಲ್ಯಾ ಕನ್ನಡ ಆನಿ ದೇವನಾಗರಿ ಲಿಪಿಂತ್ಲ್ಯಾ ಬರ್ಯಾಂತ್ಲ್ಯಾ ಬರ್ಯಾ ಪುಸ್ತಕಾಂಪಯ್ಕಿ ಕನ್ನಡ ಲಿಪಿಚೆ ಹೆ ಕೃತ್‌ಯೆಕ್ ಇನಾಮ್ ಲಾಬ್ಲಲೆಂ ಆಮ್ಕಾಂ ಧಾದೊಸ್ಕಾಯ್ ದಿತಾ. ಪುಣ್ ಸಾಂಗಾತಾಚ್ ಆಮ್ಕಾಂ ಸವಾಲಾಂ ವಿಚಾರುಂಕ್ ಕರ್ತಾ.

1992ಚೆ ಆವ್ದೆಂತ್ ಪ್ರಶಸ್ತೆಖಾತಿರ್ ಆಯ್ಲಲ್ಯಾ ಪುಸ್ತಕಾಂಪಯ್ಕಿ ಕೇಂದ್ರ್ ಸಾಹಿತ್ಯ ಅಕಾಡೆಮಿನ್ ಪುರಸ್ಕಾರ್ ದಿಲ್ಲೊ ನಾಗರಿ ಲಿಪಿಂತ್ಲೊ ಕೊಂಕ್ಣಿ ಬೂಕ್ ಆಸ್ಲಲೊಮ್ಮಣ್ ಖಂಡಿತ್ ಪಾತ್ಯೆವೆತ್. ಪುಣ್ ಕೇಂದ್ರ್ ಸಾಹಿತ್ಯ ಅಕಾಡೆಮಿ ಪುರಸ್ಕೃತ್ ನಾಗರಿ ಲಿಪಿಂತ್ಲೆಂ ಪುಸ್ತಕ್ ಹಾಂಗಾ ಕನ್ನಡ ಲಿಪಿಂತ್ಲ್ಯಾ ಪುಸ್ತಕಾಂ ಕಾಡ್ಚ್ಯಾ ಸ್ಪರ್ಧಾಂತ್ ಸಲ್ವಲಾಂ ಜಾಲ್ಯಾರ್ ಕನ್ನಡ ಲಿಪಿಂತ್ ನಾಗರಿ ಲಿಪಿಂತ್ಲ್ಯಾ ಕೊಂಕ್ಣೆಂತ್ ಪರ್ಗಟ್ ಜಾಲ್ಲ್ಯಾ ಕೃತ್‌ಯಾಂಪ್ರಾಸ್ ಬರ್ಲೊ ಕೃತ್‌ಯೊ ಆಸಾತ್‌ಮ್ಮಣ್ ಜಾಲೆಂ ಆನಿ ಕೇಂದ್ರ್ ಸಾಹಿತ್ಯ ಅಕಾಡೆಮಿನ್ ಕೊಂಕ್ಣೆಕ್ ಏಕ್ ಲಿಪಿ (ನಾಗರಿ) ಧಾರಾವ್ನ್ ತ್ಯಾ ಲಿಪಿಂತ್ಲ್ಯಾ ಬರ್ಯಾಂತ್ಲ್ಯಾ ಬರ್ಯಾ ಪುಸ್ತಕಾಕ್ ಪುರಸ್ಕಾರ್ ದಿಲೊಚ್ ಜಾಲ್ಯಾರ್‌ಯಿ ಸಮಗ್ರ್ ಕೊಂಕ್ಣಿ ಸಾಹಿತ್ಯಾಂತ್ ತಿ ಕೃತಿ ಸೆಕೆಂಡ್ ಗ್ರೇಡಿಚಿಮ್ಮಣ್ ಜಾಲೆಂ. ತಶೆಂ ಜಾಲ್ಯಾರ್ ಕೇಂದ್ರ್ ಸಾಹಿತ್ ಅಕಾಡೆಮಿಚ್ಯಾ ಪುರಸ್ಕಾರಾ ಪ್ರಾಸ್ ಡೊ| ಟಿ.ಎಂ.ಎ. ಪೈ ಪ್ರತಿಶ್ಠಾನಾಚ್ಯಾ ಪುರಸ್ಕಾರಾಕ್ ಉಂಚ್ಲೆಂ ಸ್ಥಾನೊಮ್ಮಣ್ ಜಾಲೆಂ. (ಹ್ಯಾ ರಾಜಾಂವಾಚೊ ಇರಾದೊ ಹೊ ನ್ಹಂಯ್ ಕಿ ಕೇಂದ್ರ್ ಅಕಾಡೆಮಿನ್ ಪುರಸ್ಕಾರ್ ದಿಲ್ಲೆಂ ಕೊಂಕ್ಣಿ ಪುಸ್ತಕ್ ಉಣ್ಯಾಗುಣಾಮಟ್ಟಾಚೆಂ

ಮುಣ್. ಬಗಾರ್ ಕನ್ನಡ ಲಿಪಿಯೆಂತ್ಲ್ಯಾ ಪುಸ್ತಕಾಂಸಂಗಿಂ ಸ್ಪರ್ಧಾಕ್ ರಾವ್ತಾನಾ ತೆಂ ಆಪ್ಲೆಂ ಪಯ್ಲೆಂ ಸ್ಥಾನ್ ಉರಂವ್ಕ್ ಸಕೊಂಕ್ ನಾ ಮ್ಹಳ್ಳೆಂ ಸತ್).

ಕನ್ನಡ ಲಿಪಿಂತ್ಲ್ಯಾ ಕೊಂಕ್ಣೆಂತ್ ಚಡ್ ವಾಚ್ಪಿ ಆಸಾತ್, ಚಡ್ ಕೃತ್ಯೊ, ನೆಮಾಳಿಂ ಪರ್ಗಟ್ ಜಾತಾತ್ ತೆಂ ಪರತ್ ಪರತ್ ಸಾಂಗ್ಚಿ ಗರ್ಜ್ ನಾ. ಇತ್ಲೆಂ ಆಸೊನ್ಯಾ ಫಕತ್ ಎಕಾ ಪ್ರದೇಶಾಚ್ಯಾ ಎಕ್ ಲಿಪಿಂತ್ಲ್ಯಾ ಕೊಂಕ್ಣಿ ಸಾಹಿತ್ಯಾಕ್ ಮಾತ್ ಕೇಂದ್ರ್ ಅಕಾದೆಮಿಚೊ ಪುರಸ್ಕಾರ್ ಜಾಲ್ಯಾರ್ ಕನ್ನಡ ಲಿಪಿಂತ್ ಕೊಂಕ್ಣಿ ಸಾಹಿತ್ಯ್ ರಚ್ಚ್ಯಾ ಆಮಿ ಎಕ್‌ಚ್ ಆಮ್ಚ್ಯಾ ಹಕ್ಕಾಂಖಾತಿರ್ ಝುಜಚೆ, ನಾ ತರ್ ತ್ಯಾ ಪುರಸ್ಕಾರಾಕ್ ಬಹಿಶ್ಕಾರ್ ಘಾಲಿಚೆ. ಬಹಿಶ್ಕಾರ್ ಮ್ಹಳ್ಳಾರ್ ಆಮ್ಚಿಂ ಖಂಚೆಂಚ್ ಪುಸ್ತಕಾಂ ಪ್ರಶಸ್ತೆಕ್ - ಧಾಡ್ಚೆ ಖಾತಿರ್ - ಮಾತ್ ಲಿಪಿಯಾಂತರ್ ಕರ್ನ್ ಧಾಡ್ಚೆಂ ರಾವಯ್ಚೆ. ಖಂಚೆಯಿ ಪುಸ್ತಕ್ ಲಿಕ್ಚೆಂ ಪ್ರಶಸ್ತೆಕ್ ಧಾಡ್ಚೆ ಖಾತಿರ್ ನ್ಹಂಯ್ ಬಗಾರ್ ಲೊಕಾನ್ ವಾಚ್ಚೆ ಖಾತಿರ್ ಮುಣ್ ಸಮ್ಜಲ್ಲೊ ಸಾಹಿತಿ ಖರೊ ಸಾಹಿತಿ ಮ್ಹಳ್ಳಿ ಮ್ಹಜಿ ಅಬಿಪ್ರಾಯ್.

ಹೆ ದಿಶ್ಪಿನ್ ಚಿಂತಾನಾ ಆಮ್ಚೆ ಕನ್ನಡ ಲಿಪಿಂತ್ಲೆ ಸಾಹಿತಿ ಆನಿ ಪುಡಾರಿ ಸ್ವತಂತ್ರಿ ನ್ಹಂಯ್ ಬಗಾರ್ ಎಕಾ ಧರಾಚೆ ಬಂದೆಂತ್ ಆಸಾತ್ ಆನಿ ಮಾಲುಂಡ್ಪಣಾಚೆ ಚಾಲಿನ್ ಆಸಾತ್ ತಶೆಂ ದಿಸ್ತಾ. “ಕೊಂಕ್ಣೆಚಿ ನೀಜ್ ಲಿಪಿ ನಾಗರಿ ಲಿಪಿ” ಮ್ಹಳ್ಳೆಂ ಲಿಪಿವಸಾಹತ್ ಶಾಹಿಂನಿ ಸಾಂಗ್ಲಲೆಂ “ಗಿಳಿಬಾಯಿಪಾಠ” ಕರ್ತಾತ್ ಶೆಂ ದಿಸ್ತಾ. ಕೆದ್ನಾ ಹೆಂ ತತ್ವ್ ಆಮಿ ಮಾಂದುನ್ ಘೆತ್ಲಾಂ ತೆದ್ನಾ ಕನ್ನಡ ಲಿಪಿಂತ್ಲ್ಯಾ ಸಾಹಿತ್ಯಾಕ್ ಪುರಸ್ಕಾರ್ ದಿಯಾಮ್ ಮುಣ್ ಕೇಂದ್ರ್ ಅಕಾದೆಮಿಲಾಗಿಂ ಝುಜ್ಚೆಂ ಹಕ್ಕ್ ಆಮಿ ಹೊಗ್ಡಾಯ್ಲಾಂ. ದೆಕುನ್ ಆನ್‌ಎಕ್ಲೊ ಆಪ್ಣಾಚ್ಯಾ ಲಿಪಿಚ್ಯಾ ಸಾರ್ಕಾಪಣಾಚ್ಯಾ ಆದಾರಾನ್ ಆಮ್ಕಾಂ ಫರ್ಮಾಯ್ತಾ “ಪ್ರಶಸ್ತಿ ಜಾಯ್ ತರ್ ತುಜೆಂ ಪುಸ್ತಕ್ ಲಿಪಿಯಾಂತರ್ ಕರ್”. ಆನಿ ಆಮಿ ಲಜ್‌ನಾಸ್ತಾಂ ತಾಂಕಾಂ ಸಲಾಮ್ ಘಾಲ್ತಾಂವ್ ಆನಿ ಭಿಕೆಕ್ ರಾಕ್ತಾಂವ್. ಮಾಲುಂಡ್‌ಪಣ್ ಮ್ಹಳ್ಳಾರ್ ದೋನ್ ತೊಂಡಾಂ ಆಸ್‌ಲ್ಲೆಬರಿ. ಎಕಾ ತೊಂಡಾನ್ “ನಾಗರಿ ಲಿಪಿ ಕೊಂಕ್ಣೆಚಿ ಅದಿಕೃತ್ ಲಿಪಿ” ಮ್ಹುಣ್ ಗಾಜಯ್ತಾನಾ ವಾಸ್ತವಿಕ್ ಜಾವ್ನ್ ತ್ಯಾ ದಿಶೆನ್ ಕಿತೆಂಚ್ ಕರ್ಚೆಂನಾ ಆನಿ ವಾಸ್ತವಿಕ್ ಜಾವ್ನ್ ಕರ್ನಾಟಕಾಂತ್ ತೆಂ ಕರುಂಕ್ ಸಾದ್ ನಾಮ್ ಮುಣ್ ಕಳಿತ್ ಆಸೊನ್ಯಾ “ಅನ್ಯದೇವಾಚಿ” (ಲಿಪಿ) ಪುಜಾ ಕರ್ಚಿ.

ಕೆದೊಳ್‌ಪರ್ಯಾಂತ್ ಆಮ್ಚೆ ಸಾಹಿತಿ ಆನಿ ಮುಕೆಲಿ ಲಿಪಿವಸಾಹತ್ವಣಾ ಆನಿ ಮಾಲುಂಡ್ಪಣಾಧಾವ್ನ್ ಭಾಯ್ರ್ ಯೇನಾಂತ್ ತೆದೊಳ್‌ಪರ್ಯಾಂತ್ ‘ಕೇಂದ್ರ್ ಸಾಹಿತ್ಯ್ ಅಕಾದೆಮಿ’ ಸುಶೆಗಾನ್ ಆಸ್ತಲಿ ಆನಿ ಆಮ್ಚೆ ಲೇಕಕ್ ಪ್ರಶಸ್ತಿ ಖಾತಿರ್ ಲಿಪಿಯಾಂತರ್ ಕರ್ನ್‌ಚ್ ಆಸ್ತಲೆ. ಪುಣ್ ಪುರ್ಪುರೊನ್‌ಚ್ ಆಸ್ತಲೆ.

ಎಪ್ರಿಲ್ 28, 1994

ಶಿಕ್ಷಾಮಾದ್ಯಮ್ ಆನಿ ಶೋಶಣ್

ಮುಳಾವ್ಯಾ ಹಂತಾರ್ ಮಾಯ್‌ಬಾಶೆಂತ್‌ಚ್ ಶಿಕಪ್ ದಿಂವ್ಚೆಂ ಕಡ್ಡಾಯಾಚೆಂ ಕರ್ಚೆವಿಶಿಂ ಕರ್ನಾಟಕಾಚೊ ಮುಕೆಲ್ ಮಂತ್ರಿ ಹ್ಯಾ ದಿಸಾಂನಿ ಮಸ್ತ್ ಉಲವ್ನ್‌ಂಚ್ ಆಸಾ. ಪುಣ್ ಏಕ್ ದೀಸ್ ಸಪ್ಲಾಂತ್ಲೊ ಜಾಗೊ ಜಾವ್ನ್ ಸಪ್ಲಾಂತ್ ದೆಕ್ಲಲೆಂ ಹೊ ಉಲಯ್ತಾಗಾಯ್ ಮ್ಹಳ್ಳೊ ದುಬಾವ್ ಜಾತಾ. ಕಾರಣ್ ಇತ್ಲೆಂಚ್. ತೊ ಶಿಕ್ಷಾ ಮಂತ್ರಿ ಜಾವ್ನ್ ಆಸ್ತಾನಾಯ್ ಅಶೆಂಚ್ ದಿಸಾಕ್ ಏಕ್ ನವೆಸಾಂವ್ ಉಲಯ್ತಾಲೊ ಆನಿ ತ್ಯಾ ಪಯ್ಲಿ ಜ್ಯಾರಿ ಕೆಲ್ಲೆಂ ಕಾಯಿಂಚ್ ನಾ.

ಆತಾಂ ಕೋಣ್ ಧೊಡ್ಯಾ ಕನ್ನಡ ಚಳ್ವಳೆಗಾರಾಂಚ್ಯಾ ಆನಿ ಸಾಹಿತಿಂಚ್ಯಾ ಉಲವ್ಣ್ಯಾಕ್ ಕಾನ್ ದೀವ್ನ್, ರಾಜಕೀಯ್ ಮುನಾಪೊ ಮತಿಂತ್ ದವರ್ನ್ ಕರ್ಚ್ಯಾ ಹೆ ಪರ್ಗಟ್ಣೆಕ್ ಕಾಂಯ್ ಗುಂಡ್ ಇರಾದೊ ಆಸಾಮ್ಹಣ್ ಸಾಂಗೊಂಕ್ ಜಾಯ್ನಾ. ಜರ್ ಮುಕೆಲ್ ಮಂತ್ರಿ ಆಪ್ಲ್ಯಾ ಉಲವ್ಣ್ಯಾಂತ್ ಕಾಂಯ್ ಗುಂಡ್ ಇರಾದೊ ಘೆವ್ನ್ ಆಸ್ಲೊ, ಖಂಡಿತ್ ಜಾವ್ನ್ ಉಲಯ್ತಾನಾ ಇಲ್ಲೊ ಜಾಗ್ರುತ್ ಆಸ್ಲೊ. ಮ್ಹಣ್ಲೆ, ಕೊಣಾಚಿ ಮಾಂಯ್‌ಭಾಸ್ ಶಿಕ್ಷಾಮಾದ್ಯಮ್ ಜಾಯ್ನಿ? ಆಮ್ಚಿ ಮಾಂಯ್‌ಭಾಸ್ ಕೊಂಕ್ಣಿ, ಹೆರಾಂಚಿ ತುಳು, ಕೊಡವ, ಉರ್ದ್. ತರ್ ಮಾಂಯ್‌ಭಾಶೆಂತ್ ಶಿಕಪ್ ಮ್ಹಳ್ಳಾರ್ ಕಿತೆಂ? ಹೆಂ ಏಕ್ ಪೊಕೊಳ್ ರಾಜಕೀಯ್ ಉಲವ್ಣೆಂ ಮ್ಹಣ್‌ಯಾಂ?

ಶಿಕ್ಷಾ ಶಾಸ್ತ್ರಾಂಚೆ ಸೊದ್ಪ್ರಕಾರ್ ಆನಿ ಮನ್‌ಶಾಸ್ತ್ರಾಂಚೆ ಅಬಿಪ್ರಾಯೆ ಪ್ರಕಾರ್ ಭುರ್ಗ್ಯಾಕ್ ಆಪ್ಲೆ ಮಾಂಯ್‌ಭಾಶೆಂತ್ ಶಿಕೊಂಕ್ ಆನಿ ವಿಶಯ್ ಸಮ್ಜೊಂಕ್ ಸಲಿಸ್ ಜಾತಾ ಆನಿ ಹೆರ್ ಜಾಯಿತ್ಲ್ಯಾ ಕಾರಣಾಂಖಾತಿರ್ ಮಾಂಯ್‌ಭಾಶೆಂತ್ ಮುಳಾವೆಂ ಶಿಕಪ್ ದಿಲ್ಯಾರ್ ಬರೆಂ. ತೆಂ ಹರ್‌ಎಕ್ಲೊ ಮಾನ್ತಾ ಜಾಲ್ಯಾರಾಯಿ ಮಾಂಯ್‌ಭಾಸ್ ವೆಗ್ಳಿ ಆಸೊನ್ ಆನ್‌ಏಕ್ ನವೆ ಭಾಶೆಂತ್ ಶಿಕಪ್ ಸುರು ಕರ್ತಾನಾ ತಿ ಕನ್ನಡ ಜಾಲ್ಯಾರ್ ಕಿತೆಂ ಇಂಗ್ಲೆಜ್ ಜಾಲ್ಯಾರ್ ಕಿತೆಂ? ತ್ಯಾ ಶಿವಾಯ್ ಸಕ್ಕಡ್ ಶೆತಾಂನಿ ಇಂಗ್ಲೆಜ್ ಕಳಿತ್ ಆಸ್‌ಲ್ಲ್ಯಾಂಕ್‌ಮಾತ್ ಪಯ್ಲೊ ಅವ್ಯಾಸ್ ಮ್ಹಣ್ತಾನಾ ತ್ಯಾಚ್ ಮಾದ್ಯಮಾಂತ್ ಸುರ್ಟೆರ್‌ಥಾವ್ನ್ ಶಿಕ್ಷೊ ಅವ್ಯಾಸ್ ಮೆಳ್ಳಾರ್ ಬರೆಂ ನ್ಹಂಯ್‌ಗೀ?

ಹರ್ವಿಕಾ ಪ್ರವೇಶ ಪರೀಕ್ಷೆಂತ ವಾಂಟೊ ಘೆತಾನಾ, ಕಾಮಾಕ್ ಅರ್ಜಿ ಫಾಲ್ತಾನಾ, ಮಾಜಿಕ್ ಕಾರ್ಯಾವಳಿಂನಿ ಮೆತೆರ್ ಜಾತಾನಾ ಫಕತ್ ಇಂಗ್ಲೆಜ್‌ಚ್ ಗರ್ಜ್ ಮ್ಹಣ್ತಾನಾ ಇಂಗ್ಲೆಜ್ ಯೇನಾತ್ಲಾಚೊ ಗೋಳ್ ಜಾತಾ. ಆತಾಂ ಪಿ.ಯು.ಸಿ. ಜಾಲ್ಲಿಂ ಭುರ್ಗಿಂ ಪ್ರವೇಶ ಪರೀಕ್ಷಾ ಬಾಂದ್ತಾತ್. ಇಂಗ್ಲೆಜ್ ಮಾದ್ಯಮಾಂತ್ ಶಿಕ್ಷಲ್ಯಾಂಪ್ರಾಸ್ ತಾಂಕಾಂ ಕಿತ್ಲೆ ರಗ್ತೆ ಲಾತಾತ್ ತೆಂ ಭೊಗ್‌ಲ್ಲ್ಯಾಕ್‌ಮಾತ್ ಕಳಿತ್. ಮಾಂಯ್‌ಭಾಶೆವಿಶಿಂ ಉಲಂವ್ಚ್ಯಾ ಹ್ಯಾ ಸರ್ಕಾರಾಕ್ ಹೆಚ್ಚೆಚ್ಯಾ ಭುರ್ಗ್ಯಾಂವಿಶಿಂ ಕಾಂಯ್ ತರ್ಯಿ ಹುಸ್ಕೊ ಆಸ್ಲೊ ಜಾಲ್ಯಾರ್ ಹ್ಯೊ ಪ್ರವೇಶ ಪರೀಕ್ಷಾ ಇಂಗ್ಲೆಜ್ ಮಾದ್ಯಮಾಂತ್ ಆಸ್ತೊನಾಂತ್. ಆತಾಂ ಪರ್ತ್ಯಾನ್ ಮಾಂಯ್‌ಭಾಶೆಂತ್ ಕಪ್ ಮ್ಹಣೊನ್ ಹೆಚ್ಚೆಗಾರಾಂಕ್ ಭೊಂಗಾರ್ ಘಾಲ್ಚೆ ಉಪಾಯ್.

ಶ್ವೆರಾಂನಿ ಜಾಯಿತ್ತಿಂ ಇಂಗ್ಲೆಜ್ ಮಾದ್ಯಮ್ ಇಸ್ಕೊಲಾಂ ಆಸಾತ್. ಜಾಂವ್ ತಿಂ ಧರ್ಮಿಕಾಂನಿ ಚಲಂವ್ಚಿ ವಾ ಲಾಯಿಕಾಂನಿ ಚಲಂವ್ಚಿ ತಾಂತುಂ ಶಿಕೊಂಕ್ ಸಾದ್ ಜಾಂವ್ಚೆಂ ದುಡುಕ್ ಆಸ್‌ಲ್ಲ್ಯಾಂಕ್‌ಮಾತ್. ದುಬ್ಳಾಂಕ್ ಕನ್ನಡ ಮಾದ್ಯಮ್‌ಚ್ ಗತ್ ಆನಿ ಹ್ಯಾಸವೆಂ ತಾಂಚ್ಯಾ ಫುಡಾರಾಕ್ ವೋಯ್ ಘಾಲ್ಚೆ ಬರಿಚ್. ಆತಾಂ ಇಂಗ್ಲೆಜ್ ಮಾದ್ಯಮಾಂ ಹಳ್ಳಾಂಕ್ ವಿಸ್ತಾರ್ತಾನಾ ಫುಡಾರಾಚೆಂ ಹೆಂ ಉಲವ್ಣೆಂ ಹೆಚ್ಚೆಗಾರಾಂಕ್ ಘಾಯಾಕ್ ಮೀಟ್ ವೊತ್‌ಲ್ಚೆ ಬರಿಚ್‌ಸಯ್.

ಹ್ಯಾ ಖಿಂಚ್ಯಾಯಿ ರಾಜಾವಾಂತ್ ಮಾಂಯ್‌ಭಾಶೆಂತ್ ಮುಳಾವೆಂ ಶಿಕಪ್ ದಿಂವ್ಚ್ಯಾ ಲೋದ್ ಜಾಂವ್, ಇಂಗ್ಲೆಜ್ ಮಾದ್ಯಮಾಕ್ ತೆಂಕೊ ದಿಂವ್ಚೊ ಜಾಂವ್ ಮ್ಹಜೊ ಇರಾದೊ ಲ್ಲೆಂಯ್. ಬದ್ಲಾಕ್, ಎಕೆ ಕುಶಿನ್ ಶ್ವೆರಾಂತ್ಲಾಕ್ ಆನಿ ತಾಂಕ್ ಆಸ್‌ಲ್ಲ್ಯಾಂಕ್ ಫುಡಾರಾ ದೀಸ್ ದಿಯ್ಲಾಚ್ಯಾ ಇಂಗ್ಲೆಜ್ ಮಾದ್ಯಮಾಚೊ ಅವ್ಕಾಸ್ ದೀವ್ನ್, ಯೆದೊಳ್‌ಚ್ ಫುಡಾರ್ ನಾಸ್ತಾಂ, ಶೆಂಪೊಂಚ್ಯಾ ಸರ್ವ್ ಶೆತಾಂನಿ ಶೋಶಣೆಕ್ ಬಲಿ ಜಾಲ್ಲ್ಯಾ ಹೆಚ್ಚೆಚ್ಯಾಂಕ್ ಆನಿ ದುರ್ಬಳ್ಯಾಂಕ್ ಕಾನಿಕ್‌ಯಿ ಚೆಂಚುಂಕ್ ಪಳಂವ್ಚೆಂ ಮಹಾ ಅನ್ಯಾಯ್. ಅಸಲೊ ಅನ್ಯಾಯ್ ಸೊಸುನ್ ವ್ಹರ್ಚೆಂ ಲೆಪಣ್. ಮುಕೆಲ್ ಮಂತ್ರಿನ್ ಶಿಕ್ಷಾಮಾದ್ಯಮಾವಿಶಿಂ ಉಲಂವ್ಚೆಂ ತೆಂ ಶ್ವೆರಾಂನಿ ತಶೆಂ ಹೆಚ್ಚೆಚ್ಯಾಂನಿ ಏಕ್ ಮಾಪಾನ್ ಜ್ಯಾರಿ ಕರುಂಕ್ ತಾಂಕನಾತ್ಲಾರ್ ಅಶೆಂ ಉಲಂವ್ಚೆಂ ರಾವಯ್ಲಾರ್ ಬರೆಂ. ಹೆಚ್ಚೆಗಾರಾಂನಿ ಅಸಲ್ಯಾ ಡುಪ್ಲಿಕೇಟ್ ಉಲವ್ಣ್ಯಾವಿಶಿಂ ಚತ್ರಾಯೆನ್ ಆಸ್ಚೆಂ ಬರೆಂ. ಲಾಂಗಾತಾಚ್ ಆಪ್ಲಾಥಂಯ್ ಜಾಂವ್ಚ್ಯಾ ಶೋಶಣಾವಿಶಿಂಯಿ ಜಾಗೆ ಜಾಂವ್ಚೆಂ ಬರೆಂ.

ಮೇ 12, 1994

ತಾಬೊರ್ ದೊಂಗ್ರಾರ್ ತಂಬು ನಾಕಾತ್

ಆಯ್ಲೆವಾರ್ಚ್ಯಾ ದಿಸಾಂನಿ ಆಮ್ಚ್ಯಾ ಭೊವಾರಿಂಚ್ಯಾ ಕಾತೊಲಿಕ್ ಸಂಸಾರಾಂತ್ ಬಳಾನ್ ವ್ಹಾಳೊನ್ ಆಸ್ಲೆಂ ವಾರೆಂ ಮ್ಹಳ್ಯಾರ್ ಲೋಕ್ ಧರ್ಮಿಕ್ ಸಂಗ್ತಿಂಚೆರ್ ಜಿವಾಳ್ಲೆಲಿ ಆಸಕ್ತ. ಆದಿಂ ಫಿರ್ಗಜಾಂನಿ ರೆತಿರೊ ಜಾತಲ್ಯೊ. ತರ್ಯಿ ಪೊಟ್ವಾಚ್ಯಾ ಪ್ರಬಾವಾಲುಪ್ರಾಂತ್ ಹ್ಯಾ ರೆತಿರಾಂಚಿ ದಿಶಾಚ್ ಬದ್ಲಲ್ಯಾ. ಪಯ್ಲೆಂ ಜಾಯ್ತೆ ಲೋಕ್ ಪೊಟ್ವಾ ವಚೊನ್ ಆಯಿಲ್ಲೊ. ತಾಂಚೆಂ ಸಂಗಟನ್ ಜಾಲೆಂ ಆನಿ ತಾಂಚೆಂಪಯ್ಕಿ ಥೊಡ್ಯಾಂನಿ ಮುಕೆಲ್ಪಣ್ ಘೆತ್ಲೆಂ ಆನಿ 'ಪೊಟ್ವಾ ಮಾದರೆಚ್ಯೊ' ರೆತಿರೊ ಆಮ್ಚೆಚ್ ದಿಯೆಸೆಜಿಂತ್ ಚಲ್ಲೊ. ಶೆಂಬೊರಾಂನಿ ಲೊಕಾಚಿ ಮ್ಹಿನತ್ ಹಜಾರಾಂನಿ ಲೊಕಾಚಿ ಹಾಜ್ರಿ ಆನಿ ಲಾಕಾಂನಿ ಖರ್ಚ್ ಹ್ಯಾ ಜಯ್ತ್ ರೆತಿರಾಂಚೆಂ ಲಕ್ಶಣ್.

ಹೊ ಜಯ್ತ್ ರೆತಿರೊ ಲೊಕಾಚ್ಯಾ ಅತ್ಮಿಕ್ ಬರೆಪಣಾಶಿವಾಯ್ ಹೆರ್ ಜಾಯ್ತ್ಯಾ ಸಂಗ್ತಿಂಚೊ ಸಂಕೇತ್ ಜಾಂವ್ಕ್ ಪಾವ್ಲೊ. ಏಕ್ ಕುಶಿನ್ ಲಾಯಿಕಾಂ ಆನಿ ಧರ್ಮಿಕಾಂನಿ ಕಶೆಂ ಸಾಂಗಾತಾ ವಾವುರ್ಯೆತ್ ಮ್ಹಳೆಂ ದಿಸೊನ್ ಆಯ್ಲೆಂ. ರೆತಿರೊ ವೆವಸ್ತಿತ್ ಕರುಂಕ್ ಆಖೆಂ ಮುಕೆಲ್ಪಣ್ ಲಾಯಿಕಾಂನಿ ಘೆತ್ಲ್ಯಾರ್ ಧರ್ಮಿಕಾಂನಿ ಫಕತ್ ಅತ್ಮಿಕ್ ಸಂಗ್ತಿಂಚೆರ್ ಗಮನ್ ದಿವ್‌ಯೆತ್. ತವಳ್‌ಮಾತ್ ತಾಂಕಾಂ ಆಪ್ಲೆ ಜಿಣ್‌ಯೆಚೆ ಕಶ್ಟ್-ಆಕಾಂತ್ ಹಾಡ್ನ್ ಆಯಿಲ್ಲಾಂಕ್ ಆಯ್ಲೊಂಕ್ ಆನಿ ದೆವಾಚ್ಯಾ ಉತ್ರಾಚ್ಯಾ ಪ್ರೇರಣಾನ್ ವಾಟ್ ದಾಕಂವ್ಕ್ ಸಾದ್ ಜಾತಾ. ನಾತರ್ ಮಾಟೊವ್ ಘಾಲುಂಕ್ ಆನಿ ಬಸ್ಕಾ ಮಾಂಡುಂಕ್ಯಾ ಫಿರ್ಗಜ್ ವಿಗಾರಾನ್‌ಚ್ (ಧರ್ಮಿಕ್ ಮುಕೆಲ್ಯಾನ್) ಮುಕೆಲ್ಪಣ್ ಘೆಂವ್ಚೆಂ ಆಮ್ಚ್ಯಾ ಫಿರ್ಗಜಾಂನಿ ಚಲ್ಲ್ಯಾ ಧರ್ಮಿಕ್ ಕಾರ್ಯಾವೆಳಿಂ ಆಮಿ ಸದಾಂ ಪಳೆಂವ್ಚಿಂ ಗಜಾಲ್. ತಶೆಂ ಪಳೆಂವ್ಕ್ ಗೆಲ್ಯಾರ್ ಲಾಯಿಕಾಂಚ್ಯಾ ಮುಕೆಲ್ಪಣಾರ್ ಸಂಯೋಜಿತ್ ಜಾಲ್ಲೊ ಹ್ಯೊ ರೆತಿರೊ ಫಿರ್ಗಜೆ ಮಲ್ಟಾರಾಯಿ ಹಿಚ್ ವೆವಸ್ತಾ ಮಾಂಡುನ್ ಹಾಡುಂಕ್ ಪ್ರೇರಣ್ ದಿತಾತ್.

ಇತ್ಲೆಂ ಜಾತಾನಾ ಏಕ್ ಸವಾಲ್ ಯೆತಾ. ಲಾಯಿಕಾಂಚ್ಯಾ ಮುಕೆಲ್ಪಣಾಚೊ ವಾವ್ರಾ ವಿಸ್ತಾರ್ ಫಕತ್ ಧರ್ಮಿಕ್ ಕಾರ್ಯಾಂನಿ ಮುಕೆಲ್ಪಣ್ ಘೆಂವ್ಚ್ಯಾಕ್ ಸೀಮಿತ್ ಕೆಲ್ಯಾರ್ ಪುರೊಗೀ, ತೊ ಆನಿಕ್‌ಯಿ ಹೆರ್ ಶೆತಾಂನಿ ಆಸಾ? ಸಾರ್ಕೆಂ ಪಳೆಂವ್ಕ್ ಗೆಲ್ಯಾರ್ ಲಾಯಿಕ್ ಮುಕೆಲ್ಪಣಾಚೆಂ ಥಳ್ ಧಾರ್ಮಿಕ್ ಕಾರ್ಯಾಂವೆಳಿಂ ಮುಕೆಲ್ಪಣ್ ನ್ಹಂಯ್ ಬಗಾರ್ ಹ್ಯಾ ವಿಸ್ತಾರ್ ಸೆಕುಲಾರ್ ಸಂಸಾರಾಂತ್ ಮ್ಹಣ್ಲೆ, ಹ್ಯಾ ಸಂಸಾರಾರ್ ಖಟಾಂತ್ಲ್ಯಾ ಖಿಮಿರಾಬರಿ. ತೆಂ ಥಳ್ ಆಸಾ ರಾಜಕಾರಣ್, ಸಂಪರ್ಕ್ ಮಾದ್ಯಮಾಂ, ವ್ಯಾಪಾರ್ ವಯ್ಪಾಟ್, ಶಿಕ್ಷಾ ಶೆತ್ ಆಮ್ಚಿ ಅತ್ಮಿಕ್ ವಾಡಾವಳ್ ಪರಿಕೆಕ್ ಘಾಲ್ಚಿಂ ಶೆತಾಂ ಹಿಂ. ಸುವಾರ್ತಾ ಪ್ರಸಾರಾಕ್ ಆಸ್ಚಿ ಇಟಾಳ್ ಸುವಾತ್ ಹಿ.

ಪುಣ್ ಗಜಾಲ್ ಆನ್‌ಏಕ್ ಘಡೊಂಕ್ ಸಾದ್ ಆಸಾ. ಜಾಯಿತ್ತಿಂ ಜಣಾಂ ಎಕಾ ನ್ಹಂಯ್ ಚಾರ್-ಪಾಂಚ್ ರೆತಿರ್ಯಾಂಕ್ ಹಾಜಿರ್ ಜಾಲಿಂ. ಆನಿ ರೆತಿರ್ಯೊ ಆಸ್ಲಾರ್‌ಯಿಥಂಯ್ ವಚ್‌ಯಾಂಮ್ಹಣ್ ಭೊಗ್ತಾ. ಅಸಲೆಂ ಭೊಗಪ್ ಆಮ್ಚ್ಯಾ ದಿಸ್ಪೊಡ್ತೆ ಜಿಣ್‌ಯೆಥಾವ್ನ್ ಏಕ್ ಪೊಳಾಪೊಳ್ ಜಾಯ್ನಾಯೆ. ಜಾಯಿತ್ತೆಪಾವ್ಚಿಂ ಧರ್ಮಿಕ್ ಆಚರಣಾಂ ಫಕತ್ ಏಕ್ ಸಾದನ್ ಮ್ಹಳ್ಳೆಂ ವಿಸ್ತೊನ್ ತಿಂಚ್ ಆಮ್ಚೆ ಜಿಣ್‌ಯೆಚೊ ಶೆವೊಟ್‌ಮ್ಹಣ್ ಲೆಕ್ಚೆಂ ಆಸಾ. ಅಸಲ್ಯಾ ವೆಕ್ತಿಂಕ್ ಆಪ್ಲ್ಯಾ ಸೆಜಾರ್ಚ್ಯಾಕಡೆ, ಘರ್ಚ್ಯಾಂಕಡೆ ತುಟ್ಲಲೊ ಬಾಂದ್ ಸಾರ್ಕೊ ಕರ್ಚೆಂ ಪ್ರಮುಕ್ ಜಾಯ್ನಾ ಬಗಾರ್ ರೆತಿರ್ಯಾಂನಿ ಭಾಗ್ ಘೆಂವ್ಚೆಂಚ್ ಪ್ರಮುಕ್ ಜಾತಾ. ತವಳ್ ರೆತಿರ್ ಜಿಣಿ ಬದ್ಲಂಕ್ ಏಕ್ ಸಾದನ್ ಜಾಂವ್ಚ್ಯಾ ಬದ್ಲಾಕ್ ನೀಜ್ ಜಿಣ್‌ಯೆಥಾವ್ನ್ ಪೊಳಾಪಳ್ ಘೆಂವ್ಕ್ ಏಕ್ ಅವ್ಕಾಸ್ ಜಾತಾ.

ತಾಬೊರ್ ದೊಂಗ್ರಾರ್ ಜೆಜುಚೆಂ ರುಪಾಂತರ್ ಜಾಲ್ಲೆವೆಳಿಂ ಪೆದ್ರುಕ್ ತ್ಯಾ ವಿಶಿಶ್ಟ್ ಅನ್ಬೊಗಾಥಾವ್ನ್ ಪಯ್ಸ್ ವಚೊಂಕ್ ಮನ್ ನಾತ್ಲೆಂ. ತೆದ್ನಾಥಂಯ್‌ಚ್ ತಂಬು ಬಾಂದುನ್ ರಾವೊಂಕ್ ಜೆಜುಕ್ ತೊ ಸಲಹಾ ದಿತಾ. ಪುಣ್ ಜೆಜು ತಾಕಾ ಆಪ್ಲ್ಯಾ ಯೆಂವ್ಕ್ ಆಸ್ಚ್ಯಾ ಕಶ್ಟಾ ಮರಣಾವಿಶಿಂ ಉಲವ್ನ್ ನೀಜ್ ಸಂಸಾರಾಕ್ ಪಾಟಿಂ ಹಾಡ್ತಾ. ದೆಕುನ್ ತಾಬೊರ್ ದೊಂಗ್ರಾ ತಸಲೊ ಅನ್ಬೊಗ್ ದಯ್ವಿಕ್ ಜಿವಿತಾಚಿ ಏಕ್ ಝಳಕ್‌ಮಾತ್. ತಿ ಜೊಡುಂಕ್ ವಾಟ್ ಖುರ್ಸಾಚಿ. ಹಿ ಜಾವ್ನಾಸಾ ಆಮ್ಚಿ ಸಾದಿ ಜಿಣಿ.

ಆಮ್ಚಿ ಸದಾಂಚಿ ಜಿಣಿ ಆಸಾ ಸೆಕುಲಾರ್ ಸಂಸಾರಾಂತ್: ಮಾರ್ಕೆಟಿಂತ್, ಬಸ್ಸಾರ್, ವಾವ್ರಾ ಥಳಾರ್. ರೆತಿರೆಂತ್ ಜೊಡ್ಲಲೆಂ ಬರೆಪಣ್ ನಿಜಾಯ್ಕಿ ಆಮ್ಚೆ ಜಿಣ್‌ಯೆಂತ್ ಆಸಾಗೀಮ್ಹಣ್ ಪಾರ್ಕುಂಚ್ಯೊ ಸುವಾತ್ಕೊ ಹೊ. ಪವಿತ್ ಅತ್ಮಾಚಿಂ ಫಳಾಂ ದಿಸೊನ್ ಯೆಂವ್ಚಿಂ ಹ್ಯಾ ಸುವಾತ್ಕಾಂನಿ.

ಲಾಯಿಕಾಂಚೆಂ ಮುಕೆಲ್ಪಣ್ ಸಂಸಾರಾಂತ್ ಪರಿಣಾಮ್‌ಕಾರಿ ಜಾಯ್ನೆ ತರ್ ತೆಂ ಕ್ರಿಸ್ತಿ ಚಾಲಿಸವೆಂ ಆಮ್ಚ್ಯಾ ರಾಜಕೀವಾವ್ರಾಂತ್, ಆಮಿ ಕಾಡ್ಚ್ಯಾ ಫಿಲ್ಮಾಂನಿ, ಆಮ್ಚ್ಯಾ ವೆಪಾರ್ ವಯ್ವಟಾಂತ್, ಶಿಕ್ಪಾ ಶೆತಾಂತ್ ಪರ್ಜೆಳೆಜೆ. ಹೆ ದಿಶ್ಟಿನ್ ಪಳೆತಾನಾ ಆತಾಂಚೆಂ ಪ್ರಬಾವಿ ಮಾದ್ಯಮ್ ಜಾವ್ನಾಸ್ಚೆಂ ಚಲನ್‌ಚಿತ್ರ್ ಮಾದ್ಯಮ್ ವಾಪುರ್ನ್ ಕ್ರಿಸ್ತಿ ಮೊಲಾಂ ಪರ್ಗಟ್ಣೆಂ ಮುಕೆಲ್ಪಣ್ ಹ್ಯಾ ಕಾಳಾಕ್ ಸಹಜ್‌ಲ್ಲೆಂ. ಡಾ| ರಿಚರ್ಡ್ ಕಾಸ್ತೆಲಿನಾನ್ ಸಾಂಗ್‌ಲ್ಲೆಪರ್ಮಾಣೆ “ಆಮ್ಚ್ಯಾ ಕಾಮಾಂನಿ ಆಮ್ಚೆಂ ಕ್ರಿಸ್ತಾಂವ್‌ಪಣ್ ಪರ್ಜೆಳೆಜೆಶಿವಾಯ್ ಆಮಿ ಕ್ರಿಸ್ತಾಂವ್‌ಮ್ಹಣ್ ಉತ್ರಾಂನಿ ಗಾಜಂವ್ಚೆಂ ಹ್ಯಾ ಕಾಳಾಕ್ ಅಪ್ರಸ್ತುತ್” ದೆಕುನ್ ಆಮ್ಚೆ ಲಾಯಿಕ್ ಮುಕೆಲ್ಪಣ್ ಇಗರ್ಚೆಚ್ಯಾ ಆನಿ ಕ್ರಿಸ್ತಾಂವ್ ಸಮಾಜೆಚೆ ದೊರೆ ಮಿಕ್ವೊನ್ ವಚೊನ್ ಹ್ಯಾ ವಿಶಾಲ್ ಸಂಸಾರಾರ್ ಪರ್ಜೆಳೆಜೆ. ಕಾತೊಲಿಕ್ ಸಬೆ ತಸಲ್ಯಾ ಸಂಗಟನಾನ್ ಅಸಲೆಂ ಮುಕೆಲ್ಪಣ್ ಸಮಾಜೆಕ್ ದೀಜೆ, ಅಸಲೆಂ ಮುಕೆಲ್ಪಣ್ ಘೆತೆಲ್ಯಾಂಕ್ ಪ್ರೊತ್ಸಾಹ್ ದೀಜೆ. ಅಶೆಂ ಕರಿಜೆ ತರ್ ಫುಡ್ಲೆ ದೀಸ್ ಧರ್ಮಿಕಾಂಚ್ಯಾ ಮುಕೆಲ್ಪಣಾಚೆ ನ್ಹಂಯ್ ಬಗಾರ್ ಕ್ರಿಸ್ತಿ ಸ್ಪಿರಿತಾನ್ ಭರ್ಲೆಲ್ಯಾ ಲಾಯಿಕ್ ಮುಕೆಲ್ಪಣಾಚೆ ಮ್ಹಳ್ಳೆಂ ಆಮಿ ಕಿತ್ಲೆ ವೆಗಿಂ ಮಾನುನ್ ಘೆತಾಂವ್ ತಿತ್ಲೆ ವೆಗಿಂ ಆಮಿ ಕಾರ್ಯಾಕ್ ದೆಂವ್ತೆಲ್ಯಾಂವ್.

ಮೇ 19, 1994

ಅಕಾದೆಮಿ ವಾ ಅಕಾ “ಡಮ್ಮಿ”!

ಪಾಟ್ಲಾ ಸುಮಾರ್ ಚಾಳೀಸ್-ಪನ್ನಾಸ್ ವರ್ಸಾಂ ಹೆವ್ವಿನ್‌ಧಾವ್ ಕರ್ನಾಟಕಾಂತ್ ಕೊಂಕ್ಣೆ ಚೆ ಪ್ರಗತೆಖಾತಿರ್ ಬರೊಚ್ ವಾವ್ರ್ ಚಲ್ಲಲೊ. ಗೊಂಯಾಂತ್ ಕೊಂಕ್ಣಿ ರಾಜ್ ರಾಜ್‌ಭಾಸ್ ಜಾಯ್ ಮ್ಹಳ್ಳಿ ಚಳ್ಳಳ್ ಚಲ್ತಾನಾಯ್ ಹಾಂಗಾಚ್ಯಾ ಕೊಂಕ್ಣಾಂನಿ ತಾಂಕಿ ಪುರೊ ಪಾಟಂಬೊ ದಿಲ್ಲೊ. ತ್ಯಾಉಪ್ರಾಂತ್ ಕೊಂಕ್ಣಿ ಭಾಶಾ ಮಂಡಳೆ ಮುಕಾಂತ್ ಆನಿ ಹೆರ್ ಪತ್ರಾಂ-ಸಂಗಟನಾಂ ಮುಕಾಂತ್ ಹೊ ವಾವ್ರ್ ಚಲ್ಲೊ ತರ್ ಆಂವ್ಲೆವಾರ್ಚ್ಯಾ ವರ್ಸಾಂನಿ ಕರ್ನಾಟಕಾಂತ್ ಕೊಂಕ್ಣೆ ಅಕಾದೆಮಿ ಜಾಯ್ ಮ್ಹಣ್ ಸರ್ಕಾರಾಕ್ ಒತ್ತಾಯ್ ಕರ್ನ್ “ಕೊಂಕ್ಣೆ ಜಾಧಾ” ತಸಲ್ಯೊ ಚಳ್ಳಳ್ಚೊ ಚಲ್ಲೊ. ತ್ಯಾಉಪ್ರಾಂತ್ ಸರ್ಕಾರಾನ್ ಕೊಂಕ್ಣೆ ಅಕಾದೆಮಿ ಭಾಸಾಯ್ಲಲಿ ಆಬ್ಲೆ ಆಸ್ತಿತ್ವಾಕ್ ಆಯ್ಲ್ಯಾ. ಭಾಯ್ಲೆ ದೆಕಿಕ್ ಸರ್ಕಾರಾನ್ ಆಮ್ಕಾಂ ಕೊಂಕ್ಣಾಂಕ್ ಏಕ್ ವ್ಹಡ್ಲೆಂ ದೆಣೆಂ ದಿಲೆಂ ಮ್ಹಣ್ ದಿಸ್ಲಾರಾಯಿ ಸಾರ್ಕೆಂ ಪಳೆಂವ್ಕ್ ಗೆಲ್ಯಾರ್ ಸರ್ಕಾರಾನ್ ಮಂತ್ರಿ ಮಂಡಳ್ ರಚ್ತಾನಾ ಕೆಲ್ಲೆಬರಿ ಹಾಂಗಾಯಿ ಕೆಲಾಂ ದಿಸ್ತಾ.

ಆಜ್‌ಕಾಲ್ ಸರ್ಕಾರಾನ್ ಕರ್ಚ್ಯಾ ಹರ್‌ವಿಕಾ ವಾವ್ರಾಂತ್ ವೊಟಾಚೊ ವಾಸ್‌ಚ್ ಝಳ್ಕೊಂಚೆಂ ಸದಾಂಚೆಂ ಮಾತ್ ನ್ಹಂಯ್ ಕೋಣ್ ರಾಜಕೀಯ್ ಥರಾನ್ ಪ್ರಬಾವ್ ಘಾಲುಂಕ್ ಸಕ್ತಾ ತಸಲೊ ಕಾಂಯ್ ಶಿಕನಾಸ್ತಾಂಚ್ ವಿಶ್ವವಿದ್ಯಾಲಯಾಚೊ ಚಾನ್ಸಲರ್ ಜಾಂವ್ಚೆಯಿ ಕಶ್ಟಾಂಚೆ ನ್ಹಂಯ್. ತಿತ್ಲೆಂಚ್ ನ್ಹಂಯ್ ಆಸ್ತಾಂ ಮಂತ್ರಿಮಂಡಳ್ ರಚ್ತಾನಾ ಕಶೆಂ ಸಕ್ಕಡ್ ಜಾತಿ-ಪಂಗಡಾಂಚ್ಯಾಂಕ್ ಪ್ರತಿನಿಧಿಪಣ್ ದಿತಾತ್ ತಶೆಂಚ್ ಅಕಾದೆಮಿ ತಸಲ್ಯೊ ಸಂಗಿ ರಚ್ತಾನಾಯ್ ಹೆಂಚ್ ಲೆಕ್ಕಾಚಾರ್ ಮತಿಂತ್ ದವರ್ತಾತ್ ತಶೆಂ ದಿಸ್ತಾ. (ಮುಕೆಲ್ ಮಂತ್ರಿ ಮೊಯ್ಲಿನ್ ಥೊಡ್ಯಾಚ್ ದಿಸಾಂ ಆದಿಂ ಮಂತ್ರಿಮಂಡಳ್ ಪರತ್ ರಚ್ಲೆಂ ಜಾಲ್ಲ್ಯಾನ್ ತಾಚೆ ತಕ್ಲೆಂತ್ಲೆಂ ತೆಂಚ್ ಲೆಕ್ಕಾಚಾರ್ ಅಕಾದೆಮಿ ಕರ್ತಾನಾಯ್ ಭಾಯ್ರ್ ಆಯ್ಲೆಂ ಜಾಂವ್ಕ್ ಪುರೊ).

ಕೊಂಕ್ಣಾಂನಿ ಅಕಾದೆಮಿಖಾತಿರ್ ವಿನವ್ಲಿ ಕರ್ತಾನಾ ಫಕತ್ “ಕೊಂಕ್ಣೆ ಅಕಾದೆಮಿ” ಮ್ಹಣ್ ತಿಕಾ ನಾಂವ್ ದಿಲ್ಲೆಂ ತರ್ಯಿ ಸರ್ಕಾರಾನ್ “ಅಕಾದೆಮಿಯ ಹೆಸರು ಕರ್ನಾಟಕ ಕೊಂಕ್ಣೆ ಸಾಹಿತ್ಯ

ಅಕಾದೆಮಿ ಎಂದು ಇರತಕ್ಕದ್ದು” ಮ್ಹಳ್ಳೊ ಆದೇಶ್ ದಿಲಾ. ಹಿ ಅಕಾದೆಮಿ ಸಾಹಿತ್ಯ ಅಕಾದೆಮಿ
 ಜಾಯ್ತೆ ಮ್ಹಣ್ ದಾಂಬುನ್ ಸಾಂಗ್ತಾನಾ ತಾಂತುಂ ಸಾಹಿತಿಂಕ್ ಘಾಲ್ಚ್ಯಾ ಬದ್ಲಾಕ್ ರಾಜಕಾರಣಿಂಕ್
 - ವೆಪಾರಿಂಕ್ ಘಾಲ್ಚಿ ಗರ್ಜ್ ಕಿತ್ಯಾಕ್ ಆಯ್ಲಿ? ತೆಂ ಪಾವನಾತ್ಲ್ಯಾಕ್ ಅಕಾದೆಮಿಚೆಂ ರೂಪ್
 ಆನಿಕ್ಯಾಯಿ ವಿಕೃತ್ ಕರ್ನ್ ದಾಕವ್ನ್ ಮ್ಹಳ್ಳೆಬರಿ ಭಾಯ್ಲ್ಯಾ ಭಾಸಾಂಚ್ಯಾ ಸಾಹಿತಿಂಕ್ ತಾಂತುಂ
 ಶಿರ್ಕಾಯ್ಲಾಂ. ಹೆಂ ಕಿತ್ಯಾಕ್? ಕೊಂಕ್ಣಿ ಭಾಶೆಚ್ಯಾ ಜಿವಾ ಆನಿ ವಾಡಾವಳಿಖಾತಿರ್ ಪನ್ನಾಸಾಂಪ್ರಾಸ್
 ಚಡ್ ವರ್ಪಾಂಥಾವ್ನ್ ವಾವುರ್ಲೆಲ್ಯಾ ವೆಕ್ತಿಂಕ್ ಆನಿ ಸಂಸ್ಕಾಂಪಯ್ಣಿ ಕೊಂಕ್ಣಿಚಿ ಸೆವಾ ಕರುಂಕ್
 ಕೊಣ್ಕಾಯಿ ತಯಾರ್ ಆಸ್ತೆನಾಂತಗೀ?

ತಶೆಂ ಪಳೆಂವ್ಕ್ ಗೆಲ್ಯಾರ್ ಸರ್ಕಾರಾನ್ ಹಾತ್ ಘಾಲ್ಲ್ಯಾ ಖಿಂಚೆ ಸಂಗಿಂತ್ ಆರ್ಥ್ ತೆಚ್ಯಾ
 ಆದಾರಾನ್ ವಿಂಚವ್ನ್ ಜಾತಾ? ಕೋಣ್ ರಾಜ್ಕಾರಣಿಂಚ್ಯಾ ಪಾಟ್ಲ್ಯಾನ್ ಲಾಂಬೊಂಕ್ ವಾ
 ಆಪ್ಲ್ಯಾ ದುಡ್ಡಾವರ್ವಿಂ ರಾಜಕಾರಣಿಂಕ್ ಆಪ್ಲ್ಯಾ ಭೊಂವ್ತಿಂ ಲಾಂಬಂವ್ಕ್ ಸಕ್ತಾ ತಾಕಾ
 ರಾಜ್ಕಾರಣಿಂಚೆಂ ಬೆಸಾಂವ್ ಹೆಪರಿ ಲಾಬ್ತಾ. ಆನಿ ತಸಲ್ಯಾ ಸಂಸ್ಕಾಂನಿ ಕಾಂಯ್ ವಾವ್ರ್
 ಜಾಂವ್ಚ್ಯಾ ಬದ್ಲಾಕ್ ಸರ್ಕಾರಾನ್ ದಿಲ್ಲ್ಯಾ ಪ್ಲೆರ್ಗಾಕ್ ವಾಂಟೆ ಘಾಲ್ಚೆಂಚ್ ಚಲ್ತಾ. ಎದೊಳ್
 “ನಿಸ್ವಾರ್ತಪಣಿ” ಮ್ಹಳ್ಳ್ಯಾ ಬೊಂದೆರಾಕಾಲ್ ಚಲ್ತಲೊ ಕೊಂಕ್ಣೆಚೊ ವಾವ್ರ್ ಹ್ಯಾ ಫುಡೆಂ
 ಲಾಬಾಚೆ ದಿಶ್ಟಿನ್ ಚಲ್ತಲೊ.

ಕಿತೆಂಯಿ ಜಾಂವ್ ರಾಜಾಶ್ರಯ್ ನಾಸ್ಲಲಿ ಭಾಸ್ ಜಾವ್ನ್ ಆಸ್ತಾನಾಯ್ ಕೊಂಕ್ಣಿ
 ಬಾಳ್ವಲ್ಯಾ. ಜಾಯ್ತಾಯಿ ನಿಸ್ವಾರ್ತಪಣಿ ತಿಚೆಖಾತಿರ್ ವಾವ್ರ್ ಕೆಲಾ. ಹೊ ವಾವ್ರ್ ಫುಡೆಂ
 ವೆತಲೊಚ್. ಆನಿ ಕೊಂಕ್ಣೆಚೊ ವಾವ್ರ್ ಕರ್ಚೆಂ ನೀಜ್ ಮನ್ ಆಸ್ಲಲ್ಯಾಕ್ ಅಕಾದೆಮಿ
 ಆಸ್ಲಾರಾಯಿ ನಾತ್ಲಾರಾಯಿ ಫರಕ್ ಜಾಯ್ನಾ. ಅಕಾದೆಮಿ ಮುಕಾಂತ್ರ್ ವಾವ್ರ್ ಚಲ್ಲ್ಯಾರ್
 ಬರೆಂಚ್. ನಾಂತರ್ ಕಾಂಯ್ ಅಜಾಪ್ ಪಾಂವ್ಚಿ ಗಜಾಲ್ ನಾ. ಕಿತ್ಯಾಕ್ ರಾಜಕೀಯ್ ಲಾಬಾ
 ದಿಶ್ಟಿನ್ ರಚಿತ್ ಜಾಲ್ಚಿ ಅಕಾದೆಮಿ “ಡಮ್ಮಿ” ಜಾಲ್ಯಾರಾಯಿ ಜಾಲಿ.

ಮೇ 26, 1994

ದೇವ್ ಬರೆಂ ಕರುಂ

ಹ್ಯಾಚ್ ಮೆಯಾಚೆ 30ವೆರ್ ಹಾಂವೆಂ 'ರಾಕ್ಲೆ'ಚೆಂ ಸಂಪಾದಕ್ಪಣ್ ಹಾತಿಂ ಘೆವ್ನ್ ಏಕ ವರಸ್ ಸಂಪ್ಲೆಂ. ಪಾಟ್ಲ್ಯಾ ವರ್ಸಾಚೆರ್ ನದರ್ ಘಾಲ್ತಾನಾ ಆನಿ ರಾಕ್ಲೆಚಿ ಪ್ರಗತಿ ಜಾಲ್ಯೆ ಮತಿಕ್ ಹಾಡ್ತಾನಾ ಬರಿಚ್ ದಾದೊಸ್ಕಾಯ್ ಭೊಗ್ತಾ ಆನಿ ಸಾಂಗಾತಾಚ್ ಪ್ರಗತೆಕ್ ಆಸ್ಲೆ ವಿಸ್ತಾರ್ ಅವ್ಕಾಸ್ ದೊಳ್ಯಾಂಮುಕಾರ್ ಯೆತಾತ್ ಹ್ಯಾ ಸಂದರ್ಬಾರ್ ಪತ್ರಾಚ್ಯಾ ಜೆರಾಲ ಧೈಯಾಂಪಂದಾ ಧಾರಾಯ್ಲೆ ನಿರ್ದಿಶ್ಟ್ ಶೆವೊಟ್ ಖಿಯ್ಚ್ಯಾ ಮಾಪಾನ್ ಜಾರಿ ಜಾಲ್ಯಾತ್ ಮ್ಹಳೆವಿಶಿಂ ಪರೀಕ್ಯಾ ಕರ್ಚೆಯ್ ಸಂಪೆಂ ದಿಸ್ತಾ.

ಪಯ್ಲೆ ಸುವಾತೆರ್ ದಿನ್ವಾಸ್ಲೆಚೆಂ ದೋನ್ ಉತ್ರಾಂ. ಮ್ಹಜೆ ಪ್ರಾಯೆ ಆನಿ ಅನ್ನೊಗಾಚೆ ಮಟ್ಟೆಪಣ್ ಲೆಕಿನಾಶೆಂ ಹ್ಯಾ ಜವಾಬ್ದಾರೆಚ್ಯಾ ವಾವ್ರಾಕ್ ಮ್ಹಾಕಾ ನಮಿಯಾರ್ನ್ ವಾವ್ರಾಕ್ ಗರ್ಜ್ ತಿ ಸ್ವತಂತ್ರಾಯ್ ದಿಲ್ಲ್ಯಾ ಗೊವ್ಳಿ ಬಾಪಾಂಕ್ ಮ್ಹಜೆ ಖಾಲ್ತೆ ನಮಾನ್. ಮ್ಹಜೆಆದಿ ರಾಕ್ಲೆಚೆಂ ಸುಂಕಾಣ್ ಹಾತಿಂ ಘೆವ್ನ್ ಪತ್ರಾಕ್ ಪ್ರಗತೆಚ್ಯಾ ಪಾವ್ಲಾಂನಿ ಚಲವ್ನ್ ಆಪ್ಲ್ಯಾ ಭರ್ಪೂರ್ ಅನ್ನೊಗಾಚೆಂ ಭಂಡಾರ್ ಮ್ಹಾಕಾ ಸದಾಂ ಉಗ್ತೆಂ ದವರ್ಲಲ್ಯಾ ಆದ್ಲ್ಯಾ ಸಂಪಾದಕಾ ಬಾ| ವಿಶೆಂತ್ ಮಿನೆಜ್, ಬಾ| ಮಾರ್ಕ್ ವಾಲ್ಡರ್ ಆನಿ ಮೊ| ಆಲೆಕ್ಸಾಂಜರ್ ಸೊಜ್ ಹಾಂಚೆ ರೂಣ್ ವಿಸ್ತೊಂಚಿತಸಲೆಂ ನ್ಹಂಯ್. ಹಾಂಚೆಸವೆಂ ಆಮ್ಚೆ ದಿಯೆಸೆಜಿಚ್ಯಾ ಯಾಜಕ್ ಭಾವಾಂಚೊ ಉಗ್ತಾಂಮನಾಚೊ ಪಾಟಿಂಬೊ, ಪ್ರೊತ್ಸಾಹಾಚಿಂ ಉತ್ರಾಂ, ತಾತಾಂಚ್ಯಾ ಫಿರ್ಗಜಾಂನಿ ರಾಕ್ಲೆಖಾತಿರ್ ತಾಂಚೊ ಸಹಕಾರ್ ಪತ್ರಾಚೆ ಪ್ರಗತೆಂತ್ ಪ್ರಮುಕ್ ಜಾವ್ನಾಸ್ಲೊ ಆನಿ ಪುಡೆಂಯ್ ಮೊಲಾದಿಕ್ ಆಸ್ತಲೊ ತೆಂ ಮಾನುನ್ ಘೆವ್ನ್ ತಾಂಕಾಂ ಮ್ಹಜೆ ದಿನ್ವಾಸ್ ಪಾಟಯ್ತಾಂ.

ಪತ್ರಾಚ್ಯಾ ಪ್ರಗತೆಚೆ ದೋನ್ ಖಾಂಬೆ ಜಾವ್ನಾಸಾತ್ ವಾಚ್ಪಿ (ವರ್ಗಣಿದಾರ್) ಆನಿ ಲೇಕಕ್ "ಕೊಂಕ್ಣಿ ಪತ್ರಾಂ ಕಾಣ್‌ಯಾಂಶಿವಾಯ್ ಚಲ್ತೆಬರಿನಾಂತ್, ಕೊಂಕ್ಣಿ ಲೋಕ್ ಫಕತ್ ಕಾಣ್‌ಯೊಮಾತ್ ಖಾಯ್ಸ್ ಕರ್ತಾ. ದೆಕುನ್ ತೆಂಚ್ ದೀಜೆ" ಮ್ಹಳಿ ಸಾಂಗ್ಲಿ ರಾಕ್ಲೆ ವಾಚ್ಪಾಂ ಫಟ್ ಕರ್ನ್ ದಾಕಯ್ಲ್ಯಾ. ಆಮ್ಚೆ ವಾಚ್ಪಿ ಕಾಣ್‌ಯಾಂಚೆ ಅಂಗಲಾಪಿ ನ್ಹಂಯ್, ವಿಚಾರ್‌ವಂತ್

ಲೇಕ್, ವಿಶ್ವೇಶಾಭರಿತ್ ಗಜಾಲಿ, ನವಿನವಿ ಮಾಹೆತ್ ವಾಚುಂಕ್, ಸಮ್ಜೊಂಕ್ ಆನಿ ಪ್ರತಿಕ್ರಿಯಾ ದಿಂವ್ಕ್ ಸಕ್ಚೆ ವಾಚ್ಪಿ ಆಮ್ಚೆ. ಹಾಕಾ ಸಾಕ್ಸ್ ಪಾಟ್ಲ್ಯಾ ಎಕಾಚ್ ವರ್ಸಾಂತ್ ಚಡ್ಲ್ಯಾ ವರ್ಗಣಿದಾರಾಂಚೊ ಸಂಕೊ (40% ಪ್ರಸಾರಾ ವಾಡಾವಳ್) ಆನಿ ಥರಾವಳ್ ಅಬಿಪ್ರಾಯಾಂನಿ ಸೊಬ್ಜೊ “ವಾಚ್ಪಾಂಚಿಂ ಪತ್ರಾಂ” ವಿಬಾಗ್. ಸಾಂಗಾತಾಚ್ ಆಜ್ ಆಮ್ಚೆ ಬರ್ಪಿ ಉಂಚ್ಲ್ಯಾ ವರ್ಗಾಚೆ. ಲೇಕ್ ಬರಂವ್ಚ್ಯಾ ಪರಿಪಿಕಾಯೆಕ್ ಪಾವ್ಲ್ಯಾತ್ ತೆಂ ಪಾಟ್ಲ್ಯಾ ದಿಸಾಂನಿ ವಾಳ್ಳಲ್ಯಾ ಲೇಕನಾಂದ್ವಾರಿಂ ವರವ್ನ್ ಪಳವ್ಚೆತ್. ಎಕಾ ಕಾಳಾರ್ ಫಕತ್ ಕಾಣ್‌ಯೊ ಬರಂವ್ಚೊ ಕೊಂಕ್ಣಿ ಬರ್ಪಿ ಮ್ಹಳ್ಳೆಂ ನಾಂವ್ ಘೆತಾಲೊ ತರ್ ಆಜ್ ಉತ್ತೀಮ್ ಲೇಕ್ ಬರಂವ್ಚೊ ಖರೊ ಲೇಕಕ್ ಮ್ಹಳ್ಳೆ ಸ್ಥಿತೆಕ್ ಗಜಾಲ್ ಪಾವ್ಲ್ಯಾ. ಅಸಲ್ಯಾ ಪತ್ರ್‌ಕರ್ತಾಂಕ್ ಆನಿ ಗೂಂಡ್ ಅಬ್ಯಾಸಾಚ್ಯಾ ಬರ್ಪಾಂಕ್ ರಾಕ್ಣಾರ್ ಬರೊಚ್ ಅವ್ಕಾಸ್ ಆಸ್ತಲೊ. ಹ್ಯಾ ಸರ್ವ್ ಪ್ರೇತನಾ ಪಾಟ್ಲೊ ಇರಾದೊ ಇತ್ಲೊಚ್‌ಕಿ ಕೊಂಕ್ಣಿ ಪತ್ರಾಂ ಹೆರ್ ಖಿಂಚ್ಯಾಯ್ ಭಾಸಾಂಚ್ಯಾ ಪತ್ರಾಂಪರಸ್ ಉಣ್ಯಾ ಮಟ್ವಾಚಿಂ ಉರನಾಯೆ, ಕೊಂಕ್ಣಿ ಸಾಹಿತ್ಯ ಹೆರ್ ಭಾಸಾಂಚ್ಯಾ ಸಾಹಿತ್ಯಾಕ್ ಸಮಾಸಮ್ ಜಾವ್ನ್ ವಾಡಚೆ ಮ್ಹಳ್ಳೆಂ ಉಂಚ್ಲೆಂ ಚಿಂತಪ್ ಹೊ ಶೆವೊಟ್ ಜೊಡುಂಕ್ ಮಾಲ್ಗಡ್ಯಾ ತಶೆಂ ಉದೆವಿ ಬರ್ಪಾಂನಿ ಪಾಟ್ಲ್ಯಾ ವರ್ಸಾಂತ್ ಬರಿಚ್ ಸಮ್ಜಣಿ ದಾಕಯ್ಲ್ಯಾ, ಸಹಕಾರ್ ದಿಲಾ.

ರಾಕ್ಣಾರ್ ಜಾಯಿರಾತಾಂ ಚಡ್ಲ್ಯಾಂತ್?

ಆಯ್ಲೆವಾರ್ಚ್ಯಾ ಅಂಕ್ಯಾಂನಿ ಜಾಯಿರಾತಾಂ ಚಡ್ಲ್ಯಾಂತ್ ಮ್ಹಳ್ಳಿ ಬದ್ಲಾಮ್ ಆಯ್ಲೊಂಕ್ ಮೆಳ್ತಾ. ತರ್‌ಯಿ ಹಿ ಗರ್ಜೆಬಾಯ್ಲಿ. ಕಾರಣ್ ಇತ್ಲೆಂಚ್. ಆಜ್‌ಕಾಲ್ ಏಕ್ ಪತ್ರ್ ಚಲಯ್ಚೆ ತರ್ ವರ್ಗಣೆಚೆಂ ಆಯ್ವಜ್ ಖರ್ಚಾಚ್ಯಾ ಅರ್ಥ್ಯಾ ತಿತ್ಲೆಂಯಿ ಆಸನಾ. ತಶೆಂ ಆಸ್ತಾಂ ಜಾಯಿರಾತಾಂ ಬೋವ್ ಗರ್ಜೆಚಿಂ. ಹೆರ್ ದಿಸೊಳಿಂ ಪತ್ರಾಂ ವಾಚುನ್ ಸವಯ್ ಆಸ್‌ಲ್ಲ್ಯಾಂಕ್ ಹಿ ಗಜಾಲ್ ವ್ಹಡ್ಲಿ ದಿಸ್ಚಿನಾ, ಕಾರಣ್ ತ್ಯಾ ಪತ್ರಾಂನಿ 50%-60% ಜಾಗೊ ಜಾಯಿರಾತಾಂಖಾತಿರ್ ಆಸ್ತಾ. ರಾಕ್ಣಾರ್ ಖಿಂಚ್ಯಾಯ್ ಸಂದರ್ಬಾರ್ 30% ಪ್ರಾಸ್ ಚಡಿತ್ ಜಾಗೊ ಜಾಯಿರಾತಾಂಕ್ ದಿಲ್ಲೊ ನಾ. ಚಡಿತ್ ಜಾಯಿರಾತಾಂ ಆಸ್ಲ್ಯಾರ್ ಪಾನಾಂ ಚಡಯ್ಲ್ಯಾಂತ್. ಪತ್ರಾಚೆ ಆರ್ತಿಕ್ ಭಲಾಯ್ಕೆ ದಿಶ್ಪಿನ್ ವಾಚ್ಪಾಂನಿ ಹಾಂತುಂ ಸಹಕಾರ್ ದಿಂವ್ಚೊ ಗರ್ಜೆಚೊ. ತ್ಯಾಶಿವಾಯ್, ಖಿಂಚ್ಯಾಯ್ ಪತ್ರಾಕ್ ಮಸ್ತ್ ಜಾಯಿರಾತಾಂ ಯೆತಾತ್ ತರ್, ತ್ಯಾ ಪತ್ರಾಚ್ಯಾ ಲೊಕಾಮೊಗಾಳ್‌ಪಣಾಚೆಂ ಲಕ್ಯಣ್ ತೆಂ ಮ್ಹಳ್ಳೆಂಯಿ ವಿಸ್ತರನಾಯೆ.

‘ರಾಕ್ಣೊ’ ಕೊಂಕ್ಣಿ ಲೊಕಾಚೊ ತಾಳೊ, ಕ್ರಿಸ್ತಿ ಮೊಲಾಂಚೆ ಪ್ರಗಟ್ಣೆಚೆಂ ಸಾದನ್. ಕೊಂಕ್ಣಿ ಸಾಹಿತ್ ಆನಿ ಪ್ರತಿಕ್ರೋಧ್ಯಮ್ ಉಂಚ್ಲ್ಯಾ ಪಾಂವ್ಡಾಕ್ ಪಾವಂವ್ಚ್ಯಾ ವಾವ್ರಾಂತ್ ಹೊಚ್ ಸಹಕಾರ್ ಫುಡೆಂಯಿ ಆಸ್ತಲೊಮ್ಮಣ್ ಭರ್ಪ್ಪಾಂವ್.

ಜೂನ್ 2, 1994

ಯೆಮ್ಮೊಂಡ್ ನಾ ಮ್ಹಣ್ತಾ ಕೋಣ್?

ಹ್ಯಾ ಸಂಸಾರಾಂತ್ ಬರಿ ಜಿಣಿ ಜಿಯೆಲ್ಲಾಕ್ (ಫುಡ್ಲೆ ಜಿಣ್‌ಯೆಂತ್ ತರ್‌ಯಿ) ಇನಾಮ್ ಲಾಬ್ತಲೆಂ ಆನಿ ಖೊಟಿ ಜಿಣಿ ಜಿಯೆಲ್ಲಾಕ್ ತೆಚ್‌ಪರಿಂ ಶಿಕ್ಯಾ ಲಾಬ್ತಲಿ ಮ್ಹಳ್ಳಿ ಶಿಕವ್ಣ್ ಚಡುಣೆಂ ಸಕ್ಕಡ್ ಸಮಡ್ತಿಂಚಿ. ದೆಕುನ್ ಮೊಗಾನ್ ಆನಿ ಭಾವ್‌ಬಾಂದವ್ಪಣಾನ್ ಜಿಯೆಂವ್ಕ್ ಹರ್‌ಎಕ್ ಸಮಡ್ತ್ ಉಲೊ ದಿತಾ. “ಬರೆಂ ಕೆಲ್ಯಾಕ್ ಸರ್ಗ್ ಆನಿ ವಾಯ್ಟ್ ಕೆಲ್ಯಾಕ್ ಯೆಮ್ಮೊಂಡ್” ಮ್ಹಳ್ಳಿ ಶಿಕವ್ಣ್ ಆಸ್ಲಾರ್‌ಯಿ ದೇವ್ ಕಾಕುತ್‌ದಾರ್ ದೆಕುನ್ ಆಪ್ಲೆಂ ಪಾತಕ್ ವೊಳ್ಳೆಲ್ಲಾಕ್ ಭೊಗ್ಗಿತಾ ಆನಿ ಬಚಾವ್ ಕರ್ತಾ ಆನಿ ಅಸಲೊ ಪಾತಕ್ ವೊಳ್ಳೊಂಚೊ ಅವ್ಯಾಸ್ ಮೆಳ್ತಾನಾ ಕಸಲೊ ಖೊಟೊ ಮನಿಸ್ ಆಸ್ಲಾರ್‌ಯಿ ತೊ ಯೆಮ್ಮೊಂಡ್ ವಿಂಚ್ಚೊನಾ, ಬಗಾರ್ ದೆವಾಕ್‌ಚ್ (ಸರ್ಗ್) ವಿಂಚ್ತಲೊ ಮ್ಹಳ್ಳಾ ಆಶಾವಾದಿ ಚಿಂತ್ಪಾಚೆರ್ ಆದಾರಿತ್ ಜಾವ್ನ್ ಥೊಡ್ ಚಿಂತ್ಪಿ ಮ್ಹಣ್ತಾತ್ ಯೆಮ್ಮೊಂಡ್ ಆಸ್ಚಿ ಗರ್ಜ್‌ನಾ ಪುಣ್ ತಿ ಏಕ್ ಸಾದ್ ಆಸ್ಚೆತ್ ಜಾಲ್ಲಿ ಗತ್ (possibility) ಮಾತ್. ಹೆಂ ಚಿಂತಪ್ ಮನ್ಯಾಚ್ಯಾ ಬರೆಪಣಾಚೆರ್ ವಿಶ್ವಾಸ್ ದವರುನ್ ಮಾನುನ್ ಘೆತ್ಲಲೆಂ ಮ್ಹಣ್ಚೆತ್. ಪುಣ್ ಮನ್ಯಾಸಂಯ್ಬಾಚ್ಯಾ ಬರೆಪಣಾಚೆರ್ ಇತ್ಲೊ ಚಡ್ ವಿಶ್ವಾಸ್ ವಿಂಚಂವ್ಚೆಂ ಧಯ್ ಘೆವ್ಚೆತ್‌ಗಿ?

ಪಾಟ್ಲ್ಯಾ ದಿಸಾಂನಿ ಆಫ್ರಿಕಾಚ್ಯಾ ರುವಾಂಡಾಂತ್ ಚಲ್ತಲೆಂ ತೆಂ ಕುಳ್‌ಯಾಂಮದ್ಲೆಂ ಝುಜ್ ಆನಿ ಕಾಡ್ಲಲ್ಯಾ ಜಿವಾಂಚೊ ಸಂಕೊ ಪಳೆತಾನಾ ಮನ್ಯಾಸಂಯ್ಬಾಚ್ಯಾ ಬರೆಪಣಾಚೆರ್ ಅತಿವಿಶ್ವಾಸ್ ದವರ್ಚೆಂ ಧಯ್ ಯೇನಾ. ಹುತು ಆನಿ ತುತ್ತಿ ಮ್ಹಳ್ಳಾ ದೋನ್ ಕುಳ್‌ಯಾಂಮದ್ಲೊ ದ್ವೇಶ್ ಲೇಕ್ ಚುಕೊನ್ ಜಾಲ್ಲ್ಯಾ ಖುನ್‌ಯಾಂಚೊ ಸಂಕೊ ಚಡುಣೆಂ 5,00,000 ಜಾಯ್ತ್ ಮ್ಹಳ್ಳೊ ಅಂದಾಜ್ ಆಸಾ. ಸೆಜಾರ್ಚ್ಯಾ ಬುರುಂಡಿಂತ್ ಹ್ಯಾಚ್ ದೋನ್ ಕುಳ್‌ಯಾಂ ಮದ್ಲೊ ದ್ವೇಶ್ ಝುಜಾರುಪಾಕ್ ಬದ್ಲೊನ್ ಗೆಲ್ಯಾತ್ಯಾ ವರ್ಸಾ ದೊನ್‌ಯಿ ಕುಳ್‌ಯಾಂಚೊ 50,000 ಥಾವ್ನ್ 2,00,000 ಲೋಕ್ ಮರಣ್ ಪಾವ್ಲೊ.

ರುವಾಂಡಾಂತ್ಲಾ ಕುಳ್‌ಯಾಂಮದ್ಲ್ಯಾ ಝುಜಾಂತ್ ಮೆಲ್ಲ್ಯಾಂಚೊ ಕುಡಿ ಮಾತ್‌ಯೆಕ್ ಪಾಂವ್ಚಿ ಗತ್ ನಾಸ್ತಾಂ ನ್ಹಂಯ್‌ಲ್ಯಾನ್ ವ್ಹಾಳೊನ್ ವಚೊನ್ ವಿಕೋರಿಯಾ ಸರೋವರಾಚಿ

ತಡಿರ್ ಪಡೊನ್ ಕುಸ್ತಾತ್. ಹಾಂಚೊ ಸಂಕೊ 10,000 ಜಾಯ್ತ್ ಮ್ಹಣ್ತಾತ್. ಪಾವ್ನಾಚ್ಯಾ ಉದ್ಯಾಂತ್ ಭರೊನ್ ವ್ಹಾಳ್ಚ್ಯಾ ಕಾಗೆರಾ ನ್ಹಂಯ್ ಪೊರಾಕ್ 80 ಲೆಕಾನ್ ಮೊಡಿಂ ವ್ಹಾಳೊನ್ ವೆಚಿಂ ನ್ಹಂಯ್ ತಡಿಚ್ಯಾಂನಿ ಲೇಕ್ ಕೆಲ್ಲ್ಯಾಚಿ ವರ್ದಿ ಆಸಾ. ಆತಾಂ ನ್ಹಂಯ್ಚೆಂ ಆನಿ ಸರೋವರಾಚೆಂ ಉದಕ್ ಪಾಡ್ ಜಾವ್ನ್ ಸರೋವರಾಕ್ ಲಾಗೊನ್ ಆಸ್ಚ್ಯಾ ಉಗಾಂಡಾಂತ್ಯಾ ವೊಸ್ಕಾಚ್ಯೊ ಪಿಡಾ ಲಾಗ್ಚೆಂ ಭೆಂ ವಿಸ್ತಾರ್ಲಾಂ. ತರ್ಯಿ ಹುತು ಆನಿ ತುತ್ಲಿ ಕುಳ್‌ಯಾಂಮದ್ಲ್ಯಾ ಝುಜಾರ್ಯಾಂನಿ ಆಪ್ಲೆ ತಲ್ವಾರಿಕ್ ವಿಶೆವ್ ದೀಂವ್ಕ್ ನಾ. ತ್ಯಾ ಥರಾಚೆಂ ಹಗಂ ಆನಿ ತ್ಯಾ ಥರಾಚಿ ಅದಿಕಾರಾಚಿ ತಾನ್.

ಆಮ್ಕಾಂ ಏಕ್ ಸವಾಲ್ ಧೊಸ್ತಾ. ಇತ್ಲೊ ಮಿಶ್ಯೊನಾರಿ ವಾವ್ರ್ ಚಲೊನ್, ಇತ್ಲಿ ಸಮಡ್ತ್ ಶಿಕವ್ನ್, ಇತ್ಲೆಂ ಕ್ರಿಸ್ತಾಂವ್ಪಣ್ ವಾಡೊನ್ಯಾ ಕಿತೆಂಚ್ ಫಾಯ್ದೊ ಜಾಲೊನಾಂಗಿ? ಮ್ಹಣ್ಲೆ ಸಮಡ್ತ್ ಫಕತ್ ಭಾಯ್ಲೆ ದೆಕಿಕೆಶಿವಾಯ್ ಕಾತಿಭಿತರ್ (ಮತಿಭಿತರ್) ರಿಗಚ್‌ನಾಂಗಿ? ರಿಗ್‌ಲ್ಲಿ ತರ್ ಹಿ ರಗ್ತಾತಾನ್, ಹಿ ಧಾರುಣಾಯ್ ಕಶಿ ಸಮ್ಜೊನ್ ಘೆಂವ್ಚಿ? “ಯೆಮ್ಕೊಂಡಾಂತ್ ಸಯ್ತಾನ್ ಉರೊಂಕ್‌ನಾಂತ್, ತೆ ಸರ್ವ್ ರುವಾಂಡಾಂತ್‌ಚ್ ಆಸಾತ್” ಮ್ಹಳ್ಳೊ ಉದ್ಗಾರ್ ಸೊಡ್ಲಲೊ ಎಕಾ ಮಿಶ್ಯೊನಾರಿನ್ ವಾಟೆ ದೆಗೆನ್ ಪಡ್ಲಲಿಂ ಮೊಡಿಂ ಪಳೆವ್ನ್. “ಯೆಮ್ಕೊಂಡ್ ರುವಾಂಡಾಪ್ರಾಸ್ ಪಾಡ್ ಆಸ್ಕೆತಗಿ” ಉದ್ಗಾರ್ ರುವಾಂಡಾ ವಿಶ್ಯಾಂತ್ಲಿ “ಟಾಯ್ಮ್” ಸಾತೊಳ್ಳಾವಯ್ಲಿ ವರ್ದಿ ವಾಚ್ಲೆಲ್ಯಾ ಎಕ್ಲ್ಯಾಚೊ. ಮ್ಹಣ್ಲೆ ಯೆಮ್ಕೊಂಡ್ ರಚುಂಕ್ ಮನಿಸ್‌ಚ್ ಸಕ್ತಾತ್. ಮ್ಹಣ್ಚಿಕ್ ಥೊಡೆ ಮನಿಸ್ ದೆವಾಚೆರ್ಯಾ ಪಾತ್ಯೆನಾಂತ್, ಮಾತ್ ನ್ಹಂಯ್ ಮನ್ಯಾಕ್‌ಯಿ ಮಾಂದಿನಾಂತ್. ತಸಲ್ಯಾಂಕ್ ಜಿವಿತ್ ದಿತಲೊ ಆಸ್ಲಾರ್ಯಾ ತೆಂ ಘೆಂವ್ಕ್ ಕಳೆತ್?

ಪುಣ್ ಆಮ್ಚಿ ಖಿಂತ್ ಪುಡ್ಲೆ ಜಿಣ್‌ಯೆಂತ್ ಆಸೆತ್ ಜಾಲ್ಲ್ಯಾ ಯೆಮ್ಕೊಂಡಾಚಿ ನ್ಹಂಯ್, ಬಗಾರ್ ಹಾಂಗಾಚ್ ಯೆಮ್ಕೊಂಡ್ ಆಸಾ ಕರ್ಚ್ಯಾ ಸಕ್ತಾಂವಿಶಿಂ. ಅದಿಕಾರಾಚಿ ಆಶೆನ್ ಲೊಕಾಮದೆಂ ಹಗ್ಯಾಚೆಂ ಬಿಂ ವೊಂಪುನ್ ಭಾಭಾವಾಂಮದೆಂ ಝುಜ್ ಉಬ್ಜೊವ್ನ್ ಮೊಡ್ಯಾಂಚಿ ರಾಸ್ ಪಳೆಂವ್ಕ್ ಆಶೆಂವ್ಚ್ಯಾಂಚೊ ಸಂಕೊ ಚಡೊನ್‌ಚ್ ಆಸಾ. ಆಮ್ಚ್ಯಾ ದೆಶಾಂತ್ ಪಾಟ್ಲ್ಯಾಚ್ ವರ್ಸಾ ಆಯೋದ್ಯಾ ಸಂಬಂದಿ ಅಸಲೊಚ್ ಖೆಳ್ ಆಮಿ ಪಳಯ್ಲೊ. ಹ್ಯೊ ಸಕ್ಲೊ ಆಜೂನ್ ಅವ್ಯಾಸಾಖಾತಿರ್ ರಾಕೊನ್ ಆಸಾತ್ ಆನಿ ತಾಂತ್ರ್‌ತಿತ್ಲೊ ದ್ವೇಶಾಚೊ ಉಜೊ ಪೆಟವ್ನ್‌ಚ್ ಆಸಾತ್.

“ಹ್ಯಾ ಪುಡೆಂ ಝುಜಾಂ ರಾಶ್ಟ್ರಾ-ರಾಶ್ಟ್ರಾಮದೆಂ ನ್ಹಂಯ್ ಎಕಾಚ್ ರಾಶ್ಟ್ರಾಭಿತರ್ಲ್ಯಾ ಎಕಾಮೆಕಾಕ್ ದ್ವೇಸುಂಚ್ಯಾ ಪಂಗ್ಡಾಂಮಗೊ ಚಲ್ತಲಿಂ” ಮ್ಹಣ್ “ಟಾಯ್ಮ್” ಸಾತೊಳ್ಳಾನ್ ಲಕ್ಶಣ್ ಸಾಂಗ್‌ಲ್ಲೆಂ ಹೆಣೆತೆಣೆ ದಿಸೊಂಕ್ ಸುರು ಜಾಲಾಂ, ಆಫ್ರಿಕಾಂತ್ ರುಜು ಜಾಲಾಂ. ಭಾರತಾಂತ್ ತಾಚೆಂ ಬಿಂ ವೊಂಪ್ಲಾಂ. ಹಾಂಗಾಸರ್ ಹೆಂ ಭಿಂ ವೊಂಪ್ಚ್ಯಾ ಸಕ್ತಾಂಚೆಂ ಬಳ್ ಮೊಡ್ಚೆಂ ಆನಿ ಹಗ್ಯಾಚೆಂ ಬಿಂ ಝಾಡ್ ಜಾಂವ್ಚೆ ಆದಿಂಚ್ ರೊವ್ಯಾರ್‌ಚ್ ಹುಮ್ಮುನ್ ಕಾಡ್ಚೆಂ ಪ್ರೇತನ್ ಪಯ್ಲೆಂ ಚಲಜೆ.

ಜೂನ್ 23, 1994

ತುಕಾ ಕೊಂಕ್ಣಿ ಬರ್ಪಿ ಜಾಂವ್ಕ್ ಜಾಯ್?

ಎಕ್ಲೊ ತರ್ನಾಟೊ ಏಕ್ ದೀಸ್ ಆಮ್ಚ್ಯಾ ದಪ್ತರಾಕ್ ಆಯ್ಲೊ. “ಫಾದರ್ ಹಾಂವೆಂ ಥೊಡೊ ಕಾಣ್‌ಯೊ ಆನಿ ಕವನಾಂ ಧಾಡ್ಲಿಂ. ಆಜೂನ್ ಫಾಯ್ಸ್ ಜಾಂವ್ಕ್‌ನಾಂತ್” ಮ್ಹಣ್ಣೆಸವೆಂ “ಕಿತೆಂ ಫಾಯ್ಸ್ ಜಾಂವ್ಕ್ ನಾಂತ್” ಮ್ಹಣ್ಣೆಬರಿ ಪಳೆವ್ನ್‌ಚ್ ರಾವ್ಲೊ. ತಾಚಿಂ ಬರ್ಪಾಂ ಫಾಯ್ಸ್‌ನಿ ಸೊದುನ್ ಆಸ್ತಾನಾಂಚ್ ಹಾಂವೆಂ ಏಕ್ ಪಾಟಿಂ ಸವಾಲ್ ವಿಚಾರ್ಲೆಂ: “ತುಂ ಕಿತೆಂ ಸಕ್ಡ್ ವಾಚ್ತಾಯ್”. ಥೊಡ್ಯಾ ಕೊಂಕ್ಣಿ ಪತ್ರಾಂಚಿಂ ಆನಿ ಏಕ್ ದೋನ್ ಕನ್ನಡ ಭಾಶೆಚ್ಯಾ ಪತ್ರಾಂಚಿಂ ನಾಂವಾಂ ಸಾಂಗಾಲಾಗ್ಲೊ. ಸಹಜ್ ಜಾವ್ನ್ ತಾಚ್ಯಾ ವಾಚ್ಪಾಕ್ ಸರಿ ಜಾವ್ನ್ ತಾಚಿಂ ಬರ್ಪಾಂ ಆಸ್‌ಲ್ಲಿಂ. ತಿಂ ಪಾಟಿಂ ದೀನಾಶೆಂ ಉಪಾವ್ ನಾಸ್ಲೊ.

ಕೊಂಕ್ಣಿ ಬರ್ಪಾಂಖಾತಿರ್ ಆಸಾಕೆಲ್ಲ್ಯಾ ಎಕಾ ಶಿಬಿರಾವೆಳಿಂ ಎಕಾ ಭಾಶಣ್‌ಗಾರಾನ್ ಅಶೆಂ ಮ್ಹಳ್ಳೆಂ: “ಸರ್ವ್ ಕೊಂಕ್ಣಿ ಬರ್ಪಾಂಕ್ ಸ ಮಯ್‌ನೆ ಕುಡಾಂನಿ ಬಂದ್ ದವರುನ್ ತಾಂಕಾಂ ವಾಚುಂಕ್ ಶಿಕಯ್ಜೆ” ಆನಿ ತಾಚ್ಯಾ ಉತ್ರಾಂಕ್ ಕೊಣೆಂಚ್ ಪಾಟಿಂ ಜಾಪ್ ದಿಲ್ಲಿನಾ. ತಾ ಭಾಶಣ್‌ಗಾರಾನ್ ಕೊಂಕ್ಣಿ ಬರ್ಪಾಂಚೆರ್ ಹೊ ಏಕ್ ಅಪ್ರಾದ್ ಮಾಂಡುಂಕ್ ಧಯ್, ಘೆತ್‌ಲ್ಲೆಂ ಪುಣ್ ಕೊಂಕ್ಣಿ ಬರ್ಪಾಂಪಯ್ಕಿ ಎಕ್ಲೊಯಿ ಗುಂಡ್ ಅದ್ಯಯನ್ ಆನಿ ವಿಸ್ತಾರ್ ವಾಚಪ್ ಕರಿನಾಮ್ಹಣ್ ಹಾಚೊ ಅರ್ತ್ ನ್ಹಂಯ್. ಜಾಯಿತ್ತೆ ಬರ್ಪಿ ಮಸ್ತ್ ವಾಚುನ್, ವೆವೆಗ್ಲಾ ಭಾಸಾಂಚ್ಯಾ ಸಾಹಿತ್ಯಾಕಡೆ ಸಂಪರ್ಕ್ ದವರುನ್ ಕೊಂಕ್ಣಿ ಸಾಹಿತ್ ತಶೆಂ ಹೆರ್ ಧರಾಚಿಂ ಬರ್ಪಾಂ ಉಜ್ವಾಡಾಕ್ ಹಾಡ್ತಾತ್. ಪುಣ್ ಚಡ್ತಾವ್ (ನವ್ಯಾ) ಬರ್ಪಾಂಕ್ ಹೊ ಅಪ್ರಾದ್ ಲಾಗ್ ಜಾತಾ. ಫಕತ್ ಏಕ್ ದೋನ್ ಬರ್ಪಾಂ ಪರ್ಗಟ್ ಜಾಲ್ಲೆಂಚ್ ಆಪುಣ್ ಬರ್ಪಿ ಜಾಲೊಂ ಆಸ್ಲೊ ಆಪ್ಣಾಕ್ ಕಾಂಯ್ ಚಡಿತ್ ಶಿಕ್ಚಿ ಗರಜ್ ನಾಮ್ಹಣ್ ಲೆಕ್ತೆಲ್ಯಾಂಚೊ ಸಂಕೊ ಚಡೊನ್ ಯೆತ್ಲಾ ಅಸಲೆಂ ಚಿಂತಪ್ ಆಸ್ಚ್ಯಾಂಚಿಂ ಬರ್ಪಾಂ ಜರ್ ಪರ್ಗಟ್ಲೆಕ್ ನಾಫಾವೊ ಮ್ಹಣೊನ್ ಪಾಟಿ ಆಯ್ಲಿಂ ಫುಡೆಂ ತಾಂಚಿ ಬರ್ಪಾಚಿ ಉರ್ಬಾ ಸಗ್ಳಿ ನಿವೊನ್ ವೆಚಿ ಆಸ್ತಾ.

ಕೊಂಕ್ಣಿ ಶೆತಾಂತ್ ಆಸ್ಚಿ ಏಕ್ ವ್ಹಡ್ಲಿ ಚೂಕ್ ಸಮ್ಜಣಿ ಮ್ಹಳ್ಯಾರ್ ಕಾಣ್‌ಯೊ, ಕವನಾಂ ಪೊಕಾಣಾಂ ಬರಯ್ತಲೊ ಕೊಂಕ್ಣಿ ಲೇಕಕ್ ಜಾತಾ ಮ್ಹಣೊನ್. ಪುಣ್ ಸಾರ್ಕೆಂ ಸಾಂಗ್ಲೆಂ ತರಾ ಹ್ಯಾ ಪ್ರಕಾರಾಂನಿ ಬರ್ಪಾಂ ಉಬ್ಜೊಂವ್ಕ್ ಸಕ್ಚೆ ಫಕತ್ ಸಾಹಿತ್ ರಚ್ಪಿ. ಶಿವಾಯ್ ಲೇಕಕ್ ನ್ಹಂಯ್. ಥೊಡೆಪಾವ್ಪಿಂ ಹೆರ್ ಕಿತೆಂಚ್ ವಾಚಿನಾತ್ಲ್ಯಾರ್‌ಯಿ ಭಾಸ್ ಕಳಿತ್ ಆಸ್ಚಾರ್ ಆಪ್ ತಕ್ಲೆಂತ್ ಉಬ್ಜಲ್ಲೆಂ ಚಿಂತಪ್ ಬರ್ಪಾರುಪಿಂ ಮ್ಹಣ್ಣೆ ಕಾಣ್‌ಯೆ, ಕವನಾ, ನಾಟಕಾರುಪಿಂ ಭಾಯ್ ಹಾಡ್ತಾತ್. ಪುಣ್ ಆನ್‌ಏಕ್ ಧರಾಚಿಂ ಬರ್ಪಾಂ ಆಸಾತ್ ತಿಂ ಶೀದಾ ತಕ್ಲೆಥಾವ್ನ್ ಭಾಯ್ ಯೇನಾಂತ್. ತಾಂಚೆಪಾಟ್ಲ್ಯಾನ್ ವಿಸ್ತಾರ್ ವಾಚ್ಪಾಚಿ, ಗುಂಡ್ ಅದ್ಯಯನಾಚಿ ಗರ್ಜ್ ಆಸ್ಲೊ.

ತಿಂ ಜಾವ್ನಾಸಾತ್ ಲೇಕನಾಂ. ಹಾಂಚೆ ಬರ್ಪಿ ಜಾವ್ನಾಸಾತ್ ಲೇಕಕ್ - ಪತ್ರಕರ್ತ. ವೆವೆಗ್ಳ್ಯಾ ವಿಶಯಾಂಚೆರ್ ಮಾಹೆತ್ವಂತ್ ಬರ್ಪಾಂ ಬರಂವ್ಚೊ ಪಂಗಡ್ ಹೊ. ಹ್ಯಾ ದೊನ್ಯಾ ವರ್ಗಾಂಚ್ಯಾ ಬರ್ಪಾಂಕ್ - ಸಾಹಿತ್ಯಾಕ್ ತಶೆಂ ಲೇಕನಾಂಕ್ - ಆಪಾಪ್ಲೊ ಜಾಗೊ ಆಸಾ. ಪುಣ್ ಕೊಂಕ್ಣೆಂತ್ ಎದೊಳ್ ಫಕತ್ ಪಯ್ಲ್ಯಾ ವರ್ಗಾಚ್ಯಾ ಬರ್ಪಾಂಕ್ ಮಾತ್ ಮಾನುನ್ ಘೆತ್ಲಾಂ ದೆಕುನ್ ಬರ್ಪಿ ಜಾಂವ್ಕ್ ಆಶೆಂವ್ಚೊ ಹರ್ವೆಕ್ಲೊ ಸಾಹಿತ್ಯಾಚ್ಯಾ ವಾವ್ರಾಕ್ ಲಾಗ್ತಾ. ತಾಂತುಂ ಯಶಸ್ವಿ ಲಾಬ್ಲಿನಾ ಜಾಲ್ಯಾರ್ ಬರ್ಪಾಂವಿಶಿಂ ಪುಡೆಂ ಆಸಕ್ತ್ ದಾಕಯ್ತಾ: ಪುಣ್ ನವ್ಯಾನ್ ಬರ್ಪಿ ಜಾಂವ್ಕ್ ಆಶೆತೆಲ್ಯಾಂನಿ ಏಕ್ ಉಡಾಸ್ ದವರಿಚೆ. ಸಾಹಿತ್ ರಚುಂಕ್ ಏಕ್ ವಿಶಿಶ್ಟ್ ದೆಣೆ ಜಾಯ್. ಹೆಂ ದೆಣೆಂ ನಾತ್ಲ್ಯಾರ್ ಹೆರಾಂನಿ ಕಾಣಿ-ಕವನ್ ಬರಂವ್ಕ್ ಶಿಕಯ್ಲ್ಯಾರ್ ಉಪ್ಕಾರನಾ. ಪುಣ್ ಲೇಕಕ್ ಜಾತೆಲ್ಯಾಕ್, ಪತ್ರಕರ್ತ ಜಾತೆಲ್ಯಾಕ್ ಅಸಲೆಂ ವಿಶಿಶ್ಟ್ ದೆಣೆಂ ಗರ್ಜ್ ನಾ. ತಾಣೆ ಲೇಕನಾಂ ಬರಂವ್ಕ್ ಶಿಕೆತ್, ಹೆರಾಂನಿ ತಾಕಾ ಶಿಕವೆತ್. ಪುಣ್ ದೊನ್ಯಾ ವರ್ಗಾಂಚ್ಯಾ ಬರ್ಪಾಂನಿ ವಿಸ್ತಾರ್ ವಾಚಪ್ ಆನಿ ಗೂಂಡ್ ಅದ್ವಯನ್ ಕರ್ಚೆಂ ಗರ್ಜ್.

ಕೊಂಕ್ಣಿ ಬರ್ಪಾಂನಿ ಚಿಂತಿನಾಶೆಂ ಕರ್ಚಿ ಆನ್‌ಏಕ್ ಚೂಕ್ ಮ್ಹಳ್ಯಾರ್ ಬೋವ್ ಸಲಿಸಾಯೆನ್ ಹೆರ್ ಭಾಸಾಂಚಿಂ ಉತ್ರಾಂ ವೊಡ್ಚಿಂ. ಖಿಂಚಿಯಿ ಭಾಸ್ ಹೆರ್ ಭಾಸಾಂಚ್ಯಾ ಉತ್ರಾಂವಿಣೆ ಆಪುಣ್ ಆಸೊಂಕ್ ಸಕ್ತಾ ಮ್ಹಳ್ಯೊ ಹಾಚೊ ಅರ್ತ್ ನ್ಹಂಯ್. ಬದ್ಲಾಕ್, ಜಂಯ್ ಕೊಂಕ್ಣಿ ಭಾಶೆಚಿಂ ಉತ್ರಾಂ ಆಸಾತ್, ಜಂಯ್ ಕೊಂಕ್ಣಿ ಭಾಶೆಚಿಂ ಮೂಳ್ ಉತ್ರಾಂ ವಾಪರುನ್, ತಾಂಚಿ ಜೊಡಿ ಕರ್ನ್ ನವಿಂ ಉತ್ರಾಂ ಘಡುಂಕ್ ಜಾತಾತ್ ಥಂಯ್ ಕಾಂದ್ಲಿ, ಇಂಗ್ಲೆಜ್ ವಾ ತುಳು ಉತ್ರಾಂ ತಿಂ ಆಸಾತ್ ತ್ಯಾ ರುಪಾನ್ ಹಾಡ್ಚೆಂ ಕೊಂಕ್ಣೆಚೆ ಅಸ್ತಿತ್ವಾಯೆದಿಶ್ಪಿನ್ ಸಾರ್ಕೆಂ ನ್ಹಂಯ್. ಪುಣ್ ಸಲಿಸಾಯೆನ್ ಬರವ್ನ್ ಮುಗ್ತುಂಚ್ಯಾಕ್ ಮತಿಕ್ ಆಯಿಲ್ಲಿಂ ಹೆರ್ ಭಾಸಾಂಚಿಂ ಉತ್ರಾಂ ವೊಡುನ್ ಹಾಡ್ಚಿ ಆಮ್ಚ್ಯಾ ಚಡ್ತಾವ್ ಕೊಂಕ್ಣಿ ಬರ್ಪಾಂಚಿ ಸವಯ್.

ಹಾಚೆ ಪಾಟ್ಲ್ಯಾನ್ ಆಸ್ಚೆಂ ಮುಕೆಲ್ ಕಾರಣ್, ಆಮಿ ಹೆರ್ ಭಾಸಾಂನಿ ಶಿಕಪ್ ಕೆಲ್ಲೆಂ. ದೆಕುನ್ ಆಮಿ ಹ್ಯಾಚ್ ಭಾಸಾಂನಿ ಚಿಂತಾಂವ್. ಆನಿ ಕೊಂಕ್ಣಿ ಬರಯ್ತಾನಾ ಸಹಜ್ ಜಾವ್ನ್ ತ್ಯಾ ಭಾಸಾಂಚಿಂ ಉತ್ರಾಂ ಆನಿ ವಾಕ್ಯಾಂಚಿ ಬಾಂದಾವಳ್ ಕೊಂಕ್ಣೆಕ್ ಯೆತಾ ಆನಿ ಭಾಸ್ ಭೊಂಗಯ್ತಾ. ಇಂಗ್ಲೆಜ್ ಶಿಕಪ್ ಭಾರತಾಕ್ ಹಾಡುಂಕ್ ಒತ್ತಾಯ್ ಕರುನ್ ಮ್ಯಾಕೋಲೆ ಮ್ಹಳ್ಯಾನ್ ಅಶೆಂ ಬರಯ್ಲೆಂ: “(English & Education) would produce a class of men Indian in blood and colour, but English in taste and intellect”. (ಮ್ಹಣ್ಣೆ ಇಂಗ್ಲೆಜ್ ಶಿಕಪ್ ಭಾರತಾಚ್ಯಾ ಲೋಕಾಥಂಯ್ ಇಂಗ್ಲೆಜ್ ರುಚಿ ಆನಿ ಚಿಂತಪ್ ಉಬ್ಬಯ್ತೆಂ). ಹೆಂ ಕೊಂಕ್ಣಿ ಲೋಕಾಥಂಯ್ ರುಜು ಜಾಲಾಂ. ಜಲ್ಮಾನ್ ಆಮಿ ಕೊಂಕ್ಣಿ ಉರ್ಲ್ಯಾರಾಯಿ ಕಾಂದ್ಲಿ ಆನಿ ಇಂಗ್ಲೆಜ್ ಚಿಂತಪ್ ಕೊಂಕ್ಣಿ ಬರಯ್ತಾನಾ ಆಮ್ಕಾಂ ಧೊಸ್ತಾ. ದೆಕುನ್‌ಚ್ ಕೊಣ್ಣಾಯಿ ಆಪುಣ್ ಕೊಂಕ್ಣಿ ಉತ್ರಾಂ ವಿಂಚುನ್ ಬರಂವ್ಕ್ ಪ್ರೇತನ್ ಕರಿತ್ ತರ್ “ಭಾಸ್ ಬದ್ಲಲ್ಯಾ ತಿ ಹಳ್ಳೆಚಿ ಭಾಸ್” ಮ್ಹಳ್ಳಿ ಬದ್ಲಾಮ್ ಆಯ್ಕೊಂಕ್ ಮೆಳ್ತಾ. ಕಿತೆಂ ಆಸ್ಲಾರಾಯಿ ಭಾಶೆಚೆ ಪ್ರಗತೆಚ್ ಧೊಡ್ಯಾ ನವ್ಯಾ ಚಿಂತ್ಪಾಚಿ ಗರ್ಜ್ ಆಸಾ. ಕೊಂಕ್ಣಿ ಬರ್ಪಾಂನಿ ಹಾಚೆಥಂಯ್ ಗುಮಾನ್ ದಿಂವ್ಚೆಂ ಗರ್ಜ್.

ಜೂನ್ 30, 1994

ಸಂಸಾರಾರ್ ಜಢಾಸಂಕೋ ಮೀತ್ ಮಿರ್ಚಲಾ?

ವ್ಹಯ್, ಮ್ಹಣ್ತಾ ಸಂಯುಕ್ತ್ ರಾಶ್ಟ್ರಾಂ ಮಂಡಳಿ (UNO) ಆನಿ ಚಡ್ತಾವ್ ಸೆಕುಲಾರ್ ಸರ್ಕಾರ್. ಪುಣ್, ನಾ ಮ್ಹಣ್ತಾ ಪಾಪ್ ಸಾಯ್ಸ್ ಆನಿ ಕಾತೊಲಿಕ್ ಪವಿತ್ ಸಬಾ ಆನಿ ಆಚ್ ಚಲೊನ್ ಆಸಾ ಏಕ್ ಝುಜ್, ಪವಿತ್ ಸಬೆ ಆನಿ ಸೆಕುಲಾರ್ ಚಿಂತ್ಪಾಚ್ಯಾ ಸಂಸಾರಾಮದೆಂ.

ಯೆತಾತ್ಯಾ ಸಪ್ತೆಂಬರಾಂತ್ ಎಜಿಪ್ತಾಚ್ಯಾ ಕಾಯ್ರೊ ಶೆರಾಂತ್ ಸಂಯುಕ್ತ್ ರಾಶ್ಟ್ರಾಂ ಮಂಡಳೆಚ್ಯಾ ಆಸ್ಟ್ರೇಲಿಯಾಲ್ “ಜಢಾಸಂಕೋ ಆನಿ ಪ್ರಗತಿ” ಮ್ಹಳ್ಳ್ಯಾ ವಿಶಯಾಚೆರ್ ಸಗ್ಳ್ಯಾ ಸಂಸಾರಾಚಿಂ ರಾಶ್ಟ್ರಾಂ ಸಾಂಗಾತಾ ಮೆಳ್ತೊನ್ ಚಿಂತಪ್ ಆಟಂವ್ಚಿಂ ಆಸಾತ್. ಹ್ಯಾ ಸಮ್ಮೆಳಾಕ್ ತಯಾರಾಯ್ ಜಾವ್ನ್ ಜಢಾಸಂಕ್ಯಾಚ್ಯಾ ವಿಸ್ತಾರಾ ಆನಿ ನಿಯಂತ್ರಣಾವಿಶಿಂ ಏಕ್ ಕೊರೊಡ್ ಪ್ರತಿ ಎದೊಳ್‌ಚ್ ತಯಾರ್ ಜಾಲ್ಯಾ. ಆಮ್ಕಾಂ ಕಳಿತ್ ಆಸ್ಲೆಪರ್ಮಾಣೆ ಆಯ್ಲೆವಾರ್ಚ್ಯಾ ವರ್ಸಾಂನಿ ಸಂಸಾರಾರ್ ಲೋಕ್ ಮಸ್ತ್ ಚಡ್ಲಾ. 1950 ಆನಿ 1991ವೆ ಆವ್ಲೆಭಿತರ್ ಜಢಾಸಂಕೋ ದೊಡೊ ಜಾಲಾ ಆನಿ ಆತಾಂ ಸಂಸಾರಾರ್ 500 ಕೊರೊಡಾಂ (5 ಬಿಲ್ಯಾಂ) ಪ್ರಾಸ್ ಚಡ್ ಲೋಕ್ ಆಸಾ. ಆನಿ ಕಾಂಯ್ ನಿಯಂತ್ರಣ್ ನಾಸ್ತಾಂ ಚಡ್ಲ್ಯಾರ್ ಹೊ ಶೆಕ್ಡೊ ಆಕೇರ್ ಜಾತಾನಾ ಜಢಾಸಂಕೋ ಪರತ್ ದೊಡೊ ಜಾತಲೊ ಮ್ಹಳ್ಳೊ ವರ್ವೊ ಆಯ್ಕೊಂಕ್ ಮೆಳ್ತಾತ್. ಸಂಸಾರಾಚಿ ಪ್ರಗತೆದಿಶ್ಟಿನ್ ಹೊ ವಾಡ್ಲೊ ಜಢಾಸಂಕೋ ಏಕ್ ಜಯ್ತ್ ಆಡ್ಕಳ್ ಜಾತಲೊ. ದೆಕುನ್ ಜಢಾಸಂಕ್ಯಾಚೆಂ ನಿಯಂತ್ರಣ್ ಕರ್ಚೆಂ ಬೋವ್ ಗರ್ಜ್ ಮ್ಹಳ್ಳೊ ವಾದ್ ಹ್ಯಾ ಸಂಸಾರಾಚೊ ದೆಕುನ್ ಕಿತೆಂ ಕರ್ಚೆಂ?

ಸಲಿಸಾಯೆಚಿ ವಾಟ್ ಮ್ಹಳ್ಳಾರ್ ಗರ್ಜಾನಿರೋದಕಾಂ ವಾಪರ್ಚಿಂ, ಗರ್ಜಾಪಾತ್ ಕರ್ಚೊ ಆನಿ ಒಪ್ರೆಶನ್ ಕರ್ನ್ ಘೆಂವ್ಚಿಂ ಆನಿ ಜಾಯ್ತಿ ಸರ್ಕಾರ್ ಜೆ ಲೊಕಾಚ್ಯಾ ಧರ್ಮಿಕ್ ಮೊಲಾಂಕ್ ಮಾನ್ ದೀನಾಂತ್ ತೆ ಅಸಲಿಂ ವಿದಾನಾಂ ವಾಪರುಂಕ್ ಲೊಕಾಕ್ ಪ್ರೋತ್ಸಾಹ್ ದಿತಾತ್, ಆನಿ ಭಾರತ ಚೀನಾ ತಸಲ್ಯಾ ರಾಶ್ಟ್ರಾಂನಿ ಒತ್ತಾಯ್ ಕರ್ತಾತ್, ನಾ ತರ್ ಬಲಾತ್ಕಾರ್ ಕರ್ತಾತ್. ಹ್ಯಾ ಸರ್ ಆನಯ್ತಿಕ್ ಬಲಾತ್ಕಾರಾಂತ್ ಭಾರತಾ ದೆಶಾ ತಸಲೊ ದುಸ್ರೊ ಆಸ್ಲೊನಾ. ದೆಕಿಕ್, ಘೊಡಾ ವರ್ಸಾಂ ಆದಿಂ ಇಂದಿರಾ ಗಾಂಧಿನ್ ತಿಚ್ಯಾ ಪುತಾ ಸಂಜಯ್‌ಗಾಂಧಿ ಮುಕಾಂತ್ ಬಲಾತ್ಕಾರಾನ್ ಲೊಕಾನ್ ಶಸ್ತ್ರಕ್ರಿಯಾ ಕರಿಶೆಂ ಕೆಲ್ಲೆಂ ಉಡಾಸಾಕ್ ಹಾಡ್‌ಯೆತ್. ಉಪ್ರಾಂತ್ ರಾಜಕೀಯ

ಣಾಂಕ್ ಲಾಗೊನ್ ಬಲಾತ್ಕಾರ ಉಣೊ ಕೆಲ್ಯಾರಾಯಿ ಬೋವ್ ಬುದ್ಧಂತ್ ರಿತಿಂನಿ ಹೊ
ಪುಡೆಂ ವಚುನ್‌ಚ್ ಆಸಾ.

ಜೂನ್ 24 ತಾರ್ಕೆಚ್ಯಾ “ಡೆಕ್ಕಲ್ ಹೆರಾಲ್ಡ್” ಪತ್ರಾಚಿ ವರ್ದೆಪರ್ಮಾಣೆ ಸರ್ಕಾರ್ ಏಕ್ ನವೆಂ
ಗೂನ್ ಕರ್ಚ್ಯಾರ್ ಪಡ್ಲಾ. ಘಟನೆಂತ್ 79ವಿ ತಿದ್ದಣ್ ಹಾಡುನ್ ದೊಗಾಂಪ್ರಾಸ್ ಚಡಿತ್
ಲಿಂ ಆಸ್ಲಲ್ಯಾಂಕ್ ಪಾರ್ಲಿಮೆಂಟಾಚ್ಯಾ ಆನಿ ರಾಜ್ಯಾಂಚ್ಯಾ ವಿದಾನ್‌ಸಬೆಂಚ್ಯಾ ಚುನಾವಾಕ್
ಸನಾಶೆಂ ಕರ್ಚೆಂ ಪ್ರೇತನ್ ಹೆಂ.

ಆಮೆರಿಕಾಂತ್ ಆಯ್ಲೆವಾರ್ ಗರ್ಬಾಪಾತಾವಿಶಿಂ ಭಾರಿಚ್ ವಾದ್ ವಿವಾದ್ ಚಲೊನ್ ಆಸಾ.
ಪಾತ್ ಕರುಂಕ್ ಪರ್ದೆಣ್ಗಿ ದಿಂವ್ಚೆಂ ಕಾನೂನ್ ಜಾರಿಯೆಕ್ ಹಾಡ್ಚೆಂ ಪ್ರೇತನ್ ಸರ್ಕಾರಾಚೆಂ
ಲ್ಯಾರ್ ಗರ್ಬಾಪಾತ್ ಆಡ್ವರಿಜೆ ಮ್ಹಳ್ಳಿ ಒತ್ತಾಯ್ ಕರ್ನ್ “ಪ್ರೊಲಯ್ಫ್ ಮೂವ್‌ಮೆಂಟ್”
ಪಾನ್ ಏಕ್ ಚಳ್ಳಳ್ ಚಲ್ತಾ. ಅಶೆಂ ಅದ್ಯಕ್ ಕ್ಲಿಂಟನ್ ಆನಿ ಪಾಪಾಸಾಯ್ಬಾಮದೆಂ ಏಕ್
ವಾ ವಿರೋದ್ ಅಬಿಪ್ರಾಯೆಚೆಂ ಝುಜ್ ಚಲೊನ್ ಆಸಾ. ಆನಿ ಹೆಂ ಝುಜ್ ಕಯ್ರೆಂತ್
ಗೂಂಕ್ ಆಸ್ಚ್ಯಾ ಸಮ್ಮೆಳಾಂತ್ ಆನಿಕ್‌ಯಿ ಸ್ವಶ್ವಾರ್ಥರಾನ್ ದಿಸೊನ್ ಯೆತಲೆಂ. ಆತಾಂಚೆ
ಂತ್ ಜಣಾಸಂಕ್ಯಾಬಾಬ್ಲಿಂ ಸಂಯುಕ್ತ್ ರಾಶ್ಟ್ರಾಂ ಮಂಡಳಿ ಆನಿ ವಾತಿಕಾನ್ ಎಕಾಮೆಕಾ
ಗೋದ್ ತಾತ್ವಿಕ್ ಝುಜ್ ಚಲಂವ್ಚೆ ಪಂಗಡ್ ಜಾವ್ನ್ ದಿಸೊನ್ ಯೆತಾತ್.

ಸೆಕುಲಾರ್ ಸಂಸಾರಾಚೆ ದಿಶ್ಟಿನ್ ಲಂಯ್ಲಿಕ್ ಜಿಣೆ, ಭುರ್ಗ್ಯಾಂಚೊ ಜಲ್ಮ್ ಆನಿ ಜಲ್ಮಾಚೆಂ
ಯಿಂತ್ರಣ್ ಮನ್ಶಾಚ್ಯಾ ಸ್ವನಿರ್ಧಾರಾ ಭಿತರ್ ಯೆತಾ. ದೆಕುನ್ ತಾಂತುಂ ಕೊಣೆಯಿ ಕಾಂಯ್
ಗೊಂಕ್ ನಾ. ದೆಕುನ್ ಜನನ್ ನಿಯಂತ್ರಣ್ ಕಶೆಯಿ ಕರ್‌ರೊತ್ ಮ್ಹಳ್ಳೊ ವಾದ್
ಯಿತ್ತ್ಯಾಂಚೊ ಪುಣ್ ಪಾಪಾಚೆ ಅಬಿಪ್ರಾಯೆಪ್ರಕಾರ್ ಮನ್ಶಾಕ್ ಜೀವ್ ರಾಕ್ಣೆಂ ಹಕ್ಕ್
ನಾನ್ ದಿಲಾಂ ಶಿವಾಯ್ ತೊ ಕಾಡ್ಚೆಂ ಹಕ್ಕ್ ನ್ಹಂಯ್. ದೆಕುನ್ ಲೊಕಾನ್ ಜನನ್
ಯಿಂತ್ರಣ್ ಕರ್ಚೆವಿಶಿಂ ಒತ್ತಾಯ್ ಕರ್ಚೆಂ ರಾವಯ್ಚೆ ಆನಿ ವ್ಹಡ್ಲೆಂ ಕುಟಮ್ ಆಸ್ಲಲ್ಯಾ
ಡ್ಯಾಂಕ್ ಕುಮಕ್ ದೀಜೆ. ಆಯ್ಲೆವಾರ್ ವಾತಿಕಾನಾಂತ್ ಕಾತೊಲಿಕಾಂ ಆನಿ ಮುಸ್ಲಿಮ್
ಕೆಲ್ಯಾಂಮದೆಂ ಚಲ್ಲಲ್ಯಾ ಸಂವಾದಾಲುಪ್ರಾಂತ್ ಫಾಯ್ಸ್ ಕೆಲ್ಲೆ ಎಕ್ವಟಿತ್ ಪರಗಟ್ಣೆಂತ್
ನೆಯಿ ಪಂಗ್ಡಾಂನಿ ಎಕ್ವಟಿತ್ ರಾಶ್ಟ್ರಾಂ ಜಮ್ಯಾಕ್ ಕುಟ್ಮಾವಿಶಿಂ ಉಲಂವ್ಚೊ ಅಧಿಕಾರ್
ಯ್ಹಣ್ ಸಾಂಗ್ಲಾಂ. ಸಾಂಗಾತಾಚ್ ಲ್ಹಾನ್ ಭುರ್ಗ್ಯಾಂಕ್ ಆನಿ ಯುವಜಣಾಂಕ್ ವ್ಹಡಿಲಾಂಚೆ
ಕ್ಲೆವಿಣೆ ಗರ್ಬಾಪಾತಾ ಆನಿ ಗರ್ಬಾನಿರೋದಕಾವಿಶಿಂ ಮಾಹೆತ್ ದಿಂವ್ಚೆಂ ಕಯ್ರೊ ಕೊರೊಡ್
ಯೆಚೆಂ ಪ್ರೇತನ್ ಮಾನುನ್ ಘೆಂವ್ಕ್ ಜಾಂವ್ಚೆಂ ನಾಮ್ಹಣ್ ಸಾಂಗ್ಲಾಂ.

ಮನ್ಶಾ ಜಿವಾಚೆಂ ಮೋಲ್ ಆನಿ ಮಹತ್ವ್ ಜಾಣಾ ಜಾವ್ನ್ ಕುಟ್ಮಾಂಚೆ ಭದ್ರತೆ ದಿಶ್ಟಿನ್
ಗೊಲಿಕ್ ಸಬೆಚೆಂ ಹೆಂ ತತ್ವ್ ಬೋವ್ ದಯ್ರಾದಿಕ್ ತರ್ಯಿ ಜಣಾಸಂಕ್ಯಾಚ್ಯಾ ಸಮಸ್ಪ್ಯಾವಿಶಿಂ
ತ್ವೆಯಿ ಗರ್ದೆಚೆಂ. ತಶೆಂ ಪಳೆಂವ್ಕ್ ಗೆಲ್ಯಾರ್ ಪವಿತ್ ಸಬೆಚೆ ಶಿಕವ್ಣೆ ಶಿವಾಯ್ ಕ್ರಿಸ್ತಾಂವ್
ವಾಂನಿಮಾತ್ ಜಣಾಸಂಕೊ ದೆಂವ್ತಾ ಶಿವಾಯ್ ಹೆರ್ ರಾಶ್ಟ್ರಾಂನಿ ನ್ಹಂಯ್. ಪಾಪ್
ಯ್ಹಾನ್ ಆನಿ ಕಾತೊಲಿಕ್ ಸಬೆನ್ ಅಧಿಕೃತ್‌ಪಣಿ ಶಿಕಯ್ಲೆಂ ಕಾತೊಲಿಕ್‌ಚ್ ಪಯ್ಲೆಂ
ಡ್ವಾತ್‌ಗಾಯ್?

ಜುಲಾಯ್ 7, 1994

ಚೊರಾಂನಿ, ಚೊರಾಂಕ್ ಧರ್ದೆಂ ಆಸಾ?

ಬೊಂಬಯ್, ಡೆಲ್ಲಿ ತಸಲ್ಯಾ ಮಹಾಶ್ವರಾಂನಿ ಆಯ್ಲೆವಾರ್ ದಾವೂದ್ ಇಬ್ರಾಹಿಮ್, ಅಮೀನಾಯ್, ಅರುಣ್ ಗಾಂವ್ಹಿ ತಸಲ್ಯಾ ಗುಂಡಾಂಚೆಂ ರಾಜ್ ಬಳ್ ಜಾವ್ನ್ ಯೆಂವ್ಚೆವಿಶಿಂ 'ವೀಕ್' ಹಪ್ತಾಳ್ಯಾರ್ (ಜಲಾಯ್ 31) ಏಕ್ ವರ್ಸಿ ಫಾಯ್ಸ್ ಜಾಲ್ಯಾ. ಹ್ಯಾ ಕಾಳ್ಯಾಬಾಜಾರಾಚಿ ಗುಂಡಾಂಚೆ ಪಾಟ್ಲಾವಿ ಗ್ರೇಸ್ತ್ ಭಾಂಗಾರಾ ವ್ಯಾಪಾರ್ಯಾಂಕ್, ವ್ಹಡ್ವಡ್ ಕಂಪೆನಿಂಚ್ಯಾ ಉಂಚ್ ಹುದ್ದೆದಾರಾಂಕ್, ಬಾಂದ್ಪಾ ಕಂತ್ರಾಟ್‌ದಾರಾಂಕ್ ಅಶೆಂ ದುಡು ಆಸ್‌ಲ್ಲ್ಯಾಂಕ್ ಭೆಶ್ಪಾವ್ ತಾಂಕಾಂ ಲಿಪವ್ನ್ ಆನಿ ಹೆರ್ ಧರಾಚ್ಯೊ ಧಮ್ಮಣ್ಯೊ ದೀವ್ನ್ ಲಾಕಾ ಕೊರೊಡಾಂನಿ ದುರ ವಸೂಲ್ ಕರುಂಕ್ ಲಾಗ್ಲ್ಯಾತ್. ದಿಸಾ ಉಜ್ವಾಡಾಕ್‌ಯಿ ಬೆಂಕಾಂ, ದುಡು ಸಾಗ್ಸುಂಚಿಂ ವಾಹನ ತೆ ಲುಟುಂಕ್ ಸಕ್ತಾತ್.

ಹ್ಯಾ ಲುಟ್ಯಾರ್ ಗುಂಡಾಂಕ್ ಧರುಂಕ್ ಪೊಲಿಸಾಂಕ್ ಚಡ್ ಕಶ್ಟ್ ಜಾಯ್ನಾಂತ್ ತರ್ಲೆಂ ಪೊಲಿಸಾಂನಿ ತಾಂಚೆರ್ ಕೇಜ್ ದಾಕಲ್ ಕರುಂಕ್ ಸಾದ್ ನಾ. ಕಾರಣ್ ಇತ್ಲೆಂಚ್, ಅಶೆಂ ಹ ಗುಂಡಾಂಚೆ ಧಮ್ಮಣೆಕ್ ಬಲಿ ಜಾಲ್ಲೆ ಪ್ರತ್ಯೇಕ್ ಜಾವ್ನ್ ಬಾಂದ್ಪಾಂ ಬಾಂದ್ಚೆ ಕಂತ್ರಾಟ್‌ದಾರ್ ಆನಿ ಭಾಂಗಾರಾಚೆ ವೆಪಾರ್‌ಯಿ ಪೊಲಿಸಾಂಕ್ ಕಸಲೊಚ್ ಘುಟ್ ಸಾಂಗನಾಂತ್. ಪೊಲಿಸಾಂ ಕುಮಕ್‌ಯಿ ಮಾಗನಾಂತ್. ಬದ್ಲಾಕ್, ಖಾಸ್ಗಿ ರಾಕ್ವಣೆದಳಾಂಕಡೆ ವಚೊನ್ ಬೊಡಿಗಾರ್ ಸಾಂಬಾಳಾಕ್ ಘೆತಾತ್. ಹೆ ವರ್ದೆಂತ್ ಸಾಂಗ್ಲೆ ಪ್ರಕಾರ್, ತಾಂಣಿ ಪೊಲಿಸಾಂಕ್ ದೂರ್ ದಿಂವ್ಕ್ ನಾ ಕಿತ್ಯಾಕ್‌ಗಿ ಮ್ಹಳ್ಯಾರ್, ಜರ್ ಕಾನೂನಾ ಅದೀನ್ ತೆ ಗೆಲೆ ಖಂಡಿತ್ ಜಾವ್ನ್ ತಾಂಚೆ ದುಡ್ವಾಚೆಂ ಲೇಕ್‌ಪಾಕ್ ಸರ್ಕಾರಾಮುಕಾರ್ ಹಾಡುಂಕ್ ಪಡ್ತೆಲೆಂ. ಪುಣ್ ಚಡ್ತಾವ್ ಕಂತ್ರಾಟ್‌ದಾರ್ ಆನಿ ಭಾಂಗಾರಾ ವೆಪಾರ್‌ಯಿ ಕಾಳೊದಂದೊ ಚಲಯ್ತಾತ್ ದೆಕುನ್ ತಾಂಕಾಂ ಕಾನೂನಾಚೆ ಆದಾರ್ ಘೆಂವ್ಕ್ ನಾಕಾ. ದೆಕುನ್ ಚಡ್ ಆನಿ ಚಡ್ ಜಣ್ ಗುಂಡಾಂ ಮುಕಾಂತ್, ಲುಟ್ಟೆ ಬಲಿ ಜಾತಾತ್ ತರ್‌ಯಿ ಪೊಲಿಸ್ ಖಾತೊ ಅಸಕಾಯಕ್; ಕಾರಣ್, ಲೋಕ್ ಕೆಜಿ ದಾಕಲ್ ಕರುಂಕ್‌ಯಿ ಮುಕಾರ್ ಯೇನಾ, ಗುಂಡಾಂವಿಶಿಂ ಮಾಗೆತ್ ದೀಂವ್ಕ್‌ಯಿ ಮುಕಾರ್ ಯೇನಾ

ತ್ಯಾ ದಿಸಾಂನಿ ರಾಜ್‌ಕಾರ್ಯಾಂ ಆನಿ ಗುಂಡಾಂಮದ್ಲೊ ಬಾಂದ್ ಚಡ್ ಉಗ್ತಾನ್ ಸೊನ್ ಯೆಂವ್ಕ್ ಲಾಗ್ಲಾ. ಉತ್ತರ್‌ಭಾರತಾಂತ್ ಗುಂಡಾಂಚೊ ಪಂಗಡ್ ಪೊಸ್ತೆಲೆಚ್ ಲೋಕಾಕ್ ಭೆಶ್ಪಾವ್ನ್ ಆಪ್ಣಾಕ್ ವೋಟ್ ಘಾಲಿಶೆಂ ಕರ್ನ್ ವಿಂಚುನ್ ಯೆತಾತ್ ಮ್ಹಳ್ಳೊ ಪ್ವಾದ್ ಆಸ್ಲಾರ್ ವಾಸ್ತವ್ ಜಾವ್ನ್ ಚಡ್ತಾವ್ ರಾಜ್‌ಕಾರ್ಯಾಂ ತಾಂಚೆಭೊಂವ್ತಿಂ ಗುಂಡಾಂಚೊ ಕ್ ಜಮೊ ಘೆವ್ನ್ ಆಸ್ತಾತ್ ಮ್ಹಳ್ಳೆಂ ಸತ್ ಜಾಂವ್ಚೆ ದೀಸ್ ಪರ್ಯಾನ್‌ನಾಂತ್. ರಾಜ್‌ಕಾರ್ಯಾಂನಿ ಗುಂಡಾಂಮದ್ಲೊ ಬಾಂದ್ ಹಣೆತಣೆ ಆಮಿಚ್ ಭೊಗುನ್ ಆಸಾಂವ್.

ಕೆದಾಳಾ ಗುಂಡಾಂಕ್ ರಾಜ್‌ಕಾರ್ಯಾಂಚೊ ಆಸ್ತೊ ಆಸಾ, ತೆದಾಳಾ ಪೊಲಿಸ್ ಖಾತೊ ಸಹಾಯಕ್ ಜಾತಾ. ಗುಂಡಾಗಿರಿಖಾತಿರ್ ಎಕ್ಲ್ಯಾಕ್ ಪೊಲಿಸಾಂನಿ ಬಂದ್ ಕೆಲೊ ಜಾಲ್ಯಾರ್ಯಾ, ರಾಜ್‌ಕಾರ್ಯಾಂ ಆಪ್ಣಾ ಪ್ರಬಾವಾನ್ ತಾಕಾ ಸೊಡಯ್ತಾ. ತಶೆಂ ಮ್ಹಣ್ತಾನಾ ಕಾನುನಾಚೆಂ ಬಳ್ ಘೆಡ್ತಾ. ಆಜ್‌ಕಾಲ್ ಸಮಾಜಿವಿರೋದಿ ಮನಿಸ್ ರಾಜಕೀಯ್ ಪ್ರಬಾವಾನ್ ಭಿಯಾವಿಣೆ ವಿಶೆಗಾತ್ ಭೊಂವೊನ್ ಆಸಾತ್.

ಆಜ್ ಲೋಂಚ್ ಘೆತೆಲೆ, ಕಾಳೊ ಬಜಾರ್ ಚಲಂವ್ಚೆ ಗುಂಡಾಗಿರಿ ಚಲಂವ್ಚೆ ಚಡ್ಲ್ಯಾತ್ ತರ್ ಚೂಕ್ ಫಕತ್ ಪೊಲಿಸ್ ಖಾತ್ಯಾಚಿ ಮ್ಹಣೊನ್ ಹಾತ್ ಧುಲ್ಯಾರ್ ಪಾವನಾ. ಚಡ್ಲೆಲಿ ಮಿನಲ್ ಚಾಲ್ ಎಕೆ ಸಮಾಜಿಚ್ಯಾ ನಯ್ತಿಕ್ ಅದೋಗತಿಕ್ ಧರ್ಲೆಲೊ ಆರ್ಸೊ. ಸಕ್ಡಾಂಕ್ ಟೆವಿಟೆವಾಟೆನ್ ವೆಗಿಂ ಗ್ರೇಸ್ತ್ ಜಾಂವ್ಕ್ ಜಾಯ್ ದೆಕುನ್ ಲೋಂಚ್ ದೀಂವ್ಕ್ ಗುಂಡಾಂಚಿ ಹಾಯ್ ಘೆಜೆ ಮ್ಹಳ್ಳೆಂ ತತ್ವ್ ಘೆವ್ನ್ ಚಲ್ಲ್ಯಾರ್, ಆಮಿ ಲೋಂಚ್ ಘೆತೆಲ್ಯಾಂಕ್ ಆನಿ ಗುಂಡಾಂಕ್ ಪೊಸುನ್ ಪುರಸ್ಕಾರ್ ದಿತಾಂವ್ ನ್ಹಂಯ್? ದೆಕುನ್ ಚೊರಾಂಕ್ ಪ್ರೊತ್ಸಾಹ್ ತೆಲ್ಯಾಂನಿ ಚೊರಾಂಕ್ ಧರುಂಕ್ ಜಾತಾ? ಹಿ ಬೋಟ್ ಜೊಕ್ಲಿ ಗಜಾಲ್ ನ್ಹಂಯ್ ಬದ್ಲಾಕ್ ಪ್ರತಾವಿಶಿಂ ಪರಿಕ್ಯಾ ಕರ್ನ್ ಪಳೆಜೆ ಜಾಲ್ಲಿ ಗಜಾಲ್.

ಆಗೋಸ್ಟ್ 4, 1994

ಭರ್ತೃಸೂ ಆನಿ ಥರ್ತರೂ

ಹ್ಯಾಚ್ ಅಗೊಸ್ತ್ 15ವೆರ್ ಆಮ್ಚ್ಯಾ ದೆಶಾಚೊ ಸುಟ್ಕೆಚೊ ದೀಸ್ ಸಂಬ್ರಮುಂಕ್ ಆಯ್ಲಿಂ ಜಾಲ್ಯಾಂವ್. ಪಾಟ್ಲ್ಯಾ 47 ವರ್ಸಾಂನಿ ಇತ್ಲೊ ವಿಸ್ತಾರ್ ಪ್ರದೇಶ್, ಎದ್ಯಾ ವ್ಹರ ಸಂಕ್ಯಾನ್ ಆಸ್ಚೊ ವೆವೆಗ್ಳ್ಯಾ ಸಂಸ್ಕೃತಾಯೆಂನಿ ಜಿಯೆಂವ್ಚೊ ಲೋಕ್ ಆನಿ ತೊ ಚಲವ ವ್ಹರುಂಕ್ ಆಸ್ಚಿ ಬೋವ್ ಆದುನಿಕ್ ಲೋಕ್‌ರಾಜ್ ವೆವಸ್ತಾ ಆಮಿ ಸಾಂಬಾಳುನ್ ಹಾಡ್ಲಾ ಹ್ಯಾ ಸರ್ವಾಚೊ ಫಳ್ ಜಾವ್ನ್ ವೆಗ್ಳಾನಿಕ್ ತಶೆಂ ಆರ್ತಿಕ್ ಪ್ರಗತಿ ಜೊಡುನ್ ಆಸ್ಚೊ ಏ ಬಳಾದಿಕ್ ದೇಶ್ ಆಮಿ ಬಾಂದುಂಕ್ ಪಾವ್ಲ್ಯಾಂವ್. ಪುಡಾರಾಬಾಬ್ಲಿಂ ಭರ್ತೃಶಾನ್ ಆಸಾಂವ್.

ಪುಣ್ ಸಂಸಾರ್‌ಭರ್ ಆಯ್ಲೆವಾರ್ ಘಡೊನ್ ಆಸ್ಚೊ ಗಜಾಲಿ ಪಳೆತಾನಾ ಆಮ್ಚೆ ದೆಶಾವಿಶಿಂ ಅಬಿಮಾನ್ ಭೊಗ್ತಾ ತರ್ಯಿ ಸಾಂಗಾತಾಚ್ ದೆಸ್ವಾಟೆಚಿಂ ಬಿಯಾಂ ಆಂಕ್ರೇವ್ ಯೆಂವ್ಚಿಂ ಪಳೆತಾನಾ ಕಾಂಪ್ ಸುಟ್ತಾ. ಆಮ್ಚ್ಯಾ ದೆಶಾಭರಿಚ್ ಪರ್ಕಿ ದೆಶಾಂ ಅದಿನ್ ಆಸ್ಲಿಂ ಜಾಯ್ತೆ ದೇಶ್ ತಾಂಚ್ಯಾ ಗುಲಾಮ್‌ಪಣಾಂತ್ಲೆ ಸುಟ್ಕಾ ಜೊಡುಂಕ್ ಪಾವ್‌ಲ್ಲೆ. ಪ್ರತ್ಯೇಕ ಜಾವ್ನ್ ಆಫ್ರಿಕಾಚೆ ದೇಶ್. ತೆಂಯಿ ಭಾರತಾಬರಿ ಲೋಕ್‌ರಾಜ್ ವೆವಸ್ತೆಚೊ ಸರ್ಕಾರ್ ಮಾನ್ಸು ಘೆತ್ಲಲೆ ತಸಲೆ ಜಾಲ್ಯಾರ್ಯಾ ಆಯ್ಲೆವಾರ್ ತ್ಯಾ ದೆಶಾಂನಿ ಸರ್ಕಾರ್‌ಚ್ ಕೊಸ್ಕೊನ್ ಪಡ್ಲ್ಯಾತ್ ದೆಕಿಕ್, ರುವಾಂಡಾ, ಹಯ್ತಿ ಆನಿ ಸೊಮಾಲಿಯಾ. ಹ್ಯಾ ದೆಶಾಂನಿ ಆತಾಂ ಸರ್ಕಾರ್ ಮ್ಹಳ್ಳೆ ನಾಸ್ತಾಂ ಬಳ್ ಆಸ್‌ಲ್ಲೆ ತುಂಡುರಾಯಾಂಬರಿ ಎಂವಕ್ ಪ್ರದೇಶ್ ಆಪ್ಲಾ ಅದಿನ್ ಘೆವ್ನ್ ಬಸ್ಲಾಂ ಆಸ್ತಾಂ ದೇಶ್ ಭೆಸಾಂ ಜಾಲ್ಯಾತ್. ಹೆ ಸ್ಥಿತೆಕ್ ಪಾವೊಂಕ್ ಆಸ್ಚೆ ಹೆರ್ ದೇಶ್ ಮ್ಹಳ್ಳ್ಯಾ ಅಫ್ಘಾನಿಸ್ತಾನ್, ಅಂಗೊಲಾ, ಇರಾಕ್, ಮೊಝಾಂಬಿಕ್, ಮ್ಯಾನ್‌ಮಾರ್, ಸುಡಾನ್, ಚೆರ್ ರ್ಝಾಂಬಿಯಾ ಆನಿ ಹೆರ್. ಹ್ಯಾ ದೆಶಾಂನಿ ಅಂತರ್‌ಝುಜಾಂ ಚಲೊನ್ ಆಸಾತ್, ವೆವೆಗ್ಳಾ ಪಂಗ್ಡಾಂಮದೆಂ ಎಕಾಮೆಕಾ ವಿರೋದ್ ದ್ವೇಶ್ ಚಡೊನ್ ಹಜಾರಾ ಲಾಕಾಂನಿ ಲೋಕಾಚಿ ಮಿ ಜಾತಾ. ರುವಾಂಡಾಂತ್ ಹುತು ಕುಳ್‌ಯೆಚ್ಯಾಂನಿ ಸುವಾರ್ 5,00,000 ತುತ್ಲಿ ಕುಳ್‌ಯೆಚ್ಯಾಂ ಮಾರ್ನ್ ಉಡಯ್ಲಲೆಂ ಹ್ಯಾ ದಿಸಾಂನಿ ಘಡೊನ್ ಆಸ್ಚೆಂ ಉಡಾಸಾಕ್ ಹಾಡ್‌ಯೆತ್.

ಹ್ಯಾ ರಾಶ್ಟ್ರಾಂಚಿ ಗತ್ ಪಳೆತಾನಾ ಆನಿ ತ್ಯಾ ದೆಶಾಂನಿ ದೇಶ್ ಭೆಸಾಂ ಜಾಂವ್ಕ್ ಕಾರಣ್ ಜಾಲ್ಲ್ಯೊ ಸಂಗಿ ಆಮ್ಚ್ಯಾ ದೆಶಾಂತ್ಯಾ ಆಂಕ್ರೆವ್ನ್ ಯೆಂವ್ಚೆಂ ಪಳೆವ್ನ್ ಭೆಂ ದಿಸ್ತಾ. ಎಕಾ ದೆಶಾಚ್ಯಾ ಲೊಕಾನ್ ಸಾಂಗಾತಾ ಆಸಜೆ ತರ್ ತಾಂಕಾಂ ಸಾಂಗಾತಾ ದವರುಂಕ್ ಥೊಡ್ಯೊ ಸಂಗಿ ಗರ್ಜ್ ಆಸಾತ್. ಪ್ರತ್ಯೇಕ್ ಜಾವ್ನ್ ವೆವೆಗ್ಳ್ಯಾ ಪಂಗಡಾಂಮದೆಂ ಸಂಪರ್ಕ್ ಆನಿ ಮನ್ಯಾಗವ್ರವ್. ಬದ್ಲಾಕ್ ವೆವೆಗ್ಳ್ಯಾ ಧರ್ಮಿಕ್ ಪಂಗಡಾಂಮದೆಂ ಹಗೇಂ ಆನಿ ದುಬಾವ್ ಉಬ್ಜಶೆಂ ಸಂಗ್‌ಪರಿವಾರಾ ತಸಲೆ ಪಂಗಡ್ ನಿರಂತರ್ ಪ್ರೇತನ್ ಕರುನ್ ಆಸಾತ್. ದುಸ್ರೆ ಸುವಾತೆರ್, ಸರ್ಕಾರಾಚೆರ್ ಲೊಕಾಕ್ ಭಾವಾಡ್ತ್ ಉಣೊ ಜಾಲಾ. ಭೃಶ್ವಾಚಾರ್ ಆನಿ ಲೋಂಚ್ ಭರೊನ್ ಗೆಲಾ ಆಸ್ತಾಂ ಸರ್ಕಾರ್ ಮ್ಹಳ್ಯಾರ್ ಲೊಕಾನ್ ಕಾಂಟಾಳ್ಚಿ ಸಂಗತ್ ಜಾಲ್ಯಾ. ತಿಸ್ರ್ಯಾನ್, ಆಖ್ಯಾ ಲೊಕಾಧಂಯ್ ನಯ್ತೆಕ್ ಚಾಲ್ ನಪಂಯ್ಚ್ ಜಾವ್ನ್ ವೆಪಾರಿ ಮನೊಬಾವ್ ಚಡ್ಲಾ. ರಾಜ್‌ಕಾರ್ಬಾರಿ ಅನಯ್ತೆಕ್ ಚಾಲಿನ್ ಹೆರಾಂಪ್ರಾಸ್ ಮುಕಾರ್ ಆಸಾತ್. ಸಮಡ್ತ್ ಲೊಕಾಕ್ ಎಕ್ವಟಾಂವ್ಚ್ಯಾ ಬದ್ಲಾಕ್ ರಾಜ್‌ಕಾರ್ಬಾರ್ಯಾಂ ಹಾತಿಂ ದೇಶ್ ವೊಂಪ್ಚಿಂ ಹಾತೆರಾಂ ಜಾಲ್ಯಾಂತ್. 1993ವ್ಯಾ ದಶಂಬರಾಂತ್ ಬಾಬ್ರಿ ಮಸಿದ್ ಪೊಡ್ತಚ್ ದೇಶ್‌ಭರ್ ಚಲ್ಲಲಿ ದೊಂಬಿ ಲೂಟ್ ದೇಶ್ ಫುಟಂವ್ಚೆ ಗಡೆಕ್ ವ್ಹರ್ನ್ ಗೆಲ್ಲಿಂ. ಅಶೆಂ ಘುಟ್ ಆನಿ ಎಕ್ವಟೆತ್ ದಿಸ್ಚಾರ್ಯಾ ಆಮ್ಚೊ ದೇಶ್ ಭೆಸಾಂ ಜಾಂವ್ಕ್ ಚಡ್ ವೇಳ್ ಗರ್ಜ್ ನಾ ಮ್ಹಳ್ಳೆಂ ಸತ್ ಆಮ್ಚೆ ಮುಕಾರ್ ಝಳ್ಕೊನ್ ಪಾಶಾರ್ ಜಾಲಾಂ.

ಹೊ ಆಮ್ಚೊ ಎಕ್ವಟೆತ್ ಉರೊನ್ ಮಜ್ಬೂತ್ ಜಾಂವ್ಚೆಂ ಆಮ್ಚಿ ಆಶಾ ತರ್ ಪಯ್ಲೆಂ ಲೊಕಾಮದೆಂ ಹಗ್ಯಾಚೆಂ ಬಿಂ ವೊಂಪ್ತೆಲ್ಯಾಂಕ್ ಖಾಡುಂ ಘಾಲಿಜೆ. ದುಸ್ರ್ಯಾನ್ ನಯ್ತೆಕ್‌ಪಣಾಕ್ ಒತ್ತು ದೀವ್ನ್ ಸರ್ಕಾರಾಚೆರ್ ವಿಶ್ವಾಸ್ ಉಣೊ ಕರುಂವ್ಚ್ಯಾ ರಾಜ್‌ಕಾರ್ಬಾರ್ಯಾಂಕ್ ಆನಿ ಅಧಿಕಾರ್ಯಾಂಕ್ ಸಾರ್ಕೆ ವಾಟೆಕ್ ಹಾಡಿಜೆ. ಆನಿ ಹ್ಯಾಖಾತಿರ್ ಲೊಕಾಧಂಯ್ ನಯ್ತೆಕ್ ಚಾಲ್ ಜಿವಾಳ್ ಜಾಯ್ನೆ. ನಾ ತರ್ ಕಶ್ಟಾಂನಿ ಜೊಡ್ಲಲಿ ರಾಜಕೀಯ್ ಸುಟ್ಕಾ ಸಾಂಬಾಳುನ್ ವ್ಹರ್ಚೆಂ ಸಲಿಸ್ ನ್ಹಂಯ್.

ಆಗೋಸ್ಟ್ 11, 1994

ಕಲಾಕಾರಾಂಕ್ ನಾಗಂವ್ಚೆಂ ನಾಕಾ

“ಎಕ್ಲೊ ಸುತಾಕ್ ಧರ್ನ್ ಉಮ್ಕಳ್ತಾನಾ ಆನ್‌ಎಕ್ಲೊ ತಾಚ್ಯಾ ಪಾಂಯಾಂಕ್ ಧರ್ನ್ ಉಮ್ಕಳ್ತೊ ಪಳೆತಾ” ಅಶಿ ಏಕ್ ಮ್ಹಣ್ಣಿ ಆಸಾ. ಹಿ ಮ್ಹಣ್ಣಿ ಆಮ್ಚ್ಯಾ ಕೊಂಕ್ಣಿ ಕಲಾಕಾರಾಂಕ್ ಬರಿಚ್ ಲಾ ಜಾತಾ. ಕಲೆವಿಶಿಂ ಆಯ್ಲೆವಾರ್ ಆಮ್ಚ್ಯಾ ಲೊಕಾಕ್ ಮಾತ್‌ಶಿ ಉರ್ಬಾ ಆಯ್ಲಾ ತರ್ಯಿ ಫಕತ್ ಮನಾಖುಶಾಲಾಯೆಚ್ಯಾ ನಿಬಾನ್ ಶಿವಾಯ್ ಕಲಾಕಾರಾಕ್ ಪ್ರೊತ್ಸಾಹ್ ದಿಂವ್ ಇರಾದ್ಯಾನ್ ನ್ಹಂಯ್ ಮ್ಹಣೈತ್. ತಶೆಂ ಆಸ್ತಾಂ ಆಪ್ಲೆ ಕಲೆಕ್ ಆಪ್ಲೆ ಸಮಾಜಿಚೊ ಫಾವೊ ಪಾಟಿಂಬೊ ನಾತ್ಲ್ಯಾರ್ ಕಲೆಚ್ಯಾ ಆದಾರಾನ್ ಜಿಯೆಂವ್ಕ್ ಆಪೇಕ್ಪುಂಚೊ ಕಲಾಕಾರ್ ಸುತಾ ಧರ್ನ್ ಉಮ್ಕಳ್ತೊ ನಿರ್ಬಾಗಿಚ್ ಸಯ್. ಹಿ ಆಮ್ಚೆ ಕೊಂಕ್ಣಿ ಸಮಾಜಿಚಿ ಗಜಾಲ್.

ಸಂಕ್ಯಾಚ್ಯಾ ಆದಾರಾನ್ ತೊಲುನ್ ಪಳೆಲ್ಯಾರ್ ಕೊಂಕ್ಣಿ ಲೋಕ್ ಮಸ್ತ್ ಆಸಾ. ಲೋಕ್ ಆರ್ತಿಕ್ ಗತ್ ತೊಲುನ್ ಪಳೆಲ್ಯಾರ್ ಕೊಂಕ್ಣಿ ಲೋಕ್ ಹೆರ್ ಭಾಸಾಂಚ್ಯಾ ಲೊಕಾಕ್ ಸೊಡು ದೀನಾ ಮಾತ್‌ನ್ಹಂಯ್, ಹೆರಾಂಪ್ರಾಸ್ ಉಂಚಾಯೆರ್‌ಚ್ ಆಸಾ ಮ್ಹಳ್ಳಾರ್ಯಾ ಚೂ ಜಾಯ್ತಿನಾ. ಪುಣ್ ಪತ್ರಾಂ, ಕೆಸೆಟೊ, ಬೂಕ್ ಆನಿ ಹೆರ್ ಕಲಾಕೃತಿ ವಿಕೊನ್ ವೆಚಿ ರೀ ಪಳೆತಾನಾ ಆಪ್ಲೆ ಸಮಾಜಿನ್ ಕಲಾಕಾರಾಕ್ ದಿಂವ್ಚೊ ಪಾಟಿಂಬೊ ಕಾಂಯಿಚ್ ಪಾವ್ ಮ್ಹಳ್ಳಾರ್ ಚೂಕ್ ಜಾಯ್ತಿನಾ. ತಶೆಂ ಮ್ಹಣೊನ್ ಕಲಾಕಾರಾಂಕ್ ಆದಾರ್ ದಿಂವ್ಚೆ ಬರ್ಮಾನ್ ಥೊಡೆ ನಾಂತ್ ಮ್ಹಣೊನ್ ನ್ಹಂಯ್. ಥೊಡೆ ಆಸಾತ್ ಆನಿ ಹೆರ್ ಕಲಾಕಾರಾಕ್ ತೆ ಡೊನೇಶನ್ ದೀವ್ನ್ ಮ್ಹಳ್ಳೆಬರಿ ಪ್ರೊತ್ಸಾಹ್ ದಿತಾತ್. ಹಾಚ್ಯಾ ಉದಾರ್ ಮನಾಚ್ಯಾ ಆದಾರಾ ಏಕ್ ಬೂಕ್ ಛಾಪೊನ್ ಆಯ್ಲಾರ್, ಏಕ್ ಸಂಗೀತ್ ಕಾರ್ಯೆಂ ಸುಗಮಾಯೆನ್ ಚಲ್ಲ್ಯಾ ವಾ ಎಕ್ಲಾನ್ ಸೊಡಯ್ಲೆಲಿಂ ಪಿಂತುರಾಂ ಪ್ರೊತ್ಸಾಹ್ ದಿಂವ್ಚೊ ಇರಾದ್ಯಾನ್ ಮೊಲ್ ಘೆತ್ಲ್ಯಾರ್ ತ್ಯಾ ಉದಾರ್ ಮನಾಚ್ಯಾ ಕಾಮಾವರ್ವಿಂ ಖಿಂಚ್ಕಾಯಿ ಕಲಾಕಾರಾಕ್ ತೃಪ್ತಿ ದೀಂ ಸಕತ್ ಮ್ಹಣ್ಣೆಂ ಕಶ್. ಕಲಾಕಾರಾಕ್ ತೃಪ್ತಿ ಮೆಳ್ಳಿ ಆಪ್ಲಿ ಕೃತಿ ಆಪ್ಲೆ ಸಮಾಜಿನ್ ಮಾನ್ ಘೆತ್‌ಲ್ಲ್ಯಾವೆಳಾರ್ ಆನಿ ವ್ಹಡ್ ಸಂಕ್ಯಾನ್ ಲೊಕಾಕ್ ತಿ ಪಾವ್‌ಲ್ಲ್ಯಾವೆಳಾರ್.

ಆಜ್ ಆಮ್ನಾ ಕೊಂಕ್ಣಿ ಕಲಾಶೆತಾಂತ್ ಎಕಾ ಧರಾಚೊ ಅನ್ಯಾಯ್ ಚಲ್ತಾ ಮ್ಹಳ್ಳಾರ್
 ಏಕ್ ಜಾಯ್ತಿನಾ. ಕೋಣ್ ಎಕ್ಲೊ ಕಶ್ಟಾಂನಿ ಆನಿ ಶ್ರಮಾನ್ ಏಕ್ ಬೂಕ್ ಬರಯ್ತಾ ಆನಿ
 ಲಿಖ್ತಾ ಮೊಲಾರ್ ತೊ ವಿಕ್ರಾಕ್ ಘಾಲ್ತಾ. ದೆಶಾಭಾಯ್ರ್ ವೆಗ್ಳೆಂ ಮೋಲ್ ದವರ್ತಾ. ಪುಣ್
 ಫಾಂತ್ ವಾ ಹೆರ್ಕಡೆ ತೊ ಬೂಕ್ ವಿಕ್ತಾಲೊ ಗಾಂವ್ಚ್ಯಾ ಮೊಲಾಕ್ ತೊ ವ್ಹರಯ್ತಾ.
 ಫಾಂತ್ ವಾಂಟೆ ಚಡ್ ಮೊಲಾಕ್ ವಿಕ್ತಾ ಆನಿ ಗಾಂವ್ಚ್ಯಾ ಮೊಲಾಚೆರ್ ಕಮಿಶನ್‌ಯಿ ಕಾಡ್ತಾ
 (5%-35%). ಕೆಸೆಟಿಂಚಿ ಗಜಾಲ್ ಆನಿಕ್‌ಯಿ ಬೆಜಾರಾಯೆಚಿ. ಗಾಂವಾಥಾವ್ನ್ ನವಿಚ್
 ಕೆಸೆಟ್ ವ್ಹರವ್ನ್ ತಾಚೊ ಪ್ರತ್ಯೊ ಕರವ್ನ್ ಕಲಾಕಾರಾಕ್ ದೆಡ್ಕಿ ದೀನಾಶೆಂ ಕಾಸ್ ಕರ್ಚೆಂ
 ನಾಂಚೆಂ ಜಾಲಾಂ. ಪತ್ರಾಂಚಿ ಗಜಾಲ್‌ಯಿ ಆಸಲಿಚ್. ಆದಿಂ ಎಕಾಕಾಳಾರ್ ದುರ್ಬಲ್ಯಾಯ್
 ನಾಲ್ಲಿ. ಪತ್ರ್ ಮೊಲಾಕ್ ಘೆಂವ್ಕ್ ತಾಂಕ್ ನಾತ್‌ಲ್ಲಿ. ದೆಕುನ್ ಸೆಜಾರಾಥಾವ್ನ್ ಹಾಡುನ್
 ಚಿತ್ಲಿ ಗರ್ಜ್ ಆಸ್‌ಲ್ಲಿ. ಪುಣ್ ಆಜ್ ಆರ್ತಿಕ್ ಸ್ಥಿತಿ ಸುದ್ರಲ್ಯಾ ಪುಣ್ ಮಾಗೊನ್ ವಾಚ್ಚಿ
 ರಯ್ ರಗ್ತಾಂತ್‌ಚ್ ರೊಂಬ್ಲ್ಯಾ. ಹಾಂವ್ ಜಾಣಾ ಥೊಡಿಂ ಕುಟ್ಮಾಂ 25 ವರ್ಸಾಂಥಾವ್ನ್
 ಕಾರ್ಯಾಂಚೆಂ ಪತ್ರ್ ವಾಚುನ್ ಆಸ್ಚಿಂ.

ಆಮ್ಚ್ಯಾ ಪತ್ರಾಂಕ್, ಕಲಾಕಾರಾಂಕ್ ಆಮ್ಚೆ ಸಮಾಜೆನ್ ಮಾನ್ ದಿಂವ್ಚಿ ರೀತ್ ಹಿ. ಅಶೆಂ
 ಡಿ. ಖರ್ಚುಂಕ್ ಮನ್ ನಾಸ್ತಾಂ ಕಲಾಕಾರಾಚ್ಯಾ ಘಾಮಾಚೊ ಫಳ್ ಲುಂವ್ಚೆಂ ಆಮ್ಕಾಂ
 ನಾಂಚೆಂ ಜಾಲಾಂ. ಕೊಂಕ್ಣಿ ಬುಕಾಂಚೆಂ ಮೋಲ್ ಬೋವ್ ಉಣೆ. ಕೊಂಕ್ಣಿ ಪತ್ರಾಂಚೆಂ
 ಮೋಲ್‌ಯಿ ಪ್ರಸಾರಾಚ್ಯಾ ಆದಾರಾಚೆರ್ ಪಳೆಂವ್ಕ್ ಗೆಲ್ಯಾರ್ ಬೋವ್ ಉಣೆ. ಕೊಂಕ್ಣಿ ಕೆಸೆಟಿ
 ಡಿ. ಡಿ. ಪಯ್ಲೊ ಹಜಾರ್ ಪ್ರತ್ಯೊ ಕಾಡುಂಕ್ 60-80 ಹಜಾರ್ ರುಪಯ್ ಲಾಗ್ತಾತ್
 ಫಾಂತ್ ಕಾಂಯ್ ಪಾಂಚ್ ಹಜಾರ್ ಪ್ರತ್ಯೊ ವಿಕನಾಶೆಂ ಮೋಲ್ ಉಣೆ ಕರ್ಚೆಂ ಕಶೆಂ?
 ಡಿ. ಡಿ. ಏಕ್ ತೆ ದೋನ್ ಹಜಾರ್ ಪ್ರತ್ಯೊ ವಿಕಲ್ಯಾರ್ ವ್ಹಡ್ಲಿ ಗಜಾಲ್.

ಆಜ್ ಆಮ್ಚ್ಯಾ ಲೊಕಾನ್ ಥೊಡೆಂ ನವೆಂ ಚಿಂತಪ್ ಆಪ್ಣಾಂವ್ಚಿ ಗರ್ಜ್. ಕಲಾಕಾರಾಂಕ್
 ಪ್ರತ್ಯಾವ್ ದಿಂವ್ಚೊ ಮ್ಹಳ್ಳಾರ್ ಆಪ್ಣಾಕ್‌ಚ್ ಊಂಚ್ ಉಬಾರ್ಚಿ ಏಕ್ ರೀತ್ ಮ್ಹಣ್ಲೆ ಕಲಾ
 ಮ್ಹಣ್ಲೆಂ ಆಸ್ಚೊ ಉತ್ತೀಮ್ ಸಕ್ತಿ ಉರ್ಜಿತ್ ಕರುಂಕ್ ಆದಾರ್ ಜಾಂವ್ಚೆಂ ಸಾದನ್.
 ಕುನ್ ಸುತಾಕ್ ಧರ್ನ್ ಉಮ್ಕಳೊನ್ ಆಸ್ಚೊ ಕೊಂಕ್ಣಿ ಕಲಾಕಾರಾಚ್ಯಾ ಪಾಂಯಾಂಕ್ ಧರ್ನ್
 ಮ್ಹಣ್ಲೆಂ ಪ್ರೇತನ್ ಬಂದ್ ಕರ್ಯಾಂ.

ಆಗೋಸ್ಟ್ 18, 1994

ಭಾಶೆಚೊ ರೋಗ್ ಒಳ್ಳೊಂಚೆಂ ಮನ್ ನಾಸ್ತಾ ತಿಚೊ ಮೋಗ್ ಕರುಂಕ್ ಜಾತಾ?

ಪಾಟ್ಲ್ಯಾ ಚಡುಣೆಂ ದೋನ್ ಮ್ಹಯ್‌ನ್ಯಾಂನಿ ಕಾಂದ್ಲಿ ಲಿಪಿಂತ್ ಕೊಂಕ್ಣಿ ಬರಂವ್ಚೆವಿಶಿಂ
ಬರೆಂಚ್ ತರ್ಕ್ ಚಲ್ಲೆಂ. ಆನಿ ಹ್ಯಾ ತರ್ಕಾಂತ್ ವಾಂಟೆಲಿ ಜಾಲ್ಲೆ ಚಡ್ತಾವ್ ಜಣ್ ಕೊಂಕ್ಣಿಂ
ಬರ್ಪಿ ಯಾ ಸಾಹಿತಿ. ಆನಿ ಜಾಯಿತ್ಯಾಂಚ್ಯೊ ಜಾಪಿ ಸಾದ್ಯಾ ವರಯ್ಣಾರಾಕ್‌ಯಿ ವಿಜ್ಞಿತ್ ಕ
ತಸಲ್ಯೊ. ಮ್ಹಣ್ಲೆ, ನಿರಾಶಾವಾದಿ ಮನೋಬಾವಾಚ್ಯೊ ಆನಿ ಆಬಾನ್ ಲಾಯಿಲ್ಲ್ಯಾ ಧಾಂಕಾ
ನಾತ್ವಾನ್ ಉದಕ್‌ಮಾತ್ ವೊತ್ಲ್ಯಾರ್ ಪುರೊ ಮ್ಹಳ್ಳ್ಯಾ ತಸಲ್ಯಾ ಚಿಂತ್ಪಾಚ್ಯೊ.

ಬರ್ಪಾರೀತ್ ಬದ್ಲಿಲ್ಯಾರ್ ಯಾ ತಾಂತುಂ ಸುದ್ರಾಪ್ ಹಾಡ್ಲ್ಯಾರ್ ಸಾದ್ಯಾ ವಾಚ್ಪ್ಯಾಕ್ ಕಶ
ಜಾತಾತ್ ಮ್ಹಳ್ಳಿ ವಾಚ್ಪಿ ಪ್ರತಿಕ್ರಿಯಾ. ಪುಣ್ “ಕಾಂದ್ಲಿ ಲಿಪಿಂತ್ ಕೊಂಕ್ಣಿ ಬರಂವ್ಚೆವಿಶಿಂ ಸವಾಲ
ಎದೊಳ್‌ಚ್ ಸಂಪ್ಲಾಂ, ಕೊಂಕ್ಣಿಂತ್ ಭಾಶೆ ಪಂಡಿತ್ ಚಡ್ಲ್ಯಾತ್ ದೆಕುನ್ ತಾಂಚೆಮದೆ
ಎಕ್‌ಮನ್ ಹಾಡ್ಚೆಂ ಕಶ್ಚ್ ದೆಕುನ್ ಬರ್ಪಾರಿತಿಚ್ಯಾ ಸಮಸ್ಯಾಕ್ ಪರಿಹಾರ್ ನಾ, ಕೊಂಕ್ಣಿಂತ್
ಎಕ್ ಬರ್ಪಾರೀತ್ ಹಾಡುಂಕ್ ಸರ್ವ್ ಕೊಂಕ್ಣಿ ಪಂಡಿತ್ ಸಾಂಗಾತಾಮೆಳ್ಳಾರ್‌ಯಿ ಜಾಂವ್ಚೆಂ ನಾ
ಕೊಂಕ್ಣಿ ಆಜ್‌ಫಾಲ್ಯಾಂ ಆಳ್ವೊನ್ ವೆಚಿ ಭಾಸ್. ದೆಕುನ್ ಆಸ್‌ಲ್ಲ್ಯಾ ಥೊಡ್ಯಾ ವಾಚ್ಪ್ಯಾಂಕ್
ತರ್‌ಯಿ ಉರವ್ನ್ ವ್ಹರಿಜೆ ತರ್ (ಭಾಸ್ ಮೊರ್ತಾಪರ್‌ಯಾಂತ್ ಪುಣಿ ಉರಯ್ಲೆ ತರ್
ಯೆದೊಳ್ ಆಸ್‌ಲ್ಲೆಂಚ್, ಸಾರ್ಕೆಂ ಜಾಂವ್ ಚೂಕ್ ಜಾಂವ್, ಸಾಂಬಾಳುನ್ ದವರ್‌ಯಾಂ
ಜರ್ ಅಸಲಿ ಕಾಂಯ್ ಬದ್ಲಾವಣ್ ಘಡ್ಲ್ಯಾರ್ ಮ್ಹಾಕಾ ಕೊಂಕ್ಣಿ ಬರಂವ್ಕಾಯಿ ನಾಕಾ
ವಾಚುಂಕ್‌ಯಿ ನಾಕಾ” – ಅಶ್ಯೊ ಅಬಿಪ್ರಾಯೊ ಆಸಾತ್, ಪುಣ್ ಸಾದ್ಯಾ ವಾಚ್ಪ್ಯಾಂಚೊ
ನ್ಹಂಯ್ ಬಗಾರ್ ಕೊಂಕ್ಣಿಂತ್ಲ್ಯಾ ಬರವ್ಪ್ಯಾಂಚೊಚ್. ಎಕೆ ಸಮಾಜಿಕ್ ಹ್ಯಾ ಆದುನಿಕ
ಕಾಳಾಚ್ಯಾ ಆವ್ರಾ ವ್ಹಾಳ್ಕಾಂತ್ ಉಪ್ಯೆಂವ್ಕ್ ಕುಮೊಕ್ ಕರಿಜೆಜಾಲ್ಲೆ, ಫುಡಾರಾದಿಶೆನ್ ವಾಟ್‌ವ್ಹರಿ
ಜಾಲ್ಲೆ ಬರವ್ಪಿಚ್ ಜರ್ ಹ್ಯಾ ಥರಾಚ್ಯಾ ಸಂಪ್ರದಾಯ್‌ವಾದಾಕ್ ಬಲಿ ಜಾಲೆ, ಉಗೊ

ಮನೋಬಾವ್ ದಾಕಂವ್ಚ್ಯಾಂತ್ ಇತ್ಲೆ ಪಾಟಿಂ ಜಾಲೆ, ತರ್ ತೆ ಸಮಾಜಿನ್ ಬರವ್ಪಾಂಥಾವ್ನ್ ಕಿತೆಂ ಪ್ರಗತಿಪರ್ ಸಮ್ಜಣೆ ಆಶೆವ್ಯೆತ್? ತೆ ಸಮಾಜಿಕ್ ಕಾಂಯ್ ಫುಡಾರ್ ಆಸತ್?

ಪುಣ್ ಸಕ್ಕಡ್ ಅಬಿಪ್ರಾಯೊ ನಿರಾಶಾವಾದಿ ನ್ಹಂಯ್. ತೆಂಯಿ ಸಾದ್ಯಾ ವಾಚ್ಪಾಂಥಾವ್ನ್ ಆಯ್ಲೊ ತ್ಯೊ ಜಾಣ್ವಾಯೆಭರಿತ್ ಆಸಾತ್ ಮ್ಹಣ್ಲೆ, ಭಾಶೆಚ್ಯಾ ಪುಡಾರಾಥಂಯ್ ಭರ್ವಸೊ ಪಾಚಾರ್ಲೊ. ಬರ್ಪಾರೀತ್ ಎಕ್‌ಚ್‌ಪಾವ್ಪಿಂ ಬದ್ಲಿಲ್ಯಾರ್ ವಾಚ್ಪಾಂಕ್ ಕಶ್ತ್ ಜಾತಾತ್. ಭಾಶೆಚ್ಯಾ ಪುಡಾರಾದಿಶಿಂ ಚಿಂತುನ್ ಭಾಶೆಶಾಸ್ತ್ರಿರಾಚ್ಯಾ (ವೆಗ್ಯಾನಿಕ್ ತತ್ವಾಂಚ್ಯಾ) ಆದಾರಾರ್ ಬರ್ಪಾರೀತ್ ಸುದ್ರಾಂವ್ಚಿ ಜಾಲ್ಯಾರ್ ಯಾ ಇಸ್ಕೊಲಾಂನಿ ಭುರ್ಗ್ಯಾಂಕ್ ಶಿಕಂವ್ಚಿ ಜಾಲ್ಯಾರ್ ಸುದಾರಿತ್ ಬರ್ಪಾರೀತ್ ಥಂಯ್ಸರ್ ವಾಪುರ್ಯೆತ್ ಯಾ ಭುರ್ಗ್ಯಾಂಚ್ಯಾ ಕೊನ್ಯಾಂತ್ ಥಾವ್ನ್ ಸುರು ಕರ್ಯೆತ್—ಅಶ್ಲೊ ಆಯಿಲ್ಲೊ ಅಬಿಪ್ರಾಯೊ ಉಗ್ತಾ ಮನೋಬಾವಾಚ್ಯೊ, ಕೊಂಕ್ಣೆಚ್ಯಾ ಮೊಗಾಖಾತಿರ್ ಜಾಣ್ವಾಯೆನ್ ಭರ್ಲಲ್ಯಾತಸಲ್ಯೊ ಮ್ಹಣ್ಯೆತ್.

ಕಾಂದ್ಲಿ ಲಿಪಿಂತ್ಲೆ ಕೊಂಕ್ಣೆಚೆ ಮಟ್ಟೆ ಚರಿತ್ರಂತ್ ಬರ್ಪಾರಿತಿಚೊ ಏಕ್ ಸಂಪ್ರದಾಯ್ ವಾಡೊನ್ ಆಯ್ಲಾ ತೆಂ ಖರೆಂ. ಪುಣ್ ಹೊ ಸಂಪ್ರದಾಯ್ ಖಿಂಚ್ಯಾಯ್ ವೆಳಾರ್ ಸರ್ವಾಂನಿ ಮಾನುನ್ ಘೆತ್ಲಲೊ ನಾ. ಬರವ್ಪಾಂಕ್, ಪತ್ರಾಂಚ್ಯಾ ಸಂಪಾದಕಾಂಕ್ ಆನಿ ಕೊಂಕ್ಣೆಚ್ಯಾ ಮಾಲ್ಗಡ್ಯಾಂಕ್ ಸಾಂಗಾತಾ ಹಾಡುನ್ ಏಕ್ ಬರ್ಪಾರೀತ್ ಧಾರಾಂವ್ಚಿಂ ಪ್ರೇತನಾಂ ಹಾಚಾ'ದಿಯಿ ಚಲ್ಲ್ಯಾಂತ್. ಜಾಯಿತ್ಯಾ ಕಾರಣಾಂಕ್‌ಲಾಗೊನ್ (ಸಬಾರ್‌ಪಾವ್ಪಿಂ ಸೊಡ್‌ದೊಡಿಚ್ಯಾ ತತ್ವಾರಾನ್) ತಿಂ ಜಯ್ತ್ ಜೊಡುಂಕ್ ಸಲ್ವಲ್ಯಾಂತ್. ದೆಕುನ್ ಬರ್ಪಾರಿತಿವಿಶಿಂ ಕಾಂಯ್ ನೇಮ್ ಕೆಲ್ಲೆಯಿ ಬರ್ಪಿಂ ಮೆಳನಾಂತ್ (ಕೊಣಾಯ್‌ಲಾಗಿಂ ಕಾಂಯ್ ಬರ್ಪಿಂ ಘಾಲ್ಲೆ ಆಸ್ಲಾರ್ ಆಮ್ಕಾಂ ಕಳಯ್ಲಾರ್ ಉಪ್ಕಾರ್ ಜಾಯ್ತ್), ಬರ್ಪಿಂ ನಾಸ್ತಾಂ ಸಂಪ್ರದಾಯಾನ್ ಸ್ಪಶ್ಟ್ ಕೆಲ್ಲೆಯಿ ದಿಸನಾಂತ್ ಮ್ಹಣ್ಲೆ 'ಜಾಯ್ತ್' ಮ್ಹಳ್ಳೆಂ ಉತರ್ 'ಜಾಯಿತ್' ಯಾ 'ಜಾಇತ್' ಮ್ಹಣ್ ಬರಯ್ಲಾರ್ ತುಂ ಕಿತ್ಯಾಕ್ ತಿದ್ವಿತಾಯ್, ತುಜೆಂಚ್ ಸಾರ್ಕೆಂ ಮ್ಹಣ್ತಾಯ್ ಕಿತ್ಯಾಕ್ ಮ್ಹಳ್ಳೆಂ ಸವಾಲ್ ಕೆಲ್ಯಾರ್ ಜಾಪ್ ದೀಂವ್ಕ್ ಸಲಿಸ್ ನ್ಹಂಯ್. ತಶೆಂ ಆಸ್ತಾಂ ಏಕ್ ವೆಗ್ಯಾನಿಕ್ ಕಾರಣ್ ಆಮ್ಕಾಂ ಜಾಯ್ ಶಿವಾಯ್ ಲುವಿಸ್ ಮಸ್ಕರೇಳಾನ್ ತಶೆಂ ಬರಯ್ಲಾಂ ಮ್ಹಳ್ಳಾರ್ ಪಾವನಾ. ಕಾರಣ್, ಬಾ| ಸಿಲಾ ಮಿನೆಜಾನ್ ಆನ್‌ಏಕ್ ರಿತಿನ್ ಬರಯಿಲ್ಲೆಂ ತೊ ಮುಕಾರ್ ಹಾಡ್ತಾ.

ದೆಕುನ್ ಸಂಪ್ರದಾಯಾಖಾತಿರ್ ಸಂಪ್ರದಾಯ್‌ಯಿ ನ್ಹಂಯ್ ನವೆಸಾಂವಾಖಾತಿರ್ ನವೆಂಯಿ ನ್ಹಂಯ್. ಬಗಾರ್, ಕಸಲಿಯಿ ಪ್ರಗತಿ ಖಿಂಚ್ಯಾಯ್ ಥಳಾರ್ ಘಡಜೆ ಆನಿ ಸಮಾಜಿಕ್ ಪುಡಾರ್ ಯೇಜೆ ತರ್ ಸಂಪ್ರದಾಯಾಚಿ ತವಳ್‌ತವಳ್ ಪರೀಕ್ಯಾ ಚಲಜೆ ಆನಿ ನವ್ಯಾ ಚಿಂತ್ಪಾಕ್, ನವ್ಯಾ ವಾರ್ಯಾಕ್ ಅವ್ಕಾಸ್ ಕರುನ್ ದೀಜೆ. ಆಮ್ಚೊ ಲೋಕ್ ಕಾಂದ್ಲಿ ಲಿಪಿಂತ್ ಕಾಂಯ್ ವೀಸ್-ಪಂಚ್ವೀಸ್ ರಿತಿಂನಿ ವಾಚುಂಕ್ ಸಕ್ತಾ ಮ್ಹಣ್ಲೆ, ಆಮಿ ಎಕಾಮೆಕಾಕ್ ಚಿಟಿ ಬರಯ್ತಾನಾ ಎಕಾಕ್ ಬರ್ಪಾರೀತ್ ವಾಪುರ್ತಾಂವ್ ತರ್ಯಿ ವಾಚುನ್ ಸಂದೇಶ್ ಸಮ್ಜೊನ್ ಘೆತಾಂವ್. ಹಿ ತಾಂಕ್ ಆಮ್ಚ್ಯಾ ಮನ್ಯಾಸಂಯ್ಬಾಚಿ.

ಹೆ ತಾಂಕಿಚೆರ್ ಆನಿ ಭರ್ವಶಾಚೆರ್ ಹೊಂದೊನ್ ಆಮಿ ಹೆಂ ಚಿಂತಪ್ ಸುರು ಕರ್ಯಾಂ. ಕೊಂಕ್ಣಿಬಾಶೆಕ್ ಪುಡಾರ್ ಆಸಾ. ದೆಕುನ್ ಘಟ್ ಬುನ್ಯಾದಿಚೆರ್ ತಿಕಾ ಉಬಾರ್ಚೆಂ ಗರ್ಜ್. ಹೆರ್ ಪಾಂವ್ಡ್ಯಾಂನಿ ಕೊಂಕ್ಣಿಚೊ ವಾವ್ರ್ ಚಲ್ತಾನಾ, ಬರ್ಪಾರಿತಿ ವಿಶಿಂಯಿ ಹೊ ಚಲೊಂ. ಹ್ಯಾಚ್ ಇರಾದ್ಯಾನ್ ಹ್ಯಾ ಅಂಕ್ಯಾಥಾವ್ನ್ “ಭುರ್ಸ್ಕಾಂಲೊ ರಾಕ್ಲೊ” ವಿಭಾಗಾಂತ್ ಆಮಿ ಏಕ್ ಪ್ರಯೋಗಿಕ್ (Experimental) ಬರ್ಪಾರೀತ್ ಸುರು ಕೆಲ್ಯಾ. ಸಾಂಗಾತಾಚ್ ತಿ ಸಮ್ಜೊಂಕ್ ವ್ಯಾಕರಣ್ ಸುರು ಕೆಲಾಂ. ದೋನ್-ತೀನ್ ಅಂಕ್ಯಾಂನಿ ಹೆಂ ವ್ಯಾಕರಣ್ ವಾಚ್ಲೆಂಚ್ ಆಮ್ಚೊ ಅಬಿಪ್ರಾಯೊ ದೀಂವ್ಕ್ ಆಮಿ ಸಕ್ತೆಲ್ಯಾಂವ್. ಹ್ಯೊ ಅಬಿಪ್ರಾಯೊ ವಾಂಟುನ್ ಘೆಂವ್ಕ್ ಕೊಂಕ್ಣಿಭಾಶೆತಜ್ಞಾಂಚ್ಯಾ ಸಹಕಾರಾನ್ ಆಕ್ಟೋಬರ್ ಮ್ಹಯ್ನ್ಯಾಚೆ ಆಕೆರಿಕ್ ಏಕ್ ಶಿಕ್ಷಾಸಮ್ಮೇಳ್ ದವರುಂಕ್ ಚಿಂತ್ಲಾ. ಸಾಂ ಲುವಿಸ್ ಕೊಲೆಜಿಚೊ ಕೊಂಕ್ಣಿ ವಿಬಾಗ್ ಆನಿ ರಾಕ್ಲೊ ಪತ್ರ್ ಸಾಂಗಾತಾ ಮೆಳೊನ್ ಹೊ ಚಲಂವ್ಚಿಂ ಆಸಾತ್. ಹಾಂಗಾಸರ್ ಬರ್ಪಾರಿತಿವಿಶಿಂತ್ಲ್ಯಾ ತರ್ಯಾಕ್ ಭರ್ಪೂರ್ ಅವ್ಕಾಸ್ ಆಸಾ. ಸಾಂಗಾತಾಚ್ ಪತ್ರಾಕ್ಯೊ ಬರವ್ನ್ ಧಾಡ್ಯೆತ್. ಪಾಟ್ಲ್ಯಾ ದಿಸಾಂನಿ ಆಮ್ಕಾಂ ಬರಯ್ಲಲ್ಯಾ ಪುಣ್ ಫಾಯ್ಸ್ ಕರುಂಕ್ ಅಸಾದ್ ಜಾಲ್ಲ್ಯಾ ಸಬಾರ್ಶಾ ಸವಾಲಾಂಕ್ ಥಂಯ್ಸರ್ ಜಾಪ್ ಮೆಳ್ತಲಿ. ಅಸಲ್ಯಾ ವಾವ್ರಾಂತ್ ಸರ್ವ್ ಕೊಂಕ್ಣಿ ಮೊಗಿಂಚೊ ಪ್ರತ್ಯೇಕ್ ಜಾವ್ನ್ ಪತ್ರಾಂಚೊ, ಬರವ್ಪಾಂಚೊ ಆನಿ ಭಾಶೆತಜ್ಞಾಂಚೊ ಬರೊಚ್ ಸಹಕಾರ್ ಜಾಯ್. ತೊ ಆಸ್ತಲೊಚ್‌ಮ್ಹಣ್ ಪಾತ್ಯೆತಾಂವ್.

(Sept. 1, 1994)

ವಾತಿಕಾನಾ ಆನಿ ಆಮೆರಿಕಾಮದ್ಲೆಂ ಝುಜ್?

ಸಂಯುಕ್ತ ರಾಶ್ಟ್ರಾಂಮಂಡಳೆಚ್ಯಾ ಆಸ್ಟ್ರಾಖಾಲ್ ಎಜಿಪ್ತಾಚ್ಯಾ ಕಾಯ್ದೆ ಶೆರಾಂತ್ ಜಣಸಂಕ್ಯಾ ಆನಿ ಪ್ರಗತೆವಿಶಿಂ ಅಂತರ್‌ರಾಶ್ಟ್ರ ಮಟ್ಟಾಚೊ ಏಕ್ ಸಮ್ಮೇಳ್ ಹ್ಯಾಚ್ ಸಪ್ಟೆಂಬರ್ 5 ಥಾವ್ನ್ 11 ಪರ್ಯಾಂತ್ ಚಲೊನ್‌ಚ್ ಆಸಾ. ಹಾಚೊ ಪ್ರಮುಕ್ ಶೆವೊಟ್ ಸಂಸಾರಾಂತ್ ವಾಡೊನ್ ಮೆಂವ್ಚ್ಯಾ ಜಣಸಂಕ್ಯಾಚೆರ್ ಕಶೆಂ ಲಗಾಮ್ ಘಾಲ್ಚೆಂ ಮ್ಹಳ್ಳಿ. ಲಗಾಮ್ ಘಾಲ್ಚೆಂ ಗರ್ದೆ ಚೆಂ, ತ್ಯಾಕ್, ಜರ್ ಆತಾಂಚೆಬರಿಚ್ ಲೋಕ್ ವಾಡ್ಲೊ ಜಾಲ್ಯಾರ್ ಸಂಸಾರಾರ್ ಪ್ರಗತಿ ಜಾಂವ್ಚ್ಯಾಕ್ ಲೊ ಏಕ್ ಆಡ್ಕಳ್ ಜಾತಲೊ, ಖಾಣಾ-ವರ್ವೆಚೊ ತತ್ವಾರ್ ಉಬ್ಜತಲೊ, ದುಬ್ಳಿಕಾಯ್ ಚಡ್ತಲಿ, ಪರ್ಯವರಣ್ ಮ್ಹಳೆಂ ಜಾತಲೆಂ ಆನಿ ಸಂಸಾರಾರ್ ದುಕೊಳ್ ಚಡ್ತಲೊ. ಅಸೊ ವಾದ್ ಸಂಯುಕ್ತ ರಾಶ್ಟ್ರಾಂಮಂಡಳೆಂತ್ ಹೊ ವಿಶಯ್ ಮುಕಾರ್ ಹಾಡುಂಕ್ ಪೆಚಾಡ್ಲ್ಯಾ ಆಮೆರಿಕಾಚೊ ಆನಿ ತಾಚ್ಯಾ ಪಾಟ್ಲಾವಿ ರಾಶ್ಟ್ರಾಂಚೊ. ಜಣಸಂಕ್ಯಾ ಆನಿ ಪ್ರಗತೆಬಾಬ್ತಿಂ ಹ್ಯಾ ವರ್ಸಾ ಚಲ್ಲ್ಯೊ ಸಮ್ಮೇಳ್ ಅಸಲೊ ತಿಸ್ರೊ ಸಮ್ಮೇಳ್. ಪಯ್ಲೊ 1974 ಇಸ್ವೆಂತ್ ರೊಮೇನಿಯಾಚ್ಯಾ ಮುಕಾರೆಸ್ಪ್ ಶೆರಾಂತ್ ಆನಿ ದುಸ್ರೊ 1984 ಇಸ್ವೆಂತ್ ಮೆಕ್ಸಿಕೊ ಶೆರಾಂತ್ ಚಲ್‌ಲ್ಲೆ.

ಹ್ಯಾ ಸಮ್ಮೇಳಾಚೊ ಫಳ್ ಜಾವ್ನ್ ಆಖ್ಯಾ ಸಂಸಾರಾರ್ ಜಣಸಂಕೊ ಉಣೊ ಕರ್ಚ್ಯಾಕ್ ಸರ್ವ್ ಶಾಂತಿ ಪ್ರುತನ್ ಕರಿಚೆ ಮ್ಹಳ್ಳಿ ಒತ್ತಾಯ್ ಸುರು ಜಾಲಿ ಆನಿ ಸಂಯುಕ್ತ ರಾಶ್ಟ್ರಾಂಮಂಡಳೆಬರಾಬರ್ ವಾವುರ್ಚ್ಯಾ, ಆಮೆರಿಕಾ ಆನಿ ಗ್ರೇಸ್ತ್ ಯೆರೊಪಿ ರಾಶ್ಟ್ರಾಂಚೊ ಘಾಟೆಂಚೊ ಆಸ್ಚ್ಯಾ, ಜಾಗತೀಕ್ ದುಡ್ವಾಸಂಸ್ಥಾಂನಿ ದುಬ್ಳ್ಯಾ ರಾಶ್ಟ್ರಾಂಕ್ ಕಸಲಿಯಿ ಕುಮೊಕ್ ದ್ವೇವೆಳಿಂ ತಾಂಣಿ ಜಣಸಂಕ್ಯಾ ನಿಯಂತ್ರಣಾಚಿಂ ವಿದಾನಾಂ ಹಾತಿಂ ಘೆತ್ಲ್ಯಾಂತ್ ವಾ ನಾ ಮ್ಹಳ್ಳ್ಯಾಚೆರ್ ಹೊಂದೊನ್ ಕುಮೊಕ್ ದೀಂವ್ಕ್ ಸುರು ಕೆಲಿ. ಆನಿ ದಿಲ್ಲಿ ಕುಮೊಕ್ಯಾ ಪ್ರಗತೆಚ್ಯಾ ನಾಂವಾನ್ ಗರ್ಬ್ ಆಡಾಂವ್ಚಿಂ ವಿದಾನಾಂ ಲೊಕಾಮೊಗಾಳ್ ಕರ್ಚ್ಯಾಕ್ ಇರಾದ್ಯಾಚಿಂಚ್. ಜಣಸಂಕ್ಯಾ ನಿಯಂತ್ರಣಾವಿಶಿಂ ಹ್ಯಾ ಸಂಸ್ಥಾಂಚೊ ಆನಿ ಅಂತರಾಶ್ಟ್ರೀಯ್ ಆರ್ತಿಕ್ ಕುಮ್ಚೊ ಫಳ್ ಅಸೊಯಿ ಚಲ್ತಾ ಕಿ ದುಬ್ಳ್ಯಾ ರಾಶ್ಟ್ರಾಂನಿ ದಾಕ್ಟೆರಾಂಕ್ ನ್ಯೂಮೋನಿಯಾ ತಸಲ್ಯಾ ಸಾದ್ಯಾ ಡೆಂಕ್ ವಾಪರ್ದೆಂ ಜೀವ್‌ರಾಕೊಂಕ್ ಉಪ್ಕಾರ್ ಪೆನ್ನಿಲಿನ್ ಮೆಳನಾ ಪುಣ್ ಗರ್ಬ್‌ಆಡಾಂವ್ಚಿಂ ಒಕ್ತಾಂ ಸುಣ್ಯಾಸವಾಯ್ ಪಡೊನ್ ಆಸಾತ್ ಮ್ಹಣ್ಣಾ ಕೆನ್ಯಾಚೊ ಎಕ್ಲೊ ದಾಕ್ಟರ್.

ಕಾಯ್ದೆಂತ್ ಚಲ್ಲ್ಯಾ ಸಮ್ಮೇಳಾಂತ್ ವಾತಿಕಾನ್ (ಕಾತೊಲಿಕ್ ಪವಿತ್ ಸಬೆಚಿ ಅಧಿಕೃತ್ ಕರ್ವ್ಣಿ) ಆನಿ ಆಮೆರಿಕಾಮದೆಂ ಬರೆಂಚ್ ಉತ್ರಾಂಚೆಂ ಝುಜ್ ಚಲ್ಚೆಂ ಆಸಾ. ಜೆಂ ಕಿತೆಂ ಆಮೆರಿಕಾ ಸಂಸಾರಾರ್ ಥಾಪುಂಕ್ ಅಪೇಕ್ಷಿತಾ ತಾಕಾ ಪಾಪ್‌ಸಾಯ್ಸ್ ಸಂಪೂರ್ಣ್ ವಿರೋದ್ ಆಸಾ. ಆಮೆರಿಕಾ ಆನಿ ತಾಚ್ಯಾ ಸಾಂಗಾತಿ ರಾಶ್ಟ್ರಾಂಪ್ರಕಾರ್ ಗರ್ಬ್‌ಧರ್ದೆಂ ಆಡಾಂವ್ಕ್ ವಾ ಭುರ್ಗೊ ಲಾಂವ್ಚೆಂ ಆಡಾಂವ್ಕ್ ಆತಾಂಚ್ಯಾ ವಿಜ್ಞಾನಾನ್ ಸೊದುನ್ ಕಾಡ್‌ಲ್ಲಿಂ ಖಿಂಚಿಯಿ ವಿದಾನಾಂ ಪರೈತ್, ಮ್ಹಣ್ಣೆ, ಗರ್ಬ್ ಆಡಾಂವ್ಚಿಂ ಒಕ್ತಾಂ, ಲಯಿಂಗ್ ಸಂಪರ್ಕಾವೆಳಿಂ ವಾಪರ್ದಿಂ ವಿದಾನಾಂ, ಗರ್ಬಾಂತ್ ಪಿಂಪ್ರೆಂ ರಾವನಾತ್ಲೆಬರಿ ಕರ್ಚಿಂ ಸಾದನಾಂ ಆನಿ ಗರ್ಬ್‌ಧರ್ಲಾರ್ ತೊ ಸೊಡುನ್ ಸೊಡ್ಚೆಂ (ಗರ್ಬಾಪಾತ್). ಆಮೆರಿಕಾಂತ್‌ಚ್ ಗರ್ಬಾಪಾತ್ ಕಾನುನಾದಿಶ್ಟಿನ್ ಸಾರ್ಕೆಂ

ಮ್ಹಣ್ಣೆಂ ಕಾನುನ್ ಜಾರಿ ಕರುಂಕ್ ಕ್ಲಿಂಟನಾಚೊ ಸರ್ಕಾರ ಪೆಚಾಡ್ತಾನಾ, ಜಾಯಿತ್ತೊ ಲೋಕ್ ತಾಕಾ ಆಡ್ ಆಸಾ. ಚೀನಾ, ಭಾರತಾತಸಲ್ಯಾ ರಾಶ್ಟ್ರಾಂನಿ ಗರ್ಭಪಾತಾಕ್ ಪ್ರೊತ್ಸಾಹ್ ದಿಂವ್ಚೆ ಸರ್ಕಾರಿ ಧೈರ್ಯ ಸ್ಪಶ್ಟ್ ಆಸಾತ್.

ಪುಣ್ ಕಾತೊಲಿಕ್ ಪವಿತ್‌ಸಬಾ (ಪಾಪ್‌ಸಾಯ್ಸ್) ಜಣಸಂಕ್ರೋನಿಯಂತ್ರಣಾರ್ ಆಸ್ಚೆಂ ಬರೆಂಮ್ಹಣ್ ಮಾನ್ತಾ ತರ್ಯಿ ನಿಯಂತ್ರಣಾಖಾತಿರ್ ವಾಪರ್ಚೆಂ ವಿದಾನ್ ಕೃತಕ್ ಜಾಯ್ನಾಯೆ ದೆಕುನ್ ನಿಸರ್ಗಾಚ್ಯಾ ಆದಾರಾನ್‌ಚ್ ಗರ್ಭ್ ಆಡಾಂವ್ಕ್ ಜಾತಾ ತೆ ಉಪಾಯ್ ವಾಪರುಂಕ್ ಉಲೊ ದಿತಾ. ತಶೆಂ ಮ್ಹಳ್ಯಾರ್ ಖಿಂಚಿಂಚ್ ಕೃತಕ್ ವಿದಾನಾಂ ವಾಪರ್ಚೆಂ ಪಾತ್ಕಾಖಾಲ್ ಆಡ್ಪರ್ತಾ. ಆನಿ ಹ್ಯಾ ದೋನ್ ವಿರೋದ್ ತತ್ವಾಂಚೆರ್ ಕಾಯ್ದೊಂತ್ ಬರೊಚ್ ವಾದ್ ಆಸ್ತಲೊ. ಪಾಪ್‌ಸಾಯ್ಸಾನ್ ಒತ್ತು ದಿಂವ್ಚೆಂ ತತ್ವ್ ಬೋವ್ ವಾಂಟ್ಕಾನ್ ಕಾತೊಲಿಕ್‌ಚ್ ಮಾಂದಿನಾಂತ್ ಮಾತ್ ನ್ಹಂಯ್ ಆಪ್ಲೆ ಪಾಟಿಂಬೊಯಿ ದೀನಾಂತ್ ಮ್ಹಳ್ಳೊ ಅಪ್ಪಾದ್ ಪಾಪ್‌ಸಾಯ್ಸಾಚೆರ್ ಮಾಂಡ್ಲಲಿ ಆನ್‌ಏಕ್ ಗಜಾಲ್ಯಾಯಿ ಗಮನಾಕ್ ಯೆತಾ. ಪಾಪಾಚೆಂ ನಾಂವ್ ಪಾಡ್ ಕರುಂಕ್ ಅಸೊ ಏಕ್ ಖೆಳ್ ಚಲ್ತಾ ಮ್ಹಳ್ಳೆಂಯಿ ಆಯ್ಕೊಂಕ್ ಮೆಳ್ತಾ.

ಪವಿತ್‌ಸಬೆಚೆ ಶಿಕವ್ಣೆ ಪ್ರಕಾರ್ “ಕುಟಮ್ ಸಮಾಜಿಚೊ ಮುಳಾವೊ ಕಣ್”. ಪುಣ್ ಆಮೆರಿಕಾನ್ ಪರಗಟ್ಟಿಂ ಜಲ್ಮ್ ಆಡಾಂವ್ಚಿಂ ವಿದಾನಾಂ ಹೆಂ ತತ್ವ್ ಮಾನುನ್ ಘೆತ್‌ಲ್ಲೆಬರಿ ದಿಸನಾ. ದೆಕುನ್ ಕಾಯ್ದೊ ಸಮ್ಮೇಳ್ ಜಿವಾ ಆನಿ ಕುಟ್ಮಾವಿರೋದ್ ಏಕ್ ಘುಟ್ಕಳ್ ಅಶೆಂ ಮನ್ಯಾನಾಸಾಚೆಂ ಸಾದನ್ ಮ್ಹಳ್ಳೊ ವಾದ್ ಜಾಯಿತ್ಯಾ ಜೀವ್‌ವಾದಿ (Prolife) ಸಂಚಲನಾಂಚೊ. ಆನಿ ಹೆಂ ಸತ್‌ಗಾಯ್ ಮ್ಹಳ್ಳೆಂ ಆಮೆರಿಕಾಂತ್‌ಚ್ ದಿಸೊಂಕ್ ಸುರು ಜಾಲಾಂ. ಆಯ್ಲೆವಾರ್ಚೆ ಸಮೀಕೈಪ್ರಕಾರ್ (1988) ಆಮೆರಿಕಾಂತ್ ಜಲ್ಮೊಂಚ್ಯಾ ಭುರ್ಗ್ಯಾಂ ಪಯ್ಕಿ 30% ಕಾಜಾರಾಭಾಯ್ರ್, 20 ವರ್ಸಾಂ ಸಕಯ್ಲೆ ಪ್ರಾಯೆಚ್ಯಾ ಸ್ತ್ರಿಯಾಂಕ್ ಜಲ್ಮೊಂಚ್ಯಾ ಭುರ್ಗ್ಯಾಂಪಯ್ಕಿ ಚಡುಣೆಂ 70% ಕಾಜಾರಾಭಾಯ್ರ್ (Illegitimate) ಜಲ್ಮತಾತ್. ಎಕೆ ಅಂದಾಜಿಪ್ರಕಾರ್ ಆತಾಂಚೆಬರಿಚ್ ಉರ್ಬಾರ್‌ಯೀ 2012 ಇಸ್ವೆಂತ್ ಆಮೆರಿಕಾಂತ್ ಜಲ್ಮೊಂಚ್ಯಾ ಭುರ್ಗ್ಯಾಂಪಯ್ಕಿ ಬಹುಸಂಕ್ಯಾತ್ ಕಾಜಾರಾಭಾಯ್ರ್ (illegitimate) ಜಲ್ಮಲ್ಲಿಂ ಆಸ್ತಲಿ. ಆಮೆರಿಕಾಂತ್ ಲಗ್ನಾ-ವೆಗ್ಳಾಚಾರ್ 62% ಮ್ಹಳ್ಳೆಂಯಿ ಕಳೊನ್ ಯೆತಾ.

ಹೆಂ ಸಗ್ಳೆಂ ಕಿತೆಂ ಸಾಂಗ್ತಾಗಿ ಮ್ಹಳ್ಯಾರ್, ಆಜ್‌ಕಾಲ್ ಥಂಯ್ ಜಲ್ಮೊಂಚಿಂ ಭುರ್ಗಿಂ ಕುಟ್ಮಾಜಿವಿತ್ (ಆವಯ್-ಬಾಪಯ್ ಸಾಂಗಾತಾ ಆಸ್ಚೆಂ) ಭೊಗಿನಾಂತ್. ಮ್ಹಣ್ಣಿಚ್, ತಿ ಸಮಾಜ್ ಪುಡೆಂ ಕಶಿ ರಾವ್ತಲಿ ಮ್ಹಳ್ಳೆಂ ಚಿಂತ್ಯೆತ್. ಅಶೆಂ ಕುಟಮ್ ಮ್ಹಳ್ಯಾಚೆಂ ಮೋಲ್ ನೆಣಾಸ್ಚೆಂ ಏಕ್ ರಾಶ್ಟ್ರ್ ಜಿವಾ ಆನಿ ಕುಟ್ಮಾವಿರೋದ್ ಕಾಯ್ದೊಂತ್ ಏಕ್ ಘುಟ್ಕಳ್ ಚಲಂವ್ಚಾರ್ ಆಸಾ. ಆಪ್ಲ್ಯಾ ದುಡ್ಡಾ ಆನಿ ಪ್ರಭಾವಾಚ್ಯಾ ಬಳಾನ್ ಆಪ್ಲ್ಯಾ ಪ್ರೇತನಾಂತ್ ತೆಂ ಜಿಕ್ಲಾರ್‌ಯಿ ನವಾಲ್ ನಾ.

ಪುಣ್ ಪಾಪ್‌ಸಾಯ್ಸ್ (ವಾತಿಕಾನ್ ಆನಿ ಪವಿತ್ ಸಬಾ) ಕುಟ್ಮಾ ಆನಿ ಜಿವಾಚೆ ರಾಕ್ಷಣೆಖಾತಿರ್ ಝುಜಾಕ್ ದೆಂವ್ಲಾ. ಹ್ಯಾ ಝುಜಾಂತ್ ಮೆಳ್ಳಿ ಜೀಕ್ ಯಾ ಸಲ್ವಣ್ ಸಂಸಾರಾಚೆರ್ ಏಕ್ ಚರಿತ್ರಿಕ್ ದಾಗ್ ಉರಂವ್ಚ್ಯಾಕ್ ದುಬಾವ್ ನಾ.

(Sept. 8, 1994)

ಕೊಂಕ್ಣೆ ಚಿ ಉತ್ರೊಣ್

ಕೊಂಕ್ಣೆ ಭಾಶೆಚೆ ಚರಿತ್ರೆಚ್ಯಾ ಪಾಟ್ಲ್ಯಾ ವರ್ಸಾಂಚೆರ್ ನದರ್ ಫಾಲ್ಕಾರ್ ಜಾಯಿತ್ಲೊ ಇತಿಹಾಸಿಕ್ ಸಂಗಿ ಘಡೊನ್ ಗೆಲ್ಯಾತ್. ಕೊಂಕ್ಣೆ ಭಾಸ್ ಏಕ್ ಸ್ವತಂತ್ರ್ ಭಾಸ್ ಮ್ಹಳ್ಳಿ ಮಾನ್ಯತಾಯ್ ಲಾಬ್ಲಿ. ಕೊಂಕ್ಣೆ ಗೊಂಯ್ಚಿ ಮಾಯ್‌ಭಾಸ್ ಜಾಲಿ. ಕೊಂಕ್ಣೆ ಸಂವಿದಾನಾಚೆ ಆಟ್ಲೆ ವಳೆರಿಂತ್ ಜಾಗೊ ಆಪ್ಣಾಂವ್ಕ್ ಸಕ್ಲಿ. ಕರ್ನಾಟಕಾಂತ್ ಕೊಂಕ್ಣೆ ಅಕಾದೆಮಿ ಸ್ಥಾಪಿತ್ ಜಾಲಿ. ಆಜ್‌ಫಾಲ್ಕಾಂ ಕೊಂಕ್ಣೆ ಸಾರ್ವಜನಿಕ್ ಸೆವೆ ಆಯೋಗಾಚೆ ಪರಿಕ್ರಂತ್ (UPSC) ಏಕ್ ಖುಶೆವಿಶಯ್ (optional) ಜಾವ್ನ್ ಸೆರ್ವೊಂಚ್ಯಾರ್ ಆಸಾ. (ಹ್ಯಾಬಾಬ್ಲಿಂ ಕೊಂಕ್ಣೆ ಶಿಕ್ಷಾ ವಿಶಯ್ (syllabus) ಥಾರಾಂವ್ಚೆಂ ಕಾಮ್ ಆತಾಂಚ್ ಡೆಲ್ಲಿಂತ್ ಚಲೊನ್ ಆಸಾ). ಹಾಕಾ ಸರ್ವಾಕ್ ಕುರೊವ್ ಕಸೊ 1995ಚೆ ಆಕೆರಿಕ್ ಕೊಂಕ್ಣೆ ವಿಶ್ವಸಮ್ಮೇಳ್ ಚಲಂವ್ಚೆಂ ಕಾಮ್ ಭರಾನ್ ಚಲ್ತಾ. ಹಾಕಾ ಪಾಟಿಂಬೊ ದೀವ್ನ್ ಮ್ಹಳ್ಳೆಬರಿ ನವೆ ಬೂಕ್ ಪರ್ಗಟೊನ್ ಆಸಾತ್. ನವ್ಯಾ ಸಂಗಿತಾ ಕೆಸೆಟಿಂಚೊ ಪ್ಲಾಳೊಚ್ ಸುರು ಜಾಲಾ. ಕೊಂಕ್ಣೆ ಕಾರ್ಯಾವಳಿಂಚಿ ಶಿಂಕಳ್ ತುಟಚ್ ನಾ. ಗೊಂಯಾಂತ್ ಏದೊಳ್‌ಚ್ ಕೊಂಕ್ಣೆ ಶಿಕ್ಷಾಭಾಸ್ ಜಾಲ್ಯಾ ಆನಿ ಕರ್ನಾಟಕಾಂತ್ಯಾಂ ಜಾಂವ್ಚ್ಯಾರ್ ಆಸಾ. ಹೆಂ ಸಗ್ಳೆಂ ಪಳೆತಾನಾ ಹೊ ಕೊಂಕ್ಣೆಚೊ ಉತ್ರೊಣೆಚೊ ಕಾಳ್ ಮ್ಹಳ್ಳೆಂ ಧಯ್ರಾನ್ ಸಾಂಗ್ಚೆತ್ ದಿಸ್ತಾ.

ಇತ್ಲೆಂ ಸಗ್ಳೆಂ ಚಲ್ತಾನಾ ಕೊಂಕ್ಣೆಚ್ಯಾ ಥೊಡ್ಯಾ ಮುಳಾವ್ಯಾ ಸಂಗಿಂನಿ ಸಂಶೋದನ್ ಚಲನಾಸೆಂ ಉರ್ಲ್ಯಾರ್ ಕೊಂಕ್ಣೆಖಾತಿರ್ ಚಲ್ಚಿಂ ವಯ್ರ್ ಸಾಂಗ್ಲಿಂ ಸರ್ವ್ ಕಾರ್ಯಾಂ ರಯ್ತಾನ್ ಭಾತಾಗಾದ್ಯಾಂತ್ ಕಣ್ಣಾಂ ಹುಮ್ಪುಂಕ್ ಝೊಂಪಯ್ ಮಾರ್ಚ್ಯಾ ಸುಕ್ಲ್ಯಾಂಕ್ ಜಾಗಂವ್ಕ್ ದಬ್ರಿ ಬಡಯ್ಲೆಬರಿಚ್ ಜಾತಲೆಂ. ಕೊಂಕ್ಣೆಬಾಬ್ಲಿಂ ನವೆಸೊದ್ ಚಲೊಂಕ್ ಜಾಯ್, ಸಾಹಿತ್ ವಿಮರ್ಶಾಧಿಕಾರ್, ಉತ್ರಾಂದಾಯ್ಜ್ (Dictionary) ಜಮಂವ್ಚ್ಯಾಂತ್ — ಭಾಶೆಶಾಸ್ತ್ರಾಚ್ಯಾ ಆದಾರಾನ್ ಕೊಂಕ್ಣೆಚ್ಯಾ ಗುಣಾಂಲಕ್ಶಣಾಂಚೆಂ ಅಧ್ಯಯನ್ (Linguistic study) ಕರ್ಚ್ಯಾಂತ್, ಬರ್ಪಾರಿತಿಂತ್ ಏಕ್‌ರೂಪ್ ಹಾಡ್ಚ್ಯಾಂತ್ ಆನಿ ಸವ್ಯಾಸ್ ಏಕ್ ಲಿಪಿ ಪ್ರಯೋಗಾಕ್ ಹಾಡ್ಚ್ಯಾಂತ್ ಆನಿ ಜಾಯಿತ್ಲ್ಯಾ ಹೆರ್ ಧಳಾಂನಿ.

ಹೆ ದಿಶೆನ್ ವಾವ್ರ್ ಚಲಂವ್ಚೆಂ ಕಾಮ್ ಸರ್ಕಾರಾನ್ ಘಡ್ಲೆಲ್ಯಾ ಕೊಂಕ್ಣಿ ಅಕಾದೆಮಿ ತಸಲ್ಯಾ ಸಂಸ್ಥಾಂಚೆಂ, ಭಾಶೆಮಂಡಳೆ ತಸಲ್ಯಾ ಲೊಕಾಚ್ಯಾ ಸಂಸ್ಥಾಂಚೆಂ, ಶಿಕ್ಷಾಸಂಸ್ಥಾಂಚೆಂ ಆನಿ ವಿಶ್ವವಿದ್ಯಾಲಯಾಂಚೆಂ. ಪತ್ರಾಂ ಆನಿ ಪ್ರಕಾಶನಾಂಚೊ ವಾವ್ರ್ ಹಾಂತುಂ ನಿಗದಿತ್‌ಮಾತ್. ತರ್‌ಯಿ ಎದೊಳ್‌ಪರ್‌ಯಾಂತ್ ಪತ್ರಾಂನಿ ಹ್ಯಾ ಕಾಮಾಂನಿ ಜಾಯಿತ್ತೆಂ ಮುಕೆಲ್ಪಣ್ ಘೆತ್ಲಾಂ. ಫುಡೆಂ ತಾಂಚೊ ಸಹಕಾರ್ ಆಸ್ತಲೊಚ್.

ರಾಕ್ಲೊ ಪತ್ರಾಮುಕಾಂತ್ರ್ ಥೊಡಿ ಚರ್ಚ್ಯಾ ಚಲಂವ್ಕ್ ಕಾಂದ್ಲಿ ಲಿಪಿಂತ್ ಕೊಂಕ್ಣಿ ಬರಂವ್ಚಿ ರೀತ್ ಏಕ್ ವಿಶಯ್ ಜಾವ್ನ್ ಘೆತ್ಲಾ. ಹೆ ದಿಶೆನ್ ದೊ| ವಿಲ್ಲಿ ಡಿಸಿಲ್ವಾನ್ ಆಪ್ಲ್ಯಾ ಲಾಂಬ್ ಆವ್ದೆಚ್ಯಾ ಸಂಶೋದನಾಚೊ ಫಳ್ ಜಾವ್ನ್ ಮುಕಾರ್ ದವರ್ಲೆಲಿ ಬರ್ಪಾರೀತ್ ದಿಲ್ಯಾ. ಸಾಂಗಾತಾಚ್ ಕೊಂಕ್ಣಿ ಆವಾಜ್ ಬರ್ಪಾಮಾದ್ಯಮಾಂತ್ ಚಡ್ ಸೊಂಪೆರಿತಿನ ವೆಕ್ತ್ ಕರ್ಚೆತ್ ಮ್ಹಳೆಂ ಸುಚಾಂವ್ ತಾಂತುಂ ಆಸಾ. ಭಾಶೆಶಾಸ್ತ್ರೀಚ್ಯಾ ಆದಾರಾನ್ ತಿ ಬಾಂದ್ಲ್ಯಾ ದೆಕುನ್ ಫುಡಾರಾಕ್ ಉಪ್ಕಾರತ್ ಮ್ಹಳೊ ವಾದ್ ತಾಚೆಪಾಟ್ಲೊ. ಹೆವಿಶಿಂ ಥೊಡೊ ಪ್ರಯೋಗ್ ಚಲವ್ನ್, ವಾಚ್ಚೆಂ ಪ್ರೇತನ್ ಕರುನ್, ಕಸಲೊಚ್ ಪೂರ್ವಾಗ್ರಹ್ (prejudice) ನಾಸ್ತಾಂ ವರವ್ನ್ ಪಳೆವ್ನ್ ಚರ್ಚ್ಯಾ ಚಲ್ಲ್ಯಾರ್ ತಿ ಬರ್ಪಾರೀತ್ ಫುಡೆಂ ಲೊಕಾಮೊಗಾಳ್ ಜಾಲ್ಚಿಚ್ ಪತ್ರಾಂಕ್ ಕುಮ್ಕದಾರ್ ಜಾಂವ್ಕ್ ಆಸಾ. ತಾಂತುಂ ಆಸ್ಚ್ಯಾ ಚರ್ಚಾಸ್ಪದ್ ಸಂಗಿಂ ಪಯ್ಕಿ ಒತ್ತಕ್ಕರಾಂ ಸೊಡ್ಲಲಿಂ ಆನಿ ಜೋಡ್‌ಸರಾಂಚೊ ಪ್ರಯೋಗ್ ಕೆಲ್ಲೆಂ ಉಟೊನ್ ದಿಸ್ತಾ. ಹೆಂ ಕಿತ್ಯಾಕ್ ಕೆಲಾಂ ಮ್ಹಳೆವಿಶಿಂ ವ್ಯಾಕರಣ್ ವಿಬಾಗಾಂತ್ ಫುಡೆಂ ಸ್ಪಶ್ಟ್ ಜಾತಲೆಂ. ಹ್ಯಾ ತರ್ಕಾಂತ್ ಸಾದ್ಯಾವಾಚ್ಪ್ಯಾಂಸವೆಂ ಕೊಂಕ್ಣಿ ಬರವ್ಪ್ಯಾಂಚೊ ಮೊಟೊ ಪಾತ್ರ್ ಆಸಾ. ತಿ ದವರ್ಚಿ ಯಾ ಸೊಡ್ಚಿ ಹ್ಯಾ ತರ್ಕಾಚೊ ಫಳ್ ಜಾಂವ್ಕ್ ಪಾವ್ತಲೊ.

ಪುಣ್ ಅಶೆಂಯಿ ಘಡೊಂಕ್ ಸಾದ್ ಆಸಾ. ಸಲ್ಮಾನ್ ರುಶ್ದಿನ್ 'ದ ಸೆಟಾನಿಕ್ ವರ್ಸ್' ಮ್ಹಳೊ ಬೂಕ್ ಬರಯ್ಲೊ ವಾಚಿನಾಸ್ತಾಂಚ್ ಜಾಯಿತ್ಲ್ಯಾ ಗಾಂವಾಂನಿ ತೊ ಪರಗಟ್ಣೆಕ್ ಆಡ್ವರ್ಲೆಬರಿ, ಯಾ ತಸ್ಲಿಮಾಚಿ ತಕ್ಲಿ ಜಾಯ್‌ಮ್ಹಣ್ ಬೋಬ್ ಫಾಲ್ಲೆಬರಿ, ವಾಚ್ಚೆಂ ಪ್ರೇತನ್ ಕರಿನಾಸ್ತಾಂಚ್ ನವೆ ಸೊದ್ (ಸಂಶೋದನಾಂ) ನಾಕಾತ್ ಮ್ಹಳಿ ಬೋಬ್ ಉಟೊಂಕ್ ಸಾದ್ ಆಸಾ. ಪುಣ್ ಲಿತುರ್ಜಿಂತ್ (ಧರ್ಮಿಕ್ ಚಾಲಿಂತ್), ನವಿಂ ಘೆಶನಾಂ ಆನಿ ಜಿಣ್‌ಯೆರಿತಿ ಆಪ್ಣಾಂವ್ಚ್ಯಾಂಚ್ ಆಮ್ಚೊ ಲೋಕ್ ಹೆರಾಂಪ್ರಾಸ್ ಪಯ್ಲೊ ಆಸಾ ತೆಂ ಸಗ್ಳ್ಯಾನ್ ರುಜು ಜಾಲಾಂ ದೆಕುನ್ ತಸಲೆಂ ಭೆಂ ಆಮ್ಕಾಂ ನಾ.

ಹೆರ್ ಭಾಸಾಂನಿ ಸಾಹಿತಿ ಭಾಶೆವಿಶಿಂ ಸಂಶೋದನ್ ಚಲಯ್ತಾತ್. ತಾಂಕಾಂ ಸರ್ಕಾರಿ ತಶೆಂ ಹೆರ್ ಆದಾರ್ ಲಾಬ್ತಾ. ಪುಣ್ ಕೊಂಕ್ಣಿ ಬರವ್ಪ್ಯಾಂಕ್ ಆಪ್ಲ್ಯಾ ಪೊಟಾಚೆ ವ್ಯಾಪ್ತಿಕ್ ದುಸ್ರೆಂ ಕಾಮ್ ಕರ್ಚಿ ಗರ್ಜ್ ದೆಕುನ್ ಸಗ್ಳೊ ವೇಳ್ ಭಾಶೆಬಾಬ್ತಿಂ ಖಿರ್ಚುಂಚೆಂ ಸುಲಬ್ ನ್ಹಂಯ್. ಕಾಂಯ್ ಮುನಾಪೊ ನಾಸ್ತಾಂ ಕೊಂಕ್ಣೆಚಿ ಸೆವಾ ಕರ್ನ್ ಭಾಶೆಚೆಂ ಅಸ್ತಿತ್ವ್ ಸಾಂಬಾಳ್ತಲಿ ಆನಿ ಸಾಹಿತ್ ವಾಡಯ್ಲೆಲಿ ತಾಂಚಿ ಸೆವಾ ವರ್ತ್ಯಾ ತ್ಯಾಗಾಚಿ. ತರ್‌ಯಿ ಭಾಶೆವಿಶಿಂ ಸಂಶೋದನ್ ಚಲಜೆ. 'ರಾಕ್ಲೊ' ಪತ್ರ್‌ಯಿ ಆಪ್ಲಿ ಕಿರೊಳ್ ಸೆವಾ ದಿತಲೆಂಚ್.

(Sept. 15, 1994)

ಪ್ಲೇಗ್ ಆನಿ ಅಕ್ಕಾನ್

ಸಾರಾಂತ್ ಮನ್ಯಾಕುಳಾಕ್ ಲಾಕಾ-ಕೊರೊಡಾಂನಿ ಬಲಿ ಘೆತ್‌ಲ್ಲಿ ಏಕ್ ಪಿಡಾ ಪ್ಲೇಗ್. ಫುಣ್ ಆಯ್ಲೆವಾರ್ಚ್ಯಾ ವರ್ಸಾಂನಿ ಪ್ಲೇಗ್ ಪಿಡಾ ಚರಿತ್ರೆಚೊ ಏಕ್ ವಾಂಟೊಮ್ಮಣ್ ಆಮಿ ರೆಕುನ್ ಆಸ್ತಾನಾಂಚ್ “ಆಮ್ಗರ್‌ಚ್” (ಭಾರತಾಂತ್) ತಿ ವಯ್ರ್ ಪಡ್ಲಾ ಆನಿ ಆಖ್ಯಾ ದೆಶಾಕ್ ವಿಸ್ತಾರ್ಚೆಂ ಭೆಂ ದಿಸ್ತಾ. ಸೂರತಾಂತ್ ಆನಿ ಲತೂರ್ ಜಿಲ್ಲಾಂತ್ ಸುರ್ದೆರ್ ದಿಸೊನ್ ಯೆವ್ನ್ ಎದೊಳ್‌ಚ್ ಡೆಲ್ಲಿ, ಬೊಂಬಯ್ ತಸಲ್ಯಾ ಶೆರಾಂಕ್ ತಿ ಪಾವ್ಲ್ಯಾ. ಹ್ಯಾ ರೊಗಾಚಿ ಚಾಲ್ ಜಾಣಾ ಆಸ್ಲೊ ಲೋಕ್ ಪಿಡೆಚ್ಯಾ ಪರಿಸರಾಧಾವ್ನ್ ಪೊಳಾಪೊಳಾ ಘೆಂವ್ಕ್‌ಲಾಗ್ಲಾ. ಫುಣ್, ಆಪ್ಲಾ ಸವೆಂ ಪಿಡೆಚ್ಯೊ ಕ್ರಿಮಿ ಘೆವ್ನ್‌ಚ್ ವೆತಾ.

ಹೆ ಪಿಡೆವರ್ವಿಂ ಜಾಲ್ಲೊ ಪಯ್ಲೊ ಪರಿಣಾಮ್ ಆರ್ತಿಕ್ ಥರಾನ್ ತಕ್ಲಿ ಉಕ್ಲಂಕ್ ಪಳೆವ್ನ್ ಆಸ್ಲೊ ಆಮ್ಚ್ಯಾ ದೆಶಾಕ್ ಕೊಡ್ಕಾರಾಂಕ್ ಭಾಯ್ರ್ ದವರ್ಲೆಬರಿ ವೆಗ್ಲೆಂ ದವರ್ಚೆಂ ಪ್ರೇತನ್ ಲ್ಲೆಂ. ಭಾರತಾಚಿಂ ವಿಮಾನಾಂ ಆಪ್ಲ್ಯಾ ರಾಶ್ಟ್ರಾಂಕ್ ಯೇನಾಯೆಮ್ಮಣ್ ಜಾಯಿತ್ಯಾ ರಾಶ್ಟ್ರಾಂನಿ ತಾಕಿಡ್ ದಿಲ್ಯಾ. ಮುಖ್ಯಜಾವ್ನ್ ಗಲ್ಫ್ ಆನಿ ಮುಸ್ಲಿಮ್ ರಾಶ್ಟ್ರಾಂಕ್ ಭಾರತಾಚೆರ್ ಆಸ್ಲೊ ನಾಗ್ ಕಾಡುಂಕ್ ಆನಿ ಭಾರತಾಕ್ ಅಕ್ಕಾನ್ ಕರುಂಕ್ ಏಕ್ ಸಂದ್ರಾಪ್ ಆಪ್ಲೊಚ್ ಉದೆವ್ನ್ ಉಯ್ಲಾ. ಯು.ಎ.ಇ. ಸರ್ಕಾರಾನ್ ಏಕ್ ಮೇಟ್ ಫುಡೆಂ ವಚೊನ್ ಭಾರತಾಧಾವ್ನ್ ಲೋಕ್ ಖಾತ್‌ನ್ದಂಯ್ ವರ್ವಿ ಹಾಡ್ಚಿಂ ವಿಮಾನಾಯಿ ಆಪ್ಲ್ಯಾ ಥಳಾಕ್ ಯೇನಾಯೆಮ್ಮಣ್ ತಾಕಿಡ್ ದಿಲ್ಯಾ. ಆಮ್ಚ್ಯಾ ಶೆಜಾರಿ ರಾಶ್ಟ್ರಾಂಕ್, ಭಾರತಾಚಿ ಪ್ರಗತಿ ಆನಿ ಅಂತರ್‌ರಾಶ್ಟ್ರೀಯ್ ಸ್ಥಾನಮಾನ್ ಲೊಸುಂಕ್ ಜಾಯ್ನಾತ್ಲಾಂಕ್, ಹೊ ಏಕ್ ಉತ್ತೀಮ್ ಅವ್ಕಾಸ್. ಪಾಕಿಸ್ತಾನ್, ಬಾಂಗ್ಲಾದೇಶ್, ಶ್ರೀಲಂಕಾ ತಸಲ್ಯಾಂನಿಸಯ್ತ್ ಆಪ್ಲಿಂ ವಿಮಾನಾಂ ಭಾರತಾಕ್ ಯೇನಾಶೆಂ ಆನಿ ಭಾರತಾಚೊ ಲೋಕ್ ಥಂಯ್ ವಚನಾಶೆಂ ಪಳಯ್ಲಾಂ. ಯೆರೊಪಿ ರಾಶ್ಟ್ರಾಂನಿ ಭಾರತಾಚೊಮ್ಮಣ್ ಘೆಲ್ಲೆಂಚ್ ಕೊನ್ಯಾಕ್ ಲೊಟ್ಟೆಂ ಆನಿ ಕಾಂಟಾಳ್ಚೆಂ ಪ್ಲೇಗ್ ಸುರು ಜಾಂವ್ಚೆ ಆದಿಯಿ ಆಸ್‌ಲ್ಲೆಂ. ತಾಂ ಭಾರತಾಚ್ಯಾ ಲೊಕಾಕ್ ಎರ್‌ಪೊರ್ಬಾಂನಿ ಭಲಾಯ್ಕೆ ತಪಾಸ್ಲಿ ಕರ್ಚ್ಯಾಕ್ ರಗ್ಡಂವ್ಚೆಂ ಚಡ್ ಲಾಂ.

ಹ್ಯಾ ಸಕ್ಕಾಕ್ ಪ್ರಮುಕ್ ಕಾರಣ್ ಸಂಪರ್ಕ್ ಮಾದ್ಯಮಾಂನಿ ಭಾರತಾವಿಶಿಂ ದಿಲ್ಲಿ ಉಲ್ಟಿ ಅಬಿಪ್ರಾಯ್. ಆದಿಯಿ ಭಾರತಾವಿಶಿಂ ಅಂತರ್‌ರಾಶ್ಟ್ರಿಯ್ ಮಾದ್ಯಮಾಂನಿ ಬರೆಂ ಪರ್ಗಟ್ಣೆಂ ಉಣೆಂ ಆಸ್ಲೆಂ. ಆತಾಂ ಭಾರತಾಚ್ಯಾ ಶೈರಾಂಚ್ಯಾ ಕೊನ್ಯಾಕೊನ್ಯಾಂನಿ, ಗಲ್ಲಾಗಲ್ಲಾಂನಿ ವಚೊನ್, ಆಪ್ಣಾಕ್ ಜಾಯ್ ತೆಂ ವಿಂಚುನ್ ಭಾರತ್ ಏಕ್ ಬೋವ್ ದುಬ್ಬೊ ಗಾಂವ್, ನಿತಳಾಯ್ ನಾಸ್ಚೊ ಗಾಂವ್, ಭಿಕಾರ್ಯಾಂಚೊ ಗಾಂವ್‌ಮ್ಹಣ್ ಸಂಸಾರ್‌ಭರ್ ಪರ್ಗಟುಂಕ್ ಸಲಿಸ್ ಜಾಲಾಂ. ಅಶೆಂ ವೆಪಾರ್-ವಯ್ಪಾಟಾಂತ್ ತಕ್ಲಿ ಉಕ್ಲುಂಕ್ ಪಳೆವ್ನ್ ಆಸ್ತಾನಾ ಏಕ್ ಕರಿಣ್ ಧಕೊ ಲಾಗ್ಲಾ.

ತಿ ತಾಂಚಿ ಚೂಕ್‌ಗಾಯ್? ಆಮ್ಚೆಂ ಘರ್ ನಿತಳ್‌ನಾಸ್ತಾಂ ತಾಂಕಾಂ ದುರ್ದೊಂಚೆಂ ಕಿತ್ಯಾಕ್? ಆಮ್ಚೆ ಸರ್ಕಾರ್ ವೆಪಾರಾಸಂಬಂದಿ ನವ್ಯಾ‌ನವ್ಯಾ ಕರಾರಾಂಕ್ ದಸ್ಕತ್ ಘಾಲ್ತಾತ್. ವ್ಹಡ್‌ವ್ಹಡ್ ಬೋವ್‌ರಾಶ್ಟ್ರಿಯ್ ಕಂಪೆನಿಂಕ್ ಪರ್ವಣ್ಣಿ ದಿತಾತ್ ಆನಿ ಅಶೆಂ ವೆಪಾರ್ಯಾಂಕ್ ವ್ಹಡ್ ಕರುಂಕ್ ಪಳೆತಾತ್. ಭಾಯ್ಲ್ಯಾ ರಾಶ್ಟ್ರಾಂಥಾವ್ನ್ ಯೆಂವ್ಚ್ಯಾ ವೆಪಾರ್ಯಾಂಕ್, ಪಯ್ಲಾರ್ಯಾಂಕ್ ಹಾಂಗಾಸರ್ ಉತ್ತೀಮ್ ಸವ್ಲತ್ಯೊ ದಿಂವ್ಚೆ‌ವಿಶಿಂ ಚಿಂತಾತ್ ಶಿವಾಯ್ ಆಮ್ಚ್ಯಾ ಲೊಕಾಚಿ ಗತ್ ಕಿತೆಂ ಮ್ಹಳ್ಳೆ‌ವಿಶಿಂ ಚಿಂತ್ಲೆಂ ದಿಸೊನ್ ಯೇನಾ.

ಆಮ್ಚ್ಯಾ ಶೈರಾಂನಿ ನಿತಳಾಯ್ ನಾ. ಚರಂಡ್ಚೊ ಸಾರ್ಚೊ ನಾಂತ್, ಪಿಯೆಂವ್ಚೆಂ ಉದಕ್ ಬರೆಂ ನಾ, ಖಾಣಾವರ್ವಿ ಸಾರ್ಕಿ ನಾ, ಲೊಕಾಕ್ ರಾವೊಂಕ್ ವಸ್ತೆ‌ಸವ್ಲತಾಯ್ ನಾ, ಹಳ್ಳೆಂನಿ ಕಾಮ್ ನಾ, ಕೃಶೆಂತ್ ಫಾಯ್ದೊನಾ ದೆಕುನ್ ಲೋಕ್ ಶೈರಾಂಕ್ ಧಾಂವೊನ್ ಝೊಪ್ಪಾಂನಿ ಜಿಯೆತಾ. ಹ್ಯಾ ಖಿಂಚ್ಯಾಚ್‌ವಿಶಿಂ ಚಿಂತುಂಕ್ ಆಮ್ಚ್ಯಾ ಸರ್ಕಾರಾಂಕ್ ಪುರ್ವತ್ ನಾ. ಬದ್ಲಾಕ್ ಆಸ್‌ಲ್ಲಿ ಸಬ್ಬಿಡಿ ಉಣಿ ಕರ್ನ್ ಲೊಕಾಕ್ ಭಿಕಾರಿ ಕರ್ಚೆ‌ವಿಶಿಂ ತೆ ಚಿಂತಾತ್. ಅಸಲ್ಯಾ ಉಪ್ರಾಟ್ಯಾ ಚಿಂತ್ಪಾಕ್ ಪ್ಲೇಗ್ ಏಕ್ ಜಾಗ್ವಣ್‌ಮ್ಹಣ್ ಚಿಂತ್‌ಯಾಂ.

ಆತಾಂ ಪ್ಲೇಗ್ ದೆಕುನ್ ಆಮ್ಕಾಂ ಸ್ವಾಗತ್ ನಾ, ಸದ್ವಾಕ್ ಏಯ್ನ್ ಆಮ್ಚ್ಯಾ ಗಾಂವಾಂತ್ ವಿಸ್ತಾರ್ತಾನಾ ಪರತ್ ಆಮ್ಚ್ಯಾ ಲೊಕಾಕ್ ಭಾಯ್ಲ್ಯಾಗಾಂವಾಂಕ್ ರೀಗ್ ಆಡಾಯ್ತಲೆ. ಅಸೊ ಅಕ್ಮಾನ್ ಸಂಪೂರ್ಣ್ ಜಾತಲೊ. ಚುನಾವಾಚೆ ದೀಸ್ ಆಯ್ಲೆ ಹ್ಯಾವಿಶಿಂ ಚಿಂತುಂಕ್ ಕೊಣಾಕ್ ಪುರ್ವತ್ ಆಸಾ?

13 Oct 1994

ಹೆರ್ ಸಮದ್ತಿಂಥಾವ್ ಶಿಕ್ವೆಂ ಆಸಾ

ಮನ್ಯಾಚರಿತ್ರಂತ್ ದೆವಾಚ್ಯಾ ನಾಂವಾನ್, ಭಾವಾಡ್ತ್ ವಿಸ್ತಾರಾಂವ್ಚ್ಯಾ ನಾಂವಾನ್ ಆನಿ 'ಖರ್ಯಾ
ಸೆವಾಚೊ ಮಾನ್' ರಾಕೊನ್ ವ್ಹರ್ಲ್ಯಾ ನಿಬಾನ್ ಜಾಲ್ಲ್ಯಾ ಝುಜಾಂಕ್ ಆನಿ ವ್ಹಾಳ್‌ಲ್ಲಾ
ಗ್ವಾಕ್ ಕಾಂಯ್ ಲೇಕ್ ನಾ. ಆಮಿ ಆದುನಿಕ್, ಶಿಕ್ವೆಂ ಬುದ್ಧಂತ್‌ಮ್ಹಣ್ ವೊಲಾಂವ್ಚ್ಯಾ ಹ್ಯಾ
ವಿಳಾರ್‌ಯಿ ಝುಜಾಂಚ್ಯಾ, ದೊಂಬಿ ಗಲಾಟ್ಯಾಂಚ್ಯಾ ಮುಳಾಂತ್ ಆಸ್ಚೆಂ ಕಾರಣ್ ಚಡ್ತಾವ್‌ಪಾವ್ಚಿಂ
ಕರ್ಮಾಕ್ ಸಂಬಂದ್ ಜಾಲ್ಲೆಂಚ್. ತಶೆಂ ಮ್ಹಳ್ಯಾರ್ ದಯ್ವಿಕ್ ಪ್ರೇರಣಾನ್ ಯಾ ಮನ್ಯಾ
ಕಾಣ್ವಾಯೆನ್ ರುತಾ ಜಾಲ್ಲೊ ಸಮದ್ತಿ ಮನ್ಯಾಚೆ ಸೊಡ್ವಣೆಚಿಂ ಹಾತೆರಾಂ ಜಾಯ್ತೆ ಜಾಲ್ಲಿಂ
ಮನ್ಯಾಕುಳಾಚ್ಯಾ ನಾಸಾಕ್ ಕಾರಣ್ ಜಾಂವ್ಚೆಂ ತೆಂ ಚಿಂತ್ಪಾಕ್ ಈಟ್ ದೀಜೆ ಜಾಲ್ಲೊ ವಿಶಯ್.

ಚಿಂತಾನಾ ಪಯ್ಲೆಂ ವಿಚಾರಿಜೆ ಜಾಲ್ಲೆಂ ಸವಾಲ್ ಹೆಂ. ಆನ್‌ಎಕೆ ಸಮದ್ತಿಚೊ ಜಾವ್ನ್
ಆಸ್ಚ್ಯಾ ಎಕ್ಲ್ಯಾಕ್ ತುಜೆ ಸಮದ್ತಿಕ್ ರಿಗಂವ್ಕ್ ತುಂ ಉತ್ತೇಜನ್ ದಿತಾಯ್. ಹಾಚೆಪಾಟ್ಲೆಂ
ತತ್ವ್ ಕಸಲೆಂ? ತತ್ವ್ ಇತ್ಲೆಂಚ್: ಮ್ಹಜಿ ಸಮದ್ತ್‌ಮಾತ್ ಖರ್ಯಾ ದೆವಾಕ್ ಒಳ್ಳತಾ. ಹಾವೆಂ
ನಾತ್ಕೆಂವ್ಚೊ ದೇವ್ ಮಾತ್ ಖರೊ ದೇವ್. ಹೆರಾಂಚೆ ದೇವ್ ಫಕತ್ ಬೊಂಬಿಂ ಯಾ ಫಟ್ಕಿರೆ
ದೇವ್.

ಜೆದ್ನಾ ಹೆಂ ತತ್ವ್ ಎಕೆ ಸಮದ್ತಿಚೆಂ ಮೂಳ್ ಚಿಂತಪ್ ಜಾತಾ. ತೆದ್ನಾ ಮಿಸಾಂವ್ ವಾವ್ರ್,
ನೈಡ್ತರ್ ಕರ್ಚೆಂ ಪ್ರೇತನ್, ರಾಜಕೀಯ್ ಅಧಿಕಾರ್ ಹಾತಿಂ ಆಸ್ಚಾರ್ ಹೆರ್ ಸಮದ್ತಿಚ್ಯಾ
ಸೊಕಾಚೆರ್ ಜುಲುಮ್ ಚಲಂವ್ಚೆಂ ಇತ್ಯಾದಿ ಚಲ್ತೆಂಚ್. ಆನಿ ಚರಿತ್ರಾ ಹ್ಯಾ ರಾಜಾಂವಾಕ್
ಎಕ್ ಆರೊಕಸೊ ಆಮ್ಚೆ ಮುಕಾರ್ ಯೆತಾ.

ಜುದೆವ್ ಧರ್ಮ್, ಇಸ್ಲಾಮ್ ಧರ್ಮ್ ಆನಿ ಕ್ರಿಸ್ತಾಂವ್ ಧರ್ಮ್ ಆಪ್ಲ್ಯಾ ಮೂಳ್ ತತ್ವಾನ್‌ಚ್
ಸಲಿಂ ಧರ್ಮ್. ಹ್ಯಾ ಧರ್ಮಾಂಚಿಂ ಸಾಂದೆಪಣ್ ಘೆತ್‌ಲ್ಲೊ ಲೋಕ್ ತ್ಯಾ ತ್ಯಾ ಧರ್ಮಾಚೆ
ಪರಿದೆಭಿತರ್ "ವಿಂಚುನ್ ಕಾಡ್ಲೊ ಲೋಕ್" ಮ್ಹಣ್ ಆಪ್ಣಾಕ್‌ಚ್ ವೊಲಾಯ್ತಾ ಆನಿ

ಭಾಯ್ಲಾಂಕ್ (ಹೆರ್ ಸಮಡ್ತಿಚ್ಯಾಂಕ್) ಜೆಂತಿಲ್, ನಾಸ್ ಜಾಂವ್ಚಾರ್ ಆಸ್ಚೆ ಅತ್ಮೆ ಮ್ಹಣ್ ಲೆಕ್ತಾ. ಹಾಚೊ ಶೀದಾ ಫಳ್ “ಆಮಿ ಊಂಚ್, ದೆವಾಚೊ ಲೋಕ್ ದೆಕುನ್ ಮೊಲಾದಿಕ್. ತೆ ಪರ್ಕಿ, ತಿತ್ಲೆ ಮೊಲಾದಿಕ್ ನ್ಹಂಯ್. ದೆಕುನ್ ಆಮ್ಚೆ ಸಮಡ್ತಿಕ್ ರಿಗನಾ ಜಾಲ್ಯಾರ್ ತಾಂಕಾಂ ಲಗಾಡ್ ಕಾಡ್ಲಾರ್‌ಯಿ ಚೂಕ್ ನ್ಹಂಯ್” ಮ್ಹಳೆಂ ಚಿಂತಪ್. ಆದಿಂ ಕ್ರಿಸ್ತಾಂವ್ ಗಾಂವಾಂನಿ, ಜುದೆವಾಂಮದೆಂ ಆನಿ ಮುಸ್ಲಿಮ್ ಗಾಂವಾಂನಿ ಆತಾಂಯಿ ಆಪ್ಲೆ ಸಮಡ್ತಿಭಾಯ್ಲಾಂಕ್ “ಆಮಿ ಆನಿ ತೆ” ಮ್ಹಣ್ ಲೆಕುನ್ ಜುಲುಮ್ ಚಲಂವ್ಚೆಂ ದಿಸೊನ್ ಯೆತಾ. ಹೊ ಮನೋಬಾವ್ ಹೆರಾಂಚೊ ದ್ವೇಶ್ ಕರುಂಕ್ ಆನಿ ತಾಂಕಾಂ ಅನ್ಯಾಯ್ ಕರುನ್‌ಯಿ ಸುಶೆಗ್ ಭೊಗುಂಕ್ ಅವ್ಕಾಸ್ ದಿತಾ.

ಕೆದೊಳ್‌ಪರ್‌ಯಾಂತ್ ಆಮ್ಚ್ಯಾ ಸಮಡ್ತಿಂನಿ ಹೊ ಮನೋಬಾವ್ ಬದ್ಲನಾ ತೆದೊಳ್‌ ಪರ್‌ಯಾಂತ್ ಧರ್ಮಾಂಚ್ಯಾ ನಾಂವಾನ್ ಜಾಂವ್ಚಿಂ ಝುಜಾಂ ರಾಂವ್ಚಿಂನಾಂತ್; ಧರ್ಮಾಂ ಸೊಡ್ವಣೆಚಿಂ ಹಾತೆರಾಂ ಜಾಂವ್ಚ್ಯಾಬದ್ಲಾಕ್ ಜುಲುಮೆಚಿಂ ಹಾತೆರಾಂ ಜಾವ್ನ್‌ಂಚ್ ಉರ್ದೆಲಿಂ. ಹೆ ದಿಶ್ಪಿನ್ ಚಿಂತಾನಾ ಕಾತೊಲಿಕ್ ಪವಿತ್ ಸಬೆಚ್ಯಾ ಚಿಂತ್ಪಾಂತ್ ಆಯ್ಲೆವಾರ್ ಜಾಲ್ಲ್ಯಿ ಬದ್ಲಾವಣ್ ಬೋವ್ ಮಹತ್ವಾಚಿ. ದುಸ್ರೆ ವಾತಿಕಾನ್ ಸಬೆಉಪ್ರಾಂತ್ ಹೆರ್ ಸಮಡ್ತಿಂನಿಯಿ ಸತಾಚಿಂ ಕಿರ್ಣಾಂ ಆಸಾತ್ ದೆಕುನ್ ತಾಂಕಾಂ ಆಮಿ ಮಾನ್ ದೀಜೆ. ದೆಕುನ್‌ಚ್ ಗಾಂವ್ಚ್ಯಾ ಲೊಕಾಚಿ ಸಂಸ್ಕೃತಿ ಒಳ್ಳೊನ್ ಜಾತಾತಿತ್ಲೆಂ ತಿ ಸಂಸ್ಕೃತಿ (ಆಮ್ಚೆ ಸಮಡ್ತಿಕ್ ಆಡ್ ವಚನಾ ತಸಲಿ) ಆನಿಯಿ ಮಾನುನ್ ಘೆಜೆ ಮ್ಹಳ್ಳೊ ಉಲೊ ದಿಲಾ. ಆಯ್ಲೆವಾರ್ಚೆಂ ಥೊಡೆಂ ದೇವ್‌ಶಾಸ್ತ್ರಿಕ್ ಚಿಂತಪ್ “ಸರ್ವ್ ಧರ್ಮಾಂ ದೆವಾಧಂಯ್ ವೆಚ್ಯೊ ವೆವೆಗ್ಳೊ ವಾಟೊ” ಮ್ಹಣ್ಜೆಪರ್‌ಯಾಂತ್ ಪಾವ್ಲಾಂ.

ಜೆಂ ಕಿತೆಂ ಒಳ್ಳೊಂಕ್ ಆಮ್ಕಾಂ ದೋನ್ ಹಜಾರ್ ವರ್ಸಾಂ ಲಾಗ್ಲಿಂ ತೆಂ ಆಮ್ಚೆಚ್ ಹಿಂದೂ ಸಂಸ್ಕೃತಿಂತ್ ಸದಾಂಕಾಳ್ ಮಾನುನ್ ಘೆತ್ಲಲೆಂ. ಆಮ್ಚೆ ಹಿಂದೂ ಸಂಸ್ಕೃತಿಚೆಂ ಹೆಂ ವಿಶಾಲ್‌ಪಣ್ ಆಮಿ ಒಳ್ಳೊನ್ ಘೆಂವ್ಚೆಂಯಿ ಗರಜೆಚೆಂ. ದೀಪಾವಳಿ ಹಿಂದೂ ಸಂಸ್ಕೃತೆಂತ್ ವಾಯ್ಪಾವಿರೋದ್ ಝುಜೊನ್ ನೀತ್ ಪಾಚಾರ್ಚೆಂ ದಿವ್ಯಾಂಚೆಂ ಫೆಸ್ತ್ ಸರ್ವ್ ಆಮ್ಚ್ಯಾ ಹಿಂದೂ ಭಾಂವ್ಡಾಂಸವೆಂ ಆಚರಣ್ ಕರುಂಕ್ ಆನಿ ಆಮ್ಚ್ಯಾ ದೆಶಾಂತ್ ಭಾವ್‌ಬಾಂದವ್‌ಪಣ್ ಚಡಂವ್ಕ್ ಕಾರಣ್ ಜಾಂವ್‌ಮ್ಹಣ್ ಆಶೆಯಾಂಗಿ?

3 Nov 1994

ಫಾಲ್ಗುಣಿ ಚಿಂ ಭುರ್ಗಿಂ ಕಶಿಂ?

ನಾಶಾಸ್ತಿರಾಚೆ ಸೊದ್ವೆಪ್ರಕಾರ್ ಮನ್ಯಾಚಿಂ ಬಾಳ್‌ಪಣಾಚಿಂ ವರ್ಸಾಂ ತಾಚ್ಯಾ ಸಗ್ಳ್ಯಾ ವಿತಾಚೆರ್ ಪರಿಣಾಮ್ ಫಾಲ್ಗಾತ್. ಮ್ಹಣ್ಣೆ, ಆವಯ್ಚ್ಯಾ ಗರ್ಬಾಧಾವ್ನ್ ಕಾಂಯ್ ಬಾರಾ ವ್ಹಾಂಪರ್‌ಯಾಂತ್ ಜೆ ಅವ್ಕಾಸ್, ಜೊ ಮೋಗ್ ಎಕಾ ಭುರ್ಗಾಕ್ ಮೆಳ್ತಾ, ತೆ ತ್ಯಾ ಭುರ್ಗಾಚಿ ಚಾಲ್ ಧಾರಾಯ್ತಾತ್. ತೆಂಯಿ ಸುರ್ವಿಲಿಂ ಚಾರ್ ವರ್ಸಾಂ ಆಖೆ ಜಿಣ್‌ಯೆಚೆಂ ಖಾಂಗೆ ಆಸ್‌ಲ್ಲೆಬರಿ. ದೆಕುನ್‌ಚ್ ಆವಯ್-ಬಾಪಾಯ್ಚೊ ಸಾಂಗಾತ್ ಆನಿ ಮೋಗ್ ಹೆ ಖಾಯೆರ್ ಭುರ್ಗಾಕ್ ಭರ್ಪೂರ್ ಮೆಳಜೆ. ಪುಣ್ ಹ್ಯಾ ದಿಸಾಂನಿ ಹೆಂ ಸಾದ್‌ಗಿ?

ಪಯ್ಲೆ ಸುವಾತೆರ್, ಜಣಸಂಕೊ ಪ್ರಗತೆಕ್ ಆಡ್ಕಳ್ ಮ್ಹಳ್ಳೊ ವಾದ್ ಫುಡೆಂ ದವರ್ನ್ ಭುರ್ಗಿಂ ಜಲ್ಮಂವ್ಚೆಂ ಮ್ಹಳ್ಳಾರ್ ಕಸಲಿಗಿ ಚೂಕ್ ಆದಾರ್ಚಿ, ಏಕ್ ಆದ್ಲ್ಯಾ ಕಾಳಾಚೊ ಪ್ರದಾಯ್ ಪಾಳ್ಳೊ ಮ್ಹಳ್ಳೊ ಮನೋಬಾವ್ ಹೆ ಆದುನಿಕ್ ಸಮಾಜಿಂತ್ ದಿಸೊನ್ ಲೆಂವ್ಕ್ ಸುರು ಜಾಲಾ. ಆಮ್ಚಿ ಜಿಣ್‌ಯೆರೀತ್, ಆದುನಿಕ್ ಆರ್ತಿಕ್ ವೆವಸ್ತಾ, ಖಾವ್ಣಿ ವೆಪಾರಿ) ಸಂಸ್ಕೃತಿ ಲ್ಹಾನ್ ಕುಟ್ಮಾಂಕ್ ಪೂರಕ್ ಜಾವ್ನ್ ಆಸೊನ್ ಭುರ್ಗಿಂ ನಾ'ಸ್ಚ್ಯಾ ಕುಟ್ಮಾಂಕ್ 'ದೆಕಿವಂತ್ ಕುಟಮ್' ಮ್ಹಳ್ಳೆಬರಿ ಆಮ್ಚೆ ಮುಕಾರ್ ದವರ್ತಾ. ಗೆಲ್ತ್ಯಾ ವ್ಹೆಂಬ್ರಾಂತ್ ಎಜಿಪ್ತಾಚ್ಯಾ ಕಾಯ್ದೊ ಶ್ಹೆರಾಂತ್ ಚಲ್ಲಲ್ಯಾ 'ಜಣಸಂಕ್ಯಾ ಸಮ್ಮೆಳಾಂತ್' ಸಲ್ಯಾ ವೆಪಾರಿ ಚಿಂತ್ಪಾವಿರೋದ್ ಪವಿತ್ ಸಬೆನ್ ತಾಳೊ ಉಟಯಿಲ್ಲೆಂ ಆಮಿ ಉಡಾಸಾಕ್ ಲಡ್ಯೆತ್. ಅಶೆಂ ಭುರ್ಗಾಚ್ಯಾ ಜಲ್ಮಾಕ್‌ಚ್ ವಿರೋದ್ ಆಸ್ಚೊ ಹೊ ಸಂಸಾರ್ ಜಲ್ಮಲ್ಲ್ಯಾ ಭುರ್ಗಾಂವಿಶಿಂ ಚಡಿತ್ ಚಿಂತಪ್ ಆಟಯ್ತಾ?

ಆಮ್ಚಿ ಸಮಾಜ್ ಭುರ್ಗಾಂವಿಶಿಂ ಚಡಿತ್ ಚಿಂತಿನಾ ಮ್ಹಳ್ಳಾಕ್ ಚಡಿತ್ ದಾಕ್ಲ್ಯಾಂಚಿ ರಜ್ ನಾ. ಪಯ್ಲೆ ಸುವಾತೆರ್ ಮುಳಾವೆಂ ಶಿಕಪ್ ಧರ್ಮಾರ್ ಆನಿ ಖಡ್ಗಾಯಾಚೆಮ್ಮಣ್ ಜಯ್ಲೆ ಸರ್ಕಾರ್ ನಾ ಮುಳಾವೆಂ ಶಿಕಪ್ ದಿಗ್ವಾಚ್ಯಾ ಇಸ್ಕೊಲಾಂಕ್ ಫಾವೊತೊ ಆದಾರ್

ದಿತಾ, ವಾ ತೆಂ ಕಾನೂನ್ ಜಾರೈಕ್ ಹಾಡುಂಕ್ ಪೆಚಾಡ್ತಾ. ಕುಟ್ಮಾಚೆ ದುರ್ಬಳಾಯೆವರ್ವಿಂ ಭುರ್ಗ್ಯಾಂಕ್ ಇಸ್ಕೊಲಾಚೆಂ ದಾರ್ ದಾಕಂವ್ಕ್ ಸಕನಾಸ್ಚ್ಯಾ ಕುಟ್ಮಾಂಕ್ ಆರ್ತಿಕ್ ರಿತಿನ ಬಳ್ ಜೊಡ್ಚೆ ಉಪಾಯ್ ಕರುನ್ ದೀನಾಶೆಂ ಭುರ್ಗ್ಯಾಂಕ್ ಇಸ್ಕೊಲಾಕ್ ದಾಕಲ್ ಕರಿಜೆ ಮ್ಹಳ್ಯಾರ್ ತೆಂ ಕಿತ್ಲ್ಯಾ ಫಾಯ್ದಾಕ್ ಪಡತ್? ಅಶೆಂ ಪುಡಾರ್ ನಾಸ್ತಾಂ ಲ್ಹಾನ್ವಣಾರ್ಚ್ ಕುಲಿಚ್ಯಾ ಕಾಮಾರ್ ಪಡ್ಚ್ಯಾ ಭುರ್ಗ್ಯಾಂಚೆಂ ಸಯ್ನ್ ವಾಡೊನ್ಚ್ ಆಸಾ. 14 ವರ್ಸಾಂಭಿತರ್ಲ್ಯಾ ಭುರ್ಗ್ಯಾಂಕ್ ಕಾಮಾಕ್ ದವರಿನಾಯೆ ಮ್ಹಳ್ಳೆಂ ಕಾನೂನ್ ಆಸ್ಚಾರಾಯಿ ತೆಂ ಕೋಣ್ ಲೆಕ್ತಾ?

ದುಸ್ರೆ ಸುವಾತೆರ್, ಶಿಕಪ್ ಶಿಕ್ಲ್ಯಾ ಭುರ್ಗ್ಯಾಂಮದೆಂ ಇಂಗ್ಲೆಜ್ ಆನಿ ಮಾಯ್‌ಭಾಶೆ ಮಾದ್ಯಮಾಂತ್ ಶಿಕ್ಪೊ ಥರ್ ಕರುನ್ ತಾಂಕ್ ಆಸ್ಲೆಲ್ಯಾಂಕ್‌ಮಾತ್ 'ಪುಡಾರಾಕ್ ಉಪ್ಕಾರ್ಚೆಂ' ಇಂಗ್ಲೆಜ್ ಶಿಕಪ್, ತಾಂಕ್ ನಾತ್‌ಲ್ಯಾಂಕ್ 'ವಾಚುಂಕ್ ಬರಂವ್ಕ್' ಶಿಕಂವ್ಚೆಂ ಮಾಯ್‌ಭಾಶೆ ಮಾದ್ಯಮಾಂತ್ ಶಿಕಪ್ ದೀವ್ನ್ ಫಿಂಗ್ಲಿ ಆನಿ ದೇಶಿ ಸಂಸ್ಕೃತೆಚಿಂ ಅಶೆಂ ದೋನ್ ವರ್ಗಾಂಚ್ಯಾ ಶಿಕ್ಲ್ಯಾಂಕ್ ಉಬ್ಜಂವ್ಚೆಂ ಪ್ರೇತನ್ ಚಲ್ತಾ. ಆನಿ ಶಿಕ್ಪಾಧಳಾರ್ ಬುಕಾಂಚ್ಯಾ ಭರಾನ್ ಭುರ್ಗ್ಯಾಂಚೊ ಜಾಂವ್ಪೊ ಗೋಳ್ ಸಕ್ಕಡ್ ಜಾಣಾಂತ್.

ತಿಸ್ರೆ ಸುವಾತೆರ್, ಆಜ್‌ಕಾಲ್ ಭುರ್ಗ್ಯಾಂಮದೆಂ ವಾಚ್ಪಾಚಿ ಸವಯ್ ಆಳ್ವೊನ್ ಯೆತಾನಾ, ಟಿ.ವಿ.-ವೀಡಿಯೊ-ಫಿಲ್ಮಾಂ ಮಾದ್ಯಮಾಂ ಲೊಕಾಚಿ ಚಾಲ್ ಧಾರಾಂವ್ಚೆ ಉಪಾಯ್ ಜಾವ್ನ್ ಉದೆವ್ನ್ ಆಯ್ಲ್ಯಾಂತ್. ಪುಣ್ ಹ್ಯಾ ಮಾದ್ಯಮಾಂನಿ ದಾಕಂವ್ಚಿ ತಿ ಹಿಂಸಾ, ಲಂಯ್ಗಿಕ್ ಆವ್ತಾರ್ ಆನಿ ವೆಪಾರಿ (ಖಾವ್ಣಿ) ಸಂಸ್ಕೃತಿ ಆಮ್ಚ್ಯಾ ಪುಡ್ಲೆ ಸಂತತಿಂಚ್ಯೊ ರುಚಿ, ಆಸಕ್ಚ್ಯೊ, ಚಾಲ್‌ಚಾಮ್ಕಾಣ್ ಇತ್ಯಾದಿಂಚೆರ್ ಕಸೊ ಪ್ರಭಾವ್ ಘಾಲ್ತಿತ್ ಮ್ಹಳ್ಳೆಂ ಕೊಣ್‌ಯಿ ಚಿಂತುಂಕ್ ವಚನಾ. ತಶೆಂ ಆಸ್ತಾಂ ಜಶೆಂ ಆಮೆರಿಕಾಂತ್ ಆತಾಂ ಯುವಜಣಾಂ ಮದೆಂ “ಬಂದೂಕೆ ಸಂಸ್ಕೃತಿ” ವಾಡ್ಲ್ಯಾ ತಿ ಸಗ್ಳ್ಯಾನ್ ವಿಸ್ತಾರ್ಲಾರ್ ನವಾಲ್ ನಾ. ಪುಣ್ ಹ್ಯಾ ಸಂಗ್ತಿಂವಿಶಿಂ ಭುರ್ಗ್ಯಾಂಕ್ ಜಾಗ್ರುತ್ ಸಾಂಗ್ಚಿ ತಾಂಕ್ ಆನಿ ಪುರ್ವತ್ ನಾ'ಸ್ಚಿಂ ವ್ಹಡಿಲಾಂ ಆನಿ ಮನ್ ನಾ'ಸ್ಚೆ ಸರ್ಕಾರ್ ಆಸ್ತಾನಾ ಆಮ್ಚ್ಯಾ ಪುಡ್ಲೊ ಸಂತತಿ ಕಸಲ್ಯೊ ಜಾತಲ್ಯೊ ತೆಂ ಆಮಿ ಚಿಂತೆತ್. ಪುಣ್ ಹ್ಯಾವಿಶಿಂ ಚಿಂತುಂಕ್ ಕೊಣಾಕ್‌ಯಿ ಪುರ್ವತ್ ಆಸಾ?

10 Nov 1994

ಮಾಲ್ಗಡ್ಯಾಂಚೆ ಆಸ್ತಿಂತ್ ವಾಂಟೊ

ಮಿ ಖಿಯ್ಸರ್ ಗೆಲ್ಯಾರಾಯಿ, ಕಿತ್ಲೆಂ ಜೊಡ್ಲ್ಯಾರಾಯಿ ಆನಿ ಕಿತ್ಲಿ ಆಸ್ತ್ ಕರ್ನ್ ಘೆತ್ಲ್ಯಾರಾಯಿ
ಮಾಲ್ಗಡ್ಯಾಂಚೆ ಆಸ್ತಿಚೊ ವಾಂಟೊ ಆಮ್ಕಾಂ ಜಾಯಿಚ್. ಪ್ರತ್ಯೆಕ್ ಜಾವ್ನ್
ಮಿಂಯ್ಚೊ. ಆನಿ ಆಮ್ಚೆಂ (ಭಾರತಾಚೆಂ) ಕಾನೂನ್ ಹೆಂ ಹಕ್ ಆಮ್ಕಾಂ ದಿತಾ. ಹೆಂ
ಮಾಲ್ಗಡ್ಯಾಂಕ್‌ಮಾತ್ ನ್ಹಂಯ್ ಬದ್ಲಾಕ್ ಕುಟ್ಮಾಚ್ಯಾ ಧುವಾಂಕ್‌ಯಿ ದಿತಾ ಮ್ಹಣ್ಲೆ, ಬಾಪುಯ್
ಮೊರ್ತಾನಾ ಆಪ್ಲೆ ಆಸ್ತಿವಿಶಿಂ ವೀಲ್ ಕರಿನಾಶೆಂ ಸರ್ಲೊ ತರ್ ತಾಚಿ ಆಸ್ತ್ ಸರ್ವ್ ಭುರ್ಗ್ಯಾಂಕ್
ಮಾವಾಂಟ್ಯಾನ್ ಮೆಳಜೆ.

ಕೇರಳಾಂತ್ ಕ್ರಿಸ್ತಾಂವಾಂಮದೆಂ ಹ್ಯಾ ಕಾನೂನಾಕ್ ವಿರೋದ್‌ಪಣ್ ಆಸಾ. ಕಾರಣ್,
ದೋತ್ ದೀವ್ನ್ ಕಾಜಾರ್ ಕರುನ್ ದಿಲ್ಲ್ಯಾ ಧುವಾಂಕ್ ಪರತ್ ಕುಟ್ಮಾಚೆ ಆಸ್ತಿಂತ್ ವಾಂಟೊ
ಮಾನಾಯೆ ಮ್ಹಳ್ಳೊ ವಾದ್ (ದೋತ್ ದಿಂವ್ಚಿ ಆಸ್ತಿಚೊ ವಾಂಟೊ ದಿಲ್ಲೆಬರಿ). ಪುಣ್
ದೋತ್-ದೆಣೆಂ ಘೆಂವ್ಕ್-ದೀಂವ್ಕ್ ನಾ ಮ್ಹಣ್ ಸರ್ಕಾರಾನ್ ಕಾನೂನ್ ಕೆಲ್ಲೆಂಚ್ ಧುವಾಂಕ್
ಕುಟ್ಮಾಚೆ ಆಸ್ತಿಚೊ ವಾಂಟೊ ಪುತಾಂಬರಿಚ್ ಮೆಳಜೆ ಮ್ಹಣ್ಲೆಂ ವಾಬ್ಲಿ ಆನಿ ಹೆಂ ಕಾನೂನ್
ಕತಾಂ ಲಾಗು ಆಸಾ.

ಪುಣ್ ಸಮಾಜಿಕ್ ಸ್ಥಿತಿ ಕಾನೂನ್ ಕೆಲೆಂಮ್ಹಣ್ ತಿತ್ಲೆ ಸಲಿಸಾಯೆನ್ ಬದ್ಲನಾ. ಆಜ್‌ಕಾಲ್
ಕುಟ್ಮಾಂತ್ಲ್ಯಾ ಧುವಾಂಕ್ ಕಾಜಾರ್ ಕರ್ತಾನಾ (ಚಡ್ತಾವ್ ಜಾವ್ನ್) ದೋತ್‌ಯಿ ದೀಜೆ ಪಡ್ತಾ
ಆನಿ ಆಸ್ತ್ ವಾಂಟೆ ಕರ್ತಾನಾ (ಬಾಪುಯ್ ಸರ್ತ್‌ಚ್) ತಾಂಕಾಂ ತಾಂತುಂ ವಾಂಟ್ಯಾಚೆಂ ಹಕ್‌ಯಿ
ಆಸಾ ಮ್ಹಣ್ತಾನಾ ಸಮಾಜಿಕ್ ದಿಶ್ಟಿನ್ ಥೊಡೊ (ಅ)ನ್ಯಾಯ್ ದಿಸೊನ್ ಯೆತಾ ನ್ಹಂಯ್?
ನ್ಯಾಯ್ ವಿಶಿಂ ಥೊಡೆಂ ಚಿಂತಪ್ ಗರ್ಜೆಚೆಂ.

ಮಾಲ್ಗಡ್ಯಾಂಚೆ ಆಸ್ತ್ ವಾಂಟೆ ಕರ್ತಾನಾ ಆನ್‌ಏಕ್ ಥರಾಚೊ (ಅ)ನ್ಯಾಯ್ ಉಗ್ತಾನ್
ಸಾಸ್ತಾ. ಚಿಂತೆಯಾಂ, ಘುರ್ಚ್ಯಾ ಧಾ ಜಣಾಂ ಭುರ್ಗ್ಯಾಂಪಯ್ಕಿ ಸಗ್ಳಿಂ ಶಿಕೊನ್ ಭಾಯ್ರ್ ಕಾಮ್

ಸೊದುನ್ ಗೆಲಿಂ. ಬೊಂಬಯ್, ಗಲ್ಪ್ ಆನಿ ಹೆರ್ಕಡೆ ವಚೊನ್ ಬರೊಚ್ ದುಡು ಕೆಲೊ. ಪುಣ್ ಎಕ್ಲೊ ಘರ್‌ದಾರ್ ಸಾಂಬಾಳುಂಕ್ ಗಾಂವಾಂತ್ ಉರ್ದೊ. ಸಾಗೊಳಿ ಕರ್ನ್ ಜೀವ್ ರ್ಪುರವ್ನ್ ಜಿಯೆಲೊ. ಸಾಗೊಳಿನ್ ಜಾಲ್ಲೆ ಉತ್ಪತ್ತೆನ್ ನಾ ಘರ್‌ಬಾಂದುಂಕ್ ತೊ ಸಕ್ಲೊ, ನಾ ಕಾಂಯ್ ದುಡು ಜಮಂವ್ಕ್. ಪುಣ್ ಬಾಪುಯ್ ಸರ್‌ಲ್ಲೆಂಚ್ ಉರ್‌ಲ್ಲಿಂ ಸಗ್ಗಿಂ ಆಸ್ತಿಚ್ಯಾ ವಾಂಟ್ಕಾಕ್ ಆಯ್ಲಿಂ. ಘರ್ಚಿ ಧಾ ಎಕ್ರೆ ಆಸ್ತ್ ಸಕ್ದಾಂಕ್ ಎಕಾ ಎಕ್ರಾಲೆಕಾನ್ ವಾಂಟೊನ್ ಗೆಲಿ. ಪುಣ್ ಘರ್‌ದಾರ್ ಸಾಂಬಾಳ್ಲೊ ಬಾವ್ಣೊ ಆನಿಕ್‌ಯಿ ನಿಪಾಲ್ ಜಾಲೊ. ಹೆರ್ ಸಗ್ಗಿಂ ಮಂಗ್ಳುರ್, ಬೆಂಗ್ಳುರ್, ಬೊಂಬಯ್ ಆನಿ ಆಮೆರಿಕಾಂತ್ ಸೆಟ್ಲೆ ಜಾಲ್ಲಿಂ ಮಾಲ್ಪಡ್ಯಾಂಚೆ ಆಸ್ತಿಚೊ ವಾಂಟೊ ವಿಕುನ್ ಮೆಳ್ಳಲೆಂ ಘೆವ್ನ್ ಪಾಟಿಂ ಪರ್ತಲಿಂ. ಕಶಿ ದಿಸ್ತಾ (ಅ)ನೀತ್?

ತರ್ ತ್ಯಾ ಘರ್‌ದಾರ್ ಸಾಂಬಾಳ್ಲಲ್ಯಾಕ್ ಮೆಳ್ಳಲೊ ಪುರಸ್ಕಾರ್ ಫಾವೊತೊಗಿ? ಮ್ಹಜ್ಯಾಲೆಕಾರ್ ಘರ್‌ದಾರ್ ಸಾಂಬಾಳುನ್ ವ್ಹೆಲ್ಲ್ಯಾಕ್ ತಾಕಾ, ಜರ್ ತೊ ಸಾಗೊಳಿ ಕರ್ನ್ ಆಸ್ತ್ ಸಾಂಬಾಳುನ್ ಆಸ್‌ಲ್ಲೊ ಜಾಲ್ಯಾರ್, ಆಸ್ತಿಂತ್ ವಾಂಟೊ ಮಾಗೊಂಕ್ ಆಯಿಲ್ಲ್ಯಾ ಹರ್‌ಎಕ್ಲ್ಯಾನ್ ತಾಂಚ್ಯಾ ವಾಂಟ್ಕಾಚೆ ಆಸ್ತಿಚಿ ದೇಕ್‌ರೇಕ್ ಕೆಲ್ಲ್ಯಾಕ್ ಫಾವೊತೊ ಪುರಸ್ಕಾರ್ ದೀಜೆ. ಅಂದಾಜಿನ್ ಉಲಂವ್ಚೆಂ ಜಾಲ್ಯಾರ್ ಜರ್ ವೀಸ್ ವರ್ಸಾಂ ತೆ ಆಸ್ತಿಚಿ ದೇಕ್‌ರೇಕ್ ತಾಣೆ ಕೆಲ್ಯಾ ಜಾಲ್ಯಾರ್ ತಾಕಾ ಉಣೆ ಮ್ಹಳ್ಯಾರ್‌ಯಿ ಆತಾಂಚ್ಯಾ ಮೊಲಾರ್ ಧಾ ಲಾಕ್ ರುಪಯ್ ಆಸ್ತಿಚೊ ವಾಂಟೊ ವಿಚಾರುಂಕ್ ಆಯಿಲ್ಲ್ಯಾ ಉರ್‌ಲ್ಲ್ಯಾ ಭಾಂವ್ಡಾಂನಿ ದೀಜೆ. ತವಳ್‌ಮಾತ್ ತಾಂಚೆಮದೆಂ ಆರ್ತಿಕ್ ಸಮಾಸಮ್‌ಪಣ್ ಉಬ್ಜತ್. ನಾ ತರ್, ತಾಕಾ ವಾಟೆರ್ ಫಾಲ್ಗೊಬರಿ ಜಾತಾ. ಅಶೆಂ ಕೆದ್ನಾಂಯ್ ಆಮಿ ಚಿಂತ್‌ಲ್ಲೆಂ ಆಸಾ?

(ಹಾಂತುಂ ಆನಿಕ್‌ಯಿ ಜಾಯಿತ್ತೆ ಕ್ಲಿಶ್ಟ್ ವಿಶಯ್ ಆಸಾತ್. ಪುಣ್ ವಯ್ರ್ ದಿಲ್ಲೆಂ ಲೇಕ್ ಫಕತ್ ಚಿಂತ್ಪಾಕ್ ಈಟ್ ಮಾತ್.)

1 Dec 1994

20 ಜೂತಾಂ ರೆಡೆ = 1 ಟ್ರ್ಯಾಕ್ಟರ್

ಮ್ನ್ಯಾ ದೆಶಾಂತ್ ಸರ್ವ್ ಥಳಾಂನಿ ಪ್ರಗತಿ ಜಾಲ್ಯಾ. ಆದುನಿಕ್ ವಿಜ್ಞಾನಾಚೊ ಫಳ್ ಜಾವ್ನ್ ಉಬ್ಜಲ್ಲಿ ತಾಂತ್ರಿಕ್ ಗಿನ್ಯಾನ್, ನವಿಂ ಹಾತೆರಾಂ, ಮಿಶಿನಾಂ, ಒಕ್ತಾಂ ಇತ್ಯಾದಿಂಚೊ ಬರೊಚ್ ವಾಪರ್ ಚಲ್ಲ್ಯಾ. ತಶೆಂ ಮ್ಹಳ್ಯಾರ್ ಭಾರತ್ ಸಂಸಾರಾಚ್ಯಾ ಖಿಂಚ್ಯಾಯ್ ಆದುನಿಕ್ ರಾಶ್ಟ್ರಾಕ್ ಸೊಡುನ್ ದೀನಾ. ಪುಣ್ ಕೃಶಿ ಕೈತ್ರ್ ಘೆತ್ಲ್ಯಾರ್ ಆದುನಿಕ್ ವಿಜ್ಞಾನಾಚೆಂ ವಾರೆಂ ಮಾರ್ಲೆಂ ದಿಸೊನ್ ಯೇನಾ, ಮಾತ್‌ನ್ವಂಯ್, ತೆಂ ಆಸ್ಲ್ಯಾರ್ಯಾಂ ಕಾಂಯ್ ಥೊಡೆಂ ಸಾರೆಂ ವಾ ಒಕ್ತಾಂ (pesticides) ವಾಪರ್ಚ್ಯಾಂತ್ ಮಾತ್ ದಿಸೊನ್ ಯೆತಾ. ಸಹಜ್ ಜಾವ್ನ್ ಆಮ್ಚೊ ರಯ್ತ್ ದಾಳಾ ಪಳೆಲ್ಯಾರ್ಯಾಂ ಸ್ಥಿತಿ ಸುದ್ರಲ್ಲ್ಯೊ ಘನಾದಿಕ್ ಮನಿಸ್ ಜಾಲ್ಲ್ಯೊ ದಿಸನಾ. ಚರಿತ್ರೆಚ್ಯಾ ಉಕಾಂನಿ ವಾಚುಂಕ್ ಮೆಳ್ಳಿ ಆರ್ಯಾ ಸಂಸ್ಕೃತಿ ಭಾರತಾಕ್ ಯೆತಾನಾ ಯಾ ಕ್ರಿಸ್ತಾ ಆದ್ಲ್ಯಾ 1000 ವರ್ಸಾಂ ವೆಳಾರ್ ಕಶೆಂ ಕೃಶೆಚೆಂ ಕಾಮ್ ಚಲ್ತಾಲೆಂ ತಶೆಂಚ್ ಆತಾಂಯಿ ಚಲ್ತಾ. ಹಾಕಾ ಏರಣ್ ಕಿತೆಂ?

ಪಯ್ಲೆ ಸುವಾತೆರ್ ಆಮ್ಚೆ ಸಾಗೊಳೆಗಾರ್ ಸಂಪ್ರದಾಯ್‌ವಾದಿ ಚಿಂತ್ಪಾಚೆ. ಆಪ್ಲ್ಯಾ ವಿವಿಧಾಕಾಳಾಚ್ಯಾ 50 ವರ್ಸಾಂನಿ ಹರ್‌ಎಕಾ ವರ್ಸಾ ಸಾಗೊಳೆಂತ್ ನಶ್ಟ್ ಭೊಗುನ್‌ಂಚ್ ಆಪ್ಲ್ಯಾರ್ಯಾಂ, ಮಾಗಿರ್ ಜಾಲ್ಯಾರ್ಯಾಂ, 'ಹೆಂ ಸಗ್ಳೆಂ ಸೊಡುನ್ ದುಸ್ರೆಂ ಕಾಂಯ್ ಕರ್‌ಯಾಂ' ಪಿಳ್ಳೆಂ ಚಿಂತಪ್ ಆಪ್ಣಾಂವ್ಕ್ ಸಕನಾಸ್ಲೆ. ಮ್ಹಜೆ ಅಬಿಪ್ರಾಯೆಪರ್ಮಾಣೆ ಆಮ್ಚ್ಯಾ ಲ್ಹಾನ್ ರಯ್ತಾಂನಿ (3-5 ಎಕ್ರೆ ಸಾಗೊಳಿ ಆಸ್‌ಲ್ಲ್ಯಾಂನಿ) ನವೆಂ ಚಿಂತಪ್ ಆಪ್ಣಾಯ್ಲ್ಯಾಂನಿ ತಾಂಕಾಂ ಫುಡಾರ್‌ಚ್ ನಾ. ಹೆ ದಿಶೆನ್ ಏಕ್ ಲ್ಹಾನ್ ಲೇಕ್ ಆಮ್ಚ್ಯಾ ರಯ್ತಾಂ ಮುಕಾರ್ ದವರ್ಚೆತ್ ಉಸ್ತಾ.

ಆಮ್ಚ್ಯಾ ಹಳ್ಳಾಂನಿ ಹರ್‌ಎಕ್ಲೊ ಸಾಗೊಳೆಗಾರ್ ರೆಡೆ ವಾ ಬಯ್ಲ್ ಪೊಸ್ತಾ. ಚಿಂತ್‌ಯಾಂ, ದೋನ್ ಯಾ ತೀನ್ ಎಕ್ರೆ ಗಾದೆ ಆಸ್‌ಲ್ಲ್ಯೊ ಎಕ್ಲೊ ರಯ್ತ್ ದೋನ್ ರೆಡ್ಯಾಂಕ್ ಪೊಸ್ತಾ, ನಾದ್ಯಾ ರೆಡ್ಯಾಂಕ್ ಜಾಲ್ಯಾರ್ಯಾಂ ರು. 5000/- ಮೋಲ್ ಆಸಾ. ಹ್ಯಾ ರೆಡ್ಯಾಂಕ್ ಪೊಸುಂಕ್

ಎಕ್ಸಾಕ್ ವರಾಚೆ ಬಾರಾ ಮ್ಹಯ್‌ನೆಯಿ ಕಾಮ್ ಆಸಾ. ರೆಡ್ಯಾಂಕ್ ಪೊಸ್ತಲೊ ಬರೊಚ್ ಭಲಾಯ್ಕೆವಂತ್ ಮನಿಸ್ ಜಾಯ್. ತಾಕಾ ದಿಸಾಕ್ 40/- ರುಪಯಾಂಲೆಕಾರ್ ಮಜೂರಿ ದಿಲ್ಯಾರಾಯಿ 365 ದಿಸಾಂಕ್ ರು. 14,600/- ಜಾತಾತ್. ಸಾಂಗಾತಾಚ್ ರೆಡ್ಯಾಂಕ್ ಖಾಣ್ ಫಾಲುಂಕ್ (ದಿಸಾಕ್ 20 ಉಂಡೆ ಜಾಲ್ಯಾರಾಯಿ) ಸುಮಾರ್ 7,000/- ರುಪಯ್ ಲಾಗ್ತಾತ್. ಕುಳಿತ್, ಪೇಂಡ್, ತೇಲ್, ಪಿಡಾ-ಶಿಡಾ ಮ್ಹಣ್ತಾನಾ ಆನಿಕ್ 3,000/- ರುಪಯ್ ಧರ್ಲ್ಯಾರ್ ರೆಡ್ಯಾಂಕ್ ಪೊಸುಂಕ್‌ಚ್ (ರೆಡ್ಯಾಂಚೆಂ ಮೋಲ್ ಸೊಡ್ನ್) ಸುಮಾರ್ 25,000/- ರುಪಯ್ ಖರ್ಚ್ ಬಸ್ತಾ. ಹ್ಯಾ ರೆಡ್ಯಾಂಕ್ ವರಾಚೆ ಫಕತ್ ತೀನ್ ಮ್ಹಯ್‌ನೆ ಕೊಸ್ಪಾಕ್ ವಾಪರ್ತಾತ್. ಸುಮಾರ್ ತೀನ್ ಎಕ್ರೆ ಸುವಾತ್ ಆಸ್ಚೊ ಖಂಚೊ ರಯ್ತ್ ಖರ್ಚ್ ಕಾಡ್ನ್ 25,000/- ರುಪಯ್ ಲಾಬ್ ಕರ್ತಾ? ಭಾತ್ ಕೆಲೆಂ ತರ್ ಕಾರ್ತಿಚೆಂ ಲುವೊನ್ ಸುಗ್ಗೆಕ್ ಖರ್ಚಿತ್, ಸುಗ್ಗೆಚೆಂ ಲುವೊನ್ ಕೊಳ್ಳಾಕ್ ಖರ್ಚಿತ್. ಚಡ್ತಾವ್ ಪಾವ್ಪಿಂ ಕೊಳ್ಳೆಂ ಕರ್ಪತಾ. ತರ್ ಸಾಗೊಳಿ ಕರ್ಚಿ ಫಕತ್ ಭಾತೆಣ್ ಮೆಳ್ತಾ ಮ್ಹಣೊನ್‌ಗಾಯ್?

ಪುಣ್ ರಯ್ತಾಂಮದೆಂ ಸಹಕಾರಿ ಮನೋಬಾವ್ ಆಸ್ಲ್ಯಾರ್ ಜಮ್ಯಾನ್ ಸುಮಾರ್ 100 ಎಕ್ರೆ ಸುವಾತ್ ಆಸ್ಚ್ಯಾ 20 ರಯ್ತಾಂನಿ ಸಾಂಗಾತಾ ಮೆಳೊನ್ ಏಕ್ ಟ್ರಾಕ್ಟರ್ ಫಾಲ್ಯಾರ್ ತಾಂಚೆ ಗರ್ಜೆಕ್ ತೆಂ ಪಾವ್ತಾ. 20 ಕುಟ್ಮಾಂ ಫಕತ್ ರೆಡೆ ಪೊಸ್ಪಾಕ್‌ಚ್ ವರ್ಸಾಕ್ 5,00,000/- ರುಪಯ್ ಖರ್ಚಿತ್‌ನಾ ಫಕತ್ ಏಕ್ ಲಾಕಾಚೆಂ ಟ್ರಾಕ್ಟರ್ ಘೆತ್ಲ್ಯಾರ್ ಸಕ್ಕಾಂಚೆಂ ಕಾಮ್ ಕರ್ಯೆತ್ ನ್ಹಯ್‌ವೆ?

ಹಾಂಗಾಸರ್ ಸಂಗಟಿತ್ ಕೃಶಿ, ಸಹಕಾರಿ ಮನೋಬಾವಾಚಿ ಗರ್ಜ್ ಆಸಾ. ಆಮ್ಚೊ ಗಾದ್ಯಾಂಮೆರೊ ಟ್ರಾಕ್ಟರ್ ವೆಚೆ ರಸ್ತೆ ಜಾಂವ್ಕ್ ಪಡ್ತಲ್ಯೊ. ಆಮ್ಚೊ ಮತಿ ನವ್ಯಾ ಚಿಂತ್ಪಾಚ್ಯೊ ಝರಿ ಜಾಂವ್ಕ್ ಪಡ್ತಲ್ಯೊ. ಹಿ ಕ್ರಾಂತಿ ಘಡ್ಲ್ಯಾರ್ ಮಾತ್ ಆಮ್ಚೆ ಕೃಶಿಕ್ ಮರ್ಯಾದಿನ್ ಜಿಯೆಂವ್ಕ್ ಸಕ್ತೆಲೆ. ಪುಣ್ ಆಮ್ಚೊ ಕುರ್ಲೆಸಬಾವ್ ಅಸಲ್ಯಾ ಚಿಂತ್ಪಾಕ್ ಅವ್ಕಾಸ್ ದೀತ್‌ಗಿ?

8 Dec 1994

ದೇವಾನ್ ಘುತ್ಲಿ ರಿಸ್ಕ್

ಆಪ್ಲ್ಯಾ ದುಸ್ಮಾನಾಕಡೆ ಝುಜೊಂಕ್ ವೆತಾನಾ ಕೊಣ್ಣೆಯಿ ಆಪ್ಲಾಥಂಯ್ ಆಸ್ಲ್ಯಾ ಹಾತೆರಾಂಪಯ್ಕಿಂತ್ಲೆಂ ಬೋವ್ ಅಸ್ಕತ್ ಹಾತೆರ್ ವಾಪುರ್ತಾ ಮ್ಹಳ್ಯಾರ್ ಆಮ್ಕಾಂ ಪಾತ್ಯೆಂವ್ಕ್ ಕಶ್ಕ್. ತೆಚ್‌ಪರಿಂ ಆನ್‌ಎಕ್ಲ್ಯಾಲಾಗಿಂ ತರ್ಕ್ ಕರ್ತಾನಾ ಜಾಯಿತ್ತೆ ಬಳಾದಿಕ್ ವಾದ್ ಮಾಂಡುಂಕ್ ಸಾದ್ ಆಸೊನ್‌ಯಿ ಬೋವ್ ಅಸ್ಕತ್ ವಾದ್ ವಾಪುರ್ಚೊ ಮ್ಹಳ್ಯಾರ್‌ಯಿ ಆಮ್ಕಾಂ ಪಾತ್ಯೆಂವ್ಕ್ ಕಶ್ಕ್. ಕಾರಣ್, ಝುಜಾಥಳಾರ್, ತರ್ಕಾಥಳಾರ್, ಆಮ್ಚೊ ಜೀವ್ ಆನಿ ಆಪ್ಲೆಪಣ್ ರಿಸ್ಕೆರ್ ಆಸ್ತಾನಾ ಆಮಿ ಆಮ್ಚ್ಯಾ ಜಮ್ಯಾಂತ್ಲೆಂ ಉತ್ತೀಮ್ ಹಾತೆರ್ ವಾಪುರ್ಚೆಂ ಚಾಲ್ತಿ. ಕಿತ್ಯಾಕ್, ಜಯ್ತ್ ಕಿತ್ಲೆ ಸಲಿಸಾಯೆನ್ ಆನಿ ಕಿತ್ಲೆ ವೆಗಿಂ ಆಪ್ಲಾಯ್ತಾಂವ್, ತಿತ್ಲೆಂ ಬರೆಂ.

ಪುಣ್ ಕೊಣ್ಣೆಯಿ ಎಕ್ಲೊ ಅಸಲೆಂ ಅಸ್ಕತ್ ಹಾತೆರ್ ಯಾ ವಾದ್ ವಾಪುರ್ತಾ ಜಾಲ್ಯಾರ್ ಫಕತ್ ಹ್ಯಾ ಕಾರಣಾಂಖಾತಿರ್. ಮ್ಹಣ್ಲೆ, ಎಕ್‌ಚ್ ಹೊ ಅಗಣಿತ್ ಸಕ್ತೆಚೊ ಆನಿ ಬಳ್ವಂತ್; ನಾಯೆ, ತೊ ಪಿಶೆಪಣ್ ಆದಾರ್ತಾ. ಜರ್ ತೊ ಪಯ್ಲ್ಯಾ ವರ್ಗಾಚೊ, ತರ್ ತೊ ಕಸಲ್ಯಾಗೀ ಕಾರಣಾಂಖಾತಿರ್ ಏಕ್ ವ್ಹಡ್ ರಿಸ್ಕ್ ಘೆತಾ. ನಾ ತರ್, ಕೊಣ್ಣೆ ತೊ ತಾಂಕ್ ಆಸೊನ್ ಸಲ್ವಣೆಕ್ ದೀಂವ್ಕ್ ತಯಾರ್ ಜಾಲಾ. ಜರ್ ತೊ ದುಸ್ರ್ಯಾ ವರ್ಗಾಚೊ, ತರ್ ತಾಣೆ ಕರ್ಚ್ಯಾ ತ್ಯಾ ಕಾಮಾಕ್ ಅರ್ತ್ ನಾ.

ದೇವಾನ್ ಮನ್ಶಾಂಚೆ ಸೊಡ್ವಣೆಖಾತಿರ್ ಮನಿಸ್‌ಪಣ್ ಘೆಂವ್ಚೆಂ ಘಡಿತ್ (incarnation), ಜೆಂ ಆಮಿ ನತಾಲಾಂ ಘೆಸ್ತಾಂತ್ ಉಡಾಸಾಕ್ ಹಾಡ್ತಾಂವ್, ದೇವಾನ್ ಸರ್ವ್ ಸಕ್ತಿವಂತ್ ಜಾವ್ನೆಯಿ ಆಪ್ಲ್ಯಾ ದುಸ್ಮಾನಾವಿರೋದ್ ಝುಜ್ ಮಾಂಡುಂಕ್ ವಾಪುರ್ಲೆಂ ಬೋವ್ ಅಸ್ಕತ್ ವಿದಾನ್ ಆನಿ ಹಾತೆರ್. ಜಾಯಿತ್ತ್ಯಾಂಚೆ ನದ್ರೆನ್ ಹೆಂ ದೇವಾಚೆಂ ಪಿಶೆಪಣ್. ಸಾಂ. ಪಾವ್ಲು ಕೊರಿಂತ್‌ಗಾರಾಂಕ್ ಬರವ್ನ್ ಮ್ಹಣ್ತಾ: “ಜುದೇವಾಂಕ್ ತೊ ಏಕ್ ಆಡ್ಕಳ್, ಗ್ರೇಕ್‌ಗಾರಾಂಕ್ ಏಕ್ ಪಿಶೆಪಣ್. ಪುಣ್ ದೇವಾನ್ ಆಪಯಿಲ್ಲ್ಯಾಂಕ್ ಕ್ರಿಸ್ತ್‌ಚ್ ದೇವಾಚಿ ಸಾಮರ್ತಿ ಆನಿ ದೇವಾಚಿ ಬುದ್ಧಂತ್ಕಾಯ್. ಕಿತ್ಯಾಕ್ ದೇವಾಚೆಂ ಪಿಶೆಪಣ್ ಮನ್ಶಾಂಚೆ ಬುದ್ಧಂತ್ಕಾಯೆಪ್ರಾಸ್ ಊಂಚ್ ಆನಿ ದೇವಾಚಿ ದುರ್ಬಳಾಯ್ ಮನ್ಶಾಂಚ್ಯಾ ತ್ರಾಣಾಪ್ರಾಸ್ ಚಡ್ ಬಳಾದಿಕ್” (1 ಕೊರಿಂತ್ 1:22-25).

ಪುಣ್ ದೆವಾಚ್ಯಾ ಪಿಶೆಪಣಾಕ್ ಅರ್ತ್ ಆಸಾ. ಸಾಂಗಾತಾಚ್ ಹಾಂತುಂ ಏಕ್ ವ್ಹಡ್ಲಿ ರಿಸ್ಕ್ ಆಸಾ. ರಿಸ್ಕ್ ಹಿ. ದೇವ್ ಆಪ್ಲೊ ಸೊಡ್ವಣ್ಡಾರ್, ತೊ ಯೆತಲೊ ಆಪ್ಣಾಕ್ ದುಸ್ಮಾನಾಚ್ಯಾ ಹಾತಾಂತ್ಲೆಂ ಸೊಡಂವ್ಕ್, ಮ್ಹಣೊನ್ ಎಕಾ ಮನ್ಯಾವರ್ತ್ಯಾ ಸಕ್ತಿವಂತಾಕ್ ಲೋಕ್ ರಾಕೊನ್ ಆಸ್ತಾಂ, ತೊ ಎಕ್ಲೊ ರಾಜಾಕಾರ್ಬಾರಿ ಆನಿ ಧರ್ಮಿಕ್ ಮುಕೆಲಿ ಜಾವ್ನ್ ಹೆರ್ ರಾಜಾಂಕ್ ಪಾಡಾವ್ ಕರ್ನ್, ಬೊಟ್ಯಾಂಕ್ ನಾಸ್ ಕರ್ನ್ ಶಾಂತಿ ಸಮಾದಾನಾಚೆಂ ರಾಜ್ ಸ್ಥಾಪುನ್ ಆಪ್ಣಾಕ್ ಪಿಕಿರ್ನಾಸ್ತಾಂ ಜಿಯೆಂವ್ಕ್ ಏಕ್ ಸುಶೆಗಾಚೊ ಪರಿಸರ್ ರಚುನ್ ದಿತಲೊಮ್ಹಣ್ ರಾಕೊನ್ ಆಸ್ಲಲ್ಯಾ ಲೊಕಾಕ್, ತಾಂಚೆಬರಿಚ್ ಮನಿಸ್ ಜಾವ್ನ್ ಆಸೊನ್, ಸರ್ವ್ ರಿತಿಂನಿ ತಾಂಚೆ ಅಸ್ಕತ್ಕಾಯೆಂತ್ ವಾಂಟೆಲಿ ಜಾವ್ನ್, ತಾಂಚೆಂಚ್‌ಮದೆಂ ಜಿಯೆವ್ನ್ ವ್ಹಡ್ ಜಾಲ್ಲ್ಯಾ ಸುತಾರ್ಯಾಕ್ ಸೊಡ್ವಣ್ಡಾರ್‌ಮ್ಹಣ್ ತಾಂಚೆಮುಕಾರ್ ದವರ್ಲ್ಯಾರ್ ಕೋಣ್ ತೊ ಮಾನುನ್ ಘೆಂವ್ಕ್ ಬಸ್ಲಾ? ಆಪ್ಲ್ಯಾ ಮನ್ಯಾಸಕ್ತೆಚ್ಯಾ ಬಳಾನ್ ಕಿತೆಂ ಸರ್ವ್ ಕರ್ಯೆತ್ ಮ್ಹಳ್ಳ್ಯಾಚಿಚ್ ಸಮ್ಜಣೆ ನಾತ್‌ಲ್ಲ್ಯಾ ಲೊಕಾಕ್ ದೇವ್ ಮನಿಸ್ ಜಾವ್ನ್, ತಾಂಚಿ ಸೊಡ್ವಣ್ ಕರ್ಚ್ಯಾಕ್ ಅಸ್ಕತ್ ಬಾಳ್ಕೆಂ ಜಾವ್ನ್ ಜಲ್ಮಲಾ ಮ್ಹಳ್ಳಾರ್ ಕೋಣ್ ತೊ ಮಾಂದುನ್ ಘೆಂವ್ಕ್ ತಯಾರ್ ಜಾಲಾ?

ಹಿ ದೆವಾನ್ ಘೆತ್ಲಲಿ ರಿಸ್ಕ್. ಮನ್ಯಾಂನಿ ಸಂಪೂರ್ಣ್ ಧರಾನ್ ತಾಕಾ ಕೊನ್ಯಾಕ್ ಲೊಟುನ್, ಆಪ್ಲ್ಯಾ ಆಶೆ ಅತ್ರಗಾಂಪರ್ಮಾಣೆ ಆಸಚೆ ಜಾಲ್ಲ್ಯಾ ಸೊಡ್ವಣ್ಡಾರಾಂಕ್ ತಾಂಣಿ ಸೊದುನ್ ಗೆಲ್ಯಾರ್ಯಾ ಕಾಂಯ್ ನವಾಲ್ ನಾತ್‌ಲ್ಲೆಂ. ಜಾಯಿತ್ಯಾಂನಿ ತಶೆಂ ಕೆಲೆಂ ಸಯ್ತ್. ಪುಣ್ ದೆವಾಚ್ಯೊ ವಾಟೊ ಪಾರ್ಕುಂಕ್ ಸಕ್ತೆಯಿ ಥೊಡೆ ಆಸ್‌ಲ್ಲೆ. ತೆ ಅಶಿರ್ ವಾಟೆನ್ ಚಲ್ಲೆ. ಹೆ ಪ್ರಥ್ವೆಚಿರ್ ಜಾಂವ್ಚ್ಯಾ ಬದ್ಲಾವಣೆಥಂಯ್ ಬಾರಿಕಾಯೆನ್ ನಿಗಾ ದವರ್ಚೆ ತಸಲೆ, ಮನ್ಯಾಂಮದೆಂ ದಯ್ವಿಕ್ ಸಕತ್ ಕಾಮ್ ಕರುನ್ ಆಸ್ಚಿ ಪಾರ್ಕುಂಚೆ ಸುಕ್ರಮ್ ಕಾಲೆತಿಚೆ. ತೆ ಎಕಾ ಧರಾಚ್ಯಾ ಕ್ರಾಂತಿಕಾರಿ ಚಿಂತ್ಪಾಚೆ, ಸಕ್ಡಾಂನಿ ಪಳೆಂವ್ಚೆಪ್ರಾಸ್ ವೆಗ್ಗಿರಿತಿನ್ ಪಳೆಂವ್ಚೆ. ಸಂಸಾರಿ ದಿಶ್ಪಿನ್ ಪಿಶೆಪಣ್‌ಮ್ಹಣ್ ದಿಸ್ಚ್ಯಾ ಸಂಗ್ತಿಂಪಾಟ್ಲ್ಯಾನ್ ಆಸ್ಚಿ ಜಾಣ್ವಾಯ್ ಸೊದುನ್ ಆಸ್ಚೆ. ತಾಂಕಾಂ ಬೆತ್ಲೆಹೆಮಾಚೊ ಅಸ್ಕತ್ ಬಾಳ್ ಅಸ್ಕತ್ ದಿಸ್ಲೊನಾ. ದೆಕುನ್ ತಾಕಾ ಫಾವೊತೊ ಮಾನ್ ಕರ್ಚ್ಯಾಕ್ ತಾಂಣಿ ಘಳಾಯ್ ಕೆಲಿನಾ. ಅಸಲ್ಯಾ ಥೊಡ್ಯಾಂವರ್ವಿಂ ಸೊಡ್ವಣ್ಡಾರಾಚೆಂ ಯೆಣೆಂ ಕಳಿತ್ ಜಾಲೆಂ. ತ್ಯಾ ಜಿವಿತ್ ದಿಂವ್ಚ್ಯಾ ಸುರ್ಯಾಚೊ ಪ್ರಕಾಸ್ ಸಗ್ಳ್ಯಾನ್ ಫಾಂಕ್ಲೊ.

ಮನ್ಯಾಕುಳಾಚ್ಯಾ ಮೊಗಾನ್ ಘೆತ್ಲಲಿ ಹಿ ರಿಸ್ಕ್ ಮನ್ಯಾಸಂಯ್ಬಾಚಿ ತಾಂಕ್ ದಾಕವ್ನ್ ದಿಂವ್ಚ್ಯಾಕ್ ಘೆತ್ಲಲಿ. ಆಮ್ಚಿ ಸೊಡ್ವಣ್ ಆಮ್ಚ್ಯಾಚ್ ಹಾಂತಿಂ ಆಸಾ. ವಯ್ರ್‌ಥಾವ್ನ್ ದೆಂವೊನ್ ಯೇವ್ನ್ ಕೊಣೆಯಿ ತಿ ಕರ್ಪಾಚಿ ಗರ್ಜ್‌ನಾಮ್ಹಣ್ ದಾಕವ್ನ್ ದಿಲ್ಲಿ ತಿ. ಆಜ್ ಕೊಣೆಯಿ ಮ್ಹಣೊಂಕ್ ಅವ್ಕಾಸ್ ನಾ ಕಿ ಆಮಿ ಸೊಡ್ವಣೆಚಿ ವಾಟ್ ನೆಣಾಂವ್ ಮ್ಹಣೊನ್. ತಿ ಎದೊಳ್‌ಚ್ ಜರವ್ನ್ ದವರ್ಲ್ಯಾ, ಜಾಯಿತ್ತ್ ತಾಂತ್ಲ್ಯಾನ್ ಚಲ್ಲ್ಯಾತ್. ಪುಣ್ ತಿ ಅಶೀರ್. ತಿ ಪಾರ್ಕುಂಚಿ ದೀಶ್ವಾಮಾತ್ ಉದೆಂತಿಚ್ಯಾ ಜಾಣ್ವಾಂಚಿ ಜಾಂವ್ಕ್ ಜಾಯ್, ಬೊಕ್ರಾಂಕ್ ಚರಂವ್ಚ್ಯಾ ಗೊವ್ಳಾಂಚಿ ಜಾಂವ್ಕ್ ಜಾಯ್.

ತಿ ದೀಶ್ವ ಆಮ್ಕಾಯಿ ಮೆಳೊಂ.

ದಸೆಂಬರ್ 22, 1994

ಪೊರಿನ್ನಂ ಶಿಕಪ್

‘ನ್ನಾಣಿ ಘಾಸ್ಕೊ ಬ್ರಶ್ ಜಾಲ್ಯಾರಾಯಿ, ಭಾರತಾಚ್ಯಾಕ್ಯಾಯಿ ಪೊರಿನ್‌ಚೊಚ್ ಬರೊ’—
ಅಸಲೆಂ ಚಿಂತಪ್ ಭಾರತಾಚ್ಯಾ ಚಡಾವತ್ ಲೊಕಾಧಂಯ್ ಆಸಾ. ಹರ್‌ಎಕಾಂತ್ ಆಮ್ಚ್ಯಾ
ವಸ್ತುಂಚ್ಯಾಕ್ಯಾಯಿ ವಿದೇಶಿ ವಸ್ತು ಉಂಚಿಮ್ಹಣ್ ಆಮಿ ಲೆಕ್ತಾಂವ್. ಅಸಲೆಂ ಚಿಂತಪ್ ಆಮ್ಚ್ಯಾ
ಕ್ರಿಸ್ತಾಂವ್ ಲೊಕಾಧಂಯ್ ಇಲ್ಲೆಶೆಂ ಚಡ್‌ಚ್ ಆಸಾ ಮ್ಹಳ್ಳಾರ್ ಚೊಕ್ ಜಾಂವ್ಚಿ ನಾ.
ಆಂಗಾರ್ ನೆಟಂವ್ಚೆಂ ನ್ಹೆಸಣ್, ಭಾಂಗಾರ್-ಶಿಂಗಾರ್, ಘರ್ದೊ ಸರ್ವ್ ವಸ್ತು ವಿದೇಶಿ
ಜಾಲ್ಯಾರಾಯಿ, ಜಿಯೆಂವ್ಚಿ ಭುಂಯ್ ಆನಿ ಜೀವ್ ಆಸ್ಚಿ ಕೂಡ್‌ಮಾತ್ ಸ್ವದೇಶಿಚ್ ಜಾವ್ನ್
ಉರ್ತಾ.

ಭಾರತಾಚ್ಯಾ ಮದ್ಯಮ್ ವರ್ಗಾಚ್ಯಾ ಲೊಕಾಮದೆಂ ಏಕ್ ಪಿಸಾಯ್ ಆಸಾ. ಆಪ್ಲ್ಯಾ
ಭುರ್ಗ್ಯಾಂಕ್ ವಿದೇಶಾಂತ್ ಶಿಕಪ್ ದಿವಂವ್ಚೆಂ. ಹ್ಯಾಖಾತಿರ್ ಕಸಲೆ ಕಶ್ಟ್-ನಶ್ಟ್ ಭೊಗುಂಕ್ಯಾಯಿ
ತಿಂ ತಯಾರ್ ಆಸಾತ್. ವಿದೇಶಿ ಶಿಕ್ಪಾ-ಸಂಸ್ಕಾರ್‌ನಿ ಪ್ರವೇಶ್ ಲಾಬಂವ್ಚೊ, ಶಿಕ್ಪಾಚಿ ವಿಲೆವಾರಿ
ಕರ್ಚಿ, ಗರ್ಜ್ ಸಂಸ್ಕಾರ್ ಪಯ್ಕಾಂಚಿ ಬಂದೊಬಸ್ತ್ ಕರ್ಚಿ, ಹಿಂ ಸರ್ವ್ ಕಾಮಾಂ ಸಬಾರ್‌ಪಾವ್ಪಿಂ
ತಾಂಚೆ ತಾಂಕಿ ಭಾಯ್ರ್ ಆಸ್ಲಾರಾಯಿ, ವಿದೇಶಿ ಶಿಕ್ಪಾಚಿ ಪಿಸಾಯ್ ಸುಟನಾ.

ಚಡಾವತ್ ವ್ಹಡಿಲಾಂಕ್, ಆಪ್ಲ್ಯಾ ಭುರ್ಗ್ಯಾಂಕ್ ‘ಆಮೆರಿಕಾ’ ಮ್ಹಳ್ಳ್ಯಾ ಸರ್ಗಾರ್ ಶಿಕ್ಪಾಕ್
ಧಾಡ್ಚಿಂ ಗೊಡ್ಚಿಂ ಸಪ್ಲಾಂ ತರ್ಯಿ ಹ್ಯಾ ಕಾಮಾಂತ್ ಜಯ್ತೆವಂತ್ ಜಾಯ್ನಾಸ್ತಾನಾ, ಹೆರ್
ಹಳ್ತಾಚ್ಯಾ ಸಪ್ಲಾಂಕ್ ಖಾಲ್ ಜಾವ್ನ್ ಆಸ್ಪೇಲಿಯಾ, ಕೆನಡಾ, ಸ್ವಿಟ್ಜರ್‌ಲ್ಯಾಂಡಾ ಕುಶಿನ್
ದೀಶ್ಟ್ ಲಾಯ್ತಾತ್.

ವಿದೇಶಾಕ್ ಗೆಲ್ಯಾಉಪ್ರಾಂತ್ಯಾಯಿ, ವಿದ್ಯಾರ್ಥಿಂಚಿ ಪರಿಗತ್ ಬರಿ ರಾವಾನಾ. 27 ವರ್ಸಾಂಚೊ
ಆನಂದ್ ಸಾಂಗ್ತಾ, “ಬಿಜ್ನೆಸ್ ಎಡ್‌ಮಿನಿಸ್ಟ್ರೇಶನ್ ಸನದೆಕ್ ಆಸ್ಪೇಲಿಯಾ ವಚೊಂಕ್ ಘರಾ
ಆಸ್‌ಲ್ಲೆಂ ಸರ್ವ್ ವಿಕಿಜೆ ಪಡ್ಲೆಂ. ಆಸ್ಪೇಲಿಯಾಂತ್ ಮ್ಹಾಕಾಚ್ ಸಾಂಬಾಳ್ಚೆಖಾತಿರ್ ಲ್ಹಾನ್
ಕೀಳ್ ಕಾಮಾಂ ಕರಿಜೆ ಪಡ್ಲೆಂ. ಹ್ಯಾ ಶಿವಾಯ್, ಯುನಿವರ್ಸಿಟಿನ್, ಪಯ್ಲೆಂ ಕಳಯಿಲ್ಲೆಂ ನೆಮಾಂ

ರದ್ ಕರ್ನ್, ಕರಿಣ್ ನೆಮಾಂ ಜ್ಯಾರಿಯೆಕ್ ಹಾಡ್ ಆಮ್ಕಾಂ ಕಶ್ಚಾರ್ ಘಾಲೆಂ. ಆಮಿ ವಿದೇಶಿ ಜಾಲ್ಲ್ಯಾನ್ ಉಲಂವ್ಕ್ ಉಪಾವ್ ನಾತ್ಲೊ.” ಅಸಲೆ ಪರಿಗತಿಂತ್ ನೀಟ್ ರಾವೊಂಕ್ ತಾಂಕನಾಸ್ತಾನಾ, ದೋನ್‌ಚ್ ಮಯ್‌ನ್ಯಾಂನಿ ನಿರಾಶೆನ್ ಆನಿ ಬೆಜಾರಾಯೆನ್ ಆನಂದ್ ಭಾರತಾಕ್ ಪಾಟಿಂ ಆಯ್ಲೊ.

ಅಸಲಿಂ ಘಡಿತಾಂ ಶೆಂಬೊರಾಂನಿ ಆಸಾತ್. ಆದ್ಲ್ಯಾ ವರ್ಸಾಚ್ಯಾ ಫೆಬ್ರೆರಾಂತ್‌ಚ್ ಲಗ್ಬಗ್ 1200 ವಿದ್ಯಾರ್ಥಿಂನಿ ಶಿಕ್ಷಾಖಾತಿರ್ ವಿದೇಶಾಕ್ ಪರ್ಯ್ ಕೆಲಾಂ. ಹಾಂಚಿ ವಾಟ್ ಚಿಂತ್ಲೆ ತಿತ್ಲಿ ಸಲೀಸ್ ಆಸ್ಚಿ ನಾ. ಯೆಂವ್ಚ್ಯಾ ವರ್ಸಾ ವಿದೇಶಾಕ್ ಶಿಕ್ಷಾಕ್ ವೆಚ್ಚಾ ವಿದ್ಯಾರ್ಥಿಂಚೊ ಸಂಕೊ 100% ಚಡ್ಲೊ ಅಂದಾಚ್ ಆಸಾ. ವಿದೇಶಾಂತ್ಲೆ ಶಿಕ್ಷಾ-ಸಂಸ್ಥೆ ಆರಂಬಾರ್ ಏಕ್ ಧೋರಣ್ ಸಾಂಬಾಳ್ಚೆ ತೆ, ಶಿಕ್ಷಾಚೆ ಆಕೆರಿಕ್ ಉಲ್ಟೆಂಚ್ ಗುಮಾಟ್ ವ್ಹಾಜಯ್ತಾತ್ ತೆಂ ಕಳೊನ್ ಆಯ್ಲಾಂ.

ಸಬಾರ್ ವರ್ಸಾಂಧಾವ್ನ್ ಆಮೆರಿಕಾಚ್ಯಾ ಶಿಕ್ಷಾಧಂಯ್ ಪಿಶ್ಯಾರ್ ಪಡ್ಲೆ ವಿದ್ಯಾರ್ಥಿ, ಆಯ್ಲೆವಾರ್ಚ್ಯಾ ವರ್ಸಾಂನಿ ಆಸ್ಟ್ರೇಲಿಯಾ ಕುಶಿನ್ ಘುಂವ್ಲೆ ದಿಸೊನ್ ಯೆತಾತ್. ಜಾಣ್ವಾರ್ ಪರ್ಮಾಣೆ, ಆಸ್ಟ್ರೇಲಿಯಾಚೊ ಸನದೊ ಸಗ್ಳ್ಯಾ ಸಂಸಾರಾರ್ ಒಳ್ಳೊನ್ ಘೆತಾತ್ ಆನಿ ಆಮೆರಿಕಾ, ಯೆರೊಪಾಚ್ಯಾ ಸನದ್ಯಾಂಕ್ ಸರಿಸಮಾನ್ ಜಾವ್ನಾಸಾತ್. ಹೆ ಶಿವಾಯ್ ಆಸ್ಟ್ರೇಲಿಯಾಂತ್ ಜಿಣಿ ಸಾರುಂಕ್ ಆಮೆರಿಕಾ ಆನಿ ಯೆರೊಪಾ ತಿತ್ಲೆಂ ಮ್ಹಾರಗ್ ಪಡನಾ. ಪುಣ್, ಆಸ್ಟ್ರೇಲಿಯಾಂತ್ ಶಿಕೊನ್ ಪಾಟಿಂ ಆಯಿಲ್ಲ್ಯಾ ವಿದ್ಯಾರ್ಥಿಂಪರ್ಮಾಣೆ, ಅಂತರ್‌ರಾಶ್ಟ್ರೀಯ್ ವಾವ್ರಾ-ಧಳಾರ್ ಭಾರತಾಚೊ ಸನದೊ ಆನಿ ಪದ್ವೊ ವಿದೇಶಿ ಪದ್ವ್ಯಾಂ ತಿತ್ಲೊಚ್ ಮೊಲಾದಿಕ್.

ಆಸ್ಟ್ರೇಲಿಯಾಕ್ ವಚೊಂಕ್ ವಿಜಾ ಲಾಬೊಂಕ್ ಚಡ್ ಕಶ್ಚ್ ನಾಂತ್ ಆನಿ ಖರ್ಚ್ ಆಮೆರಿಕಾ ಪ್ರಾಸ್ ಉಣೊ ತರ್ಯಿ, ಹೆರ್ ಖರ್ಚ್ ಆಸಾ. ಆಸ್ಟ್ರೇಲಿಯಾಧಾವ್ನ್ ಪಾಟಿಂ ಆಯಿಲ್ಲೊ ಎಕ್ಲೊ ವಿದ್ಯಾರ್ಥಿ ಸಾಂಗ್ತಾ. “ಬೆಂಕಾಚ್ಯಾ ಇಂಟರ್‌ವ್ಯುವಾಂನಿ ಹಾಂವೆಂ ಜೊಕ್ಲೊ ಜಾಪಿ ದಿಲ್ಲೊ ತರ್ಯಿ ಹಾಂವ್ ಉತ್ತೀರ್ಲೆ ಜಾಲೊಂ ನಾ. ಹಾಂವೆಂ ಕಸಲಿಚ್ ಚೂಕ್ ಕರುಂಕ್‌ನಾತ್ಲಿ. ಪುಣ್ ಹಾಂವ್ ಭಾರತಾಚೊ ಮ್ಹಳ್ಳಿಚ್ ವ್ಹಡ್ಲಿ ಚೂಕ್ ಜಾವ್ನಾಸ್ಲಿ.”

ಭಾರತಾಂತ್ ಉಂಚ್ಲ್ಯಾ ಶಿಕ್ಷಾಕ್ ಜೊಕ್ಲೊ ಸವ್ಲತಾಯೊ ನಾ ಆಸ್ಚೊ, ಭಾರತಾಚೆ ಆರ್ತಿಕ್ ಉದಾರ್ ನೀತ್ ಇತ್ಯಾದಿ ಭಾರತೀಯ್ ವಿದ್ಯಾರ್ಥಿಂಕ್ ವಿದೇಶಾಕ್ ಶಿಕ್ಷಾಕ್ ವಚೊಂಕ್ ಪ್ರೋತ್ಸಾಹ್ ದೀವ್ನ್ ಆಸಾ. ಆಸ್ಟ್ರೇಲಿಯಾ ತಸಲ್ಯಾ ರಾಶ್ಟ್ರಾಂಚ್ಯಾ ಶಿಕ್ಷಾ-ಸಂಸ್ಥಾಂನಿ ಪ್ರಗಟ್ ಕರ್ಚೆ ಶಿಕ್ಷಾಅವ್ಕಾಸ್ ಆನಿ ಸವ್ಲತ್ಯಾಂಕ್ ಭುಲೊನ್ ಭಾರತಾಚೆ ವಿದ್ಯಾರ್ಥಿ ಆಸ್ಟ್ರೇಲಿಯಾಕ್ ಧಾಂವ್ತಾತ್ ಪುಣ್ ಸಬಾರ್‌ಪಾವ್ಪಿಂ ಹೆ ಅವ್ಕಾಸ್ ಆನಿ ಸವ್ಲತಾಯೊ ಸಪ್ಲಾಂ ಜಾವ್ನ್‌ಚ್ ಉರ್ತಾತ್.

ಎಕಾ ಉತ್ರಾನ್, ವಿದೇಶಾಂತ್ ಶಿಕೊನ್ ಪಾಟಿಂ ಆಯಿಲ್ಲೆ ವಿದ್ಯಾರ್ಥಿ ಬುದ್ಧಂತ್ಯಾಯ್ ಚಡಯ್ತಾತ್ ಪುಣ್ ಕೊಡ್ತು ಅನ್ನೊಗಾಂಚಿ ಗಾಂಟ್‌ಚ್ ಸಾಂಗಾತಾ ಘೆವ್ನ್ ಯೆತಾತ್.

12 Jan 1995

ಭುಂಯ್‌ಕಾಂಪಿ ಆನಿ ಮನ್ಯಾಪಣ್

ಜಪಾನಾಚ್ಯಾ ಕೋಬೆ ಗಾಂವಾಂತ್ ಪಾಟ್ಲ್ಯಾ ದಿಸಾಂನಿ ವ್ಹಡ್ಲಿ ಏಕ್ ಭುಂಯ್‌ಕಾಂಪ್ ಜಾಲಿ ಆನಿ ಹಜಾರಾಂನಿ ಲೋಕ್ ಮೊರ್ತಾನಾ, ಭಾರಿಚ್ ಲುಕ್ಸಾಣ್‌ಯಿ ಜಾಲಾಂ. ಪುಣ್ ಹ್ಯಾ ಆಕಾಂತಾವೆಳಾರ್‌ಯಿ ಜಪಾನಾಚ್ಯಾ ಲೊಕಾಚೆಂ ಮನ್ಯಾಪಣ್ ಪರ್ಜೆಲೆಂ ಪತ್ರಾಂನಿ ವಾಚುಂಕ್ ಮೆಳ್ತಾ.

ಜಪಾನಾಚೊ ಲೋಕ್ ಗ್ರೇಸ್ತ್ ಆನಿ ಕೊಸಳೆಲ್ಯಾ ವಾ ಭುಂಯ್‌ಕಾಂಪಿವರ್ವಿಂ ಜಕ್ಮಿ ಜಾಲ್ಲ್ಯಾ ಘರಾಂನಿ ಭಾರಿ ಮೊಲಾದಿಕ್ ವರ್ವಿ ಆಸ್ಚೆಂ ಖಂಡಿತ್. ತ್ಯಾ ಶಿವಾಯ್ ಭುಂಯ್‌ಕಾಂಪ್ ಜಾವ್ನ್ ರಸ್ತೆ ಕೊಸಳ್ಕಾತ್, ಸಾಂಕೆ ಮೊಡೊನ್ ಪಡ್ಲ್ಯಾತ್. ಖಾಣಾವರ್ವಿ ಸಾಗ್ಸುಂಕ್ ಜಾಯ್ನಾಶೆಂ ತತ್ವಾರ್ ಉಬ್ಜಲ್ಲೆಂ ಏಕ್ ಸತ್. ಅಸಲೆ ಆಕಾಂತಾ ಆನಿ ತತ್ವಾರಾಚೆ ಸ್ಥಿತೆಂತ್ ಜಾಂವ್ ಭುಂಯ್‌ಕಾಂಪ್, ಆವ್ರ್ ಯಾ ಧರ್ಮ್ ಕೊಲ್ಲಾ ಚಲ್ತಾನಾ ಭಾರತಾಂತ್ ಕಿತೆಂ ಚಲ್ತಾ?

ಥೊಡಿ ಖಾಣಾವರ್ವಿ ಆಸ್‌ಲ್ಲೊ ಪಯ್ಕೆ ಕರ್ನ್ ಗಿರಸ್ತ್ ಜಾಂವ್ಕ್ ಹೊಚ್ ಅವ್ಕಾಸ್ ಮ್ಹಣ್ ಚಿಂತುನ್ ಧಾ-ವೀಸ್ ವಾಂಟ್ಕಾಂನಿ ವರ್ವೆಚೆಂ ಮೋಲ್ ಚಡಯ್ತಾ. ಬಾಬ್ರಿ ಮಸಿದೆಚ್ಯಾ ನಾಸಾ ಸಂದರ್ಬಾರ್ ಧರ್ಮ್ ಕೊಲ್ಲಾ ಉಬ್ಜಲ್ಲ್ಯಾವೆಳಾರ್ ಕಶೆಂ ಲೊಕಾನ್ ಆಪ್ಲ್ಯಾಚ್ ಸೆಜಾರ್ಯಾಂಕ್ ಧಾಂವ್ಡಾವ್ನ್ ತಾಂಚೆಂ ಘರ್ ಲುಟ್‌ಲ್ಲೆಂ; ಭುಂಯ್‌ಕಾಂಪಿಕ್ ಬಲಿ ಜಾಲ್ಲ್ಯಾ ಲೊಕಾಖಾತಿರ್ ಆಯಿಲ್ಲಿ ಕುಮೊಕ್, ವರ್ವಿ ಆಪ್ಲ್ಯಾ ಘರಾ ಸಾಗ್ಗಿಲ್ಲೆ ಸರ್ಕಾರಿ ಅಧಿಕಾರಿ ಕಿತ್ಲೆ ಜಾಯ್? ಭಾಯ್ಲ್ಯಾ ಲೊಕಾನ್ ಧಾಡುನ್ ದಿಲ್ಲ್ಯಾ ವಸ್ತುರಾ ಪಯ್ಕಿಂತ್ಲೊ ಕೋಟ್ ಚೋರ್ನ್ ಆಫಿಸಾಕ್ ಯೆತಾನಾ ತೊಚ್ ಘಾಲ್ನ್ ಯೇವ್ನ್ ಶಿರೊನ್ ಪಡ್‌ಲ್ಲ್ಯಾ ಸರ್ಕಾರಿ ಅಧಿಕಾರಿವಿಶಿಂ ಆಮಿ ಗೆಲ್ತ್ಯಾ ವರ್ಸಾ ಆಯ್ಕಲಾಂ. ಆವ್ರಾಂತ್ ಘರ್ ವ್ಹಾಳೊನ್ ವಚೊನ್ ನಿರಾಶ್ರಿತ್ ಜಾಲ್ಲ್ಯಾ ಲೊಕಾಕ್ ಸರ್ಕಾರಾನ್ ದಿಲ್ಲೊ ಪರಿಹಾರ್ ವಾಂಟ್ತಾನಾ ತಾಂತ್ಲೊಯಿ ಏಕ್ ವಾಂಟೊ ಅಧಿಕಾರಿಂನಿ ಆಪಾ'ರ್ಪುಂಚೆ ದಾಕ್ಟೆ ಕಿತ್ಲೆ ಜಾಯ್? ತಿತ್ಲೆಂ ಕಿತ್ಯಾಕ್, ಏಕ್ ಲ್ಹಾನ್ ಮೊಟಾರ್ ಎಕ್ಸಿಡೆಂಟ್ ಜಾವ್ನ್ ಮನಿಸ್

ವಾಟೆರ್ ಫಾಯೆವ್ ಪಡೊನ್ ಆಸ್ತಾನಾ ತಾಚಿ ಜತನ್ ಘೆಂವ್ಕ್ ಬದ್ಲಾಕ್ ತಾಚಿ ಪಯ್ಕಿ, ಮೊಲಾದಿಕ್ ವಸ್ತು ಚೋರ್ನ್ ಕಾಡ್ಲೊ ಕಾಣ್‌ಯೊಯಿ ಕಾಂಯ್ ಉಣೊ ನಾಂತ್. ಹಿ ಭಾರತಾಚ್ಯಾ ಲೊಕಾಚಿ ಗಜಾಲ್.

ಪುಣ್ ಜಪಾನಾಂತ್! ಭುಂಯ್‌ಕಾಂಪ್ಲೆಕ್ ಬಲಿ ಜಾಲ್ಲ್ಯಾ ಲೊಕಾಚಿಂ ಘರಾಂ ಖಾಲಿ ಕರ್ತಾನಾ ತಾಂತ್ಲಿ ಕಸಲಿಚ್ ವಸ್ತ್ ಚೋರ್ನ್ ಕಾಡ್‌ಲ್ಲೆವಿಶಿಂ ದೂರ್ ಯೆಂವ್ಕ್ ನಾ. ಖಾಣಾವರ್ಚಿ ಆನಿ ಒಕ್ತಾಂಚೆಂ ಮೋಲ್‌ಯಿ ಕುಸ್ಕುಟ್ ಚಡ್‌ಲ್ಲೆಂ ಜಾಂವ್, ವರ್ವಿ-ಒಕ್ತಾಂ ಬ್ಲೆಕ್ ಮಾರ್ಕೆಟಿಂತ್ ವಿಕ್‌ಲ್ಲೆಂಯಿ ದಿಸೊನ್ ಯೇನಾ ಮ್ಹಳ್ಳಿ ಗಜಾಲ್ ಪರಿಹಾರ್ ಕಾರ್ಯಾಂತ್ ಮೆತೆರ್ ಜಾಲ್ಲ್ಯಾ ಸರ್ಕಾರಿ ಅಧಿಕಾರ್ಯಾನ್ ಕಳಯ್ಲ್ಯಾ. ಅಸಲ್ಯಾ ಪ್ರಮಾಣಿಕ್ ಚಾಲಿಕ್ ಕಿತೆಂ ಕಾರಣ್ ಜಾಂವ್ಕ್ ಪುರೊ? ಜಪಾನಿ ಲೊಕಾಥಂಯ್ ರೊಂಬೊನ್ ಆಸ್ಚಿ ನಿತಿಚಿ ಪ್ರವೃತ್ತಿಚ್ ಹಾಕಾ ಕಾರಣ್. ಹಜಾರ್ ಧರ್ಮಾಂಚೆಂ ಘರ್ ಜಾವ್ನಾಸ್ಚ್ಯಾ ಭಾರತಾಂತ್ ಅಸಲಿ ನಿತಿಚಿ ಚಾಲ್ ಯೇಜೆತರ್ ಕಿತೆಂ ಕರಿಜೆ ಪಡತ್? “ಇಂಡಿಯನ್ಸ್ ಆರ್ ಇಂಡಿಯನ್ಸ್” ಮ್ಹಣ್ಣೆ ಆನ್‌ವಿಕ್ಲಾಚ್ಯಾ ಖಾಡಾಕ್ ಉಜೊ ಪೆಟ್‌ಲ್ಲ್ಯಾ ವೆಳಾರ್ ತ್ಯಾ ಉಜ್ಯಾಥಾವ್ನ್ ಮ್ಹಜಿ ಬಿಡಿ ಪೆಟಯ್ತಾಂ ಮ್ಹಳ್ಳೆಂ ಚಿಂತಪ್ ಆಜೂನ್ ಆಮ್ಚೆ ಮದೆಂ ಬಳ್ ಆಸಾ. ಆಮ್ಚೆ ಮದೆಂಯಿ ಪುನ್ಯಾಪಣ್ ಯೆಂವ್ಚ್ಯಾ ದಿಸಾಂಕ್ ರಾಕೊನ್ ರಾವ್‌ಯಾಂಗಿ?

(ಜನೆರ್ 26, 1995)

ಭಲಾಯ್ಕಿ ಶೆತಾಂತ್ ಬೊಲ್ವೆ

ರಗತ್ ಕಾಡ್ತಾಂಮ್ಮಣ್ ಸಾಂಗೊನ್ ಸಾದ್ಯಾ ದುಬ್ಳಾ, ಅಶಿಕ್ಪಿ ಲೊಕಾಕ್ ಬಾನಾವ್ನ್ ತಾಂಚಿ ಕಿಡ್ಲಿ ಚೋರ್ನ್ ಕಾಡ್ನ್ ಗ್ರೇಸ್ತ್ ವಿದೇಶಿ ಲೊಕಾಕ್ ವಿಕೆ ತಸಲೆಂ ಏಕ್ ರಾಕ್ಸಾಕಾಸ್ತಾಚೆಂ ಜಾಳ್ ಪಾಟ್ಲ್ಯಾ ದಿಸಾಂನಿ ಬೆಂಗ್ಳುರಾಂತ್ ಉಗ್ತಾಡಾಕ್ ಆಯ್ಲಾಂ. ಯೆದೊಳ್‌ಚ್ ಎಕಾಪ್ರಾಸ್ ಚಡ್ ಸರ್ಕಾರಿ ತಶೆಂ ಖಾಸ್ಗಿ ಆಸ್ಪತ್ರ್ಯಾಂನಿ ಅಸಲೊ ಏಕ್ ಅಮಾನುಶ್ ವಿಕೊ ಚಲೊನ್ ಆಸ್ಲೊ ದಿಸೊನ್ ಆಯ್ಲಾಂ. ಡೊನೇಶನ್ ದೀವ್ನ್ ಆನಿ ಲೋಂಚ್ ದೀವ್ನ್ ಶಿಕಪ್ ಜೊಡ್ಚೆಂ, ಲೋಂಚ್ ದೀವ್ನ್ ಸರ್ಕಾರಿ ಕಾಮಾಂ ಆಪ್ಣಾಂವ್ಚೆಂ ಆನಿ ಲೊಕಾಚೆ ವಿಸ್ವೆ ವಿಕುನ್, ಲೊಕಾಖಾತಿರ್ ಆಯಿಲ್ಲಿಂ ಒಕ್ತಾಂ ವಿಕುನ್ ದುಡು ಕರ್ಚೊ. ಹೆಂ ಭಲಾಯ್ಕಿ ಶೆತಾಂತ್ ಆಮ್ಚ್ಯಾ ದೆಶಾಂತ್ ಘಡೊನ್ ಆಸಾ. ಆನಿಕ್‌ಯಿ ಜಾಯಿತ್ತೆಂ ಘಡೊನ್ ಆಸಾ. ಅಕ್ಟೋಬರಾಚ್ಯಾ ಎಕಾ ಸನ್ವಾರಾ, ಡೆಲ್ಲಿ ದೂರ್‌ದರ್ಶನಾಚ್ಯಾ 'ಹಲೋ ಜಿಂದಗಿ' ಕಾರ್‌ಯಾಕ್ರಮಾಂತ್, ದಾಕಯಿಲ್ಲೊ, ಸಾಂಗ್‌ಲ್ಲೊ ಸಂಗಿ ಆಂಗ್ ಶಿರ್ಕಿರಾಂವ್ಚೆ ತಸಲ್ಯೊ. ದಾಕ್ತೆರಾಂಚ್ಯಾ ಆನಿ ಆಸ್ಪತ್ರೆಚ್ಯಾ ಆಜಾಗ್ರುತ್ಯಾಯೆ ನಿಮ್ಮಿಂ ಸಬಾರ್ ಲೊಕಾನ್ ಜೀವ್ ಹೊಗ್ಡಾಯ್ಲಾ, ನಶ್ಟ್ ಭೊಗ್ಲಾ ಆನಿ ಪಿಡಾ ಚಡ್ ಕರ್ನ್ ಘೆತ್ಲ್ಯಾ. ಒಪ್ರೇಶನಾಲುಪ್ರಾಂತ್ ಕಾತ್ರಿ, ಪೊರೈಪ್ಸ್, ತುವಾಲೆ, ಕಾಪ್ಪಾ ಗುಳೆ ಭಿತರ್‌ಚ್ ಸೊಡ್ಚೆಂ, ಎಕಾಬದ್ಲಾಕ್ ಆನ್‌ಏಕ್ (ವೆಗ್ಳೆಂಚ್) ಒಕತ್ ದಿಂವ್ಚೆಂ, ಪಿಡೆಸ್ತಾಂಕ್ ದಾಕ್ತೆರಾಂಚಿ ಸೆವಾ, ಗುಮಾನ್ ಜಾಯ್ ಜಾಲ್ಲ್ಯಾ ವೆಳಾರ್ ದಾಕ್ತೆರಾಂಚಿ ಗರ್ಯ್‌ಹಾಜಿ — ಹ್ಯೊ ದಿಸ್ಚೊ ಧೊಡ್ಯೊ ಸಂಗಿ ಮಾತ್. ಆನಿ ಆತಾಂ ಚಿಕಿತ್ಸೆಕ್ ಆಯಿಲ್ಲಾಂಚೆ ವಿಸ್ವೆ ಖಬ್ರೆವಿಣೆ ಕಾಡ್ನ್ ವಿಕೊ ನವೊ ವಯ್ಪಾಟ್. ಆಮ್ಚೊ ಆಸ್ಪತ್ರ್ಯೊ, ಪ್ರತ್ಯೇಕ್ ಜಾವ್ನ್ ಸರ್ಕಾರಿ; ಭಲಾಯ್ಕಿ ದಿತಾತ್‌ಗಿ, ಮನ್ಯಾಕ್ ಅಂಗೈ-ಪಾಂಗೈ ಕರ್ನ್ ಧಾಡ್ತಾತ್?

ಹೆರ್ ಸಬಾರ್ ರಾಶ್ಟ್ರಾಂಸಂಗಿಂ, ಭಾರತಾನ್‌ಯಿ ಕ್ರಿ. ಶ. 2000 ಭಿತರ್ 'ಸರ್ವಾಂಕ್ ಭಲಾಯ್ಕಿ' ಲಾಬಂವ್ಚೊ ಧೈಯ್ ಮಾನುನ್ ಘೆತ್ಲಾ. ತರ್‌ಯಿ ಖಾಸ್ಗಿ ಆಸ್ಪತ್ರ್ಯಾಂನಿ ಮ್ಹಾರಗ್ ಒಕ್ತಾಂನಿ ಸೆವಾ ಜೊಡುಂಕ್ ತಾಂಕ್ ನಾತ್‌ಲ್ಲ್ಯಾ ಭಾರತಾಚ್ಯಾ ದುಬ್ಳಾ ಲೊಕಾಕ್ ಸೆವಾ ದಿಂವ್ಚ್ಯಾ ಸರ್ಕಾರಿ ಆನಿ ಮುನ್ಸಿಪಲ್ ಆಸ್ಪತ್ರ್ಯಾಂಚಿ ಸ್ಥಿತಿ ಪಳೆತಾನಾ, ಸರ್ವಾಂಕ್ ಭಲಾಯ್ಕಿ ಲಾಬಂವ್ಚೊ ಧೈಯ್ ಫಕತ್ ಏಕ್ ಸಪಣ್ ಜಾವ್ನ್‌ಚ್ ಉರ್ತಾಶೆಂ ದಿಸ್ತಾ.

ಆಯ್ಲೆವಾರ್ ಆಹ್ಮದಾಬಾದ್‌ಚ್ಯಾ ಗ್ರಾಹಕ್ ಶಿಕ್ಪಾ ಆನಿ ಸಂಶೋದನ್ ಸಂಸ್ಥಾನ್ (CERC) ಗುಜರಾತಾಂತ್ಲ್ಯಾ ಚಾರ್ ವ್ಹಡ್ ಸರ್ಕಾರಿ ಆಸ್ಪತ್ರ್ಯಾಂನಿ ಚಲಯಿಲ್ಲಾ ಸಂಶೋದನಾಂತ್ (ಹಾಂತುಂ ಏಶಿಯಾಂತ್‌ಚ್ ವ್ಹಡ್ಲಿ ಆಹ್ಮದಾಬಾದ್‌ಚಿ ಸಿವಿಲ್ ಆಸ್ಪತ್ರ್ಯಾಯಿ ಆಸಾ) ಸರ್ಕಾರಿ ಆಸ್ಪತ್ರ್ಯಾಂಚಿ ಪರಿಗತ್ ಬರಿಚ್ ಕಳ್ಳಾ.

CERCಚೆ ವರ್ದೆಪರ್ಮಾಣೆ ಹ್ಯಾ ಆಸ್ಪತ್ರೆಯೆನಿ ಚಡ್ ಗರ್ದೆಚಿಂ ಹಾತೆರಾಂ, ಕಾತ್ರಿ, ಪೊರ್ಟೆಪ್ಸ, ಕ್ಲಾಂಪ್ಸ್ ಸಯ್ಸ್ ನಾತ್ಲೊಂ. ಆಸ್ಪರ್ಯಿ, ಮೊಡೊರ್ ಜಾವ್ನಗೀ ಮಾತಿ ಬಾವ್ನಗೀ ಆಸ್ಲೊಂ. ಅಜಾಗ್ರುತ್ಕಾಯೆ ನಿಮ್ಮಿಂ ಸಬಾರ್ x-ray ಯಂತ್ರಾಂ ಪಾಡ್ ಚಾಲ್ಲಿಂ. ಏಕ್ ಮೊಲಾದಿಕ್ CAT ಸ್ಕ್ಯಾನ್ ಮಿಶಿನ್ 'ಜನರೇಟರ್ ನಾ' ಮ್ಹಳ್ಳ್ಯಾ ಕಾರಣಾನ್ ಕೊನ್ಯಾಂತ್ ಘಾಲ್ಲೆಂ. ಎಕೆ ಆಸ್ಪತ್ರೆಯೆಂತ್ ಲ್ಹಾನ್ ಬಾಳ್ಕಾಂಕ್ ಸಾಂಬಾಳ್ಕಾ 9 ಇನ್‌ಕ್ಯುಬೇಟರಾಂಪಯ್ಕಿ 7 ಕಾಮ್ ಕರಿನಾತ್‌ಲ್ಲಿಂ. ಏಶ್ಯಾಂತ್‌ಚ್ ವ್ಹಡ್ಲ್ಯಾ ಸಿವಿಲ್ ಆಸ್ಪತ್ರೆಯೆಂತ್, ತೀನ್ ಮಿನುಟಾಂಚೆ ಪರಿಕ್ಯೆಕ್, ಪಿಡೆಸ್ತಾನ್ ಉಣ್ಯಾರ್ ಉಣೆ ಏಕ್ ಘಂಟೊ ಲಾಯ್ನಿರ್ ರಾವಚೆ ಪಡ್ತಾ.

ಲಾಯ್ನಿರ್ ರಾಕ್ಚ್ಯಾ ಪಿಡೆಸ್ತಾಂ ಪಯ್ಕಿ 20% ಕೂಲಿ ಕಾಮಾಚಿಂ. ದೀಸ್‌ಭರ್ ಲಾಯ್ನಿರ್ ರಾವ್ಲ್ಯಾರ್ ದಿಸಾಚಿ ಕೂಲ್ ಚುಕ್ತಾ. 50% ಪಿಡೆಸ್ತ್ ಅಶಿಕ್ಪಿ ತಾಂಕಾಂ ಬರೊ ಸವ್ಲತ್ಯೊ ಆನಿ ಸೆವಾ ಲಾಭ್ಚೆ ಖಾತಿರ್ ಝುಜ್ಚೆ ತಿತ್ಲೆಂ ಬಳಯಿ ನಾ, ಅದಿಕಾರಯಿ ನಾ.

CERC-ಚೆ ಪದ್ವೆ ಸಂಗಿಂ ಪಿಂತುಂರಾಯಿ ಸರ್ಕಾರಿ ಆಸ್ಪತ್ರೆಯೆಚಿ ಕೊಡ್ತು ಕಾಣಿ ಸಾಂಗ್ತಾತ್.

ಫುಟೊನ್ ಉದಕ್ ಪಾಜಾರ್ಚೆ ನಳ್, ಡ್ರೈನೇಜ್, ಆಸ್ಪತ್ರೆಯೆಂ ಮ್ಹಳೆಂ ವಾತಾವರಣ್, ಪಿಡೆಸ್ತಾಂಚ್ಯಾ ಬೆಡ್ಡಾಂಪಂದಾ ರಾಸ್ ಘಾಲ್ಲಿಂ ಪರ್ನಿಂ ಬೆಂಡೇಜಾಂ ಇತ್ಯಾದಿ. ಪಿಡಾ ಗೂಣ್ ಜಾಂವ್ಕ್ ದಾಕಲ್ ಜಾಲ್ಲ್ಯಾ ಆಸ್ಪತ್ರೆಯೆಂತ್‌ಚ್ 30-50% ಪಿಡೆಸ್ತ್ ನವಿ ಪಿಡಾ ಲಾಗೊನ್ ಘೆತಾತ್! ಆಡ್ರಿನಾಲಿನ್, ಆಂಪಿಸಿಲಿನ್ ತಸಲಿಂ ಗರ್ದೆಚಿಂ ಒಕ್ತಾಂ ಸರ್ಕಾರಿ ಆಸ್ಪತ್ರೆಯೆಚ್ಯಾ ಸ್ಪೊರಾಂನಿ ನಾಂತ್. ದಾಕ್ತೆರಾನ್ ಸಾಂಗ್‌ಲ್ಲ್ಯಾ ತೀನ್ ಒಕ್ತಾಂನಿ ದೋನ್ ಒಕ್ತಾಂ ಆಸ್ಪತ್ರೆಯೆಂತ್ ಮೆಳನಾಂತ್. ಹಾಕಾ ಕಾರಣ್ ಆಸ್ಪತ್ರೆಯೆಚ್ಯಾ ಒಟ್ಟು ಖರ್ಚಾಂತ್ 69% ಆಡಲ್ಟಾಕ್ ವೆತಾ ತರ್, ಫಕತ್ 13% ಮಾತ್ ಒಕ್ತಾಂಖಾತಿರ್ ಖರ್ಚ್. ಫಕತ್ 18% ಪ್ರಾಸ್ ಉಣೆ ಪಿಡೆಸ್ತ್ ಮಾತ್ ಆಸ್ಪತ್ರೆಯೆಚಿ ಸೆವೆಧಂಯ್ ತೃಪ್ತಾ ಆಸಾತ್.

ಸರ್ಕಾರಿ ಆನಿ ಮುನ್ಸಿಪಲ್ ಆಸ್ಪತ್ರೆಯೆಂನಿ ಗರ್ದೆಚಿಂ ಹಾತೆರಾಂ ಆನಿ ಹೆರ್ ವೆವಸ್ತಾ ಲಾಬಂವ್ಚೆ ತಸಲೊ ಖಂಚೊ ಕಾಯ್ದೆಯಿ ಭಾರತಾಂತ್ ಎದೊಳ್ ನಾ. ಹೆ ಶಿವಾಯ್ ಹ್ಯಾ ಆಸ್ಪತ್ರೆಯೆಂಚಿಂ ಮೇಲ್ವಿಚಾರಣ್, ಕರ್ಚಿ ರಿವಾಜಾಯಿ ನಾ. ಪಿಡೆಸ್ತಾಂಕ್ ಲಾಬಚೆ ಆಸ್ಲೊಂ ಸವ್ಲತಾಯೊ ಮೆಳಶೆಂ ಕರುಂಕ್ ಕಸಲಿಚ್ ವಾಟ್ ನಾ.

ದೇವಾಉಪ್ರಾಂತ್ ಮನ್ಯಾನ್ ಪಾತ್ಯೆಂವ್ಚೆಂ ಒಕತ್ ದಿಂವ್ಚ್ಯಾ ದಾಕ್ತೆರಾಂಕ್. ಹ್ಯಾ ಬೊಲ್ಪಾಂಕ್ ಮನ್ಯಾಪ್ರಾಸ್ ಪಯ್ಕೆಮಾತ್ ಗರ್ದೆಚೆಮ್ಹಣ್ ದಿಸೊಂಕ್ ಲಾಗ್ಲಾರ್ ತಾಚೆಲಾಗಿಂ ತಪಾಸ್ಲೆಕ್ ಆಯಿಲ್ಲೊ ಮನಿಸ್ ಫಕತ್ ಏಕ್ ವಸ್ತ್ ಜಾಂವ್ಕ್ ಪಾವ್ತಾ. ಕಾಳಿಜ್ ದಾಡ್ಲೊ ಜಾಲ್ಲ್ಯಾಂಕ್ ಪಾಪಾಚ್ಯಾ ಆನಿ ಅಶಿಕ್ಪಿ ಲೊಕಾಚೆ ವಿಸ್ವೆ ಲಾಬಾಚೆ ಉಪಾಯ್ ಜಾವ್ನ್ ದಿಸ್ಚೆಂ ಸಹಜ್. ಹ್ಯಾ ಬೊಲ್ಪಾಂಕ್ ವಾಟೆಕ್ ಹಾಡ್ಚೆಂ ಗರ್ದೆಚೆಂ. ಭಲಾಯ್ಕಿ ಜೊಡುಂಕ್ ಕುಮಕ್ ಕರ್ಚ್ಯಾಬದ್ಲಾಕ್ ರಗತ್ ಚಿಂವೊನ್ ಗ್ರೇಸ್ತ್ ಜಾಂವ್ಕ್ ಜಾಯ್ ಆಸ್‌ಲ್ಲ್ಯಾಂಕ್ ಹ್ಯಾ ಶೆತಾಂತ್ಲೆಂ ಭಾಯ್ರ್ ಲೊಟ್ಟೆಂ ಗರ್ಜ್. ಹ್ಯಾಖಾತಿರ್ ಭಲಾಯ್ಕಿ ಥಳಾರ್ ಪ್ರಮಾಣಿಕ್ಪಣಿ ವಾವುರ್ಚ್ಯಾಂನಿ ಆನಿ ಲೊಕಾನ್ ಸಾಂಗಾತಾ ವಾವುರ್ಚ್ಯಾರ್ ಕಾಂಯ್ ಜಯ್ತ್ ಲಾಬತ್.

9 Feb 1995

ದೇವಾಚ್ಯಾ ನಾಂವಾನ್

ಸಂಸಾರಾಂತ್ 'ಕಮ್ಯುನಿಸಮ್' ಮನ್ಯಾಕುಳಾಕ್ ನಾಸ್ ಕರ್ಚೆಂ ಹಾತೆರ್, ಕ್ರಿಸ್ತಾಂವ್ಪಣಾಕ್ ವಿರೋದ್ ವೆಚಿ ಶಿಕವ್ಣ್ ಆನಿ ಲೋಕಾಚಿ ಸ್ವತಂತ್ರಾಯ್ ಚೊರ್ವೆಂ ರಾಜ್‌ಕಾರ್ಬಾರ್ ಮ್ಹಣ್ ಲೋಕಾನ್ ಚಿಂತಿಶೆಂ ಕೆಲ್ಲೊ ಏಕ್ ಕಾಳ್ ಆಸ್‌ಲ್ಲೊ. ಕಮ್ಯುನಿಸ್ತ್ ಸರ್ಕಾರಾಂಚೊ ನಾಸ್‌ಚ್ ಭಂಡ್ವಳ್‌ಶಾಹಿ ಸರ್ಕಾರಾಂಚೊ ಪ್ರಮುಕ್ ಶೆವೊಟ್ ಜಾವ್ನಾಸ್ಲೊ. ಕಮ್ಯುನಿಸ್ತಾಂಕಡೆ ಆಸ್‌ಲ್ಲೆ ಬೊಂಬ್ ಸಂಸಾರಾಚ್ಯಾ ನಾಸಾಕ್ ಕಾರಣ್ ಜಾತಲೆ ಮ್ಹಳ್ಳಿ ಭಿರಾಂತ್ ಲೋಕಾಚೆ ಮತಿಂತ್ ಆಸ್‌ಲ್ಲಿ. ಪುಣ್ ಆಜ್ ಹಿ ಭಿರಾಂತ್ ಗೆಲ್ಯಾ, ಕಾರಣ್, ಕಮ್ಯುನಿಸ್ತ್‌ವಾದ್ ಪಡ್ಲಾ. ತಾಚೊ ಮುಕೆಲಿ ರಶ್ಯಾ ಆಪ್ಲ್ಯಾಚ್ ಗುಸ್ಪಡ್ ಗೊಂದೊಳಾಂತ್ ರೆವ್ವಲಾಂ. ಪುಣ್ ಆಜ್ ಸಂಸಾರಾನ್ ಭಿಯೆಜೆ ಜಾಲ್ಲಿ ಆನ್‌ಏಕ್ ಗಜಾಲ್ ಭರಾನ್ ವಿಸ್ತಾರೊನ್, ಆಪ್ಲಿಂ ಪಾಳಾಂ ರೊಂಬೊವ್ನ್ ಬಳ್ ಜಾವ್ನ್‌ಚ್ ಯೆತಾ. ಹೆಂ ಧರ್ಮಾಚ್ಯಾ ದೇವಾಚ್ಯಾ ನಾಂವಾನ್ ಘಡ್ತಾ. ಹಾಕಾ 'ಧರ್ಮಿಕ್ ಮೂಳ್‌ಭೂತ್ ವಾದ್' (Religious Fundamentalism) ಮ್ಹಣ್ ನಾಂವ್ ಪಡ್ಲಾಂ. ಆಜ್ ಸಂಸಾರಾಂತ್ ಭೆಂ ಉಟಂವ್ಕ್ ವಾಪರ್ಚೆ ಬೊಂಬ್ ಫುಟಂವ್ಚೆ ತಸಲೆ ಉಪಾಯ್ ಧರ್ಮಿಕ್ ಮೂಳ್‌ಭೂತ್‌ವಾದಿ ಚಡ್ ಆನಿ ಚಡ್ ವಾಪರ್ನ್ ಆಸಾತ್.

ಏಕಾ ಕಾಳಾರ್ ಸಮಡ್ತಿವಿರೋದಿ, ದೇವಾಚೆರ್ ಪಾತ್ಯೆನಾತ್ಲ್ಯೊ ರಾಜಕೀಯ್ ಸಕ್ತಿ ಭಿಯಾಕ್ ಕಾರಣ್ ಜಾಲ್ಲ್ಯೊ, ತರ್, ಆಜ್ ಥೊಡೆ ಧರ್ಮಿಕ್ ಪಂಗಡ್‌ಚ್, 'ದೇವಾಚೆಂ ನಾಂವ್' ಸಾಂಬಾಳುನ್ ವ್ಹರ್ಚ್ಯಾ ನಿಬಾನ್ ಮನ್ಯಾಕುಳಾಚೆರ್ ಜಲುಮ್ ಚಲಂವ್ಚೆಂ, ಭೆಂ ಉಟಂವ್ಚೆಂ ಪ್ರೇತನ್ ಕರುನ್ ಆಸಾತ್. ಕ್ರಿಸ್ತಾಂವ್ ಸಮಡ್ತಿಂತ್ ಹಾಂಚೊ ಸಂಕೊ ಆನಿ ಪ್ರಬಾವ್ ವಿಸ್ತಾರ್ಲಾ. ಪುಣ್ ಇಸ್ಲಾಮ್ ಧರ್ಮಾಂತ್ ಆಖ್ಚೆಂ ಧರ್ಮ್‌ಚ್ ತಾಂಚೆ ಹಾತಿಂ ಆಸಾ ಮ್ಹಣ್‌ಯೆತ್. ಖಿಯಾ ಸಗ್ಳ್ಯಾನ್ ಇಸ್ಲಾಮ್ ಧರ್ಮ್ ಬಳ್ ಆಸಾ ತ್ಯಾ ಗಾಂವಾಂನಿ ಇಸ್ಲಾಮಿಕ್ ಕಾನುನ್ (ಶರಿಯಾ) ರಾಶ್ಟ್ರಾಚಿ ಕಾನುನ್ ವೆವಸ್ತಾ ಜಾವ್ನ್ ವಾಡೊನ್ ಆಯ್ಲ್ಯಾ. ಹಾಂಗಾಸರ್ ರಾಜಾಂವ್ ಕಾಮ್ ಕರಿನಾ. ಬಗಾರ್ ಕುರಾನಾಂತ್ ಕಿತೆಂ ಸಾಂಗ್ಲಾಂ ತೆಂ 'ಅಶಿಕ್ವಿ' ಮುಲ್ಗಾಂನಿ

ವ್ಯಾಖ್ಯಾನ (ಅರ್ತ್ ವಿವರಾಯಿಲ್ಲೆಬರಿ) ಕೆಲ್ಲ್ಯಾಚೆರ್ ಪಾತ್ಕೆವ್ನ್ ರಾಶ್ಟಾಚೆಂ ಚೆರಾಲ್ ಕಾನುನ್ ವೆವಸ್ತೆಂತ್ ಜ್ಯಾರ್‌ಯೆಕ್ ಯೆತಾ ಆನಿ ತ್ಯಾ ಧರ್ಮಾಚೆ ಪರಿದೆಭಿತರ್ ಜಿಯೆತಲ್ಯಾಂಕ್ ಪ್ರತ್ಯೇಕ್ ಜಾವ್ನ್ ಸ್ತ್ರೀಯಾಂಕ್ ಆನಿ ತ್ಯಾ ರಾಶ್ಟಾಭಿತರ್ ಜಿಯೆತಲ್ಯಾ ಹೆರ್ ಸಮಡ್ತಿಚ್ಯಾ ಲೋಕಾಕ್ ದಮ್ಕುಂಚೆಂ ಹಾತೆರ್ ಜಾವ್ನ್ ರುತಾ ಜಾತಾ.

ಪಾಟ್ಲ್ಯಾ ದಿಸಾಂನಿ ಪಾಕಿಸ್ತಾನಾಂತ್ ಉಣ್ಯಾಸಂಕ್ಕಾರ್ ಆಸ್ಲ್ಯಾ ಕ್ರಿಸ್ತಾಂವಾಂಚೆರ್ ಚಲ್ವೆಂ ಜುಲುಮ್ ಚಡ್ಲಾಂ. ತಾಂಚೆಂ ಹಕ್ಕಾಂ ಮಟ್ಟಿಂ ಕೆಲ್ಯಾಂತ್. ಆಪ್ಲ್ಯಾಚ್ ಗಾಂವಾಂತ್ ದುಸ್ರ್ಯಾ ವರ್ಮಾಚೊ ಲೋಕ್ ಜಾವ್ನ್ ಜಿಯೆಶೆಂ ಕೆಲಾಂ. ಹ್ಯಾ ಸರ್ಮಾಚೊ ಶಿಖರ್ ಮ್ಹಳ್ಳೆಬರಿ ದೊಗಾ ಕ್ರಿಸ್ತಾಂವಾಂಚೆರ್ ದೇವ್‌ನಿಂದೆಚೊ ಆರೋಪ್ ಥಾಪುನ್ ಫಾಶೆಚಿ ಶಿಕ್ಯಾ ದಿಂವ್ಚೆಂ ಪ್ರೇತನ್ ಚಲ್ವೆಂ. ಸಕಯ್ಲ್ಯಾ ಹಂತಾಚೆ ಕೊಡ್ತಿಚೆಂ ತೀರ್ಪ್ ಉಂಚ್ಲ್ಯಾ ಹಂತಾಚೆ ಕೊಡ್ತಿನ್ ಮಾನುನ್ ಘೆತ್ಲೆಂನಾ. ಬದ್ಲಾಕ್ ತ್ಯಾ ದೊಗಾಂಯ್ಕಿ ನಿರಾಪ್ರಾದಿಮ್ಹಣ್ ಸೊಡ್ನ್ ಸೊಡ್ಲೆಂ. ಪುಣ್ ಇತ್ಲೆಂ ಘಡ್‌ಲೆಂ ಅಂತರ್‌ರಾಶ್ಟ್ರೀಯ್ ಮಟ್ಟಾಕ್ ತಿ ಖಬರ್ ಪಾವ್ಲೆಲ್ಯಾನ್ ಆನಿ ತ್ಯಾ ಮಟ್ಟಾರ್‌ಥಾವ್ನ್ ಪಾಕಿಸ್ತಾನ್ ಸರ್ಮಾರಾಚೆರ್ ಒತ್ತಡ್ ಪಡ್‌ಲ್ಲ್ಯಾನ್ ಮ್ಹಣ್ ಧಯ್ರಾನ್ ಸಾಂಗ್ಲೆತ್. ಪುಣ್ ಹೆಂ ತೀರ್ಪ್ ಮೆಳ್‌ಲೆ ಘಡ್‌ಯೆಥಾವ್ನ್ ಪಾಕಿಸ್ತಾನಾಂತ್ ಮುಸ್ಲಿಮ್ ಮೂಳ್‌ಭೂತ್‌ವಾದಿಂನಿ ಗಲಾಟೊ ಸುರು ಕೆಲಾ. ತ್ಯಾ ದೊಗಾಂ ಕ್ರಿಸ್ತಾಂವಾಂನಿ ಜಿವಂತ್ ಉರಜೆ ತರ್ ಗಾಂವ್ ಸೊಡಿಜೆ ಪಡ್ತಲೊ ಮ್ಹಣ್ ಬಿಬಿಸಿ ಟಿವಿಚೊ ಪ್ರತಿನಿಧಿ ಅಭಿಪ್ರಾಯ್ ಉಚಾರ್ತಾ. ಕ್ರಿಸ್ತಾಂವಾಂಚೆರ್ ದಗ್ಗೊಣಿ ಧಂಯ್ಸರ್ ಎದೊಳ್‌ಚ್ ಸುರು ಜಾಲ್ಯಾಮ್ಹಣ್ ಧಯ್ರಾನ್ ಪಾತ್ಕೆಯೆತ್. ಹ್ಯಾಚ್ ಕಾರಣಾಕ್ ಲಾಗೊನ್ ಬೆನಜಿರಾಚೊ ಸರ್ಮಾರ್‌ಯಿ ಭೊಂಗಾರ್ ಪಡತ್.

ಆಜ್ ಹರ್‌ಎಕಾ ಮುಸ್ಲಿಮ್ ಗಾಂವಾಂತ್ ಮೂಳ್‌ಭೂತ್‌ವಾದಿ ಅಧಿಕಾರ್ ಮುಟಿಂತ್ ಘೆವ್ನ್ ಯಾ ಘೆಂವ್ಚ್ಯಾರ್ ಆಸಾತ್. ಗಲ್ಫ್ ರಾಶ್ಟ್ರಾಂನಿ, ಪ್ರಮುಕ್ ಜಾವ್ನ್ ಖಿಟಾರ್, ಸಾವ್ವಿ ಅರೇಬಿಯಾ ಆನಿ ಹೆರ್ ರಾಶ್ಟ್ರಾಂನಿ, ಹೆರ್ ಸಮಡ್ತಿಚ್ಯಾಂಚಿ ಜಿಣಿ ಕಿತ್ಲಿ ಕಶ್ಟಾಂಚಿ ಮ್ಹಳ್ಳೆಂ ಗಲ್ಪಾಂತ್ ವಾವುರ್ಚ್ಯಾ ಆಮ್ಚ್ಯಾಚ್ ಭಾಂವ್ಡಾಂಥಾವ್ನ್ ಸಮ್ಜೊನ್ ಘೆವ್ಚೆತ್.

ಆಯ್ಚ್ಯಾ ಸಂಸಾರಾರ್ ಧರ್ಮಿಕ್ ಮೂಳ್‌ಭೂತ್‌ವಾದ್ ಹೆರ್ ಖಿಂಚ್ಯಾಯ್ ಗಜಾಲಿಪ್ರಾಸ್ ಚಡ್ ಅಪಾಯಾಚೊ. ಹಿಂದೂ ಮೂಳ್‌ಭೂತ್‌ವಾದಿಂನಿ ಆಯ್ಲೆವಾರ್ ಭಾರತಾಂತ್ ಕೆಲ್ಲಿ ದೆಸ್ಪಾಟ್ ಆವ್ಚೆ ಮತಿಂತ್ ಬರಿಚ್ ಆಸಾ. ಕ್ರಿಸ್ತಾಂವ್ ಸಮಡ್ತಿಂತ್ಯಾ ಹ್ಯಾ ಮೂಳ್‌ಭೂತ್‌ವಾದಿಂಚೊ ಸಂಕೊ ಆನಿ ಪ್ರಭಾವ್ ಭಾರಿ ಚಡ್ಲಾ. ದೆವಾಚ್ಯಾ ನಾಂವಾನ್ ಎದೊಳ್‌ಚ್ ಜಾಯಿತ್ಲೊ ಜುಲುಮ್ ಚಲ್ಲ್ಯಾ. ಹ್ಯಾ ಶೆಕ್ಡ್ಯಾಚ್ಯಾ ಅಕೆರಿಚ್ಯಾ ವರ್ಮಾಂನಿ ಪರತ್ ದೆವಾಚ್ಯಾ ನಾಂವಾನ್ ಹೊ ಚಲ್ಚೊ ಆಸಾ. ದೆಕುನ್ ಹ್ಯಾ ಬೊಲ್ಪ್ಯಾಂವಿರೋದ್ ಜಾಗ್ರುತ್ ರಾಂವ್ಚೆಂ ಬೋವ್ ಗರ್ಟೆಚೆಂ.

(ಮಾರ್ಚ್ 2, 1995)

ಆಮ್ಚಿ ರಸ್ತೆ

ರಸ್ತೆ: ಆಮ್ಚಿ ಜಿಲ್ಲಾಚ್ಯಾ ರಸ್ತಾಂವಿಶಿಂ ಸಾಂಗ್ಚೆಂ ಜಾಲ್ಯಾರ್, ವರ್ಸಾಚೆ ಧಾ ಮಯಾನೆ ಫೊಂಡ್, ಏಕ್ ಮಯಾನೊ ತಾರ್ ಘಾಲುಂಕ್, ಏಕ್ ಮಯಾನೊ ಸುಕಾಚೆಂ ಪರ್ಯ್. ತ್ಯಾ ಉಪ್ರಾಂತ್ ಪಾವ್ಲಾಳೊ ಆನಿ ಪರತ್ ಫೊಂಡ್. ವರ್ಸಾಚ್ಯಾ ಧಾ ಮಯಾನ್ಯಾಂನಿ ಗಾಡಿ ಚಲಂವ್ಕ್ ಜಾಯ್ನಾತ್ಲಾ ರಸ್ತಾಂಕ್ ಏಕ್ ಮಯಾನ್ಯಾಚ್ಯಾ ಸುಕಾಖಾತಿರ್ ಕೊರೊಡಾಂಚೊ ಖರ್ಚ್ ಕಿತ್ಯಾಕ್? ತರಾಯಿ ಆಮ್ಚಿ ಸರ್ಕಾರಾನ್ ಕಾಮ್ ಕರ್ಚಿ ರೀತ್ ಹಿ. ಜೂನ್ ಥಾವ್ನ್ ಅಕ್ಟೋಬರ್ ಪರ್ಯಾಂತ್ ಪಾವ್ನ್ ಆಸ್ತಾ. ತ್ಯಾ ದಿಸಾಂನಿ ರಸ್ತೆ ದುರುಸ್ತಿ ಕರ್ಚೆಂ ಕಶ್ ಮ್ಹಳ್ಳೆಂ ಮಾನುನ್ ಘೆವ್ಚೆತ್. ಪುಣ್ ನವೆಂಬರ್—ದಶೆಂಬರಾಂತ್ ತಾರ್ ಘಾಲ್ನ್ ರಸ್ತೆ ಬರೆ ಕರ್ಚೆಂ ಸೊಡ್ನ್ ಮಾರ್ಚ್ ಮಯಾನ್ಯಾಂತ್ ತಾರ್ ಘಾಲ್ಚಿ ಖಂಯ್ಚ್ಯಾ ಕರ್ಮಾಕ್? ತೆಚ್ ಪಯ್ಲೆ ಥೊಡ್ಯಾ ಮಯಾನ್ಯಾಂ ಆದಿಂ ಖಂಯ್ ಆಸ್ತಾತ್? ಬಜೆಟಿಂತ್ ಪಾಸ್ ಜಾಲ್ಲೊ ಆಯ್ವಾಜ್ ಪಾವ್ನ್ ಪಡೊಂಕ್ ಥೊಡೆ ದೀಸ್ ಆಸ್ತಾನಾ ತಾರ್ ಘಾಲುಂಕ್ ವಾಪುರ್ನ್ ತೆ ವ್ಹಾಳೊನ್ ಸೊಡ್ಚೆಂ ಕಸ್? ರಾಜಾಂವ್? ಪಾವ್ಲಾಂತ್ ರಸ್ತೆ ಉರನಾಂತ್ ಮ್ಹಳ್ಳೆಂ ಕಳಿತ್ ಆಸೊನ್ಯಾಂನಿ ಅಶೆಂ ಕಿತ್ಯಾಕ್ ಮ್ಹಳ್ಳೆಂ ಸವಾಲ್ ಉಬ್ಜತಾ. ದೆಕುನ್ ದರ್ಯಾತಡಿರ್ ಆಸ್ಚ್ಯಾ ರಸ್ತಾಂಕ್ ಪಾವ್ನ್ ಗೆಲ್ಲೆ ತಕ್ಶಣ್ ತಾರ್ ಘಾಲ್ಚೆಬರಿ ಕರುಂಕ್ ಸರ್ಕಾರಾಕ್ ಕೊಣೆ ಸಾಂಗ್ಚೆಂ?

ರಾಜ್ ರಸ್ತಾಂಕ್ (Highways) ಕಾಂಯ್ ದೋನ್ ವರ್ಸಾಂಕ್ ಏಕ್ಪಾವ್ಪಿಂ ಪುಣ್ಯಾಂನಿ ತಾರ್ ಲೆಪ್ಪಾಂವ್ಚೆಂ ಚಲ್ತಾ. ಹಳ್ಳಿ ಪ್ರದೇಶಾಂಚ್ಯಾ ರಸ್ತಾಂಕ್ ವಿಚಾರ್ತಾಲೊ ನಾ. ದೆಕಿಕ್ ಉಡುಪಿ—ಮೂಡುಬೆಳ್ಳೆ ರಸ್ತಾಂತ್ಲ್ಯಾನ್ ಹರ್ವಿಕಾ ಧಾ ಮಿನುಟಾಂಕ್ ಎಕಾ ಲೆಕಾನ್ ಬಸ್ಸಾಂ ಆಸಾತ್, ಉಡುಪಿ—ಕಾರ್ನೊಳಾಕ್ ಹಿ ಏಕ್ ಲಾಗ್ಗಿಲಿ ವಾಟ್ ದೆಕುನ್ ವಾಹನಾಂಚೊ ಸಂಚಾರ್ ಭಾರಿ ಚಡ್ಲಾ. ಪುಣ್ ತ್ಯಾ ರಸ್ತಾಕ್ ತಾರ್ ದಾಕಯಿಲ್ಲಿ ಕಾಂಯ್ ಪಂಚ್ಚೀಸ್ ವರ್ಸಾಂಆದಿಂ ಕೊಣ್ಣಾ. ಆತಾಂ ಘಕತ್ ಪಾತ್ರೆಚ್ ದಿಸ್ತಾತ್. ಸುರ್ವಿಲಿ ತಾರ್ ಸೊದುನ್ ಕಾಡ್ಲ್ಯಾರ್ ಕೊಣಾಕ್ಯಾ ಇನಾಮ್ ಭಾಸಾಯೆತ್. ಅಶೆಂ ಹಳ್ಳಿ ಪ್ರದೇಶಾಂಚ್ಯಾ ರಸ್ತಾಂಚಿ ಗತ್ ಹರ್ವಿಕ್ಲ್ಯಾಕ್ ಕಳಿತ್ ಆಸ್ಚಿಚ್?

ತಾರ್ ಘಾಲ್ವಿ ಎಕಾಚ್ ವರ್ಸಾನ್ ವಚಚೆ ಮ್ಹಳ್ಳಾಖಾತಿರ್ ಘಾಲ್ವಿಗಾಯ್ ಮ್ಹಳ್ಳೆಂ ಸವಾಲ್ಯಾಂ ಉದೆತಾ. ಉದಕ್ ರಾಂವ್ಚ್ಯಾ ಸುವಾತೆಂನಿ ಉದಕ್ ರಾವನಾಶೆಂ ಕರ್ನ್ ತಾರ್ ಘಾಲ್ಯಾರ್ ಮಾತ್ ಉರ್ತಾ. ಪುಣ್ ತಾರ್ ಘಾಲ್ಯೊ ಬುಟ್ಟಿ ತಿರ್ಸುನ್ ವೆತಾ. ತೊ ಗೆಲ್ಲೊಚ್ ಪಯ್ಲ್ಯಾ ಪಾವ್ನಾ ದಿಸಾ ಆಯಿಲ್ಲಿ ಪಯ್ಲಿ ಲೊರಿ ತ್ಯಾ ಜಾಗ್ಯಾರ್ ರೊಂಬ್ತಾ. ಶಿರ್ವಾಂ— ಬೊಳ್‌ಯೆ ಮದ್ಲ್ಯಾ ರಸ್ತಾಕ್ ಥೊಡ್ಯಾ ವರ್ಸಾಂ ಆದಿಂ ಅಶಿ ಏಕ್ ತಾರ್ ಘಾಲ್ವಿ. ತೆಂಯಿ ಆದ್ಲೊ ಜನತಾದಳ ಸರ್ಕಾರ್ ಆಸೊನ್ ಜಿಲ್ಲಾ ಪರಿಶತ್ ಸಾರ್ಕೆ ರಿತಿನ್ ಕಾಮ್ ಕರ್ತಾನಾ. ಕೊಂಗ್ರೆಸ್ ಆಯಿಲ್ಲೆಂಚ್ ಪಾಟ್ಲ್ಯಾ ವರ್ಸಾಂನಿ ತ್ಯಾ ರಸ್ತಾನ್ ತಾರ್ ಪಳಯಿಲ್ಲಿ ನಾ. ಪಕ್ಯೆಕರೆ ಥಾವ್ನ್ ಕಿನ್ನಿಗೋಳಿ ವೆಚೊ ರಸ್ತೊ, ಬಂಟ್ವಾಳ್ ಬೈಪಾಸ್ ರಸ್ತೊ ಅಸಲ್ಯಾ ಬುಟ್ಟಿ ಕಾಮಾಚಿಂ ನಿದರ್ಶನಾಂ ಮ್ಹಣೈತ್.

ರಸ್ತಾಕ್ ಆಡ್ಕಳಿ : ಆಜ್ ಕಾಲ್ ಹಾಯ್‌ವೆಚೆರ್ ತಶೆಂ ಶ್ಹೆರಾಭಿತರ್ ಥಂಯ್‌ಥಂಯ್ ಹಂಪ್ ಯಾ ರಂಬ್ಲರ್ ಘಾಲ್ನ್ ಗಾಡ್‌ಯಾಂಚೊ ವೇಗ್ ಉಣೊ ಕರ್ಚೆ ಉಪಾಯ್ ಚಲ್ತಾತ್. ಪುಣ್ ಹ್ಯೊ ಆಡ್ಕಳಿ ರಾತ್ ಉಜ್ವಾಡಚೆ ತರ್ ರಸ್ತಾಂಚೆರ್ ಉದೆತಾತ್; ತ್ಯಾ ವಿಶಿಂ ಕಾಯಿಂಚ್ ನಿಶಾನಿ ನಾ. ತೆ ಕಿತ್ಲೆ ಉಬಾರ್? ಕಾರಾಂಕ್, ದೋನ್ ರೊದಾಂಚ್ಯಾ ವಾಹನಾಂಕ್, ತಾಂತ್ಲ್ಯಾನ್ ಉತ್ತೊಂಕ್ ಜಾತಾಗೀ ಮ್ಹಳ್ಳೆಂ ಕಾಯಿಂಚ್ ಲೆಕಾಕ್ ಘೆನಾಶೆಂ ಹ್ಯೊ ಆಡ್ಕಳಿ ನಿರ್ಮಿತಾತ್. ಆನಿ ಅವ್ಗಡಾಂ ಆಡಾಂವ್ಚೆಖಾತಿರ್ ಆಸಾ ಕೆಲ್ಲಿಂ ಸಾದನಾಂ, ಅವ್ಗಡಾಂಚಿ ಸುವಾತ್ ಜಾತಾ. ಮಂಗ್ಳುರ್ಚ್ಯಾ ಬಾವ್ಲ್ಯಾ ಗುಡ್ಯಾರ್ ಘಾಲ್ವಿ ರಸ್ತಾ ಆಡ್ಕಳ್ ಪಾಟ್ಲ್ಯಾ 9 ದಿಸಾಂನಿ 10 ಅವ್ಗಡಾಂ ಘಡಾಸೆಂ ಕರ್ಚ್ಯಾಂತ್ ಯಶಸ್ವಿ ಜಾಲ್ಲ್ಯಾ. ಉಡುಪಿ— ಮಂಗ್ಳುರ್ ಹಾಯ್‌ವೆಚೆರ್ ಪಾಂಗ್ಣಾ ನ್ಹಂಯ್‌ಲಾಗಿಂಚಿ ಅಸಲಿ ಆಡ್ಕಳ್ ಆನ್‌ಏಕ್ ದೃಶ್ಯಾಂತ್.


ಹಾಯ್‌ವೆಚೆರ್ ಸಿಟಿ ಬಸ್ಸಾಂ ರಾವಂವ್ಚಿಂ: ಪಯ್ಲೆಂಚ್ ಆಮ್ಚ್ಯಾ ರಿಕ್ಯಾಚ್ಯಾ ಸಿಟಿ— ಬಸ್ಸಾಂಚ್ಯಾ ಡ್ರಾಯ್ವರಾಂಕ್ ರಸ್ತಾ ರೆಗ್ರೊ ಕಳಿತ್ ನಾಂತ್. ಪಾವನಾತ್ಲ್ಯಾಕ್ ಹಾಯ್‌ವೆಚೆರ್‌ಚ್ ತಾಂಕಾಂ ಬಸ್‌ಸ್ಪೇಂಡ್. ವಾಹನ್ ಸಂಚಾರ್ ಚಡ್ಲೆಲ್ಯಾ ಹ್ಯಾ ದಿಸಾಂನಿ ಹಾಯ್‌ವೆಚೆರ್ ಯಾ ಮುಕೆಲ್ ರಸ್ತಾಚೆರ್ ರಾವವ್ನ್ ಲೊಕಾನ್ ಚಡ್ತಾ—ದೆಂವ್ತಾ ಪರ್‌ಯಾಂತ್ ಉರ್‌ಲ್ಲ್ಯಾ ಗಾಡ್‌ಯಾಂನಿ ತಾಂಚೆ ಪಾಟ್ಲ್ಯಾನ್ ರಾಕಚೆ. ಕಾಂಯ್ ಇಲ್ಲೆಂ ದೆಗೆನ್ ರಾವಯಾಂ ಮ್ಹಳ್ಳೆಂ ಬರೆಂ ಮನ್ ಆಮ್ಚ್ಯಾ ಡ್ರಾಯ್ವರಾಂಕ್ ನಾ.

ಹೆಂ ಸಗ್ಳೆಂ ಚಿಂತಾನಾ, ಪುಡ್ಲ್ಯಾ ವರ್ಸಾಂನಿ ಆಮಿ ಬೊಯ್ಲಾಚ್ಯಾ ಗಾಡ್‌ಯಾಂನಿ ಪಯ್ಲ್ಯಾ ಕೆಲ್ಲ್ಯಾ ತಿತ್ಲೆಂ ಸವ್ಯಾಸ್ ಪಯ್ಲ್ಯಾ ಕರ್ಚಿ ಗತ್ ಆಯ್ಲ್ಯಾರ್‌ಯಿ ಆಯ್ಲಿ. ಅಶೀರ್ ರಸ್ತೆ ರೊಂದ್ ಕರ್ಚಿ ಆಲೋಚನ್ ಯೆದೊಳ್‌ಯಿ ಸರ್ಕಾರಾಚೆ ಮತಿಕ್ ಗೆಲ್ಲಿ ದಿಸನಾ.

ಸಗ್ಳೊ ಸಂಸಾರ್ 21ವ್ಯಾ ಶೆಕ್ಡ್ಯಾಕ್ ವಾರ್ಯಾವೆಗಾನ್ ಧಾಂವ್ತಾನಾ, ಆಮಿ ಕಾಸ್ತಾಬರಿ ಸಾಸ್ಪೊಂಚೆ ದೀಸ್ ಯೆತಾತ್‌ಗಾಯ್ ಮ್ಹಳ್ಳೊ ದುಬಾವ್ ಲಾಗ್ತಾ.

16 March 1995

ಆಮ್ಕಾಂ ರಾಜಕೀಯ್ ನಾಕಾ ಹಾಬಾ!



ಫೊಡ್ಯಾ ವರ್ಸಾಂಆದಿಂ, ಆನಿ ಥೊಡ್ಯಾಂಥಂಯ್ ಆಜೂನ್, ಅಸಲಿ ಏಕ್ ಮಿಜಾಸ್ಕಿ ದಿಸೊನ್
ಮಿತಾಲಿ. ತೆಂಯಿ ಕ್ರಿಸ್ತಾಂವಾಂಮದೆಂ ಅಸಲೆಂ ಚಿಂತಪ್ ಆಜೂನ್ ಬಳ್ ಆಸಾ. ರಾಜಕೀಯಾಂತ್
ಫೋಂಚ್ ಆಸಾ, ಗುಂಡಾಗಿರಿ ಆಸಾ, ಸದಾಂ ಕಾಮ್ ಕರುಂಕ್ ಆಸಾ, ಲೊಕಾಚಿ ರಿಕಾ
ಯ್ಕೊಂಕ್ ಪಡ್ತಾ ದೆಕುನ್ ಆಮ್ಕಾಂ “ವಿಂಚುನ್ ಕಾಡ್ಲೆಲೆ ಪರ್ಜೆಕ್” ತೆಂ ಶೆತ್ ಸಾಂಗ್ಲೆಂ
ಯ್ ಮ್ಹಳ್ಳಿ ಅಡೆಬಾಗ್ ಜಾಯಿತ್ಯಾಂಚಿ. ದೆಕುನ್ಚ್ ಜಾಂವ್ಕ್ ಪುರೊ ಗೆಲ್ತ್ಯಾ
ದಾನ್ಸಬೆಚ್ಯಾ ಚುನಾವಾಂತ್ ಮಂಗ್ಳುರ್ ಕೈತ್ರಾಚ್ಯಾ ಫಕತ್ 30% ಕ್ರಿಸ್ತಾಂವಾಂನಿ ಮಾತ್
ಕಪ್ಲೊ ಮತ್ ಚಲಯ್ಲೊ (ಆನಿ ಆಮ್ಚ್ಯಾ ಪ್ರತಿನಿಧಿಂಕ್ ಸಲ್ವಯ್ಲೆಂ) ಮ್ಹಳ್ಳೆಂ ಆಯ್ಕೊಂಕ್
ಮಿಳ್ತಾ.

ಹ್ಯಾ ನಿರ್ದಿಪ್ತಪಣಾಚೊ ಫಳ್ ಕಿತೆಂ ಜಾಲೊ?

ಸುಮಾರ್ ತಿನಾಂತ್ ಏಕ್ ವಾಂಟೊ ಆಸ್ಚ್ಯಾ ಕ್ರಿಸ್ತಾಂವಾಂಚೊ ಪ್ರಬಾವ್ ವಿದಾನ್ಸಬೆಚ್ಯಾ
ಚುನಾವಾವೆಳಿಂ ಕಾಯಿಂಚ್ ಫರಕ್ ಕರುಂಕ್ ಸಕ್ಲೊನಾ. ಆಮ್ಚ್ಯಾ ಕುರ್ಲೆ ಮನೋಬಾವಾಕ್ ಹಿ
ಏಕ್ ಸಾಕ್ಸ್ ಮ್ಹಣ್ತೆತ್. ಆಮ್ಚೆಬರಿಚ್ ಹೆರ್ ಅಲ್ಪಸಂಕ್ಯಾತ್ ಆಸಾತ್. ಪಾಟಿಂ ಉರ್ಲಲ್ಯಾ
ಜಾತಿಂಚಿ ಆಸಾತ್. ಪುಣ್ ತಾಂಚೊ ರಾಜಕೀಯ್ ವಾವ್ರ್ ತಾಂಕಾಂ ಜಾಯ್ ತೊ ಉಮೆದ್ವಾರ್
ಜಿಂಕೊನ್ ಯೇಶೆಂ ಕರ್ತಾ. ಉತ್ತರ್ ಪ್ರದೇಶಾಂತ್, ಬಿ.ಜೆ.ಪಿ. ಪಂಗಡಾಚೆಂ ಕೊಟೆಂ ಜಾವ್ನಾಸ್ಚ್ಯಾ
ಜಾಜ್ಯಾಂತ್, ಅಲ್ಪಸಂಕ್ಯಾತ್ ಆನಿ ಪಾಟಿಂ ಉರ್ಲೆಲೆ ತಾಂಕಾಂ ಜಾಯ್ ತೊ ಸರ್ಕಾರ್ ರಚುಂಕ್
ಸಕ್ಲಾತ್. ಕರ್ನಾಟಕಾಂತ್ಯಾ ಮುಸ್ಲಿಮ್ ಆನಿ ಪಾಟಿಂ ಉರ್ಲಲ್ಯಾ ಜಾತಿಂಚೆ ಸಾಂಗಾತಾ
ಮಿಳ್ತೊನ್ ದಳ ಸರ್ಕಾರಾಕ್ ಗಾದ್‌ಯೆಕ್ ಚಡೊಂವ್ಕ್ ಸಕ್ಲಾತ್. ಹಾಂತುಂ ಮುಸ್ಲಿಮಾಂಚೊ
ನಾತ್ರ್ ಬಳ್ ಆಸಾ. ಪುಣ್ ಅಲ್ಪಸಂಕ್ಯಾತ್ಚ್ ಸುಮಾರ್ 30 ರಕ್ತೆ ಆಸ್ಚ್ಯಾ ದಕ್ಟಿಣ್ ಕನ್ನಡ
ಜಿಲ್ಲಾಂತ್ ಕಿತ್ಯಾಕ್ ಚಿಂತ್ಲಲೊ ಫಳ್ ಲಾಬೊಂಕ್ ನಾ? ಕಾರಣ್ ಇತ್ಲೆಂಚ್, ಆಮಿ ಹೆರ್
ಅಲ್ಪಸಂಕ್ಯಾತಾಂಸವೆಂ ಸಂವಾದ್ ಚಲಯ್ಲಾಂವ್. ಆಮ್ಚೆ ಮತ್ ಎಕ್ವಟಾವ್ನ್ ಏಕ್ ರಾಜಕೀಯ್
ಪಂಗಡ್ ಜಾವ್ನ್ ಬದ್ಲುನ್ ಪ್ರಬಾವ್ ಘಾಲ್ಚೆ ತಸಲೆಂ ಮುಕೆಲ್ಪಣ್ ಆಮ್ಚೆಥಂಯ್ ಆಜೂನ್

ದಿಸೋನ್ ಯೇಂವ್ಕ್ ನಾ. ದೆಕುನ್ “ಪರ್ಬುನಕ್ಲೆನಾ ವೋಟು ಕೊಂಗ್ರೆಸ್‌ಗ್. ಅಕ್ಲೆಗ್ ಎಂಚಲಾ ಮಂಗೆ ಮಲ್ಪೊಲಿ” ಮ್ಹಳ್ಳೆಂ ಚಿಂತಪ್ ಪಳೆಂವ್ಕ್ ಮೆಳ್ತಾ.

ಹೆಂ ಮುಕೆಲ್ಪಣ್‌ಯಿ ಧರ್ಮಿಕ್ ಮುಕೆಲ್ಯಾಂನಿಂಚ್ ದೀಜೆಮ್ಮಣ್ ರಾಕೊನ್ ರಾಂವ್ಚೆಂ ದಿಸೋನ್ ಯೆತಾ.

ಪುಣ್ ಕಾತೊಲಿಕ್ ಆಬೆ ತಸಲ್ಯಾ ಲಾಯಿಕ್ ಸಂಗಟನಾಂಚ್ಯಾ ವಾವ್ರಾಚೊ ಫಳ್ ಹ್ಯಾ ಪಾವ್ಟಿಂಚ್ಯಾ ಪಂಚಾಯತ್ ಚುನಾವಣಾಂನಿ ಮಾತ್ಸೊ ದಿಸೋನ್ ಆಯ್ಲಾ. ಜಾಯಿತ್ಯಾ ಸುವಾತ್ಯಾಂನಿ ವಿಂಚ್ಲಾರ್ ಉಮೆದ್ವಾರ್ ಜಿಕ್ಲೊಂಕ್ ಸಕ್ಲ್ಯಾತ್. ಪುಣ್ ಹೆಂ ಘಡ್ಣಾಂ ಕಾತೊಲಿಕಾಂಚ್ಯಾ ಸಂಕ್ಯಾಚ್ಯಾ ಬಳಾನ್ ಶಿವಾಯ್, ಹೆರ್ ಅಲ್ಪಸಂಕ್ಯಾತ್ ಪಂಗಡಾಂಸವೆಂ ಆಮಿ ಚಲಯಿಲ್ಲ್ಯಾ ಸಂವಾದಾವರ್ವಿಂ ನ್ಹಂಯ್ ಮ್ಹಣ್ಲೆತ್. ಪುಣ್ ರಾಜಕೀಯ್ ಪರಿಪಿಕಾಯೆಕುಶಿಂ ಆಮಿ ಪಯ್ಲಿಂ ಮೆಟಾಂ ಕಾಡ್ಲ್ಯಾಂತ್ ಮ್ಹಣ್ಲೆತ್. ಪುಣ್ ಹೆವಿಶಿಂ ಮಸ್ತ್ ಚಿಂತಪ್ ಚಲಜೆ. ಕಾತೊಲಿಕ್ ಸಬೆತಸಲ್ಯಾ ಸಂಗಟನಾಂನಿ ಆಖೆ ದಿಸೆಯೆಜಿಚ್ಯಾ ಹರ್‌ಎಕೆ ಫಿರ್ಗಜೆಂತ್ ವಿಸ್ತಾರೊನ್ ಹೊ ವಾವ್ರ್ ಸುರು ಕರಿಜೆ.

ಜಿಕ್ಲೊನ್ ಆಯ್ಲೆಲ್ಯಾ ಉಮೆದ್ವಾರಿಂನಿ ಫಕತ್ ಆಪ್ಲ್ಯಾ ಸಮುದಾಯಾವಿಶಿಂ ಚಿಂತ್ಲೆಂ ನ್ಹಂಯ್. ಬಗಾರ್ ಆಪುಣ್ ಸರ್ವಾಂಚೊ ಪ್ರತಿನಿಧಿ ಮ್ಹಳ್ಳೆಂ ಮತಿಂತ್ ದವರ್ನ್ ವಾವುರ್ಚೆಂ ಬೋವ್ ಗರ್ಜ್.

ಆಯ್ಲ್ಯಾ ಕಾಳಾರ್ ರಾಜಕೀಯಾಚೊ ಪಾಟಿಂಬೊ ನಾಸ್ತಾಂ ದೀಸ್ ಕಾಡ್ಲೆಚ್ ಕಶ್ಟ್. ತಶೆಂ ಆಸ್ತಾಂ ಆಮ್ಚೆಂ ನಿರ್ದಿಪ್ತಪಣ್ ಹೆರಾಂಚೆಂ ಬಳ್ ಜಾವ್ನ್ ಬದ್ಲತಾ. ಆಮ್ಚಿ ಮಿಜಾಸ್ಕಿ ಆಮ್ಕಾಂ ಪೊಂಡಾಂತ್ ದೆಂವಯ್ತಾ. ದೆಕುನ್ ಆಮ್ಚೆಮದೆಂ ರಾಜಕೀಯಾವಿಶಿಂ ಭಾರಿಚ್ ಚಿಂತಪ್ ಚಲಜೆ, ಜಾಗೃತಿ ವಾಡಜೆ. ರಾಜಕೀಯ್ ಮಳಾರ್ ಆಮ್ಚೊ ತಾಳೊ ಆಯ್ಕೊಂಚೆ ತಸಲೊ ಪ್ರಬಾವ್ ಆಮಿ ಘಾಲುಂಕ್ ಸಕಜೆ. ಚುನಾವಾಂತ್ ಆಮಿ ಪಾಟಿಂಬೊ ದಿಂವ್ಚೊ ಉಮೆದ್ವಾರ್ ಆಮ್ಕಾಚ್ ಸಮುದಾಯಾಚೊ ಜಾಂವ್ಚಿ ಗರ್ಜ್ ನಾ. ಪುಣ್ ಆಮ್ಕಾ ಧೋರಣಾಂಕ್ ಪಾಟಿಂಬೊ ದಿಂವ್ಚೊ, ಅಲ್ಪ ಸಂಕ್ಯಾತಾಂಚಿ ರಾಕಣ್ ಕರ್ಚೆ ಪಾಡ್ತಿಚೊ ಜಾಲ್ಯಾರ್ ಜಾಲೆಂ. ಹ್ಯಾ ವಿಶಾಲ್ ಥಳಾಥಾವ್ನ್ ಪುಡ್ಲೊ ಆಮ್ಚೊ ರಾಜಕೀಯ್ ಜಾಗೃತೆಚೊ ವಾವ್ರ್ ಸುರು ಜಾಯ್.

ಮಾರ್ಚ್ 30, 1995

ದೆವಾಚ್ಯಾ ನಾಂವಾನ್ ಆಕಾಂತ್‌ವಾದ್

“ಸಂಸಾರಾರ್ ಖೊಟೆಪಣ್ ಚಡ್ಲಾಂ, ಸಂಸಾರ್ ನಾಸಾಚೆ ವಾಟೆಕ್ ಲಾಗ್ಲಾ, ಸಂಸಾರ್ ಆಕೆರಿಚ್ಯಾ ದಿಸಾಂನಿ ಆಸಾ.” ಅಶೆಂ ಚಿಂತ್ಲ್ಯಾ ಲೊಕಾಚೊ ಸಂಕೊ ಹ್ಯಾ ದಿಸಾಂನಿ ಚಡೊನ್‌ಂಚ್ ಆಸಾ. ಜೆಜುನ್ ಹ್ಯಾ ಸಂಸಾರಾಂತ್ ಆಸ್ತಾನಾ ಸಂಸಾರಾಚ್ಯಾ ಅಂತ್ಯಾವಿಶಿಂ ಸಾಂಗ್‌ಲ್ಲೆಂ. ಪುಣ್ ತೊ ವೇಳ್ ಯಾ ತಿ ಘಡಿ ದೆವಾಬಾಪಾಕ್ ಶಿವಾಯ್ ಹೆರ್ ಕೊಣಾಕ್‌ಚ್ ಕಳಿತ್ ನಾ ಮ್ಹಣ್‌ಯಿ ತಾಣೆ ಸಾಂಗ್‌ಲ್ಲೆಂ. ತಿತ್ಲೆಂಮಾತ್ ನ್ಹಂಯ್, ಜೆಜು ಹ್ಯಾ ಸಂಸಾರಾಚೊ ಮನ್ಸುಬಿದಾರ್ ಜಾವ್ನ್ ಪರತ್ ಯೆತಲೊ. ಆನಿ ತಿ ಸಂಸಾರಾಚಿ ಆಕೆರ್ ಜಾವ್ನ್ ಆಸ್ತಲಿ ಮ್ಹಣ್‌ಯಿ ತಾಣೆ ಸಾಂಗ್‌ಲ್ಲೆಂ.

ಹಿ ಜೆಜುಚಿ ಶಿಕವ್ಣ್ ಸರ್ವ್ ಕ್ರಿಸ್ತಾಂವ್ ಪಂಗ್ಡಾಂಚ್ಯಾ ಭಾವಾಡ್ತಾಚೊ ವಾಂಟೊ. ಪುಣ್ ಹ್ಯಾ ದಿಸಾಂನಿ ಉಬ್ಜಲ್ಲ್ಯಾ ಥೊಡ್ಯಾ ಪಂಗ್ಡಾಂನಿ ಅಂತ್ಯಾಕಾಳಾವಿಶಿಂಚ್ ಉಲವ್ನ್ ಆಖ್ಣಿ ಪಂಗಡ್ ಹೆಚ್ ಪಾತ್ಯೆಣೆನ್ ಆಸ್ಚೆಂಯಿ ದಿಸೊನ್ ಯೆತಾ. ಹ್ಯಾ ಪಯ್ಲಿ ಥೊಡ್ಯಾಂನಿ ಫಲಾಣೆಂ ತಾರಿಕೆರ್ ಸಂಸಾರ್ ಆಕೆರ್ ಜಾತಲೊಮ್ಹಣ್ ಪಾತ್ಯೆವ್ನ್, ತ್ಯಾ ದಿಸಾ ಸಂಸಾರ್ ಸದಾಂಚೆಬರಿ ಸುರು ಜಾವ್ನ್, ಸಾಂಜೆರ್ ಆಕೆರ್ ಜಾವ್ನ್ ದುಸ್ರೊ ದೀಸ್ ಉದೆಲ್ಲೊ ಪಳೆವ್ನ್ ಜಿವ್ಗಾತ್ ಕರ್ನ್ ಘೆತ್‌ಲ್ಲೆ ದಾಕ್ಲೆಯಿ ಆಸಾತ್. ಆಮೆರಿಕಾಂತ್, ಕೊರಿಯಾಂತ್ ಆನಿ ಜಪಾನಾಂತ್ ಅಸಲೆ ಪಂಗಡ್ ಚಡೊನ್‌ಚ್ ಯೆತಾತ್. ಎದೊಳ್‌ಪರ್‌ಯಾಂತ್ ತಾಂಣಿ ಸಾಂಗ್‌ಲ್ಲ್ಯಾ ದಿಸಾ ಸಂಸಾರ್ ಆಕೆರ್ ಜಾಯ್ನಾತ್ಲ್ಯಾರ್ ಸಾಮೂಹಿಕ್ ಥರಾನ್ ಜಿವ್ಗಾತ್ ಕರುಂಕ್ ತಯಾರ್ ಜಾವ್ನ್ ಆಸ್ಲೆ ಹೆ ಪಂಗಡ್, ಆತಾಂ ಸಮಾಜೆ ವಿರೋದಿ, ಆಕಾಂತ್ ಉಬ್ಜೊಂವ್ಚೆತಸಲೆ ಪಂಗಡ್ ಜಾವ್ನ್ ವಾಡೊನ್ ಯೆಂವ್ಚೆಂ ದಿಸೊನ್ ಯೆತಾ. ಪಾಟ್ಲ್ಯಾ ದಿಸಾಂನಿ ಜಪಾನಾಂತ್ ಶಿನ್‌ರಿಕ್ಲೊ ನಾಂವಾಚ್ಯಾ ಪಂಗ್ಡಾನ್ ಭುಂಯ್‌ಪಂದ್ಲ್ಯಾ ರಯ್ಲಾ ಸ್ಪೆಶನಾಂನಿ ಸಾರಿನ್ ವಿಕಾಚೆ ಬೊಂಬ್ ದವರ್ನ್ ಲೊಕಾಕ್ ನಾಸ್ ಕರ್ಚೆಂ ಪ್ರೇತನ್ ಕೆಲ್ಲೆಂ ಹಾಕಾ ಏಕ್ ದಾಕ್ಲೊ.

ಪಾಟ್ಲ್ಯಾ ವರ್ಸಾಂನಿ ರಾಜಕೀಯ್ ಕಾರಣಾಂಖಾತಿರ್ ಆಕಾಂತ್‌ವಾದಿ ವಾವುರ್ತಾಲೆ. ಅಬು ನಿಡಾಲಾ ತಸಲೆ ಆಕಾಂತ್‌ವಾದಿ ಲೊಕಾಕ್ ಭಿಯೆಂವ್ಕ್ ಕರ್ತಾಲೆ. ಪುಣ್ ಆತಾಂ ಆಮಿ ಭಿಯೆಜೆ

ಜಾಲ್ಮೆ ಆಕಾಂತ್‌ವಾದಿ ತಸಲೆ ನ್ಹಂಯ್ ಬಗಾರ್ ನವ್ಯಾನ್ ಉಬ್ಜಲ್ಲೆ ಧರ್ಮಿಕ್ ಪಂಗಡ್. ಚಡಾವತ್ ಜಾವ್ನ್ ಧರ್ಮಿಕ್ ಮೂಳ್‌ಭೂತ್‌ವಾದಿ (Fundamentalists) ಜಾವ್ನ್‌ಸ್ಲೆ ತೆ ಆಪ್ಲ್ಯಾ ತತ್ವಾಂವಿರೋದ್ ಆಸ್ಲ್ಯಾ ಹೆರಾಂನಿ ನಾಸ್ ಜಾಂವ್ಚೆಂ ಗರ್ಜ್, ತಾಂಕಾಂ ಮಾರ್ನ್ ಉಡಯ್ಲ್ಯಾರ್‌ಯಿ ಕಾಂಯ್ ಚೂಕ್ ನಾಮ್ವಣ್ ಲೆಕ್ಚ್ಯಾ ಮನೋಬಾವಾಚಿ. ಸರ್ವ್ ಸಮಡ್ತಿಂನಿ ಅಸಲೆ ಪಂಗಡ್ ಆಸಾತ್.

ಅಸಲೆ ಪಂಗಡ್ ಧರ್ಮಿಕ್ ಸರೂಪಾಚೆ ದೆಕುನ್ ಸರ್ಕಾರಾಚಿ ಗಿದಾನದರ್ ತಾಂಚೆರ್ ಆಸನಾ. ತಶೆಂ ಆಸ್ತಾಂ ನವಿನವಿಂ ಮಾರೆಕಾರ್ ಝಜಾಹಾತೆರಾಂ, ತಿಂ ವಾಪುರ್ಚೆಂ ತಾಂತ್ರಿಕ್ ಗಿನ್ಯಾನ್ ಜೊಡುಂಕ್ ತಾಂಕಾಂ ಕಾಂಯ್ ಆಡ್ಕಳ್ ನಾ. ದೆಕುನ್‌ಚ್ ಬೋವ್ ಬಳಿಶ್ ಪಂಗಡ್ ಜಾವ್ನ್ ಝಜಾಂತ್ ಸರ್ಕಾರಾಚೆ ಫವ್ಜೆಕ್‌ಯಿ ಪುಡ್ ಕರುಂಕ್ ತೆ ತಯಾರ್. ಅಸಲ್ಯಾ ಧರ್ಮಾಂದ್ಯಾಂಚೆ ಹಾತಿಂ ಇತ್ಲೆಂ ಬಳ್ ಆಸ್ತಾಂ ತಾಂಚಿಂ ತತ್ವಾಂ ಮಾನುನ್ ಘೆನಾತ್ಲಾಂವಿರೋದ್ ತಾಂಣಿ ಆಪ್ಲಿಂ ಹಾತೆರಾಂ ಪುಶ್ಕಳ್ ವಾಪುರ್ಚೆಂ ಖಂಡಿತ್. ದೆಕುನ್‌ಚ್ ಆಜ್ ಸಂಸಾರಾನ್ ಭಿಯೆಜೆ ಜಾಲ್ಲೆಂ ರಾಜಕೀಯ್ ಆಕಾಂತ್‌ವಾದಿಂಕ್ ನ್ಹಂಯ್ ಬಗಾರ್ ಧರ್ಮಿಕ್ ಆಕಾಂತ್‌ವಾದಿಂಕ್.

ಹ್ಯಾ ಸಂಸಾರಾವಿಶಿಂ, ತಾಚ್ಯಾ ಪುಡಾರಾವಿಶಿಂ ಫಕತ್ ನಿರಾಶಾವಾದಿ ಚಿಂತಪ್ ಘೆವ್ನ್ ಆಸ್ಲೆ ಹೆ ಪಂಗಡ್ ಚಡ್ ಆನಿ ಚಡ್ ಸಂಕ್ಯಾನ್, ಶಿಕ್ಪಿ ಆನಿ ಗ್ರೇಸ್ತ್ ಲೊಕಾಕ್ ಆಪ್ಲ್ಯಾ ಜಾಳಾಂತ್ ವೊಡುನ್ ಆಸಾತ್. ಹೆಂ ನಿರಾಶಾವಾದಿ ವಾರೆಂ ಸಗ್ಳ್ಯಾನ್ ವಿಸ್ತಾರೊನ್ ಆಸಾ.

ಪುಣ್ ನಿಜಾಯ್ಕಿ ಹೆಂ ನಿರಾಶಾವಾದಿ ಚಿಂತಪ್ ಸಾರ್ಕೆಂಗಿ? ಕ್ರಿಸ್ತಾಂವ್ ಭಾವಾಡ್ತ್, ಜೊ ಜೆಜುಚ್ಯಾ ಕಶ್ಟಾಂ, ಮರ್ಣಾ ಆನಿ ಜಿವಂತ್ಪಣಾಚೆರ್ ಬಾಂದುನ್ ಹಾಡ್‌ಲ್ಲೊ ಆಸ್ಲಾರ್, ಅಸಲ್ಯಾ ನಿರಾಶೆಚ್ಯಾ ಚಿಂತಾಂಕ್, ಆಮ್ಕಾಂ ಪುಶ್ಪಿ ದೀನಾ. ಜಿವಂತ್ ಜೆಜುನ್ ಸಂಸಾರಾಚ್ಯಾ ನಿರಾಶಾವಾದಿ ಸಕ್ತ್ಯಾಂಚೆರ್ ಜಯ್ತ್ ವ್ಹೆಲಾಂ. ಸಂಸಾರಾರ್ ಖೊಟೆಪಣ್ ಆಸ್ಲಾರ್‌ಯಿ ಬರೆಪಣ್ ಖೊಟೆಪಣಾಪ್ರಾಸ್ ಚಡ್ ಆಸಾ. ಮನ್ಶಾಂಮದೆಂ ದ್ವೇಶಾಪ್ರಾಸ್ ಮೋಗ್ ಚಡ್ ಆಸಾ, ಸ್ವಾರ್ತಾಪ್ರಾಸ್ ತ್ಯಾಗ್ ಚಡ್ ಆಸಾ. ದೆಕುನ್‌ಚ್ ಹೊ ಸಂಸಾರ್ ಚಲ್ತಾ. ಜರ್ ಹೆಂ ಆಮಿ ಪಳೆಂವ್ಕ್ ಆನಿ ಭೊಗುಂಕ್ ಸಕನಾಂವ್, ತವಳ್ ಆಮಿ ಹ್ಯಾ ಸಂಸಾರಾಚ್ಯಾ ಅಂತ್ಯಾಕ್ ರಾಕ್ತಾಂವ್. ನಾ ತರ್, ಹೊ ಸಂಸಾರ್ ಜಿವಂತ್ ಜೆಜು ಹಾಜಿರ್ ಆಸ್ಚಿ ಪವಿತ್ ಸುವಾತ್ ಮ್ಹಳ್ಳೆಂ ಮಾನುನ್ ಘೆವ್ನ್ ದೆವಾಚೆಂ ರಾಜ್ ಸ್ಥಾಪಿತ್ ಕರುಂಕ್ ಜೆಜುಚ್ಯಾ ಮೆಟಾಂನಿ ವಾವುರ್ತಲ್ಯಾಂವ್.

27 April 1995

442

ಛಾಪ್ಯಾಕಾಗ್ಧಾಚೆಂ ಮೋಲ್ ಚಡ್ಲೆಲ್ಯಾಕ್ ವಿರೋದ್ ಕರ್ನ್ 28-4-95 ದಿಸಾ ಸರ್ವ್

ಪತ್ರಾಂನಿ ಪತ್ರಾಂ ಭಾಯ್ರ್ ಹಾಡಿನಾಶೆಂ ಹರ್ತಾಳ್ ಚಲಂವ್ಚೊ ನಿರ್ಧಾರ್ ಕೆಲ್ಲೊ. ತೊ ಚಲ್ಲ್ಯೆ ಪಯ್ಲೆಂಚ್ 26-4-95ವೆರ್ ಸರ್ಕಾರಾನ್ ಭಾಪ್ಯಾಕಾಗ್ಡಾಬಾಬ್ತಿಂ ಆಸ್‌ಲ್ಲೆ ಸರ್ಕ್ ನಿರ್ಬಂದ್ ಸಡಿಲ್ ಕರ್ನ್ ಭಾಪ್ಯಾಕಾಗದ್ ಜಾಯ್ತಶೆಂ ಉಗ್ತೆ ಮಾರ್ಕೆಟಿಂತ್ ಮೊಲಾಕ್ ಘೆಂವ್ಚೊ ಅವ್ಕಾಸ್ ಕರುನ್ ದಿಲಾ. ಆದಿಂ ಏಕ್ ಟನ್ ವಿದೇಶಿ ಭಾಪ್ಯಾಕಾಗದ್ ಹಾಡಯ್ತಾನಾ ದೋನ್ ಟನ್ನಾಂ ಭಾಪ್ಯಾಕಾಗದ್ ದೇಶಿ ಮಿಲ್ಲಾಂಚೆಂ ಘೆಜೆಮ್ಪಣ್ ಸರ್ಕಾರಾನ್ ಪತ್ರಾಂಚೆರ್ ನಿರ್ಬಂದ್ ಘಾಲ್ಚೊ ಹ್ಯಾ ಫುಡೆ ಬಾಂದನಾ. ಹಾಚೆವರ್ವಿಂ ಫಕತ್ ವ್ಹಡ್ ಪತ್ರಾಂಕ್ ಭಾಯ್ಲೆಂ ಆನಿ ಉತ್ತೀಮ್ ಭಾಪ್ಯಾಕಾಗದ್ ಉಣ್ಯಾದರಿರ್ ಹಾಡಂವ್ಕ್ ಸಲಿಸ್ ಜಾತೆಲೆಂ. ಪುಣ್ ಲ್ಹಾನ್ ಪತ್ರಾಂಚಿ ಗತ್ ಕಿತೆಂ? ಚಡ್ಲೆಲಿಂ ಮೊಲಾಂ ತಾಂಚಿ ಮೊರ್ನಾಘಾಂಟ್ ಜಾಂವ್ಕ್ ಪಾವ್ಲ್ಯಾಂತ್. ವ್ಹಡ್ ಪತ್ರಾಂಕ್ ಧಾರಾಳ್ ವಿಕ್ರೊ ಆಸಾ ಪಾವನಾತ್‌ಲ್ಲಾಕ್ ಧಾರಾಳ್ ಜಾಹಿರಾತಾಯಿ ಮೆಳ್ತಾತ್. ಪುಣ್ ಲ್ಹಾನ್ ಪತ್ರಾಂಕ್ ಜಾಹಿರಾತಾಂ ಮೆಳ್ಳಿಂ ಉಣಿಂ. ತಶೆಂ ಆಸ್ತಾಂ ಲ್ಹಾನ್ ಪತ್ರಾಂಕ್ ಸಬ್ಬಿಡಿ ದರಿರ್ ಭಾಪ್ಯಾಕಾಗದ್ ಮೆಳಶೆಂ ಕರ್ಚೆಂಯಿ ಗರ್ಜೆಚೆಂ.

ಗಜಾಲ್ ಅಶಿ ಆಸ್ತಾಂ ಪತ್ರಾಂತ್ ಜಾಹಿರಾತಾಂ ಭಾಪ್ತಾತ್‌ಮ್ಪಣ್ ದುರ್ನತಲ್ಯಾಂನಿ ಆನಿ ವರ್ಗಣೆಚಿ ದರ್ ಮಾತ್ರಿ ಚಡಯ್ತಾನಾ ಬೆಜಾರಾಯ್ ಉಚಾರ್ತಲ್ಯಾಂನಿ ಆಮ್ಚೆಸವೆಂ ಮೆಳೊನ್ ಸಾಂಗಾತಾ ಚಿಂತಿಜೆ, ಪತ್ರಾಂ ವಾಂಚಿಜೆ ತರ್ ಹ್ಯೊ ಸಂಗಿ ಚುಕಂವ್ಕ್ ಜಾಯ್ನಾ ತಸಲ್ಯೊ ಮ್ಹಳ್ಳೆಂ ಮಾನುನ್ ಘೆಜೆ ಮ್ಹಳ್ಳಿಯಿ ಆಮ್ಚಿ ಖಾಲ್ತಿ ವಿನಂತಿ. ಕಿತೆಂ ಆಸ್ಲಾರಾಯಿ ಲ್ಹಾನ್ ಪತ್ರಾಂಚೊ ಫುಡಾರ್‌ಚ್ ರಿಸ್ಕೆರ್ ಆಸಾ.

4 May 1995

ವಯ್ಯಾ ಉಡಯಿಲ್ಲಿ ಥಿಂಪಿ

ಲಾಚಿ 19 ತಾರ್ಕರ್ ಆಮೆರಿಕಾಚ್ಯಾ ಕ್ಯಾಲಿಫೋರ್ನಿಯಾಚ್ಯಾ ಒಕ್ಲಾಹಾಮಾ ಶ್ಹೆರಾಂತ್ ಆಸ್ಚ್ಯಾ ಜೀವ್ ಮಾಳ್‌ಯಾಂಚ್ಯಾ ಫೆಡರಲ್ ಬಾಂದ್ಪಾಂತ್ ಆಕಾಂತ್‌ವಾದಿನಿ ಲಿಪಯಿಲ್ಲೊ ಬೊಂಬ್ ಪೊನ್ ಲಗ್ನಗ್ 100 ಜೀವ್ ಉಬ್ಲೆ. ಹಾಂಚೆಪಯ್ಕಿ ಚೊವ್ವಾ ಮಾಸುಮ್ ಭುರ್ಗಿಂ. ಮೊರಾಂನಿ ಲೋಕ್ ಘಾಯೆಲೊ ಆನಿ ಸಬಾರ್ ಲೊಕಾಚೊ ಪಾತ್ಸೊ ಆನಿಕ್‌ಯಿ ಮೆಳೊಂಕ್ ಆಮೆರಿಕಾ ತಸಲ್ಯಾ ರಾಕ್ಸೊಸಾಚೆಂ ಗಮನ್ ವೊಡುಂಕ್ ಅತ್ಯಪ್ತ ಆಕಾಂತ್‌ವಾದಿನಿ ಒಂಬಾಚೊ ಆಸ್ತೊ ಘೆಜೆ ಪಡ್ಲೊ ಆನಿ ಭಿರ್ಮತ್ ನಿರಾಪ್ರಾದಿ ಲೊಕಾನ್ ಜೀವ್ ಹೊಗ್ಡಾಯ್ಲೆ.

ಬೊಂಬ್ ಸ್ಪೋಟ್ ಜಾಲ್ಲೊಚ್ ಆಮೆರಿಕಾಚ್ಯಾ ರಾಜ್-ಕಾರ್ಬಾರ್ಯಾಂನಿ ಇಸ್ಲಾಮಿಕ್ ಲೋತ್ಪಾದಕಾಂಕುಶಿನ್ ಬೋಟ್ ಜೊಕ್ಲೆಂ. ಆಮೆರಿಕಾಂತ್ ಮುಸ್ಲಿಮಾಂವಿರೊದಿ ಭೊಗ್ಲಾಂ ಲಾವ್ನ್, ಆಮೆರಿಕಾಕ್ ಯೆಂವ್ಚ್ಯಾ ಮುಸ್ಲಿಮಾಂಚ್ಯಾ ಸಂಕ್ಯಾಚೆರ್ ನಿಯಂತ್ರಣ್ ಘಾಲ್ಚೊ ಜೊ ಇ. 1970. ಪುಣ್ ಬೊಂಬ್ ಸ್ಪೋಟಾಕ್ ಕಾರಣ್ ಜಾಲ್ಲೊ ವೆಕ್ತಿ ಆಮೆರಿಕಾಚೊಚ್ ಒಸ್ ಮ್ಹಣ್ತಾನಾ, ಆಪ್ಲ್ಯಾ ಪೊಟಾಭಿತರ್‌ಚ್ ವಾಡ್‌ಲ್ಲ್ಯಾ ಕೆನ್ನರಾಚಿ ಒಳೊಕ್ ಆಮೆರಿಕಾಕ್ ಲಿಪಿ ಜಾಯ್.

ಸ್ಪೋಟಾಕ್ ಕಾರಣ್ ಜಾಲ್ಲೊ ವೆಕ್ತಿ ಆಮೆರಿಕಾಚೊಚ್ ಸಯ್ನಿಕ್ ತಿಮೊತಿ ಮ್ಯಾಕ್‌ವೇ ಮಿಚಿಗನ್ ಮಿಲಿಶಿಯ ಪಂಗಡಾಚೊ ಸಾಂದೊ (ಪುಣ್ 'ಮಿಚಿಗನ್ ಮಿಲಿಶಿಯ' ಹೆಂ ಮಾಂದುನ್ ಲಾ) ಆಮೆರಿಕಾಂತ್ ಮಿಚಿಗನ್ ಮಿಲಿಶಿಯ' ಮಾತ್ ನ್ಹಂಯ್, ಹೆರ್ ಸಬಾರ್ ಪಂಗಡ್ ಲಾವಿರೋದ್ ಝುಜ್ತೆಚ್ ಆಸಾತ್. ಹೆ 'ದೇಶ್‌ಭಕ್ತ್' ಮ್ಹಣ್ ಆಪ್ಣಾಕ್‌ಚ್ ಆಪಯ್ತಾತ್ ಒಸ್ ಸರ್ಕಾರಾಚ್ಯಾ (ಕ್ಲಿಂಟನಾಚ್ಯಾ) ಧೋರಣಾಂವಿರೋದ್ ಝುಜ್ತಾತ್.

ಮನ್ಯಾಜಿವಾ ಪ್ರಾಸ್ ಆರ್ತಿಕ್ ಉದಗ್ಗತಿ, ತಾಂತ್ರಿಕ್ ಅಬಿವೃದ್ಧಿ ಚಡ್ ಮೊಲಾದಿಕ್ ಮ್ಹಣ್ ಆಮೆರಿಕಾನ್ ಆದುನಿಕ್ ಲಡಾಯೆ-ಹಾತೆರಾಂ ತಯಾರ್ ಕರ್ನ್, ದುಬ್ಳಾ ರಾಶ್ಟ್ರಾಂಕ್

ಆನಿ ಆಕಾಂತ್‌ವಾದಿಂಕ್ ವಿಕುನ್, ತಾಂಣಿ ಝುಜೊನ್ ಪಡ್ತಾನಾ, ಸೊಬಾಯ್ ಪಳೆವ್ನ್ ತಾಚೆಮದೆಂ ಮದ್ಯಸ್ತ್ ಜಾವ್ನ್ ವಚೊನ್ ವ್ಹಡ್ಪಣ್ ಭೊಗ್ತಾನಾ ಆಪ್ಲೆ ಕೆಲ್ಲೆಂ ಕರ್ಮ್ ಆಪ್ಲಾಚೆರ್ ಬೆಜತ್ ಮ್ಹಳ್ಳೆಂ ಕುಸ್ಕುಟ್ ಭೆಂ ನಾತ್‌ಲ್ಲೆಂ. ಪುಣ್ ಚರಿತ್ರನ್ ಹೆಂ ದಾಕವ್ನ್ ದಿಲಾಂ. ರಶ್ಯಾ ವಿರೋದ್ ಆಫ್‌ಫಾನಿಸ್ತಾನಾಕ್ ಚಾಳ್ವವ್ನ್ ಮುಸ್ಲಿಮ್ ಕ್ರಾಂತಿಕಾರಿಂಕ್ ಮಜತ್ ದಿಲ್ಲಿ. ಪುಣ್ ಅಫ್ಫಾನಿಸ್ತಾನಾಧಾವ್ನ್ ರಶ್ಯಾ ಪಾಟಿಂ ಗೆಲ್ಲೆಂಚ್ ಹ್ಯಾ ಕ್ರಾಂತಿಕಾರಿಂನಿ ಅಫ್ಫಾನಿಸ್ತಾನ್ ವಾಂಟೆಫಾಂಟೆ ಜಾಯ್ತೆಂ ಕೆಲಾಂ. ಹೊ ಮುಜಾಹಿದ್ದೀನ್ ಕ್ರಾಂತಿಕಾರಿಂಚೊ ಪಂಗಡ್ ರಶ್ಯಾವಿರೋದ್ ಝುಜೊಂಕ್ ಅವ್ಕಾಸ್ ನಾತ್‌ಲ್ಲಾವೆಳಾ ಪಾಕಿಸ್ತಾನಾನ್ ಕಾಶ್ಮೀರಾಂತ್ ಭಾರತಾವಿರೋದ್ ಆಕಾಂತ್ ಉಟಂವ್ಕ್ ತಾಂಕಾಂ ವಾಪುರ್ಲೆಂ. ಜಾಲ್ಯಾರಾಯಿ ಆಮೆರಿಕಾನ್ ಕಿತೆಂಚ್ ಕೆಲೆಂನಾ. ಭಾರತಾಚಿ ಸೊಬಾಯ್ ಪಳೆಲಿ. ಪುಣ್ ಆತಾಂ ಹೆ ಇಸ್ಲಾಮಿಕ್ ಆಕಾಂತ್‌ವಾದಿ ಆಮೆರಿಕಾವಿರೋದಿ ಜಾವ್ನ್ ವಾಡೊನ್ ಆಯ್ಲಾತ್. ಪಾಟ್ಲ್ಯಾಚ್ ದಿಸಾಂನಿ ಪಾಕಿಸ್ತಾನಾಚ್ಯಾ ಕರಾಚಿ ಶೆರಾಂತ್ ಆಮೆರಿಕಾಚ್ಯಾ ವರ್ಲ್ಡ್ ಟ್ರೇಡ್ ಸೆಂಟರಾಕ್ ಬೊಂಬ್ ದವರ್ನ್ ತೆಂ ಫುಟಯಿಲ್ಲೊ ಆನಿ ಮನಿಲಾಂತ್ ಪಾಪ್‌ಸಾಯ್ಬಾಕ್ ಲಗಾಡ್ ಕಾಡುಂಕ್ ಚಿಂತುನ್ ಆಸ್‌ಲ್ಲಾ ಯೂಸುಪ್ ಮ್ಹಳ್ಳಾ ಆಕಾಂತ್‌ವಾದಿಕ್ ಪಾಟ್ಲ್ಯಾಚ್ ದಿಸಾಂನಿ ಪಾಕಿಸ್ತಾನಾಂತ್ ಕಯ್ದ್ ಕೆಲೊ. ಅಶೆಂ ಕ್ರಾಂತಿಕಾರಿಂಕ್ ಆನಿ ಆಕಾಂತ್‌ವಾದಿಂಕ್ ಕುಮೊಕ್ ಕೆಲ್ಲೆಂ ಆತಾಂ ಆಮೆರಿಕಾಕ್‌ಮಾರ್ಗಾಯೆಚೆಂ ಜಾಲಾಂ. ಸಗ್ಳ್ಯಾ ಸಂಸಾರಾಕ್ ವ್ಹಡ್ ಭಾವ್ (Big Brother) ಮ್ಹಣ್ ಸ್ವ-ಘೋಶಣ್ ಕರ್ಚ್ಯಾ ಆಮೆರಿಕಾಕ್ ಆಪ್ಲೆ ಮೊಡ್ಕೆಂತ್ ಕಿತೆಂ ಶಿಜ್ತಾ ತೆಂ ಸಮ್ಜೊಂಚೊ ವೇಳ್ ಆಯ್ಲಾ. ವಯ್ರ್ ಉಡಯಿಲ್ಲಿ ಥಿಂಪಿ ಖಿಯಾಯಿ ವಚನಾಸ್ತಾಂ ಆಪ್ಲಾಚೆರ್‌ಚ್ ಪಡ್ತಾ ಮ್ಹಳ್ಳಾಕ್ ಹಿ ಏಕ್ ರುಜ್ವಾತ್.

(ಮೇ 11, 1995)

ಇಗರ್ಜ್, ವಿಗಾರ್ ಆನಿ ಮೀಸ್

ಕ್ ಕಾಳ್ ಆಸ್ಲೊ. ಸುಮಾರ್ 30-40 ವರ್ಸಾಂ ಆದ್ಲೊ. ತೆದಾಳಾ ಕೊಣಾಯ್‌ಲಾಗಿಂ ಪವಿತ್ ಸಬಾ ಮ್ಹಳ್ಳಾರ್ ಕಿತೆಂ?" ಮ್ಹಣ್ ವಿಚಾರ್ಲೆಂ ಜಾಲ್ಯಾರ್ ತೊ ಇಗರ್ಜೆಕ್ ಬೋಟ್ ಜೊಕ್ಲೊ. "ಇಗರ್ಜ್‌ಮಾತಾ ಮ್ಹಳ್ಳಾರ್ ಕೋಣ್?" ಮ್ಹಣ್ ವಿಚಾರ್ಲ್ಯಾರ್ ಪಾದ್ರಿಮಾದ್ರಿಂಕ್ ಬೋಟ್ ಜೊಕ್ಲೊ ಆನಿ ತವಳ್ಚೆ ಸ್ಥಿತೆಂತ್ ತಿ ಜಾಪ್ ಶಿವಾಯ್ ದುಸ್ರಿ ದಿಂವ್ಚೆಯಿ ಸಾರ್ಕೆಂ ಪಾತೆಂನಾ. ಪುಣ್ ದುಸ್ರೆ ವಾತಿಕಾನ್ ಮಹಾಸಬೆ ಉಪ್ರಾಂತ್ ನವ್ಯಾ ಚಿಂತ್ನಾಪ್ರಕಾರ್ ಪವಿತ್‌ಸಬಾ ಮ್ಹಳ್ಳಾರ್ ಭಾವಾಡ್ತಾಂಚೊ ಜಮೊ. ಖಿಯಾ ಭಾವಾಡ್ತಿ ಲೋಕ್ ಸುವಾರ್ತೆಚ್ಯಾ ನಾಂವಾನ್ ಲಿಂಗಾತಾ ಜಮ್ತಾಗಿ ಥಂಯ್ ಪವಿತ್ ಸಬಾ ಹಾಜರ್ ಆಸ್ತಾ. ದೆಕುನ್ ಪವಿತ್ ಸಬಾ ಮ್ಹಳ್ಳಾರ್ ಬಾಂದಪಾಯಿ ನ್ಹಯ್, ಫಕತ್ ಪಾದ್ರಿಮಾದ್ರಿಯಿ ನ್ಹಂಯ್ ಬಗಾರ್ ಭಾವಾಡ್ತಿ ಲೋಕ್ ಮ್ಹಳ್ಳೆಂ ಚಿಂತಪ್ ಉದೆಲಾಂ.

ಹ್ಯಾ ನವ್ಯಾ ಚಿಂತ್ನಾಚೊ ಫಳ್ ಜಾವ್ನ್ ಲ್ಹಾನ್ ಕ್ರಿಸ್ತಾಂವ್ ಸಮುದಾಯ್ ಬಾಂದ್ಚೆತಸಲೆಂ ಕಾಮ್ ಸುರು ಜಾಲ್ಲೆಂ ಆಮ್ಚೆ ದಿಯೆಸೆಜಿಂತ್‌ಯಿ ತೆಂ ಭರಾನ್ ಚಲ್ತಾ. (ಥೊಡೆ ಆಸಕ್ತಿವಂತ್ ಲಾಜಕ್ ಆಸ್‌ಲ್ಲೆಕಡೆ ಚಲ್ತಾ. ಆಸಕ್ತ್ ನಾತ್‌ಲ್ಲ್ಯಾಂನಿ ಚಲಂವ್ಚೆ ಫಿರ್ಗಜಿಂತ್ ಅಸಲ್ಯಾ ಚಿಂತ್ನಾಕ್ ವ್ಯಾಸ್ ನಾ ಜಾಲಾ.)

ಆದ್ಲ್ಯಾ ಚಿಂತ್ನಾಪ್ರಕಾರ್ ಇಗರ್ಜ್‌ಚ್ ಲೊಕಾಚ್ಯಾ ಭಾವಾಡ್ತಾಚೆ ಆಚರಣೆಚೊ ಜಾಗೊ. ತೆ ಇಗರ್ಜೆಚಿ ಸುಂರ್ಕಾರಾಯ್‌ಚ್ ಫಿರ್ಗಜ್ ಬಾಂದ್ಚೆಂ ಪ್ರಮುಕ್ ಕಾಮ್ ಆನಿ ವಿಗಾರ್ ಪ್ರಮುಕ್ ಕಾಮ್ ತಾಚೊ ಜಲ್ಮಾದೀಸ್, ಜುಬ್ಲೆವ್, ಒಡ್ಡಿಚೊ ದೀಸ್ ಚಲಂವ್ಚೆಂ ಲೊಕಾನ್ ಇಗರ್ಜ್‌ಮಾತೆಚಿ ಸೆವಾ ಕರ್ಚೆಂ ವಿದಾನ್. ಲೊಕಾನ್ ಪವಿತ್ ಸಬೆಂತ್ ಕ್ರಿಯಾತ್ಮಕ್ ವಾಂಟೊ ಲಿಂವ್ಚೊ ಮ್ಹಳ್ಳಾರ್ ಮಿಸಾಚ್ಯಾ ಬಲಿದಾನಾಂತ್ ಕುಮೊಕ್ ಕರ್ಚಿ.

ಪುಣ್ ನವ್ಯಾ ಚಿಂತ್ನಾಪ್ರಕಾರ್ ಜರ್ ಭಾವಾಡ್ತಿ ಲೋಕ್‌ಚ್ ಪವಿತ್ ಸಬಾಮ್ಹಣ್ ಜಾಲ್ಯಾರ್ ಇಗರ್ಜ್, ವಿಗಾರ್ ಆನಿ ಗೊವ್ಹಿಕ್ ಸೆವಾ ಲೋಕ್ ಆಸಾ ಥಂಯ್ ಪಾವಜೆ. ತೆದಾಳಾ ಇಗರ್ಜ್

ಬಾಂದ್ವೆಂ, ವಿಗಾರಾಚೊ ಜುಬ್ಲೆವ್ ಕರ್ಚೆಂ ಆನಿ ಹೆರ್ ಆದ್ಲಿಂ ಕಾಮಾಂ ದುಸ್ರೆಂ ಸ್ಥಾನ್ ಘೆತಾತ್. ಲೋಕಾಚಿ ಅತ್ಮಿಕ್ ತಶೆಂ ಆರ್ತಿಕ್ ಅಭಿವೃದ್ಧಿ ಮುಕೆಲ್ ಸ್ಥಾನ್ ಘೆತಾತ್.

ಪುಣ್ ಆಮ್ಚೆ ದಿಯೆಸೆಜಿಂತ್ ಆಮಿ ಖಂಯ್ ಆಸಾಂವ್? ಲೋಕ್‌ಚ್ ಪವಿತ್ ಸಬಾ ಮ್ಹಳ್ಳೆಂ ತೆಂ ಪ್ರಸಂಗಾಂತ್, ಶಿಬಿರಾಂವೆಳಿಂ ಆನಿ ಹೆರ್ ಸಂದರ್ಭಾಂನಿ ಧಾರಾಳ್ ಆಯ್ಕೊಂಕ್ ಮೆಳ್ತಾ. ಪುಣ್ ಆಜೂನ್ ಆಮ್ಚೊ ವೇಳ್ ಇಗರ್ಜೆಬಾಂದ್ಪಾಂನಿಂಚ್ ಖರ್ಚಿತಾಂವ್. ವಿಗಾರಾಂಕ್ ದೇವ್ ಕರ್ಚ್ಯಾಂತ್ಯಾ ಆಮಿ ಪಾಟಿಂ ನಾಂವ್. ಆಮ್ಕಾಂ ಸೆವಾ ದಿಲ್ಲ್ಯಾಂಕ್ ಮಾನಾನ್ ಲೆಕುನ್ ತಾಂಚೊ ಮೋಗ್ ಕರ್ಚೆಂ ಸಹಜ್ ತರ್ಯಿ ತಾಂಕಾಂ ಅಕ್ರಿಸ್ತಾಂವ್ ರಿತಿನ್ ಪಾಟಾರ್ ಚಡಂವ್ಚೆಂ ಹ್ಯಾ ಕಾಳಾಕ್ ಆನಿ ಪವಿತ್ ಸಬೆಚ್ಯಾ ನವ್ಯಾ ಚಿಂತ್ಪಾಕ್ ತಾಳ್ ಪಡ್ಚೆ ತಸಲಿ ಚಾಲ್ ನ್ಹಂಯ್.

ಹ್ಯಾ ದಿಸಾಂನಿ ಯಾಜಕಾಂಕ್ ಎಕೆ ಫಿರ್ಗಜಿಥಾವ್ನ್ ಆನ್‌ಎಕೆ ಫಿರ್ಗಜಿಕ್ ವರ್ಗ್ ಜಾಂವ್ಚೊ ವೇಳ್ ಆನಿ ಮದ್ಲ್ಯಾಕಾಳಾರ್ ಚಲೊನ್ ಆಸ್‌ಲ್ಲೆಬರಿ ವಿಗಾರಾಂಕ್ ಪಾಂವ್ಚೊ ಘೆಂವ್ಚೊ ನಾಟಕ್ ಪಳೆಂವ್ಚೊಯಿ ಏಕ್ ಸಂದ್ರಾಪ್ ಹೊ. ಲೋಕಾನ್ ಉಲಂವ್ಚೆಂ ಅಶೆಂ ಆಸ್ತಾ: “ಆಮ್ಚ್ಯಾ ವಿಗಾರಾಕ್ ಪಾಂವ್ಕ್ ಏಕ್ ಬಸ್ ಆನಿ ಚಾಳಿಸ್ ಕಾರಾಂ.” “ಆಮ್ಚ್ಯಾ ವಿಗಾರಾಕ್ ಎಕಾ ಲಾಕಾಂಚಿ ಥಯ್ಲಿ.” “ಆಮ್ಚ್ಯಾ ವಿಗಾರಾಕ್ ಏಕ್ ಕಾರ್” “ಆಮ್ಚ್ಯಾ ವಿಗಾರಾಕ್ ಏಕ್ ಭಾಂಗಾರಾಚಿ ಚೆಯ್ನ್” ಅಶೆಂ ಆಮಿ ತೆ ಫಿರ್ಗಜೆಪ್ರಾಸ್ ಗ್ರೇಸ್‌ಮ್ಹಣ್ ದಾಕಂವ್ಚೆಂ ಏಕ್ ಪ್ರೇತನ್ ಚಲ್ತಾ. ಜಯ್ತ್ ಮೊಟಾರ್‌ಕೇಡ್ ಕರ್ನ್ ಆಪ್ಣಾಕ್ ಪಾಂವ್ಕ್ ಯೇಜೆಮ್ಹಣ್ ಲೆಕ್ಚೆ ವಿಗಾರಾಯಿ ಆಸ್ತಿತ್. ಹೆಂ ಸಗ್ಲೆಂ ಆಮ್ಚೆ ಬಚಾವೆಖಾತಿರ್ ಖುರಿಸ್ ವ್ಹಾವಯಿಲ್ಲ್ಯಾ ಕ್ರಿಸ್ತಾಚ್ಯಾ ಪ್ರತಿನಿಧಿಕ್ ಕ್ರಿಸ್ತಾಚೆ ಖುಶೆವಿರೋದ್ ಪಾಟಾರ್ ಚಡಂವ್ಕ್ ಕರ್ಚೆಂ ಪ್ರೇತನ್. ಹಾಂತುಂ ಆಮಿ ಆತಾಂಚ್ಯಾ ಕಾಳಾಚ್ಯಾ ರಾಜಕಾರಣಿಂಕ್ ಬೋವ್ ಲಾಗಿಂ ಆಸಾಂವ್‌ಮ್ಹಣ್ ಸಾಂಗ್‌ಯೆತ್.

ಪವಿತ್‌ಸಬಾ ಹ್ಯಾ ಸಂಸಾರಾಂತ್ ದೆವಾಚ್ಯಾ ರಾಜಾಚಿ ಸಾಕ್ಸ್. ಹ್ಯಾ ಸಂಸಾರಿ, ಸೆಕುಲಾರ್ ಮೊಲಾಂವಿರೋದ್ ಏಕ್ ಆಡ್‌ವಾದ್. ಪುಣ್ ಆಮಿಚ್ ಜರ್ ಖಂಯ್ಚ್ಯಾಯಿ ಸೆಕುಲಾರ್ ಸಂಸ್ಥಾಂಪ್ರಾಸ್ ಚಡ್ ದಿಸ್ತಾರುಪಾನ್ ಅಧಿಕಾರಾಚೊ, ಸಂಸಾರಿ ದೆಕಿಖಾತಿರ್ ಆಮ್ಚೆ ಗ್ರೇಸ್‌ಕಾಯೆಚೆಂ ಪ್ರದರ್ಶನ್ ಕರ್ತಾಂವ್ ತರ್, ಖಂಯ್ ಉರ್ದೊ ಫರಕ್? ಅಸಲ್ಯಾ ಆಮ್ಚ್ಯಾ ಪಿಶೆಪಣಾಂವಿಶಿಂ ಥೊಡೆ ನವೆಂ ಚಿಂತಪ್ ಗರ್ಜೆಚೆಂ.

18 May 1995

“ತೋಂಡ್ ಆನಿ ಥಯ್ಲಿ” ಆಸ್‌ಲ್ಯಾಂಕ್ ಮಾತ್ ಶಿಕಪ್

ಚ್ 'ರಾಕ್ಲೊ' ಅಂಕ್ಯಾಚ್ಯಾ ತಿಸ್ರ್ಯಾ ಪಾನಾರ್ “ಶಿಕ್ಯಣಾಂತ್ ಕ್ರಾಂತಿಕಾರಿ ಯೋಜನಾಂ” ಲ್ಯಾ ತಕ್ಲೆನಾಂವಾನ್ ಆಸ್ಚಿ ಖಬರ್ ಆಮ್ಕಾಂ ಚಿಂತುಂಕ್ ಕರ್ಚೆ ತಸಲಿ. ಕೆ.ಜಿ. ಕ್ಲಾಸಿಹಂತಾರ್ ರ್ಕಾಂಕ್ ಇಸ್ಕೊಲಾಕ್ ಪ್ರವೇಶ್ ದಿತಾನಾ ತಾಂಚೆ ಪ್ರಾಯೆ-ವಾಡಾವಳಿಕ್ ಮಿಕ್ವಲ್ಲಿಂ ಸವಾಲಾಂ ತಾರ್ನ್ ಪ್ರವೇಶ್ ಪರಿಕ್ಯಾ ಚಲಂವ್ಚಿ ಚಾಲ್ತಿ ಗಜಾಲ್. ಪುಣ್ ಕಲ್ಕತ್ತಾಚ್ಯಾ ಲೊರೆಟ್ಕೊ ಲೊಲಾಂತ್ ಸೊಡ್ತೆರ್ (ಪ್ರವೇಶ್ ಪರಿಕ್ಯಾ ನಾಸ್ತಾಂ) ಭುರ್ಕಾಂಕ್ ಪ್ರವೇಶ್ ಮೆಳ್ತಾ. ಂತುಂ ಗ್ರೇಸ್ತ್, ದುಬ್ಳೊ ಮ್ಹಳ್ಳೊ ಫರಕ್ ನಾಸ್ತಾಂ ಸರ್ಕಾಂಕ್ ಸಮಾಸಮ್ ಆವ್ಕಾಸ್. ಏಕೆಲ್ ಮೆಸ್ತಿರ್ಲಿಕ್ ಕಾಯಿಂಚ್ ತಕ್ಲಿ ಫೊಡಾಫಡ್ ನಾ. ಕೊಣಾಚೆಂಯಿ ದುರ್ರೊಣೆಂ ನಾ. ಏನ್‌ಚ್ ಬಂಗಾಳ್ ಸರ್ಕಾರಾನ್‌ಯಿ ಹೆಂಚ್ ವಿದಾನ್ ವಾಪುಂಕ್ ಚಿಂತ್ಲಾಂ ಮ್ಹಳ್ಳಿ ಗಜಾಲ್ ತೊಸಾಚಿ.

ಹೆಂ ಸಗ್ಳೆಂ ವಾಚ್ತಾನಾ ಆಮ್ಚ್ಯಾ ಕರ್ನಾಟಕಾಂತ್ ಕಿತೆಂ ಘಡ್ತಾ ತೆಂ ಮತಿಕ್ ಯೇನಾಶೆಂ ಕನಾ. ಕೆ.ಜಿ. ಕ್ಲಾಸಿಥಾವ್ನ್ ಧರ್ನ್ ಇಂಜಿನಿಯರಿಂಗ್, ದಾಕ್ಟೆರ್ಲಿ ಆನಿ ಹೆರ್ ಶಿಕ್ಪಾಪರ್‌ಯಾಂತ್‌ಯಿ ಲೊಂಕ್ ಮೆಳ್ಳೊ ಏಕ್ ವಿಶಯ್ “ಪ್ರವೇಶ್ ಪರಿಕ್ಯಾ”. ಪುಣ್ ಪ್ರವೇಶ್ ಪರಿಕ್ಯಾ ಎಕಾ ನಾಚೊ ದುಬ್ಳಾಂಚ್ಯಾ ದೊಳ್ಯಾಂಕ್ ಮಾತಿ ಘಾಲ್ಚೊ ಖೆಳ್ ಮ್ಹಳ್ಳೆಂಯಿ ಏಕ್ ಸತ್. ಹ್ಯಾ ಲ್ಯಾ ಸಿಸ್ಟಮಾಂತ್ ಇತ್ಲಿ ಅನೀತ್ ಭರೊನ್ ಗೆಲ್ಯಾ ಕಿ, ಶಿಕ್ಪಾಮುಕಾಂತ್ ಕೊಣೆಂಯಿ ಬ್ಯಾಧಾಕ್ಪಾನ್ ಆಪ್ಲೊ ಫುಡಾರ್ ಸುದಾರ್ತಲೊಮ್ಮಣ್ ಆಶೆಂವ್ಚೆಂ ಭೆಶ್ಚೆಂ.

ಕಾರಣ್ ಇತ್ಲೆಂಚ್. ಆಮ್ಚೆ ಜಾಯಿತ್ತೆ ಶಿಕ್ಪಾಸಂಸ್ತೆ ಖಾಸ್ಗಿ ಆಡಲ್ಯಾಚೆ. ಹ್ಯಾ ಖಾಸ್ಗಿ ಲ್ಯಾಂಕ್ ಅನುದಾನ್ ದಿಂವ್ಚಿ ಗತ್ ನಾತ್‌ಲ್ಲ್ಯಾ ಸರ್ಕಾರಾಕ್ ತಾಂಚೆರ್ ಏಕ್ ಸಮರ್ಪಕ್ ಆನೀತ್ ಥಾಪ್ಚಿ ತಾಂಕ್ ನಾ ಜಾಲ್ಯಾ. ದೆಕುನ್ ಹ್ಯಾ ಪಯ್ಲಿ ಜಾಯಿತ್ತ್ಯಾ ಖಾಸ್ಗಿ ಇಸ್ಕೊಲಾಂನಿ

ನೀತ್ ಮ್ಹಳ್ಳಾಚಿ ಕಸಲಿಯಿ ಝಳಕ್ ನಾಸ್ತಾಂ ಫಕತ್ “ತೋಂಡ್ ಪಳವ್ನ್” ಆನಿ “ಧಯ್ಲಿ ಪಳವ್ನ್” ಶಿಕ್ಪಾಕ್ ಪ್ರವೇಶಾಚೊ ಅವ್ಕಾಸ್. ತೋಂಡ್ ಆನಿ ಧಯ್ಲಿ ಆಸ್ಲಿ ಫಕತ್ ಥೊಡ್ಯಾಂಕಡೆ. ತಾಂಕಾಂ ಇಂಗ್ಲೆಜ್ ಉಲಂವ್ಕ್ ಯೆತಾ. ಎಕಾ ನ್ಹಂಯ್ ಎಕೆ ರಿತಿಚೊ ಪ್ರಬಾವ್ ಫಾಲ್ಚಿ ಸಕತ್ ಆಸಾ. ಆನಿ ಪಾವನಾತ್ಲ್ಯಾಕ್ ವಿಚಾರ್ಲೆಂ ದಿಂವ್ಚಿ ತಾಂಕ್ ಆಸಾ. ದೆಕುನ್ ತಾಂಕಾಂ ಇಂಗ್ಲೆಜ್ ಮಾದ್ಯಮಾಕ್ ರೀಗ್ ಆಸಾ. ವ್ಹಡ್ ಜಾತಚ್ ತಾಂತ್ರಿಕ್ ಶಿಕ್ಪಾಕ್ಯಾ ಅವ್ಕಾಸ್ ಆಸಾ.

ಉರ್ಲ್ಯಾಂಚಿ ಗತ್ ಕಿತೆಂ? ಉರ್ಲ್ಯಾಂಕ್ ಆಸಾತ್ ನ್ಹಂಯ್ ಕನ್ನಡ ಮೀಡಿಯಮ್ ಇಸ್ಕೂಲಾಂ, ಸರ್ಕಾರಿ ಇಸ್ಕೂಲಾಂ ಆನಿ ಫರ್ಸ್ಟ್ ಗ್ರೇಡ್ ಕೊಲೆಜಿ. ಹ್ಯಾ ವರ್ಗಾಂತ್ಲ್ಯಾಂಕ್ ಉಂಚ್ಲೆಂ ಶಿಕಪ್ ಮ್ಹಳ್ಳಾರ್ ಬಿ.ಎ., ಬಿ.ಕೊಮ್., ಬಿ.ಎಸ್ಸಿ. ಶಿಕ್ಷೆಂ, ತೆಂಚ್ ಡಿಗ್ರಿ ಕೊಲೆಜಿಂತ್ ಶಿಕ್ಷೆಂ. ಅಶೆಂ ಪಾಂಚ್ ವರ್ಸಾಂ ದಿಶಾನಾಸ್ತಾಂ ಭೊಂವ್ಚೆಂ. ಆಫಿಸಾಂನಿ ಕ್ಲಾರ್ಕ್ ಜಾವ್ನ್, ಸೆಕ್ರೆಟರಿ ಜಾವ್ನ್ ಕಾಮ್ ಕರ್ತಲ್ಯಾಂನಿ ಬಿ.ಕೊಮ್ ಪರ್ಯಾಂತ್ ಶಿಕೊನ್, ಕಂಪೆನಿ ಎಕೊಂವ್ನ್ ಶಿಕೊನ್ ಕಿತ್ಯಾಕ್ ವೇಳ್ ಪಾಡ್ ಕರ್ಚೊ?

ಹಿಂ ಸವಾಲಾಂ ಕೊಣ್‌ಯಿ ವಿಚಾರಿನಾ. ಪುಣ್ ಲಾಕಾಂನಿ ಭುರ್ಗಿಂ ಹೆಂ ಫುಡಾರಾಕ್ ಉಪ್ಕಾರನಾತ್ಲೆಂ ಶಿಕಪ್ ಶಿಕೊನ್ ಆಪ್ಲ್ಯಾ ಜಿವಿತಾಚಿಂ ಮೊಲಾದಿಕ್ ಪಾಂಚ್ ವರ್ಸಾಂ ಪಾಡ್ ಕರ್ನ್ ಘೆತಾತ್. ತಾಂತ್ರಿಕ್ ಶಿಕಪ್ ಶಿಕ್ಷಿ ತಾಂಕ್ ನಾತ್ಲ್ಯಾಂಕ್ಯಾ ಹಾಂಗಾಸರ್ ಏಕ್ ಕಸಲ್ಯಾಕ್ಯಾ ಉಪ್ಕಾರಾಕ್ ಪಡನಾತ್ಲಿ ಡಿಗ್ರಿ ಮೆಳ್ತಾ. ಪುಣ್ ಹಿ ಡಿಗ್ರಿ ಕೆಲ್ಲೊ ಮನಿಸ್ ಖಿಂಚ್ಯಾಚ್ ಕಾಮಾಂತ್ ಪ್ರವೀಣ್ ಜಾಯ್ನಾ. ಬದ್ಲಾಕ್ ಭೊಂವ್ಚಿ ಮಾರ್ನ್ ದೀಸ್ ಕಾಡ್ಚಿ ಸವಯ್ ತಾಕಾ ಜಾತಾ. ಫಾಮ್ ವೆಚೆಂ ಕಾಮ್ ಕರುಂಕ್ ತಾಕಾ ಲಜ್ ಸುರು ಜಾತಾ.

ಹ್ಯಾ ಥರಾಚ್ಯೊ ಕೊಲೆಜಿ ಚಲಂವ್ಚ್ಯಾಂತ್ ಆಮ್ಚೆ ಪ್ರತ್ಯೇಕ್ ಜಾವ್ನ್ ಕಾತೊಲಿಕ್ ವಿದ್ಯಾಸಂಸ್ಥೆ ಮುಕಾರ್. ಹೆರ್ ಸಕ್ಡಾಂನಿ ತಾಂತ್ರಿಕ್ ಶಿಕ್ಪಾಕ್ ಒತ್ತು ದೀವ್ನ್ 21ವ್ಯಾ ಶೆಕ್ಡಾಕ್ ಮೇಟ್ ದವರ್ತಾನಾ, ಆಮಿ ಬ್ರಿಟಿಶಾಂನಿ ಅಪೇಕ್ಯೆಲ್ಲ್ಯಾ ಸರ್ಕಾರಿ ಕಾಮಾಕ್ ಉಪ್ಕಾರಾಕ್ ಪಡ್ಲ್ಯಾ ಗುಮಾಸ್ತಾಂಕ್ ತಯಾರ್ ಕರ್ಚೊ ಬಿ.ಎ., ಬಿ.ಕೊಮ್. ಕೊಲೆಜಿ ಚಲವ್ನ್ ಆಸಾಂವ್. ಎಕೆರಿತಿನ್ ದುಬ್ಳ್ಯಾ ಲೊಕಾಕ್ ಭ್ರಮಿದೆಂತ್ ಫಾಲ್ನ್ ಫಟಂವ್ಚಿ ಗಜಾಲ್ ಹಿ.

ವಾವ್ರಾಶೆತಾಂತ್ ನ್ಹಂಯ್ ತರ್ಯಿ ಶಿಕ್ಪಾಶೆತಾಂತ್ ಪುಣ್‌ಯಿ ಸರ್ವಾಂಕ್ ಸಮಾಸಮ್ ಅವ್ಕಾಸ್ ಆಸ್ಚೆ ಗರ್ಜೆಚೆ. ಹೆ ದಿಶೆನ್ ಕಲ್ಕತ್ತಾಚ್ಯಾ ಲೊರೆಟ್ಟೊ ಇಸ್ಕೂಲಾಚಿ ಆನಿ ಬಂಗಾಳ್ ಸರ್ಕಾರಾಚಿ ದೇಕ್ ಹೆರ್‌ಕಡೆಯಿ ಘೆತ್ಲಿ ತರ್ ಶಿಕ್ಪಾಕ್ ಅವ್ಕಾಸ್ ಮೆಳ್ಳೆವಿಶಿಂ ಸರ್ವಾಂನಿ ಸಮಾಸಮ್ ಮಾಪಾಚೊ ಭರ್ವಸೊ ಪುಣ್‌ಯಿ ದವರ್ಯೆತ್.

25 May 1995

ಆಮ್ಚೆಂ ಶಿಕಪ್ ಕಿತ್ಯಾಕ್?

ಶಿಕಪ್ ಭಾಶೆಧಾವ್ನ್ ಇಂಗ್ಲೆಜ್ ಭಾಶೆಕ್ ದೆಂವ್‌ಲ್ಲಾ pedagogy (ಶಿಕ್ಷಾಶಾಸ್ತ್ರ) ಮ್ಹಳ್ಳಾ ಬ್ಲಾಚೊ ಮುಳಾವೊ ಆರ್ತ್ 'ಲ್ಹಾನ್ ಭುರ್ಗ್ಯಾಕ್ ಹಾತಾಕ್ ಧರ್ನ್ ಇಸ್ಕೂಲಾಕ್ ಚಲಂವ್ಚೆಂ.' ಹಾತ್ ಧರ್ನ್ ಚಲಂವ್ಚಾ ಮನ್ಶಾಕ್ pedagogue ವಾ ಶಿಕ್ಯಕ್ ಮ್ಹಣ್ತಾತ್. ಹ್ಯಾ ಮುಳಾವ್ಯಾ ಶಿಕ್ಷಾಪರ್ಮಾಣೆ ಶಿಕಪ್ ಮ್ಹಳ್ಳಾರ್, ಮಾರ್ಗದರ್ಶನ್, ವಾಟ್ ದಾಕಂವ್ಚೆಂ ಮ್ಹಣ್ ಆರ್ತ್ ಜಾತಾ. ವಿದ್ಯಾರ್ಥಿಂಚೆಂ 'ಬ್ರೇನ್‌ವೊಶ್' ಕರ್ನ್ ಶಿಕ್ಯಕಾಂನಿ ಆಪ್ಲ್ಯಾ ಮೆಂದ್ವಾಂತ್ ಆನಿ ಬುಕಾಚ್ಯಾ ಶಿಕ್ಷಾಲಿಯಾಂನಿ ಆಸಲ್ಲೆಂ ಭುರ್ಗ್ಯಾಂಚೆ ತಕ್ಲೆರ್ ಥಾಪ್ಚೆಂ ಎಕಾ ಖರ್ಯಾ ಶಿಕ್ಯಕಾಚೆಂ ಕಾಮ್ ಮ್ಹಣ್ತಾಯ್. ತೆಂ ಖರೆಂ ಶಿಕಪಾಯಿ ನ್ಹಂಯ್. ವಿದ್ಯಾರ್ಥಿಂಕ್ ವಾಟ್ ದಾಕಂವ್ಚಿ ಮಾತ್ ಶಿಕ್ಯಕಾಂಚೆಂ ಕಾಮ್.

ಆಜ್, ಶಿಕಪ್ ಮ್ಹಳ್ಳಾರ್ ಫಕತ್ 'ಪುಸ್ತಕದ ಬದನೆಕಾಯಿ' ಜಾಲಾಂ. ಶೈಕ್ಯಣಿಕ್ ವರಸ್ ಮರು ಜಾತಾನಾ, ಭುರ್ಗ್ಯಾಂನಿ ಕಾತ್ಯಾಂಬರಿ ಪಾಟಿರ್ ವಾವರ್ನ್ ವ್ಹರ್ಚ್ಯಾ ಬುಕಾಂಚೊ ದಾಳೊ ಲೆಳೆಯ್ತಾನಾ, ಶಿಕಪ್ ಫಕತ್ ಏಕ್ ಶಿಕ್ಯಾಮಾತ್‌ಮ್ಹಣ್ ದಿಸ್ತಾ. ಬಾಲವಾಡಿ ವಾ ಲೋವರ್ ಜಿ. ಚ್ಯಾ ಭುರ್ಗ್ಯಾಧಾವ್ನ್ ಉಂಚ್ಲ್ಯಾ ಶಿಕ್ಪಾಚ್ಯಾ ತರ್ನಾಟ್ಯಾಪರ್ಯಾಂತ್, ಶಿಕ್ಪಾಚೆಂ ಸುರುಪ್‌ಚ್ ದಲ್ಲಾಂ. ಶಿಕಪ್, ಮಾರ್ಗದರ್ಶನ್ ಜಾವ್ನ್ ಜಿಣ್‌ಯೆಕ್ ಉಪ್ಕಾರ್ಚೆಂ ಉಣೆಂ ಜಾವ್ನ್, ಶಿಕ್ಷಾರ್ಥಿತ್ವಕ್ ಜಾಲಾಂ. ಶಿಕ್ಷಾಧಳಾಂತ್ wholistic ಸಬಾವ್ ನಾ. ಕಂಪ್ಯೂಟರ್ ಶಿಕ್ಪಾ ವಿದ್ಯಾರ್ಥಿಕ್ ಚರಿತ್ರೆಚೆಂ ಅ ಆ ಇ ಈ ಕಳಿತ್ ನಾ. ತಶೆಂ ತಾಂತ್ರಿಕತೆಂತ್ ಶಿಕಪ್ ಜೊಡ್‌ಲ್ಲಾಂಕ್ ಲೆಹಿತ್ಯಾವಿಶಿಂ ಮುಳಾವೊ ಸಂಗಿಯಿ ಕಳಿತ್ ನಾಂತ್. ವಿಶ್ವವಿದ್ಯಾಲಯಾಧಾವ್ನ್ ಡಿಗ್ರಿ ಘೆವ್ನ್ ನಾಯ್ ಆಯಿಲ್ಲಾ ತರ್ನಾಟ್ಯಾಂಕ್ ಬೆಂಕಾಂತ್ ಚೆಕ್ ಬರವ್ನ್ ಪಯ್ಲೆ ಕಶೆ ಕಾಡ್ಚೆ, ಗರ್ಜೆಚಿಂ ಶಿಕ್ಷಾರ್ಥಿಂ ಕಶಿಂ ಭರ್ಚಿಂ, ಸಬೆಂತ್ ಕಶೆಂ ಚಲ್ಚೆಂ— ಅಸಲಿಂ ಮುಳಾವಿಂ ಲ್ಹಾನ್, ಸರಳ್ ಕಾಮಾಂ ಕಳಿತ್ ನಾಂತ್. ತರ್ ಆಮ್ಚೆಂ ಶಿಕಪ್ ಕಿತ್ಯಾಕ್?

ಭಾರತಾಂತ್ ಶಿಕ್ಷಾಖಾತಿರ್ ಖರ್ಚುಂಚೆ ಪಯ್ಲೆ ಬೋವ್ ಉಣೆ. ಹೆಂ ಸಕಯ್ಲ್ಯಾ (ಪ್ರಾಯ್ಕರಿ, ಕೆಂಡರಿ) ಹಂತಾಂನಿ ಮಾತ್ ನ್ಹಂಯ್, ಉಂಚ್ಲ್ಯಾ ಶಿಕ್ಷಾಚಿ ಗತ್ಯಾಂನಿ ಹಿಚ್. ಆಮೆರಿಕಾಲಾಗಿಂ

ತುಲನ್ ಕೆಲ್ಯಾರ್ ಭಾರತ್ ಸರ್ಕಾರಾನ್ ಎಕಾ ವಿದ್ಯಾರ್ಥಿಚ್ಯಾ ಉಂಚ್ಲ್ಯಾ ಶಿಕ್ಷಾಕ್ ಖರ್ಚುಂಚೊ ದುಡು ಫಕತ್ 307 ರುಪಯ್ ಮಾತ್. ದುಬ್ಳ್ಯಾ ಕೆನ್ಯಾ ದೇಶಾಂತ್ ಹೊ ಆಯ್ವುಜ್ ರುಪಯ್ 2,341, ಚೀನಾಂತ್ 747 ರುಪಯ್ ಆನಿ ಪಾಕಿಸ್ತಾನಾಂತ್ ಸಯ್ತ್ 440 ರುಪಯ್. ಸ್ಪರ್ಧಾತ್ಮಕ್ ರಿತಿಚ್ಯಾ ಉಂಚ್ಲ್ಯಾ ಶಿಕ್ಷಾಚಿ ಗತ್ ಹಿ ತರ್ ಸಕಯ್ಲ್ಯಾ ವರ್ಗಾಚ್ಯಾ ಶಿಕ್ಷಾಚಿ ಗತ್ ಕಿತೆಂಮ್ಹಣ್ ಚಿಂತ್ಯೆತ್. ಭಾರತಾಕ್ ಕಿತ್ಯಾಕ್ ಹಿ ಗತ್? ಆಪ್ಲ್ಯಾ ಬರ್ಯಾ ಪುಡಾರಾಕ್ ವಿದೇಶಾಕ್ ಧಾಂವ್ ಮಾರ್ಚ್ಯಾ ವಿದ್ಯಾರ್ಥಿಂಕ್ ದುರ್ರೊನ್ ಘಾಯ್ಲೊ ನಾ. ಬರೆಂ ಶಿಕಪ್ ತಶೆಂ ಬರ್ರೊ ಸವ್ಲತಾಯೊ ಲಾಬ್ಚ್ಯಾಕ್ ವಿದೇಶಾಕ್ ಭಾರತಾಚಿ ಬುದ್ಧಂತ್ಯಾಯ್ ಪಾಜಾರ್ನ್ 'ಪ್ರತಿಬಾ ಪಲಾಯನ್' ಜಾತಾ. ಆಮ್ಚ್ಯಾ ಸರ್ಕಾರಿ ಇಸ್ಕೂಲಾಂಚಿಂ ಮೊಡೊನ್ ಪಡ್‌ಲ್ಲಿಂ ಬಾಂದ್ಪಾಂ, ಉಪಕರಣಾಂ ನಾಸ್ತಾನಾ ಬೆಕಾರ್ ಪಡ್‌ಲ್ಲಿಂ ಪಯ್ರೊಗ್‌ಶಾಳಾಂ, ತಿಸ್ರ್ಯಾ ವರ್ಗಾಚೆಂ ಪುಸ್ತಕ್ ಭಂಡಾರ್— ಹಾಕಾ ಸಾಕ್ಸ್ ದಿತಾ.

ಉಂಚ್ಲ್ಯಾ ಶಿಕ್ಷಾಚೆ ಹೆ ಗತಿಕ್ ಇಸ್ಕೂಲಾಚ್ಯಾ ಶಿಕ್ಷಾವಿಶಿಂ ಆಮ್ಕಾಂ ಆಸ್ಲೆಂ ನಿರ್ದಮನ್‌ಂಚ್ ಕಾರಣ್ ಮ್ಹಳ್ಳಿ ಗಜಾಲ್ 100 ರಕ್ಳೆ ಸತ್. ಉಂಚ್ಲೆಂ ಶಿಕಪ್ ಪರಿಣಾಮ್‌ಭರಿತ್ ಜಾಯ್ಲೆ ತರ್, ಇಸ್ಕೂಲಾಚೆಂ ಬರೆಂ ಶಿಕಪ್ ಬೋವ್ ಗರ್ರೆ ಚೆಂ. ಹಾಚೆಶಿವಾಯ್ 'ಸರ್ವಾಂಕ್ ಶಿಕಪ್' ಮ್ಹಳ್ಳಾರ್ 'ಉಂಚ್ಲೆಂ ಶಿಕಪ್' ಮ್ಹಣ್ ಆಮಿ ಚೂಕ್ ಸಮ್ಜಲ್ಯಾಂವ್. ಉಂಚ್ಲ್ಯಾ ಶಿಕ್ಷಾವರ್ವಿಂ ಖಿಂಚೊಯ್ ದೇಶ್ ಉದ್ದಾರ್ ಜಾಂವ್ಕ್ ನಾ. ಶಿಕ್ಷಾಚ್ಯಾ ಉಂಚ್ಲ್ಯಾ ಗುಣ್‌ಮಟ್ಟಾನ್ ದೇಶ್ ಅಭಿವೃದ್ಧಿ ಜಾಲ್ಯಾತ್.

ಖಿಂಚೆಚ್ ಬೂಕ್, ಪಯ್ರೊಗ್‌ಶಾಳಾಂ ವಾ ಬಾಂದ್ಪಾಂ, ಎಕಾ ಬರ್ಯಾ ಶಿಕ್ಯಕಾಕ್ ಸಮಾನ್ ಜಾವ್ನ್ ರಾವನಾಂತ್. ಪುಣ್ ಆಮ್ಚಿಂ ಇಸ್ಕೂಲಾಂ, ಕೊಲೆಜಿ, ವಿಶ್ವವಿದ್ಯಾಲಯಾಂ ಬಾಂಯೊಂ ಜಾವ್ನ್ ಯೆತೆಚ್ ಆಸಾತ್. ಶಿಕ್ಯಕ್ ಆನಿ ವಿದ್ಯಾರ್ಥಿ ಬಾಂಯ್‌ಲೆ ಮಾಣ್ಗೆ ಜಾಲ್ಯಾತ್. ಶಿಕಪ್ ಬಾಂಯ್‌ಚ್ ಉರ್ದೆಂ ನ್ಹಂಯ್, ದರ್‌ಯಾಕುಶಿನ್ ಚಲ್ತೆಂ.

8 June 1995

100% ರಿಜಲ್ಟ್ ಆನಿ ರೆಂಕಾಂ

ಪಾಟ್ಲ್ಯಾ ದಿಸಾಂನಿ ಧಾವ್ಯಾ ವರ್ಗಾಚೆಂ ಆನಿ ಪಿಯುಸಿಚೆಂ ರಿಜಲ್ಟ್ ಜಾಹಿರ್ ಜಾಲೆಂ. ಪುಣ್ ದಕ್ರಿಣ್ ಕನ್ನಡಾಕ್ ಬೆಜಾರಾಯ್ ರಾಕೊನ್ ಆಸ್ಲಿ. ಥೊಡ್ಯಾ ವರ್ಸಾಂಆದಿಂ ಆಮ್ಚ್ಯಾ ಜಿಲ್ಲಾಕ್ ಮಸ್ತ್ ರೆಂಕಾಂ ಮೆಳ್ತಾಲಿಂ. ಹ್ಯಾ ವರ್ಸಾಂನಿ ತಿಂ ಮಯ್ಸುರಾಕ್ ವಾ ಬೆಂಗ್ಳುರಾಕ್ ವಚೊಂಕ್ ಸುರು ಜಾಲ್ಯಾಂತ್. ಪಾಸ್ ಜಾಲ್ಲ್ಯಾಂಚೆಂ ಪ್ರಮಾಣ್ ಆಮ್ಚ್ಯಾ ಜಿಲ್ಲಾಚೆಂ ಚಡ್ ಆಸಾ. ತರ್ ಕಿತೆಂ ಜಾಲೆಂ? ಆದಿಂಥಾವ್ನ್ ರೆಂಕಾಂ ಆಪ್ಣಾವ್ನ್ ಆಪ್ಣಾ ಸಂಸ್ಥಾಚೆಂ ನಾಂವ್ ವ್ಹಡ್ ಕರಿಜೆಮ್ಮಣ್ ಆಶೆತೆಲ್ಯಾಂಕ್ ಹಿ ಏಕ್ ಬೆಜಾರಾಯೆಚಿ ಗಜಾಲ್. ಪುಣ್ ಆನ್‌ಎಕೆ ದಿಶ್ಪಿನ್ ಪಳೆಲ್ಯಾರ್ 100% ರಿಜಲ್ಟ್ ಆನಿ ರೆಂಕಾಂ ಗರ್ಜೆಚಿಂಗಿ ಮ್ಹಳ್ಳೆಂ ಸವಾಲ್ ಯೆತಾ.

ಜರ್ ಎಕಾ ಇಸ್ಕೂಲಾನ್ ವಾ ಕೊಲೆಜಿನ್ ಫಕತ್ 'ಫಸ್ಟ್ ಕ್ಲಾಸ್' ಪಾಸ್ ಜಾಲ್ಲ್ಯಾ ಭುರ್ಗ್ಯಾಂಕ್ ಘೆವ್ನ್, ತಾಂಚ್ಯಾಕರ್ನಾ ದೀಸ್ ರಾತ್ ಘೊಳವ್ನ್ ಥೊಡಿಂ ರೆಂಕಾಂ ಕಾಡ್ಲಿಂ; ಪುಣ್ ಆನ್‌ಎಕಾ ಇಸ್ಕೂಲಾ ವಾ ಕೊಲೆಜಿನ್ ಭೋವ್ ಸಾದ್ಯಾ ಸೆಕೆಂಡ್ ಆನಿ ಥರ್ಡ್ ಕ್ಲಾಸ್ ಪಾಸ್ ಜಾಲ್ಲ್ಯಾಂಕ್ಯಾ ಶಿಕ್ಪಾಕ್ ಅವ್ಯಾಸ್ ಕರುನ್ ದೀವ್ನ್ ಬರಿಚ್ ಮ್ಹಿನತ್ ಕಾಡ್ನ್ 70-80 ರಕ್ಳೆ ವಾ ಉಣೆಂಚ್ ರಿಜಲ್ಟ್ ಕಾಡ್ಲೆಂ ತರ್ ಹ್ಯಾ ದೋನ್ ವರ್ಗಾಂಚ್ಯಾ ಇಸ್ಕೂಲಾ-ಕೊಲೆಜಿಂಮದೆಂ ಫರಕ್ ಕಸಲೊ. ಬುದ್ಧಂತ ಭುರ್ಗ್ಯಾಂಕ್ ಘೆವ್ನ್ 100% ರಿಜಲ್ಟ್ ಹಾಡಂವ್ಚೆಂ ವ್ಹಡ್ಲಿ ಗಜಾಲ್ ಜಾಯ್ನಾ. ಸಾದ್ಯಾ ಭುರ್ಗ್ಯಾಂಕ್ ಶಿಕವ್ನ್ ಸಾದೆಂ ರಿಜಲ್ಟ್ ಜೊಡ್ಚೆಂಯಿ ಬರೆಂಚ್ ಸಾದನ್ ವಾ ಪಯ್ಲ್ಯಾ ವರ್ಗಾಚ್ಯಾ ಇಸ್ಕೂಲಾ-ಕೊಲೆಜಿಂಚ್ಯಾ ಸಾದ್ಯಾಕ್ ಮಿಕ್ವಲ್ಟೆಂಚ್ ಮ್ಹಣೈತ್. ಪುಣ್ ಆಮಿ ತುಕುನ್ ಪಳೆಂವ್ಚೆಂ ಮಾಪ್‌ಮಾತ್ ದುಸ್ರೆಂ. ಪುಣ್ ತೆಂ ಸಾರ್ಕೆಂ ನ್ಹಂಯ್. ಆಮ್ಕಾಂ 100% ರಿಜಲ್ಟ್ ಆನಿ ರೆಂಕಾಂಮಾತ್ ದಿಸ್ಚಿಂ.

ಥೊಡ್ಯಾ ವರ್ಸಾಂಆದಿಂ ಆಮ್ಚ್ಯಾ ಶೆರಾಚ್ಯಾ ನಾಂವಾಡ್ಲಿಕ್ ಇಸ್ಕೂಲಾ-ಕೊಲೆಜಿಂನಿ ವಿದ್ಯಾರ್ಥಿಂಕ್ ಘೆಂವ್ಚೆಂ ಮಾಪ್ ಫಕತ್ 'ಮೆರಿಟ್' ಮ್ಹಣ್ಲೆ, ಚಡಾನ್‌ಚಡ್ ಅಂಕ್ ಮೆಳ್‌ಲ್ಲ್ಯಾಂಕ್ ಮಾತ್ ಅವ್ಯಾಸ್. ದೆಕುನ್ ಆಮ್ಚ್ಯಾ ಸಂಸ್ಥಾಂನಿ ಜಾಗೊ ಕೆರಳಾಚ್ಯಾಂಕ್, ಮಹಾರಾಶ್ಟ್ರಾಚ್ಯಾಂಕ್ ಆನಿ ಗಾಂವ್ಚ್ಯಾ ಹೆರ್ ಜಾತಿಚ್ಯಾಂಕ್. ಕ್ರಿಸ್ತಾವಾಂಕ್, ತಾಂಚೆ ಅಂಕ್ ತ್ಯಾ ಮಟ್ವಾಕ್ ನಾಂತ್ ಆನಿ

ಹಳ್ಳಿಚ್ಯಾಂಕ್ ಸಿಟ್ ಮೆಳ್ಳಿ ಆಶಾ ನಾ. (ಆನಿ ತೆದಾಳಾ ರೆಂಕಾಯಿ ಮೆಳ್ತಾಲಿಂ ಮ್ಹಣ್‌ಯಾಂ.) ಪುಣ್ ಕಿತ್ಯಾ ಫಾಯ್ದಾಕ್? ಸಂಸ್ಕೊ ಚಲ್ಯೊ ಧರ್ಮಿಕ್ ಅಲ್ಪಸಂಖ್ಯಾತ್ ಮ್ಹಳ್ಳಾ ನಾಂವಾನ್. ಹ್ಯಾ ಅಲ್ಪಸಂಖ್ಯಾತಾಂಚ್ಯಾ ನಾಂವಾನ್ ಸರ್ಕಾರಿ ಸವ್ಲತ್ಯೊ ಜೊಡ್ಣೊ ಆನಿ ಶಿಕಂವ್ಚೆಂ ಕೊಣಾಕೊಣಾಕ್. ಫಕತ್ ರೆಂಕಾಂ ಆನಿ ಬರೆಂ ರಿಜಲ್ತ್ ಜೋಡ್ ಸಂಸ್ಕಾಚೆಂ ನಾಂವ್ ಉರಂವ್ಚ್ಯಾಕ್.

ಪುಣ್ ಆಯ್ಲೆವಾರ್ ದೆವಾನ್ ತಾಂಚಿ ಮತ್ ಉಜ್ವಡಾಯ್ಲಾ ತಶೆಂ ದಿಸ್ತಾ. (ಶಿಕ್‌ಲ್ಲ್ಯಾಂನಿ ಲಾತ್ ದಿಲ್ಲೆವರ್ವಿಂ ಅಶೆಂ ಘಡ್ಲಾಂ ಜಾಂವ್ಕ್‌ಯಿ ಪುರೊ). ಹ್ಯಾ ದಿಸಾಂನಿ ವಿದ್ಯಾರ್ಥಿಂಕ್ ದಾಕಲ್ ಕರ್ತಾನಾ ತಾಂಣಿ ಕಾಡ್‌ಲ್ಲೆ ಅಂಕ್ ಮಾತ್‌ನ್ವಂಯ್, ಹಳ್ಳಿ ಪ್ರದೇಶಾಚಿಂ ವಾ ದುರ್ಬಲ್ಯಾ ವರ್ಗಾಚಿಂ ಜಾಲ್ಯಾರ್ ಥೊಡಿ ರಿಯಾಯ್ತಿಯಿ ಮೆಳ್ತಾ. (ಪುಣ್ ಥೊಡೆಪಾವ್ಪಿಂ ಚಡ್ ಡೊನೆಶನ್ ದಿಂವ್ಚ್ಯಾ ಕೆರಳಾಚ್ಯಾ ವಾ ಹೆರ್ ಉಮೆದ್ವಾರಿಂಕ್ ಸಿಟಿ ಅಮಾನತ್ ದವರ್ನ್ ಜಾಲ್ಯಾಉಪ್ರಾಂತ್). ಶ್ವೇರಾಂತ್ ಆಸೊನ್ ವಾ ಶಿಕ್ಪಾಸವ್ಲತಾಯ್ ಉತ್ತೀಮ್ ಆಸೊನ್ ಫಸ್ತ್ ಕ್ಲಾಸ್ ಕಾಡ್ಚೊ ವಿದ್ಯಾರ್ಥಿಕ್ ಆನಿ ಶಿಕ್ಪಾ ಸವ್ಲತಾಯ್ ಆನಿ ಕುಟ್ಮಾ ಪಾಟಿಂಬೊ ನಾಸ್ತಾಂ ಉಣೆ ಅಂಕ್ ಕಾಡ್ಚೊ ವಿದ್ಯಾರ್ಥಿಕ್ ಸಮಾಸಮ್ ಅವ್ಕಾಸ್ ದಿಂವ್ಚೆಂ ಬರೆಂ ಮನ್ ಹ್ಯಾ ಸಂಸ್ಕಾಂನಿ ದಿಸೊನ್ ಯೆತಾ ತಿ ಗಜಾಲ್ ಸಂತೊಸಾಚಿ. ಆತಾಂ ತರ್ಯಿ ಆಮ್ಚೆ ಥೊಡೆ ಸಂಸ್ತೆ ಕ್ರಿಸ್ತಾಚೆ ಶಿಕವ್ಣೆಚೆ ಥೊಡೆ ತರ್ಯಿ ಕಣ್ ವಿಂಚುಂಕ್ ಸಕ್ಲ್ಯಾತ್ ತೆಂ ಬರೆಂಚ್.

ಆಮ್ಚ್ಯಾ ಶಿಕ್ಪಾ ಶೆತಾಂತ್, ವಾವ್ರಾ ಶೆತಾಂತ್ ಥೊಡ್ಯಾ ವರ್ಗಾಚೊ ಲೋಕ್‌ಮಾತ್ ಉಂಚ್ಲ್ಯಾ ಪಾಂವ್ಡ್ಯಾಕ್ ಚಡೊಂಕ್ ಸಕ್ತಾ. ಹಾಕಾ ಕುಮೊಕ್ ಕರುಂಕ್ ಆಮ್ಚೆ ಖಾಸ್ಗಿ ಸಂಸ್ತೆ ಆನಿ ಖಾಸ್ಗಿ ಉದ್ಯಮಾಂ ಆಸಾತ್. ಪಾಟಿಂ ಉರ್‌ಲ್ಲ್ಯಾಂಕ್ ಆನಿ ಅಲ್ಪಸಂಖ್ಯಾತಾಂಕ್ ಪುಡೆಂ ಯೇಂವ್ಕ್ ಆಸ್ಲೊ ಏಕ್‌ಚ್ ಅವ್ಕಾಸ್ ಸರ್ಕಾರಾಚಿ 'ಮಿಸಲಾತಿ' ವೆವಸ್ತಾ (Reservation Policy). ಸಮಾಜಿಕ್ ನ್ಯಾಯ್ ನಿತಿಚೆಂ ಏಕ್‌ಚ್ ಭರ್ವಶಾ ಕೀರ್ಣ್ ಹೆಂ.

ಪುಣ್ ಜಾಯಿತ್ತೆ ಸಂಸ್ತೆ ಪಾಟಿಂ ಉರ್‌ಲ್ಲ್ಯಾಂಚ್ಯಾ ವಾ ಅಲ್ಪಸಂಖ್ಯಾತಾಂಚ್ಯಾ ನಾಂವಾನ್ ಸರ್ಕಾರಿ ಸವ್ಲತಾಯೊ ಆಪ್ಣಾವ್ನ್, ಆಪ್ಣಾ ಸಂಸ್ಕಾಂನಿಮಾತ್ ಹ್ಯಾ ದೊನ್‌ಯಿ ಅಸ್ಕತ್ ವರ್ಗಾಂಚ್ಯಾಂಕ್ ವಿಸ್ತೊನ್ ತಾಂಕಿವಂತ್ ವರ್ಗಾಚ್ಯಾಂಚಿ ಸೆವಾ ಕರ್ತಾತ್. ತಶೆಂ ಪಳೆಂವ್ಕ್ ಗೆಲ್ಯಾರ್ ಸರ್ಕಾರಿ ಸಂಸ್ಕಾಂನಿ ಲಾಗು ಆಸ್ಚಿ ಮೀಸಲಾತಿ ಹ್ಯಾ ಸಂಸ್ಕಾಂನಿಯಿ ಜಾರಾಯೆಕ್ ಹಾಡ್ಲ್ಯಾರ್ ಕಾಂಯ್ ಚೊಕ್ ಜಾಂವ್ಚಿ ನಾ.

ಶಿಕಪ್ ವೆಪಾರಾಚಿ ವಸ್ತ್ ಜಾಲ್ಲ್ಯಾ ಹ್ಯಾ ದಿಸಾಂನಿ ಆಮ್ಚ್ಯಾ ಸಂಸ್ಕಾಂನಿ ಆಪ್ಲೊ ಸುರ್ಟಿಯೊ ಶೆವೊಟ್ ಪರತ್ ಜಿವೊ ಕರ್ನ್ ಸೆವಾ ದಿಲ್ಯಾರ್ ತೆ ಸೆವೆಕ್ ಮೋಲ್ ಯೇತ್. ನಾ ತರ್ ಹೆರಾಂಚ್ಯಾ ಸಂಸ್ಕಾಂಬರಿ ಆಮ್ಚೆಯಿ ವೆಪಾರಿ ಕೇಂದ್ರ್ ಜಾಂವ್ಚ್ಯಾಂತ್ ನವಾಲ್ ನಾ. ಆಮ್ಕಾಂ 100% ರಿಜಲ್ತ್‌ಯಿ ನಾಕಾ, ಧಾ-ಪಂದ್ರಾ ರೆಂಕಾಯಿ ನಾಕಾತ್. ದುಬ್ಳಾಂಕ್ ಆನಿ ಪಾಟಿಂ ಉರ್‌ಲ್ಲ್ಯಾಂಕ್ ಶಿಕ್ಪಾಕ್ ಅವ್ಕಾಸ್ ಮೆಳ್ಚೆಂ ಗೆರ್ಜೆಚೆಂ.

15 June 1995

ಲೋಂಚ್- ಕೊಣಾಕ್ ದುರ್ದೊಂಚೆಂ?

ಲೋಂಚ್ ದಿಂವ್ಚೊ ಆನಿ ಲೋಂಚ್ ಘೆಂವ್ಚೊ - ಆಜ್ ಹ್ಯೊ ಗಜಾಲಿ ಆಯ್ಕೊನ್ ಆಮ್ಕಾಂ ಕೊಣಾಕ್ಯಾ ಅಜ್ಯಾಪ್ ಜಾಯ್ನಾ. ಆದಿಂ ಲೋಂಚ್ ಘೆಂವ್ಚೊ ಅದಿಕಾರಿಂಕ್ ಸಸ್ಪೆಂಡ್ ಕೆಲ್ಲೆಂ ಆಯ್ಕಲ್ಯಾರ್ ಆಮ್ಕಾಂ ಖುಶಿ ಜಾತಾಲಿ. ಪುಣ್ ಆತಾಂ, “ಕಿತೆಂ ಫಾಯ್ದೊ ಜಾಲೊ. ಬಾವ್ಚೊ ತಕ್ಲೆಂತ್ ಇಲ್ಲೊ ಹೆಡ್ನಾ ಆಸ್ಲೊ ಕೊಣ್ಣಾ” ಮ್ಹಣೊನ್ ಆಮಿ ವೊಗಿಂಚ್ ರಾವ್ತಾಂವ್. ಲೋಂಚ್ ಆಜ್ ಜಿಣ್ಣಾಯೆಚೊ ಏಕ್ ಗರ್ಜೆಚೊ ವಾಂಟೊ ಮ್ಹಣ್ ಮಾನುನ್ ಘೆತ್ಲೆಂಚ್ ಹ್ಯಾ ಶೆಳೆಪಣಾಚೆಂ ಕಾರಣ್. ಪುಣ್ ಹೆಂ ಶೆಳೆಪಣ್ ಆಮ್ಚೆ ಸಮಾಜಿಕ್ ಕಿತ್ತುನ್ ವ್ಹರುನ್ ಪಾಯ್ತ್ ಮ್ಹಳ್ಳ್ಯಾಚಿ ಝಳಕ್ ದಿಂವ್ಚೆಂ ಏಕ್ ಘಡೆತ್ ಬೊಂಬಯ್ತ್ ಘಡ್ಲೆಂ ಗೆಲ್ತ್ಯಾ ಜೂನ್ 16ವೆರ್ ಪತ್ರಾಂನಿ ಫಾಯ್ಸ್ ಜಾಲಾಂ.

ಏಕಾ ವಿದ್ಯಾರ್ಥಿಕ್ ಪಾಂಚ್ಚೆ ಕ್ಲಾಸಿಕ್ ಪ್ರವೇಶ್ ದಿಂವ್ಚೊಕ್ ಶಿಕ್ಪಾ ಖಾತ್ಯಾಚ್ಯಾ ಎಕ್ಲ್ಯಾ ಅದಿಕಾರಿನ್ ಮಹಾರಾಷ್ಟ್ರಾಚ್ಯಾ ಸಹಾಯಕ್ ಶಿಕ್ಪಾ ಮಂತ್ರಿ ಥಾವ್ನ್ ಚ್ ರು. 10,000 ಲೋಂಚ್ ಮಾಗ್ಲಿ ಗಜಾಲ್, ಆಜ್ ಲೋಂಚ್ ಘೆಂವ್ಚೆಂ ಕಿತ್ಲ್ಯಾ ಉಗ್ತಾನ್, ಭಿಯಾವಿಣೆ ಚಲ್ತಾ ತೆಂ ದಾಕವ್ನ್ ದಿತಾ. ಲೋಂಚ್ ಘೆಂವ್ಚೆಂ ಚೂಕ್ ಮ್ಹಳ್ಳೆಂ ಚಿಂತಪ್ ನಪಂಯ್ಚ್ ಜಾಲಾಂ. ಪುಣ್ ಭೆಂ ಆಸ್ಲೆಂ. ಆತಾಂ ತೆಂಯಿ ನಾ ಮ್ಹಣ್ಚೆಕ್ ಅಸಲೆ ಚಾಲಿಕ್ ಆಡ್ಕಳ್ ಕಸಲಿ? ದೆಶಾಚೊ ಪ್ರದಾನ್ ಮಂತ್ರಿ, ರಾಜ್ಯಾಚೊ ಮುಕೆಲ್ ಮಂತ್ರಿಚ್ ಲೋಂಚ್ ಘೆಂವ್ಚೆಂ ಕಾಮ್ ಉಗ್ತಾನ್ ಮ್ಹಳ್ಳೆಬರಿ ಕರ್ತಾನಾ, ಸಕಯ್ಲ್ಯಾ ಅದಿಕಾರಿಂಕ್ ಕಿತೆಂ? ಫರಕ್ ಇತ್ಲೊಚ್. ತೆ ಕೊರೊಡಾಂನಿ ಘೆತಾತ್, ಹೆ ಶೆಂಬೊರ್-ಹಜಾರಾಂನಿ ಘೆತಾತ್. ಶಿರೊನ್ ಪಡ್ಲ್ಯಾರ್ ಸಕಯ್ಲ್ಯಾ ವರ್ಗಾಚೆ ಅದಿಕಾರಿಂಕ್ ವರ್ಗ್ ಜಾತಾ ಯಾ ಸಸ್ಪೆಂಡ್ ಕರ್ತಾತ್. ಪುಣ್ ಮಂತ್ರಿಂವಿಶಿಂ ಸತ್ ಸೊದುನ್ ಕಾಡುಂಕ್ ಕಮಿಶನ್ ನಮಿಯಾರ್ತಾತ್. ಕಮಿಶನಂತ್ಲ್ಯಾಂಕ್ ಭಿತರ್ ಘೆವ್ನ್ ಯಾ ಲೋಂಚ್ ದೀವ್ನ್ ಬಗ್ಗೆಕ್ ಘೆತಾತ್. ಸತ್ ಧಾಂಪೊನ್ ವೆತಾ. ಪುಣ್ ವ್ಹಡ್ಲೊ ಚೋರ್ ಶಿರ್ದನಾ; ತಾಚ್ಯಾ ಹಾತಾಂತ್ ಶಿರೊನ್ ಪಡ್ಲೆಲ್ಯಾ ಧಾಕ್ಟಾ ಚೋರಾಕ್ ವ್ಹಡ್ಲೊ ಚೋರ್ ಶಿಕ್ಪಾ ದಿತಾ ಆನಿ ಅಶೆಂ ಆಪ್ಣಾಚಿ ಚೊರಿ ಧಾಂಪುನ್ ವ್ಹರ್ನ್ ಪ್ರಮಾಣಿಕ್ಪಣಾಚೊ ವೇಸ್ ಪಾಂಗುರ್ತಾ.

ಆಜ್ಞಾಕಾಲ್ ಲೋಂಚಾಚಿ ಗಜಾಲ್ ಖಿಯಾಪರ್ಯಾಂತ್ ಪಾವ್ಲ್ಯಾ ಆಮ್ಕಾಂ ಹರ್ವಿಕ್ಲಾಕ್ ಕಳಿತ್ ಆಸಾ. ಎಕ್ಲ್ಯಾ ಉಂಚ್ಲ್ಯಾ ಅಧಿಕಾರಿಕ್ ಭೆಟೊಂಕ್ ಅವ್ಕಾಸ್ ಕರುನ್ ದಿಂವ್ಚ್ಯಾ ಕಾಮಾಂತ್ ಎಕ್ಲೊ ಗುಮಾಸ್ತ್ ಹರ್ವಿಕ್ಲಾಲ್ಗಿಂ ರು. 50/- ಘೆತಾ. ಮಯ್ನ್ಯಾಚೊ ಆಕರಿಕ್ ತಾಚಿ ಜೋಡ್ ಸುಮಾರ್ 15,000 ರುಪಯ್. ತರ್ ವಯ್ಲ್ಯಾ ವರ್ಗಾಚ್ಯಾ ಅಧಿಕಾಂಚಿ ಜೋಡ್ ಕಿತ್ಲಿ ಆಸತ್? ಹರ್ವಿಕ್ ಲ್ಹಾನ್ ಕಾಮ್ ಜಾಯ್ಜೆ ಜಾಲ್ಯಾರಾಯಿ ಅಸಲ್ಯಾ ಸಬಾರ್ ಹಂತಾಂನಿ ಆಸ್ಚ್ಯಾ ಗುಮಾಸ್ತಾಂಕ್ ಉತ್ರೊನ್ ವಚಚೆ ಪಡ್ತಾ. ತಶೆಂ ಆಸ್ತಾಂ ಸರ್ಕಾರಿ ದಪ್ತರಾಂಕ್ ಮೇಟ್ ದವರ್ಚೆಂ ಮ್ಹಣ್ತಾನಾ ಕೊಣಾಕ್ ಕಾಂಟಾಳೊ ಯೇನಾಶೆಂ ರಾವತ್. ಪುಣ್ ಕಾಮ್ ಜಾಯ್ಜೆ ತರ್ ಪೊರಾಜಿತ್ ಭೊಗಿಜೆಚ್ ಪಡ್ತಾ.

ಹೆ ಲೋಂಚಾಚೆ ಪಿಡೆಕ್ ಕಾರಣ್ ಕೋಣ್? ಕೋಣ್ ಮ್ಹಣ್ಲೆಂ? ಘೆತಾಲೊ ಆಸಾ ತರ್ ದಿತಾಲೊಯಿ ಆಸಾ ಮ್ಹಳೆಂ ಸ್ವಶ್ಟ್. ದಿತಾಲ್ಯಾಕ್ ಆಪ್ಲೆಂ ಕಾಮ್ ವೆಗಿಂ ಜಾಯ್ಜೆ, ಕಾಯ್ದೆ ಕಾನುನಾಂ ಮೋಡ್ನ್ ನೀತ್-ಸತ್ ಮಸ್ತುನ್ ಕಾಮಾಂ ಕರುಂಕ್ ಆಸಾತ್. ಅಧಿಕಾರಿಂಚೊ ಸಹಕಾರ್ ಆಸ್ಚಾರ್ ಮಾತ್ ಹೆಂ ಸಾದ್. ದೆಕುನ್ ಲೋಂಚ್ ದೀವ್ನ್ ಕಾಮಾಂ ಕರಂವ್ಚಿಂ. ಅಶಿ ಸವಯ್ ಜಾಲ್ಲ್ಲಿ ತಿ, ಆತಾಂ ಕಾಯ್ದ್ಯಾ-ಕಾನುನಾಪ್ರಕಾರ್ ಕಾಮ್ ಕರುಂಕ್ ಅಪೇಕ್ಶಿತಲ್ಯಾಂಕ್ “ಪಿಶೆ” ಮ್ಹಣ್ ವೊಲಾಂವ್ಚೆ ಗತಿಕ್ ಹಾಡುನ್ ಪಾಯ್ತಾ. ಸರ್ಕಾರಾಚೆ ಥೊಡೆ ಅರ್ತ್ಯಾನ್ ತಲ್ಲೆ ಕಾಯ್ದೆ ಲೋಂಚಾಚೆ ಆದಾರಾಖಾಂಬೆ ಜಾವ್ನ್ ವಾವುರ್ತಾತ್. ಪುಣ್ ಲೋಂಚ್ ದೀಂವ್ಕ್ ತಾಂಕ್ತಲ್ಯಾಂಕ್ ತೆ ಆಡ್ಕಳನಾಂತ್. ಅಶೆಂ ಸರ್ಕಾರಾನ್ ಕೆಲ್ಲೆ ಕಾಯ್ದೆ ಅಧಿಕಾರಿಂಚ್ಯಾ ಹಾತಾಂನಿ ಲೊಕಾಕ್ ದಮ್ಕುಂಕ್ ವಾವುರ್ಚಿಂ ಹಾತೆರಾಂ ಜಾಂವ್ಕ್ ಪಾವ್ಲ್ಯಾಂತ್.

ಹೆ ಗತಿಂತ್ಲೆಂ ಬಚಾವ್ ಜಾಂವ್ಕ್ ಕಾಂಯ್ ಉಪಾಯ್ ಆಸಾಗಿ? ಕೆದೊಳ್ ಪರ್ಯಾಂತ್ ಆಮಿ ಮಟ್ಟೆವಾಟೆಚೊ ಮೋಗ್ ಸೊಡುನ್, ಕಾನುನ್ ಕಾಯ್ದ್ಯಾಂಕ್ ದೀನಾಂವ್, ತೆದೊಳ್ ಪರ್ಯಾಂತ್ ಲೋಂಚ್ ಉಣೊ ಜಾಂವ್ಚೊ ನಾ, ಬಗಾರ್ ಚಡ್ತಲೊ. ದೆಕುನ್ ಬೊಂಬಂಯ್ತ್ ಘಡ್ಲೆಂ ಘಡಿತ್ ಫಕತ್ ಆಮ್ಚೆ ಸಮಾಜಿಕ್ ಏಕ್ ಆರೊ ಧರ್ಲೆ ಬರಿ.

22 June 1995

ಕ್ರಿಸ್ತಾಂವಾವಿಶಿಂ ಚೂಕ್ ಸಮ್ಜಣಿ ಉಬ್ಜಯ್ತಾ

ಖಿಂಚೆಯಿ ಸಮ್ಜಿಚೆ ವಿಶಯ್ ಭುರ್ಗ್ಯಾಂಚ್ಯಾ ಶಿಕ್ಪಾಬುಕಾಂನಿ (Text Books) ಶಿಕ್ಪಾವಿಶಯ್ ಜಾವ್ನ್ ಫಾಲ್ವೆ, ಪುಣ್ ತ್ಯಾ ಬುಕಾಂನಿ ಸಮ್ಜಿವಿರೋದ್ ಚುಕಿ ಆಸ್ಚೊ ಆನಿ ಹಾಚೆವಿರೋದ್ ಸಂಬಂದ್ ಜಾಲ್ಲ್ಯಾ ಸಮ್ಜಿಚ್ಯಾಂನಿ ತೊ ಬುಕ್ ಆಡ್ವಾರ್ಚೆಖಾತಿರ್ ಚಳ್ವಳ್ ಚಲಂವ್ಚೆಂ ಆಮ್ಚ್ಯಾ ದೆಶಾಂತ್ ಸದಾಂಚೆಂ ಜಾಲಾಂ. ಮುಸ್ಲಿಮ್ ಸಮ್ಜಿಚೆ ಹಾಂತುಂ ಬೋವ್ ಚತುರ್ ಆನಿ ಚಡ್ ಮುಕಾರ್. ಪಾಟ್ಲ್ಯಾ ದಿಸಾಂನಿ ‘ಮಹಾಚೈತ್ರ’ ಮ್ಹಳ್ಳೊ ಬುಕ್ ಆಪ್ಲೆ ಸಮ್ಜಿಚೆ ಶಿಕವ್ಣೆವಿರೋದ್ ವಾ ಸಮ್ಜಿಚಿಂ ಖೆಳ್ಕುಳಾಂ ಕರ್ತಾಮ್ಹಳ್ಳೆಂ ನೀಬ್ ದೀವ್ನ್ ಲಿಂಗಾಯತ್ ಸಮುದಾಯಾಚ್ಯಾಂನಿ ಆವಾಜ್ ಉಟಯ್ಲೊ. ಸರ್ಕಾರಾನ್ ಪುಸ್ತಕ್ ಪಾಟಿಂ ಕಾಡ್ಲೊ.

ಅಬ್ಲೆ ಆತಾಂ ಕ್ರಿಸ್ತಾಂವಾಂಚಿ ಸರ್ತಿ ಆಯ್ಲ್ಯಾತಶಿ ದಿಸ್ತಾ. ಹ್ಯಾ ವರ್ಸಾ ಸಾತ್ವೆ ಕ್ಲಾಸಿಚ್ಯಾ ವಿದ್ಯಾರ್ಥಿಂಕ್— ದಕ್ಟಿಣ್ ಆನಿ ಉತ್ತರ್ ಕನ್ನಡ್ ಜಿಲ್ಲಾಂಚ್ಯಾಂಕ್ — ‘ಸಿರಿಗನ್ನಡ ಪಾಠಮಾಲೆ-ಒದುವ ಆಟ-೨’ ಮ್ಹಳ್ಳೊ ಬುಕ್ ಧಾರಾಯ್ಲಾ. ಡೊ| ಕೆ. ಶಿವರಾಮ್ ಕಾರಂತಾನ್ ತಾಂತ್ಲೆ ಪಾಟ್ ಬರಯ್ಲ್ಯಾತ್. ಹ್ಯಾ ಬುಕಾಂತ್ ಸವೊ ಪಾಟ್— ‘ಯೇಸು ಕ್ರಿಸ್ತ’— ಜೆಜುವಿಶ್ಯಾಂತ್ ಆಸಾ. ಹ್ಯಾ ಬುಕಾಂತ್ ವಾಪುರ್ಲ್ಲಿ ಭಾಸ್ ಆನಿ ಸಾಂಗ್ಲಲೆ ವಿಶಯ್ ಕ್ರಿಸ್ತಾಂವ್ ಸಮ್ಜಿಕ್ ವಿರೋದ್ ವೆಚೆತಸಲೆ ಮ್ಹಳ್ಳೊ ದುಬಾವ್ ಎದೊಳ್‌ಚ್ ಥೊಡ್ಯಾಂನಿ ಉಚಾರ್ಲಾ. ಹ್ಯಾ ಪುಸ್ತಕಾವಿರೋದ್ ಚಳ್ವಳ್ ಕರ್ಚೆವಿಶಿಯಿ ಆಲೋಚನ್ ದಿಸೊನ್ ಯೆತಾ.

ಹ್ಯಾ ಲಿಸಾಂವಾಂತ್ ಸುರ್ವೆರ್ ‘ಯೆಹೂದಿಯರ ಐಕ್ಯ’ ಮ್ಹಳ್ಳ್ಯಾ ತಕ್ಲೆನಾಂವಾಖಾಲ್ ಜುದೆವಾಂವಿಶಿಂ ಬರಯ್ಲಾಂ. ಹೆ ವಿಶಯ್ ಜೆಜು ಕ್ರಿಸ್ತಾಚ್ಯಾ ಯೆಣ್ಯಾಕ್ ಪ್ರಸ್ತಾವನ್ ಜಾವ್ನ್ ದಿಲ್ಯಾತ್. ‘ಇಂತಹ ಯೆಹೂದಿಯರ ತವರೂರಾದ ಜುಡೇಯ ರಾಜ್ಯದ ಬಳಿಯಲ್ಲೇ ನವೀನ ಭವಿಷ್ಯವಾದಿ (Prophet)ಯೊಬ್ಬ ಉದಯಿಸಿದನು’ ಮ್ಹಣ್ಚೆಸವೆಂ ಜೆಜುಚ್ಯಾ ಯೆಣ್ಯಾಚ್ಯೊ

ಗಜಾಲಿ ಬರಯ್ಣಾತ್. ಜೆಜುಕ್ 'ಭವಿಶ್ಯವಾದಿ'ಮ್ಹಣ್ ಸಾಂಗ್ಲಾಂ. 'ಪ್ರವಾ
(Prophet)ಮ್ಹಳ್ಳಾ ಉತ್ರಾಕ್ ಫುಡೆಂ ಘಡೊಂಕ್ ಆಸ್ಚೆಂ ಸಾಂಗ್ಲೊ (Seer) ಮ್ಹಳ್ಳೊ ಉ
ಹಾಂಗಾಸರ್ ದಿಲಾ. 'ಪ್ರವಾದಿ'ಮ್ಹಳ್ಳಾ ಉತ್ರಾಕ್ ಹೊ ಅರ್ತಾಯಿ ಆಸಾದೆಕುನ್ ತ್ಯಾ
ಕಾಂಯ್ ತಕ್ರಾರ್ ಉಟಂವ್ಚೆಂ ಸವಾಲ್ ನಾ.

ಜೆಜುವಿಶ್ಯಾಂತ್, ತಾಚೆ ಶಿಕವ್ಣೆವಿಶ್ಯಾಂತ್ ಹ್ಯಾ ಲಿಸಾಂವಾಂತ್ ಬರೆಂಚ್ ಸಾಂಗ್ಲಾಂ. "ಜ
ಜಗತ್ತಿನ ಅಪಾರ ಸ್ವಾರ್ಥ, ಹಿಂಸೆಗಳನ್ನು ಕಂಡು ಅವನಿಗೆ ಬೇಸರವಾಗಿತ್ತು..... ಜಗ
ಶಾಂತಿಯ ಹಾದಿಯನ್ನು ತೋರಿಸಬೇಕೆಂದು ಯತ್ನಿಸುತ್ತಿದ್ದನು. ಯೇಸುವಿನ ಮೊದಲಿನ ತತ್ವ
—ಪ್ರೇಮ."

ಕ್ರಿಸ್ತಾವಿಶಿಂ ಬರೆಂಚ್ ಬರಯ್ಲಾಂ. ಪುಣ್ ತಾಚ್ಯಾ ಪಾಟ್ಲಾವ್ಯಾಂವಿಶಿಂ, ಕ್ರಿಸ್ತಾಂವಾಂವಿ
ತಿತ್ಲೊ ಬರೊ ಮನೋಬಾವ್ ಸಾಂಬಾಳ್ತಲೊ ದಿಸನಾ. "ನಾವು ಕ್ರಿಸ್ತ ಮತಾವಲಂಬಿಗಳ
ಕಾಣುತ್ತಿರುವ ಸೋಗು, ಪೂಜೆಗಳನ್ನು ಅವನು ಮಾಡಿದವನೇ ಅಲ್ಲ; ಬೋಧಿಸಲೂ ಇ
ಅವನ ತತ್ವಗಳೆಲ್ಲ ಅಂತಃಕರಣ ಶುದ್ಧಿಯನ್ನು ಕರಿತಾಗಿವೆ". "ಯೇಸುವು ಮಾಡಿದನು. ಅ
ಪಂಥ ಮಡಿಯಲಿಲ್ಲ. ಆದರೆ, ಅವನ ಬಳಿಕ ಅವನ ಬೋಧನೆಗಳನ್ನು ಪ್ರಚಾರ ಮಾಡ
ಹೊರಟ ಹಲವು ಉತ್ಸಾಹಿಗಳು ಅವನ ಮೂಲ ತತ್ವಗಳನ್ನು ತಿಳಿದಂತೆ ಕಾಣುವುದಿಲ್ಲ
ಯೇಸುವು ತಾನಾಗಿ ಒಂದು ಹೊಸ ಧರ್ಮವನ್ನು ಸ್ಥಾಪಿಸಲು ಯತ್ನಿಸಿಲ್ಲವಾದರೂ ಅ
ಹೆಸರಿನಲ್ಲಿ ಅವನ ಶಿಷ್ಯರಿಂದ ಅಂತಹ ಮತ ಸ್ಥಾಪನೆಯಾಯಿತು." ಕ್ರಿಸ್ತಾಂವಾಂನಿ ಜೆಜು
ಸಂದೇಶ್ ವಿಸ್ತೊನ್ ಫಕತ್ ಸಮಡ್ತಿಚ್ಯಾ ಭಾಯ್ಲ್ಯಾ ಘುರ್ತಾಂನಿ ಆಸ್ತೊ ಘೆಂವ್ಚೆಂ, ಕ್ರಿಸ್ತಾ
ದೇವ್‌ಸಂಯ್ಬಾವಿಶಿಂ ಆನಿ ಮನ್ಯಾಸಂಯ್ಬಾವಿಶಿಂ, ಆನಿ ತಾಂಚ್ಯಾಮದ್ಲ್ಯಾ ಸಂಬಂದಾವಿ
ಉಬ್ಜಲ್ಲೊ ವಿರೋದಬಿಪ್ರಾಯೊ, ಹ್ಯಾಮುಕಾಂತ್ ಕ್ರಿಸ್ತಾಂವಾಂಮದೆಂ ಉಬ್ಜಲ್ಲೆ ಪಂಗಡ್
ಅಶೆಂ ಕ್ರಿಸ್ತಾಂವ್ಪಣಾಚಿ ಸುರ್ವಿಲಿ ಚರಿತ್ರಾಯಿ ತಾಣೆ ಉಲ್ಲೇಕ್ ಕೆಲ್ಯಾ.

ಪವಿತ್ರ್ ತ್ರಿಂದಾದಿವಿಶಿಂ ಬರಯ್ತಾನಾ — "ದೇವರ ಹಲವು ಸ್ವರೂಪಗಳಲ್ಲಿ, ಅವ
(ಯೇಸು) ಒಬ್ಬ..... ತಂದೆ, ಮಗ, ಪವಿತ್ರ ಪ್ರೇತ— ಎಂಬ ಮೂರು ವ್ಯಕ್ತಿಗಳು ಮೂ
ಭಿನ್ನಸ್ವರೂಪಿ(Trinity)ಗಳೆಂದೂ, ಆದರೆ, ದೇವರೊಬ್ಬನೇ..." ಮ್ಹಣ್ ಬರಯ್ಲಾಂ. ಹಾಂ
ಪವಿತ್ರ್ ಅತ್ಮಾಕ್ ಉದ್ದೇಸುನ್ ವಾಪುರ್‌ಲ್ಲೆಂ ಉತರ್ 'ಪವಿತ್ರ ಪ್ರೇತ' ಆಮ್ಚ್ಯಾ ಕಾನಾ
ಆಡ್ಕಳ್ಚೆತಸಲೆಂ. ಪುಣ್ ಇಂಗ್ಲಿಶ್ ಭಾಶೆಚೆಂ 'Holy Ghost' ಉತರ್ 'ಪವಿತ್ರ ಪ್ರೇತ'ಮ್ಹಣ್
ತರ್ಜಿಲ್ಲೆಬರಿ ದಿಸ್ತಾ. ಶಿವರಾಮ ಕಾರಂತಾಚ್ಯಾ 'ಸಿರಿಗನ್ನಡ ಅರ್ಥಕೋಶ' ಪುಸ್ತಕಾಂತ್ 'ಪ್ರ
ಮ್ಹಳ್ಳಾರ್ 'ನರಕದಲ್ಲಿ ಜೀವ' 'ಪಿಶಾಚಿ' ಮ್ಹಣ್ಣೆ ಯೆಮ್ಕೊಡಾಂತ್ಲೆ ಜೀವ್, ಖೊಟೆ ಅ
ಪುಣ್ ಮೈಸೂರ್ ವಿಶ್ವ ವಿದ್ಯಾಲಯಾಚೊ 'ಇಂಗ್ಲಿಶ್-ಕನ್ನಡ ನಿಘಂಟು' ಹಾಂತುಂ 'Gho
ಮ್ಹಳ್ಳಾ ಇಂಗ್ಲಿಜ್ ಉತ್ರಾಕ್ ತೀನ್ ಧರಾಂಚೆ ಅರ್ತ್ ದಿಲ್ಯಾತ್.

1. ಜೀವ (ತತ್ತ್ವ), ಪ್ರಾಣ, ಆತ್ಮ, ಪ್ರಾಣವಾಯು ಪರಮಾತ್ಮ (Holy Ghost = ಪವಿತ್ರ್ ಆತ್ಮೋ)
2. ಸತ್ತವರ ಆತ್ಮ, ಪ್ರೇತ, ಗಾಳಿ
3. ಭೂತ, ದೆವ್ವ, ಪಿಶಾಚಿ.

ತಶೆಂ ಪಳೆಂವ್ಕ್ ಗೆಲ್ಯಾರ್ 'ಪವಿತ್ರ ಪ್ರೇತ' ಮ್ಹಳ್ಳ್ಯಾ ಉತ್ರಾಕ್ ಆಮಿ 'ಪವಿತ್ರ್ ಆತ್ಮೋ' ಮ್ಹಳ್ಳ್ಯಾ ಉತ್ರಾಕ್ ದಿಂವ್ಚೊ ಅರ್ತ್ ಯೇನಾ ಮಾತ್‌ನ್ಹಯ್ ಉಲ್ಲೊ ಅರ್ತ್ ಕರುಂಕ್‌ಯಿ ಜಾತಾ. ಡೊ ಕಾರಂತಾನ್ ಸಮಡ್ತಿಕ್ ಸಂಬಂದ್ ಜಾಲ್ಲೊ ವಿಶಯ್ ಬರಯ್ತಾನಾ ತೆ ಸಮಡ್ತಿಂತ್ ಯೆದೊಳ್‌ಚ್ ಚಾಲ್ತಿ ಆಸ್ಚೆಂ ಉತರ್ ಘೆಂವ್ಚಿ ಗರ್ಜ್ ಆಸ್‌ಲ್ಲಿ, ನಾ ತರ್ ಸಮಡ್ತಿಚ್ಯಾ ಜಾಣಾರ್ಯಾಂಲಾಗಿಂ ಸಂವಾದ್ ಚಲವ್ನ್ ತಸಲೆಂ ಲಿಸಾಂವ್ ತಯಾರ್ ಕರ್ಚಿ ಗರ್ಜ್ ಆಸ್ಲಿ. ಹ್ಯಾವಿಶಿಂ ಕಾಂಯ್ ಕೆಲ್ಲೆಂ ಸ್ಪಶ್ಟ್ ನಾ. 'ಪವಿತ್ರ ಪ್ರೇತ' ಘಾಲ್ಚ್ಯಾ ಬದ್ಲಾಕ್ 'ಪವಿತ್ರ್ ಆತ್ಮ' ಮ್ಹಣ್ ಬರಯಿಲ್ಲೆಂ ತರ್ ಕಿತೆಂ ಜಾತೆಂ?

ತ್ಯಾ ಭಾಯ್ರ್, 'ಯೇಸು ಕ್ರಿಸ್ತ' ಮ್ಹಳ್ಳ್ಯಾ ತಕ್ಲೆನಾಂವಾಖಾಲ್ ಚೆಜುಚ್ಯಾ ಪಾಟ್ಲ್ಯಾವ್ಯಾಂವಿಶಿಂ, ಪವಿತ್ರ್ ಸಬೆಚೆ ಚರಿತ್ರೆವಿಶಿಂ ಬರವ್ನ್ ಕ್ರಿಸ್ತಾಂವಾಂವಿಶಿಂ ಕೀಳ್ ಅಬಿಪ್ರಾಯ್ ಉಬ್ಜೊಂಕ್ ಕಾರಣ್ ದಿಲ್ಲೆಬರಿ ದಿಸ್ತಾ. ಜರ್ ಲಿಸಾಂವಾಂಚೆಂ ನಾಂವ್ 'ಕ್ರಿಸ್ತ ಸಬೆ' ಮ್ಹಣ್ ದಿಲ್ಲೆಂ ತರ್ ತಾಂತ್ಲೆ ವಿಶಯ್ ಸಾರ್ಕೆ ದಿಸ್ತೆ. ಪುಣ್ ಆತಾಂ ಡೊ ಕಾರಂತಾನ್ ಹ್ಯಾ ಲಿಸಾಂವಾಂತ್ ಕ್ರಿಸ್ತಾಂವಾಂವಿಶಿಂ ಆಪ್ಣಾಕ್ ಆಸ್ಚೊ ಪೂರ್ವಾಗ್ರಹ್ (Prejudice) ತೆಂ ಲಿಸಾಂವ್ ಶಿಕ್ವಾಂ ಭುರ್ಗ್ಯಾಂಚೆ ತಕ್ಲೆಂತ್‌ಯಿ ಘಾಲುಂಕ್ ಪಳಯಿಲ್ಲೆಬರಿ ದಿಸ್ತಾ.

ಸಾತ್ವೆ ಕ್ಲಾಸಿಚ್ಯಾ ಭುರ್ಗ್ಯಾಂಚೆ ತಕ್ಲೆಂತ್ ಗರ್ದಭಾಯ್ಲೆ ಚರಿತ್ರಿಕ್ ವಿಶಯ್ ಘಾಲ್ಚಿ ಗರ್ಜ್ ಕಿತೆಂ? ಇಸ್ಕೊಲಾಂ ಜಾವ್ನಾಸಾತ್ ಜಾಗೆ ಭುರ್ಗ್ಯಾಂನಿ ಎಕಾಮೆಕಾಚೆ ಸಮಡ್ತಿವಿಶಿಂ ಬರಿ ಅಬಿಪ್ರಾಯ್ ಶಿಕಜೆ ಜಾಲ್ಲೆ. ಪುಣ್ ಡೊ ಕಾರಂತ್ ಹ್ಯಾ ಲಿಸಾಂವಾಂತ್ ಆಪ್ಲೊ ಶೆವೊಟ್ ವಿಸ್ತೊನ್ ಗರ್ದಭಾಯ್ಲಾ ಸಂಗಿಂನಿ ಮೆತರ್ ಜಾಲಾ. ತಾಣೆ ಬರಯ್ಲೊ ಹೊ ಫಾಟ್ ಕ್ರಿಸ್ತಾಂವಾವಿಶಿಂ ಚೂಕ್ ಸಮ್ಜಣಿ ವಾಡಂವ್ಕ್ ಕಾರಣ್ ಜಾತಾ. ದೆಕುನ್ ಸರ್ಕಾರಾನ್ ಹ್ಯಾವಿಶಿಂ ಗಮನ್ ದೀವ್ನ್, ಹೊ ಪುಸ್ತಕ್ ತಿದ್ವಿಜೆ ವಾ ತೊ ಪಾಟಿಂ ಕಾಡಿಜೆ. ಆನಿ ಗರ್ದಭಾಯ್ಲೆ ಗುಸ್ಪಡೆಕ್ ಅವ್ಕಾಸ್ ದೀನಾಶೆಂ ಮೆಟಾಂ ಕಾಡಿಜೆ.

29 June 1995

ಮುಳಾವೆಂ ನ್ಹೆ ಸಣ್ ನಾಸ್ತಾಂ ಸಾಡೊ ನ್ಹೆ ಸಯ್ಕಾರ್ ಕಶೆಂ?

ಆಯ್ಲೆವಾರ್ಚ್ಯಾ ವರ್ಸಾಂನಿ ಕೊಂಕ್ಣಿ ಭಾಶೆಕ್ ಸರ್ಕಾರಾಧಾವ್ನ್ ಮೆಳ್‌ಲೊ ಪಾಟಿಂಬೊ ವಿಶೇಸ್. ತೆಂಯಿ ಕರ್ನಾಟಕ ಸರ್ಕಾರಾಧಾವ್ನ್ ಆನಿಕ್‌ಯಿ ಚಡ್‌ಚ್. ಕೊಂಕ್ಣಿ ಭಾಶೆಕ್ ಸಂವಿದಾನಾಚೆ ಆಟ್ಟೆ ವೊಳೆರಿಂತ್ ಸ್ಥಾನ್ ಮೆಳ್‌ಲೆಂಚ್, ತಿಕಾ ಮೆಳಚೆ ಜಾಲ್ಲ್ಯೊ ಸವ್ಲತ್ಯೊ ಚಡ್ ತ್ರಾಸ್ ನಾಸ್ತಾಂ ಮೆಳೊಂಕ್ ಸುರು ಜಾಲ್ಯಾತ್. ಗೊಂಯಾಂತ್ ಕೊಂಕ್ಣಿ ರಾಜ್‌ಬಾಸ್ ದೆಕುನ್ ತ್ಯಾ ಸರ್ಕಾರಾಚೊ ಸಂಪೂರ್ಣ ಪಾಟಿಂಬೊ ಆನಿ ದುಡ್ವಾಕುಮೊಕ್ ಮೆಳ್ತಾ. ಕರ್ನಾಟಕಾಂತ್ಯಿ ಅಸಲ್ಯೊ ಸವ್ಲತ್ಯೊ ಆತಾಂ ಮೆಳೊಂಕ್ ಸುರು ಜಾಲ್ಯಾತ್.

ಕೊಂಕ್ಣಿ 'ಲಿಕ್ಸಿಕೊನ್' ತಯಾರ್ ಕರ್ಚೆ ಯೆವ್ಜಣೆಕ್ ರಾಮಕೃಶ್ಣ ಹೆಗ್ಡೆ ರಾಜ್ಯಾಚೊ ಮುಕೆಲ್ ಮಂತ್ರಿ ಆಸ್ತಾನಾ, ಸುಮಾರ್ ಧಾ ವರ್ಸಾಂ ಆದಿಂಚ್, ಕುಮ್ಭೆಧನ್ ಮೆಳೊಂಕ್ ಸುರು ಜಾಲಾಂ. ನಾಂವಾಡ್ಲಿಕ್ ಸಾಂ ಲುವಿಸ್ ಕೊಲೆಜಿ ಹಾತಿಂ ತಿ ಯೆವ್ಜಣ್ ಒಪುನ್ ದಿಲ್ಲಿ. ತ್ಯಾಲುಪ್ರಾಂತ್, ಕೊಂಕ್ಣಿ ಅಕಾದೆಮಿ ಜಾಯ್‌ಮ್ಹಣ್ ಆಮ್ಚೆಂ ಮಾಗ್ಲೆಂ ಸರ್ಕಾರಾಮುಕಾರ್ ದವರ್ಲೆಂ. ವೀರಪ್ಪ ಮೊಯ್ಲಿನ್ ತೆಂ ಮಾಗ್ಲೆಂಯಿ ಜ್ಯಾರಿ ಕರ್ನ್ ದಿಲೆಂ. ಅಬ್ಲೆ ಆತಾಂ, ಕೊಲೆಜಿಂನಿ (ಡಿಗ್ರಿ ಹಂತಾರ್) ಕೊಂಕ್ಣಿ ಭಾಸ್ ಶಿಕ್ಪಾ ವಿಶಯ್ (Second language) ಜಾವ್ನ್ ವಿಂಚ್ಲಾ. ಮಂಗ್ಳುರ್ ವಿಶ್ವವಿದ್ಯಾಲಯಾನ್ ತಾಕಾ ಮಾನ್ಯತಾಯ್ ದಿಲ್ಯಾಂವ್ಹಳ್ಳಿ ಖಬರ್ ಎದೊಳ್‌ಚ್ ಜಾಹಿರ್ ಜಾಲ್ಯಾ. ಹಾಚೆಪಾಟ್ಲ್ಯಾನ್ ವಾವ್ರ್ ಚಲಯಿಲ್ಲ್ಯಾ ಸಾಂ ಲುವಿಸ್ ಕೊಲೆಜಿಕ್ ಆನಿ ಮುಕೆಲ್ಪಣ್ ಘೆತ್ಲೆಲ್ಯಾ ಬಾ| ಪ್ರಶಾಂತ್ ಮಾಡ್ತಾಕ್ ಹೊಗ್ಗಿಕ್ ಫಾವೊ.

ಪುಣ್ ಕೊಂಕ್ಣಿ ಭಾಶೆಕ್ ಸರ್ಕಾರಾನ್ ದಿಂವ್ಚೆಂ ಆಸ್‌ಲ್ಲೆಂ ಸಗ್ಳೆಂ ದಿಲ್ಯಾರ್ಯಿ ಭಾಶೆಚಿ ಪ್ರಗತಿ ಜಾತಲಿಂವ್ಹಣ್ ಆಶೆಂವ್ಚೆಂ? ಮುಳಾವೆಂ ನ್ಹೆ ಸಣ್ ನಾಸ್ತಾಂ ಸಾಡೊ ನ್ಹೆ ಸವ್ನ್ ಲಗ್ನಾಕ್ ತಯಾರ್ ಕೆಲ್ಲೆ ವೊಕ್ಲೆಚಿ ಗಜಾಲ್ ಕೊಂಕ್ಣೆಚಿ. ಏಕ್ ಭಾಸ್ ಶಿಕ್ಪಾ ಭಾಶೆಚೆಂ ಸ್ಥಾನ್ ಜೊಡುಂಕ್ ಫಾರವ್ಚೆಆದಿಂ ತಿಚ್ಯೊ ಥೊಡ್ಯೊ ಮುಳಾವ್ಯೊ ಗರ್ಜೊ ತಿರ್ಪುಂಚೆಂ ಗರ್ಜೆಚೆಂ.

ಭಾಸ್ ಉಲವ್ಪಾಚಿ ಆಸ್ತಾನಾ ತಿಚ್ಯೊ ಗರ್ಜೊ ವಿಂಗಡ್, ಬರ್ಪಾಚಿ ಆನಿ ಶಿಕ್ಪಾಚಿ ಜಾತಾನಾ ತಿಚ್ಯೊ ಗರ್ಜೊ ವಿಂಗಡ್. ತಿ ವೆವಸ್ತಿತ್ ರಿತಿನ್ ಶಿಕ್ಪಾಚಿ ಜಾತಾನಾ ಪಯ್ಲೆಂ ಉಬ್ಜೊಂಚೆಂ ಸವಾಲಾಂ ತಿಚೆ ಲಿಪಿವಿಶ್ಯಾಂತ್ಲಿಂ, ಲಿಪಿ ವಿಂಚ್ತತ್ ತಿ ಬರ್ಪಾರಿತಿಂತ್ ಮೆಳಂವ್ಚ್ಯಾ ವಿಶ್ಯಾಂತ್ಲಿಂ, ತ್ಯಾಲುಪ್ರಾಂತ್, ಶಿಕ್ಪಾಚೆ ವಿಶಯ್ ಧಾರಾಂವ್ಚ್ಯಾ ವಿಶ್ಯಾಂತ್ಲಿಂ ಆನಿ ವಿಂಚ್ಲೆಲ್ಯಾ ವಿಶಯಾಂನಿ ಫಾವೊತೆಂ ಸಾಹಿತ್ ವಿಂಚ್ಚ್ಯಾ ವಿಶ್ಯಾಂತ್ಲಿಂ. ಕೊಂಕ್ಣಿ ಭಾಶೆವಿಶಿಂ ಸಾಂಗ್ಲೆಂ ತರ್ ಹ್ಯಾ ಮುಳಾವ್ಯಾ ಸಮಸ್ಯಾಂಪಯ್ಕಿ ಹರ್‌ಏಕ್ ಸಮಸ್ಯೊಯಿ ಮುಳಾವ್ಯಾ ಪಾಂವ್ಚಾರ್‌ಚ್ ಆಸಾ. ಲಿಪಿ ಕಾಂದ್ಲಿಂವ್ಹಣ್ ಘೆವ್ಯೆತ್. ಪುಣ್ ಹಿ ಅರ್ವಾಸ್ ಕೊಂಕ್ಣಿ ಲೊಕಾಚಿ ಆನಿ ಬೋವ್ ಲ್ಹಾನ್ ಕೊಂಕ್ಣಿ ಪ್ರದೇಶಾಚೆಂ ಸಾಹಿತ್ ಆಟಾಪ್ಪಿ. ತಶೆಂವ್ಹಣ್ ಪಾಂಜ್ ಲಿಪಿಂನಿ ಕೊಂಕ್ಣಿ ಶಿಕೊಂಕ್ ಜಾತಾ?

ಒಂದಿ ಲಿಪಿ ಫೆತ್ತಿಚ್ ಜಾಲ್ಯಾರಾಯಿ ಬರ್ಪಾರಿತಿಂತ್ ಏಕ್‌ರೂಪ್ ನಾಸ್ತಾಂ ಭಾಸ್ ಶಿಕ್ತೆಲ್ಯಾನ್
 ಕಶಿ ಬರಂವ್ಚಿ? ಸದ್ವಾಕ್ ಹರ್‌ಎಕ್ಲೊ ಆಪಾಪ್ಲೆ ಮಿಶೆಪರ್ಮಾಣೆ ಬರಯ್ತಾ. ಕೊಂಕ್ಣೆಚೆ
 ಲಿಪಿ ಆವಾಜ್ ಲಿಪಿ ರುಪಾರ್ ದಾಕಂವ್ಚೆವಿಶಿಂಚ್ ಸಹಮತ್ ನಾಸ್ತಾನಾ ಬರ್ಪಾ ರಿತಿಚೆ ಕ್ಲಿಶ್ಟ್
 ಶಯ್ ಜ್ಯಾರಾಯೆಕ್ ಹಾಡ್ಚೆ ಕಶೆ? ಉಪ್ರಾಂತ್ಲೆಂ ಸವಾಲ್ ಶಿಕ್ಪಾ ವಿಶಯಾಚೆಂ. ತೆಂ
 ಧಾರಂವ್ಕ್ ಏಕ್ ತಜ್ಞಾಂಚಿ ಸಮಿತಿ ರಚ್ಚಿ ಗರ್ಜ್ ಆಸಾ. ನಾ ತರ್ ಥೊಡೆಚ್ ಸಾಹಿತಿ ಮೆಳ್ತೊನ್
 ಪಾಪ್ಲೊ ಕೃತ್ಯೊಮಾತ್ ವಯ್ರ್ ಪಡಶೆಂ ಪೆಚಾಡ್ತಲೆ. ಆನಿ ಕೊಂಕ್ಣೆಚೆಂ ಬರ್ಪಾಂತ್ಲೆಂ ಬರೆಂ
 ಸಾಹಿತ್ಯ ಉಜ್ವಾಡ್ ದೆಕ್ಚೆಂ ನಾ. ಪುಣ್ ಕೊಂಕ್ಣೆಂತ್ಲೆಂ ಫಲಾಣೆಂ ಸಾಹಿತ್ ಬರೆಂ ಆನಿ ಫಲಾಣೆಂ
 ತ್ಸೊಸ್ ಮ್ಹಳ್ಳೆಂ ಧಾರಂವ್ಕ್ ಸಾಹಿತ್ ವಿಮರ್ಶೊ ಕೊಂಕ್ಣೆಂತ್ ಚಲ್ತಲೊ ನಾ. ವಿಮರ್ಶೊ
 ಯ್ಕೊಂಕ್ ಮನ್ ನಾತ್‌ಲ್ಲೊ ಸಾಹಿತಿವರ್ಗ್ ಚ್ ಭರೊನ್ ಆಸ್ತಾನಾ, ಉಂಚ್ಚ್ಯಾ ವರ್ಗಾಚ್ಯಾ
 ಸಾಹಿತ್ ಮಾನ್ ಮೆಳ್ತೊಯಿ ಆಸಾದ್; ಬರೆಂ ಸಾಹಿತ್ ಉಬ್ಜೊಂಚೆಂಯಿ ಆಸಾದ್. “ಅಳಿದ
 ಲಿಪಿಗಿ ಉಳಿದವನೇ ಗೌಡ” ಮ್ಹಳ್ಳೆಬರಿ ಅರೆಲಿಕ್ ಸಾಹಿತಿಚ್ ಕೊಂಕ್ಣೆ ಸಾಹಿತ್ಯಾಚೆಂ ಮಟ್ಪಾ
 ಧಾರಂವ್ಚ್ಯಾಕ್ ಪುಡಾಗಾರ್ ಘೆಂವ್ಕ್ ಪಾವ್ಲ್ಯಾತ್ ಆಸ್ತಾಂ ನವ್ಯಾ ಬರವ್ಪ್ಯಾಂಕ್ ಫಾವೊತೆಂ
 ಧಾರ್ಗದರ್ಶನ್ ಮೆಳ್ಚೆಂ ಧಯ್ರ್ ನಾ. ಗಜಾಲ್ ಅಶಿ ಆಸ್ತಾಂ, ಕೊಂಕ್ಣೆ ಭಾಶೆಹುಜಿರ್ ಆಸ್ಚೆ
 ರುಸ್ಚೆ ಜಾಯಿತ್ತೆ.

ಆಜ್ ಕೊಂಕ್ಣೆ ಭಾಶೆಕ್ ಸರ್ಕಾರ್ ಸಂಪೂರ್ಣ್ ಆದಾರ್ ದೀವ್ನ್ ಆಸಾ. ಪುಣ್ ಸರ್ಕಾರಾನ್
 ಲ್ಲೆಂ ಘೆಂವ್ಕ್ ಆಮ್ಕಾಂ ತಾಂಕ್ ಆಸಾ? ಕೊಂಕ್ಣೆ ಸಮಾಜ್ ಮ್ಹಳ್ಳಿ ಪುಡ್ಕರ್ ಮೊಡ್ಕಿ,
 ಸ್ವಾರಾಚೆಂ ದಾನ್ ಘೆವ್ನ್ ಕೊಂಕ್ಣೆ ಭಾಸ್ ರುತಾ ಕರ್ಚೆ ಸ್ಥಿತೆಂತ್ ನಾ. ಆಮ್ಚೆಮದೆಂ ಚರ್ಚೆಂತ್
 ವಿಮರ್ಶಾಂತ್ ಖಿಂಚೊಯಿ ವಿಶಯ್ ಉರನಾ. ಬದ್ಲಾಕ್ ಆಮ್ಚೆ ವಿಮರ್ಶೆ ಫಕತ್ ಮನ್ಯಾಂವಿಶಿಂ.
 ಲಿಪಿಚೆಂ ಚರ್ಚೆಂತ್ ಫಲಾಣ್ಯಾ ವೆಕ್ತೆನ್ ಉಲಂವ್ಚೊ ವಿಶಯ್ ಆಮಿ ಧರಿನಾಂವ್. ಬದ್ಲಾಕ್
 ವಿಶಯ್ ಸಾಂಗ್ಚೊ ವೆಕ್ತೆ ಕೋಣ್‌ಮ್ಹಳ್ಳಿಚ್ ಆಮ್ಚೊ ಹುಸ್ಕೊ. ಕೊಂಕ್ಣೆ ‘ಲಿಕ್ಸಿಕೊನ್’
 ಮಾರ್ ಕರ್ಚೆ ಯೆವ್ಜಣೆಂತ್ ಜಾಂವ್, ಕರ್ನಾಟಕಾ ಕೊಂಕ್ಣೆ ಅಕಾಡೆಮಿಂತ್ ಜಾಂವ್, ಕೊಂಕ್ಣೆ
 ಸ್ಪಾಂನಿ ಜಾಂವ್ ಚಲ್ತಾ ಫಕತ್ ವೆಕ್ತಿಂವೆಕ್ತಿಂಮದ್ಲೆಂ ಝುಜ್. ಆಪಾಪ್ಲ್ಯಾ ಸ್ವಾರಾಖಾತಿರ್
 ಕೊಂಕ್ಣೆಚೊ ಪುಡಾರ್‌ಚ್ ರಿಸ್ಕರ್ ಫಾಲುಂಕ್ ಹೆ ಮನಿಸ್ ತಯಾರ್. ತ್ಯಾ ಶಿವಾಯ್,
 ಕೊಂಕ್ಣೆಚ್ಯಾ ಪುಡಾರಾವಿಶಿಂ ಕುಸ್ಕುಟ್ ಭರ್ವಸೊ ನಾತ್‌ಲ್ಲ್ಯಾಂನಿ ಕೊಂಕ್ಣೆಖಾತಿರ್ ಬೋಬ್
 ಲ್ಲಿ, ಕೊಂಕ್ಣೆಚೊ ಪುಡಾರ್ ಧಾರಂವ್ಚ್ಯಾಂತ್ ಮೆತೆರ್ ಜಾಂವ್ಚೆಂ ಪಳೆತಾನಾ ಆಮ್ಚ್ಯಾ
 ಲಿಪಿಚೆಂ ಕಪಟ್ಟಣ್ ಉಗ್ತಾನ್ ದಿಸ್ತಾ. ‘ವೋತ್ ಪಡ್‌ಲ್ಲ್ಯಾವೆಳಾರ್ ಭಾತೆಣ್ ಸುಕಯ್ಜೆ’
 ಲ್ಲೆ ಗಾದಿಬರಿ ಕಾಮ್ ಕರಿನಾಸೆಂ ನಾಂವ್ ಜೊಡುಂಕ್ ಸುಲಬಾಯೆರ್ ಮೆಳ್ಚೊ ಉಪಾಯ್‌ಚ್
 ಕೊಂಕ್ಣೆಚ್ಯಾ ಸಂಗಿಂನಿ ಘುಸ್ಚೆಂಚ್ ಜಾಯಿತ್ತಾಂಚಿ ಜಿಣ್‌ಯೆವಾಟ್ ಜಾಲ್ಯಾ. ಹೊ ಮನೋಬಾವ್
 ಲಿಪಿಚ್ಯಾ ವೆಪಾರಿ ಮನೋಬಾವಾಕ್ ಬರೊಚ್ ತಾಳ್ ಪಡ್ತಾ. ಅಸಲೆಂ ಕಪಟ್ಟಣ್ ಆನಿ
 ಲಿಪಿಚ್ ಜೊಡ್ಚೊ ವೊರ್ವೊಸ್ ಆಮ್ಚ್ಯಾ ಕೊಂಕ್ಣೆ ಮೊಗಿಂನಿ ಸೊಡ್ನ್ ಆನಿ ಕೊಂಕ್ಣೆಖಾತಿರ್
 ಲ್ಲಿಕ್ ದುಡು ಜಮವ್ನ್ ಡಾಬ್ಬೆ ಬಡವ್ನ್ ಆವಾಜ್ ಕರ್ಚೊ ಉಣೊ ಕರ್ನ್ ಕೊಂಕ್ಣೆಚ್ಯಾ
 ಲಿಪಿಚ್ಯಾ ಸಮಸ್ಯಾಂಕ್ ಗಮನ್ ದಿಲ್ಯಾರ್ ಕೊಂಕ್ಣೆ ಭಾಶೆಕ್ ಕಾಂಯ್ ಇಲ್ಲೊ ಉಪ್ಕಾರ್
 ಯ್.

6 July 1995

ಘಟ್ಟಾರ್‌ಮಾತ್ ಪಾವನಾ ದೀಂವ್ಕಾಯಿ ಶಿಕಜೆ

ಗೆಲ್ತ್ಯಾ ಜೂನ್ 21 ತಾರಿಕೆರ್ 'ಕ್ರಿಸ್ತಾಂವ್ಪಣಾಚೆಂ ಕಾಳಿಜ್' ಜಾವ್ನಾಸ್ಚೊ ರೋಮ್ ಶೆರಾಂತ್ ಆಖ್ಯಾ ಯೆರೊಪಾಂತ್‌ಚ್ ಬೋವ್ ವ್ಹಡ್ಲಿ ಜಾವ್ನಾಸ್ಚಿ ಮಸೀದಿ ಉಗ್ತಾಯ್ಲಿ. ಸಾವ್ವಿಚೊ ರಾಯ್‌ಕುವರ್ ಸಲ್ಮಾನ್ ಬಿನ್ ಅಬ್ದುಲ್ ಅಝೀಝ್, ಇಟಲಿಚೊ ಅದ್ಯಕ್ ಆಸ್ಕರ್ ಲುಯಿಜಿ ಸ್ಕಾಲ್‌ಫೆರೊ ಆನಿ ರೋಮ್ ದಿಯೆಸೆಜಿಚೊ ಕಾಡ್ಡಿನಲ್ ಕಾಮಿಲ್ಲೊ ರುಯಿನಿಚೊ ಪ್ರತಿನಿಧಿ ಹ್ಯಾ ಉಗ್ತಾವಣ್ ಕಾರ್‌ಯಾಕ್ ಹಾಜಿರ್ ಆಸ್ಲೆ.

ದುಸ್ರೆ ವಾತಿಕಾನ್ ಮಹಾಸಬೆಉಪ್ರಾಂತ್ ಕಾತೊಲಿಕ್ ಪವಿತ್ ಸಬೆನ್ ಹೆರ್ ಸಮಡ್ತಿಂಥಂಯ್ ಆಪ್ಲೊ ಮನೋಬಾವ್ ವಿಸ್ತಾರ್ ಕೆಲ್ಲ್ಯಾಚೊ ಹೊ ಏಕ್ ಘುರ್ತ್. ಸುಮಾರ್ 20 ವರ್ಸಾಂಆದಿಂಚ್ ಹಿ ಮಸೀದಿ ಬಾಂದುಂಕ್ ಸುರು ಕೆಲ್ಲಿ. ರೊಮಾಂತ್ ಮಸೀದಿ ಉಗ್ತಾಯಿಲ್ಲಾನಿಮ್ತಿಂ ಕ್ರಿಸ್ತಾಂವಾಂ ಆನಿ ಮುಸ್ಲಿಮಾಂಮದ್ಲೊ ಸಂವಾದ್ ಚಡಂವ್ಕ್ ಲಿವ್ಕಾಸ್ ಜಾಲಾ ಮ್ಹಣೊನ್ ಕಾತೊಲಿಕ್ ಸಬೆನ್ ಆಪ್ಲೊ ಸಂತೊಸ್ ಉಚಾರ್ಲಾ ಮಾತ್‌ನ್ವಂಯ್, ಅಸಲೊಚ್ ಸೊಸುನ್ ವ್ಹರ್ದೊ ಮನೋಬಾವ್ ಇಸ್ಲಾಮಿಕ್ ರಾಶ್ಟ್ರಾಂನಿ ಜಿಯೆಂವ್ಚ್ಯಾ ಕ್ರಿಸ್ತಾಂವಾಂಥಂಯ್‌ಯಿ ದಾಕಯ್ಲೆ ಮ್ಹಣ್ ಕ್ರಿಸ್ತಾಂವಾಂನಿ ಆಪ್ಲಿ ಆಶಾ ಉಚಾರ್ಲಾ.

ಹಿ ಆಶಾ ಕಾಳ್ಜಾಂಥಾವ್ನ್ ತಾಂಣಿ ಉಚಾರ್ಲಾ ಮ್ಹಳ್ಯಾರ್ ಚೂಕ್ ಜಾಯ್ ನಾ. ಆಜ್ ಸಂಸಾರಾಂತ್ಲ್ಯಾ ಚಡುಣೆಂ ಹರ್‌ಎಕಾ ಮುಸ್ಲಿಮ್ ರಾಶ್ಟ್ರಾಂತ್ ಹೆರ್ ಸಮಡ್ತಿಂಚ್ಯಾ ಲೊಕಾಂಚೆರ್ ಜುಲುಮ್ ಚಲ್ತಾ, ಪಕ್ಯಪಾತ್ ಚಲ್ತಾ. ಗಲ್ಫ್ ರಾಶ್ಟ್ರಾಂನಿ ಹೊ ಅನ್ನೊಗ್ ಜೊಡ್‌ಲ್ಲೆ ಆಮ್ಚೆಪಯ್ಕಿ ಜಾಯಿತ್ತೆ ಆಸಾತ್. ಫಕತ್ ಕುಟ್ಮಾಚ್ಯಾ ಪುಡಾರಾಖಾತಿರ್ ಸೊಡ್ಲ್ಯಾರ್ ಹೆರ್ ಕಸಲ್ಯಾಚ್ ಕಾರಣಾಖಾತಿರ್ ಕೊಣ್‌ಚ್ ಕ್ರಿಸ್ತಾಂವ್ ವಾ ಹೆರ್ ಸಮಡ್ತಿಂಚೊ ಮನಿಸ್ ಹ್ಯಾ ರಾಶ್ಟ್ರಾಂನಿ ಖುಶೆನ್ ಜಿಯೆಂವ್ಚೊ ನಾ ಮ್ಹಳ್ಳಿ ಅಬಿಪ್ರಾಯ್ ಜಾಯಿತ್ತಾಂಚಿ. ರೊಮಾಂತ್ ಮಸೀದಿ ಬಾಂದುಂಕ್ ಸೊಡ್ಚೆಂ ಮ್ಹಳ್ಯಾರ್ ಸಾವ್ವಿಂತ್ಲ್ಯಾ ಮಕ್ಕಾಂತ್ ವಾ ಮದೀನಾಂತ್ ಇಗರ್ಜ್ ಬಾಂದುಂಕ್ ವಾ ದೀವ್ನ್ ಬಾಂದುಂಕ್ ಸೊಡ್‌ಲ್ಲಾಬರಿ. ಮಕ್ಕಾಂತ್ ಇಗರ್ಜ್ ಕೊಣಾಚ್ಯಾನ್‌ಯಿ ಚಿಂತುಂಕ್ ಸಾದ್ ಆಸಾ? ಅಸಲೊ ವಿಶಾಲ್ ಮನೋಬಾವ್ ಮುಸ್ಲಿಮಾಂಮದೆಂ ಉದೆಚೆತರ್ ಕಿತ್ಲಿಂ ಹಜಾರ್ ವರ್ಸಾಂ ವಚೆಜೆ ಕೊಣ್ಲಾ. ತರ್‌ಯಿ ರೊಮಾಂತ್ ಬಾಂದ್‌ಲ್ಲಿ ಮಸೀದಿ ಉಗ್ತಾಂವ್ಕ್ ವಚೊಂಕ್ ಸಾವ್ವಿಚ್ಯಾ ರಾಯ್‌ಕುವರಾಕ್ ಕಸಲಿಚ್ ಲಜ್ ಭೊಗೊಂಕ್ ನಾ. ಆಖ್ಯಾ ಸಾವ್ವಿಂತ್ ಎಕ್‌ಚ್‌ಎಕ್ ಇಗರ್ಜ್ ವಾ ದೀವ್ನ್ ಬಾಂದುಂಕ್ ಸೊಡಿನಾಸೆಂ, ಮಾತ್‌ನ್ವಂಯ್, ಥಂಯ್ ವಾವುರ್ಚ್ಯಾ ಲೊಕಾಕ್ ಕಸಲೆಚ್ ಸಂಗ್‌ಸಂಸ್ತೆ ಬಾಂದುಂಕ್ ದೀನಾಸೆಂ, ಉಗ್ತಾನ್ ತಾಂಚಿ ಸಮಡ್ತ್ ಪಾಳುಂಕ್ ಪರ್ವಣಿ ದೀನಾಸೆಂ ದಗ್ಡುಂಚ್ಯಾ ರಾಯ್‌ಕುವರಾನ್ ರೊಮಾಕ್ ವಚೊನ್ ಮಸೀದಿ ಉಗ್ತಾವ್ನ್ ಆಪ್ಲೆಂ ಕಪಟ್ಟಣ್ ಸಂಸಾರಾಕ್ ದಾಕವ್ನ್ ದಿಲಾಂ ಮ್ಹಳ್ಯಾರ್ ಕಿತೆಂ ಚೂಕ್ ಜಾಯ್ತ್?

ಸಂಸಾರಾಂತ್ಲ್ಯಾ ಹೆರ್ ಸಮಡ್ತಿಂಚ್ಯಾ ಲೊಕಾನ್ ಮುಸ್ಲಿಮ್ ಸಮುದಾಯಾಚೆರ್ ದಾಕಯ್ಲೆಂ

ರೆಂ ಮನ್ ವಿಶೇಸ್. ಕ್ರಿಸ್ತಾಂವ್ಪಣಾಚೆಂ ಶೆತ್ ಜಾವ್ನಾಸ್ಚ್ಯಾ ಯೆರೊಪಾಂತ್, ಪ್ರತ್ಯೇಕ್ ಜಾವ್ನ್
 ಲ್ಹಾನ್, ಇಟಲಿ, ಜರ್ಮನಿ, ಇಂಗ್ಲೆಂಡ್ ಆನಿ ಹೆರ್ ಗಾಂವಾಂನಿ ಮುಸ್ಲಿಮಾಂಚೊ ಸಂಕೊ
 ರೊಚ್ ವಾಡ್ಲಾ. ಗಲ್ಲಾಗಲ್ಲಾಂನಿ ತಾಂಕಾಂ ಮಸೀದ್ಯೊ ಬಾಂದುಂಕ್ ಸೊಡ್ಲಾತ್. ಹಿಂದು
 ರ್ಹಾಚ್ಯಾ ಮುಳಾವ್ಯಾ ಥಳಾಂನಿ ಅಯೋದ್ಯಾ ಆನಿ ಕಾಶಿ-ಮಥುರಾ ತಸಲ್ಯಾ ಜಾಗ್ಯಾಂನಿ
 ಮುಸ್ಲಿಮಾಂಚ್ಯೊ ಮಸೀದ್ಯೊ ಆಸಾತ್ ಆನಿ ಕಾಯಿಂಚ್ ಆಡ್ಕಳ್ ನಾಸ್ತಾಂ ಆಪ್ಲಿ ಸಮಡ್ತ್
 ಲ್ಹಾನ್ ಆಸಾತ್. ಪುಣ್ ಖಿಂಯ್ಚ್ಯಾ ಮುಸ್ಲಿಮ್ ರಾಶ್ಟ್ರಾಂತ್ ಹೆರ್ ಸಮಡ್ತಿಂಚ್ಯಾಥಂಯ್
 ಸಲೊ ಸೊಸುನ್ ವ್ಹರ್ಚೊ ಮನೋಬಾವ್ ದಿಶ್ಟಿಕ್ ಪಡತ್? 1992ವ್ಯಾ ದಶಂಬರಾಂತ್
 ಯೋದ್ಯಾಂತ್ಲಿ ಮಸೀದಿ ಮೂಳ್ಭೂತ್‌ವಾದಿ ಹಿಂದ್ವಾಂನಿ ಕೊಸ್ಕಾಯಿಲ್ಲೆಂಚ್ ಸೆಜಾರ್ಚ್ಯಾ
 ಲ್ಹಾಂಗ್ಲಾ ದೆಶಾಂತ್ ಆನಿ ಪಾಕಿಸ್ತಾನಾಂತ್ ಶೆಂಬೊರಾಂನಿ ಹಿಂದೂ ದಿವ್ಕಾಂ ದೆಸ್ವಾಟಾಯ್ಲೆಂ
 ನಿ ಪಾಕಿಸ್ತಾನಾಂತ್ ಥೊಡ್ಯಾ ಮಯ್‌ನ್ಯಾಂಆದಿಂ ದೇವ್ ನಿಂದೆಚ್ಯಾ ಆರೋಪಾಚೆರ್ ದೊಗಾ
 ಸ್ತಾಂವಾಂಕ್ ಫಾಶಿ ದಿಂವ್ಚೆಂ ಪ್ರೇತನ್ ಚಲ್‌ಲ್ಲೆಂ ಉಡಾಸಾಕ್ ಹಾಡ್ಲ್ಯಾರ್ ಮುಸ್ಲಿಮ್
 ರಾಶ್ಟ್ರಾಂನಿ ಹೆರ್ ಸಮಡ್ತಿಂಚ್ಯಾಂಕ್ ಮೆಳ್ಳಿ ಇಜಾ ಸ್ವಶ್ತ್ ಜಾತಾ.

ಜೊ ಮುಸ್ಲಿಮ್ ಪಂಗಡ್ ಆಮ್ಚ್ಯಾ ದೆಶಾಂತ್ ಆಪ್ಲ್ಯಾ ಹಕ್ಕಾಂಖಾತಿರ್ ಝುಜ್ತಾ ಆನಿ
 ಸ್ಲಾಮಿಕ್ ಕಾನುನ್-ಕಾಯ್ದೆ ಪಾಳುಂಕ್ ಆಪ್ಣಾಕ್ ಪ್ರಜಾಪ್ರಭುತ್ವ್ ಭಾರತಾಭಿತರ್ ಅವ್ಕಾಸ್
 ಲ್ಹಾಂಚೆಮ್ಣಣ್ ಬೊಬಾಟ್ರಾ, ತೊಚ್ ಮುಸ್ಲಿಮ್ ಪಂಗಡ್ ಹೆರ್ ಇಸ್ಲಾಮಿಕ್ ರಾಶ್ಟ್ರಾಂನಿ ಥಂಯ್ಚ್ಯಾ
 ಲ್ಹಾಂಸಂಕ್ಯಾತ್ ಸಮುದಾಯಾಂಚ್ಯಾ ಲೊಕಾಚೆರ್ ಚಲಂವ್ಚೊ ಅನ್ಯಾಯ್ ಖಂಡನ್ ಕರಿನಾ.
 ಲ್ಹಾಂಗಾ ಆಪ್ಣಾಕ್ ಸಗ್ಳೆಂ ಹಕ್ಕಾನ್ ಮೆಳೆಜೆ ಪುಣ್ ಇಸ್ಲಾಮಿಕ್ ರಾಶ್ಟ್ರಾಂನಿ ಆಸ್‌ಲ್ಲ್ಯಾ
 ರಾಂನಿಮಾತ್ ಇಸ್ಲಾಮಿಕ್ ಕಾನುನ್‌ಚ್ ಪಾಳೆಜೆ ಮ್ಹಳ್ಳೆಂ ಚಿಂತಪ್ ಸ್ವಾರ್ತಿ ನಾಸ್ತಾಂ ಆನಿ ಕಿತೆಂ?

ಚಡ್‌ಸಂಕ್ಯಾನ್ ಹಿಂದು ಲೋಕ್ ಆಸ್ಚ್ಯಾ ಭಾರತಾತಸಲ್ಯಾ ದೆಶಾಂತ್ ಜಿಯೆತಾನಾ
 ಲ್ಹಾಂಸಂಕ್ಯಾರ್ ಆಸ್ಚ್ಯಾ ಕ್ರಿಸ್ತಾಂವಾಂ ಆನಿ ಮುಸ್ಲಿಮಾಂನಿ ಸಾಂಗಾತಾ ಯೆಂವ್ಚೆಂ, ರಾಜಕೀಯ್
 ಲ್ಹಾಂಕಾರ್ ಎಕ್ವಟಿತ್ ಜಾವ್ನ್ ವಾವುರ್ಚೆಂ ವಾಜ್ಚಿ. ತಶೆಂ ಮ್ಹಣೊನ್ ಎಕಾಮೆಕಾವಿಶಿಂ ಸಾಂಗೊಂಕ್
 ಸ್‌ಲ್ಲೆಂ ಸಾಂಗ್ಲೆಂಯಿ ಗರ್ಜೆಚೆಂ. ಅಲ್ಪಸಂಕ್ಯಾತ್ ಜಾವ್ನ್ ಮುಸ್ಲಿಮ್ ಸಮುದಾಯಾಕ್
 ಹುಸಂಕ್ಯಾತ್ ಪಂಗಡ್‌ಥಾವ್ನ್ ಮೆಳ್ಳ್ಯಾ ಪಕ್ಯಪಾತಾವಿರೋದ್ ಝುಜೊಂಕ್ ಕ್ರಿಸ್ತಾಂವಾಂಚೊ
 ಲ್ಹಾಂಟಿಂಬೊ ಸದಾಂ ಆಸ್ತಲೊಚ್. ಪುಣ್ ಸತಾ ಆನಿ ನಿತಿಖಾತಿರ್ ಉಲಂವ್ಚ್ಯಾಂತ್ ಕಾಂಯ್
 ಲ್ಹಾಂಜೊಯಿ ಆಸ್ಚೊ ನಾ.

ಅಂತರ್‌ರಾಶ್ಟ್ರೀಯ್ ಸೊಸುನ್ ವ್ಹರ್ಚ್ಯಾ ಹ್ಯಾ ವರ್ಸಾ (International Year for
 tolerance) ರೊಮಾಂತ್ ಮಸೀದಿ ಉಗ್ತಾಂವ್ಕ್ ಬರೆಂ ಮನ್ ದಾಕವ್ನ್ ಕ್ರಿಸ್ತಾಂವ್
 ಲ್ಹಾಂಕಾನ್ ಹೆರ್ ಸಮಡ್ತಿಂಥಂಯ್ ಆಪ್ಲೊ ಸೊಸುನ್ ವ್ಹರ್ಚೊ ಮನೋಬಾವ್ ದಾಕಯ್ಲಾ.
 ಲ್ಹಾಂ ಪಯ್ಲೆಂ ಕರ್ನ್ ದೇಕ್ ದಿಲ್ಯಾಉಪ್ರಾಂತ್ ಅಸಲೆಂಚ್ ಬರೆಂ ಮನ್ ಮುಸ್ಲಿಮಾಂಥಾವ್ನ್
 ಲ್ಹಾಂ ಪೇಕ್ಯಿಲ್ಲ್ಯಾಂತ್ ಚೂಕ್ ಕಿತೆಂ? ಆಮಿ ವಿಚಾರ್ಚಿಂ ಫಕತ್ ಮನ್ಯಾಚಿಂ ಮುಳಾವಿಂ ಹಕ್ಕಾಂ —
 ಲ್ಹಾಂ ಸಮಡ್ತ್ ಪಾಳುಂಕ್ ಆನಿ ಪರ್ಗಟುಂಕ್ ಸ್ವತಂತ್ರಾಯ್, ಮುಸ್ಲಿಮಾಂಥಂಯ್‌ಯಿ ಹೆಂ
 ರೆಂ ಮನ್ ದಿಸೊನ್ ಯೇತ್?

13 July 1995

ಜಾಗಿಂ ಜಾಲ್ಲ್ಯಾಂಕ್‌ಮಾತ್ ಸ್ವತಂತ್ರಾಯ್

1498 ಇಸ್ವೆಂತ್ ವಾಸ್ಕೊ ಡ ಗಾಮಾ ಕಲ್ಲಿಕೋಟ್ ಯೇವ್ನ್ ಪಾವ್ಲೊ. ಯೆರೊಪಿ ರಾಶ್ಟ್ರಾಂಧಾವ್ನ್ ದರ್‌ಯಾವಾಟೆನ್ ಭಾರತ್ ಸೊದುನ್ ಕಾಡ್‌ಲ್ಲೊ ಪಯ್ಲೊ ಸಾಹಸಿ ತೊ. ತಾಚೆ ಪಾಟಾಪಾಟ್ 1510 ಇಸ್ವೆಂತ್ ಪುಡ್ತುಗೆಜಾಂನಿ ಗೊಂಯ್ ಆಪ್ಲಾತಾಬೆನ್ ಘೆತ್ಲೆಂ. 1600 ಇಸ್ವೆಂತ್ ಇಂಗ್ಲಿಶ್ ಈಸ್ಟ್ ಇಂಡಿಯಾ ಕಂಪೆನಿಚೆಂ ಸ್ಥಾಪನ್. ಅಶೆಂ ಪಯ್ಲೆಂ ವೆಪಾರಾಚ್ಯಾ ನಾಂವಾನ್ ಯೆರೊಪಿ ಲೋಕ್ ಭಾರತಾಕ್ ಆಯ್ಲೊ. ಉಪ್ರಾಂತ್ ಸವ್ಯಾಸ್ ಭಾರತಾಚೆರ್ ಆಪ್ಲೆಂ ಆಡಳ್ತಿಯಿ ಸ್ಥಾಪಿತ್ ಕೆಲೆಂ. ಆಮ್ಚೊ ಭಾರತ್ ಆನಿ ಭೊವಾರಿಂಚೆ ಪ್ರದೇಶ್ ಬ್ರಿಟಿಶಾಂಚ್ಯಾ ಆಡಳ್ತ್ಯಾಖಾಲ್ ಹಾಡುಂಕ್ ತಾಂಕಾಂ ವೇಳ್ ಲಾಗ್ಲೊನಾ. ಪುಣ್ ಆಮ್ಚ್ಯಾ ಲೊಕಾನ್ ಜಾಗಿಂ ಜಾತಾನಾ ಗುಲಾಮ್‌ಪಣಾಚ್ಯೊ ಸಾಂಕ್ಳಿ ಬಳಾದಿಕ್ ಜಾಲ್ಲ್ಯೊ.

ಪುಣ್ ಲೊಕಾಮದೆಂ ಜಾಗ್ ಉಬ್ಜಲಿಚ್. ಹಿ ಜಾಗ್ ಉಟಂವ್ಕ್ ಫಾವೊ ತೆ ಮುಕೆಲಿಯಿ ಉಬ್ಜಲೆಚ್. ಗಾಂದಿಚಿ ಅಹಿಂಸೆಭರಿತ್ ಚಳ್ವಳ್ ರಗ್ತಾಕ್ರಾಂತಿ ನಾಸ್ತಾಂ, ಫಕತ್ ಲೊಕಾಚೆ ಸೊಸ್ಣಿಕಾಯೆಚ್ಯಾ ಬಳಾನ್ ದೆಶಾಕ್ ಸ್ವತಂತ್ರಾಯ್ ಹಾಡುಂಕ್ ಸಕ್ಲಿ. ಪುಣ್ ಪಯ್ಲೆಂ ಲೋಕ್ ಆಪ್ಲೆಂ ಗುಲಾಮ್‌ಪಣ್ ಒಳ್ಕಲೊ ಆನಿ ತೆಚ್ ಘಡ್‌ಯೆ ಸುಟ್ಕೆಚೆಂ ಪಯ್ಲೆಂ ಮೇಟ್‌ಯಿ ತಾಣೆ ಕಾಡ್ಲೆಂ.

ಹಿ ಸ್ವತಂತ್ರಾಯ್ ಕೊಣಾಕ್ ಲಾಬ್ಲಿ. ಫಕತ್ ಆಪ್ಲ್ಯಾ ಹಕ್ಕಾಂವಿಶಿಂ ಜಾಗಿಂ ಜಾಲ್ಲ್ಯಾಂಕ್‌ಮಾತ್. ಸ್ವತಂತ್ರ್ ಭಾರತಾಂತ್ ಹೆ ಸ್ವತಂತ್ರಾಯೆಚೊ ಫಳ್ ಲಾಬ್ಲೊಯಿ ಫಕತ್ ಆಪ್ಲ್ಯಾ ಹಕ್ಕಾಂವಿಶಿಂ ಜಾಣಾ ಆಸ್‌ಲ್ಲ್ಯಾಂಕ್, ಸಂಗಟಿತ್ ಜಾವ್ನ್ ತಿಂ ಜೊಡ್ಲ್ಯಾಕ್ ಗರ್ಜ್ ಆಸ್ಲೊ ವಾಟೊ ಕಳಿತ್ ಆಸ್‌ಲ್ಲ್ಯಾಂಕ್‌ಮಾತ್. ದೆಕುನ್ ಸುಮಾರ್ ಮುಕ್ಯಾಲ್‌ವಾಸಿ ಆಮ್ಚ್ಯಾ ಅಶಿಕ್ಪಿ ಲೊಕಾಕ್, ಹಳ್ಳಿ ಪ್ರದೇಶಾಂತ್ ಆಸೊನ್ ಭುಂಯ್ಚೆರ್ ಕಸಲೆಂಚ್ ಹಕ್ ನಾಸ್ತಾಂ ಪೆಲ್ಯಾಚೆ ಭುಂಯ್ತ್ ಸಾಂಬಾಳಾಕ್ ಘೊಳ್ತಲ್ಯಾ ಲೊಕಾಕ್ 1947-ಇಸ್ವೆಂತ್ ಲಾಬ್‌ಲ್ಲಿ ಸ್ವತಂತ್ರಾಯ್ ಭೊಗುಂಕ್ ಮೆಳ್‌ಲ್ಲಿ. ಹೊ ಲೋಕ್ ಆತಾಂ ಆಪ್ಲ್ಯಾ ದೇಶಿ ಧನ್‌ಯಾಂಚೆ

ಲೇಶಣೆಕ್ ಆನಿ ಉಂಚ್ಚ್ಚಾ ವರಗಾಚ್ಯಾ ಬಳಾದಿಕ್ ದಮಾವ್ಣೆಕ್ ಬಲಿ ಜಾವ್ನ್‌ಚ್ ಉರ್ದೊ.
 73-೦ತ್ ಇಂದಿರಾ ಗಾಂದಿನ್ ಜ್ಯಾರಿ ಕೆಲ್ಲ್ಯಾ ಭೂ ಸುದಾರಣ್ ಕಾನುನಾನಿಮ್ತಿಂ ಜಾಯಿತ್ಲೊ
 ಲೋಕ್ ಆಪ್ಲೆ ಘೊಳ್ಚ್ಯಾ ಜಾಗ್ಯಾಚೊ ಧನಿ ಜಾಲೊ. ಎಕಾಧರಾಚಿ ಸುಟ್ಕಾ ಹ್ಯಾ ಲೊಕಾನ್
 ರಾಡ್ಲಿ. ತರ್ಯಿ ಶಿಕಪ್ ನಾತ್‌ಲ್ಲೊ ಸುಮಾರ್ ಅರ್ಬಾಸ್ ಭಾರತೀಯ್ ಲೋಕ್ ಏಕ್
 ಂಯ್ ಎಕೆ ರಿತಿನ್ ಆಪ್ಲ್ಯಾ ಹಕ್ಕಾಂವಿಶಿಂ ಅಜ್ಞಾನಿಚ್ ಉರ್ಲಾ. ಆನಿ ಏಕ್ ನ್ಹಂಯ್ ಎಕೆ
 ಣ್ ಗುಲಾಮ್‌ಪಣಾಂತ್‌ಚ್ ಉರ್ಲಾ.

ರಾಜೀವ್ ಗಾಂದಿನ್ 1984 ಉಪ್ರಾಂತ್ ಸುರು ಕೆಲ್ಲಿಂ ಆರ್ತಿಕ್ ಸುದಾರಣಾಂ 1991
 ಸ್ವಂತ್ ಅಧಿಕಾರಾಕ್ ಆಯಿಲ್ಲ್ಯಾ ನರಸಿಂಹರಾವ್ ಸರ್ಕಾರಾನ್ ಬಳಾನ್ ಫುಡೆಂ ವ್ಹೆಲಿಂ.
 ಖಚೊ ಫಳ್ ಜಾವ್ನ್ ವಿದೇಶಿ ವೆಪಾರಿ ಕಂಪೆನಿನಿ ಭಾರತಾಂತ್ ಆಪ್ಲೆಂ ಕಾರ್ಬಾರ್ ಸುರು
 ಕೆಲ್ಲ್ಯಾತ್. ವ್ಹಡ್‌ವ್ಹಡ್ ವೆಪಾರ್-ವಯ್ಪಾಟ್ ಭಾರತಾಚ್ಯಾ ಆನಿ ವಿದೇಶಿ ಕಂಪೆನಿನಿ ಸಾಂಗಾತಾ
 ಳೊನ್ ಸುರು ಕರ್ಚೆತ್. ಎದೊಳ್‌ಚ್ ಅಸಲ್ಯೊ ಜಾಯಿತ್ಲೊ ಆಯ್ಲ್ಯಾತ್. ಆರ್ತಿಕ್
 ತಂತ್ರಾಯ್ ಸರ್ಕಾರಾಚ್ಯಾ ಹಾತಾಂತ್ಲಿ ಸುಟ್ಕೊನ್ ವಚೊನ್ ವಿದೇಶಿ ಕಂಪೆನಿಂಚೆ ಹಾತಿಂ
 ಳೊಂಕ್ ಸುರು ಜಾಲ್ಯಾ.

ಹ್ಯೊ ಕಂಪೆನಿ ದೇಶಾಂತ್ ಆಪ್ಲಿಂ ಪಾಳಾಂ ರೊಂಬಯ್ತಾನಾ ವಿಸ್ತಾರ್ ಜಾಗೆ ಆಪ್ಣಾಯ್ತಾತ್.
 ಪ್ಲ್ಯಾ ಸ್ವಂತ್ ಗಾಂವಾಂನಿ ಆಡ್ವಾರ್ಲೆಲ್ಯೊ ಸಂಗಿ ಆಮ್ಚ್ಯಾ ಗಾಂವಾಂತ್ ಹಾಡ್ನ್, ಉಣ್ಯಾ
 ಂಬಾಳಾಚೊ ವಾವ್ರ್ ಗಳ್ಳುನ್ ಉತ್ಪಾದನ್ ಕರ್ತಾತ್. ಆಮ್ಚೆಂ ಪರ್ಯವರಣ್ ನಿತಳ್
 ಂಬಾಳ್ಚ್ಯಾ ಬದ್ಲಾಕ್ ತೆಂ ವಿಕಾಳ್ ಕರುಂಕ್‌ಯಿ ತೆ ತಯಾರ್. ಆನಿ ಹಾಂಗಾಸರ್ ಆಸ್ಚ್ಯಾ
 ಶಿಕ್ಷಿ, ದುರ್ಬಳ್ಯಾ, ಆದಿವಾಸಿ ಲೊಕಾಕ್ ಆಪ್ಲ್ಯಾ ಮಾಯ್ಗಾಂವಾಧಾವ್ನ್ ಉಟವ್ನ್ ಪರ್ಕಿ
 ವಾತೆಂನಿ ರಾವಯ್ತಾತ್. ಅಶೆಂ ಆಮ್ಚೊ ಸರ್ಕಾರ್‌ಚ್ ವಿದೇಶಿ ತಶೆಂ ದೇಶಿ ವೆಪಾರಿಂಸವೆಂ
 ಳೊನ್ ಆಪ್ಲ್ಯಾಚ್ ಲೊಕಾಚೆರ್ ಗುಲಾಮ್‌ಪಣ್ ಧಾಪುಂಕ್ ಲಾಗ್ಲಾಂತ್. ಜಾಗಿಂ
 ತ್ಲಿಂ ಪರತ್ ಗುಲಾಮ್‌ಪಣಾಂತ್! ದೆಕುನ್ ಜಾಗಿಂ ಆಸ್‌ಲ್ಲ್ಯಾಂಕ್ ಮಾತ್ ಸ್ವತಂತ್ರಾಯ್
 ಣ್‌ಚ್ ಆಮಿ ಜರ್ ಜಾಗಿಂ ಜಾಯ್ನಾಂವ್ ವೆಗಿಂಚ್ ಆಮಿಯಿ ಗುಲಾಮ್‌ಪಣಾಂತ್
 ಸ್ತೆಲ್ಯಾಂವ್. ನವಿಂ ನವಿಂ ಉದ್ಯಮಾಂ ಸುರು ಜಾತಾನಾ ಆಮ್ಚೆಂ ಉದಕ್, ಆಮ್ಚೆಂ ವಾರೆಂ,
 ಮ್ಹೆಂ ಖಾಣ್ ವಿಕಾಳ್ ಜಾತಲೆಂ. ಆಮ್ಚ್ಯಾಚ್ ಗಾಂವಾಂತ್ ಆಮಿ ಪಿಡೆಸ್ತ್ ಜಾತಲ್ಯಾಂವ್.

ಆಜ್ ತರ್, 1947 ಇಸ್ವೆಂತ್ ಮೆಳ್ಳಲಿ ಸ್ವತಂತ್ರಾಯ್ ವಾಕಣ್ತಾನಾ, ಆಜ್ ಆಮ್ಕಾಂ
 ಲಾಮ್‌ಪಣಾಕ್ ಲೊಟಾತ್. ತ್ಯಾ ಸಂಗಿಂವಿಶಿಂ ಆಮಿ ಜಾಗಿಂ ಜಾಂವ್ಚೆಂ ಗರ್ಜ್. ಜಾಗಿಂ
 ತ್ಲಾಂಕ್ ಜಾಗಿಂ ಕರ್ಚೆಂಯಿ ಆಮ್ಚೆಂ ಕಾಮ್.

ಅಗೊಸ್ತ್ 10, 1995

ಭಾರತಾಂತ್ ಉಣ್ಯಾಸಂಕ್ಯಾಚ್ಯಾಂಚಿ ಗತ್

ಪಾಟ್ಲ್ಯಾ ಚಾರ್-ಪಾಂಚ್ ವರ್ಸಾಂಥಾವ್ನ್ ಭಾರತಾಂತ್ ಉಣ್ಯಾಸಂಕ್ಯಾರ್ ಆಸ್ಲ್ಯಾ ಧರ್ಮಿಕ್ ಪಂಗಡಾಂಚ್ಯಾ ಲೋಕಾಚೆರ್ ಜುಲುಮ್ ಚಲ್ಲೆಂ ಚಡೊನ್‌ಚ್ ಆಸಾ. ಮುಸ್ಲಿಮ್ ಸಮುದಾಯಾವಿರೋದ್ ಉಗ್ತಾನ್ ಹೆಂ ಚಲ್ತಾ ತರ್, ಕ್ರಿಸ್ತಾಂವಾವಿರೋದ್ ಧರಾವಳ್ ಲಿಪ್ತಾ ತಶೆಂ ಉಗ್ತಾ ವಿದಾನಾಂನಿ ಚಲ್ತಾ. ಹ್ಯಾ ದಿಸಾಂನಿ ಹೊ ಜುಲುಮ್ ಭಾರಿಚ್ ವಾಡ್ಲ್ಯಾ

ಹ್ಯಾ ವರ್ಸಾಚೆ ಸುರ್ವೆರ್ ಇಂದೊರ್‌ಚ್ಯಾ ಉದಯ್‌ನಗರಾಂತ್ ಸಿ| ರಾಣಿ ಮರಿಯಾಚಿ ಅಮಾನುಶ್ ಖುನಿ ಚಲ್ಲಿ. ಹ್ಯಾ ವಿಶಿಂ ಮಸ್ತ್ ಪ್ರಚಾರ್ ಜಾಲೊ. ಕ್ರಿಸ್ತಾಂವಾಂನಿ ಪ್ರತಿಭಟನ್ ದಾಕಯ್ಲೆಂ. (ಪುಣ್ ತಿಚೆ ಖುನ್‌ಯೆ ಪ್ರದೇಶಾಂತ್‌ಮಾತ್ ಪ್ರತಿಭಟನ್ ಚಲ್ಲೆಂಶಿವಾಯ್ ಹೆರ್ ಕಡೆ ಕಾಂಯ್ ಚಡಿತ್ ಚಲ್ಲೆಂ ನಾ) ತಾಚ್ಯಾ ಉಪ್ರಾಂತ್‌ಯಿ ಅಸಲೆಚ್ ಹಲ್ಲೆ ಯಾಜಕಾಂ ಧರ್ಮಿಕಾಂಚೆರ್ ಚಲ್ಲ್ಯಾತ್; ಚಲೊನ್‌ಚ್ ಆಸಾತ್. ಆಯ್ಲೆವಾರ್ ಅಸಲಿಂ ಘಡಿತಾಂ ಚಡೊಂಕ್ ಕಾರಣ್ ಕಿತೆಂ?

ದೋನ್ ಕಾರಣಾಂ ಪ್ರಮುಕ್ ದಿಸ್ತಾತ್. ಪಯ್ಲೆ ಸುವಾತೆರ್, ಪಾಟ್ಲ್ಯಾ ವರ್ಸಾಂನಿ ಭಾರತಾಂತ್ ಸಂಗ್ ಪರಿವಾರಾತಸಲಿಂ ಅಲ್ಪಸಂಕ್ಯಾತಾಂವಿರೋದಿ ಸಂಗಟನಾಂ ವಾಡ್ಲ್ಯಾಂತ್. ಜಾಯಿತ್ಯಾ ರಾಜ್ಯಾಂನಿ ತಾಂಚೆಹಾತಿಂ ಆಡಲ್ಲ್ಯಾ ಅಧಿಕಾರ್‌ಯಿ ಮೆಳ್ಳಾ. ಸಂಪರ್ಕ್ ಮಾದ್ಯಮಾಂ, ಪ್ರತ್ಯೇಕ ಜಾವ್ನ್ ಪತ್ರಾಂ ತಾಂಚೆ ಅದೀನ್ ಗೆಲ್ಯಾಂತ್, ಹೆರ್ ಪತ್ರಾಂನಿ ತಾಂಚಿಂ ತತ್ವಾಂ ಉಕಲ್ತ್ ಧರ್ಮಿಕ್‌ಚೊ ಸಂಕೊ ಚಡ್ಲಾ. ಸರ್ಕಾರಿ ಅಧಿಕಾರಿಂಚೊದೊ, ಕೊಡ್ತಿಂಚ್ಯಾ ನಿತಿಕರ್ತಾಂಮದೆಂಯಿ ಸಂಗ್ ಪರಿವಾರಾಕ್ ಪಾಟಿಂಚೊ ದಿತಲ್ಯಾಂಚೊ ಸಂಕೊ ವಾಡ್ಲಾ. ಪೊಲಿಸಾಂಮದೆಂಯಿ ಆತಾಂ ಅಲ್ಪಸಂಕ್ಯಾತಾಂವಿರೋದಿ ಚಡ್ಲಾತ್. ಸೆಕುಲಾರ್ ಪಾಡ್ತಿಮ್ಪಣ್ ಆಪ್ಣಾಕ್‌ಚ್ ವೊಲಾಂವ್ಚಾ ಕೊಂಗ್ರೆಸಾತಸಲ್ಯಾ ಪಾಡ್ತಿಂನಿಯಿ ಸಂಗ್‌ಪರಿವಾರಾಕ್ ಲಾಗಿಂ ಆಸ್ಲೆ ಚಡ್ಲಾತ್. ಹೆ ಸಗ್ ಮೆಳೊನ್ ಅಲ್ಪಸಂಕ್ಯಾತಾಂವಿರೋದ್ ವಾವುರ್ತಾತ್. ಫಟಿ ಪ್ರಚಾರ್ ಕರ್ತಾತ್. ಅವ್ಯಾಸ ಮೆಳ್ತಾನಾ ಹಲ್ಲೊ ಕರುಂಕ್‌ಯಿ ಪಾಟಿಂ ಸರನಾಂತ್. ಸಂಗ್‌ಪರಿವಾರಾಚೆಂ ಅಲ್ಪಸಂಕ್ಯಾತಾಂವಿರೋದಿ ದೋರಣ್ ಅಸಲ್ಯಾ ಹಲ್ಲಾಂಕ್ ಬರೆಂಚ್ ಪ್ರೇರಣ್ ಜಾಲಾಂ.

ದುಸ್ರೆ ಸುವಾತೆರ್, ದುಸ್ರೆ ವಾತಿಕಾನ್ ಸಬೆಲುಪ್ರಾಂತ್ ಪವಿತ್ ಸಬೆಂತ್ ಮಿಸಾಂವಾವಿಶಿಂ
 ಉಬ್ಬಲ್ಲೆಂ ನವೆಂ ಚಿಂತಪಾಯಿ ಕಾರಣ್ ಮ್ಹಣೈತ್. ಮಿಶ್ಯೊನರಿನಿ ಆಪ್ಲೆಂ ಮಿಸಾಂವ್
 ಪ್ರವಾದ್ಪಣಾಚೆಂ ಮ್ಹಣೈ, ದುಬ್ಳ್ಯಾ ಧಾಕ್ಟಾಂಕ್ ವಯ್ರ್ ಹಾಡ್ಚೆಂ, ದಮ್ಕಣಿ ಭೊಗ್ತೆಲ್ಯಾಂಚಿಂ
 ಕ್ಕಾಂ ಉಕಲ್ನ್ ಧರ್ಚಿಂ, ಆದಿವಾಸಿ ಆನಿ ಪಾಟಿಂ ಉರ್ಲ್ಲ್ಯಾ ದಲಿತ್ ವರ್ಗಾಚ್ಯಾ ಲೊಕಾನ್
 ಪ್ಲೆಪಣ್ ಒಳ್ಳಶೆಂ ಜಾಗೃತಿ ಉಬ್ಜಂವ್ಚೆಂ ಮ್ಹಳ್ಳೆಂ ಸಮ್ಜೊನ್ ಹೆ ವಾಟೆನ್ ಫುಡೆಂ ಗೆಲ್ಲೆಂ. ಹ್ಯಾ
 ಪಾಟಿಂ ಉರ್ಲ್ಲ್ಯಾ ಲೊಕಾಕ್ ವಯ್ರ್ ಹಾಡ್ನ್, ತಾಂಕಾಂ ಏಕ್ ರಾಜಕೀಯ್ ಸಕತ್ ಜಾವ್ನ್
 ಉಡಂವ್ಚೆಂ ಕಾಮ್ ಮಿಶ್ಯೊನರಿ ಕರುನ್ ಆಸಾತ್ ತೆಂ ಒಳ್ಳೆಲ್ಲೊ ಸ್ಥಾಪಿತ್ ಹಿತಾಸಕ್ತಿ ವೆವಸ್ತಿತ್
 ತಿನ್ ಆತಾಂ ಮಿಶ್ಯೊನರಿಂವಿರೋದ್ ಚುರುಕ್ ಜಾಲ್ಯಾತ್. ಪ್ರವಾದ್ಪಣಾಚೆಂ ಮಿಸಾಂವ್
 ಕಾರಾನ್ ಚಲ್ತಾನಾ ಅಸಲೆಂ ವಿರೋದ್ಪಣ್ ವಾಜ್ಚಿ. ಎದೊಳ್ ಸರ್ಕಾರಿ ಅಧಿಕಾರಿಂಚೆ ಇಶ್ಟ್
 ಜಾವ್ನ್, ಆಡಳ್ತ್ಯಾ ಪಾಡ್ತಿಚೆ ಹಿತಚಿಂತಕ್ ಜಾವ್ನ್ ಆಸ್ಲ್ಲ್ಯಾ ಅಲ್ಪಸಂಖ್ಯಾತಾಂಕ್ ಆತಾಂ ನವ್ಯೊ
 ಣ್ಣಾಯೆವಾಟೊ ಸೊದಿನಾಸೆಂ ಉರೊಂಕ್ ಜಾಂವ್ಚೆಂ ನಾ.

ಅಸಲಿಂ ಘಡಿತಾಂ ಫುಡ್ಲ್ಯಾ ದಿಸಾಂನಿ ವಾಡ್ತಲಿಂ. ಅಲ್ಪಸಂಖ್ಯಾತಾಂಕ್ ಉಲ್ಲೊ ಆಸ್ಚೊ
 ರ್ಲ್ಯೊ ಪತ್ರಾಂನಿ ಫಾಯ್ಸ್ ಜಾತಲ್ಯೊ. ಪುಣ್, ತ್ಯೊ ಚೂಕ್ಮ್ಹಣ್ ಸಾಂಗೊಂಕ್ ಆಮಿ
 ರತ್ ತ್ಯಾಚ್ ಪತ್ರಾಂಚೆ, ತ್ಯಾಚ್ ಸಂಪರ್ಕ್ ಮಾದ್ಯಮಾಂಚೆ ಭಿಕೆಕ್ ರಾಕೊನ್ ರಾವಜೆ
 ಡ್ತಲೆಂ. ಕಾರಣ್, ಆಮ್ಚೆಲಾಗಿಂ ಸಂಪರ್ಕ್ ಮಾದ್ಯಮಾಂ ನಾಂತ್, ಪತ್ರಾಂ ನಾಂತ್. ಆಮಿ
 ಎದೊಳ್ ಹ್ಯಾ ವಿಶಿಂ ಚಿಂತಲ್ಲೆಂ ನಾ. ಪುಣ್ ಆಚ್ ಸಂಪರ್ಕ್ ಮಾದ್ಯಮಾಂಚೆಂ ಬಳ್
 ತ್ಲ್ಯಾಚಿ ಗತ್ ಬೋವ್ ಕಶ್ಟಾಂಚಿ.

ದೆಕುನ್ ಪವಿತ್ ಸಬೆಂತ್, ಪ್ರತ್ಯೇಕ್ ಜಾವ್ನ್ ಭಾರತಾಂತ್, ಆಮ್ಚಿಂ ಹಕ್ಕಾಂ ರಾಕೊನ್
 ರುಂಕ್ ನವೆ ಉಪಾಯ್ ಆಮಿ ಸೊದುಂಕ್ ಜಾಯ್. ಆಯ್ಚ್ಯಾ ಕಾಳಾರ್ ಹಿಂಚ್ ಸಾದನಾಂ
 ಏವಾರ್ತಾ ಪರಗಟ್ಣೆಚಿಂ ಆನಿ ಪ್ರವಾದ್ಪಣ್ ಚಲಂವ್ಚಿಯಿ ಜಾವ್ನಾಸಾತ್. ಭಾರತಾಚಿ ಪವಿತ್ಸಬಾ,
 ಪ್ರತ್ಯೇಕ್ ಜಾವ್ನ್ ಆಮ್ಚೆ ಕ್ರಿಸ್ತಾಂವ್ ಮುಕೆಲಿ, ಹ್ಯಾ ವಿಶಿಂ ಕಾಂಯ್ ಜಾಗ್ರುತ್ ಜಾತಿತ್? ಹ್ಯಾ
 ವಿಶಿಂ ಆಮ್ಚ್ಯಾ ಲಾಯಿಕ್ ಮುಕೆಲ್ಯಾಂಚಿ ಜವಾಬ್ದಾರಿ ಕಸಲಿ? ಸಂಪರ್ಕ್ ಮಾದ್ಯಮ್ ಶೆತಾಂತ್ಯಾ
 ರ್ಮಿಕಾಂಚ್ಯಾಚ್ ಮುಕೆಲ್ಪಣಾಕ್ ರಾಕೊನ್ ರಾಂವ್ಚೆಂ?

(ಆಗೋಸ್ಟ್ 24, 1995)



ಸ್ತ್ರಿಯಾಂವಿಶಿಂ ನವೆಂ ಚಿಂತಪ್

ಸ್ತ್ರಿಯೊ ಅಸ್ಕತ್. ದಾದ್ಲ್ಯಾಂತಿತ್ಲಿ ಬುದ್ಧಂತ್ಯಾಯ್ ತಾಂಕಾಂ ನಾ. ದೆಕುನ್ ದಾದ್ಲ್ಯಾಂನಿ ಕರ್ಚಿಂ ಕಾಮಾಂ ಸ್ತ್ರಿಯಾಂವರ್ಚಿಂ ಕರುಂಕ್ ಜಾಯ್ನಾಂತ್. ದೆಕುನ್ ದಾದ್ಲ್ಯಾಂಕ್ ಎಕಾ ಧರಾಚಿಂ ಕಾಮಾಂ ಆನಿ ಸ್ತ್ರಿಯಾಂಕ್ ಎಕಾ ಧರಾಚಿಂ. ದಾದ್ಲ್ಯಾಂಕ್ ಏಕ್ ಸಾಂಬಾಳ್ ಸ್ತ್ರಿಯಾಂಕ್ ಏಕ್. ಅಶೆಂ, ಹ್ಯಾ ಚಿಂತ್ಪಾಚೊ ಫಳ್ ಸಮಾಜಿಚ್ಯಾ ಹರ್‌ಎಕಾ ಧಳಾರ್ ದಿಸೊನ್ ಯೆತಾಲೊ. ಥೊಡ್ಯಾ ಸಮಾಜಿಂನಿ ಸ್ತ್ರಿಯೊ ಫಕತ್ ದಾದ್ಲ್ಯಾಕ್ ತಾಚೆ ಜಿಣ್‌ಯೆಂತ್ ಯಶಸ್ವಿ ಜೊಡುಂಕ್ ಏಕ್ ಧಿಗೊ. ಆಪ್ಲ್ಯಾ ದಾದ್ಲ್ಯಾಕ್ ಮೆಳ್‌ಲೊ ಮಾನ್, ಸ್ಥಾನ್ ಆನಿ ಜೋಡ್-ಹಾಂತುಂ ವಾಂಟೆಲಿ ಜಾಂವ್ಚೆಂ ಸ್ತ್ರಿಯೆಚೆಂ ಭಾಗ್. ತಿಕಾಚ್ ಖುದ್ ಖಿಂಚ್ಯಾಚೆರ್‌ಯಿ ಅದಿಕಾರ್ ನಾ. ಹೆರ್ ಥೊಡ್ಯಾ ಸಮಾಜಿಂನಿ ಸ್ತ್ರೀ ದಾದ್ಲ್ಯಾಚೆ ಸಂತತ್ ವಾಡಂವ್ಚೆಂ ಏಕ್ ಹಾತೆರ್ ಮಾತ್. ತಿಕಾ ಕಶೆಂಯಿ ವಾಪುರ್ಯೆತ್, ಕಶೆಂಯಿ ಉಡಯೆತ್. ತಿ ಏಕ್ ವಸ್ತ್.

ಮನ್ಯಾ ಕುಳಾಚೆ ಚರಿತ್ರೆಂತ್ ಆಪ್ಲ್ಯಾಕ್ ಚಲಯಿಲ್ಲೆ ರಿತಿ ವಿರೋದ್ ಸ್ತ್ರಿಯಾಂನಿ ಆತಾಂ ತಾಳೊ ಉಟಂವ್ಕ್ ಸುರು ಕೆಲಾ. ಹೊ ತಾಳೊ ಸಗ್ಳ್ಯಾನ್‌ಯಿ ಗಾಜೊಂಕ್ ಸುರು ಜಾಲಾ. ಹ್ಯಾಚ್ ಮಯ್‌ನ್ಯಾಚೆ 4 ಥಾವ್ನ್ 15 ತಾರಿಕ್‌ಪರ್‌ಯಾಂತ್ ಚಿನಾಚ್ಯಾ ಬೀಜಿಂಗ್ ಶೆರಾಂತ್ ಆಖ್ಯಾ ಸಂಸಾರಾಚ್ಯಾ ಸುಮಾರ್ 186 ದೆಸಾಂಥಾವ್ನ್ ಚಡುಣೆಂ 40,000 ಸ್ತ್ರಿಯೊ ತಾಂಚೊ ಅದಿಕ್ಯತ್ ಸಮ್ಮೆಳ್ ಚಲಯ್ತಾನಾ, ಆನ್‌ಏಕ್ 40,000 ಸ್ತ್ರಿಯೊ ಅನದಿಕ್ಯತ್ ಸಮ್ಮೆಳ್ ಚಲಯ್ತಾತ್. ಅಶೆಂ ಆಖ್ಯಾ ಸಂಸಾರಾಚ್ಯೊ ಸ್ತ್ರಿಯೊ ಆಪ್ಲ್ಯಾ ಭಯ್ಣಿಂಖಾತಿರ್ ಚಿಂತಪ್ ಆಟಯ್ತಾತ್. ತಾಂಚಿ ಸ್ಥಿತಿ ಬರಿ ಕರುಂಕ್, ತಾಂಚ್ಯಾ ಗುಲಾಮ್‌ಪಣಾಂತ್ಲೆಂ ಸುಟಂವ್ಕ್‌ಯಿ ತಿಂ ಸರ್ಕಾರಾಂಕ್ ಉಪಾಯ್ ಸುಚಾಯ್ತಲಿಂ. ಸಂಸಾರ್‌ಭರ್ ಹ್ಯಾ ಸಮ್ಮೆಳ್‌ಚೊ ಸಂದೆಶ್ ಗಾಜ್ತಲೊಚ್.

ಪಾಪ್ ಸಾಯ್ಬಾನ್ ಎದೊಳ್‌ಚ್ ಸ್ತ್ರಿಯಾಂಕ್ ಏಕ್ ಪತ್ರ್ ಬರಯ್ಲಾಂ ಆನಿ ದಾದ್ಲ್ಯಾ ಆನಿ ಸ್ತ್ರೀ ಸಮಾಸಮ್ ಮ್ಹಳ್ಳೆಂ ಉಗ್ತಾನ್ ಪರ್ಗಟ್ ಕೆಲಾಂ. ಶಿಕ್ಪಾಂತ್ ತಶೆಂ ವಾವ್ರಾಂತ್ ಸಮಾಸಮ್ ಅವ್ಯಾಸ್ ಸ್ತ್ರಿಯಾಂಕ್‌ಯಿ ಲಾಬಚೆ ಮ್ಹಣ್ ತಾಣೆ ಸಾಂಗ್ಲಾಂ. ಹಿ ಪರ್ಗಟ್ ಆಖ್ಯಾ

ಸಾರಾರ್ ಸ್ತ್ರಿಯಾಂವಿಶಿಂ ಆಸ್ತೆ ಪೂರ್ವಾಗ್ರಹ್ ಕಾಡುಂಕ್ ಪ್ರೇರಣ್ ದೀವ್ನ್ ಸ್ತ್ರಿಯಾಂಚೆ ಸ್ಥಿತಿ
ದೊಂಕ್ ಕಾರಣ್ ಜಾಂವ್ಚ್ಯಾಂತ್ ದುಬಾವ್ ನಾ.

ಥೊಡ್ಯಾ ಸ್ತ್ರೀ ಸುಟ್ಕೆವಾದಿಂನಿ ಸಾಂಗ್ಲ್ಯಾಪ್ರಕಾರ್ ಸ್ತ್ರಿಯಾಂಚೆ ಗುಲಾಮ್‌ಗಿರಿಕ್ ಪ್ರಮುಕ್
ಕಾರಣ್ ಸ್ತ್ರಿಯಾಂಕ್ ಆರ್ತಿಕ್ ಸ್ವತಂತ್ರಾಯ್ ನಾತ್‌ಲ್ಲೆಂ. ಹೆರ್ ಥೊಡ್ಯಾ ಸ್ತ್ರಿಯಾಂಚ್ಯಾ
ನಾದಾಪರ್ಮಾಣೆ, ಲಗ್ನಾ ಜಿವಿತಾಮುಕಾಂತ್ರ್ ದಾದ್ಲೊ ಆಸೊನ್ ಕುಟಮ್ ಘಟ್ ಆಸ್ಲ್ಯಾರ್
ಸ್ತ್ರಿಯಾಂಚೆಂ ಬರೆಪಣ್‌ಯಿ ಆಪಾಪಿಂ ಜಾತಲೆಂ.

ಹ್ಯೊ ದೊನೀ ಸಂಗಿ ಗರ್ಜ್. ಪುಣ್ ದಾದ್ಲೊ ಆನಿ ಕುಟಮ್ ಬರೆಂ ಆಸ್ಲ್ಯಾರ್ ಪಾವನಾ,
ಕಾಯಿತ್ಲ್ಯಾ ಸಮಾಜಿಂನಿ ಅಶೆಂ ಆಸಾ. ಪುಣ್ ಸ್ತ್ರಿಯಾಂಕ್ ಆರ್ತಿಕ್ ಸ್ವತಂತ್ರಾಯೆನ್ ದಿಂವ್ಚೆಂ
ಬಳ್ ಹೆರ್ ಕಿತೆಂಚ್ ದೀಂವ್ಕ್ ಸಕನಾ. ಹಾಚ್ಯಾ ಸಗ್ಳ್ಯಾಚ್ಯಾ ಪಾಟ್ಲ್ಯಾನ್ ಗರ್ಜ್ ಆಸಾ ಶಿಕಪ್.
ಶಿಕಪ್‌ಮಾತ್ ಆರ್ತಿಕ್ ಕೈತ್ರಾಂತ್ ಸ್ತ್ರಿಯಾಂಕ್ ಮೆಳಯ್ತಾ ಆನಿ ಬಳ್ ಕರ್ತಾ.

ದೆಕುನ್ ಚೆಡ್ವಾ ಭುರ್ಗ್ಯಾಂಕ್ ಶಿಕಪ್ ದಿಂವ್ಚೆಂ ಹರ್‌ಎಕಾ ಕುಟ್ಮಾನ್ ತಾಂಚೆ ಪ್ರಗತೆದಿಶ್ಚಿನ್
ಪಾಡ್ಚೆಂ ಪಯ್ಲೆಂ ಮೇಟ್. ಜರ್ ಚೆಡುಂ ಆಪ್ಲ್ಯಾ ಪಾಯಾಂಚೆರ್ ರಾವೊಂಕ್ ಶಿಕತ್, ತವಳ್
ಸವಯ್-ಬಾಪಾಯ್ಚೊ ಜಾಯಿತ್ಲ್ಯೊ ಖಿಂತಿ ನಾ ಜಾತಲ್ಯೊ. ಫಕತ್ ಚೆಡ್ವಾ ಭುರ್ಗ್ಯಾಂಖಾತಿರ್
ಅಶೆವ್ನ್ ಬಸ್ಚೆಂಯಿ ಬಂದ್ ಜಾತಲೆಂ. ಉತರ್ ಪ್ರಾಯೆರ್ ಪೂತ್ ಕಿತ್ಯಾಕ್, ಧುವೊಯಿ ಚಾಕ್ರಿ
ದೊಂಕ್ ಸಕ್ತಾತ್. ಪುಣ್ ಪಯ್ಲೆಂ ತಾಂಕಾಂ ತಾಂಚ್ಯಾಚ್ ಪಾಯಾಂಚೆರ್ ರಾವಂವ್ಚೆಂ ಪ್ರೇತನ್
ಕಲಜೆ.

(ಸಪ್ಟೆಂಬರ್ 7, 1995)

ವೀಜ್ ಸಕ್ತೆಚೊ ನಾಟಕ್

ಭಾರತಾಚೆ ಪ್ರಗತೆಕ್ ಪ್ರಮುಕ್ ಆಡ್ಕಳ್ ವೀಜ್ ಸಕ್ತೆಚೊ ಅಬಾವ್. ಆಮ್ಚ್ಯಾ ರಾಜ್ಯಾಂಚೆ ವೀಜ್ ಸಕ್ತೆ ಮಂಡಳಿ (State Electricity Boards) ವರ್ಸಾಕ್ ಸುಮಾರ್ 8,000 ಕೊರೊಡ್ ರುಪಯ್ ನಶ್ಟಾರ್ ಚಲವ್ನ್ ಸರ್ವಜಣಿಕ್ ಶೆತಾಂತ್ ಆಮ್ಚ್ಯಾ ದೆಶಾಚೆಂ ಆಡಳ್ತೆಂ ಕಶೆಂ ಚಲ್ತಾ ಮ್ಹಳ್ಳ್ಯಾಕ್ ಹೆಂ ಏಕ್ ದೃಶ್ಟಾಂತ್. ಅಶೆಂ ನಶ್ಟ್ ಕರ್ನ್ ಘೆಂವ್ಚೊ ಖಂಚೊ ಸಂಸ್ಕೃತಿಯಿ ಪ್ರಗತಿ ಜೊಡ್ಚೆಬರಿ ನಾ. ದೆಕುನ್ ಕೇಂದ್ರ್ ಸರ್ಕಾರಾನ್ ಹ್ಯಾ ಶೆತಾಕ್ ವಿದೇಶಿ ಕಂಪೆನಿಂಕ್ ಆಪವ್ಣೆಂ ದಿಲೆಂ. ಅಶೆಂ ಸುಮಾರ್ 8 ಕಂಪೆನೊ ಭಾರತಾಂತ್ ವೆವೆಗ್ಳ್ಯಾ ಮುಳಾಂಧಾವ್ನ್ ವೀಜ್ ಸಕ್ತೆ ತಯಾರ್ ಕರುಂಕ್ ಮುಕಾರ್ ಆಯ್ಲೊ. ಪುಣ್ ಹಾಂತುಂ ದೆಶಾಕ್ ಕಾಂಯ್ ಫಾಯ್ದೊ ಆಸಾ?

ಆಪ್ಲೆ ಗರ್ಜೆಖಾತಿರ್ ಹಾತ್ ಒಡ್ಡಾಯ್ತಾನಾ ವಾರ್ಣಿಕ್ ಕರ್ಚೆಂ ಸವಾಲ್ ನಾ ಮ್ಹಳ್ಳಿ ಗತ್ ಆಮ್ಚ್ಯಾ ರಾಜಕೀಯ್ ಮುಕೆಲ್ಯಾಂಚಿ ದೆಕುನ್ ಹ್ಯಾ ವಿದೇಶಿ ಕಂಪೆನಿಂನಿ ಸಾಂಗ್ಲಲ್ಯಾಬರಿ ತಕ್ಲಿ ಹಾಲವ್ನ್ ಸರ್ವ್ ಧರಾಂನಿ ಸಲ್ವಲ್ಲ್ಯಾಬರಿ ಹೆ ಒಪ್ಪಂದ್ ಘಡ್ಲಾತ್. ಹಾಚಿ ಝಳಕ್ ಆಸೊನ್ ಕೇಂದ್ರ್ ಸರ್ಕಾರಾಕ್ ನಾಲಿಸಾಯ್ ಹಾಡ್ಲ್ಯಾ ನಿಬಾನ್ ವಿರೋದ್ ಪಾಡ್ತಿಂಚೆ ರಾಜ್ಕಾರಣಿ ವಾವುರ್ತಾತ್ ಜಾಲ್ಯಾರ್, ಹೆರ್ಕಡೆ ಲೋಕ್ಚ್ ಅಸಲ್ಯಾ ಯೋಜನಾಂವಿರೋದ್ ಜಾಗೊ ಜಾಲಾ.

ಮಹಾರಾಷ್ಟ್ರಾಂತ್ ದಾಬೊಲ್ ಮ್ಹಳ್ಳೆಕಡೆ ಆಮೆರಿಕಾಚೆ ಎನ್ಸೊನ್ ಕಂಪೆನಿನ್ ಸುಮಾರ್ 9052 ಕೊರೊಡ್ ರುಪಯ್ ಖರ್ಚ್ ಅಂದಾಜಾರ್ 2015 ಮೆಗಾವಾಟ್ ವೀಜ್ ಉತ್ಪತ್ತಿ ಕರ್ಚೊ ಕರಾರ್ ಕೆಲ್ಲೊ. ಕೊಂಗ್ರೆಸ್ ಸರ್ಕಾರಾಚ್ಯಾ ಕಾಳಾರ್ ತೊ ಕೆಲ್ಲೊ. ದೆಕುನ್ ರಾಜಕೀಯ್ ಲಾಬ್ ಉಟಂವ್ಚ್ಯಾ ನಿಬಾನ್ ಶಿವಸೇನಾ-ಬಿಜೆಪಿ ಸರ್ಕಾರಾನ್ ಹೊ ಕರಾರ್ ರದ್ ಕೆಲ್ಲೊ. ಹ್ಯಾ ಮುಕಾಂತ್ರ್ ವಿದೇಶಿ ಕಂಪೆನಿಂನಿ ಚಡ್ ಜಾಗ್ರುತ್ ಜಾಂವ್ಚೆಂ ಪಡ್ಲಾಂ. ಸರ್ಕಾರಾಂನಿ ಕೆಲ್ಲೆ ಸೊಲ್ಲೆ ಅಶೆ, ಫಕತ್ ರಾಜಕೀಯ್ ಸ್ವಾರ್ತಾಚೆ ದಿಶ್ಟಿನ್ ಮೊಡ್ಲ್ಯಾರ್ ಹೆರ್ ಕಸಲೆಯಿ ವೆಪಾರಿ ಸೊಲ್ಲೆ ಕರುಂಕ್ ಕಂಪೆನಿ ಮುಕಾರ್ ಯೆಂವ್ಚೊನಾಂತ್, ಮಾತ್ ನ್ಹಂಯ್, ವಿದೇಶಿ ದುಡುಯಿ ಭಾರತಾಕ್ ವ್ಹಾಳ್ಚೊ ಉಣೊ ಜಾತಲೊ ಮ್ಹಳ್ಳೊ ದುಬಾವ್ ಸಬಾರಾಂಚೊ. ಹೆಂಯಿ ಸತ್‌ಚ್.

ಪುಣ್ ದಾಬೊಲ್ ವಿದ್ಯುತ್ ಒಪ್ಪಂದ್ ಮೊಡ್ಲಿಂ ಹೆರ್ ಕಾರಣಾಂ ನಿಜಾಯ್ಕಿ ಉತ್ತೀಮ್
 ಉದ್ಯಾಚಿಂ. ಪಯ್ಲೆ ಸುವಾತೆರ್, ಹ್ಯಾ ಪ್ರೊಜೆಕ್ಟಾಕ್ ಲಾಗ್ಲೊ ಅಂದಾಜ್ ಖರ್ಚ್ ಕಂಪೆನಿನ್
 ರೆಪ್ರಾಸ್ ವಿಪ್ರೀತ್ ಚಡ್ ದವರ್ಲೊ. ಎಕೆ ಖಬ್ರೆ ಪ್ರಕಾರ್ ಎನ್ರೋನ್ ಕಂಪೆನಿ ತ್ಯಾ
 ಖರ್ಚಾಂತ್ 1000 ಕೊರೊಡ್ ರುಪಯ್ ಉಣೆ ಕರುಂಕ್ಯಾ ಒಪ್ಪಾಂ. ಅಸಲ್ಯೊ ಹೆರ್
 ಕಂಪೆನೊ ಹೆಂಚ್ ಯೋಜನ್ ಎನ್ರೊನಾಪ್ರಾಸ್ ಉಣ್ಯಾ ಖರ್ಚಾರ್ ಕರುಂಕ್ ಮುಕಾರ್
 ಖರ್ಚಾತ್. ಎನ್ರೋನ್ ಕಂಪೆನಿಕಡ್ಲೊ ಸೊಲ್ಲೊ ಮೊಡ್ಲೆಂಚ್ ಮಂಗ್ಳುರಾಂತ್ ಯೇಂವ್ಕ್ ಆಸ್ಚೆ
 ಕೊಚೆಂಟ್ರಿಕ್ಸ್ ಕಂಪೆನಿನ್ ಆಪ್ಲ್ಯಾ ಪ್ರೊಜೆಕ್ಟ್ ಖರ್ಚಾಂತ್ 200 ಕೊರೊಡ್ ರುಪಯ್ ಉಣೊ
 ಕಿಲಾ. ತಶೆಂ ಮ್ಹಳ್ಯಾರ್ ವಾರ್ಜಿಕ್ ಕರ್ಚಿ ತಾಂಕ್ ನಾತ್ಲ್ಯಾ ಸರ್ಕಾರಾಂಕ್ ಹ್ಯೊ ಕಂಪೆನಿ ಜಾಯ್
 ತಶೆಂ ನಾಚಯ್ತಾತ್ ಮ್ಹಳ್ಯಾಕ್ ಹೊ ಏಕ್ ಧಾಕ್ಲೊ.

ದುಸ್ರೆ ಸುವಾತೆರ್, ಹ್ಯಾ ಕಂಪೆನಿಂನಿ ಉತ್ಪತ್ತಿ ಕರ್ಚಿ ವೀಜ್ ಚಡ್ ಮೊಲಾನ್ ಆಮ್ಚ್ಯಾ
 ರಾಜ್ಯ್ ವಿದ್ಯುತ್ ನಿಗಮಾಂನಿ ಘೆವ್ನ್ ವಿತ್ರಾಂವ್ಕ್ ಆಸಾ. ತಶೆಂ ಮ್ಹಳ್ಯಾರ್, ಆಪ್ಲೆ ಬೋವ್
 ಉಣ್ಯಾ ಖರ್ಚಾರ್ ತಯಾರ್ ಕೆಲ್ಲಿ ವೀಜ್ ತಶಿಚ್ ಉರವ್ನ್ ಚಡ್ ಮೊಲಾಚಿ ವಿತ್ರಾಂವ್ಚೊ
 ಸೊಲ್ಲೊ ಕರ್ನ್, ಎದೊಳ್‌ಚ್ ನಶ್ಟಾರ್ ಆಸ್ಲಾಂಚೆರ್ ಆನಿಕ್ಯಾ ವ್ಹಡ್ ಭೊರೊ ದವರ್ಲಲ್ಯಾಬರಿ
 ಜಾತಲೆಂ.

ತಿಸ್ರೆ ಸುವಾತೆರ್, ಹ್ಯಾ ಕಂಪೆನಿಂಕ್ ವಿದೇಶ್ಯಾಂನಿ ಫಕತ್ 11-14 ರಕ್ಕೆ ಮುನಾಪೊ ಮೆಳ್ತಾ.
 ಭಾರತಾಂತ್ ತಾಂಕಾಂ 30-32 ರಕ್ಕೆ ಮುನಾಪೊ ಮೆಳ್ಚೆಬರಿ ಸರ್ಕಾರಾನ್ ಪಳಯ್ಚೆಮ್ಲೆಂ
 ತಾಂಚೆಂ ಶರ್ತ್. ಸರ್ಕಾರ್ ಹಾಕಾ ಒಪ್ಪಾ. ಡೊಲರಾಂನಿ ಹೊ ವಿದೇಶಿ ಹಿಶೆದಾರಾಂಕ್
 ವಾಂಟ್ತಾನಾ ಆಮ್ಚೊ ದುಡು ಭಾಯ್ರ್ ವೆತಾ. ತ್ಯಾ ಶಿವಾಯ್ ಕಂಪೆನಿ ವಾಪರ್ಚೊ ಜಳವ್
 ವಿದೇಶಾಂಥಾವ್ನ್ ಹಾಡ್ಲೊ. ಪರತ್, ಆಮ್ಚೊ ವಿದೇಶ್ ವಿನಿಮಯ್ ಭಾಯ್ರ್ ವೆಚೊ ಆಸಾ.

ಅಶೆಂ ಆಮ್ಚ್ಯಾ ಸರ್ಕಾರಾಂಕ್ ಗಾಂಚಾಂತ್ ಶಿರ್ಕಾವ್ನ್ ಆಪ್ಲೆಂ ಬೊಳ್ಕೆಂ ಶಿಜಂವ್ಕ್ ಪಳಂವ್ಚ್ಯಾ
 ಹ್ಯಾ ಕಂಪೆನಿಂವಿರೋದ್ ಲೊಕಾನ್ ತಾಳೊ ಉಟವ್ನ್ ಆಮ್ಚ್ಯಾ ಪ್ರಜಾಪ್ರಭುತ್ವಾಚೆಂ ಬಳ್
 ವಾಕಯ್ಲೆಂ ಬರೆಂಚ್ ಜಾಲೆಂ.

ಮಂಗ್ಳುರಾಂತ್ ಯೇಂವ್ಕ್ ಆಸ್ಚ್ಯಾ ಕೊಚೆಂಟ್ರಿಕ್ಸ್‌ವಿಶಿಂ ಸಾಂಗ್ಚೆಂ ತರ್, ಆಮ್ಚ್ಯಾ ಪರಿಸರಾಚೆರ್
 ಕಠೀಣ್ ಉಲ್ಟೊ ಪ್ರಬಾವ್ ಘಾಲ್ಚೆಂ ಹೆಂ ಯೋಜನ್ ಆಮ್ಕಾಂ ಮ್ಹಾರ್ಗಾಯೆಚೆಂ ಜಾತಲೆಂ.
 581 ಎಕ್ರೆ ಉಗ್ತೆ ಸುವಾತೆರ್ ಘಾಲ್ಲೊ ಗೊಬೊರ್ ಉಬೊನ್ ಮುಡ್ಲಾಚ್ಯಾ ಸರ್ವ್ ಪ್ರದೇಶಾಂಕ್
 ಕರಂದಾಯ್ ಹಾಡ್ಲೊ. ವಾರೆಂ ಮ್ಹಳೆಂ ಜಾವ್ನ್ ಆಸಿಡಾಚೊ ಪಾವ್ಸ್ ಪಡ್ತಾನಾ, ಆಮ್ಚೆಂ
 ಪ್ರಮುಕ್ ಖಾಣ್ ಮಾಸ್ಕಿಯಿ ಉಣೆ ಜಾತಲಿ. ಆನಿ ಕಿತೆಂ ಸರ್ವ್ ಘಡೊಂಕ್ ಆಸಾ ತಾಚೊ
 ಮೋಪ್ ಆಮ್ಕಾಂ ಆತಾಂ ನಾ.

ಆಮ್ಚ್ಯಾ ಸರ್ಕಾರಾಂನಿ ಹ್ಯಾಖಾತಿರ್ ಲೊಕಾವಿರೋದಿ ಯೋಜನಾಂ ಹಾತಿಂ ಘೆಂವ್ಚ್ಯಾ
 ಖರ್ಚಾಕ್ ಲ್ಹಾನ್ ಮಟ್ಲಾಚ್ಯಾ ಉದ್ಯಾ ವಿಜೆ ಯೋಜನಾಂವಿಶಿಂ ಚಿಂತ್ಲ್ಯಾರ್ ಪರಿಸರಾಚಿ ರಾಕಣ್
 ಕರ್ಚೆತ್. ಆಮ್ಕಾಂಚ್ ವಿದೇಶಿ ಕಂಪೆನಿಂಕ್ ವಿಕುನ್ ಘೆಂವ್ಚೆಂಯಿ ಉಣೆಂ ಕರ್ಚೆತ್.

14 Sept 1995

ಘರ್ ಕಾಮಾಚ್ಯಾ ನಾಂವಾನ್ ವೇಶ್ಯಾವೃತ್ತಿಕ್?

ಹ್ಯಾಚ್ ಸಪ್ಟೆಂಬರ್ 14ವೆರ್ ಫಾಯ್ಸ್ ಜಾಲ್ಲೆ ಎಕೆ ಖಬ್ರೆ ಪ್ರಕಾರ್ ಭಾರತಾಧಾವ್ ವೆಗಿಂಚ್ ಸುಮಾರ್ 70,000 ತರ್ಕಾಚ್ಯಾ ಚಲ್ಯಾಂಕ್ ಘರ್ ಕಾಮೆಲಿ (Maids) ಜಾವ್ನ್ ಸಿಂಗಾಪುರಾಕ್ ರಫ್ತ್ ಕರ್ಚೆಂ ಪ್ರೇತನ್ ಚಲೊನ್ ಆಸಾ. ಪುಣ್ ಹ್ಯಾ ಸ್ತ್ರಿಯಾಂಕ್ ಘರ್ ಕಾಮಾಚ್ಯಾ ನಾಂವಾನ್ ವೇಶ್ಯಾವೃತ್ತಿಕ್ ವಿಕೊಂ ಹೊ ಏಕ್ ವೆವಸ್ತಿತ್ ಉಪಾಯ್ ಮ್ಹಳ್ಳಿ ಅಬಿಪ್ರಾಯ್ ಥೊಡ್ಯಾ ಸಿಪಿಐ(ಎಮ್) ಎಮ್‌ಪಿಂಚಿ. ಮುಡ್ಲಾ ಆಸಿಯಾಂತ್ಲ್ಯಾ ಥಾಯ್ಲೆಂಡ್, ಮಲೇಶಿಯಾ ತಸಲ್ಯಾ ದೇಶಾಂನಿ ಭಾರೀ ವ್ಹಡ್ ಮಟ್ಟಾರ್ ಚಲ್ಲ್ಯಾ ವೇಶ್ಯಾವೃತ್ತಿಕ್ ಬೋವ್ ಸವಾಯೆನ್ ಭಾರತಾಚೊ ಸ್ತ್ರಿಯೊ ಧಾಡುಂಕ್ ಇಂಡಿಯನ್ ಪರ್ಟನೆಲ್ ಎಕ್ಸ್‌ಪೊರ್ಟ್ ಪ್ರೊಮೋಶನ್ ಕಾವ್‌ಸಿಲ್ (IPEPC) ಮ್ಹಳ್ಳೊ ಏಕ್ ಸಂಸ್ಥೊ ಪ್ರೇತನಾಂ ಕರುನ್ ಆಸಾಮ್ಹಣ್ ತಾಂಣಿ ಸರ್ಕಾರಾಚೆರ್ ಅಪ್ರಾದ್ ಮಾಂಡ್ಲಾ.

ಹ್ಯಾ ಆದಿಂ ಸಿಂಗಾಪುರಾಂತ್ ಘರ್ ಕಾಮೆಲಿ ಜಾವ್ನ್ ವಾವುಂಕ್ ಫಿಲಿಪ್ಪೀನ್ಸ್‌ಧಾವ್ನ್ ಲಾಕಾಂಗಟ್ಟಾನ್ ಸ್ತ್ರಿಯೊ ರಫ್ತ್ ಜಾತಾಲ್ಯೊ. ತೆಂಯಿ ಬೋವ್ ಸವಾಯೆನ್. ಪುಣ್ ಗೆಲ್ಲ್ಯಾ ಮಾರ್ಚ್ 17 ತಾರಿಕೆರ್ ಫ್ಲೊರ್ ಕೊಂತೆಂಪ್ಲಾಶೊನ್ ನಾಂವಾಚಿ ಎಕ್ಲೆ ಕಾಮಾಚಿ ಚಲ್ಯಾನ್ ಆಪ್ಲೆ ಧನಿನಿಕ್ ಲಗಾಡ್ ಕಾಡ್ಲೆಂ ಮ್ಹಳ್ಳ್ಯಾ ಆಪ್ರಾದಾಚೆರ್ ತಿಕಾ ಉಮ್ಯಾಳಾವ್ನ್ ಮಾರ್ಚಿ ಶಿಕ್ಯಾ ಸಿಂಗಾಪುರ್ ಸರ್ಕಾರಾನ್ ಜ್ಯಾರಿ ಕೆಲ್ಲಿ. ಪುಣ್ ತಿಚೊ ಆಪ್ರಾದ್ ಫಾವೊತೆಬರಿ ರುಜು ಜಾಂವ್ಕ್ ನಾತ್‌ಲ್ಲೊ. ಹ್ಯಾ ಕಾರಣಾಂಖಾತಿರ್ ವಿರೋಧ್ಪಣ್ ದಾಕವ್ನ್ ಸರ್ವ್ ಫಿಲಿಪಿನೊ ಘರ್ ಕಾಮೆಲಿ ಸ್ತ್ರಿಯಾಂಕ್ ಫಿಲಿಪ್ಪೀನ್ ಸರ್ಕಾರಾನ್ ಪಾಟಿಂ ಆಪಯ್ಲೆಂ. ಸಾಂಗಾತಾಚ್ ಹ್ಯಾಚ್ ಕಾರಣಾಂಕ್‌ಲಾಗೊನ್ ಫಿಲಿಪ್ಪೀನ್ ಸರ್ಕಾರಾನ್ ಸಿಂಗಾಪುರ್ ಸರ್ಕಾರಾಲಾಗ್ಲೊ ರಾಜ್‌ತಾಂತ್ರಿಕ್ ಸಂಬಂದ್ ಮೊಡ್ಚಿಯಿ ತಯಾರಿ ಕೆಲ್ಲಿ.

ಫಿಲಿಪ್ಪೀನ್ ಸ್ತ್ರಿಯೊ ಮೆಳನಾಶೆಂ ಸಿಂಗಾಪುರ್ ಸರ್ಕಾರ್ ಘರ್ ಕಾಮೆಲ್ಯಾಂಕ್ ಸೊದುನ್ ಭಾರತಾಕುಶಿನ್ ಘುಂವ್ಲಾ ಆನಿ ತಾಂಕಾಂ ಕುಮೊಕ್ ಕರುಂಕ್ ಭಾರತಾಚ್ಯಾ ಸ್ತ್ರಿಯಾಂಚಿ

ಮುರ್ದಳಾಯೆಚೊ ಫಾಯ್ದೊ ಉಟಂವ್ಕ್ ಸಬಾರ್ ಮುಕಾರ್ ಆಯ್ಲಾತ್. ಎಮ್‌ಪಿಂನಿ ಆಪ್ರಾದ್
ಮಾಂಡ್ಚೆಪ್ರಕಾರ್ ಹ್ಯಾ ಸ್ತ್ರಿಯಾಂಕ್ ರು. 7,200 ಥಾವ್ನ್ ರು. 12,500 ಪರ್ಯಾಂತ್
ನಾಂಬಾಳ್ ಆಸ್ತಲೊ.

ಪುಣ್ ಕಸಲ್ಯಾ ಚಲ್ಯಾಂಕ್ ಅವ್ಕಾಸ್? ಸಿಂಗಾಪುರ್‌ಗಾರಾಂಚೆ ಅಪೇಕೆಪ್ರಕಾರ್ ತ್ಯೊ
ಕಲ್ಯೊ ಸೊಬಿತ್ ಆಸೊನ್, 18 ಥಾವ್ನ್ 35 ವರ್ಸಾಂ ಪ್ರಾಯೆಭಿತರ್ಲೊ ಜಾಯ್ಜೆ. ತಾಂಚೆ
ಕೇಸ್ ಮಟ್ಟೆ ಆಸಚೆ, ತಿಂ ಪಾಂಚ್ ಫುಟಿಂ ಪ್ರಾಸ್ ಮಟ್ಟಿಂ ಆಸನಾಯೆ ಆನಿ ಸಿಂಗಾಪುರ್
ಶಯ್ಲೆಚಿಂ ವಸ್ತುರಾಂ ನ್ಹೆಸೊಂಕ್ ತಾಂಣಿ ತಯಾರ್ ಆಸಚೆ. ತಾಂಕಾಂ ದಿವ್ಕಾಕ್ ಯಾ ಇಗರ್ಜಿಕ್
ವಚೊಂಕ್ ಅವ್ಕಾಸ್ ಆಸ್ಲೊ ನಾ ಕಾರಣ್, ತಾಂಕಾಂ ಹಪ್ಪಾಚಿ ರಜಾ ಮ್ಹಳ್ಳಿ ಆಸ್ಚಿ ನಾ. ಹಿಂ
ಸಗ್ಳಿಂ ಶರ್ತಾಂ ಪಳೆತಾನಾ ಹ್ಯೊ ಸ್ತ್ರಿಯೊ ಘರ್ ಕಾಮಾಖಾತಿರ್ ಮ್ಹಳ್ಳೆಂ ಪಾತ್ಯೆಂವ್ಕ್ ಕಶ್ಟ್
ಮಾರ್ತಾತ್. ತ್ಯಾ ಶಿವಾಯ್ ಹಿಂ ಶರ್ತಾಂ ಹ್ಯಾ ಸ್ತ್ರಿಯಾಂಕ್ ಕಸಲಿಂಚ್ ಹಕ್ಕಾಂ ದೀನಾಂತ್.
ಹಾಂಚೆವಿರೋದ್ ಕಸಲೆಂ ಚಲಯ್ಲಾರಾಯಿ ಹಾಂಣಿ ಪಾಟಿಂ ಉಲಂವ್ಚೆಬರಿ ನಾ. ಪಾಟಿಂ
ಉಲಯ್ಲಾರ್ ಫಿಲಿಪೀನ್ಯಾ ಪ್ಲೋರ್ ಕೊಂತೆಂಪ್ಲಾಶೊನಾಚಿ ಗತ್ ಯೇತ್.

ಅಸಲೊ ಕರಾರ್ ನಿಜಾಯ್ಕಿ ಹ್ಯಾ ಸ್ತ್ರಿಯಾಂಚಿಂ ಹಕ್ಕಾಂ ಮಸ್ತಿತಾ. ಸಾಂಗಾತಾಚ್ ಸರ್ಕಾರಾನ್
ಅದಿಕ್ಯತ್ ರಿತಿರ್ ತಾಂಚೊ ವಿಕ್ರೊ ಕೆಲ್ಲ್ಯಾಬರಿ ಜಾಯ್ತ್. ಗಲ್ಫಾಂತ್ ವಾವುರ್ಚ್ಯಾ ಆಮ್ಚ್ಯಾ
ವಾವ್ರಾಡ್ಯಾಂಚೆರ್ ಚಲ್ಲ್ಯಾ ಅನ್ಯಾಯಾವಿರೋದ್ ಥಂಯ್ಚೊ ಆಮ್ಚೊ ರಾಯಭಾರಿ ಕಛೇರಿ
ಕಿತೆಂಚ್ ಕರುಂಕ್ ಸಕನಾಂತ್. ತೆಂಯಿ, ಉಂಚ್ಲ್ಯಾ ವರ್ಗಾಚ್ಯಾ ಕಾಮೆಲ್ಯಾಂಬಾಬ್ತಿಂ ಗಜಾಲ್ ತಶಿ
ಆಸ್ತಾಂ, ಪರ್ಗಾಂವಾಂತ್ ಕಾಯಿಂಚ್ ತಾಳೊ ನಾತ್‌ಲ್ಲ್ಯಾ ಘರ್‌ಕಾಮೆಲ್ಯಾಂಚೆರ್ ಚಲ್ಲೊ
ಅನ್ಯಾಯ್ ಆಡಾಂವ್ಕ್ ಆಮ್ಚೊ ಸರ್ಕಾರ್ ಸಕತ್? ಫಿಲಿಪೀನೊ ಅದ್ಯಕ್ ಫಿಡೆಲ್ ರಾಮೊಸಾಕ್
ಆಸ್‌ಲ್ಲೆಂ ಧಯ್ರ್ ಆಮ್ಚ್ಯಾ ಪ್ರದಾನಿಕ್ ಯೇತ್? ವಿದೇಶಿ ವಿನಿಮಯ್ ಕಸೊ ಮೆಳ್ಳಾರಾಯಿ
ಜಾತಾಮ್ಹಣ್ ಚಿಂತ್ಲ್ಯಾ ಸರ್ಕಾರಾಕ್ ಘರ್ ಕಾಮೆಲಿ ಮ್ಹಣೊನ್ ಆಮ್ಚ್ಯಾ ಸ್ತ್ರಿಯಾಂಕ್
ವೇಶ್ಯಾವೃತ್ತೆಕ್ ವಿಕಲ್ಯಾರ್ ಕಿತೆಂ ಖಿಂತ್ ಜಾಯ್ತ್? ಪುಣ್, ಸ್ತ್ರಿಯಾಂಕ್ ನಾನಾಯ್ತೆಲ್ಯಾಂಚಿಂ
ಕಾಮಾಂ ಉಗ್ತಾಡಾಕ್ ಹಾಡ್ಚೆಂ ಪ್ರೇತನ್ ನಿರಂತರ್ ಚಲ್ಚಿ ಗರ್ಜ್ ಆಸಾ.

(ಸಪ್ಟೆಂಬರ್ 21, 1995)

ಅಜ್ಞಾಪಾಂಚ್ ಅಜ್ಞಾಪಾಂ

ಆಜೂನ್ ಶಿಳಾಯುಗಾಚೊ ಮನೋಬಾವ್ ಘೆವ್ನ್ ಜಿಯೆಂವ್ಚ್ಯಾ ಲೋಕಾಕ್, ಅಶಿ ಜಾವ್ನಾಸೊನ್ ಧರ್ಮಿಕ್ ವಾತಾವರಣಾಂತ್ ಆಸ್ಚ್ಯಾ ಕುಡ್ಯಾ ಪಾತ್ಯೆಣೆಂನಿ ಭರ್ಲೆಲ್ಯಾ ಲೋಕಾಕ್ ಅಜ್ಞಾಪಾಂ ಘಡ್ತಾತ್ ಮ್ಹಣ್ ಪಾತ್ಯೆಂವ್ಕ್ ಕರ್ಚೆಂ ಕಶ್ಟಾಂಚೆಂ ನ್ಹಂಯ್. ತೆಂಯಿ ಸರ ಧರಾಚ್ಯಾ ಕುಡ್ಯಾ ಅಚಾರಾಂಧಂಯ್ ಪಾತ್ಯೆಂವ್ಚ್ಯಾ ಭಾರತಾಚ್ಯಾ ಲೋಕಾಕ್ ಅಜ್ಞಾಪಾಂ ನಾಂವಿಂ ಮಾಂಕೊಡ್ ಕರ್ಚೆಂಯಿ ಕಶ್ಟಾಂಚೆಂ ನ್ಹಂಯ್. ಕಿತ್ಯಾಕ್‌ಗಿ ಮ್ಹಳ್ಳಾರ್, ಆಮ್ಚೊ ಲೋಕ ರಾಜಾಂವ್ ವಾಪುರ್ಚ್ಯಾಂತ್ ಪಾಟಿಂ, ಆಯ್ಕಲ್ಲೆಂ ಸತ್‌ಮ್ಹಣ್ ಪಾತ್ಯೆಂವ್ಚ್ಯಾಂತ್ ಮುಕಾರ್. ತಾಂಚಿ ಅಸ್ಕತ್ಕಾಯ್ ಒಳ್ಳೆಲ್ಲೆ ಜಾಯಿತ್ತೆ ಆಪುಣ್ 'ಭಾಗೆವಂತ್' 'ದೇವ್ ಮನಿಸ್' 'ದೇವ್ ಮ್ಹಣ್ ಇಲ್ಲೊ ಗೊಬೊರ್ ದೀವ್ನ್‌ಗಿ, ತೀರ್ತ್ ದೀವ್ನ್‌ಗಿ, ಪುಲಾಂ ದೀವ್ನ್‌ಗಿ ಮ್ಹಣ್ ಲೋಕಾಕ್ ಫಸವ್ನ್, ತಾಂಚೆಥಾವ್ನ್ ದಾನ್‌ಧರ್ಮ್ ಘೆವ್ನ್ ಆಪ್ಲೆಂ ಧೊಲೆಂ ಭರ್ತಾತ್. ಹ್ಯಾ ಪಯ್ ಚಂದ್ರಸ್ವಾಮಿ ತಸಲೆ ಮನಿಸ್ ರಾಜಕೀಯಾಂತ್‌ಯಿ ಬರೊಚ್ ಪ್ರಬಾವ್ ಘಾಲ್ತಾತ್. ಇತ್ಲೊ ಘಾಲ್ತಾತ್ ಕಿ ದೆಶಾಚೊ ಪ್ರದಾನ್ ಮಂತ್ರಿಸಯ್ತ್ ತಾಂಕಾಂ ಪಾಟಿಂಬೊ ದಿತಾ. ತಾಂಣಿ ಕರೆ ಅನಯ್ತಿಕ್ ವೆವ್ಹಾರ್ ಧಾಂಪುನ್ ವ್ಹರ್ತಾತ್. ತಾಂಚೆ ವಿರೋದ್ ವೆಚ್ಯಾ ಮಂತ್ರಿಂಕ್‌ಸಯ್ ಅಧಿಕಾರಾಧಾವ್ನ್ ಉಸ್ಕಾಯ್ತಾತ್. (ಘರ್ ಖಾತ್ಯಾಚೊ ಉಪಮಂತ್ರಿ ರಾಜೇಶ್ ಪಾಯ್ಲೆಟಾ ನರಸಿಂಹರಾಯಾನ್ ಚಂದ್ರಸ್ವಾಮಿ ಖಾತಿರ್ ಕಾಡ್ನ್ ಉಡಯಿಲ್ಲಿ ಖಬರ್ ಹ್ಯಾ ದಿಸಾಂ ಹುನ್‌ಚ್ ಆಸಾ.)

ಗಜಾಲ್ ಅಶಿ ಆಸ್ತಾಂ, ಸಪ್ಟೆಂಬರ್ 21ವೆರ್ 'ದೇವಾಂಕ್' ದೂದ್ ದವರ್ಚ್ಯಾ ಹಿಂದು ಘೆ ದಿಸಾ 'ದೇವ್' (ಇಮಾಜ್) ದೂದ್ ಪಿಯೆತಾಮ್ಲಳ್ಳಿ ಖಬರ್ ದೇಶ್‌ಭರ್ ಗಾಜ್ಲಿ. ಹ ಧರಾಚೆಂ 'ಅಜ್ಞಾಪಾಂ' ಆಖ್ಯಾ ದೆಶಾಂತ್ ಎಕ್‌ಚ್‌ಪಾವ್ಪಿಂ ಘಡಜೆ ತರ್ ಕಾರಣ್ ಕಿತೆಂ? ತೆಂ ಲೋಕ್ ಸಬೆಚೊ ಚುನಾವ್ ಮುಕಾರ್ ಯೆತಾನಾ, ರಾಜಕೀಯ್ ಪಾಡ್ತಿ ಚುನಾವಾಕ್ ತಯಾರ್ ಜಾಂವ್ಚ್ಯಾ ವೆಳಾರ್‌ಚ್ ಕಿತ್ಯಾಕ್ ಘಡ್ಲೆಂ? ಪಾಟ್ಲ್ಯಾ ಹಜಾರಾಂ ವಯ್ರ್ ವರ್ಸಾಂಥಾವ್ನ್ ಲೋಕ ದೇವಾಂಕ್ ದೂದ್ ದವರ್ತಾಲೊ. ಹ್ಯಾ ವರ್ಸಾಮಾತ್ ಕಿತ್ಯಾಕ್ ದೇವಾಂಕ್ ದುದಾಚಿ ತಾನ್ ಲಾಗ್ಲಿ?

ಹಿಂದೂ ಲೋಕಾಕ್ ಧರ್ಮಾಚ್ಯಾ ಬೊಂದೆರಾಖಾಲ್ ಎಕ್ವಟಾಂವ್ಕ್ ಜಾಯಿತ್ತೆ ಪ್ರೇತನ್ ಕರುನ್ ಆಸಾತ್. ಪುಣ್ ತೆಂ ತಾಂಚ್ಯಾ ಸುದ್ರಾಪಾಖಾತಿರ್ ನ್ಹಂಯ್, ಬಗಾರ್ ಆಪ್ಣಾಂಕ್ ರಾಜಕೀಯ್ ಅಧಿಕಾರ್ ಜೊಡುನ್ ಘೆಂವ್ಚ್ಯಾ ಖಾತಿರ್. ಜಾತಿಚ್ಯಾ ಆದಾರಾಚೆರ್ ಭೆಸಾಂ ಜಾಲೆ ಸಮಾಜಿಕ್ ಎಕಾ ಬೊಂದೆರಾಖಾಲ್ ಎಕ್ವಟಾಂವ್ಕ್ ಅಜ್ಞಾಪಾಚಿ ಗರ್ಜ್ ಆಸಾ. ದೆಕುನ್

ಹ್ಯಾರಾಡ್ಯಾನ್ ಆಸಕ್ತಿವಂತ ಪಂಗ್ಡಾನಿ ಘಡಶೆಂ ಕೆಲ್ಲೆಂ ಅಜ್ಯಾಪಾಗಿ ಮ್ಹಳ್ಳಿಂ ಸವಾಲಾಂ ಎದೊಳ್‌ಚ್ ವಯ್ರ್ ಆಯ್ಲಾಂತ್. ದೆವಾನ್ ದೂದ್ ಪಿಯೆಲ್ಲೆಂ ಆಪ್ಲೆಂಯಿ ಪಳೆಲೆಂಮ್ಹಣ್ ಮಹಾರಾಶ್ಟಾಚೊ ಮುಕೆಲ್ ಮಂತ್ರಿ ಮನೋಹರ್ ಜೋಶಿನ್ ಸಾಂಗ್ತಾನಾ ಹ್ಯಾ ಅಜ್ಯಾಪಾಚೆಂ ಕಾರಣ್ ಕಿತೆಂಮ್ಹಣ್ ಲೆಕ್ಕೆಂ?

ಹಿಂದು ಸಮಾಜಿಕ್ ಏಕ್ ಕರುಂಕ್ ಆನಿ ರಾಜಕೀಯ್ ಲಾಬ್ ಉಟಂವ್ಕ್ ಥೊಡ್ಯಾ ಸಂಗಟನಾಂನಿ ಅಲ್ಪಸಂಖ್ಯಾತಾಂವಿರೋದ್ ಹಿಂದ್ವಾಂಕ್ ಜಾಗಯ್ಲೆಂ. ಹ್ಯಾಖಾತಿರ್ ರಾಜಾಂವಾ ಬದ್ಲಾಕ್ ಲೊಕಾಚಿ ಪಾತ್ಯೆಣಿಚ್ ಆಪ್ಣಾಕ್ ಆದಾರ್ ಜಾವ್ನ್ ಘೆತ್ಲಿ. ರಾಮಾ ಜಲ್ಮಲ್ಲಿ ಸುವಾತ್ ಆಯೋದ್ಯೆಚ್ಯಾ ಬಾಬ್ರಿ ಮಸಿದೆ ಪಂದಾ ಆಸಾಮ್ಹಳ್ಳೆಂ ರುಜು ಕರ್ಚೆಬರಿ ನಾಮ್ಹಣ್ ಚರಿತ್ರಿಕ್ ಸೊದ್ನಾಂನಿ ಪರತ್ ಪರತ್ ಸಾಂಗ್ಲ್ಯಾರೀ, ಲೋಕ್ ತಶೆಂ ಪಾತ್ಯೆತಾ ಮ್ಹಳ್ಳಾಖಾತಿರ್ ತಿ ಮೊಡ್ಲಿ ಆನಿ ಆಪ್ಲೆಂ ಬೊಳ್ಳೆಂ ಶಿಜಯ್ಲೆಂ. ಮಥುರಾಂತ್ ಕೃಶ್ಣ ಜಲ್ಮಲ್ಲಿ ಸುವಾತ್ ಮಸಿದೆ ಪಂದಾ ಆಸಾಮ್ಹಣೊನ್ ತಿ ಕೊಸ್ಕಾಂವ್ಚೆಂ ಪ್ರೇತನ್ ಚಲ್ತಾ. ಅಶೆಂ ರಾಜಾಂವಾನ್, ವಿಗ್ಯಾನಾಚ್ಯಾ ಆದಾರಾನ್ ಲೊಕಾಕ್ ಸಮ್ಜಾಂವ್ಚೆಂ ಅಸಾದ್‌ಮ್ಹಣ್ ಭೊಗ್ಲೆಲ್ಯಾಂನಿ, ಯಾ ಲೊಕಾಕ್ ರಾಜಾಂವಾಂಚ್ಯಾ ಆದಾರಾನ್ ಎಕ್ವಟಾಂವ್ಚಿ ತಾಂಕ್ ನಾಸ್ಲೆಲ್ಯಾಂನಿ ಲೊಕಾಚಿ ಕುಡ್ಲಿ ಪಾತ್ಯೆಣಿ ಆನಿ ಫಿತಿಸ್ಪಣ್ ವಾಡವ್ನ್ ಆಪ್ಲೊ ಶೆವೊಟ್ ಜ್ಯಾರಿ ಕರ್ಚೆಂ ಆಮಿ ಪಳೆತಾಂವ್. ಹಾಂತುಂ ಲೊಕಾಚಿಂ ಭೊಗ್ಲಾಂ ಉಸ್ಕಾವ್ನ್ ತಾಂಕಾಂ 'ಮತಿಭಶ್ಟ್' ಕರ್ನ್, ತಾಂಚೆ ಮುಕಾಂತ್ ಕಿತೆಂಯಿ ಕರಯೆತ್ ಮ್ಹಳ್ಳೊ ಅನ್ನೊಗ್ ಆಸ್‌ಲ್ಲ್ಯಾಂಕ್ ಅಸಲೆ ಖೆಳ್ ಉಬ್ಜಂವ್ಕ್ ಸಲಿಸ್‌ಚ್.

ಎಕೆ ಸಮಡ್ತಿಚೆರ್ ಲೊಕಾಕ್ ವಿಶ್ವಾಸ್ ಉಬ್ಜೊಂಕ್ ತವಳ್ ತವಳ್ ಅಜ್ಯಾಂಪಾಂಚೊ ವೇಸ್ ಪಾಂಗ್ರಿಜೆಚ್ ಪಡ್ತಾ. ಹೆಂ ಹರ್‌ಎಕೆ ಸಮಡ್ತಿಂತ್ ಘಡ್ತಾ.

'ಹಿಂದು ಲೊಕಾಕ್ ಆಪ್ಲ್ಯಾ ಧರ್ಮಾಚೆರ್ ಅಬಿಮಾನ್ ನಾ. ದೆಕುನ್‌ಚ್ ಹೆರ್ ಧರ್ಮಾಂಚೆ ತಾಂಕಾಂ ಆಪ್ಲ್ಯಾ ಧರ್ಮಾಕ್ ವೊಡುಂಕ್ ಸಕ್ತಾತ್' ಮ್ಹಳ್ಳೊ ವಾದ್ ಥೊಡ್ಯಾ ಸಂಗಟನಾಂಚೊ. ದೆಕುನ್ ಲೊಕಾಕ್ ಆಪ್ಲ್ಯಾ ಧರ್ಮಾಚೆರ್ ಅಬಿಮಾನ್ ಉಬ್ಜಶೆಂ ಕರ್ಚೆಂ ಕಶೆಂ? ಅಜ್ಯಾಪಾಂ ಮಾತ್ ತೆಂ ಕರುಂಕ್ ಸಕ್ತಾತ್. 'ಆಮ್ಚೊ ದೇವ್‌ಯಿ ಬಳಾದಿಕ್' ಮ್ಹಳ್ಳೆಂ ಭೊಗ್ಲ್ಯಾರ್ ದುಸ್ರ್ಯಾ ದೆವಾಂಚಿ ಗರ್ಜ್ ಕಿತೆಂ? ಹೆಂ ರಾಜಾಂವ್ ದೆವಾಂನಿ ದೂದ್ ಪಿಯೆಂವ್ಚ್ಯಾ ಅಜ್ಯಾಪಾ ಪಾಟ್ಲ್ಯಾನ್ ಆಸ್ಲ್ಯಾರ್ ನವಾಲ್ ನಾ.

ದೆವಾಂನಿ ದೂದ್ ಪಿಯೆವ್ನ್ ಅಜ್ಯಾಪ್ ಕೆಲ್ಯಾರ್ ಕಿತೆಂ ಜಾಲೆಂ? ದುಬ್ಳ್ಯಾ ಲೊಕಾಚೆ ಕಶ್ಟ್ ಚಡ್ಲೆ ಶಿವಾಯ್ ದೆವ್ಲೆನಾಂತ್ ನ್ಹಂಯ್‌ವೆ. ಸಕಾಳಿಂಚಿ ಚ್ಹಾ ಕಾಫಿ ಪಿಯೆಂವ್ಚ್ಯಾ ದುರೈಲ್ಯಾ ಲೊಕಾಕ್ ದೂದ್ ನಾಸ್ತಾಂ ಫುಟಿ ಚ್ಹಾ ಕಾಫಿ ಪಿಯೆಚೆ ಪಡ್ಲಿ. ಥೊಡೆ ಕಡೆ ಏಕ್ ಲೀಟರ್ ದುದಾಕ್ 100 ರುಪಯ್ ದೀಜೆ ಪಡ್ಲೆ. ಪುಣ್ ಲಾಬ್ ಜಾಲೊ ಕೊಣಾಕ್? ದಿವ್ಕಾಂಕ್ ಜಾತಲೊಚ್. ಥೊಡ್ಯಾ ರಾಜಕೀಯ್ ಸಂಗಟನಾಂಕ್ ಜಾತಲೊಚ್. ಅಶೆಂ ದೆವಾಕ್ ಆನಿ ಮನ್ಯಾಕ್ ದೊಗಾಂಕ್‌ಯಿ ವಾಪುರ್ನ್, ದೊಗಾಂಚ್ಯೊ ಅಸ್ಕತ್ಕಾಯೊ ಜಾಣಾಜಾವ್ನ್ ಲಾಬ್ ಉಟಯ್ತಲ್ಯಾಂಚಿ ಬದ್ವಂತ್ಕಾಯ್‌ಮಾತ್ ವಿಶೇಸ್. ಹೆ ಬುದ್ವಂತ್ಕಾಯೆಚೊ ಫಳ್ ಜಾವ್ನ್ ದಿಲ್ಲಿಚಿ ಗಾದಿ ಮೆಳ್ಳಾರ್‌ಯಿ ಮೆಳ್ಳಿ.

ಸಪ್ಟೆಂಬರ್ 28, 1995

ಆಮ್ಚಿ ಸೆವಾ ಕೊಣಾಖಾತಿರ್?

ಸೆವೆಂತ್ ದೋನ್ ಶೆವೊಟ್ ಆಸ್ತಾತ್. ಏಕ್, ಆಮಿ ಸೆವಾ ದಿಂವ್ಚೊ ಸಂಸ್ಕೊ, ವೆಕ್ತಿ ಯಾ ತತ್ವ್. ದುಸ್ರೊ, ಆಪ್ಣಾಚೊ ಲಾಬ್. ಕೆದಾಳಾ ಸೆವೆಚೊ ಇರಾದೊ ಸೆವಾ ದಿತೆಲ್ಯಾಭಾಯ್ರ್ ಆಸ್ತಾ ತೆದಾಳಾ ಮನ್ಶಾಂಮದೆಂ ಎಕ್ವಟ್ ಉರ್ತಾ, ಸಂಸ್ಕೊ ವಾಡ್ತಾ, ಸಮಾಜ್ ಬರಿ ಜಾತಾ. ಕೆದಾಳಾ ಸೆವೆಚೊ ಇರಾದೊ ಸ್ವಫಾಯ್ದ್ಯಾಚೊ ಜಾವ್ನ್ ಉರ್ತಾ ತವಳ್, ಎಕ್ಲೊ ಆನ್‌ಎಕ್ಲೊ ಸವೆಂ ಸಂಗಟಿತ್ ವಾವ್ರ್ ಕರುಂಕ್ ಸಕನಾ, ತಾಣೆ ವಾವ್ರ್ ದಿಂವ್ಚೊ ಸಂಸ್ಕೊ ಅಸ್ಕತ್ ಜಾತಾ, ಸಮಾಜ್ ಅದೋಗತಿಕ್ ದೆಂವ್ತಾ.

ಹೆಂ ತತ್ವ್ ಜೆರಾಲ್ ಥರಾನ್ ಸಗ್ಳ್ಯಾನ್ ಲಾಗು ಜಾತಾ. ಆಮ್ಚ್ಯಾ ದೆಶಾಚ್ಯೊ ರಾಜಕೀಯ್ ಪಾಡ್ತಿ ಹಾಕಾ ಏಕ್ ದೇಕ್. ತಾಂಣಿ ಕರ್ಚೆಂ ಹರ್‌ಏಕ್ ಸ್ವಫಾಯ್ದ್ಯಾಚೆ ದಿಶ್ಪಿನ್. ದೆಕುನ್ ಆಮ್ಚ್ಯಾ ದೆಶಾಚಿ ಗತ್ ಹಿ. ಹೆಂಚ್ ಚಿಂತಪ್ ಜರ್ ಬೇಂಕ್, ಸರ್ವಜನಿಕ್ ವೆಪಾರಿ ಸಂಸ್ಕೊ ಇತ್ಯಾದಿಂಚ್ಯಾ ಆಡಳ್ತಾ ಮಂಡಳಿಂತ್ ಘುಸತ್ ತರ್?

ಪಾಟ್ಲ್ಯಾ ದಿಸಾಂನಿ ಚಲ್‌ಲ್ಲೆಂ ಎಮ್.ಸಿ.ಸಿ. ಬೆಂಕಾಚೆಂ ಚುನಾವಣ್ ಅಸಲಿ ಏಕ್ ಗಜಾಲ್ ಆಮ್ಚೆಮುಕಾರ್ ದವರ್ತಾ. ಮಂಗ್ಳುರಿ ಕ್ರಿಸ್ತಾಂವಾಂಚೆಂ ಹೆಮ್ಮಾಚೆಂ ಥಿಕ್, ಸಂಪೂರ್ಣ್ ಲಾಯಿಕ್ ಆಡಳ್ತಾಖಾಲ್ ಚಲ್ಚೆಂ ಹೆಂ ಬೇಂಕ್ ಕಾಂಯ್ ಥೊಡಿ ಪ್ರಗತಿ ಜೊಡ್ಚಿಂ ಮೆಟಾಂ ಕಾಡ್ತಾ ಮ್ಹಣ್ತಾನಾಚ್ ನಿರ್ದೇಶಕಾಂಮದೆಂ ಫುಟ್, ದುಸ್ಮಾನ್ಕಾಯ್ ಮ್ಹಳ್ಳಿ ಬೆಂದರ್ ಲಾಗ್ಲೆ ಗತಿಕ್ ಪಾಂವ್ಚೆಂ ಮ್ಹಳ್ಳಾರ್ ಕಿತೆಂ ಅರ್ತ್? 80 ವರ್ಸಾಂಪ್ರಾಸ್ ಚಡ್ ಪ್ರಾಯೆಚೆಂ ಹೆಂ ಬೇಂಕ್ ಅಶೆಂ ಕುಂಟತಾನಾ ಹಾಚ್ಯಾ ಪಾಟ್ಲೆಂ ಕಾರಣ್ ಕಿತೆಂ ಮ್ಹಣ್‌ಯಾಂ? ಹ್ಯಾ ಬೆಂಕಾಚಿ ಗತ್, ಪೋರ್ ಚುನಾವಾವೆಳಿಂ ಉಗ್ತಾಡಾಕ್ ಆಯಿಲ್ಲಿ ನಿರ್ದೇಶಕ್ ಮಂಡಳಿಂತ್ಲಿ 'ಫುಟ್' ಚುನಾವಾ ದಿಸಾಚಿ ಘಡ್ಪಡ್, ತ್ಯಾ ಉಪ್ರಾಂತ್ ಚಲೊನ್ ಆಸ್ಚೆ ಆರೋಪ್, ಪಾಟಿಂ ಆರೋಪ್ ಹೆಂ ಸಗ್ಳೆಂ ಕಿತೆಂ ಸಾಂಗ್ತಾ?

ಮಂಘುರಿ ಕ್ರಿಸ್ತಾಂವಾಂಮದೆಂ ಆಸ್ಲೊ ಏಕ್ ಪ್ರಮುಕ್ ಉಣ್ ತಾಂಚೊ ಕುರ್ಲೆಂ ಸಬಾವ್. ಸೆಜಾರ್ಚೊ ಬರೊ ಜಾಲ್ಲೊ ದಿಸ್ಲಾರ್ ಆಪ್ಣಾಕ್ ಪೊಟ್ಕಾಣಿ. ತಾಣೆ ಸಕ್ಲಾ ಪಡೊಂಕ್ ತಾಂಕ್ತಾತಿತ್ಲೆಂ ಪ್ರೇತನ್ ಕರ್ಚೆಂ ಆಮ್ಚೆಂ ಸಾದ್ಲೆಂ. ವಯ್ರ್ ವೆತೆಲ್ಯಾಕ್ ಸಕ್ಲಾ ವೊಡುನ್ ಧರ್ಚೆಂ ಆನಿ ಸಕ್ಲಾಂನಿ ಸಕಯ್ಲಾಚ್ ಉರ್ಚೆಂ ಆಮ್ಚೆ ಸಮಾಜಿಚೆಂ ಲಕ್ಯಣ್. ಹೆಂ ಆಮ್ಚ್ಯಾ ಲೊಕಾನ್‌ಚ್ ಆಪ್ಲ್ಯಾ ಲೊಕಾವಿಶಿಂ ಸಾಂಗ್ಚೆಂ ಸತ್.

ಅಸಲೆಂ ಚಿಂತಪ್ ಭರೊನ್ ಗೆಲ್ಲ್ಯಾಕಡೆ ಸಂಸ್ತಾಚೊ ಮೋಗ್ ಉಬ್ಜನಾ. ಸಂಸ್ತಾಚೊ ಉದ್ದಾರ್‌ಯಿ ಜಾಯ್ನಾ. ನಿರ್ದೇಶಕ್ ಮಂಡಳಿಂತ್‌ಚ್ ಹ್ಯಾ ಧರಾಚೊ ಅವಿಶ್ವಾಸ್ ಅಸತ್ ತರ್ ತ್ಯಾ ಸಂಸ್ತಾಚೆರ್ ಹೆರಾಂಕ್ ವಿಶ್ವಾಸ್ ಕಸೊ ಉಬ್ಜತಲೊ? ಆಡಲ್ಲ್ಯಾ ಮಂಡಳೆಭಿತರ್ ಜರ್ ಮನಸ್ತಾಪ್ ಆಸಾ, ತೊ ಸೊಡ್‌ದೊಡೆನ್ ಸುದಾರ್ಪುನ್ ವ್ಹರ್ಚ್ಯಾ ತಿತ್ಲೆಯಿ ಆಮ್ಚೆಂ ಕ್ರಿಸ್ತಾಂವ್ಪಣ್ ಕುಮ್ಕುಕ್ ಯೇನಾಗಾಯ್ ಮ್ಹಳ್ಳೆಂ ಸವಾಲ್ ಉಬ್ಜತಾ.

ಆಮ್ಚೆ ಸಮಾಜಿಂತ್ಲೊ ಕುರ್ಲೆಂ ಸಬಾವ್ ಆನಿಕ್‌ಯಿ ಜಾಯಿತ್ಲ್ಯಾ ಥಳಾಂನಿ ದಿಸೊನ್ ಯೆತಾ ಮಾತ್ ನ್ಹಂಯ್, ಆಖೆ ಸಮಾಜಿಚೆಂ ನಾಂವ್ ಘಾಣಯ್ತಾ. ಕೊಂಕ್ಣಿ ಕಲಾಕಾರಾಂಮದೆಂಯಿ ಹ್ಯಾಚ್ ಧರಾಚೊ ದ್ವೇಶ್ ಆಮ್ಕಾಂ ಭೊಗುಂಕ್ ಮೆಳ್ತಾ. ವಿಶ್ವಕೊಂಕಣಿ ಸಮ್ಮೇಳ್ ಚಲಂವ್ಚ್ಯಾ ಹ್ಯಾ ವರ್ಸಾಯಿ ಕೊಂಕ್ಣಿ ಕಲಾಕಾರಾಂ ಮದ್ಲ್ಯಾ ದ್ವೇಶಾಂತ್ ಕಾಂಯ್ ಬರೆಪಣ್ ಆಯ್ಲೆಂನೆ ಮ್ಹಳ್ಳಾರ್, ಹ್ಯಾ ಸರ್ವ್ ಪಂಗಡಾಂನಿ ಕೊಂಕ್ಣಿ ಭಾಶೆಚ್ಯಾ ಮೊಗಾನ್ ಕರ್ಚೆಂ ಕಿತೆಂಚ್ ನಾ, ಆಪ್ಣಾಕ್ ಲಾಬಾಚೆಂ ಕಿತೆಂ ಆಸಾ ತೆಂ ಮಾತ್ ಕರ್ಚೆಂ ಮ್ಹಳ್ಳೆಂ ರುಜು ಜಾತಾ.

ಜಶೆಂ ಸೆಕುಲಾರ್ ರಾಜಕಿಯಾಂತ್ ಘಡ್ತಾ ತಶೆಂಚ್ ಆಜ್‌ಕಾಲ್ ಇಗರ್ಜಾಂನಿಯಿ ಘಡ್ತಾ. ಆಜ್ ಲೊಕಾಚೆಂ ಚಿಂತಪ್ ಅಶೆಂ ಆಸಾ: “ಹಾಂವೆಂ ಇಗರ್ಜೆಂತ್ ವಾವುರ್ಚ್ಯಾರ್, ಸಂಗ್‌ಸಂಸ್ತಾಂನಿ ಆಸ್ಲಾರ್ ಮ್ಹಜೆಂ ಬಿಜ್ನೆಸ್ ಖಿಂಚ್ಯಾ ಮಾಪಾನ್ ವಾಡತ್, ಕಿತ್ಲ್ಯಾ ಜಣಾಂಚೆ ಒಳೊಕ್ ಜಾಯ್ತ್? ಇಗರ್ಜೆ ಭೊವಾಂನಿ ಚಲ್ಲ್ಯಾ ವಯ್ಪಾಟಾಂತ್ ಮ್ಹಾಕಾ ಕಿತ್ಲೊ ಮುನಾಪೊ ಜಾಯ್ತ್?”

ಕೊಣೀ ನಿಸ್ವಾರ್ತಪಣಾನ್ ಪೆಲ್ಯಾಕ್ ಕಿತ್ಲಿ ಕುಮೊಕ್ ಜಾಯ್ತ್, ಇಗರ್ಜೆಕ್ ಕಿತ್ಲೆಂ ಬರೆಂ ನಾಂವ್ ಯೇತ್, ಕೊಂಕ್ಣಿ ಭಾಶೆಕ್ ಕಸಲೊ ಪುಡಾರ್ ಯೇತ್‌ಮ್ಹಣ್ ಚಿಂತಿನಾ, ಚಿಂತ್ತೆಲೆ ಆಸ್ಲಾರ್ ಬೋವ್ ಥೊಡೆ. ಗಜಾಲ್ ಅಶಿ ಆಸ್ತಾಂ ಆಖೆ ಪವಿತ್ ಸಬೆಂತ್ ಆನಿ ಆಮಿ ಸರ್ವಾಂನಿ ಅಪೇಕ್ಷುಂಚೆಂ ಲಾಯಿಕ್ ಮುಕೆಲ್ಪಣ್ ಖಿಯ್ಚ್ಯಾ ಧರಾಚೆಂ ಜಾಂವ್ಕ್ ಪಾವ್ತಲೆಂ ಮ್ಹಳ್ಳಾಚಿ ಝಳಕ್ ಎದೊಳ್‌ಚ್ ಮೆಳೊಂಕ್ ಸುರು ಜಾಲ್ಯಾ ಮ್ಹಣೈತ್.

5 Oct 1995

ಸ್ವ-ಅಭಿಮಾನ ನಾತ್‌ಲೋ ದೇಶ್

ಫುಡಾರಾಚಿ ದೀಶ್ವ ಚುಕವ್ನ್ ವಿಮಾನಾಂ ಉಬಂವ್ಚಿ ತಾಂತ್ರಿಕಾಯ್ ಭಾರತಾನ್ ಮುದ್ ಸಂಸೊದ್ ಚಲವ್ನ್ ಆಪ್ಲಾಯ್ಲ್ಯಾ 27-09-'95ಚೆ ಖಬ್ರೆಪ್ರಕಾರ್ ಆಮೆರಿಕಾ ಉಪ್ರಾಂತ್ ಹಿ ತಾಂತ್ರಿಕಾಯ್ ಸೊದುನ್ ಕಾಡ್ಲಲ್ಯಾಂಪಯ್ಚಿ ಭಾರತ್ ಪಯ್ಲೊ. ಥೊಡ್ಯಾಚ್ ಹಪ್ಪಾಂಆದಿಂ ಬೆಂಗ್ಕುರಾಂತ್ಲ್ಯಾ ಎಚ್‌ಎಎಲ್ ಕಂಪೆನಿನ್ ದೇಶೀ ತಾಂತ್ರಿಕತೆಚ್ಯಾ ಬಳಾನ್ ಏಕ್ ಝುಜಾಹೆಲಿಕೊಪ್ಟರ್ ರಚ್ಲಾಂ. ತೆಂ ಆಪ್ಲೊ ಶೆವೊಟ್ ಜ್ಯಾರಿ ಕರ್ಚ್ಯಾಂತ್ಯಾಯಿ ಯಶಸ್ವಿ ಜಾಲಾಂ ಮ್ಹಳ್ಳೆಂಯಿ ಜಾಹಿರ್ ಜಾಲಾಂ. ವೆವೆಗ್ಳ್ಯಾ ನಮೂನ್ಯಾಚಿಂ ಕೃತಕ್ ಉಪಗ್ರಹಾಂ ರಚ್ಚ್ಯಾಂತ್ಯಾಯಿ ಭಾರತ್ ಆತಾಂ ಜಾಗತಿಕ್ ಮಟ್ಟಾರ್ ಉಂಚ್ಲ್ಯಾ ಪಾಂವ್ಡ್ಯಾಕ್ ಪಾವ್ಲಾಂ. ಇನ್ಸಾಟ್-2ಸಿ ಹ್ಯಾಚ್ ನವೆಂಬರ್ ಆಕೆರಿಕ್ ಆಕಾಸಾಕ್ ಉಬಯ್ತಲೆ. ತಶೆಂಚ್ ಐಆರ್‌ಎಸ್-1ಸಿ, ಐಆರ್‌ಎಸ್-ಪಿ3 ವರ್ಗಾಂಚಿಂ ಉಪಗ್ರಹಾಂ ತಯಾರ್ ಜಾಲ್ಯಾಂತ್ ಆನಿ ವೆಗಿಂಚ್ ಭುಂಯ್ಚೆ ಕಕ್ಯೆರ್ ಬಸಂವ್ಚಿ ಯೆವ್ಜಣ್ ಜಾಲ್ಯಾ. ಉಪಗ್ರಹಾಂಚೆ ತಾಂತ್ರಿಕತೆಂತ್ ಭಾರತ್ ಸಂಸಾರಾಚ್ಯಾ ಬೋವ್‌ಚ್ ಥೊಡ್ಯಾ ರಾಶ್ಟ್ರಾಂಪಯ್ಚಿ ಉಂಚ್ಲ್ಯಾ ಪಾಂವ್ಡ್ಯಾರ್ ಆಸಾ. ಹಾಚಾ'ದಿಂ, ಏಕ್ ಉಪಗ್ರಹ್ ರಚುಂಕ್ ಭಾರತಾಕ್ ದೋನ್ ವರ್ಸಾಂ ಲಾಗ್ತಾಲಿಂ ತರ್, ಆತಾಂ ಎಕಾ ವರ್ಸಾಕ್ ತೀನ್ ಉಪಗ್ರಹಾಂ ರಚ್ಚಿ ಶ್ಯಾತಿ ಆಯ್ಲಾ. ಹಿಂ ಉಪಗ್ರಹಾಂ ಅಂತ್ರಳಾಕ್ ಉಬಂವ್ಚಿ ತಾಂತ್ರಿಕಾಯ್ ಲ್ಹಾನ್ ಮಟ್ಟಾರ್ ಆಮ್ಚೆಚ್‌ಲಾಗಿಂ ಆಸಾ. (PSLC). ಪುಣ್ 950 ಕಿ.ಗ್ರಾಂ. ಪ್ರಾಸ್ ಚಡ್ ಜಡಾಯೆಚಿಂ ಉಪಗ್ರಹಾಂ ಉಬಂವ್ಚೆಖಾತಿರ್ ಫ್ರಾನ್ಸ್, ಆಮೆರಿಕಾ ಯಾ ರಶ್ಯಾ ತಸಲ್ಯಾ ದೆಶಾಂಚೆರ್ ಆಮಿ ಹೊಂದೊನ್ ಆಸಾಂವ್. ರಶ್ಯಾನ್ ದಿತಾಂಮ್ಹಣ್ ಭಾಸಾಯ್ಲೆಲಿ ಕ್ರೆಯೊಜೆನಿಕ್ ತಾಂತ್ರಿಕಾಯ್ ವೆಗಿಂಚ್ ಆಯ್ಲಿ ತರ್ ಹಿ ಉಂಚ್ಲ್ಯಾ ವರ್ಗಾಚಿ ಸವ್ಲತಾಯ್‌ಯಿ ಆಮ್ಚೆಲಾಗಿಂಚ್ ಆಸ್ತಲಿ. ಹ್ಯಾಮುಕಾಂತ್, ಉಪಗ್ರಹಾಂ ಉಬಂವ್ಚ್ಯಾ ಆನಿ ರಚ್ಚ್ಯಾ ವೆಪಾರಾಂತ್ ಭಾರತ್ ಆಮೆರಿಕಾಕ್ ಸ್ಪರ್ಧೊ ದಿತಾ ಮ್ಹಳ್ಳ್ಯಾ ಭಿಯಾನ್ ಆಮೆರಿಕಾನ್ ರಶ್ಯಾಚೆರ್ ದಬಾವ್ ಘಾಲ್ನ್ ಹಿ ತಾಂತ್ರಿಕಾಯ್ ಭಾರತಾಕ್ ಮೆಳನಾಸೆಂ ಆಡಾಯ್ಲಾ.

ಆದುನಿಕ್ ಝುಜಾಂತ್ ಬೋವ್ ಗರ್ದೆಚಿಂ ಮಿಸಾಯ್ಲಾಂ ರಚ್ಚಾಂತ್ಯಾಂ ಭಾರತ್ ಮುಕಾರ್
ಆಸಾ. ಅಗ್ನಿ, ಪ್ರಧ್ವಿ ತಸಲಿಂ ಮಿಸಾಯ್ಲಾಂ ಆಮ್ಚೆಚ್ ತಾಂತ್ರಿಕತೆನ್ ಆಮಿ ರಚ್ಚಾಂತ್. ಪುಣ್
ಭಾರತ್ ಆಮೆರಿಕಾನ್ ಭಾರತಾಚೆ ತಾಂತ್ರಿಕ್ ಪ್ರಗತೆಚೆರ್ ಬಂಧಿ ಘಾಲ್ಚೆಂ ಪ್ರೇತನ್ ಕೆಲಾಂ.

ಆರ್ತಿಕ್ ದಿಶ್ಟಿನ್ ಪಳೆಲ್ಯಾರಾಯಿ ಭಾರತ್ ಸಂಸಾರಾಚ್ಯಾ ಬೋವ್ ಥೊಡ್ಯಾ ಜಯ್ತ್
ಆರ್ತಿಕ್‌ಥಳ್ ಆಸ್ಚ್ಯಾ ರಾಶ್ಟ್ರಾಂಚ್ಯಾ ಜಮ್ಯಾಂತ್ ಆಸಾ. ತಾಂತ್ರಿಕ್ ಶಿಕಪ್ ಜೊಡ್ಲಲ್ಯಾ ಶಿಕ್ಪಾಂಚಿ
ಆಮ್ಚೆ ಫವ್‌ಚ್ ಆಮ್ಚೆಲಾಗಿಂ ಆಸಾ. ಸಂಸಾರಾಂತ್ ಆಸ್ಚ್ಯಾ ವ್ಹಡ್ ಮಿಲಿಟರಿ ರಾಶ್ಟ್ರಾಂಪಯ್ಕಿ
ಭಾರತ್ ಉಂಚ್ಲ್ಯಾ ಪಾಂವ್ಡ್ಯಾರ್ ಆಸಾ. ಇತ್ಲೆಂ ಆಸೊನ್ಯಾಯಿ ಆಮ್ಚಿ ತಕ್ಲಿ ಉಕ್ತುನ್ ಧರ್ನ್
ಕೆಲ್ಚೆಂ ಧಯ್ ಆಮಿ ಕೆಲ್ಲೆಬರಿ ದಿಸನಾ. ಪಾಕಿಸ್ತಾನಾ ತಸಲೆಂ ಎದೆಶೆಂ ರಾಶ್ಟ್ರ ಭಾರತಾಚ್ಯಾ
ನಾಕಾಕ್ ದೊರಿಘಾಲ್ನ್ ಸತಾವ್ನ್ ಆಸಾ. ಆಮೆರಿಕಾಲಾಗಿಂ ಬರೊ ಸಂಬಂದ್ ದವರ್ನ್
ಫಿವ್ನ್ ಆಮೆರಿಕಾನ್ ಭಾರತಾಕ್ ಸತಾಯ್ಕೆಂ ಪಾಕಿಸ್ತಾನ್ ಪ್ರೇತನ್ ಕರುನ್ ಆಸಾ.

ಪಾಕಿಸ್ತಾನಾನ್ ಚೊರ್ಯೆರ್ ಯುರೇನಿಯಮ್ ಹಾಡವ್ನ್ ಬೊಂಬ್ ತಯಾರ್ ಕೆಲೊ.
ಚಿನಾಚೆ ಕುಮ್ಹೆನ್ ಮಿಸಾಯ್ಲಾಂ ತಯಾರ್ ಕರುನ್ ಆಸಾ. ಮಿಲಿಟ್ರಿಖಾತಿರ್ ಪಾಕಿಸ್ತಾನ್
ನಾರ್ಮಿಕ್ ಆದಾಯಾಚೊ 6.9% ವಾಂಟೊ ವಾಪುರ್ತಾ ತರ್ ಭಾರತ್ ಫಕತ್ 2.4% ವಾಪುರ್ತಾ.
ಇತ್ಲೆಂ ಕಳಿತ್ ಆಸೊನ್ಯಾಯಿ ಥೊಡ್ಯಾಚ್ ದಿಸಾಂಆದಿಂ ಆಮೆರಿಕಾಚೆ ಸಂಸದೆಂತ್ “ಬ್ರಾವ್ನ್
ದ್ವೊಣ್” ಪಾಸ್ ಜಾಲಿ. ಹಾಚೆಪ್ರಕಾರ್ ಪಾಕಿಸ್ತಾನಾಕ್ 36.8 ಕೊರೊಡ್ ಡೊಲರಾಂಚಿ
ಝುಜಾಸಾಯೆತ್ ಆಮೆರಿಕಾ ದಿತಲೆಂ. ಪಾಕಿಸ್ತಾನಾಲಾಗಿಂ ಬೊಂಬ್ ತಯಾರೆಚಿ ತಾಂತ್ರಿಕಾಯ್
ನಾ ಮ್ಹಳ್ಳೆಂ ಅದ್ಯಕ್ಕಾನ್ ರುಜು ಕರ್ನ್ ದಾಕಯ್ಲ್ಯಾ ಶಿವಾಯ್ ಪಾಕಿಸ್ತಾನಾಕ್ ಝುಜಾಸಾಯೆತ್
ಚೀನಾಯೆ ಮ್ಹಳ್ಳಿ “ಪ್ರೆಸ್ಲರ್ ತಿದ್ವೊಣ್” ಬಗ್ಲೆಕ್ ಉರ್ಲಿ. ಭಾರತ್ ಆಪ್ಲ್ಯಾ ರಾಜ್‌ತಾಂತ್ರಿಕ್
ಪ್ರೇತನಾಂತ್ ಸಲ್ವಲಾಂ ಆನಿ ಆಮೆರಿಕಾಲಾಗಿಂಚ್ ಭಿಕೆಕ್ ಉಬೆಂ ಜಾಲಾಂ. ಆಮೆರಿಕಾ
ಭಾರತಾತಸಲ್ಯಾ ಸಿಂಹಾಕ್ ಗಾಯ್ರಾಬರಿ ನಾಕಾಕ್ ದೊರಿ ಘಾಲ್ನ್ ನಾಚಯ್ತಾ. ಉಂದ್ರಾರುಪಾಚೆಂ
ಪಾಕಿಸ್ತಾನ್ ಭಾರತಾಚಿಂ ಖೆಳ್ಕುಳಾಂ ಕರ್ತಾ.

ಸ್ವ-ಅಬಿಮಾನ್ ನಾತ್ಲ್ಯಾರ್ ಸಿಂಹಾಕ್ಯಾಯಿ ಬೊಕ್ರಾಬರಿ ನಾಚಯೆತ್ ಮ್ಹಣ್ಚ್ಯಾಕ್ ಭಾರತ್
ಕ್ ದೇಕ್. ಚಿನಾನ್ ಆನಿ ಫ್ರಾನ್ಸಾನ್ ಥೊಡ್ಯಾಚ್ ತೆಂಪಾಆದಿಂ ಅಣುಬೊಂಬಾಂನಿ
ಯೋಗ್ ಚಲಯ್ಲೊ. ಪುಣ್ ಆಮೆರಿಕಾ ತಾಂಕಾಂ ಮಾನ್ತಾ. ಚೀನಾಲಾಗಿಂ ಬರೊ ಸಂಬಂದ್
ವರುಂಕ್ ಪೆಚಾಡ್ತಾ. ಭಾರತಾಕ್ ಕಿತ್ಯಾಕ್ ಕೊನ್ಯಾಕ್ ಲೊಟಾ.

ಹಾಕಾ ಆಸ್ಚೆಂ ಒಕತ್ ಏಕ್‌ಚ್- ಸ್ವ-ಅಬಿಮಾನ್. ಆಮ್ಚಿ ತಾಂತ್ರಿಕ್ ಸಕತ್ ಬರಿಚ್ ಗಳ್ಳುನ್
ಬೊಂಬ್ ಆನಿ ಮಿಸಾಯ್ಲಾಂ ತಯಾರ್ ಕರುಂಕ್ ಸುರು ಕೆಲ್ಯಾರ್ ಆಮೆರಿಕಾ ಆಮ್ಕಾಯಿ
ಮಾನ್ ದಿತಾ. ಪುಣ್ ಆಮ್ಕಾಂ ಸ್ವ-ಅಬಿಮಾನ್ ಕೆದಾಳಾ ಯೇತ್ ?

2 Nov 1995

ದಾಕ್ತೆರಾಂನಿ ಜಾಗ್ರುತ್ ಆಸ್ಚಾಕ್

ಭಾರತಾಚೆ ಉಂಚ್ಲೆ ಕೊಡ್ತೆನ್ ನವೆಂಬ್ರ 13ವೆರ್ ಏಕ್ ಮಹತ್ವಾಚೆಂ ತೀರ್ಪ್ ದಿಲಾಂ. ಹಾಚೆಪ್ರಕಾರ್, ವಯ್ಜಾಂಥಾವ್ನ್ ಯಾ ಆಸ್ಪತ್ರ್ಯಾಂಥಾವ್ನ್ ಅಸಮರ್ಪಕ್, ಅಜಾಗ್ರುತ್ಯಾಯೆಚಿ ಸೆವಾ ಭೊಗ್ಲಲ್ಯಾ ಪಿಡೆಸ್ತಾನ್ ಆಪ್ಣಾಕ್ ಜಾಲ್ಲೊ ನಶ್ಟ್ ಗ್ರಾಹಕ್ ರಕ್ಯಣ್ ಕಾನುನಾಖಾಲ್ ಸಂಬಂದಿತ್ ವಯ್ಜಾಂ ಆನಿ ಆಸ್ಪತ್ರ್ಯಾಂಥಾವ್ನ್ ಭರ್ತಿ ಕರ್ನ್ ಘೆಂವ್ಕ್ ಅವ್ಕಾಸ್ ಆಸಾ. ಪುಣ್ ಧರ್ಮಾರ್ತ್ ಸೆವಾ ಘೆತ್ಲಲ್ಯಾಂಕ್ ಯಾ ಖಾಸ್ಗನ್ ದಾಕ್ತೆರಾಕ್ ನಮಿಯಾರ್ನ್ ಸೆವಾ ಘೆತೆಲ್ಯಾಂಕ್ ಹೊ ಅವ್ಕಾಸ್ ನಾ. “ದಾಕ್ತೆರಾಂಚಿ ಸೆವಾಯಿ ಎಕಾ ಧರಾಚ್ಯಾ ಜೆರಾಲ್ ಖರಾರಾಖಾಲ್ ಚಲ್ತಾ ದೆಕುನ್ ಗ್ರಾಹಕ್ ರಕ್ಯಣ್ ಕಾನುನಾಂಚೆ ಪರಿದೆಭಾಯ್ರ್ ತಿ ಉರನಾ.” ಮ್ಹಳಾಂ ಕೊಡ್ತೆನ್. ಜಾಯಿತ್ಲ್ಯಾ ತೆಂಪಾಥಾವ್ನ್ ಆಸ್ಲಿ ಗುಸ್ಪೊಡ್ ಸುಪ್ರಿಮ್ ಕೊಡ್ತೆನ್ ಕಾಡುನ್ ಉಡಯ್ಲಿ. ಹಾಚಾ'ದಿಂ ವಯ್ಜಾಂಚಿ ಸೆವಾ ಗ್ರಾಹಕ್ ಕಾಯ್ದಾಖಾಲ್ ಹಾಡುಂಕ್ ಜಾಯ್ ಯಾ ನಾಕಾ ಮ್ಹಳ್ಳ್ಯಾವಿಶಿಂ ತರ್ಕ್ ಚಲ್ತಾಲೆಂ. ಹಾಯ್ಕೊಡ್ತೆಂನಿ ಎಕಾಮೆಕಾಕ್ ವಿರೋದ್ ಆಸ್ಚಿಂ ತಿರ್ಪಾಂ ದಿಲ್ಲಿಂ. ಪುಣ್ ಆತಾಂ ಅಸಲ್ಯಾ ವಾದ್‌ವಿವಾದಾಂಚೆರ್ ಧಾಂಕಣ್ ಪಡ್ಲೆಂ.

ದಾಕ್ತೆರಾಂಚಿ ಸೆವಾ ವೆಗ್ಳ್ಯಾಚ್ ಧರಾಚಿ ದೆಕುನ್, ಹಿ ಸೆವಾ ಗ್ರಾಹಕ್ ಕಾಯ್ದಾಖಾಲ್ ಹಾಡ್ಲ್ಯಾರ್ ದಾಕ್ತೆರ್ ಆನಿ ಪೇಶಂಟಾ ಮದ್ಲೊ ಸಂಬಂದ್ ಸಾರ್ಕೊ ಆಸ್ಚೊನಾ ಮ್ಹಳ್ಳೊ ಅಪ್ಪಾದ್ ಏಕ್ ತರ್, ಜಾಯಿತ್ಲ್ಯಾ ಸ್ವಾರ್ತಿ ಮನ್ಶಾಂನಿ ಹ್ಯಾ ಕಾನುನಾಚೊ ಫಾಯ್ದೊ ಉಟವ್ನ್ ವಯ್ಜಾಂಕ್ ತಶೆಂ ಆಸ್ಪತ್ರ್ಯಾಂಕ್ ಉಪದ್ರ್ ಕರುಂಕ್ ಅವ್ಕಾಸ್ ಜಾತಲೊ ಮ್ಹಳ್ಳೆಂಯಿ ಭೆಂ ಉಚಾರ್ಲಲೆಂ ಆನಿ ದಾಕ್ತೆರಾಂನಿ ಹ್ಯಾ ಕಾನುನಾಕ್ ವಿರೋದ್ಪಣ್ ದಾಕಯಿಲ್ಲೆಂ.

ಪುಣ್ ಆಮ್ಚ್ಯಾ ದೆಶಾಚ್ಯಾ ಭಲಾಯ್ಕೆ ಸೆವೆ ಕೈತ್ರಾಚೆರ್ ದೀಶ್ಟ್ ಘಾಲ್ತಾನಾ, ಅಸಲೆಂ ಏಕ್ ಕಾನುನ್ ಬೋವ್ ಗರ್ದೆಚೆಂ ದಿಸ್ತಾ. ಸೆವೆ ಮನೋಭಾವಾನ್ ಭರ್ದೆಲೆ, ಲೊಕಾಧಂಯ್ ಹುಸ್ಕೊ ಆಸ್ಚೆ ಆನಿ ದುರ್ದೃಷ್ಟಾಂಧಂಯ್ ಭಿರ್ಮತ್ ಆಸ್ಚೆ ದಾಕ್ತೆರ್ ಜಾಯಿತ್ತೆ ಆಸಾತ್. ಭಲಾಯ್ಕೆಸೆವೆ ಶೆತಾಂತ್ ಭರ್ದ್ಪಾಚಿಂ ತಾರಾಂ ತೆ. ಪುಣ್ ಫಟ್ಕಿರ್ಯಾ ಒಕ್ತಾಂಮುಕಾಂತ್, ಅಜಾಗ್ರುತ್ಯಾಯೆಚ್ಯಾ

ನಾವ್ರಾನಿಮ್ಮಿಂ ಆನಿ ಪಯ್ಕೆ ಪಿಳ್ಳಾ ಎಕಾಚ್ ಇರಾದ್ಯಾನ್ ಲೊಕಾಚ್ಯಾ ಜಿವಾಚೆ ಹಾಲ್ ಕರ್ಚೆ
 ತ್ಲೆ ಜಣ್ ನಾಂತ್? ತೆಂಯಿ ಆಜ್‌ಕಾಲ್ ಫಾವೊತಿ ಅರ್ಧತಾನಾಸ್ತಾಂ, ಇನಪ್ಲುಯೆನ್ನಾನ್ ಯಾ
 ಖೋನೇಶನ್ ದೀವ್ನ್ ಶಿಕಾಲ್ಲೆ ಥೊಡೆ ದಾಕ್ಟರಿ ಏಕ್ ದಂದೊ ಕರ್ನ್ ಘೆವ್ನ್ ಅಸಮರ್ಪಕ್ ಸೆವಾ
 ದೀವ್ನ್ ಆಸ್ಚಿ ಗಜಾಲ್ ಕಾಂಯ್ ಕೊಣಾಯ್ಕಿ ಕಳಿತ್ ನಾ ಮ್ಹಣ್ ನ್ಹಂಯ್. ತ್ಯಾ ಭಾಯ್ರ್,
 ಶಿಕ್ಷಿಪಣಾನ್ ಕಶ್ಟೊಂಚ್ಯಾ ಲೊಕಾನ್ ದಾಕ್ಟರಾನ್ ದಿಲ್ಲೆಂ, ಕೆಲ್ಲೆಂ ಸಗ್ಳೆಂ ಸಾರ್ಕೆಂ ಮ್ಹಣ್
 ಕೆಲ್ಲೆಂಯಿ ಸದಾಂಚೆಂ. ಅಸಲೆ ಗತಿಂತ್, ಮನ್ಶಾಂಚೆರ್ ಪ್ರಯೋಗ್ ಚಲಂವ್ಚ್ಯಾ ಇರಾದ್ಯಾನ್
 ತ್ಲೆಶ್ಯೊ ಚಿಕಿತ್ಸಾ ಚಲಯ್ತಾತ್. (ಕಿಡ್ಲಿ ಆನಿ ಹೆರ್ ಭಾಗ್ ವಿಕುನ್ ವಿಕ್ರೊಯಿ ಕರ್ತಾತ್).
 ಶೆಂ, ಸಾದ್ಯಾ ಲೊಕಾಕ್ ಬಾನಾಂವ್ಚೆ ಬೊಲ್ಪೆ ವಯ್ಜಾಶೆತಾಂತ್ ಉಣೆನಾಂತ್. ಅಸಲ್ಯಾಂಥಾವ್ನ್
 ಲೊಕಾಕ್ ರಕ್ಯಣ್ ಜಾಯ್. ಆಪ್ಲೆ ಕೆಲ್ಲೆಂ ಸಾರ್ಕೆಂಮ್ಹಣ್ ಚಿಂತ್ಲ್ಯಾ ದಾಕ್ಟರಾಂಕ್ ಜಾಗ್ರುತ್
 ಆಸೊಂಕ್ ಹೆಂ ಕಾನುನ್ ಗರ್ಜೆಚೆಂ. ಪುಣ್ ಹ್ಯಾ ಕಾನುನಾವಿಶಿಂ ಕಿತ್ಲ್ಯಾ ಲೊಕಾಕ್ ಸಮ್ಜಣಿ
 ಲೇತ್? ಆನಿ ಗ್ರಾಹಕ್ ವೆದಿನ್ ಹ್ಯಾವಿಶಿಂ ತೀರ್ಪ್ ದೀಂವ್ಕ್ ಗರ್ಜ್ ಆಸ್ಚಿ ವಯ್ಜಾವಿಜ್ಞಾನಾಚಿ
 ಕಾಣ್ವಾಯ್ ಜೊಡ್ಲೆಲೆ ತೀರ್ಪ್‌ದಾರ್ ಆಸ್ತೀತ್? ಹ್ಯಾ ವಿಶಿಂ ಬರಿಚ್ ಗುಸ್ಪೊಡ್ ಆಸ್ತೆಲಿ.

ಆನ್‌ಏಕ್ ಪ್ರಮುಕ್ ಸವಾಲ್. ಅಸೊ ಭಾಸಯಿಲ್ಲೊ ಪರಿಹಾರ್ ಫಾವೊತ್ಯಾ ಮನ್ಶಾಕ್
 ಏಳತ್‌ಗಾಯ್? ಕಿತ್ಲೊ ಮೆಳತ್?

ಭಾರತಾಚೆ ತೇಗ್ ತಾರ್ವಟಿ ಆಮೆರಿಕಾಚೆ ಖಣಿಂತ್ಲೊ ಇಂಗ್ಳೊ (coal) ತಾಯ್ವಾನಾಕ್
 ಗುಂಚ್ಯಾ ಎಕಾ ತಾರ್ವಾರ್ ವಾವುರ್ತಾಲೆ. ತ್ಯಾ ತಾರ್ವಾರ್ ಏಕ್ ಸ್ಪೋಟ್ ಜಾವ್ನ್ ಹೆ ತೆಗೀ
 ರ್ಲೆ. (27-10-1990). ತಾರ್ವಟಾಂಚ್ಯಾ ಯೂನಿಯನಾನ್ ಆಮೆರಿಕಾಚೆ ಇಂಗ್ಳ್ಯಾ ಕಂಪ್ಲೆಚೆರ್
 ಜಾಗ್ರುತ್ಕಾಯೆಚೆಂ ಕಾರಣ್ ದೀವ್ನ್ ಆಮೆರಿಕಾಚೆ ಎಕೆ ಕೊಡ್ತಿಂತ್ ಕೇಜ್ ದಾಕಲ್ ಕೆಲಿ.
 ಕೊಡ್ತಿನ್ ದಿಲ್ಲ್ಯಾ ತಿರ್ಪಾ ಪ್ರಕಾರ್ ತ್ಯಾ ತಾರ್ವಟಾಂಕ್ ಇಂಗ್ಳ್ಯಾ ಕಂಪ್ಲೆನ್ ರು. 1,18,63,939,
 0. 1,02,77,286 ಆನಿ ರು. 79,64,981.50 ಪರಿಹಾರ್ ದೀಂವ್ಕ್ ಪಡ್ಲೊ. ಹೊ
 ಯ್ವಜ್ ತೆ ಕಂಪ್ಲೆನ್ ಸರ್ಲಲ್ಯಾಂಚ್ಯಾ ವಿದ್ವಿಂಕ್ ಮಾರ್ಚ್ 21, 1995ವೆರ್ ಪಾವಿತ್ ಕೆಲೊ.
 ಶೆಂ ಮನ್ಶಾಜಿವಾಚೆಂ ಮೋಲ್ ಉಕಲ್ನ್ ಧರ್ಲೆಂ. ಎಕಾ ಕೊರೊಡಾಕ್ ಲಾಗಿಂ ಪರಿಹಾರ್
 ಲಾಂಕಾಂ ಮೆಳ್ಳೊ. ಪುಣ್ ಭೋಪಾಲಾಂತ್ ವಿಕಾಳ್ ಗೇಸ್ ಸೆವ್ನ್ ಮೆಲ್ಲ್ಯಾ ಯಾ ಆಂಗ್ಲಿ-
 ಆಂಗ್ಲಿ ಜಾಲ್ಲ್ಯಾಂಕ್ ತೆ ಕಂಪ್ಲೆನ್ ಫಕತ್ ರು. 50,000 ಭಾಸಾಯ್ಲೆ ಆನಿ ತ್ಯಾ ಲೊಕಾಮೆರೆನ್
 ಪಾವ್‌ಲ್ಲೆಯಿ ನಾಂತ್.

ಪುಣ್, ಆಮ್ಚಿ ಗ್ರಾಹಕ್ ವೆದಿ ಅನ್ಯಾಯಾಕ್ ಉಂಡಿ ಜಾಲ್ಲ್ಯಾಂಕ್ ಒಕ್ತಾಂ ಕಪ್ಲೆಂಥಾವ್ನ್,
 ಯ್ಜಾಂಥಾವ್ನ್ ಯಾ ಆಸ್ಪತ್ರ್ಯಾಂಥಾವ್ನ್ ಕಾಂಯ್ ಪರಿಹಾರ್ ಜೊಡುನ್ ದೀಂವ್ಕ್ ಸಕತ್?
 ಲೊಂಚ್ ಆನಿ ಭೃತ್ಯಾಚಾರ್ ಭರ್‌ಲ್ಲೆ ಆಮ್ಚೆ ವೆವಸ್ತೆಂತ್ ಭಾಸಯ್ಲೊ ಪರಿಹಾರ್ ಲೊಕಾಕ್
 ವತ್ ಮ್ಹಳ್ಳೆಂ ಧಯ್ರಾಯಿ ನಾ. ದೆಕುನ್, ಕೊಡ್ತಿನ್ ಏಕ್ ಬರೆಂ ಕಾನುನ್ ಉಕಲ್ನ್
 ಲ್ಲಾಂ. ಪುಣ್ ತೆಂ ಕಿತ್ಲೆಂ ಪರಿಣಾಮ್‌ಕಾರಿ ಮ್ಹಳ್ಳೆಂ ಲೊಕಾಚೆರ್‌ಚ್ ಹೊಂದೊನ್ ಆಸ್ತಲೆಂ.

23 Nov 1995

ಪ್ರೇರಕ್ ಹಾತೆರ್ ಜಾತಾನಾ

ಧರ್ಮ ಯಾ ಸಮಡ್ತ್ ಮನ್ಯಾನ್ ಹ್ಯಾ ಸಂಸಾರಿಂ ಆಪ್ಲೆ ಜಿಣ್‌ಯೆಕ್ ಅರ್ತ್ ದಿಂವ್ಚ್ಯಾಕ್ ಘಡುನ್ ಹಾಡ್ಲೆಲಿ ಏಕ್ ವೆವಸ್ತಾ. ಭಾವಾಡ್ತ್ ಹಾಚೆಂ ಮೂಳ್. ಮನ್ಯಾಚಿ ಸಗ್ಳಿ ಜಿಣಿ, ತಾಣೆ ಬಾಂದುನ್ ಹಾಡ್ಲೆಲಿ ಹರ್‌ಏಕ್ ಬಾಂದಾವಳ್ (structure) ಧರ್ಮ ಮ್ಹಳ್ಳೆ ಮುಳಾವೆ ವೆವಸ್ತೆಥಾವ್ನ್ ಪ್ರೇರಿತ್ ಜಾವ್ನ್, ಲೋಕಾಕ್ ಸತಾ-ನಿತಿಚಿ ಚಾಲ್ ಜಿಯೆಂವ್ಕ್ ಆದಾರ್ ಜಾಂವ್ಚೊ ಶೆವೊಟ್ ಹ್ಯಾ ಹೆರ್ ಬಾಂದಾವಳಿಂಚೊ. ಪುಣ್ ಧರ್ಮ ನಿಜಾಯ್ಕಿ ಮನ್ಯಾಜಿಣ್‌ಯೆಕ್ ತಶೆಂ ತಾಣೆ ಘಡ್ಲಲ್ಯಾ ಬಾಂದಾವಳಿಂಕ್ ಪ್ರೇರಕ್ ಜಾವ್ನ್ ಆಸಾಗಿ? ಆತಾಂ ಪಳೆಂವ್ಕ್ ಗೆಲ್ಯಾರ್ ಧರ್ಮ ರಾಜಕೀಯಾನ್ ಆನಿ ಆರ್ಥಿಕ್ ವೆವಸ್ತೆನ್ ಆಪ್ಲ್ಯಾ ಇರಾದ್ಯಾಂಖಾತಿರ್ ವಾಪುರ್ಚೆಂ ಏಕ್ ಹಾತೆರ್‌ಮಾತ್ ಜಾಲ್ಲೆಂ ದಿಸ್ತಾ.

ಹರ್‌ಏಕ್ಲೊ ರಾಜ್‌ಕಾರ್ಬಾರಿ ಏಕಾ ನ್ಹಂಯ್ ಏಕಾ ಧರ್ಮಿಕ್ ಸಂಸ್ಕ್ರಾಕಡೆ, ಪಂಗ್ಡಾಕಡೆ ಯಾ ಧರ್ಮಿಕ್ ಮನ್ಯಾಕಡೆ ಸಳಾವಳಿನ್ ಆಸೊಂಕ್ ಪಳೆತಾ. ದೆಕಿಕ್, ನರಸಿಂಹರಾವ್ ವಿವಾದಾಂತ್ ಸಾಂಪ್ಡಲ್ಲ್ಯಾ ಚಂದ್ರಸ್ವಾಮಿಚೊ ಈಶ್ಟ್, ಶಿರಡಿ ಸಾಯಿಬಾಬಾಚೊ ಈಶ್ಟ್. ತೊ ತಿರುಪತಿ, ಪುರಿ ಆನಿ ಹೆರ್ ದಿವ್ಯಾಂಚ್ಯಾ ಸೊಮಿಂಕಡೆ ಅಸಲೆಯಿ ಸಳಾವಳಿನ್ ಆಸಾ ಕಿ ಹಿಂದು ಧರ್ಮಾಚೆರ್ ಪ್ರಬಾವ್ ಘಾಲುಂಕ್ ರಾವ್ ತಾಂಕಾಂ ಬರೆಂಚ್ ವಾಪುರ್ತಾ. ಬಿ.ಜೆ.ಪಿ.ಚಿ ಗಜಾಲ್ ಸಕ್ಡಾಂಕ್ ಕಳಿತ್ ಆಸ್ಲಿ. ಮುಸ್ಲಿಮ್ ರಾಶ್ಟ್ರಾಂನಿಯಿ ರಾಜ್‌ಕಾರ್ಬಾರ್ ಫಕತ್ ಧರ್ಮಾಚ್ಯಾ ನಾಂವಾನ್ ಚಲ್ತಾ. ಧರ್ಮ ಏಕ್ ಹಾತೆರ್ ಜಾವ್ನ್ ಘೊಳ್ತಾ, ಪ್ರೇರಣ್ ಜಾವ್ನ್ ನ್ಹಂಯ್.

ಜರ್ ಧರ್ಮ ಪ್ರೇರಣ್ ಜಾಂವ್ಕ್ ಸಕ್‌ಲ್ಲೆಂ ತರ್ ಹಜಾರಾಂ-ಲಾಕಾಂನಿ ಮನ್ಯಾ ಜಿವಾಂಚೊ ಸಂಹಾರ್ ಚಲೊಂಕ್ ನಜೊ ಆಸ್‌ಲ್ಲೊ ನ್ಹಂಯ್? ಪಾಟ್ಲ್ಯಾ ದಿಸಾಂನಿ ಇಸ್ರಾಯೆಲಾಚೊ ಪ್ರದಾನ್ ಮಂತ್ರಿ ಇಜಾಕ್ ರಬೀನಾಚಿ ಖುನ್ ಜಾಲಿ. ಖುನ್ ಕೆಲ್ಲೊ ಮನಿಸ್ ಏಕಾ ಜುದೆವ್ ಧರ್ಮಿಕ್ ಪಂಗ್ಡಾಚೊ ಸಾಂದೊ. ಮುಸ್ಲಿಮ್ ಮೂಳ್‌ಭೂತ್‌ವಾದಿಂನಿಯಿ ಧರ್ಮಾಚೆ ನಿತಳಾಯೆಖಾತಿರ್ ಮ್ಹಣೊನ್‌ಚ್ ಆಕಾಂತ್ ಉಬ್ಜಂವ್ಚೊ. ಹ್ಯಾ ಧರ್ಮಿಕ್ ತೀವ್ರವಾದಿಂಕ್

ವಾಧಾವನ್ನ ಮೆಳ್ಳೊ ಏಕ್‌ಚ್ ಉಪಾದೆಸ್ ಮ್ಹಳ್ಳಾರ್ ತಾಂಚ್ಯಾ ಚಿಂತ್ನಾಕ್ ವಿರೋದ್ ಸ್ಪಾಂಕ್ ಲಗಾಡ್ ಕಾಡ್ಲೊ. ಹ್ಯಾ ತೀವ್ಯಾವಾದಿಂಚೆ ಪಯ್ಲೆ ದುಸ್ಮಾನ್ ತ್ಯಾಚ್ ಧರ್ಮಾಂತ್ಲೆ ಉದಾರ್‌ವಾದಿ (liberals). ಇಜಾಕ್ ರಾಬೀನಾಕ್ ಮಾರುಂಕ್ ಪ್ರಮುಕ್ ಕಾರಣ್‌ಚ್ ಲೆಸ್ಲಿನ್‌ಗಾರಾಂಧಂಯ್ ತಾಚಿ ಉದಾರ್ ನೀತ್.

ಕ್ರಿಸ್ತಾಂವ್ ಸಮಡ್ತಿಂತ್ಯಾಯಿ ಆಜ್‌ಕಾಲ್ ಅಸಲೆ ತೀವ್ಯಾವಾದಿ ಪಂಗಡ್ ಉಬ್ಜಲ್ಯಾತ್. ದುಸ್ರೆ ವಾತಿಕಾನ್ ಸಬೆಲುಪ್ರಾಂತ್ ಪವಿತ್‌ಸಬೆಂತ್ ಆಯಿಲ್ಲೆಂ ಆದುನಿಕ್ ಚಿಂತಪ್, ನವೀ ಶ್ವಾ ಆನಿ ಸ್ವತಂತ್ರಾಯ್ ಕ್ರಿಸ್ತಾಂವ್‌ಪಣಾಚೆಂ ಘನ್ ಉಣೆಂ ಜಾಯ್ತಿಂ ಕರ್ತಾತ್, ಸಮೊಡ್ತಿಚ್ಯಾ ತಾಂಚಿ ನಿತಳಾಯ್ ಭೊಂಗಯ್ತಾತ್ ಕ್ರಿಸ್ತಾಂವ್ ಧರ್ಮ್ ಹೆರ್ ಧರ್ಮಾಂಬರಿಚ್ ಸಾದೆಂ ಧರ್ಮ್ ಜಾಯ್ತಿಂ ಕರ್ತಾತ್ ಮ್ಹಳ್ಳೊ ವಾದ್ ಫುಡೆಂ ದವುನ್ ಹೆ ತೀವ್ಯಾವಾದಿ ಧರ್ಮಿಕ್ ನಿತಳಾಯಿಖಾತಿರ್ ಲಾಂವ್ಲಾಂಕ್ ಲಾಗ್ಲಾತ್. ಕ್ರಿಸ್ತಾಂವ್ ಧರ್ಮ್ ನಾಸಾಚೆ ವಾಟೆನ್ ಚಮ್ಕತಾಮ್ಹಣ್ ಗಾಜಂವ್ಕ್ ಲಾಗ್ಲಾತ್. ಹಾಚೊ ಫಳ್ ಜಾವ್ನ್ ಲಾತ್ಯಾಂತ್ ಮೀಸ್ ಕರ್ಚೆ ಪಂಗಡ್, ಸಂಪ್ರದಾಯಿಕ್ ಲಾಗ್ಲಾರಿತಿಂಚೆರ್ ಒತ್ತು ದಿಂವ್ಚೆ ಪಂಗಡ್, ರೆತಿರೆಂಚೆ ಪಂಗಡ್ ಉದೆಲ್ಯಾತ್. ತೆ ಆತಾಂ ಬಳ್ ಲಾವ್ನ್‌ಚ್ ಆಸಾತ್. ತಾಂಕಾಂ ಸಕ್ಡಾಂಕ್ ಏಕ್ ಕರ್ಚೊ ಬಾಂದ್ ಆಪ್ಲ್ಯಾಚ್ ಸಮಡ್ತಿಂತ್ಲ್ಯಾ ಉದಾರ್‌ವಾದಿಂ ವಿರೋದ್ ದುಸ್ಮಾನ್ಯಾಯ್. ತಾಂಚೆಂ ಪಯ್ಲೆಂ ಝುಜ್ ಹಾಂಚೆವಿರೋದ್, ದುಸ್ರೆಂ ಝುಜ್ ಆಪ್ಲ್ಯಾ ಹಿಂಡಾಂತ್ಲ್ಯಾಂಕ್ ಆಕರ್ಮಿತ್ ಕರ್ನ್ ವೊಡುನ್ ವ್ಹರ್ಚ್ಯಾ ಹೆರ್ ಧರ್ಮಿಕ್ ಪಂಗಡಾಂವಿರೋದ್. ಹಿಂ ಝುಜಾಂ ಕ್ರಿಸ್ತಾಂವ್‌ಪಣಾಂತ್ ಚಲ್ತಾತ್ ತಶೆಂ ಇಸ್ಲಾಮ್, ಜುದೆವ್ ಆನಿ ಹಿಂದು ಧರ್ಮಾಂತ್ಯಾಯಿ ಚಲ್ತಾತ್.

ಜಸೆಂ ಎಕಾ ಕಾಳಾರ್ ಹಿಟ್ಲರಾಚೆಂ ನಾರ್ಫಿಸಮ್ ಉಬ್ಜಲೆಂ ತಸಲೆಂಚ್ ಏಕ್ ವಾದಾಳ್ ಉಸಾರ್‌ಭರ್ ರೂಪ್ ಘೆಂವ್ಕ್ ಆಯ್ತಿಂ ಜಾಲಾಂ. ತೆಂ ಆರ್ಮಿಕ್ ಕಾರಣಾಂಖಾತಿರ್ ರಾಜಕೀಯ್ ಲಾಪ್ ಘೆಂವ್ಚೆ ಕುಶಿಂ ಪಾವ್ಲಾಂ ಕಾಡುನ್ ಆಸಾ. ತಾಚೆಂ ಪಯ್ಲೆಂ ಮೇಟ್ ಜಾವ್ನ್ ಧರ್ಮ್ ಲೆರಕಾಚ್ಯಾ ಉಧಾವ್ನ್ ಏಕ್ ಹಾತೆರ್ ಜಾವ್ನ್ ಬದ್ಲೆಲ್ಲೆಂ ಎದೊಳ್‌ಚ್ ಸ್ಪಶ್ಟ್ ದಿಶ್ಟಿಕ್ ಲಾತ್ಲಾ. ಹೆಂ ವಾದಾಳ್ ಆಡಾಂವ್ಕ್ ಆಮ್ಚ್ಯಾನ್ ಜಾಯ್ತ್?

ನವೆಂಬರ್ 30, 1995

ಕ್ರಿಸ್ತಾಕ್ ಸಾಕ್ಸ್ ದಿತಾನಾ

ದಲಿತ್ ಕ್ರಿಸ್ತಾಂವಾಂಕ್ ಹೆರ್ ದಲಿತಾಂಕ್ ಮೆಳ್ಳೊ ಸರ್ಕಾರಿ ಸವ್ಲತಾಯೊ ಮೆಳಶೆಂ ಕರ್ಚೊ. ಧಾ ದೀಸ್ ಲಾಂಬಾಯೆಚಿ ಚಳ್ವಳ್ ಭಾರತ್ ಮಟ್ವಾರ್ ಚಲಯ್ಲಿ. ಪುಣ್ ದಲಿತ್ ಕ್ರಿಸ್ತಾಂವಾಚಿ ಸಮಸ್ತಾಂವಿಶಿಂ ಚರ್ಚಾ ಚಲ್ಚ್ಯಾಬದ್ಲಾಕ್ ರಾಶ್ಟ್ರ ಮಟ್ವಾರ್ ಸಂಪರ್ಕ್ ಮಾದ್ಯಮಾಂನಿ ಚರ್ಚೆ ಚಲಯಿಲ್ಲೊ ವಿಶಯ್ ವೆಗ್ಳೊಚ್. ಚಳ್ವಳ್ ಸುರು ಕರ್ಚೊ ದಿಸಾ ಡೆಲ್ಲಿಂತ್ ಏಕ್ ಮಾಗ್ಣಾ ಜಮಾತ್ ದವರ್ಲಿ. ಮದರ್ ತೆರೆಜಾ ಹೆ ಜಮಾತಿಕ್ ಹಾಜರ್ ಜಾಲ್ಲಿ. ತಿಚಿ ಕೀರ್ತ್, ತಿಚಿ ಸೆವಾ ಅಂತರ್‌ರಾಶ್ಟ್ರೀಯ್ ಮಟ್ವಾಚೆಂ ತಿಚೆಂ ವೆಕ್ತಿತ್ವ್ ಆನಿ ಸಗ್ಳೆಂ ವಿಸ್ತೊನ್ ತಿಚ್ಯಾ ವೆಕ್ತಿತ್ವಾಕ್ ಕುಪುಸ್ಲೆಂ ಪ್ರೇತನ್ ಭರ್ಪೂರ್ ಚಲ್ಲೆಂ.

ಪಯ್ಲೆಂ ಮೇಟ್ ಬಿಜೆಪಿಚೆಂ ಆನಿ ಸಂಗ್ ಪರಿವಾರಾಚ್ಯಾ ಮನ್ಶಾಂಚೆಂ. ಹ್ಯಾ ಪಯ್ಲಿ ಆಪೊ ಮೊಸೊರ್ ವೊಂಕ್‌ಲ್ಲೊ ಮುಕೆಲ್ ಮನಿಸ್ ಪುರಿಚೊ ಶಂಕರಾಚಾರ್ಯ. ಹೊ ಅವ್ಹಾಸ್ ಗಳ್ಳುನ್ ಮದರ್ ತೆರೆಜಾಚ್ಯಾ ವಾವ್ರಾವಿಶಿಂ ತೊ ಜಾಳ್ಕಾಯ್ ವೊಂಕ್ಲಾ. ಆಪ್ಲ್ಯಾ ಮನ್ಶಾದ್ವೇಶಾಕ್ ಸರಿಯೋದ್ ಜಾವ್ನ್ ವಾವುರ್ಚಿ ಮದರ್ ತೆರೆಜಾ ಮನ್ಶಾಚೊ ಮೋಗ್ ಕರ್ಚೊ ನವ್ಯಾಚಿ ಭಾಗೆವಂತ್‌ಪಣಾಕ್ ಸಾಕ್ಸ್ ಜಾವ್ನ್ ಆಸೊನ್, ಹ್ಯಾ ಸ್ವಾಮಿಂಚ್ಯಾ ಪೊಕೊಳ್ ಭಾಗೆವಂತ್ಪಣಾಕ್ ಆರೊ ಧರ್ನ್ ಆಸ್ಲೆಂ ತಾಂಕಾಂ ಸೊಸುಂಕ್ ಜಾಯ್ನಾ. ಸರ್ವಾಂನಿ ಮದರ್ ತೆರೆಜಾಕ್ ಮಾನ್ಡ್ ಪಳೆತಾನಾ ತಾಂಕಾಂ “ಭಾಗೆವಂತ್ ಮೊಸೊರ್” ಉಬ್ಜಲೊ ಜಾಯ್ನೆ. ಪುರಿಚ್ಯಾ ಸ್ವಾಮಿಕ್ ಮಿಶ್‌ವಂತ್ ಸಿಂಗಾನ್ ಬರಿಚ್ ಜಾಪ್ ದಿಲ್ಯಾ. ಮದರ್ ತೆರೆಜಾ ಎದೊಳ್ ಸಾಂತಿಣ್‌ಮ್ಹಣ್ ನಾಂವಡ್ಲಿ ಹ್ಯಾ ಘಡಿತಾಂತ್ ಕಶಿ ಉಣಿ ಭಾಗೆವಂತ್ ಜಾಲಿ? ಹಾಂಗಾಸರ್ ಏಕ್ ಸಂದೇಶ್ ಸ್ಪಶ್ಟ್ ಜಾತಾ. ಕೆದೊಳ್‌ಪರ್‌ಯಾಂತ್ ಮದರ್ ತೆರೆಜಾ ಆನಿ ಭಾರತಾಚಿ ಪವಿತ್ ಸಬ್ ಧರ್ಮಾರ್ತ್ ಲೊಕಾಚಿ ಸೆವಾ ಕರ್ತಾ ತೆದೊಳ್‌ಪರ್‌ಯಾಂತ್ ಸಗ್ಳೆ ಬರೆಂಚ್ ಉಲಯ್ತಲೆ. ಪುಣ್ ಜೆದ್ನಾ ಮದರ್ ತೆರೆಜಾ ಯಾ ಕ್ರಿಸ್ತಾಂವ್ ಧರ್ಮಿಕ್ ಮುಕೆಲಿ ನ್ಯಾಯ್ ನಿತಿವಿಶಿಂ ಉಲಂವ್ ಸುರು ಕರ್ತಾತ್, ತ್ಯಾಖಾತಿರ್ ಚಳ್ವಳ್ ಚಲವ್ನ್ ಲೊಕಾಧಂಯ್ ಜಾಗೃತಿ ಉಟಂವ್ಕ್ ಪಳೆತಾತ್ ತೆದ್ನಾ ತೆ ಆಪ್ಲ್ಯಾ ಭಾಗೆವಂತ್ಪಣಾಧಾವ್ನ್ ಸಕ್ಲಾ ದೆಂವ್ತಾತ್?

ಭಾರತಾಂತ್ ಜಾಂವ್ ಸರ್ಕಾರ್, ರಾಜಕೀಯ್ ಪಾಡ್ತಿ ಯಾ ವೆಪಾರಿ ಸಂಸ್ಥೆ ಪವಿತ್ ಸಬೆಧಾವ್ನ್ ಕಿತೆಂ ಅಪೇಕ್ಷಿತಾತ್ ಮ್ಹಳ್ಳೆಂ ಸ್ಪಶ್ಟ್ ಆಸಾ. ತಾಂಚಿ ಅಪೇಕ್ಷಾ ಅಶಿ: “ಆಮಿ (ಸರ್ಕಾರಾನ್) ಕರಿಜೆ ಜಾಲ್ಲ್ಯಾ ಕಾಮಾಕ್ ತುಮಿ ಮಾತೆಂ ಮಾರಾ. (ಖರ್ಚಾಕ್ ಕಿತೆಂಯ್ ಕರ್ತಾ ಆಮ್ಚೆಲಾಗಿಂ ವಿಚಾರಿನಾಕಾತ್ ಹಾಂ!) ತುಮ್ಮಿ ಸೆವಾ ಆಮಿ ವಾಕಾಣ್ತಾಂವ್. ಪುಣ್ ನ್ಯಾಯ್‌ನಿತಿಖಾತಿರ್ ಉಲಂವ್ಚೆಂಮಾತ್ ಆಮ್ಕಾಂ ಸೊಸನಾ.”

ಕ್ರಿಸ್ತಾಂವ್ ಜಾಲ್ಯಾರಾಯಿ ಹೆ ಅಪೇಕೈಪರ್ಮಾಣೆಚ್ ಚಲ್ತಾತ್. ಲೊಕಾಕ್ ಶಿಕಪ್ ದಿಂವ್ಚೆಂ ಸರ್ಕಾರಾಚೆಂ. ಪುಣ್ ಕ್ರಿಸ್ತಾಂವ್ ಸಂಸ್ತೆ ಖುಶೆನ್ ತೆಂ ಕಾಮ್ ಕರ್ತಾತ್. ಸರ್ಕಾರಾನ್ ಖಂಯ್ ಅನುದಾನ್ ದೀನಾತ್ಲಾರಿ ಮಾಗೊನ್‌ಗೀ, ಭಾಯ್ಲೆ ಹಾಡವ್ಣೆಗೀ ಆಮಿ ತಿಂ ಚಲ್ಯಾಂವ್. ಸರ್ಕಾರಾನ್ ಕಿತ್ಲೆಂ ದಮ್ಕಿಲ್ಯಾರೀ ಆಮಿ ತೆಂ ಸೊಸ್ತಾಂವ್, ತಾಂಚೆ ಪಾಯ್ ಕರ್ತಾಂವ್, ತಾಂಚೆಂ ಪೋಟ್ ಭರ್ತಾಂವ್. “ಆಮ್ಚೆ ಕಾಮ್ ಕರ್ತಾತ್ ತರ್ಯಿ ಹಿಂ ಆಮ್ಚೆ ಕಾಮ್ ಧರ್ತಾತ್‌ಮೂ? ಅಸಲೆ ಬೊಕ್ರೆ ಖಂಯ್ ಮೆಳ್ತಾತ್” ಮ್ಹಳ್ಳ್ಯಾ ಚಿಂತ್ಪಾನ್ ಸರ್ಕಾರಾಚಿ ಅಧಿಕಾರಿ ಆಮ್ಕಾಂ ಮಾಂಕೊಡ್ ನಾಚಯ್ತಾತ್.

ಸರ್ಕಾರಾನ್ ದೆಶಾಚ್ಯಾ ನಿರಾಶ್ರಿತಾಂಕ್, ಕೊಡ್ಕಾರಾಂಕ್ ಪಳಯ್ಜೆ ಜಾಲ್ಲೆ ಕಾಮ್ ಆಮ್ಚೆ ಸಂಸ್ತೆ ಧರ್ತಾರ್ ಕರ್ತಾತ್. ಸರ್ಕಾರಾನ್ ಏಕ್ ಆರ್ಮಿಕ್ ನೀತ್ (ವೆಪಾರಿ ನೀತ್) ಹಾತಿಂ ಘೆತ್ಲಾ. ಆಮಿ ವರ್ವಿಂ ಜಾಯಿತ್ತೆ ಜಣ್ ವಾಟಿ ಭಿಕಾರಿ ಜಾತಾತ್ ಆನಿ ಹಾಂಕಾಂ ಪಳಂವ್ಚೆಂ ಕಾಮ್ ಮದರ್ ತೆರಜಾ ತಸಲ್ಯಾ ಕ್ರಿಸ್ತಾಂವ್ ಸಂಸ್ತಾಂಕ್. ವೆಪಾರಾಂತ್ ಲಾಬ್ ಉಟಂವ್ಚೊ ಕಂಪೆನಿ ಹ್ಯಾ ಸಂಸ್ತಾಂಕ್ ಲಾಕಾಂನಿ ದಾನ್ ದಿತಿತ್ ಆನಿ ಮದರ್ ತೆರಜಾಸಂಗಿಂ ರಾವೊನ್, ಬಿಸ್ಪಾಂಸಂಗಿಂ ರಾವೊನ್ ಪೊಟೊ ಕಾಡವ್ಣಾ ಪತ್ರಾಂ-ಮಾದ್ಯಮಾಂನಿ ಫಾಯ್ಸ್ ಕರ್ನ್ ಪ್ರಚಾರ್ ಜೊಡ್ತಿತ್ ಆನಿ ಆಮ್ಕಾಂ ಭಾಗೆವಂತ್‌ಮ್ಹಣ್ ಪಾಚಾರ್ತಿತ್. ಪುಣ್ ಕೆದೊಳ್ ಪರ್ಯಾಂತ್?

ತ್ಯಾಚ್ ಸರ್ಕಾರಾವಿರೋದ್ ಯಾ ತ್ಯಾ ಕಂಪೆನಿಂಚ್ಯಾ ವೆವ್ಕಾರಾವಿದಾನಾವಿಶಿಂ ಯಾ ಮೆಲ್ಯಾಂಚೆರ್ ಜಾಂವ್ಚ್ಯಾ ಶೋಶಣಾವಿಶಿಂ ಜಾಂವ್ ಮದರ್ ತೆರಜಾ ಯಾ ಬಿಸ್ಪ್ ಯಾ ಆರ್ಮಿಕ್ ಏಕ್ ಉತರ್ ಕಾಡುಂದಿತ್. ಕಿತೆಂ ಜಾತಲೆಂ ಪಳೆಯಾ. ತಕ್ಶಣ್ ತ್ಯಾ ಘಡಿತ್‌ಚ್ ರಾಜಕೀಯ್ ಬಣ್ ಲಾವ್ನ್, ದೇಶ್‌ದ್ರೋಹಾಚೊ ಆರೋಪ್ ಲಾಗವ್ನ್ ಗಡಿಪಾರ್ ಕರ್ಚೆಂ ಪ್ರೇತನ್ ಚಲ್ಚೆಂನಾಂಗೀ. ಸಾದ್ಯಾಂಕ್ ಕಿತ್ಯಾಕ್, ಮದರ್ ತೆರಜಾಕ್ ಸಯ್ತ್ ಗಡಿಪಾರ್ ಕರುಂಕ್ ಉಟಿಂ ಸರ್ಚೊ ಸರ್ಕಾರ್ ಯಾ ರಾಜಕೀಯ್ ಪಾಡ್ತಿ ಆಮ್ಚೆ ನ್ಹಂಯ್.

ಖಂಯ್ಚ್ಯಾಚ್ ನ್ಯಾಯನಿತಿಚ್ಯಾ ವಿಶಯಾಂನಿ ಭರ್ಪನಾಸೆಂ ಸೆವಾ ದಿಂವ್ಚ್ಯಾಕ್ ಆನಿ ನ್ಯಾಯನಿತಿಚ್ ಮೊಂದೆರ್ ಉಕಲ್ನ್ ಧರ್ನ್ ತಾಳೊ ಉಟಂವ್ಚ್ಯಾಕ್ ಜಾಯ್ತೊ ಫರಕ್ ಆಸಾ. ಕೆದೊಳ್‌ಪರ್ಯಾಂತ್ ಸರ್ಕಾರಿ ಸೆವಾ ದಿಂವ್ಚ್ಯಾಂತ್ ಭಾರತೀಯ್ ಪವಿತ್ ಸಬಾ ಲೊಕಾಮೊಗಾಳ್ ಲಾಲ್ಯಾ. ದಲಿತ್ ಕ್ರಿಸ್ತಾಂವಾಂಖಾತಿರ್ ಚಳ್ವಳ್ ಚಲಂವ್ಕ್ ಪ್ರೇತನ್ ಕರ್ತಾ. ಪಯ್ಲ್ಯಾ ಮೆಟಾರ್‌ಚ್ ಕಿತ್ಲೆಂ ವಿರೋದ್‌ಪಣ್ ಉಗ್ತಾ ಆನಿ ಲಿಪ್ತಾ ರುಪಾಂನಿ ವೆಕ್ತ್ ಜಾಲೆಂ ತರ್ ಫುಡೆಂ ಕಶೆಂ?

ಜೆಜುಚಿಂಚ್ ಉತ್ರಾಂ ಜಾಪ್ ದಿತಾತ್. “ಮ್ಹಜೆಖಾತಿರ್ ತುಮ್ಕಾಂ ಅಕ್ಮಾನ್ ಸೊಸುಂಕ್, ಗ್ಲೆಣಿ ಭೊಗುಂಕ್ ಆನಿ ಸರ್ವ್ ಧರಾಚಿಂ ವಾಯ್ ಘಡ್ಪಾಂ ಆಯ್ಕೊಂಕ್ ಮೆಳ್ತಾತ್ ಜಾಲ್ಯಾರ್ ಆಮಿ ಕಿತ್ಲೆ ಭಾಗಿ?”

ಪುಣ್ ಹಿ ವಾಟ್ ಕೊಣಾಕ್ ಜಾಯ್? “ಆಲ್ತೆಲೂಯಾ” “Praise the Lord” ಮಾತ್ ಕ್ರಿಸ್ತಾಂವ್‌ಪಣ್‌ಮ್ಹಣ್ ಲೆಕ್ಚ್ಯಾ ಹ್ಯಾ ಕಾಳಾರ್ ನಿಸ್ಕುಚಾರ್ ಆಯ್ಕೊಂಕ್ ಕೊಣ್ ತಯಾರ್ ಆಸಾ?

(ದಸಂಬರ್ 14, 1995)

ಸಮಾದಾನ್ ಬರ್ಯಾ ಮನಾಚ್ಯಾ ಮನ್ಯಾಂಕ್

“ಮಯ್‌ಮಾ ದೆವಾಕ್ ಊಂಚ್ ಸರ್ಗಿಂ ಆನಿ ಸಮಾದಾನ್ ಸರ್ವ್ ಬರ್ಯಾ ಮನಾಚ್ಯಾ ಮನ್ಯಾಂಕ್ ಸಂಸಾರಿ.” ಸಮಾದಾನ್, ಶಾಂತಿ ದೆವಾನ್ ದಿಲ್ಲ್ಯಾ ಸಾಲ್ವಾಸಾಂವಾಚೆಂ ಪ್ರಮುಕ್ ಲಕ್ಶಣ್ ಸಮಾದಾನ್ ಹ್ಯಾ ಸಂಸಾರಿಂ ಮನ್ಯಾನ್ ಆಶೆಂವ್ಚೆಂ ಪ್ರಮುಕ್ ಬೆಸಾಂವ್. ಸಂಸಾರಾಂತ್ ಸಮಾದಾನ್ ವಿಸ್ತಾರ್ಚೆ ದಿಶ್ಟಿನ್ ಹ್ಯಾ ಸಗ್ಳ್ಯಾ ವರ್ಸಾಂತ್ ಜಾಯಿತ್ತೆಂ ಪ್ರೇತನ್ ಚಲ್ಯಾಂ.

ಸುಮಾರ್ 44 ಮಯ್‌ನೆಭರ್ ಬೊಸ್ಸಿಯಾ-ಹೆರ್ಟೆಗೊವಿನಾಂತ್ ಸೆರ್ವ್ ಕ್ರಿಸ್ತಾಂವ್ ಆ ಬೊಸ್ಸಿಯಾಚ್ಯಾ ಮುಸ್ಲಿಮ್ ಸಯ್ನಾಂಮದೆಂ ಚಲ್ಲಲೆಂ ಝುಜ್ ಆಕೆರ್ ಜಾಂವ್ಚಿಂ ಲಕ್ಶಣ್ ದಿಸೊನ್ ಯೆತಾತ್. ಕಿತ್ಲೆಶೆ ಹಜಾರ್ ಜೀವ್ ಘೆವ್ನ್ ಸುಮಾರ್ 30 ಲಾಕ್ ಲೊಕಾಕ್ ನಿರಾಶ್ರಿತ್ ಕೆಲ್ಲೆಂ ಹೆಂ ಝುಜ್ ಸಂಪಂವ್ಚ್ಯಾ ಖರಾರಾಕ್ ಬೊಸ್ಸಿಯಾ, ಸೆರ್ಟಿಯಾ ಆ ಕ್ರೊವಿಶಿಯಾಚ್ಯಾ ಅದ್ಯಕ್ಯಾಂನಿ, ಆಮೆರಿಕಾಚ್ಯಾ ಮದ್ಯಸ್ತ್‌ಪಣಾಖಾಲ್, ಸಯ್ ಫಾಲಿ. ಶಾಂ ಸ್ಥಾಪನ್ ಕರ್ಚೆ ದಿಶ್ಟಿನ್ ಹೆಂ ಏಕ್ ಮಹತ್ವಾಚೆಂ ಖರಾರ್.

ತಶೆಂಚ್ ರಶ್ಯಾ ಆನಿ ಚೆಶ್ಯಾಮದೆಂ ಆಸ್‌ಲ್ಲೆಂ ಘರ್ಮಣ್, ರುವಾಂಡಾಂತ್ಲೆಂ ಕುಳ್‌ಯಾ ಮದ್ಲೆಂ ಝುಜ್ ಆನಿ ಹೆರ್‌ಕಡ್ಲಿಂ ಝುಜಾಂ ಅಂತರ್‌ರಾಶ್ಟ್ರೀಯ್ ಮದ್ಯಸ್ತ್‌ಪಣಾವರಿ ಸಂಪಂವ್ಚಿಂ ಪ್ರೇತನಾಂ ಚಲ್ಲ್ಯಾಂತ್. ಸಂಸಾರಾರ್ ರಾಶ್ಟ್ರಾಂಮದೆಂ ಉಬ್ಜೊಂಚಿಂ ಝುಜಾ ಥಾಂಬಂವ್ಚೆಖಾತಿರ್ ಆಸ್ಲೊ ಸಂಯುಕ್ತ್ ರಾಶ್ಟ್ರಾಂಚೊ ಎಕ್ವಟ್ (UNO) ಪನ್ನಾಸ್ ವರ್ಸಾಂ ಪ್ರಾಯೆಚೊ ಜಾತಾನಾ ಸಂಸಾರಾರ್ ಸಮಾದಾನಾಚಿಂ ಲಾರಾಂ ವಿಸ್ತಾರಾಂವ್ಚೆಂ ಪ್ರೇತನ್ ಫುಡ್ ವೆತಲೆಂ ಖಂಡಿತ್.

ಶಾಂತಿ-ಸಮಾದಾನಾಚೆಂ ದೆಣೆಂ ಸಾಂಬಾಳುನ್ ವ್ಹರ್ಚೆಖಾತಿರ್ ಆಪ್ಲೊ ಜೀವ್ ದಾನ್ ಕೊ ಮಾದ್ತಿರ್‌ಯಿ ಉಣೆನಾಂತ್. ಭಾರತಾಚ್ಯಾ ಪಂಜಾಬಾಂತ್ ಆಕಾಂತ್‌ವಾದಿಂಚ್ಯಾ ಬೊಂಬಾ ಬಲಿ ಜಾಲ್ಲೊ ಬೆರ್ಯಾಂತ್ ಸಿಂಗ್, ಪಾಟ್ಲ್ಯಾ ದಿಸಾಂನಿ ಇಸ್ರಾಯೆಲಾಂತ್ ತೀವ್ರ್‌ವಾದಿಂಚಿ ಗುಲ್ಯಾಂಕ್ ಬಲಿ ಜಾಲ್ಲೊ ಇಜಾಕ್ ರಬೀನ್ ಆನಿ ಹೆರ್ ಜಾಯಿತ್ತೆ ಅನಾಮಿಕ್ ಮನಿ

ಚೆಂ ಬೊಂದೆರ್ ಉಕಲ್ ಧರ್ಯಾಕ್ ಜೀವ್ ದಿಲ್ಲೆತಸಲೆ. ತಾಂಚ್ಯಾ ರಗ್ತಾಂತ್
ದಾನಾಖಾತಿರ್ ವಾವುರ್ಚ್ಯಾ ನವ್ಯಾ ನಿರ್ಧಾರಾಂಚೊ ಜಲ್ಮ್ ಜಾಲಾ.

ಸರ್ವ್ ಪ್ರೇತನಾಂಮದೆಂ ಲೊಕಾಚ್ಯಾ ಕರಿಣ್ ವಿರೋಧ್ವಣಾಶಿವಾಯ್‌ಯಿ ಫ್ರಾನ್ಸಾನ್
ತೀನಾನ್ ಅಣುಪ್ರಯೋಗ್ ಚಲಯ್ಲಾತ್. ಆಮೆರಿಕಾನ್ ಪಾಕಿಸ್ತಾನಾಕ್ ಝುಜಾಹಾತೆರಾಂ
ಕ್ ಕುಮೊಕ್ ದಿಲ್ಯಾ. ಝುಜಾ-ಹಾತೆರಾಂಚೊ ವಯ್ವಾಟ್ ಭಾರಿಚ್ ಚಲೊನ್ ಆಸಾ.
ಸಂಸಾರಾಂತ್ ಸಮಾದಾನಾಕ್ ಖರ್ಗ್ ಜಾವ್ನ್ ಬಳ್ ಜಾವ್ನ್ ಯೆಂವ್ಚಿ ಆನ್‌ಏಕ್ ಸಕತ್
ಕ್ ಮೂಳ್‌ಭೂತ್‌ವಾದಿಂಚಿ (Religious Fundamentalists). ಆತಾಂಚ್ಯಾ
ರಾಂತ್ ಆಕಾಂತ್ ಉಬ್ಜೊಂವ್ಚೆ ಪ್ರಮುಕ್ ಪಂಗಡ್ ಧರ್ಮಿಕ್ ಸರೂಪಾಚೆ.
ಫಾನಿಸ್ತಾನಾಂತ್, ಪಾಕಿಸ್ತಾನಾಂತ್, ಎಜಿಪ್ತಾಂತ್, ಅಲ್ಜೀರಿಯಾಂತ್, ಪಾಲೆಸ್ತಿನಾಂತ್
ಹೆರ್‌ಕಡೆ ಮುಸ್ಲಿಮ್ ತೀವ್ರವಾದಿ, ಯೆರೊಪಾಂತ್ ಆನಿ ಆಮೆರಿಕಾಂತ್ ಕ್ರಿಸ್ತಾಂವ್
ವಾದಿ ಭಾರತಾಂತ್ ಹಿಂದೂ ತೀವ್ರವಾದಿ, ಸಂಸಾರಾರ್ ದುಸ್ಮಾನ್ಕಾಯ್ ಆನಿ ಆಕಾಂತ್
ಫ್ ಸಮಾದಾನಾನ್ ನಾಸ್ ಕರುಂಕ್ ಲಾಗ್ಲಾತ್.

ಶೆಂ ಶಾಂತಿಖಾತಿರ್ ವಾವುರ್ಚ್ಯಾ ಆನಿ ಅಶಾಂತಿ ಉಬ್ಜೊಂವ್ಚ್ಯಾ ಸಕ್ತೆಂಮದೆಂ ಏಕ್ ನಿರಂತರ್
ಕ್ ಚಲೊನ್ ಆಸಾ. ಪುಣ್ ಬರ್ಯಾ ಮನಾಚೆ ಜಾಯಿತ್ತೆ ಮನಿಸ್ ಆಸಾತ್ ಆನಿ
ಮುಕಾಂತ್ ಸಮಾದಾನಾಚಿಂ ಕಿರ್ಲಾಂ ಫಾಂಕೊನ್‌ಚ್ ಆಸಾತ್. ತಾಂಚಿ ಸಂತತ್ ವಾಡೊಂ.

ಮಾದಾನಾಚೆಂ ದೆಣೆಂ-ಚೆಜು-ಆಜ್ ಆಮ್ಚೆಮದೆಂ ಆಸಾ, ತಾಚ್ಯಾ ಹಾತೆರಾಮುಕಾಂತ್,
ಉತ್ರಾಮುಕಾಂತ್. ತಾಚಿಂ ಹಾತೆರಾಂ ಪವಿತ್ ಸಬೆಂತ್‌ಯಿ ಆಸಾತ್, ಪವಿತ್‌ಸಬೆಚ್ಯಾ
ಭಾಯ್ರಾಯಿ ಆಸಾತ್. ಸರ್ವ್ ಧರ್ಮಾಂನಿ ತಿಂ ಆಸಾತ್. ತಾಂಚ್ಯಾ ವಾವ್ರಾಕ್ ಹಾತ್
ವ್ ಸಮಾದಾನಾಚೊ ಕುವರ್ ಆಮ್ಕಾಂ ಬೆಸಾಂವಾಂ ದೀಂವ್.

ನಾಗಿ ನತಾಲ್ ಆನಿ ಶಾಂತಿ-ಸಮೃದ್ಧೆಚೆಂ ನವೆಂ ವರಸ್ ತುಮ್ಕಾಂ ಸಮೆಸ್ತಾಂಕ್.

(Christmas Issue)

ನವೆಂ ವರಸ್ - ನವಿಂ ಸಪ್ಪಾಂ

“ಸಂಸಾರ್ ಅಂತ್ಯಾಕಾಳಾರ್ ಆಸಾ, ತಾಚೊ ನಾಸ್ ಲಾಗಿಂ ಲಾಗಿಂ ಯೇವ್ನ್ ಆಸಾ” ಮ್ಹಣ್ ಅಂತ್ಯವಾದಿ ಸಗ್ಳ್ಯಾನ್ ವಿಸ್ತಾರ್ಲಾತ್. ಧರ್ಮಾಂಚ್ಯಾ ನಾಂವಾನ್ ತೆ ಲೊಕಾಕ್ ಮುಟಿಭಿತರ್ ಘೆತಾತ್ ಆನಿ ಲೊಕಾಚೆ ಅಸ್ಕತ್ಕಾಯೆಚೆರ್ ಆಪ್ಲೆ ಲಾಬ್ ಉಟಯ್ತಾತ್. ಸಂಸಾರಾಂತ್ ಘಡ್ತಿಂ ಘಡಿತಾಂಯಿ ಹ್ಯಾ ವರ್ಮಾಚ್ಯಾಂಕ್ ಪುಶ್ಚಿ ದಿತಾತ್. ಪುಣ್ ಸಾರ್ಕೆಂ ಮ್ಹಳ್ಳಾರ್, ಅಸಲೆ ನಿರಾಶಾವಾದಾಕ್ ಜಾಗೊ ನಾ. ಸಂಸಾರ್‌ಭರ್ ಶಾಂತಿಖಾತಿರ್ ಚಲ್ಪಿಂ ಪ್ರೇತನಾಂ ಭರ್ವಸ್ಯಾಚಿ ಕಿರ್ಲಾಂ ಜಾವ್ನ್ ಆಮ್ಕಾಂ ಫುಲಯ್ತಾತ್.

ಆಮ್ಕಾಂ ಕೊಂಕ್ಣಿ ಲೊಕಾಕ್ ಹ್ಯಾ ನವ್ಯಾ ವರ್ಮಾ ನವಿಂ ಸಪ್ಪಾಂ ದೆಕೊಂಕ್ ಬರಿಂ ಕಾರಣಾಂ ಆಸಾತ್. ಪಾಟ್ಲ್ಯಾಚ್ ದಿಸಾಂನಿ ಸಂಪ್ಲಲ್ಯಾ ವಿಶ್ವ ಕೊಂಕಣಿ ಸಮ್ಮೆಳಾಂತ್ ಕೊಂ ಲೊಕಾಕ್ ಆಪ್ಲಿಚ್ ಮ್ಹಳ್ಳಿ ಏಕ್ ಭಾಸ್ ಆಸಾ, ಸಂಸ್ಕೃತಿ ಆಸಾ ಆನಿ ಅಸ್ತಿತಾಯ್ ಮ್ಹಳ್ಳಿ ಆ ತೆಂ ಸಂಸಾರಾಕ್ ಕಳಂವ್ಕ್ ಸಾದ್ ಜಾಲೆಂ. ಹೊ ಸಮ್ಮೇಳ ಬೋವ್ ಯಶಸ್ವೆನ್ ಚಲ್ಲೊ ಗಜಾಲ್ ಸಂತೊಸಾಚಿ.

ಹ್ಯಾ ಸಮ್ಮೇಳಾವಿಶಿಂ ಜಾಯಿತ್ಲೊ ಅಬಿಪ್ರಾಯೊ ಆಸ್‌ಲ್ಲೊ. ಹೊ ಸಮ್ಮೇಳ ಫಕ್ ವೆಪಾರಿ ದಿಶ್ಪಿನ್ ಚಲ್ಲಲಿ ಸಾಂತ್, ತಾಂತುಂ ಕೊಂಕ್ಣಿ ಲೊಕಾಚೆಂ ಪ್ರತಿನಿಧಿತ್ವ್ ಸಾರ್ಕೆ ರಿತಿ ಜಾಂವ್ಕ್ ನಾ, ಎಕಾ ಜಾತಿಚ್ಯಾಂಚೆಂಚ್ ಬಳ್ ದಿಸ್ತಾಲೆಂ, ಸಾಹಿತಿಂಕ್, ಕಲಾಕಾರಾಂ ಸ್ಥಾನ್‌ಮಾನ್ ನಾಸ್ತಾಂ, ದುಡ್ವಾಕುಮೊಕ್ ದಿಲ್ಲ್ಯಾಂಕ್ ಮಾತ್ ಜಾಗೊ ಆಸ್‌ಲ್ಲೊ, ಪುರಸ್ಕಾರ ದಿತಾನಾ ಜಾತ್-ಧರ್ಮ-ರಾಜ್ಯಾ ಮಟ್ಬಾರ್ ಪ್ರತಿನಿಧಿತ್ವ್ ದಿಂವ್ಚ್ಯಾ ಇರಾದ್ಯಾನ್ ವಿಂಚ್ಪ ಚಲ್ಲ್ಯಾ - ಅಸಲೆ ಅಪವಾದ್ ಜಾಯಿತ್ತೆ ಆಸ್‌ಲ್ಲೆ. ಹೆ ಅಪವಾದ್ ಖರೆ ಆಸ್ಕೆತ್ ತರಿ ಹೊ ಸಮ್ಮೇಳ ಫಕ್ತ್ “ಪಯ್ಲೊ” ದೆಕುನ್ ಅಸಲ್ಯೊ ಚುಕಿ ಸಬಾವಿಕ್ ಮ್ಹಳ್ಳೆಂ ಮಾನುನ್ ಘೆಂ ಗರ್ಜ್ ಆಸಾ. ಪುಣ್, ಹ್ಯಾ ಮುಕಾಂತ್ ಪುಡಾರಾಕ್ ಏಕ್ ರಸ್ತೊ ಉಗ್ತೊ ಜಾಲೊ ಆನಿ ತ ಆಮ್ಕಾಂ ಪಯ್ಸ್ ಪಾಂವ್ಕ್ ಸಕ್ತಾ.

ಹ್ಯಾ ಸಮೈಳಾಂತ್ ಕಾಂಯ್ ಊಣ್ ಆಸಲ್ಲೆ ತರ್ ತೆ ಬಹುತೇಕ್ ಕೊಂಕ್ಣಿ ಲೊಕಾನ್
ವಾಂತುಂ ವಾಂಟೊ ಘೆನಾತ್ಲಾನ್ ಮ್ಹಣೈತ್. ಮಂಗ್ಳುರಿ ಕೊಂಕ್ಣಿ ಕ್ರಿಸ್ತಾಂವಾಂಚೆಂ ವಾಂಟೆಲಿಪಣ್
ನಾವೊತ್ಯಾ ಮಾಪಾಚೆಂ ನಾತ್ಲೆಂ ದೆಕುನ್, ಹ್ಯಾ ಪಯ್ಕಿ ಥೊಡೆ ಊಣ್ ಉರೊನ್ ಗೆಲೆ
ನಾವೈತ್. ಹಾಕಾ ಕೊಣಾಕ್ ಜವಾಬ್ದಾರ್ ಕರ್ಚೆಂ?

ಕಿತೆಂಯ್ ಆಸೊಂ, ಕೊಂಕ್ಣಿ ಭಾಶೆಕ್, ಕೊಂಕ್ಣಿ ಲೊಕಾಕ್ ಫುಡಾರ್ ಆಸಾ ತೆಂ
ಮೈಳಾಮುಕಾಂತ್, ಘಡ್ಲಲ್ಯಾ ಕೊಂಕ್ಣಿ ಲೊಕಾಚ್ಯಾ ಎಕ್ವಟಾಂತ್ ಜಾಹಿರ್ ಜಾಲಾಂ. ಹಾಚೊ
ಫುಡಾರ್ ಆಮ್ಚೆ ಹಾತಿಂ ಆಸಾ.

ಭಾಶೆದ್ವಾರಿಂ ಜರ್ ಮನ್ಶಾಂಮದೆಂ ಇಶ್ಟಾಗತೆಚೊ ಬಾಂದ್ ಉಬ್ಜತಾ, ಏಕ್ ರಾಶ್ಟ್ರ
ಮ್ಹಳ್ಳ್ಯಾ ಬೊಂದೆರಾಖಾಲ್ಯಾಯಿ ತೊ ಬಾಂದುಂಕ್ ಜಾತಾ, ಮನಿಸ್‌ಪಣ್ ಮ್ಹಳ್ಳ್ಯಾ ಮುಳಾವ್ಯಾ
ತ್ವಾಚೆರ್ಯಾಯಿ ತೊ ಘಡುಂಕ್ ಜಾತಾ. ತಶೆಂ ಮ್ಹಳ್ಳ್ಯಾರ್ ಶಾಂತಿ-ಸಮಾದಾನಾಕ್ ಅವ್ಕಾಸ್
ಆಸಾ. ಸಂಸಾರಾಕ್ ಫುಡಾರ್ ಆಸಾ. ಹೊ ಫುಡಾರ್ ಫುಲಂವ್ಚಿ ತಾಂಕ್ ಆಮ್ಚೆ ಹಾತಿಂ ಆಸಾ.

ತುಮ್ಕಾಂ ಸಮೆಸ್ತಾಂಕ್ ಶಾಂತಿ-ಸಮೃದ್ಧೆಚೆಂ

ನಮೆ ವರಸ್ ಮಾಗ್ತಾಂ.

4 Jan 1996

ಆಡೆಂ ಆಸೊನ್ ಕಿಸರ್ ಕಾಡ್ಚೆಂ ಪ್ರೇತನ್

ಥೊಡ್ಯಾ ದಿಸಾಂ ಆದಿಂ ಆಮೆರಿಕಾಚ್ಯಾ “ನೂಯೊರ್ಕ್ ಟಾಯ್ಸ್” ಆನಿ “ವೊಶಿಂಗ್ಟನ್ ಪೋಸ್ಟ್” ಪತ್ರಾಂನಿ ಏಕ್ ಖಬರ್ ಫಾಯ್ಸ್ ಜಾಲಿ. “1974 ಇಸ್ಟೆಂತ್ ರಾಜಸ್ತಾನಾಚೊ ಪೊಕಾರನ್ ಮ್ಹಳ್ಳೆಕಡೆ ಭಾರತಾನ್ ಅಣುಪ್ರಯೋಗ್ ಚಲಯಿಲ್ಲೊ. ತೆ ಸುವಾತೆರ್ ಪರತ್ ಅಣುಪ್ರಯೋಗ್ ಚಲಂವ್ಚಿ ತಯಾರಾಯ್ ಚಲ್ತಾ” ಮ್ಹಳ್ಳಿ ಖಬರ್ ವಾಚುನ್ ಅಂತರ್‌ರಾಶ್ಟ್ರೀಯ್ ಮಟ್ಟಾರ್ ಭಾರಿ ಚೆರ್ಚಾ ಚಲ್ಲಿ. ಭಾರತಾಚೆರ್ ಜಾಯಿತ್ಯಾಂನಿ ದೀಶ್ ಖಂಚಯ್ಲಿ. (ಹೆರ್ ಖಂಯ್ಚ್ಯಾಯಿ ವಿಶಯಾಂನಿ ಸಂಸಾರಾಚೆಂ ಗುಮಾನ್ ಭಾರತಾಕುಶಿನ್ ಸಲಿಸಾಯೆನ್ ಘುಂವನಾ). ಭಾರತಾನ್ ಅಸೊ ಏಕ್ ನಿರ್ಧಾರ್ ಕೆಲಾ ಮ್ಹಳ್ಳೆಬರಿ ಲೆಕುನ್ ಆಮೆರಿಕಾನ್ ಭಾರತಾಕ್ ಧಮ್ಮಿ ದೀಂವ್ಕ್ ಪಳೆಲೆಂ. ಪಾಕಿಸ್ತಾನಾನ್ ಸದಾಂಚೆಬರಿ ಭಿಯಾಚಿ ಜಾಗ್ವಣ್‌ಯಿ ದಿಲಿ. ಪುಣ್ ವಿದೇಶ್ ಮಂತ್ರಿ ಪ್ರಣಬ್ ಮುಕರ್ಜಿನ್ ಭಾರತಾನ್ ಅಸಲೆ ತಯಾರಾಯ್ ಯೆವ್ಜಿಲ್ಲಿಚ್ ನಾಮ್ವಣ್ ಖಡಾಖಡ್ ಸ್ವೀಕೃತ್ ಜಾಲಿ ಮ್ಹಣ್ತಾನಾ ಹ್ಯಾ ಖಬರ್ ಪಾಟ್ಲಾನ್ ಥೊಡೆಂ ತರಿ ಸತ್ ಆಸಾ ತೆಂ ಮಾಂದ್ಚಿ ಗರ್ಜ್ ಆಸಾ.

ಅಣು ಪ್ರಯೋಗ್ ಚಲಂವ್ಚಿ ಯೆವ್ಜಣ್ ಕರ್ಚಿ ಗರ್ಜ್ ಭಾರತಾಕ್ ಕಿತ್ಯಾಕ್ ಉಬ್ಜಲಿ? ತಜ್ಜ್ ವೆವೆಗ್ಳೊ ಅಬಿಪ್ರಾಯೊ ದಿತಾತ್. ಆಮೆರಿಕಾನ್ ಪಾಕಿಸ್ತಾನಾನ್ ಆದುನಿಕ್ ಝುಜಾ ಹಾತೆರಾ ದೀಂವ್ಕ್ ಭಾಸಾವ್ಣಿ ಕೆಲ್ಲ್ಯಾಕ್ ಪ್ರತಿಭಟನ್ ಜಾವ್ನ್ ಮ್ಹಣ್ಲೆ ಥೊಡೆ ತರ್, ಚುನಾವಾಮುಕಾರ್ ಆಪ್ಲೆ ಪಾಡ್ತಿವಿಶಿಂ ಲೊಕಾಚಿ ಬರಿ ಅಬಿಪ್ರಾಯ್ ರುತಾ ಕರ್ಚ್ಯಾ ಆನಿ ದೆಶಾಚ್ಯಾ ಹಿತಾವಿಶಿಂ ಆಪ್ಣಾಕ್ ಭಾರಿಚ್ ಕಾಳ್ಜಿ ಆಸಾ ಮ್ಹಳ್ಳೆಂ ದಾಕವ್ನ್ ದೀಂವ್ಕ್ ನರಸಿಂಹರಾವಾನ್ ಹೆ ಉಪಾಯ್ ಘಡ್ಲಾ ಮ್ಹಳ್ಳಿ ಅಬಿಪ್ರಾಯ್ ಹೆರ್ ಥೊಡ್ಯಾಂಚಿ. ಭಾರತಾನ್ ಆಪ್ಲೆಂ ಅಣು ಹಾತೆರಾಂ ಯೋಜನ್ ಸಂಪೂರ್ಣ್ ರಾವಯ್ಚೆ ಮ್ಹಳ್ಳ್ಯಾಖಾತಿರ್ ಆಮೆರಿಕಾನ್ ಅಶೆಂ ಖೆಳ್ ಸುರ್ ಕೆಲ್ಯಾತ್ ಮ್ಹಳ್ಳೊ ದುಬಾವ್ ಆನಿ ಹೆರಾಂಚೊ. ಸತ್ ಹ್ಯಾ ಅಬಿಪ್ರಾಯಾಂಮದೆಂ ಖಂಯ್ ತರ್‌ಯಿ ಆಸ್ತಲೆಂಚ್.

ಭಾರತಾನ್ ಅಣು ಪ್ರಯೋಗ್ ಚಲಂವ್ಚೆವಿಶಿಂ ಇತ್ಲಿ ಪ್ರತಿಕ್ರಿಯಾ ಕಿತ್ಯಾಕ್? ಪಾಟ್ಲಾ ದಿಸಾಂನಿ ಫ್ರಾನ್ಸಾನ್ ಚಾರ್ ಅಣು ಪ್ರಯೋಗ್ ಚಲಯ್ಲೆ, ಸೆಜಾರಿ ಚೀನಾನ್‌ಯಿ ಫಿಕ್‌ರಾನ್‌ಯಿ

ಅಣು ಪ್ರಯೋಗ್ ಚಲಯ್ಲೆ. ಅಂತರ್‌ರಾಷ್ಟ್ರೀಯ್ ಮಟ್ಟಾಚೆಂ ವಿರೋದ್‌ಪಣ್ ಆಸೊನ್‌ಯಿ ತಾಣೆಂ ಅಶೆಂ ಕೆಲೆಂ. ಆಮೆರಿಕಾನ್ ಎದೊಳ್ 1054 ಅಣು ಪ್ರಯೋಗ್ ಚಲಯ್ಲಾತ್. ಪುಣ್ ಭಾರತಾನ್ ಫಕತ್ ಏಕ್ 1974 ಇಸ್ವೆಂತ್. ತರ್ ಕೊಣೆ ಕೊಣಾಕ್ ಬೂದ್ ಸಾಂಗ್ತಿ?

ಅಣು ಹಾತೆರಾಂಚೊ ವಿಸ್ತಾರ್ ಜಾಯ್ನಾಯೆಮ್ಮಣ್ ಅಣು ನಾವಿಸ್ತಾರ್ ಒಪ್ಪಂದ್ (NPT) ಮ್ಹಳ್ಳೊ ಜಾರಿಯೆಕ್ ಹಾಡ್ನ್ ಸರ್ವ್ ರಾಶ್ಟ್ರಾಂನಿ ಹಾಕಾ ಸಯ್ ಘಾಲಿಜೆಮ್ಮಣ್ ಆಮೆರಿಕಾ ಒತ್ತಾಯ್ ಕರ್ತಾ. ಹಿ ಒತ್ತಾಯ್ ಭಾರತಾ ತಸಲ್ಯಾ ರಾಶ್ಟ್ರಾಂಚೆರ್‌ಮಾತ್ ಥಾಪ್ಚೆಂ ಪ್ರೇತನ್ ಚಲ್ತಾ. ತೆಣೆ ಪಾಕಿಸ್ತಾನಾನ್ ಅಣುಗಿನ್ಯಾನ್ ಆಪ್ಣಾಯ್ಲೆಂ, ಬೊಂಬ್ ತಯಾರ್ ಕೆಲೊ. ಆಮೆರಿಕಾ ಥಂಡ್ ಬಸ್ಲೆಂಮಾತ್ ನ್ಹಂಯ್, ಚಡಿತ್ ಝುಜಾ ಹಾತೆರಾಂ ದಿಲಿಂ. ಚೀನಾನ್ ಪೂರ್ವಾಪೂರ್ ಅಣುಪ್ರಯೋಗ್ ಚಲಯ್ಲೆ. ಪುಣ್ ಹ್ಯಾ ರಾಶ್ಟ್ರಾಂಕಡೆ ಆಮೆರಿಕಾಚೊ ಸಂಬಂದ್ ಭಿಗಡ್ಲೊ ನಾ. ಸುದ್ರಲೊ. ಪುಣ್ ಭಾರತಾವಿಶಿಂ ಕಿತ್ಯಾಕ್ ಅಸಲೊ ಪಕ್ಯಪಾತ್? ಭಾರತಾಕಡೆ ಆಸ್ಚಿ ತಾಂತ್ರಿಕ್ ಸಾಮರ್ತಿ. ಕಂಪ್ಯೂಟರ್ ಗಿನ್ಯಾನ್ ಆನಿ ಅಂತರ್‌ರಾಷ್ಟ್ರೀಯ್ ಮಟ್ಟಾರ್ ವಾಡೊನ್ ಯೆಂವ್ಚಿ ಆರ್ತಿಕ್ ದಿಗಾಯ್ ಭಾರತಾವಿಶಿಂ ತಾಂಕಾಂ ಭಿಯೆಂವ್ಕ್ ಕರ್ತಾ ಜಾಂವ್ಕ್ ಪುರೊ. ಭಾರತ್ ಎದೊಳ್‌ಚ್ ಉಪ್‌ಗಿರೆ (satellites) ತಯಾರ್ ಕರ್ಚ್ಯಾ ತಂತ್ರ್‌ಗಿನ್ಯಾನಾಂತ್‌ಯಿ ಜರ್ ಸ್ಪರ್ಧಾಕ್ ರಾವ್ಲೆಂ ಖಂಡಿತ್ ಜಾವ್ನ್ ಆಪ್ಲೆ ಆರ್ತಿಕಾಯೆಕ್ ಆನಿ ಸರ್ವಾದಿಕಾರಾಕ್ ಆಡ್ಕಳ್ ಯೆತಲಿ ಮ್ಹಳ್ಳಿ ಭಿರಾಂತ್‌ಯಿ ಆಮೆರಿಕಾ ಆನಿ ಸಾಂಗಾತಿ ರಾಶ್ಟ್ರಾಂಚಿ (G-7) ಜಾವ್ಣೆತ್. ದೆಕುನ್‌ಚ್ ಭಾರತಾವಿರೋದ್ ಹಿ ಗಿದಾನದರ್.

ಪುಣ್ ಅಣುಪ್ರಯೋಗ್ ಚಲಂವ್ಚೆ ತಸಲಿ ಗರ್ಜ್ ಭಾರತಾಕ್ ಆಸಾಗಿ? ಸದ್ವ್ಯಾಚೆ ಸ್ಥಿತೆಂತ್ ಕಿತ್ಲ್ಯಾ ಆಮ್ನೊರಾನ್ ಫುಡೆಂ ವೆಚಿ ಗರ್ಜ್ ದಿಸನಾ. ಪುಣ್ ಸೆಜಾರಿ ಪಾಕಿಸ್ತಾನಾ ಆನಿ ಚೀನಾಕಡೆ ಬೊಂಬ್ ಆಸೊನ್ ತೆ ಪಯ್ಸ್ ವರ್ನ್ ಫುಟಂವ್ಚೆಂ ಕೈಪಣಿ ಗಿನ್ಯಾನ್ ತಾಣೆಂ ಆಪ್ಣಾಯ್ಲಾಂ ಆಸ್ತಾಂ ಭಾರತಾನ್ ಥಂಡ್ ಬಸೊಂಕ್ ಜಾತಾ? ತ್ಯಾ ಭಾಯ್ರ್ ಪಾಕಿಸ್ತಾನ್ ಕಾಶ್ಮೀರಾಂಕ್ “ಉಗ್ತಾನ್ ಝುಜ್ ಮಾಂಡುನ್ ಆಸಾ. ಚೀನಾಕಡ್ಚ್ಯಾ ಗಡಿವಿಶಿಂ ತಕ್ರಾರ್ ಜಿವೊ ಆಸಾ ಮ್ಹಣ್ತಾನಾ, ಭಾರತಾನ್ ಜಾಗ್ರುತ್ ಆಸ್ಚೆಂ ರಾಜಾಂವಿಕ್ ದಿಸ್ತಾ.

ಪುಣ್ ಬೋವ್ ಉಣ್ಯಾ ತಂತ್ರ್‌ಗಿನ್ಯಾಚ್ಯಾ ಆದಾರಾನ್ ತಯಾರ್ ಜಾಲ್ಲ್ಯಾ ಬೊಂಬಾಂನಿ ಹಿರೊಶಿಮಾ ಆನಿ ನಾಗಾಸಾಕಿಚಿ ಖಂಯ್ಚ್ಯಾ ಮಾಪಾಚಿ ದೆಸ್ವಾಟ್ ಚಲಯ್ಲಿ ತೆಂ ಆಮಿ ಜಾಣಾಂವ್. ಅಣುಪ್ರಯೋಗ್ ಚಲವ್ನ್ ಆದುನಿಕ್ ಗಿನ್ಯಾನಾಂತ್ ತಯಾರ್ ಜಾಲ್ಲೆ ಬೋಂಬ್ ಕಸಲಿ ದೆಸ್ವಾಟ್ ಕರ್ತಿತ್ ತೆಂ ಆಮಿ ನೆಣಾಂವ್. ಗಜಾಲ್ ಅಶಿ ಆಸ್ತಾ ಆಖ್ಯಾ ಸಂಸಾರಾಚ್ಯಾ ಖಂಚ್ಯಾಚ್ ರಾಶ್ಟ್ರಾನ್ ಅಣುಗಿನ್ಯಾನ್ ವಾಪುರ್ನ್ ತಯಾರ್ ಕೆಲ್ಲಿಂ ಹಾತೆರಾಂ ದವರ್ಚಿಂ ಮನ್ಯಾಕುಳಾಕ್‌ಚ್ ಅಪಾಯಾಚಿಂ. ಹ್ಯಾ ಹಾತೆರಾಂಚೊ ಸಂಪೂರ್ನ್ ನಾಸ್ ಜಾಂವ್ಕ್ ಜಾಯ್. ಭಾರತಾಕಡೆ ತಿಂ ಆಸನಾಯೆ, ಆಮೆರಿಕಾಕಡೆಯಿ ಆಸನಾಯೆ. ಆಮೆರಿಕಾಕ್ ಆಪ್ಣಾಕಡ್ಲೆಂ ಸೊಡುಂಕ್ ನಾಕಾ, ಭಾರತಾಕಡೆ ಉರಂವ್ಕ್ ನಾಕಾ. ಅಸಲೆಂ ಪಕ್ಯಪಾತಿ ಧೋರಣ್ ಘೆವ್ನ್ ಭಾರತಾಕ್ ಬೂದ್ ಸಾಂಗ್ಲಾರ್ ತಿ ಕಿತ್ಲಿ ಫಳಾದಿಕ್ ಜಾಯ್ತ್?

ಜನೆರ್ 11, 1996

ದಲಿತಾಂಕ್ ಮೀಸಲಾತಿ:

ಆಮ್ಚ್ಯಾ ಅಂತಸ್ಕರ್ನಾಚಿ ಝಡ್ಡಿ

1995, ನವೆಂಬ್ರಾಚ್ಯಾ ಆಕ್ರೆಚ್ಯಾ ಹಪ್ಪಾಂತ್, ಕ್ರಿಸ್ತಾಂವ್ ದಲಿತಾಂಕ್ ಶಿಕ್ಷಾಂತ್ ಆನಿ ಕಾಮಾಂ ಮೀಸಲಾತಿ ದಿವಂವ್ಕ್ ಸರ್ಕಾರಾಕ್ ಒತ್ತಾಯ್ ಕರ್ಚ್ಯಾ ಇರಾದ್ಯಾನ್, ಭಾರತಾಚ್ಯಾ ಬಿಸ್ಪಾಂ ಮಂಡಳೆಚ್ಯಾ ನಿರ್ದೇಶನಾಖಾಲ್, ರಾಶ್ಟ್ರಭರ್, ಕ್ರಿಸ್ತಾಂವ್ ಶಿಕ್ಷಾಸಂಸ್ಥೆ, ಏಕ್ ದೀಸ್‌ಭರ್ ಧಾಂಪ್‌ಲ್ಲಿ ಸಂಗತ್ ಆತಾಂ ಫಕತ್ ಚರಿತ್ರ್. ಹಿಂದು ಸಮಡ್ತಿಂತ್ ಜಾತ್‌ಬೆದ್ (casteism) ಆಸಾ. ದೆಕುನ್ ಹಿಂದು ಸಮಾಜಿಕ್ ಮೀಸಲಾತಿ ಆಸಾ. ಹಿ ಮೀಸಲಾತಿ ಥೊಡ್ಯಾ ಕಾರಾಣಾನಿಮ್ ಸಿಕ್ ಆನಿ ಬುದ್ಧಿಸ್ತ್ ದಲಿತಾಂಕ್‌ಯಿ ವಾಡಯ್ಲಿ. ಹಾಚೆಂ ಪ್ರಮುಕ್ ಕಾರಣ್ ಹೆಂ. ಸಿಕ್ ಆನಿ ಬುದ್ಧಿಸ್ತ್, ವೆವೆಗ್ಲೆ ಧರ್ಮ ತರ್‌ಯಿ, ಹಿಂದು ಸಮಡ್ತಿಕ್ ಲಾಗಿಲೊ ಸಂಬಂದ್ ಆಸ್‌ಲ್ಲೆಮಾನ್ ನ್ಹಂಯ್, ಭಾರತಾಂತ್‌ಚ್ ಉಬ್ಜೊನ್ ವಾಡ್‌ಲ್ಲೊ ಸಮಡ್ತಿ.

ಹಿಂದು ಸಮಡ್ತಿಂತ್ ಗುಂಡಾಯೆಚೊ ಜಾತ್‌ಬೆದ್ ಆಸಾ ಮ್ಹಳ್ಳ್ಯಾ ಕಾರಣಾಕ್‌ಲಾಗೊನ್ ಭಾರತಾಂತ್ ವ್ಹಡ್‌ಸಂಕ್ಯಾನ್ ಆಸ್ಚ್ಯಾ ಹಿಂದು ದಲಿತಾಂಪಯ್ಕಿ ಸಬಾರ್ ದಲಿತಾಂನಿ ಕ್ರಿಸ್ತಾಂವ್ ಸಮಡ್ತಿಕ್ ರಿಗೊನ್ ಜಾತ್‌ಬೆದಾಚೆಂ ಭಿರಾಂಕುಳ್ ಸಪಣ್ ವಿಸ್ರೊಂಕ್ ಪ್ರೇತನ್ ಕೆಲ್ಲೆ. ಕ್ರಿಸ್ತಾಂವ್ ಸಮಡ್ತಿಚೊ ಸ್ಥಾಪಕ್ ಸೊಡ್ವಣ್ಡಾರ್ ಜೆಜು ಕ್ರಿಸ್ತ್ ದುಬ್ಳ್ಯಾ ದಾಕ್ಟಾಂಕ್, ಅಸ್ಕತ್ಯಾಂಕ್ (ದಲಿತಾಂಕ್) ಭರ್ವ್‌ಸಾಚೊ ಸುರ್‌ಯೊ ಜಾವ್ನ್ ಆಯಿಲ್ಲೊ.

“ಕ್ರಿಸ್ತಾಂವ್‌ಯ್, ಜುದೆವ್ ಯಾ ಜೆಂತಿಲ್, ಗುಲಾಮ್ ಯಾ ಸ್ವತಂತ್ರ್, ದಾದ್ಲೊ ಯಾ ಸ್ತ್ರೀ ಮ್ಹಳ್ಳೊ ಭೆದ್ ನಾ” ಮ್ಹಣ್ ಸಾಂ ಪಾವ್ಲಾನ್ ಕ್ರಿಸ್ತಾಚಿ ಶಿಕವ್ಣ್ ಉಕಲ್ನ್ ಧರ್ಮ ಪರ್ಗಟ್‌ಲ್ಲಿ.

ಪುಣ್ ಆಜ್, ಕ್ರಿಸ್ತಾಂವ್ ಸಮಡ್ತಿಂತ್ ದಲಿತ್ ಆಸಾತ್! ಕ್ರಿಸ್ತಾಂವ್ ಸಮಡ್ತಿಂತ್ ಸಮಾಸಮ್ ನ್ಹಂಯ್. ಥೊಡೆ ಪರ್ವೆ ಕ್ರಿಸ್ತಾಂವ್, ಥೊಡೆ ನವೆ ಕ್ರಿಸ್ತಾಂವ್, ಥೊಡೆ ದಲಿತ್

ಕ್ರಿಸ್ತಾಂವ್. ಕೊಣೆ ಕೆಲ್ಲೊ ಹೊ ಭೆದ್? ಜೆಜು ಕ್ರಿಸ್ತಾನ್? ಸಾಂ ಪಾವ್ಲಾನ್? ಯಾ ಹಾಂವೆಂ ಆನಿ ತುವೆಂ?

ಕ್ರಿಸ್ತಾಂವ್ ಸಮಡ್ತ್ ಸಮಾಸಮ್‌ಪಣ್ ಸಮಡ್ತ್‌ಮ್ಹಣ್ ಜಿಬೆನ್ ಪಾಚಾರ್ನ್ ಆಮ್ಚ್ಯಾಚ್ ಭಾವಾ-ಭಯ್ಣಿಂಕ್ (ದಲಿತ್) ಕ್ರಿಸ್ತಾಂವ್ ಸಮಾಸಮ್‌ಪಣಾಚೆಂ ಹಕ್ಕ್ ದೀಂವ್ಕ್ ನಾರ್ಹೊನ್ ಯಾ ನಿರಾಕರ್ಪುನ್, ಸರ್ಕಾರಾನ್ ತಾಂಕಾಂ ಮೀಸಲಾತಿ ದೀಜೆಮ್ಮಣ್ ಪೆಂಪಾರೆಂ ವ್ಹಾಜಂವ್ಚೆಂ ಆಮ್ಚೆಂ ಕಪಟ್‌ಪಣ್ ನ್ಹಂಯ್ ತರ್ ಆನಿ ಕಿತೆಂ? ಆಮ್ಚೆ ಜವಾಬ್ದಾರೆಥಾವ್ನ್ ಚುಕಾರಿಮಾರ್ನ್, ಸರ್ಕಾರಾಚ್ಯಾ ಮಾತ್ಯಾರ್ ಜವಾಬ್ದಾರಿ ಘಾಲ್ಚೆಂ ಕಪಟ್‌ಪಣಾಚೆಂ ಪ್ರೇತನ್ ಹೆಂಮ್ಮಣ್ ಹಿಂದುತ್ವವಾದಿಂಚೊ ಆರೋಪ್ ಕ್ರಿಸ್ತಾಂವಾಂವಿರೋದ್ ಆಸಾ.

ಹೊ ಸಂಗಿ ಫಕತ್ ವ್ಹಡ್ಲಿಮಾಂಯ್ಚೊ ಕಾಣ್‌ಯೊ ನ್ಹಂಯ್. ದಲಿತಾಂಕ್ ನವ್ಯಾ ಕ್ರಿಸ್ತಾಂವಾಂಕ್ ಇಗರ್ಜೆಂತ್ ಬಸೊಂಕ್ ವಿಂಗಡ್ ಜಾಗೊ, ವಿಂಗಡ್ ಬಾಂಕ್, (ಥೊಡೆ ಪಾವ್ಲಿಂ ಧರ್ಮಿರ್), ತಾಂಕಾಂ ನಿಕೆಪುಂಕ್ ವಿಂಗಡ್ ಜಾಗೊ, ಫಿರ್ಗಜೆಚ್ಯಾ ಮಂಡಳೆಂನಿ ಆನಿ ಸಂಗ್-ಸಂಸ್ಥಾಂನಿ ತಾಂಕಾಂ ಪ್ರವೇಶ್ ದೀನಾ ಜಾಂವ್ಚೆಂ, ತಾಂಚ್ಯಾ ಘರಾಂಕ್ ಭೆಟ್ ದೀನಾ ಜಾಂವ್ಚೆಂ.....

ಕೋಣ್‌ಯಿ ತರ್ನಾಟೊ, ಸಾಹಸ್ ಕರ್ನ್, ನವ್ಯಾ ಕ್ರಿಸ್ತಾಂವಾಮದ್ಲ್ಯಾ ಚಲ್‌ಯೆಲಾಗಿಂ ಕಾಜಾರ್ ಜಾಂವ್ಕ್ ಭಾಯ್ರ್ ಸರತ್ ತರ್, ತಾಕಾ ಆಡ್‌ಪಾಂಯ್ ದಿಂವ್ಚೆ ಹಜಾರ್ ಜಣ್ ಆಸಾತ್. ಭಾರತಾಚ್ಯಾ ಕ್ರಿಸ್ತಾಂವ್ ಜಣಾಸಂಸ್ಥಾಂತ್ ಲಗ್ಸಗ್ 50% ದಲಿತ್, 20% ಆದಿವಾಸಿ ಆಸಾತ್. ಪುಣ್ ಆಜ್ ಭಾರತಾಂತ್ ಆಸ್ಲ್ಯಾ 150 ಲಾಗಿ ಬಿಸ್ಪ್, 15,000 ಯಾಜಕ್ ಆನಿ ಏಕ್ ಲಾಕ್ ಧರ್ಮಿಕ್ ಭಾವ್ ಭಯ್ಣಿಂಪಯ್ಣಿ ಕಿತ್ಲೆ ದಲಿತ್ ಯಾ ನವೆ ಕ್ರಿಸ್ತಾಂವ್ ಯಾಜಕ್, ಬಿಸ್ಪ್ ಧರ್ಮಿಕಾಂ ಆಸಾತ್? ಎಕೆ ಸಮೀಕ್ಯೆಪರ್ಮಾಣೆ 70% ದಲಿತ್ ಆಸ್ಲ್ಯಾ ತಮಿಳ್ನಾಡಾಂತ್ ಎಕ್ಲೊ, ಫಕತ್ ಎಕ್ಲೊ ದಲಿತ್ ಬಿಸ್ಪ್ ಆಸಾ. ಭಾರತಾಂತ್ ಎದೊಳ್ ಫಕತ್ 4% ದಲಿತ್ ಯಾಜಕ್ ಜಾಲ್ಯಾತ್. ತರ್, ದೇವ್ ದಲಿತಾಂಕ್ ಆನಿ ಆದಿವಾಸಿಂಕ್ ತಾಚೆ ಸೆವೆಕ್ ಆಪಯ್ತಾ? ಯಾ 'ದೇವರು ಕೆಂಚ್ಚಿರೊ ಪೂಜಾರಿ ಕೊಡ' ಮ್ಹಳ್ಳೆ ಸಾಂಗ್ಲೆಪರ್ಮಾಣೆ "ಉಂಚ್ಲ್ಯಾ ವರಗಾಚೆ" ಕ್ರಿಸ್ತಾಂವ್ ದೆವಾಚೊ ಪಾತ್ರ್ ಘೆವ್ನ್, ಆಪ್ಲೆ ಸೆವೆಕ್ ಉಂಚ್ಲ್ಯಾ ವರಗಾಚ್ಯಾಂಕ್ ಉಮೆದ್ವಾರಿಂಕ್‌ಮಾತ್ ವಿಂಚ್ತಾತ್? ದಲಿತ್ ಯಾಜಕಾನ್ ಭೆಟಯಿಲ್ಲೆಂ ಮೀಸ್ ದೆವಾಕ್ ಮಾನ್ವತಾ?

ಭಾರತಾಂತ್ ಕ್ರಿಸ್ತಾಂವ್, ಲಗ್ಸಗ್ 50% ವಯ್ರ್ ಶಿಕ್ಪಾಸಂಸ್ಥೆ ಚಲವ್ನ್ ಆಸಾತ್ ಮ್ಹಳ್ಳೆಂ ಆಮಿ ಗರ್ವಾನ್ ಉಚಾರ್ತಾಂವ್. ಆಮ್ಚ್ಯಾ ಶಿಕ್ಪಾಸಂಸ್ಥಾಂಚೆಂ ಮಟ್ವ್, ವ್ಹಡ್ವಿಕಾಯ್, ಸ್ಟೆಂಡರ್ಡ್ ಪಾಚಾರ್ತಾಂವ್. ಭರ್ಪೂರ್ ರೆಂಕಾಂ, 100% ಫಳಿತಾಂತ್ ಆಮ್ಚ್ಯಾ ಶಿಕ್ಪಾಸಂಸ್ಥಾಂಕ್ ಲಾಬ್ತಾ. ಪುಣ್ ಆಮ್ಚ್ಯಾ 'ಶಿಕ್ಪಾಸಂಸ್ಥಾಂನಿ ಕಿತ್ಲೆ ದುಬ್ಲೆ ವಿದ್ಯಾರ್ಥಿ ಶಿಕೊನ್ ಆಸಾತ್? ಕಿತ್ಲ್ಯಾ ದಲಿತ್ ಆನಿ ಆದಿವಾಸಿಂಕ್ ರೀಗ್ ಆಸಾ?

ಸರ್ಕಾರಾಥಾವ್ನ್ ಕ್ರಿಸ್ತಾಂವ್ ದಲಿತಾಂಕ್ ಶಿಕ್ಪಾಂತ್ ಆನಿ ಕಾಮಾಂನಿ ಮೀಸಲಾತಿ ಜಾಯ್ ಮ್ಹಳ್ಳೆಂ ಆಮ್ಚೆಂ ಮಾಗ್ಣೆಂ. 1979ಂತ್ ಮಹಾರಾಷ್ಟ್ರಾ ಸರ್ಕಾರಾನ್ ಸರ್ವ್ ಶಿಕ್ಪಾಸಂಸ್ಥಾಂನಿ

ದಲಿತಾಂಕ್ 34% ಮೀಸಲಾತಿ ದವರಿಜೆ ಮ್ಹಳ್ಳೆ ಹುಕ್ಮೆವಿರೋದ್ ಝುಜೊನ್, ಅಲ್ಪಸಂಖ್ಯಾತ್ ಸಂಸ್ಥಾಂಕ್ ತಿ ಹುಕುಮ್ ಲಾಗು ಜಾಯ್ನಾಶೆಂ ಆಮಿ ಖೆಳ್ ಖೆಳ್ಲ್ಯಾಂವ್. ಥೊಡ್ಯಾ ವರ್ಸಾಂ'ದಿಂ ಇಂಡಿಯನ್ ಸೋಶಿಯಲ್ ಇನ್‌ಸ್ಟಿಟ್ಯೂಟಾಚೊ ಬಾಪ್ ಜೋಸ್ ಕಣಾನಿಕಲಾನ್ ಕ್ರಿಸ್ತಾಂವ್ ಶಿಕ್ಪಾಸಂಸ್ಥಾಂನಿ 25% ಜಾಗೆ ದಲಿತಾಂಕ್ ದೀಜೆ'ಮ್ಹಣ್ ಸಾಂಗ್ಲ್ಯಾಚೊ ಉಡಾಸ್ ಆಜ್ ಕೊಣಾಕ್ಯಾ ಯೇನಾ. 1989ಂತ್ ಬೊಂಬಯ್ತ್ ಚಲ್ಲ್ಯಾ ರಾಶ್ಟ್ರೀಯ್ ಕಾತೊಲಿಕ್ ಸಮ್ಮೆಳಾಂತ್ '1990-ದಲಿತಾಂಚೆಂ ದಶಕ್' ಮ್ಹಣ್ ಮಾನುನ್ ಘೆಂವ್ಕ್ ಕೆಲ್ಲೊ ನಿರ್ದಾರ್ ಆಜ್ ಆಮ್ಕಾಂ ಉಡಾಸಾಕ್ ಆಯ್ಲಾ. ಆನಿ ಹ್ಯಾ ದಶಕಾಚೆಂ ಏಕ್‌ಚ್ ಏಕ್ ಮೇಟ್ ಜಾವ್ನ್ ಸರ್ಕಾರಾಲಾಗಿಂ ಮೀಸಲಾತಿ ಮಾಗೊಂಕ್ ಆಮಿ ಮುಕಾರ್ ಸರ್ಲ್ಯಾಂವ್! ಕಸಲೊ ವಿಪರ್ಯಾಸ್.

ಸರ್ಕಾರಾನ್ ಕ್ರಿಸ್ತಾಂವ್ ದಲಿತಾಂಕ್, ತಾಂಚೆ ಆರ್ತಿಕ್ ಸ್ಥಿತೆಕ್ ಲಾಗೊನ್ ತಾಂಕಾಂ ಬರೆಂ ಶಿಕಪ್, ಊಂಚ್ ಜೀವನ್‌ಮಟ್ಟ್ ದಿಂವ್ಚೆಖಾತಿರ್ ಮೀಸಲಾತಿ ದೀಜೆ'ಮ್ಹಣ್ ವಿಚಾರ್ಲ್ಯಾಂತ್ ಚೂಕ್ ನಾ. ಪುಣ್, ಆಪ್ಲ್ಯಾಚ್ ಭಾವಾ-ಭಯ್ಲಿಂಥಾವ್ನ್ ಆಪ್ಣಾಕ್ ನ್ಯಾಯ್, ಸಮಾಸಮ್‌ಪಣ್, ಮರ್ಯಾದ್ ಲಾಬನಾತರ್, ಸರ್ಕಾರಾಚೆ ಆರ್ತಿಕ್ ಕುಮ್ಮೆಚಿ ಕಸಲಿಚ್ ಗರ್ಜ್ ಆಮ್ಕಾ ದಲಿತ್ ಭಾವಾ-ಭಯ್ಲಿಂಕ್ ಆಸ್ತಿನಾ. ಆಜ್ ಆಪುಣ್ ಸಂಪ್ರದಾಯಿಕ್, ಊಂಚ್, ಪರೊ ಕ್ರಿಸ್ತಾಂವ್‌ಮ್ಹಣ್ ನಾಂವಾಡ್ಲ್ಯಾಂನಿ ಆಪ್ಲ್ಯಾ ಅಂತಸ್ಕರ್ಯಾಚಿ ಝುಡ್ತಿ ಕರಿಜೆ. ಆಮ್ಕಾ ದಲಿತ್ ಭಾವ್-ಭಯ್ಲಿಂಕ್ ಮಾನ್, ಹಕ್ಯಾಂ, ಸಮಾಸಮ್‌ಪಣ್ ಲಾಬಯ್ಚೆ. ನಾತರ್, ಆಮ್ಚಿ ಚಳ್ವಳ್, ಉಪಾಸ್, ಪ್ರತಿಭಟನ್ ಜಾತಲೊ ಫಕತ್ ಏಕ್ ನಾಟಕ್ ಆನಿ ಆಮ್ಕಾ ಕಪಟ್‌ಪಣಾಚೊ ಸಂಕೇತ್.

ಜನೆರ್ 18, 1996

ಜಿವಂತ್ವಣ್ ಜರ್ ನಾತ್‌ಲ್ಲೆಂ!!!

ಕುರ್ವ್ ಮಾರ್ವಿ ಮ್ಹಳ್ಳಿ ಎಕ್ಲೆ ಯಾಜಕ್ ಜಿವಂತ್ವಣಾವಿಶಿಂ ಅಶೆಂ ಮ್ಹಣ್ವಾ.

It might suit a number of the lords
If death fixed everything forever
The lordship of the lords
The servitude of the servants.

It might suit a number of the lords
To remain lords forever
In their costly private tombs
Their servants still serving
in row on row of cheap graves.

But there is a resurrection
Different from what we thought
Resurrection that is
Gods revolt against the lords
And against the lord of lords: DEATH.

ಕೊಂಕ್ಣಿ ಭಾಶೆಂತ್ ತರ್ಜುಂಚೆಂ ತರ್ ಹೆಂ ಕವನ್ ಹೆ ಪರಿಂ ಕರ್ಚೆತ್ ದಿಸ್ತಾ:

ಜಾತೆಂ ಬರೆಂ ಧನ್ಯಾಂಕ್ ಸಬಾರ್
ಸಂಪ್ಲಾರ್ ಸಗ್ಳೆಂ ಜರ್ ಮರ್ಣಾಂತ್
ಬಾಳ್ವೊನ್ ಉರೆಂ ಸಾಸ್ಣಾಚ್ಯಾ ಸಾಸ್ಣಾಕ್
ಧನಿಪಣ್ ಧನ್ಯಾಂಚೆಂ ಗುಲಾಮ್‌ಪಣ್ ಗುಲಾಮಾಂಚೆಂ.

ಜಾತೆಂ ಬರೆಂ ಧನ್ಯಾಂಕ್ ಸಬಾರ್
ಜಾವ್ನ್ ಉರೊಂಕ್ ಧನಿಕ್ ಸಾಸ್ಣಾಕ್
ಖಾಸ್ಗಿ ಆಪ್ಲ್ಯಾ ಪೊಂಡಾಂನಿ ಮೊಲಾದಿಕ್
ಸೆವಕ್ ಸಗ್ಳೆ ಸಾಲಾನ್ ಸಾಲ್ ತಾಂಚೆ ಸೆವೆಂತ್
ಪೊಂಡಾಂನಿ ಸವಾಯೆ-ಮಾತ್‌ಯೆಚ್ಯಾ

ಪುಣ್ ಆಸಾ ಏಕ್ ಜಿವಂತ್ಪಣ್

ಸರ್ವ್ ಆಮ್ಚೆ ಸಮ್ಜಣೆಪ್ರಾಸ್ ವೆಗ್ಳೆಂ

ಜಿವಂತ್ಪಣ್, ದೆನಾವ್‌ಚ್ ಮಾಂಡ್ಲಲೆಂ ಏಕ್ ಝುಜ್

ಸರ್ವ್ ಧನ್ಯಾಂ ವಿರೋದ್ ಧನ್ಯಾಂಚೊ ಧನಿ ಮರ್ಣಾ ವಿರೋದ್

ಕ್ರಿಸ್ತಾಚೆ ಕಶ್ಟ್, ಮರಣ್ ಆನಿ ಜಿವಂತ್ಪಣ್ ಮನ್ಯಾ ಜಿವಿತಾಕ್ ಹ್ಯಾ ಸಂಸಾರಿಂ ಆರ್ತ್ ದಿಂವ್ಚಿಂ ಮೊಲಾದಿಕ್ ಘಡಿತಾಂ. ಚರಿತ್ರಿಕ್ ಜಾವ್ನ್ ಪಳೆತಾನಾ ತಿಂ ಘಡಿತಾಂ ವೆವೆಗ್ಳಿಂ ದಿಸ್ಲಾರೀ ಭಾವಾಡ್ತಾಚೆ ನದ್ರೆನ್ ತೆಂ ಘಡಿತ್ ಎಕ್‌ಚ್: ಪಾಸ್ಕಾಚೊ ಘುಟ್. ಕ್ರಿಸ್ತಾಚೊ ಪಾಸ್ಕಾಚೊ ಘುಟ್ ಹರ್‌ಎಕಾ ಮನ್ಯಾಚೆ ಜಿಣ್‌ಯೆಚೊ ಘುಟ್; ಹರ್‌ಎಕ್ಲ್ಯಾಚೆ ಜಿಣ್‌ಯೆಕ್ ಭರ್ವಸೊ ದಿಂವ್ಚೆಂ ಘಡಿತ್.

ಹ್ಯಾ ಸಂಸಾರಾಂತ್ ಬಳ್ ಆಸ್‌ಲ್ಲ್ಯಾಂಚೆಂಚ್ ರಾಜ್. ಆಜೂನ್ ತಶೆಂಚ್. ಬಳ್ ಆಸ್‌ಲ್ಲ್ಯಾಕ್ ಏಕ್ ನೀತ್ ಆನಿ ಅಸ್ಕತ್ಯಾಕ್ ಏಕ್ ನೀತ್. ದುಡ್ವಾಚೊ, ರಾಜಕೀಯಾಚೊ ಪ್ರಬಾವ್ ಆಸ್ಲಾರ್ ಕಸಲೊ ಅನ್ಯಾಯ್‌ಯಿ ಧಾಂಪೊನ್ ವೆತಾ. ಕಸಲೆಂ ಶೋಶಣ್‌ಯಿ ಲಿಪೊನ್ ವೆತಾ.

ಹ್ಯಾ ಸಂಸಾರಾಂತ್ ಧನಿ ಧನಿ ಜಾವ್ನ್‌ಚ್ ಉರ್ತಾ, ತಾಚ್ಯಾ 'ಮೊಲಾದಿಕ್' ಘರಾಂತ್ (ಫೊಂಡಾಂತ್). ತಾಕಾ ಜಿಯೆತಾನಾ ತಶೆಂ ಮೊರ್ತಾನಾ ಭಾರಿಚ್ ಮಾನ್ ಮೆಳ್ತಾ. ತೊ ಮೆಲ್ಲೆಂಚ್ ಸಂಸಾರಾನ್ ವ್ಹಡ್ ಏಕ್ ಆಸ್ತ್ ಹೊಗ್ಡಾಯ್ಲಿ ಮ್ಹಳ್ಳ್ಯಾ ಅರ್ತಾರ್ ಸಗ್ಳೊ 'ಸಂಸಾರ್' ದುಕಾಂ ಗಳಯ್ತಾ.

ಪುಣ್ ಹ್ಯಾಚ್ ಸಂಸಾರಾಂತ್ ಆನ್‌ಎಕ್ಲೊ ಆಸಾ: ತಾಕಾ ಮನ್ಯಾಕುಳಾಚೆ ಸುರ್ವೆರ್ ಥಾವ್ನ್ ಹ್ಯಾ ಸಂಸಾರಾಚೊಮ್ಮಣ್ ಲೆಕುಂಕ್ ನಾ. ದೆಕುನ್ ತಾಕಾ ವಿಚಾರ್ತಲೊ ನಾ. ತಾಚ್ಯಾ ಪಯ್ಕಿಂತ್ಲೊ ಮೆಲ್ಯಾರ್‌ಯಿ, ತಾಕಾ ಮಾರ್ನ್ ಕಾಡ್ಲ್ಯಾರೀ ಕೊಣ್‌ಚ್ ವಿಚಾರಿನಾ, ಕೊಣ್‌ಚ್ ದೂಕ್ ಪಾವನಾ, ಕೊಣಾಕ್‌ಚ್ ನಶ್ಟ್ ನಾ. ಬೋಬ್ ಮಾರುಂಕ್ ತಾಚೊ ತಾಳೊ ಪಾವನಾ. ತಾಕಾ ಆಮಿ ದಲಿತ್, ದುಬ್ಳೊ ಮ್ಹಣ್ತಾಂವ್. ತಾಕಾ ಆಮಿ ಕಿಡೊ ಮ್ಹಣ್ತಾಂವ್; ಪಾಸ್ಕಾಂಚ್ಯಾ ವೆಳಾರ್ ತಾಕಾ ಕ್ರೀಸ್ತ್ ಮ್ಹಣ್ತಾಂವ್.

ಜರ್ ಜಿವಂತ್ಪಣ್ ನಾತ್‌ಲ್ಲೆಂ, ಹೊ ಕಿಡೊ ಮಾತ್‌ಯೆಕ್ ಸಾರೆಂ ಜಾತೊ. ನಾಂವ್ ನಾಸ್ತಾಂ ವೆತೊ. ಪುಣ್ ನೀತ್ ಖಂಯ್ ಆಸ್ತಿ? ಸತ್ ಖಂಯ್ ಆಸ್ತೆಂ? ದೇವ್ ಮ್ಹಳ್ಳೆ ಸಂಗಿಕ್ ಆರ್ತ್ ಖಂಯ್ ಆಸ್ತೊ? ಜರ್ ಮರ್ಣಾಂತ್ ಸಗ್ಳೆಂ ಸಂಪ್‌ಲ್ಲೆಂ, ಸಂಸಾರಾಂತ್ 80% ಲೊಕಾಕ್ ಜಿಯೆಂವ್ಚೆಂ ಹಕ್ ಖಂಯ್ ಆಸ್ತೆಂ?

ಜಿವಂತ್ಪಣ್ ಆಸಾ ದೆಕುನ್ ಮನಿಸ್ ಮ್ಹಳ್ಳೊ ಕಿಡೊ ಕ್ರೀಸ್ತ್ ಜಾವ್ನ್ ದೆವಾ ಬಾಪಾಚ್ಯಾ ಉಜ್ವಾಕ್ ಬಸ್ಲಾ. ಆನಿ ತಾಚೆಬರಿ ಆಸ್ಲ್ಯಾ ತಾಚ್ಯಾ ಅಸ್ಕತ್ ಭಾಂವ್ಡಾಂಕ್ ಆಪ್ಣಾಸಾರ್ಕೆಂ ತೊ ಊಂಚ್ ಉಬಾರ್ತಾ.

ಜಿವಂತ್ಪಣ್ ಆಸಾ; ದೆವಾಚಿಚ್ ಏಕ್ ನೀತ್ ಆಸಾ ದೆಕುನ್ ಆಮ್ಚೊ ಜಿವಿತಾಕ್ ಏಕ್ ಅರ್ತ್ ಆಸಾ. ಕಶ್ಟಾಂಕ್, ದುಬ್ಳಿಕಾಯೆಕ್ ಮೋಲ್ ಆಸಾ. ದೆಕುನ್ ಆಮಿ ಗಾಂವ್ಕ್ ಜಾಯ್: ಆಲ್ಲೆಲೂಯಾ, ಕ್ರೀಸ್ತ್ ಮರ್ಣಾಂತ್ಲೊ ಜಿವಂತ್ ಜಾಲಾ.

4 April 1996

ಸಂಸಾರಾಕ್ ಪ್ರವಾದಿ ಜಾಯ್

ಹರ್‌ಏಕ್ ಸಮಾಜ್ ಆರ್ತಿಕ್, ರಾಜಕೀಯ್ ಆನಿ ಸಂಸ್ಕೃತಿಕ್ ಬಾಂದಾವಳಿಂಚೆರ್ ಉಬಿ ಜಾತಾ. ಕಮ್ಯೂನಿಸಮಾಚೊ ಘಡ್ಣಾರ್ ಕಾರ್ಲ್ ಮಾರ್ಕ್ಸಾಚೆ ಅಬಿಪ್ರಾಯ್ಪ್ರಕಾರ್ ಆರ್ತಿಕ್ ಬಾಂದಾವಳ್ ಹ್ಯಾಪಯ್ಕಿ ಪ್ರಮುಕ್ ಜಾವ್ನಾಸೊನ್ ರಾಜಕೀಯ್ ಆನಿ ಸಂಸ್ಕೃತಿಕ್ ಹಾಚೆವಯ್ ಬಾಂದುನ್ ಹಾಡ್ಲಲ್ಯೊ ವೆವಸ್ತಾ. ಆರ್ತಿಕ್ ಕ್ರೇತ್ರ್ ಹ್ಯಾ ದೊನೀ ಕ್ರೈತ್ರಾಂಚೆರ್ ಪ್ರಭಾವ್ ಘಾಲುಂಕ್ ಸಕ್ತಾ. ದುಸ್ರೆ ಎಕೆ ಅಬಿಪ್ರಾಯ್ಪ್ರಕಾರ್ ಹೆ ತಿನೀ ಕ್ರೇತ್ರ್ ಎಕೆ ಸಮಾಜಿಚೆ ಘಡಾವಳಿಂತ್ ಸಮಾಸಮ್ ಮಾಪಾನ್ ಗರ್ರೆಚೆ ಜಾವ್ನಾಸೊನ್ ತಾಂಚೆಮದ್ಲೊ ಸಂಬಂದ್‌ಯಿ ಎಕಾಮೆಕಾಲಾಗಿಂ ಸಮಾಸಮ್ ರಿತಿಚ್ಯಾ ಪ್ರಭಾವಾಚೊ ಜಾವ್ನಾಸ್ತಾ.

ಸಮಾಜಿಚ್ಯಾ ಖಿಂಚ್ಯಾಯಿ ವರ್ಗಾಕ್ ಜರ್ ಹ್ಯಾ ತಿನ್‌ಯಿ ಶೆತಾಂಚೆರ್ ಅದಿಕಾರ್ ಆಯ್ಲೊ, ತರ್ ತಸಲೊ ಅದಿಕಾರ್ ಸರ್ವಾದಿಕಾರ್ ಜಾವ್ನ್ ಬದ್ಲೊಂಕ್ ಸಾದ್ ಆಸಾ. ದೆಕಿಕ್, ಉದ್ಯಮಿ, ರಾಜ್‌ಕಾರ್ಬಾರಿ ಆನಿ ಧರ್ಮಿಕ್ ಮುಕೆಲಿ ಎಕಾಚ್ ವರ್ಗಾಚೆ ಜಾಂವ್ಕ್ ಪಾವ್ತಿತ್ ತರ್ ಯಾ ಹೆ ತೆಗೀ ಏಕ್ ಜಾತಿತ್ ತರ್, ತಿ ಸಮಾಜ್ ಸರ್ವಾದಿಕಾರಿ ಮುಕೆಲ್ಪಣಾಖಾಲ್ ಜಾತಾ. ಆನಿ ಹ್ಯಾಮುಕಾಂತ್ರ್ ಜಾವ್ಯೆತ್ ಜಾಲ್ಲ್ಯೊ ಅನ್ನಾಂಯ್ ಮೀತ್ ನಾ ತಿತ್ಲೊ. ದೆಕುನ್‌ಚ್, ಸರ್ವ್ ಆಯ್ಲೊ ರಾಜಕೀಯ್ ಪಾಡ್ತಿ ಎಕೆ ಕುಶಿನ್ ಉದ್ಯಮಿ ವರ್ಗಾಲಾಗಿಂ ಆನಿ ಆನ್‌ಎಕೆ ಕುಶಿನ್ ಧರ್ಮಿಕ್ ಮುಕೆಲ್ಯಾಂಲಾಗಿಂ ಬರೆ ಬಾಂದ್ ಬಾಂದುನ್ ಘೆಂವ್ಚೆಂ ಪ್ರೇತನ್ ಕರ್ತಾತ್. ಶಿವಸೇನಾ, ಭಾಜಪಾ, ಮುಸ್ಲಿಮ್‌ಲೀಗ್ ಆನಿ ಹೆರ್ ಸರ್ವ್ ಪಾಡ್ತಿ ಧರ್ಮಿಕ್ ವಿಶಯಾಂಚೆರ್ ಒತ್ತು ದೀವ್ನ್ ವಾಡ್ತಾನಾ, ಉದ್ಯಮಿ ವರ್ಗಾಲಾಗಿಂ ಬೋವ್ ಲಾಗಿಲೊ ಸಂಬಂದ್ ಜೊಡುನ್ ಘೆವ್ನ್ ಆಸಾತ್. ಹ್ಯಾ ಪಯ್ಕಿ ಖಿಂಚಿಯಿ ಪಾಡ್ತ್ ಜರ್ ಅದಿಕಾರಾಕ್ ಯೇತ್ ಖಂಡಿತ್ ಜಾವ್ನ್ ಸರ್ವಾದಿಕಾರಿ ಆಡಳ್ತೆಂಮಾತ್ ತಾಂಚೆಫಾವ್ನ್ ಅಪೇಕ್ಷೆಯೆತ್. ಮುಂಬಯ್ತ್ ಬಾಳ್ ರಾಕ್ರೆ ಆನಿ ಹೆರ್ ಇಸ್ಲಾಮಿಕ್ ರಾಶ್ಟ್ರಾಂಚೆ ಮುಕೆಲಿ ಹಾಕಾ ಎದೊಳ್‌ಚ್ ಆಸ್ಚಿಂ ಜಿವಿಂ ದೃಶ್ಯಾಂತಾಂ.

ಎಕೆ ಭಲಾಯ್ಕೆವಂತ್ ಸಮಾಜಿಚೆ ವಾಡಾವಳಿಕ್ ಹ್ಯಾ ತೀನ್ ವರ್ಗಾಂಮದೆಂ ಎಕಾ ಧರಾಚೆಂ ಘರ್ಮಣ್ ಆಸೊನ್, ತಾಂಣಿ ಎಕ್ವಟನಾಶೆಂ ಆಸ್ಲಾರ್ ಬರೆಂ. ತವಳ್, ಉದ್ಯಮ್ ವರ್ಗಾಂತ್

ಜಾವೈತ್ ಜಾಲ್ಲ್ಯಾ ಅನ್ನಾಯಾಚೆರ್ ಸರ್ಕಾರ್ ಖಾಡುಂ ಘಾಲುಂಕ್ ಸಕ್ತಾ ಆನಿ ಹ್ಯಾ ದೊನಾಯ್ಚೆರ್ಯಿ ಸಂಸ್ಕೃತಿಕ ಶೆತ್ (ಧರ್ಮ್, ಸಮೂಹ್ ಮಾದ್ಯಮಾಂ ಆನಿ ಹೆರ್) ಖಾಡುಂ ಘಾಲುಂಕ್ ಸಕ್ತಾ.

ವ್ಹಡ್ಲ್ಯಾ ಮಟ್ವಾರ್ ಚಲ್ಚಿ ಹಿ ಗಜಾಲ್ ಸ್ಥಳೀಯ್ ಮಟ್ವಾರ್ ಚಲೊಂಕ್ ಲಾಗ್ತಾನಾ ಹೆ ವೆವಸ್ತೆಚೊ ಶೆಕ್ ಹರ್‌ಎಕ್ಲ್ಯಾಕ್ ಲಾಗ್ತಾ. ದೆಕಿಕ್, ಎಕೆ ಫಿರ್ಗಜಿಂತ್ ಆಸ್ಚೆ ವೆಪಾರಿ (business class) ಜೆದ್ನಾ ಫಿರ್ಗಜ್ ಆಡಲ್ತಾಂತ್ (ಫಿರ್ಗಜ್ ಮಂಡಳಿ) ಮುಕೆಲಿ ಜಾವ್ನಾಸೊನ್, ಥಂಯ್ಚ್ಯಾ ಸ್ಥಳೀಯ್ ರಾಜಕೀಯಾಂತ್ಯಿ ಮುಕೆಲಿ ಜಾವ್ನ್ ಲೊಕಾಕ್ ಸೆವಾ ದಿಂವ್ಚ್ಯಾ ಸರ್ಕಾರಿ ಸುಗ್‌ಸಂಸ್ಥಾಂಚೆಂಯಿ ಆಡಳ್ತೆದಾರ್ ಜಾತಿತ್ ತರ್, ತಾಂಚೆಮುಕಾಂತ್ ಉಬ್ಜೊಂಚೊ ಸರ್ವಾದಿಕಾರ್ ಮಹಾಮಾರೆಕಾರ್. ಚಡ್ತಾವ್ ದುಬ್ಳ್ಯಾ-ಅಸ್ಕತ್ ಲೊಕಾಚೆರ್ ಜಾವೈತ್ ಜಾಲ್ಲ್ಯಾ ಅನ್ನಾಯಾಕ್ ಲೇಕ್ ನಾ ಜಾತಾ. ಕಾರಣ್ ಸ್ವಲ್ಪ್ ಆಸಾ. ಹೆ ಮುಕೆಲಿ ಫಿರ್ಗಜಿಂತ್ ವಿಗಾರಾಕ್ ಮುಟಿಭಿತರ್ ದವರ್ತಾತ್ ಯಾ ವಿಗಾರ್ ದೀಸ್ ಕಾಡ್ಚೆಖಾತಿರ್ ತಾಂಚೆಂ ಉತರ್ ಮಿರ್ಚೊನ್ ವಚನಾ. ಫಿರ್ಗಜ್ ಮಂಡಳೆಂತ್ ತಾಂಕಾಂ ಜಾಯ್ ತೆ ನಿರ್ಧಾರ್ ಜಾತಾತ್. ಥೊಡೆಪಾವ್ಪಿಂ ಅನೀತಿಚೆ ಸಯ್ತ್. ದೆಕಿಕ್, ಜರ್ ಹೆ ಮುಕೆಲಿ ಕಾಂಯ್ ವೆಪಾರ್ ಚಲಯ್ತಾತ್ ತರ್ ತ್ಯಾಚ್ ಶೆತಾಕ್ ಹೆರಾಂನಿ ಪಾಂಯ್ ದವರಿನಾಶೆಂ ಪಳೆಯ್ತಾತ್. ಸರ್ಕಾರಿ ಅಧಿಕಾರ್ಯಿ ತಾಂಚ್ಯಾ ಹಾತಾಂತ್ ಆಸೊನ್ ಪಾದ್ರಿಯಿ ತಾಂಕಾಂ ಪಾಟಿಂಚೊ ದೀತ್ ತರ್ ತಾಂಕಾಂ ನಾಕಾ ಜಾಲ್ಲ್ಯಾಂಕ್ ವಯ್ರ್ ಯೇಂವ್ಕ್ ದೀನಾಶೆಂ ರಾವೊಂಕ್ ಸಲೀಸ್ ಜಾತಾ.

ಹೊ ಉದ್ಯಮಿ ವರ್ಗ್ ಜಾಯಿತ್ತೆಪಾವ್ಪಿಂ ಫಿರ್ಗಜಿಚಿ ಆಸ್ತ್ ತಶೆಂ ಸರ್ಕಾರಿ ಆಸ್ತಾಯಿ ಪುಂಕ್ಟಾಸವಾಯ್ ಗುಳುಮ್ ಕರುಂಕ್ ಸಕ್ತಾ. ತಾಂಕಾಂ ಕೊಣ್‌ಚ್ ಆಡ್ಕಳ್ ಹಾಡುಂಕ್ ಸಕನಾ. ಉದ್ಯಮ್-ರಾಜಕೀಯ್-ಧರ್ಮ್ ಹ್ಯಾ ತಿನಾಂಚೊ ಎಕ್ವಿಟ್ ಅನ್ನಾಯಾಂಚೆಂ ಮೂಳ್. ಭಾರತಾಂತ್ ಪಾಟ್ಲ್ಯಾ ದಿಸಾಂನಿ ವಯ್ರ್ ಪಡ್‌ಲ್ಲೆ ಜಾಯಿತ್ತೆ ಘೊಟಾಳೆ (Scam, ಹಗರಣ) – ಹವಾಲಾ, ಯೂರಿಯಾ, ಬಿಹಾರಾಂತ್ಲೆ ಸಬಾರ್ – ಹೆ ಪರಿಗತಿಚೊ ಫಳ್. ಭಾರತಾಂತ್ ರಾಜಕೀಯ್ ಉದ್ಯಮಿ ವರ್ಗಾಚ್ಯಾ ದುಡ್ವಾನ್ ಚಲ್ತಾ. ತಶೆಂ ಆಸ್ತಾಂ ಉದ್ಯಮ್ ಕೈತ್ರಾಚಿ ರಿಕಾ ಕರುಂಕ್ ಯಾ ತಾಚೆರ್ ಅಧಿಕಾರ್ ಚಲಂವ್ಕ್ ಸರ್ಕಾರ್ ಸಕನಾ. ಧರ್ಮ್ ಪ್ರವಾದಿಪಣ್ ಚಲವ್ನ್ ಸರ್ವ್ ಸರ್ವಾದಿಕಾರಿ ತಶೆಂ ಅನೀತಿಚೆ ಸಕ್ತೆಂಚೊ ಅನ್ನಾಯ್ ದಾಕವ್ನ್ ದಿಂವ್ಚೆಂ ಹಾತೆರ್ ಜಾಂವ್ಚ್ಯಾಬದ್ಲಾಕ್, ಲೊಕಾಕ್ ಫಿತಿಸ್ಪಣಾಂತ್ ಪಿಶೆ ಕರ್ನ್ ದವರ್ನ್ ರಾಜ್‌ಕಾರಣಿ ಆನಿ ಉದ್ಯಮಿಂಚ್ಯಾ ಖೆಳಾಂನಿ ಬಾವೊನ್ ಜಾಯ್ತೆಂ ಕರ್ಚೆಂ ಕಾಮ್ ಕರುನ್ ಆಸಾ. ತಶೆಂ ಪಳೆಂವ್ಕ್ ಗೆಲ್ಯಾರ್ ನಾ ಸರ್ಕಾರ್ಯಿ ಉಪ್ಕಾರಾಚೊ ನ್ಹಂಯ್, ನಾ ಧರ್ಮ್ಯಿ ಉಪ್ಕಾರಾಕ್ ಪಡ್ಚೆಂ ನ್ಹಂಯ್ ಜಾಲ್ಯಾಂತ್. ಆಜ್ ಪ್ರವಾದಿಪಣಾಚೆಂ ಕಾಮ್ ಚಲ್ತಾ ತರ್ ಘಕತ್ ಸಂಪರ್ಕ್ ಮಾದ್ಯಮಾಂವರ್ಚಿಂ. ಪುಣ್ ಹಿಂ ಸಂಪರ್ಕ್ ಮಾದ್ಯಮಾಂಯಿ ಹ್ಯಾಚ್ ತೀನ್ ವರ್ಗಾಂಚ್ಯಾ ಅಧಿಕಾರಾಖಾಲ್ ಆಸಾತ್ ದೆಕುನ್ ಜಾಯಿತ್ತೆಪಾವ್ಪಿಂ ತಿಂಯಿ ಫಾಯ್ದಾಚಿಂ ನ್ಹಂಯ್

ಲಾಂತ್. ತರಯಿ ಪತ್ರಿಕಾಸ್ವತಂತ್ರ್ ಆಸ್ಲಾ ಆಮ್ಚಾ ದೇಶಾಂತ್ ಹ್ಯಾ ಶೆತಾನ್
ವಾದಿಪಣ್ ಚಲಂವ್ಕ್ ಅವಾಸ್ ಉಗ್ತೆ ಆಸಾತ್.

ಸ್ಥಳೀಯ್ ಶೆತಾವಿಶಿಂ ಸಾಂಗ್ಚೆಂ ತರ್, ಜಾಯಿತ್ತೆಪಾವ್ಚಿಂ ಎಕ್‌ಚ್ ಪಂಗಡ್ ತಿನೀ ಕೈತ್ರಾಂತ್
ಮುಕೆಲ್ಪಣಾರ್ ಆಸ್ತಾ ದೆಕುನ್ ತಾಂಚ್ಯೊ ಚುಕಿ ದಾಕವ್ನ್ ದಿತೆಲ್ಯಾಂಚಿ ಗತ್ ವಾ. ಫಿರ್ಗಜ್
ಮಾಜಕ್ ಆಪ್ಲೆ ದೀಸ್ ಸಮಾದಾನಾನ್ ಖರ್ಚುಂಚೆಖಾತಿರ್ ಹ್ಯಾ ವರ್ಗಾವಿರೋದ್ ಕಸಲೆಚ್
ರ್ದಾರ್ ಘೆನಾಜಾಂವ್ಕ್ ಸಾದ್ ಆಸಾ. ಅಶೆಂ ಅಸ್ಕತ್ಯಾಂಚೆರ್ ಚಲ್ಲ್ಯಾ ಅನ್ಯಾಯಾಕ್ ಬಳಿಶ್ವ್
ನಾಟಂಬೊ ದಿಂವ್ಚೆಂ ಹಾತೆರ್ ತೊ ಜಾತಾ. ಇಗರ್ಚೊ, ಇಸ್ಕೊಲಾಂ ಬಾಂದ್ಚ್ಯಾ ನಿಬಾನ್
ಯ್ಯಾಂಕ್ ಹಾತ್ ವೊಡ್ವಾವ್ನ್ ದಾನ್ ದಿಲ್ಲ್ಯಾಂಚೆಂ ಗೊರುಂ ಜಾಂವ್ಚೊ ಧರ್ಮಿಕ್ ಮುಕೆಲಿ
ಯ್ ನೀತ್ ಉಲಯ್ತ?

ಹ್ಯಾ ಕಾರಣಾಖಾತಿರ್ ಆಜ್ ಅಸ್ಕತ್, ಅಶಿಕ್ಪಿ ಲೊಕಾಕ್ ವಿಚಾರ್ತಲೊ ನಾ ಜಾಲಾ.
ಮಾಜಕೀಯ್, ಧರ್ಮಿಕ್ ಮುಕೆಲ್ಯಾಂಚೆರ್ ವಿಶ್ವಾಸ್ ಉಬೊನ್ ಗೆಲಾ, ತಾಂಚ್ಯಾ ಭಾಶಣಾಂ -
ರ್ಮಾಂವಾಂಚೆರ್ ಲೊಕಾಕ್ ವೊಂಕಾರೆ ಆಯ್ಲಾತ್. ಅಸಲೆ ಅನೀತಿ ವಿರೋದ್ ಝುಜೊನ್
ಚಾವ್ ಜಾಂವ್ಕ್ ಸಾದ್‌ಗಿ?

ಜರ್ ಲೊಕಾನ್ ಆಪ್ಲೆಂ ಶೆಳೆಪಣ್ ಸೊಡ್ನ್, ಧಯ್ರಾನ್ ಉಲಂವ್ಕ್ ಶಿಕ್ಲ್ಯಾರ್, ಅನೀತಿ
ವಿರೋದ್. ಎಕ್ವಟಿತ್ ತಾಳೊ ಕಾಡುಂಕ್ ಶಿಕ್ಲ್ಯಾರ್ ಹೆಂ ಸಾದ್ ಆಸಾ. ಉದ್ಯಮಿ, ರಾಜ್‌ಕಾರಣಿ
ಕನಿ ಧರ್ಮಿಕ್ ಮುಕೆಲಿ ಹಾಂಚ್ಯಾ ಎಕ್ವಟಾವರ್ವಿಂ ಚಲ್ಯೆತ್ ಜಾಲ್ಲ್ಯಾ ಅನ್ಯಾಯಾಚಿ ಗುಂಡಾಯ್
ಮ್ಹೊಂಕ್ ಸಕ್ಚೆಂ ಹ್ಯಾ ಝುಜಾಚೆಂ ಪಯ್ಲೆಂ ಮೇಟ್. ಹ್ಯಾ ವಿಶಿಂ ಆಮ್ಚೊ ಲೋಕ್ ಚಿಂತುಂಕ್
ಯಾರ್ ಆಸಾ? ನಾ ತರ್ ನವ್ಯಾ ನವ್ಯಾ ಘೊಟಾಳ್ಕಾಂವಿಶಿಂ ಆಯ್ಕೊಂಕ್ ಆನಿ ಗುಲಾಮ್‌ಪಣ್
ಚಿಂತುಂಕ್ ತಯಾರ್ ಜಾಂವ್ಚೆಂ ಬರೆಂ.

ಆಗೋಸ್ಟ್ 8, 1996

ಸ್ವತಂತ್ರ ಭಾರತಾಂತ್ರಿ ಗುಲಾಮಗಿರಿ

ಜೆದ್ಡಾ 1947, ಆಗೋಸ್ಟ್ 15ವೆರ್ ಭಾರತಾಕ್ ಬ್ರಿಟಿಶ್ ಅಧಿಕಾರಾಧಾವ್ನ್ ಸುಟ್ಕಾ ಲಾಬ್ಲಿ, ತೆದ್ನಾ ಸರ್ವ್ ಲೋಕ್ ಸಂತೊಸ್ಪರಿತ್ ಜಾಲೊ. ಇತ್ಲ್ಯಾ ವಿಶಾಲ್ ಆನಿ ಸಂಸ್ಕೃತೀಕ್ ವಿವಿದಾಯೆಚೆಂ ಕುಳಾರ್ ಜಾವ್ನಾಸ್ಚ್ಯಾ ಹ್ಯಾ ದೆಶಾಕ್ ಪರ್ದೆರಾಜ್‌ಶಿವಾಯ್ ಹೆರ್ ಕಸಲಿಯಿ ಆಡಲ್ಲ್ಯಾ ವೆವಸ್ತಾ ಉಪ್ಕಾರ್ಚಿನಾಮ್ಡಣ್ ಸಮ್ಜಲ್ಲ್ಯಾ ಆಮ್ಚ್ಯಾ ಮಾಲ್ಗಡ್ಯಾಂನಿ ಹಿ ಲೋಕ್‌ರಾಜ್ ವೆವಸ್ತಾ ಮಾನುನ್ ಘೆತ್ಲಿ. ಹಾಚೆಪ್ರಕಾರ್ ಭಾರತಾಂತ್ ಲೋಕಾನ್ ವಿಂಚ್ಲೆಲೆ ಮುಕೆಲಿ ಎಕೆ ನಿರ್ದಿಶ್ಟ್ ಆವ್ಡೆಕ್ ಆಡಳ್ತೆಂ ಚಲಯ್ತಾತ್. ತಾಂಣಿ ಕೆಲ್ಲಿಂ ಕಾಯ್ದೆಕಾನುನಾಂ ಜ್ಯಾರಿ ಕರುಂಕ್ ಏಕ್ ಕಾರ್‌ಯಾಂಗ್ ಆಸಾ. ಅನ್ಯಾಯ್ ಚಲ್ಲ್ಯಾರ್ ನೀತ್ ದಾಕವ್ನ್ ದೀಂವ್ಕ್ ಏಕ್ ಸ್ವತಂತ್ರ ನ್ಯಾಯಾಂಗ್ ಆಸಾ. ಹೆ ತಿನಾಯಿ ವರ್ಗ್ ಲೋಕಾಚೆ ಕುರ್ದೆನ್, ತಾಂಣಿ ದಿಲ್ಲ್ಯಾ ಟೆಕ್ನಾಚೆರ್ ಜಿಯೆತಾತ್. ದೆಕುನ್ ಲೋಕಾಖಾತಿರ್ ತಾಂಣಿ ಸೆವಾ ದೀಂವ್ಕ್ ಜಾಯ್. ಲೋಕಾನ್ ಗರ್ದೆಚಿ ಸೆವಾ ತಾಂಚೆಧಾವ್ನ್ ಹಕ್ಕಾನ್ ಘೆಂವ್ಕ್ ಜಾಯ್.

ಪುಣ್ ಗಜಾಲ್ ಕಶಿ ಚಲೊನ್ ಆಸಾ? ಖಿಯ್ಯಾಚಿ ಸರ್ಕಾರಿ ದಪ್ತರಾಕ್ ಕಾಂಯ್ ಕಾಮಾಖಾತಿರ್ ಗೆಲ್ಯಾರ್ ಕಳ್ತಾ ಹ್ಯಾ ಅಧಿಕಾರಿ ವರ್ಗಾಚಿ ಹಂಕಾರಿ ಚಾಲ್. ಆಮ್ಕಾಂ ಮೆಳಜೆ ಜಾಲ್ಲ್ಯೊ ಸವ್ಲತ್ಯೊ ಘೆಂವ್ಕ್‌ಯಿ ಹ್ಯಾ ದಪ್ತರಾಂತ್ಲ್ಯಾ ಗುಮಾಸ್ತಾಧಾವ್ನ್ ಧರ್ನ್ ವಯ್ಲ್ಯಾ ಅಧಿಕಾರಿಪರ್‌ಯಾಂತ್ ಸರ್ವ್ 'ದೆವಾಂಕ್' ನಮಾನ್ ಕರುಂಕ್ ಜಾಯ್ ಆನಿ ದುಡ್ವಾಬಿಶೇಕ್ ಕರುಂಕ್ ಜಾಯ್. ನಾ ತರ್ ಮೆಜಾಧಾವ್ನ್ ಮೆಜಾಕ್ ಧಾಂವ್ಡಾವ್ನ್ ಸತ್ಯಾನಾಸ್ ಕರ್ನ್ ಸೊಡ್ತಾತ್. ಸರ್ಕಾರಾಧಾವ್ನ್ ಕಾಂಯ್ ಸಬ್ಬಿಡಿ ಮೆಳೊಂಕ್ ಆಸ್ಚಾರ್ ತಾಂತ್ಲ್ಯಾ ಎಕಾ ವಾಂಟ್ಕಾಕ್ ಹೆ ವಾರಿಸ್ತಾರ್‌ಮ್ಡಣ್ ಚಿಂತ್ತಾತ್. ಅಶೆಂ ಸಾದೊ ಲೋಕ್ ಹ್ಯಾ ಲೋಕಾನ್ ಉಬಾರ್ಲೆಲ್ಯಾ ಬೊಂಬ್ಬಾಂಚೆ ಗುಲಾಮಗಿರಿಂತ್ ಕಶ್ಟತಾ.

ರಾಜ್‌ಕಾರ್ಪಾರ್ಯಾಂವಿಶಿಂ ಕಾಂಯ್ ಸಾಂಗೊಂಕ್ ಆಸಾ? ಸುಟ್ಕೆಚೆ ಸುರ್ದೆರ್‌ಧಾವ್ನ್ ಆಜ್‌ಪರ್‌ಯಾಂತ್ ಚಲ್ಲೆಲ್ಯಾ ಘೊಟಾಳ್ಕಾಂಚಿ ಶಿಂಕಳ್ ಸಗ್ಳೆಂ ಸಾಂಗ್ತಾ. ರಾಜ್‌ಕಾರ್ಪಾರಿ ಆನಿ

ಅದಿಕಾರಿ ವರ್ಗ ಮೆಲೊನ್ ಕೊರೊಡಾಂನಿ ಸರ್ಕಾರಿ ದುಡು ಗುಳ್ ಕರ್ತಾ. ಬಿಹಾರಾಚೊ ಲಾಲ್ಹೊ
ಪ್ರಸಾದ್ ಯಾದವ್ ಹ್ಯಾ ಕಾಮಾಂನಿ ಸಕ್ಡಾಂಕ್ ಮಿಕ್ವಲಾ ಜಾಲ್ಯಾರ್ ಆದ್ಲೊ ಪ್ರದಾನ್
ಕರಸಿಂಹರಾವ್, ತಮಿಳ್ನಾಡಾಚಿ ಜಯಲಲಿತಾ ಆನಿ ಹೆರ್ ಹ್ಯಾ ಅಪ್ಪಾದಾಂಚ್ಯಾ ಜಾಳಾಂತ್
ಕೊರೊಂಚ್ಯಾರ್ ಆಸಾತ್. ಸರ್ಕಾರ್ ಲೋಕಾಕ್ ಪಿಳುಂಕ್ ಲಾಗ್ಲಾ. ಹೆಂ ಕಶೆಂ ಜಾಲೆಂ? ಹಾಕಾ
ತೆಂ ಪರಿಹಾರ್?

ಹೆಂ ಘಡೊಂಕ್ ಕಾರಣಾಂ ಸಬಾರ್. ಪಯ್ಲೆಂ ಆಸಾ, ಲೋಕಾಚೆಂ ಅಜ್ಞಾನ್. ಚಡ್ತಾವ್
ಲೋಕ್ ಅಶಿಕ್ಪಿ ಆಸೊನ್ ಆಪ್ಲ್ಯಾ ಹಕ್ಕಾಂವಿಶಿಂ ಕಿತೆಂಚ್ ಸಮ್ಜಣಿನಾಸ್ತಾಂ ಉರ್ಲಾ. ಲೋಕ್
ಅಶಿಕ್ಪಿ ಉರ್ಲ್ಯಾರ್‌ಮಾತ್ ಸರ್ಕಾರಾಕ್ ತಶೆಂ ಅದಿಕಾರಿ ವರ್ಗಾಕ್ ಫಾರುಂಕ್ ಜಾತಾ. ದೆಕುನ್‌ಚ್,
ಮುಳಾವೆಂ ಶಿಕಪ್ ಸರ್ಕಾರಾಚ್ಯಾ ಗುಮಾನಾಂತ್ ನಾ. ಉಂಚ್ಲ್ಯಾ ಶಿಕ್ಪಾಖಾತಿರ್ ಸರ್ಕಾರ್
ಅನುದಾನ್ ದಿತಾ. ಗ್ರೇಸ್ತ್ ವರ್ಗಾಚ್ಯಾಂಕ್‌ಮಾತ್ ಹಾಂತುಂ ವಯ್ರ್ ಯೇಂವ್ಕ್ ಜಾತಾ.
ಮುಳಾವೆಂ ಶಿಕಪ್ ಸಕ್ಡಾಂಕ್ ಮೆಳ್ಚೆವಿಶಿಂ ಆತಾತಾಂ ಸರ್ಕಾರ್ ಚಿಂತಿಚ್‌ನಾ.

ಶಿಕಪ್ ಆಸ್ಲ್ಯಾರ್‌ಚ್ ಪಾವನಾ. ಲೋಕಾಕ್ ಪರ್ಟೆರಾಜ್ ವೆವಸ್ತೆವಿಶಿಂ ಸಮ್ಜಣಿಯಿ ಗರ್ಜ್.
ದೆಕುನ್ ಹಾಕಾ ಲೋಕಾನ್ ರಾಜಕೀಯ್ ಜಾಗೃತಿ ಆಪ್ಣಾಂವ್ಚಿ ಗರ್ಜ್. ಸರ್ಕಾರ್ ಬಿಲ್ಕುಲ್ ಹೆಂ
ನೀನಾ ಮ್ಹಣ್ತಾನಾ, ಸ್ವಯಮ್ ಸೆವೆ ಸಂಸ್ಥಾಂನಿ ಹೆಂ ಕರ್ಚೆಂ ಗರ್ಜೆಚೆಂ.

ಆಜ್‌ಕಾಲ್ ವಾಚುಂಕ್ ಬರಂವ್ಕ್ ಶಿಕವ್ನ್, ಸರ್ಕಾರಾನ್ ನಮಿಯಾರ್ಲೆ ವಿಶಯ್‌ಮಾತ್
ಶಿಕವ್ನ್ ಭುರ್ಗ್ಯಾಂಕ್ ಶಿಕ್ಪಿ ಕೆಲೆಂಮ್ಹಣ್ ಜಾಯಿತ್ತೆ ಶಿಕ್ಪಾಸಂಸ್ತೆ ಚಿಂತಾತ್. ಪುಣ್, ಹ್ಯಾ
ಬುದ್ಧಾರ್ತಿಂಕ್ ಪ್ರಜಾಪ್ರಬುತ್ವಾವಿಶಿಂ ಕಿತೆಂ ಜಾಗೃತಿ ಮೆಳ್ತಾ? ದೆಕುನ್‌ಚ್ ಆಮ್ಚ್ಯಾ ವಾವ್ರಾವಿಶಿಂ,
ಆಮ್ಚ್ಯಾ ಸಂಸ್ಥಾಂನಿ ಕರ್ಚೆ ಸೆವೆವಿಶಿಂ ನವ್ಯಾನ್ ಚಿಂತಪ್ ಚಲೊಂಕ್ ಜಾಯ್. ಹೆಂ ಜರ್
ಕಲಾನಾ ಆಮ್ಚೊ ವಾವ್ರ್ ಸ್ವತಂತ್ರ್ ಭಾರತಾಂತ್ ಗುಲಾಮಾಂಚೊ ಸಂಕೊ ಚಡಯ್ತಾ. ಆಮಿ
ಕೇಳ್ ವೆರ್ತ್ ವಿಬಾಡುನ್ ಜಿಣಿ ಹೊಗ್ಡಾಯ್ತಾಂವ್.

ಅಶಿಕ್ಪಿ ಲೋಕಾಕ್ ಪರ್ಟೆರಾಜ್ ವೆವಸ್ತಾ ಅರ್ತ್ ನಾತ್‌ಲ್ಲೆ ತಸಲಿ. ಪುಣ್ ಜಾಗೃತ್ ಜಾಲ್ಲ್ಯಾ
ಲೋಕಾಕ್ ಹಾಚೆಪ್ರಾಸ್ ಬರಿ ಆಡಲ್ಲ್ಯಾ ವೆವಸ್ತಾ ದುಸ್ರಿ ಏಕ್ ನಾ. ಅರ್ವಾಸ್ ಲೋಕ್ ಅಶಿಕ್ಪಿ,
ಅಜ್ಞಾನಿ ಆಸ್ಚ್ಯಾ ಹ್ಯಾ ದೆಶಾಂತ್ ಕೆದೊಳ್‌ಪರ್‌ಯಾಂತ್ ಲೋಕ್ ಜಾಗೃತ್ ಜಾಯ್ನಾ
ಕೆವಳ್‌ಪರ್‌ಯಾಂತ್ ಘೊಟ್ಯಾಳ್ಕಾಂಚಿ ಶಿಂಕಳ್ ವಾಡೊನ್‌ಚ್ ವೆತಲಿ. ಸ್ವತಂತ್ರ್ ಭಾರತಾಂತ್
ಅಶಿಕ್ಪಿ ಲೋಕ್ ಆಸ್ತಾಪರ್‌ಯಾಂತ್ ಗುಲಾಮ್‌ಗಿರಿ ಉದಂಡ್‌ಮಾಪಾನ್ ಆಸ್ತಲಿ.

ಆಗೋಸ್ಟ್ 15, 1996

ದಲಿತ್ ಕ್ರಿಸ್ತಾಂವ್ ಆನಿ ಲಾಬ್-ನಶ್ವ್

ಗೆಲ್ತ್ಯಾ ಲೋಕ್‌ಸಬಾ ಚುನಾವಾ ಆದ್ಲ್ಯಾ ನಿಮಾಣ್ಯಾ ಅದಿವೇಶನಾಂತ್ ಕೊಂಗ್ರೆಸ್ ಸರ್ಕಾರಾನ್ ದಲಿತ್ ಕ್ರಿಸ್ತಾಂವಾಂಕ್ ಮೀಸಲಾತಿ ದಿಂವ್ಚೆವಿಶಿಂ ಬಿಲ್ ಮುಕಾರ್ ಹಾಡ್‌ಲ್ಲೆಂ. ಚುನಾವಾಪುಡೆಂ ಅಶೆಂ ಕರ್ಚೆಂ ರಾಜಕೀಯ್ ಲಾಬ್ ಉಟಂವ್ಚ್ಯಾ ನಿಬಾನ್ ಮ್ಹಣೊನ್ ಸಂಸದ್ ಸಬಾ ಅದ್ಯಕ್ಕಾನ್ ತಾಕಾ ಪರ್ವಣ್ಣಿ ದಿಲಿನಾ. ಉಪ್ರಾಂತ್ ರಾಶ್ಟ್ರಪತಿನಾಯಿ ತೆಂ ಪಾಟಿಂ ಧಾಡ್‌ಲ್ಲೆಂ. ಅಶೆಂ ಹೆಂ ಬಿಲ್ ರಾಜಕೀಯ್ ಲಾಬಾಚ್ಯಾ ನಿಬಾನ್ ಪಾಸ್ ಜಾಯ್ನಾಸೆಂ ಉರ್ದೆಂ.

ಚುನಾವಾಉಪ್ರಾಂತ್ ಅದಿಕಾರಾಕ್ ಆಯಿಲ್ಲ್ಯಾ ಗವ್ಡಾ ಸರ್ಕಾರಾನ್ ಆಪ್ಲ್ಯಾ ಸಾಮಾನ್ಯ್ ಖನಿಶ್ತ್ ಕಾರ್‌ಯಾಕ್ರಮಾಂತ್ ದಲಿತ್ ಕ್ರಿಸ್ತಾಂವಾಂಕ್ ಮೀಸಲಾತಿ ಲಾಬಂವ್ಚೊ ಇರಾದೊ ಸ್ವಶ್ತ್ ಕೆಲ್ಲೊ. ಸಗ್ಳೆಂ ಸಾರ್ಕೆಂ ಜಾಲ್ಲೆಂ ತರ್ ಹೆಂ ಬಿಲ್ ಪಾಸ್ ಜಾತೆಂ. ಪುಣ್ ಆತಾಂ ರಾಜಕೀಯ್ ನಶ್ಟಾಚ್ಯಾ ನಿಬಾನ್ ಹೆಂ ಬಿಲ್ ಪೊಂದಾಕ್ ಲೊಟೊ ಸಂಬವ್ ಚಡ್ ದಿಸ್ತಾ.

ಕಾರಣಾಂ ಸ್ವಶ್ತ್ ಜಾಂವ್ಕ್ ಸುರು ಜಾಲ್ಯಾಂತ್. ಭಾಜಪಾಚ್ಯಾ ಅದ್ಯಕ್ಕಾನ್, ಅದ್ವಾನಿನ್, ಆಪ್ಲೆ ದಕ್ಖಿಣ್ ಭಾರತ್ ಭೆಟೆವೆಳಿಂ ಹೆಂ ಬಿಲ್ ಮ್ಹಣ್ಣೆ ದಲಿತ್ ಕ್ರಿಸ್ತಾಂವಾಂಕ್ ಮೀಸಲಾತಿ ದಿಂವ್ಚೆಂ ಆಪ್ಲಿ ಪಾಡ್ತ್ ವಿರೋದ್ ಕರ್ತಲಿಮ್ಹಣ್ ಪರ್ಗಟ್ಲೆಂ ಮಾತ್‌ನ್ದಂಯ್ ಹ್ಯಾ ವಿಶಿಂ ಹಿಂದೂ ದಲಿತಾಂಕ್ ಖುಬ್‌ವ್ನ್ ಘಾಲ್‌ಯಿ ಜಾಲಾಂ. ಹಾಚೊ ಫಳ್ ಜಾವ್ನ್ ಕರ್ನಾಟಕಾಚ್ಯಾ ಸರ್ವ್ ದಲಿತ್ ಶಾಸಕಾಂನಿ (ಪಾಡ್ತಿಂಚೊ ಭೆದ್ ವಿಸ್ರೊನ್) ದಲಿತಾಂಕ್ ದಿಲ್ಲ್ಯಾ ಮೀಸಲಾತಿಂತ್ ದಲಿತ್ ಕ್ರಿಸ್ತಾಂವಾಂಕ್ ವಾಂಟೊ ದೀನಾಯೆ, ವಿಂಗಡ್‌ಚ್ ವಾಂಟೊ ದಿಂವ್ಚ್ಯಾಕ್ ಆಪ್ಲೊ ವಿರೋದ್ ನಾ ಮ್ಹಳಾಂ. ಹ್ಯಾ ದಿಸಾಂನಿ “ದಲಿತ ಸಂಘರ್ಷ ಸಮಿತಿ”ಚೆ ಸಾಂದೆ ದಲಿತ್ ಕ್ರಿಸ್ತಾಂವಾಂಕ್ ಮೀಸಲಾತಿ ದಿಂವ್ಚ್ಯಾಕ್ ಉಗ್ತಾನ್ ಪ್ರತಿಭಟನ್ ದಾಕವ್ನ್ ಆಸಾತ್. ದಲಿತ್ ಕ್ರಿಸ್ತಾಂವ್ ಬರೆಂ ಶಿಕಪ್ ಜೋಡ್ನ್ ಆನಿ ಸವ್ಲತಾಯೊ ಆಪ್ಣಾವ್ನ್ ಹೆರ್ ದಲಿತಾಂಕ್ ಮೆಳ್ಚ್ಯಾ ವಾಂಟ್ಯಾಂತ್ ಮೊಟೊ ವಾಂಟೊ ಆಪ್ಣಾಂವ್ಕ್ ಸಕ್ತಿತ್ ಮ್ಹಳ್ಳೆಂ ಭೆಂ ತಾಂಚೆಂ. ತಾಂಚ್ಯಾ ಹ್ಯಾ ಪ್ರತಿಭಟನಾಪಾಟ್ಲ್ಯಾನ್ ಥೊಡೊ ರಾಜಕೀಯ್ ಸಕ್ತಿ ಆಸಾತ್ ತೆಂ ಸ್ವಶ್ತ್.

ತ್ಯಾ ಶಿವಾಯ್, ಮೀಸಲಾತಿ ದಿಲ್ಲ್ಯಾ ಚಿಂತ್ನಾಪಾಟ್ಲೆಂ ರಾಜಾಂವ್‌ಯಿ ಆತಾಂ ಬದ್ಲಾಂಕ್
ಯೆ ಕೆಲಾಂ. ಆದಿಂ ದಲಿತ್ ಪಾಟಿಂ ಉರ್‌ಲ್ಲೆ ಜಾತಿಚೆ ದೆಕುನ್ ತಾಂಕಾಂ ಮೀಸಲಾತಿ ದಿಲ್ಲ್ಯಾ
ಪ್ಲಾಂ, ಆತಾಂ, ದಲಿತ್ ಲೋಕ್ ಅಸ್ತಶ್ಯಾ ದೆಕುನ್ ಮೀಸಲಾತಿ ದಿಲ್ಲ್ಯಾ; ಕ್ರಿಸ್ತಾಂವಾಮದೆಂ
ದಲಿತ್ ಆಸಾತ್ ಪುಣ್ ಅಸ್ತಶ್ಯತಾ ನಾ. ದೆಕುನ್ ತಾಂಕಾಂ ಮೀಸಲಾತಿಚಿ ಗರ್ಜ್ ನಾ ಮ್ಹಳ್ಳೆಂ
ರಾಜಾಂವ್ ಆಯ್ಕೊಂಕ್ ಮೆಳ್ತಾ.

ಆತಾಂ ದಲಿತ್ ಕ್ರಿಸ್ತಾಂವಾಂಕ್ ಹಿಂದೂ ದಲಿತ್‌ಚ್ ಮೀಸಲಾತಿ ನಾಕಾ ಮ್ಹಣ್ತಾತ್ ದೆಕುನ್
ಪರತ್ ರಾಜಕೀಯ್ ಲಾಬ್-ನಶ್ಟಾಚೆಂ ಸವಾಲ್ ವಯ್ರ್ ಪಡ್ಲಾಂ. ಜರ್ ದ. ಕ್ರಿಸ್ತಾಂವಾಂಕ್
ಮೀಸಲಾತಿ ಹ್ಯಾ ಆದಾರಾಚೆರ್ ಥಾರಾಂವ್ಚಿ ಜಾಲ್ಯಾರ್, ಬೊವ್‌ಶಾ ಗವ್ಡಾ ಸರ್ಕಾರ್ ದಲಿತ್
ಕ್ರಿಸ್ತಾಂವಾಂಕ್ ಮೀಸಲಾತಿ ಒದ್ಗಾವ್ನ್ ದೀಂವ್ಕ್ ಪ್ರೇತನ್ ಕರ್ಚೊ ನಾ. ಕಾರಣ್ ಸ್ವಶ್ಚ್ ಆಸಾ.
ರಾಟಕಾಂತ್ ವಯ್ಲ್ಯಾ ವರ್ಗಾಚೊ ಲೋಕ್ ಭಾಜಪಾಕ್ ಪಾಟಿಂಬೊ ದೀವ್ನ್ ಆಸಾ. ದಳಾಂತ್
ಕಾಸ್ಲೊ ವಯ್ಲ್ಯಾ ವರ್ಗಾಚೊ ಲೋಕ್ ರಾಮಕೃಷ್ಣ ಹೆಗ್ಡೆಕ್ ಪಾಟಿಂಬೊ ದೀವ್ನ್ ಆಸಾ.
ಆತಾಂ ಗವ್ಡಾಚ್ಯಾ ದಳಾಕ್ ಪಾಟಿಂಬೊ ದಿಂವ್ಚೊ ಲೋಕ್ ಹಿಂದ್ವಾಂಪಯ್ಕಿ ಪಾಟಿಂ ಉರ್‌ಲ್ಲಾ
ಕನಿ ದಲಿತ್ ವರ್ಗಾಚೊ ಮಾತ್. ಹ್ಯಾ ಲೋಕಾಪಯ್ಕಿಚೊ ಅರ್ವಾಸ್ ಕೊಂಗ್ರೆಸ್‌ಚ್ ಪಾಟಿಂಬೊ
ನಿಶಾ. ಆತಾಂ ಜರ್ ದಲಿತ್ ಕ್ರಿಸ್ತಾಂವಾಂಕ್ ಮೀಸಲಾತಿ ದೀಂವ್ಕ್ ವಚೊನ್ ಹಿಂದೂ
ದಲಿತಾಂಕ್‌ಯಿ ಪಯ್ಸ್ ಕೆಲ್ಯಾರ್ ಗವ್ಡಾಚ್ಯಾ ದಳಾಂತ್ ಉರ್ತಾ ಕಿತೆಂ? ದೆಕುನ್ ರಾಜಕೀಯ್
ಲಾಬಾನಶ್ಟಾಚ್ಯಾ ಲೆಕಾರ್ ಚಲ್ತಾ ಜಾಲ್ಲ್ಯಾನ್ ಗವ್ಡಾನ್ ದಲಿತ್ ಕ್ರಿಸ್ತಾಂವಾಂಕ್ ಮೀಸಲಾತಿ
ದಿಂವ್ಚೆವಿಶಿಂ ಪಾತ್ಕೆಂವ್ಕ್ ಕಶ್ಚ್.

ಕ್ರಿಸ್ತಾಂವ್ ಲೋಕ್‌ಮಾತ್ ಹಾತ್ ಉದಾರೆ ಧರ್ನ್ ರಾಕೊನ್ ಆಸಾ. ಎದೊಳ್‌ಚ್
ಯೆರೋದಿ ಪಂಗ್ಡಾಂಮದೆಂ ಬರೆಂಚ್ ಚಿಂತಪ್ ಚಲ್ಲ್ಯಾಂ. ಪುಣ್ ಕ್ರಿಸ್ತಾಂವಾಂನಿ ತೋಂಡ್
ಉಗ್ತೆಂ ಕೆಲ್ಲೆಂ, ರಾಜಾಂವ್ ಪರ್ಗಟ್ ಕೆಲ್ಲೆನ್ನಾ. ಹಿ ಕ್ರಿಸ್ತಾಂವಾಂಚಿ ಶೆಳ್ಕೊಡಾಯ್ ಪರತ್
ಮಾರ್ಗಾಯೆಚಿ ಜಾತಲಿ ತೆಂ ಖಂಡಿತ್. ಜರ್ ಆತಾಂಯಿ ನಿದೊನ್ ಪಡ್ಲ್ಯಾರ್ ಗವ್ಡಾ ಸರ್ಕಾರ್‌ಯಿ
ದಲಿತ್ ಕ್ರಿಸ್ತಾಂವಾಂಕ್ ಗೊಂಯ್ಬಾಂ ದಾಕಯ್ತಲೊ. ತ್ಯಾ ಉಪ್ರಾಂತ್ ಜಾಗೆ ಜಾವ್ನ್ ಫಾಯ್ಡೊ
ಕಾಂವ್ಚೊ ನಾ. ಹರ್‌ಏಕ್ ಪಾಡ್ತ್ ರಾಜಕೀಯ್ ಲಾಬಾಖಾತಿರ್ ವಾವುರ್ತಾ. ದಲಿತ್
ಕ್ರಿಸ್ತಾಂವಾಂಕ್ ಮೀಸಲಾತಿ ದೀವ್ನ್ ಲಾಬ್ ಜಾಯ್ತ್‌ಮ್ಹಣ್ ಚಿಂತ್ಲ್ಯಾಂಕ್ ಆತಾಂ ನಶ್ಟ್‌ಚ್
ಕಡ್ ಮ್ಹಣ್ ಭೊಗೊಂಕ್ ಲಾಗ್ಲಾಂ. ದೆಕುನ್ ಹಾತಾಕ್ ಆಯಿಲ್ಲೆಂ ತೊಂಡಾಕ್ ಪಾವನಾ
ಸಲಿ ಗತ್ ಉಬ್ಜಲಿತರ್ ಕ್ರಿಸ್ತಾಂವಾಂನಿ ಸರ್ಕಾರಾಹುಜಿರ್ ಉದಾರೆ ಧರ್‌ಲ್ಲೆ ಹಾತ್ ಶೀದಾ
ಪ್ಲಾರ್ ತಕ್ಲೆರ್ ದವರ್ನ್ “ಅಯ್ಯಯ್ಯೋ! ಹೆಂ ಕಿತೆಂ ಜಾಲೆಂ?” ಮ್ಹಣಜೆ ಪಡತ್.

29 Aug 1996

ಮನ್ಯಾಕುಳಾಕ್ ಭರ್ವಸೊ

ದೊಮಿನಿಕ್ ಲಾಪಿಯೇ ಮ್ಹಳ್ಳಾ ಫ್ರೆಂಚ್ ಕಾದಂಬರಿಕರ್ತಾನ್ ಏಯ್ ಪಿಡೆವಿಶಿಂ ಆನಿ ಹೆ ಪಿಡೆವಿರೋದ್ ಝುಜ್ಚ್ಯಾ ಮನ್ಯಾಂವಿಶಿಂ “Beyond Love” ನಾಂವಾಚಿ ಏಕ್ ನವಾಲ್ ಕಾಣಿ ಬರಯ್ಲಾ. ಹೆ ಕಾಣ್‌ಯೆಂತ್ ತೊ ಮ್ಹಣ್ತಾ: “ಭಾಗೆವಂತ್ (ಸಾಂತ್) ಮನಿಸ್ ಆನಿ ವಿಜ್ಞಾನಿ ಹ್ಯಾ ಸಂಸಾರಾಕ್ ಭರ್ವಸೊ ದೀಂವ್ಕ್ ಸಕ್ತಾತ್.”

ಏಯ್ ಮಾರೆಕಾರ್ ಪಿಡಾ. ಹೆ ಪಿಡೆಕ್ ಒಕತ್ ನಾ. ದೆಕುನ್ ಲಾಕಾ-ಕೊರೊಡಾಂನಿ ಮನಿಸ್ ಮೊರ್ಚೊ ಸಂಬವ್ ಆಸಾ. ಹೆ ಪಿಡೆವಿರೋದ್ ಒಕ್ತಾಂ ಸೊದುನ್ ಕಾಡುಂಕ್ ವಿಜ್ಞಾನಿ ಖಿಳ್ತೆನಾಸ್ತಾಂ ವಾವ್ರುನ್ ಆಸಾತ್. ಸಾಂಗಾತಾಚ್ ಒಕತ್ ನಾತ್‌ಲ್ಲೆತಸಲೆ ಮನ್ಯಾಥಾವ್ನ್ ಮನ್ಯಾಕ್ ಬದ್ಲೊಂಚೆ ಹೆ ಪಿಡೆಕ್ ಬಲಿ ಜಾಲ್ಲ್ಯಾಂಕ್ ಸಗ್ಳೆ ಪಯ್ಸ್ ಕರ್ತಾತ್. ಕುಟ್ಮಾಚಿಂ ಸಯ್ತಾ ತಾಂಕಾಂ ವೆಗ್ಳೆಂ ದವರ್ಚೆಂ ಪ್ರೇತನ್ ಕರ್ತಾತ್. ಅಸಲ್ಯಾ ಪಿಡೆಸ್ತಾಂಖಾತಿರ್ ಮದರ್ ತೆರೆಜಾನ್ ಸರ್ವಾಂಪ್ರಾಸ್ ಪಯ್ಲೆಂ ಚಿಕಿತ್ಸೆ ಘರಾಂ ಉಗಡ್ಲಿಂ ಆನಿ ಕೊಣಾಯ್ಕಿ ನಾಕಾ ಜಾಲ್ಲ್ಯಾಂಕ್ “ತುಮ್ಮಾಂ ಲೆಕ್ತಲಿಂ, ತುಮ್ಮಾಂ ಬರ್ಯಾನ್ ಪಳೆತಲಿಂ ಆಸಾತ್” ಮ್ಹಳ್ಳೆಂ ಭೊಗಪ್ ದಿಲೆಂ. ಆತಾಂ ಹೆರ್ ಜಾಯಿತ್ತಿಂ ಏಯ್ ಪಿಡೆಸ್ತಾಂಕ್ ಆಪ್ಲ್ಯಾ ಆಸ್ಪತ್ರ್ಯಾಂನಿ, ಆಸ್ಪ್ರಾಂನಿ ಆದಾರ್ ದೀವ್ನ್ ಸಾಂಬಾಳ್ತಾತ್.

ಆಯ್ಚೊ ಸಂಸಾರ್ ಸ್ವಾರ್ತಿ. ಹರ್‌ವಕ್ಲೊ ಆಪಾಪ್ಲ್ಯಾ ಜಿವಾವಿಶಿಂ, ಲಾಬಾವಿಶಿಂಚ್ ಚಿಂತ್ತಾ. ಹ್ಯಾ ದುಡ್ವಾಆಬ್ಲೆಶಿ ಸಂಸಾರಾಂತ್ ಆಪ್ಣಾಕ್ ಲಾಬ್ ಹಾಡಿನಾತ್‌ಲ್ಲಾ ಖಿಂಚ್ಯಾಚ್ ಕಾಮಾಕ್ ಮನಿಸ್ ಹಾತ್ ಘಾಲಿನಾ. ಅಸಲೆ ಸಂಸ್ಕೃತೆಂತ್ ದಣ್ಣತಲ್ಯಾಂಕ್, ಅಡ್ವೆತಲ್ಯಾಂಕ್, ದುಡ್ವಾಚೆಂ ಬಳ್ ನಾತ್‌ಲ್ಲಾಂಕ್ ವಾಂಚ್ ಕಶ್ಟಾಂಚೆ ಜಾಲ್ಯಾ. ತಾಂಚ್ಯಾ ಜಿವಾಕ್ ಮೋಲ್ ನಾ. ಅಶೆಂ ಹ್ಯಾ ಸ್ವರ್ನ್ಯಾಭರಿತ್ ಸಂಸಾರಾಂತ್ ಕಶ್ಟೊಂಚ್ಯಾ ಲೊಕಾಕ್ ಕೋಣ್ ಆದಾರ್? ಅಸಲೊ ಲೋಕ್ ವ್ಹಡ್ ಸಂಕ್ಯಾನ್ ಆಸ್ಚ್ಯಾ ಹ್ಯಾ ಸಂಸಾರಾಕ್ ಕೋಣ್ ಭರ್ವಸೊ?

ಕೋಣ್ ಆಪ್ಲೊ ಫಾಯ್ಲೊ ವಿಸ್ತೊನ್, ಆಪ್ಲೊ ಜೀವ್ ತ್ಯಾಗ್ ಕರುನ್, ಹ್ಯಾ ಲೊಕಾಚಿ ಬಿರ್ಮತ್ ಪಾವೊನ್ ತಾಂಚೆಖಾತಿರ್ ವಾವುರ್ತಾ ತೊ ಹ್ಯಾ ಸಂಸಾರಾಕ್ ಭರ್ವಸ್ಯಾಚೆಂ ಕೀರ್ಲ್

ತಾ. ಆಯ್ಕಾ ಸಂಸಾರಾಂತ್ ಬೋವ್ ಥೊಡೆ ಅಸಲೆ ನಿಸ್ವಾರ್ತಿ ಆಸಾತ್. ವಿಜ್ಞಾನಿ ಆನಿ
 ಭಾಗೆವಂತ್ ಮನಿಸ್ ಮಾತ್ ಆಪ್ಣಾಚೊ ವೇಳ್, ಜೀವ್ ಲೆಕಿನಾಸೆಂ, ದುಡ್ವಾ-ಸವ್ಲತ್ಯಾಂಚೊ
 ಬಾಲ್ ಲೆಕಿನಾಸೆಂ, ಮನ್ಯಾಕುಳಾಚ್ಯಾ ಬರ್ಯಾಖಾತಿರ್ ಖರ್ಚಿತಾತ್. ಮದರ್ ತೆರೆಜಾ ಹ್ಯಾ
 ಭಾಗೆವಂತಾಂಚೆ ಪಂಗ್ತಿರ್ ಉಜಳ್ವಿ ಜಿವಿ ಸಾಂತಿಣ್. ತಿಚೆಬರಿ ವಾವುರ್ಚ್ಯಾ ಜಾಯಿತ್ಯಾಂಚಿ ತಿ
 ತಿನಿದಿ. ದೆಕುನ್‌ಚ್ ಜೆದ್ನಾ ತಿ ಅಸ್ಪಸ್ತ್ ಜಾಲಿ ತೆದ್ನಾ ಆಖ್ಯಾ ಸಂಸಾರಾರ್ ತಿಚೆಖಾತಿರ್
 ಬಾಗ್ಲೆಂ ಚಲ್ತಾ. ಜಾತ್‌ಕಾತ್ ಲೆಕಿನಾಸೆಂ ಲೋಕ್ ತಿಚೆ ಭಲಾಯ್ಕೆವಿಶಿಂ ಆತುರಾಯ್ ದಾಕಯ್ತಾ.
 ತಾ ಹೊಗ್ಡಾವ್ನ್ ಘೆಂವ್ಕ್ ತಯಾರ್ ನಾ ತಶೆಂ ಆಕಾಂತ್ಲಾ.

ಹ್ಯಾ ಸಂಸಾರಾಂತ್ ನವಿಂ ಸೊದ್ನಾಂ ಕರುನ್ ಮನ್ಯಾಜಿವಿತ್ ಸುದ್ರಾಂವ್ಚ್ಯಾ ಕೈತ್ರಾಂತ್
 ವಾವುರ್ಚೊ ಹರ್‌ಎಕ್ಲೊ ವಿಜ್ಞಾನಿಂಚ್ಯಾ ಪಂಗ್ಡಾಕ್ ಸೆರ್ವತಾ. ಏಕ್ ಖರೊ ವಿಜ್ಞಾನಿ ಜರ್ ಹ್ಯಾ
 ಸಂಸಾರಾಕ್ ಅಂತರ್ತಾ ತೆದ್ನಾ ತ್ಯಾ ಮಾಪಾನ್ ಭರ್ವಸ್ಯಾಚೆಂ ಕೀರ್ಲ್ ಏಕ್ ಪಾಲ್ವತಾ.

ಆಯ್ಕಾ ಉದ್ಯಮಿ ಸಂಸಾರಾಂತ್ ವಿಜ್ಞಾನಿ ವ್ಹಡ್ ಕಂಪೆನಿಂಚೆ ಕಾಮೆಲಿ ಜಾಲ್ಯಾತ್ ಆಸ್ತಾಂ,
 ಕತ್ ಸಾಂಬಾಳಾಚೆ ಗುಲಾಮ್ ಜಾಲ್ಯಾತ್. ಅಸಲೆ ಗತಿಂತ್ ಆಮಿ ಆಸ್ತಾನಾ, ನಿಸ್ವಾರ್ತಿ
 ವಿಜ್ಞಾನಿಂಚಿ ಆಮ್ಕಾಂ ಗರ್ಜ್ ಆಸಾ.

ಮರಿ ದೆವಾಖಾತಿರ್, ಮನ್ಯಾಕುಳಾಖಾತಿರ್ ಆಪ್ಲ್ಯಾ ಸರ್ವಾಚೆಂ ತ್ಯಾಗ್ ಕೆಲ್ಲಿತಸಲಿ. ಅಸ್ಕತ್
 ಮನ್ಯಾಕುಳಾಕ್ ಫಾಂತ್ಯಾಚೊ ಸುಕ್ರ್ ಜಾವ್ನ್ ಪರ್ಜಳ್ವಿ ತಿ ಪಾತ್ಕಿ ಮನ್ಯಾಕುಳಾಕ್ ಭರ್ವಸ್ಯಾಚೆಂ
 ಕೀರ್ಲ್. ತಿಚ್ಯಾ ಜಲ್ಮಾಚೆಂ ಫೆಸ್ತ್ ಚಡ್ ಆನಿ ಚಡ್ ಭಾಗೆವಂತ್, ನಿಸ್ವಾರ್ತಿ ವೆಕ್ತಿಂಕ್ ಹ್ಯಾ
 ಸಂಸಾರಾರ್ ಉದೆವ್ನ್ ಯೇಶೆಂ ಕರುಂಮ್ಮಣ್ ಆಶೆಂವ್ಚೆಂ ಆಮ್ಚೆಂ ವ್ಹಡ್‌ಪಣ್.

5 Sept 1996

“ಮುಜಿ ಧಾಂವ್ ಹಾಂವ್ ಧಾಂವ್”

“ಹಾಂವೆಂ ಬಿಸ್ಪ್ ಜಾವ್ನ್ ಮುಜಿ ಜಿಣ್‌ಯೆಚ್ಯೊ ದೋನ್ ಮೊಲಾದಿಕ್ ಸಂಗಿ ಹೊಗ್ಗಾವ್ನ್ ಘೆತ್ಲಾತ್. ತ್ಯೊ ಜಾವ್ನಾಸಾತ್: ಮುಜಿ ಈಶ್ಟ್ (friends) ಆನಿ ಮುಜಿ ಸ್ವತಂತ್ರಾಯ್.” ಥೊಡ್ಯಾಚ್ ಮಯ್‌ನ್ಯಾಂಆದಿಂ ದಿಯೆಸೆಜಿಚ್ಯಾ ಯಾಜಕಾಂಚ್ಯಾ ಪಂಗಡಾಸವೆಂ ಇಸ್ರಾಯೆಲಾಕ್ ಭೆಟ್ ದಿಲ್ಲ್ಯಾ ವೆಳಾರ್ ಬಿಸ್ಪ್ ಸಾಯ್ಬಾನ್ ಉಚಾರ್ಲಲಿಂ ಉತ್ರಾಂ ಹಿಂ. ಆಪ್ಲ್ಯಾ 31 ವರ್ಸಾಂಚ್ಯಾ ಗೊವ್ಪಿಕ್ ಅನ್ಬೊಗಾಧಾವ್ನ್ ಉಬ್ಜಲ್ಲಿಂ ಉತ್ರಾಂ ಹಿಂ. ಆಜ್ ಗೊವ್ಪಿಬಾಪ್ ಬಾಜಿಲ್ ಸೊಜ್ ಆಮ್ಕಾಂ ಸಾಂಡುನ್ ದೆವಾಲಾಗಿಂ ವೆತಾನಾ ಪಾದ್ರ್ಯಾಬಾಂನಿ ತಾಚ್ಯಾ ಉತ್ರಾಂಚೊ ನಿಯಾಳ್ ಕೆಲ್ಲೆಂ ಬೋವ್ ವಾಚ್ಚಿ.

ಎಕ್ಲೊ ಬಿಸ್ಪ್ ಜಾಲೊ ಮ್ಹಣ್ಚೆ ಇಶ್ಟಾಗತ್ ಸೊದುನ್ ಕಿತ್ಲೆಯಿ ಜಣ್ ಯೆತಾತ್. ಪುಣ್ ಆನ್‌ಎಕೆ ಘಡ್‌ಯೆ ತೆ ಇಶ್ಟಾಗತಿಚೆಂ ಮೋಲ್‌ಯಿ ಪಾವಿತ್ ಕರುಂಕ್ ಪಡ್ತಾ. ಏಕ್ ನ್ಹಂಯ್ ಎಕೆ ರಿತಿಚಿ ಕುಮೊಕ್ ತೆ ಅಪೇಕ್ಷಿತಾನಾ ಖುಶಿ ಆಸ್‌ಲ್ಲೆಬರಿ ಕಾಯ್ದೆ ಮೊಡುನ್ ತಿ ಕುಮೊಕ್ ದೀಂವ್ಕ್ ಜಾಯ್ನಾ ಮ್ಹಣ್ತಾನಾ ಇಶ್ಟಾಗತ್ ಉರನಾ.

ಸ್ವತಂತ್ರಾಯೆವಿಶಿಂ ಉಲಂವ್ಚೆಂ ತರ್, ಎಕಾ ಬಿಸ್ಪಾಕ್ ಜಾಯಿತ್ಲೊ ಅಧಿಕಾರ್ ಆಸಾ, ಸ್ವತಂತ್ರಾಯ್ ಆಸಾ. ಪುಣ್ ತಾಣೆ ಘೆಂವ್ಚೊ ಹರ್‌ಏಕ್ ನಿರ್ದಾರ್, ಕರ್ಚೆಂ ಹರ್‌ಏಕ್ ಕಾಮ್ ರಿಕೆಕ್ ಉಂಡಿ ಜಾತಾ. ಆಪ್ಲ್ಯಾ ವೃತ್ತಿ ಜೀವನಾಭಾಯ್ಲೆಂ ಖಾಸ್ಗಿ ಜೀವನ್ ಮ್ಹಳ್ಳೆಂ ತಾಕಾ ನಾ ಜಾತಾ. ತಾಚೆಂ ಎಕ್ಸುರ್ಟ್‌ಣ್ ಕರಿಣಾಯೆಚೆಂ. ಬಿಸ್ಪ್ ಬಾಜಿಲ್ ಸೊಜಾನ್ ಅಶಿಂ 31 ವರ್ಸಾಂ ಸಾರ್ಲ್ಯಾಂತ್. ಹೆ ಜಿಣ್ಯೆಪಾಟ್ಲ್ಯಾನ್ ಕಸಲೆಂಗಿ ಬಳ್ ಆಸ್‌ಲ್ಲೆಂ ಆನಿ ತೆಂ ದೆವಾಲಾಗ್ಚ್ಯಾ ಸಂಬಂದಾನ್ ಉಬ್ಜಲ್ಲೆಂ ಮ್ಹಣ್ಚ್ಯಾಕ್ ದೋನ್ ಉತ್ರಾಂ ನಾಂತ್.

ಪಾಟ್ಲ್ಯಾ ಎಕ್ರೆಸ್ ವರ್ಸಾಂನಿ ಆಮ್ಚಿ ದಿಯೆಸೆಜ್ ಎಕೆ ವಿಶಿಸ್ಪ್ ದಿಶೆನ್ ಚಲ್ಲ್ಯಾ. ಪುಣ್ ಶಿಸ್ಟೆನ್ ಚಲ್ಲ್ಯಾ. ಜಾಗತಿಕ್ ಪವಿತ್ ಸಬೆಸಾಂಗಾತಾ ಚಲ್ಲ್ಯಾ. ಹೆ ಆವ್ಡೆಂತ್ ದುಸ್ರೆ ವಾತಿಕನ್ ಮಹಾಸಬೆನ್ ಧಾರಾಯಿಲ್ಲಿಂ ಪವಿತ್‌ಸಬೆಚ್ಯಾ ಆಧುನಿಕರಣಾಕ್ ಸಂಬಂದ್ ಜಾಲ್ಲಿಂ ನವೆಸಾವಾಂ

ಆಮ್ಲೆ ದಿಯೆಸೆಜಿಂತ್ ಪಯ್ಲ್ಯಾನ್ ಪಯ್ಲೆಂ ಸುರು ಕೆಲ್ಲಿ ಕೀರ್ತ್ ಬಿಸ್ಪ್ ಬಾಜಿಲ್ ಸೊಜಾಕ್ ಫಾವೊ ಜಾತಾ. ತರ್ನಾಟೆ ಪ್ರಾಯೆರ್ ಬಿಸ್ಪ್ ಜಾವ್ನ್, ದುಸ್ರೆ ವಾತಿಕ್ ಸಬೆಚೆ ಆಕೆರಿಚ್ಯಾ ಪರಿಸಂವಾದಾಂನಿ ಖುದ್ ಭಾಗ್ ಘೆತ್‌ಲ್ಲ್ಯಾ ತಾಣೆ ಮಂಗ್ಳುರ್ ದಿಯೆಸೆಜಿಂತ್ ನವೆಂ ಚಿಂತಪ್, ಭಾವಾಡ್ತ್ ನವೀಕೃತ್ ಆನಿ ಬಳ್ ಕರ್ಚಿಂ ಆದುನಿಕ್ ವಿದಾನಾಂ ಲೋಕಾನ್ ಮಾನುನ್ ಘೆಲೆಂ ಶಿಕ್ವೆತ್ ಕೆಲ್ಲೆಂ ಮಹಾ ಸಾದನ್.

ಆಮ್ಲಿ ದಿಯೆಸೆಜ್ ಮಾಲ್ಗಡಿ ದಿಯೆಸೆಜ್. ಹಾಂಗಾಸರ್ ಭಾವಾಡ್ತ್ ಬಳ್ ಆಸಾ ದೆಕುನ್ ಮಿಶ್ಯೊನರಿ ಸ್ಪಿರಿತ್ಯುಯಿ ರುತಾ ಕರುಂಕ್ ಜಾಯ್‌ಮ್ಪಣ್ ಸಮ್ಜಲ್ಲ್ಯಾ ತಾಣೆ ಬೀದರ್ ಮಿಸಾಂವಾಂಕ್ ಹಾತ್ ಘಾಲೊ. ತೆಂ ಆತಾಂ ಬರೆಂಚ್ ವೃದ್ಧಿ ಜಾವ್ನ್ ಆಸಾ.

ತಾಚ್ಯಾ ವಾವ್ರಾತಿವಿಶಿಂ ಲೋಕಾಚ್ಯೊ ಅಬಿಪ್ರಾಯೊ ಭರ್ಚಿ ಸವಾಬಾಚ್ಯೊ. ಥೊಡ್ಯಾಂಕ್ ತ್ಯೊ ಪಸಂದ್ ಜಾಲ್ಯಾರ್ ಥೊಡ್ಯಾಂಕ್ ನಾ ಪಸಂದೆಚ್ಯೊ. ತರ್ಯಿ ದಿಯೆಸೆಜಿಂತ್ ಯಾಜಕಾಂ, ಧರ್ಮಿಕಾಂ ತಶೆಂ ಲಾಯಿಕಾಂಮದೆಂ ಎಕ್ವಟ್ ಸಾಂಬಾಳುನ್ ಹಾಡ್ಚೆಂ ಮಹಾನ್ ಕಾಮ್ ಪಾಟ್ಲ್ಯಾ 31 ವರ್ಸಾಂನಿ ಯಶಸ್ವೆನ್ ಕೆಲಾಂ. ಆಭೆ ಆತಾಂ ದೆವಾದಿನ್ ಜಾತಾನಾಂಯಿ ಕಸಲೆಚ್ ಘುಸ್ಪೊಡೆಕ್ ಅವ್ಕಾಸ್ ನಾ. ಆಯ್ಲೆವಾರ್‌ಚ್ ಆಮ್ಕಾಂ ನವೊ ಸಹಾಯಕ್ ಬಿಸ್ಪ್ ಲಾಬ್ಲಾ. ಬಿಸ್ಪ್ ಲುವಿಸ್ ಪಾವ್ಲ್ ಸೊಜ್ ಸದ್ವ್ಯಾಕ್ ದಿಯೆಸೆಜಿಚಿ ಜವಾಬ್ದಾರಿ ಸಾಂಬಾಳ್ತಲೊ. ಸರ್ವ್ ಯಾಜಕ್ ತಶೆಂ ಲೋಕ್ ತಾಚ್ಯಾ ಮುಕೆಲ್ಪಣಾಖಾಲ್ ಎಕ್ವಟಿತ್ ಜಾವ್ನ್ ಕ್ರಿಸ್ತಾಚೆಂ ಬೊಂದೆರ್ ಊಂಚ್ ಉಬಯ್ತಲೊ.

ಬಿಸ್ಪ್ ಬಾಜಿಲ್ ಸೊಜಾಂಚೆಂ ಮರಣ್ ಕೊಣೆಯಿ, (ತಾಣೆಸಯ್ತ್) ಅಪೇಕ್ಯಿನಾತ್ಲೆ ಎಕೆ ಘಡಾಯ್ ಆಯ್ಲೆಂ.

ದೆವಾಚ್ಯೊ ವಾಟೊ ವಿಶಿಸ್ಪ್. ಹಾಚೆವಿರೋದ್ ಕೊಣೆಚ್ ಕಿತೆಂಚ್ ಸಾಂಗ್ಚೆಬರಿ ನಾ. ಪುಣ್, ದೆವಾದಿನ್ ಬಿಸ್ಪಾನ್ ತಾಚೆಂ ಕಾಮ್ ಬೋವ್ ಉತ್ತೀಮ್ ರಿತಿನ್ ಸಂಪಯ್ಲಾಂ.

“ಮ್ಹಜೆಂ ಝುಜ್ ಹಾಂವ್ ಬರೆಂ ಕರ್ನ್ ಝುಜ್ಲಾಂ. ಪೊಂತ್‌ಪರ್‌ಯಾಂತ್ ಮ್ಹಜಿ ಧಾಂವ್ ಹಾಂವ್ ಧಾಂವ್ಲಾಂ. ಮ್ಹಜೊ ಭಾವಾಡ್ತ್ ಹಾಂವೆಂ ಸಾಂಬಾಳ್ಚಾ. ಆತಾಂ ನಿತಿವಂತ್ಪಣಾಚೊ ಮುಕುಟ್ ಘೆಂವ್ಕ್ ಮಾತ್ ಹಾಂವ್ ರಾಕೊನ್ ಆಸಾಂ.” (2 ತಿಮೊತಿ 4:7-8) ಸಾಂ. ಪಾವ್ಲುಚಿಂ ಉತ್ರಾಂ ತಾಕಾ ಬರಿಂಚ್ ಲಾಗು ಜಾತಾತ್. ತಾಚಿ ಧಾಂವ್ ತಾಣೆ ಸಂಪಯ್ಲ್ಯಾ. ದೇವ್ ತಾಕಾ ಆಪ್ಲೊ ಮುಕುಟ್ ದೀವ್ನ್ ಮಾನ್ ಕರುಂಮ್ಪಣ್ ಆಮಿ ಆಶೆಯಾಂ.

ಆದೇವ್ಸ್ ತುಮ್ಕಾಂ ಮೊಗಾಳ್ ಬಾಪ್ ಬಾಜಿಲ್ ಸೊಜಾಂಕ್
12 Sept 1996

ಭಾಸ್, ಸಂಸ್ಕೃತಿ ಆನಿ ಅಸ್ತಿತ್ವಾಯ್

ಎಕಾ ಲೋಕಾಚಿ ಸಂಸ್ಕೃತಿ , ಮ್ಹಣ್ಲೆ, ಜಿಣ್‌ಯೆರೀತ್ ಬೋವ್ ದಿಸ್ತೆ ರಿತಿನ್ ಝಳ್ಕೊಂಚಿ ಹ್ಯಾ ಲೋಕಾಚಿ ಭಾಶೆಂತ್. ಲೋಕಾನ್ ಎಕಾಮೆಕಾಲಾಗಿಂ ಸಂಪರ್ಕ್ ಕರುಂಕ್ ತಶೆಂ ಆಪ್ಣಾಚಿ ಅಬಿವೆಕ್ತಿ ಕರುಂಕ್ ವಾಪುರ್ಚೆಂ ಮಾದ್ಯಮ್ ಜಾವ್ನಾಸಾ ಭಾಸ್. ದೆಕುನ್ ಕೆದೊಳ್‌ಪರ್‌ಯಾಂತ್ ಏಕ್ ಭಾಸ್ ವಾಡ್ತಾ ತೆದೊಳ್‌ಪರ್‌ಯಾಂತ್ ತ್ಯಾ ಲೋಕಾಚಿ ಸಂಸ್ಕೃತಿಕ್ ಪ್ರಗತಿಯಿ ಬರಿಚ್ ಜಾವ್ನ್ ಆಸಾ ಮ್ಹಣ್ಲೆತ್. ಭಾಶೆಗಿನ್ಯಾನಿ ಎಕ್ಲ್ಯಾನ್ ಸಾಂಗ್ಚ್ಯಾಪ್ರಕಾರ್, ಜೆದ್ನಾ ಏಕ್ ಭಾಸ್ ಮೊರ್ತಾ, ತೆದ್ನಾ ಏಕ್ ಸಂಸ್ಕೃತಿ ಅಂತರ್ತಾಮ್ಹಣ್ ಅರ್ತ್. ಕಿತ್ಯಾಕ್ ಜೆದ್ನಾ, ಎಕಾ ಲೋಕಾಕ್ ಮಾಂಯ್‌ಭಾಸ್ ನಾ ಜಾಲಿ ತೆದ್ನಾ ತ್ಯಾ ಲೋಕಾಕ್ ಆಪ್ಲಿ ಮೆಳ್ಳಿ ಸಂಸ್ಕೃತಿಯಿ ನಾ ಜಾತಾ, ತೊ ಲೋಕ್ ಆಪ್ಲಿ ಅಸ್ತಿತ್ವಾಯ್ ಹೊಗ್ಡಾವ್ನ್ ಘೆತಾ, ಪಾಳಾಂ ನಾತ್‌ಲ್ಲಾ ರುಕಾಬರಿ ತಿ ಸಮಾಜ್ ಜಾತಾ.

ಸಂಸಾರ್‌ಭರ್ ಆಸ್ಚ್ಯಾ ಆದಿವಾಸಿ ಲೋಕಾಚ್ಯಾ ಭಾಸಾಂವಿಶಿಂ ಚಲಯಿಲ್ಲಾ ಸಂಶೋದಾಂತ್ ಹ್ಯಾ ಲೋಕಾಚ್ಯೊ ಭಾಸೊ ಮೊರೊನ್ ವೆಚೆಂ ಸ್ಪಶ್ಟ್ ದಿಸೊನ್ ಆಯ್ಲಾಂ. ಉತ್ತರ್ ಭಾರತಾಂತ್ಲ್ಯಾ ಆದಿವಾಸಿ ಲೋಕಾಪಯ್ಲಿ ಆಪ್ಲಿ ಮಾಂಯ್‌ಭಾಸ್ ಸೊಡ್ನ್ ರಾಶ್ಟ್ರಭಾಸ್ ಜಾವ್ನಾಸ್ಚಿ ಹಿಂದಿ ಆಪ್ಣಾಯ್ತೆಲ್ಯಾಂಚೊ ಸಂಕೊ ಚಡೊಂಕ್ ಸುರು ಜಾಲಾ. ಹ್ಯಾಪಯ್ಲಿ ಶಿಕ್ಪಿ ಆದಿವಾಸಿ ಪಯ್ಲೆ. ಶ್ವೇರಾಚ್ಯಾ ಲೋಕಾಬರಿಚ್‌ಮ್ಹಣ್ ರುಜು ಕರುಂಕ್ ಫಕತ್ ಹಿಂದಿ ಯಾ ರಾಜ್ಯಭಾಸ್‌ಮಾತ್ ಆಪ್ಣಾಂವ್ಕ್ ಆಶೆತಾತ್ ಮ್ಹಳ್ಳೆಂ ಕಳೊನ್ ಆಯ್ಲಾಂ. ಇಂಗ್ಲೆಜ್ ಯಾ ಹಿಂದಿ ಕಳಿತ್ ಆಸ್‌ಲ್ಲೆ ವ್ಹಡ್ ಮನಿಸ್ ಮ್ಹಳ್ಳೆಂ ಭೊಗಪ್ ಉಬ್ಜೊನ್ ತಾಂಚೆಥಂಯ್ ಆತ್ಮವಿಶ್ವಾಸ್ ಯೆತಾ ಮ್ಹಳ್ಳೆಂಯಿ ಹಾಕಾ ಏಕ್ ಕಾರಣ್. ಹ್ಯಾ ಚಿಂತ್ನಾಚೊ ಫಳ್ ಜಾವ್ನ್ ವರ್ಸಾನ್ ವರಸ್ ಕಿತ್ಲೊಶ್ಯೊ ಲ್ಹಾನ್ ಲ್ಹಾನ್ ಭಾಸೊ ನಾಸ್ ಜಾವ್ನ್ ಆಸಾತ್. ಮನ್ಯಾಕುಳಾಮದೆಂ ಆಸ್ಚಿ ಸಂಸ್ಕೃತಿಕ್ ವಿವಿಧಾಯ್‌ಯಿ ಆಳ್ವೊನ್ ವೆತೆ ಆಸಾ.

ಹ್ಯಾ ಆದಿವಾಸಿ ಭಾಸಾಂಚಿ ಗತ್ ಕೊಂಕ್ಣಿ ಭಾಶೆಕ್ ತಶೆಂ ಕೊಂಕ್ಣಿ ಲೋಕಾಮದೆಂಯಿ ದಿಸೊನ್ ಯೆತಾ ಮ್ಹಣ್ಲೆತ್. ಕೊಂಕ್ಣಿ ಲೋಕ್ ದೆಶಾಚ್ಯಾ ಸಬಾರ್ ರಾಜ್ಯಾಂನಿ ಶಿಂಪ್ಲೊನ್

ಆಸಾ. ಕೊಂಕ್ಣಿ ಭಾಶೆಕ್ ಆಪ್ಲಿಚ್ ಮ್ಹಳ್ಳಿ ಲಿಪಿಯಿ ನಾ. ಶಿಕ್ಪಾ ಮಾದ್ಯಮ್ ಆನಿ ಪತ್ರ್ ವೆವ್ವಾರಾಚೆಂ ಮಾದ್ಯಮ್ ಜಾವ್ನ್ ಕೊಂಕ್ಣಿಚೊ ವಾಪರ್ ಜಾಯ್ನಾತ್ಲ್ಯಾವರ್ವಿಂ ಕೊಂಕ್ಣಿಚಿ ಗತಾಯಿ ಅಸ್ಕತ್ ಆಸಾ. ಸರ್ವಾಪ್ರಾಸ್ ಚಡ್ ಕರ್ನ್ ಆಮ್ಚ್ಯಾ ಲೊಕಾಕ್ ಆಪ್ಲೆ ಮಾಂಯ್‌ಭಾಶೆಚೆರ್ ಸ್ವಾಬಿಮಾನ್ ನಾತ್‌ಲ್ಲೆಂಚ್ ಕೊಂಕ್ಣಿಚೆ ಹೆ ಗತಿಕ್ ಕಾರಣ್ ಮ್ಹಣ್ಯೆತ್.

ಮಂಗ್ಳುರಿ ಕ್ರಿಸ್ತಾಂವಾಂಕ್ ಇಂಗ್ಲೆಜಾಚೊ ಮೋಗ್ ದೆಕುನ್ ಕೊಂಕ್ಣಿ ಘರಾಂನಿ ವಾವುರುಂಕ್ ತಶೆಂ ಭುರ್ಗ್ಯಾಂಕ್ ಶಿಕಂವ್ಕ್ ಪಾಟಿಂ ಕರ್ತಾತ್. ಸಾರಸ್ವತ್ ಆನಿ ಹೆರ್ ಘರ್ ತಶೆಂ ಎಕಾಮೆಕಾಲಾಗಿಂ ಸಂಪರ್ಕ್ ಕರ್ತಾನಾ ಕೊಂಕ್ಣಿ ಭರ್ಪೂರ್ ವಾವುರ್ತಾತ್. ಪುಣ್ ಪಬ್ಲಿಕ್ ಕಾರ್ಯಾವಳಿಂ ಆನಿ ಪತ್ರ್ ವೆವ್ವಾರಾಂತ್ ಕೊಂಕ್ಣಿಬದ್ಲಾಕ್ ಕಾಂದ್ಲಿ ಯಾ ಇಂಗ್ಲೆಜ್ ವಾವುರುಂಕ್ ಆಪೇಕ್ಯತಾತ್. ಅಶೆಂ ಹರ್‌ಎಕ್ಲೊ ಕೊಂಕ್ಲೊ ಆಪ್ಲಿ ಮಾಂಯ್‌ಭಾಸ್ ಉಲಂವ್ಕ್ ಪಾಟಿಂ ಕರ್ತಾ. ಹೆಂ ಲ್ಹಾನ್ವಣ್ ಭೊಗ್ಚೆಂ ರಾವೊಂಕ್ ಜಾಯ್.

ಗಜಾಲ್ ಅಶಿಂ ಆಸ್ತಾಂ ಕೊಂಕ್ಣಿ ಲೊಕಾಚಿ ಅಸ್ತಿತಾಯ್ ಉರಂವ್ಕ್, ಕೊಂಕ್ಣಿ ಭಾಸ್ ತಶೆಂ ಸಂಸ್ಕೃತಿ ವಾಡಂವ್ಕ್ ಜಾಯಿತ್ತಿಂ ಪ್ರೇತನಾಂ ಚಲೊನ್ ಆಸಾತ್. ಮಂಗ್ಳುರ್, ಗೊಂಯ್ ತಶೆಂ, ಕಾರ್‌ವಾರ್ ದಿಯೆಸೆಜಿಂನಿ ಕಾತೊಲಿಕಾಂಮದೆಂ ಭಕ್ತಿಕ್ ಕಾರ್ಯಿಂ ಕೊಂಕ್ಣಿಂತ್ ಚಲ್ತಾತ್. ಹ್ಯಾಖಾತಿರ್ ಉಬ್ಜೊಂಚೆಂ ಧರ್ಮಿಕ್ ಸಾಹಿತ್ಯ ಕೊಂಕ್ಣಿ ಜಿವಾಳ್ ದವರುಂಕ್ ಬೋವ್ ಉಪ್ಕಾರಾಚೆಂ ಜಾಲಾಂ. ತ್ಯಾಶಿವಾಯ್, ಕೊಂಕ್ಣಿ ಆಮ್ಚಿ ಭಾಸ್ ಆನಿ ಸಂಸ್ಕೃತಿ ಹ್ಯಾಖಾತಿರ್ ಆಮಿ ಅಬಿಮಾನ್ ಭೊಗುಂಕ್ ಜಾಯ್ ಮ್ಹಳ್ಳೆಂ ಚಿಂತಪ್ ದಿಂವ್ಚ್ಯಾಂತ್ ಕೊಂಕ್ಣಿ ಪ್ರಚಾರ್ ಸಂಸ್ತೆ ಜಾವ್ನಾಸ್ಚೆ 'ಮಾಂಡ್ ಸೊಬಾಣ್', 'ಯುನಾಯ್ಪೆಡ್ ಯಂಗ್‌ಸ್ಪರ್ಸ್', 'ಕೊಂಕ್ಣಿ ಭಾಶಾ ಮಂಡಳ್', 'ಅಕಿಲ್ ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಪರಿಶದ್' ಆನಿ ಹೆರ್ ಸಂಸ್ತೆ ಆನಿ ವೆಕ್ತಿ ಕರ್ನಾಟಕ್ ಮಟ್ಟಾರ್ ವಾವುರ್ಲ್ಯಾತ್. ಹೆರ್ ರಾಜ್ಯಾಂನಿಯಿ ಪ್ರತ್ಯೇಕ್ ಜಾವ್ನ್ ಮುಂಬಯ್ತ್ ಬೋವ್ ಉಮೆದಿನ್ ಹೊ ವಾವ್ರ್ ಚಲಯ್ತಾತ್.

ಆಮ್ಚ್ಯಾ ಪತ್ರಾಂನಿ ತಶೆಂ ಸಂಸ್ಥಾಂನಿ ಕೊಂಕ್ಣಿ ಲೊಕಾಚಿ ಅಸ್ತಿತಾಯ್ ಬಳ್ ಕರ್ಚೆಖಾತಿರ್ ಭೆಟಂವ್ಚ್ಯಾ ವಾವ್ರಾಕ್ ಭರ್ಪೂರ್ ಪಾಟಿಂಬೊ ಮೆಳೊಂಕ್ ಜಾಯ್. ಹ್ಯಾ ಖಾತಿರ್ ಎದೊಳ್‌ಚ್ ವಿಶ್ವ ಕೊಂಕಣಿ ಸಮ್ಮೇಳನಾಮುಕಾಂತ್ರ್ ಆನಿ ಮಾಂಡ್‌ಸೊಬಾಣಾನ್ ಮಾಂಡುನ್ ಹಾಡ್‌ಲ್ಲ್ಯಾ ಕಾರ್ಯಾವಳಿಂ ಬರಿಚ್ ಜಾಗ್ರತಿ ಜಾಲ್ಯಾ. ತಿ ಫುಡೆ ವಚೊಂಕ್ ಜಾಯ್.

ಅಕ್ಟೋಬರ್ 10, 1996

ಆಂದ್ವಾಂಚಿ ದೀಶ್ವ

ಮುನ್ಯಾನ್ ಸಮ್ಜಣಿ ಆಪ್ಲಾಂವ್ಕ್ ತಾಚ್ಯಾ ದೊಳ್ಯಾಂಚಿ ದೀಶ್ವ ಬರಿ ಆಸೊಂಕ್‌ಜಾಯ್. ದೊಳ್ಯಾಂನಿ ಪಳವ್ನ್ ಎಕೆ ಸಂಗಿವಿಶಿಂ ಸಮ್ಜಣಿ ಜೊಡ್ವಾಕ್ ಆನಿ ದೊಳ್ಯಾಂನಿ ಪಳಯ್ನಾಸೆಂ ಸಮ್ಜಣಿ ಜೊಡ್ವಾಕ್ ಫರಕ್ ಆಸಾ. ಪುಣ್ ಆಜ್‌ಕಾಲ್ ದೊಳ್ಯಾಂಚಿ ದೀಶ್ವ ಸಾರ್ಕಿ ಆಸೊನ್‌ಯಿ ದಿಶ್ಟಿಕೋಣ್ ವಿಶಾಲ್ ನಾತ್‌ಲ್ಲ್ಯಾಂಚೆಂಚ್ ರಾಜ್ ಚಲೊಂಕ್ ಲಾಗ್ಲಾಂ.

ಆದ್ಲ್ಯಾ ಮಯ್‌ನ್ಯಾಂತ್, ಭಾರತಾಚೊ ಮಹಾನ್ ಕಲಾಕಾರ್ ಮಕ್ಕೂಲ್ ಫಿದಾ ಹುಸೇನ್ ಖಾಚ್ಯೊ ಕಲಾಕೃತ್‌ಯೊ ಹಿಂದೂ ಮತಾಂದ್ಲೆ ಭಜರಂಗ್‌ದಳಾಚ್ಯಾ ಕಾರ್ಯಾಕರ್ತಾಂನಿ ನಾಸ್ ಲೊ. ಹಿಂದೂ ದೇವಿ ಸರಸ್ವತಿಕ್ ವಿಣ್ಣಿ ಪಿಂತ್ರಾಯಿಲ್ಲಾ ವಿರೋದ್ ಹಿಂದೂ ಮೂಳಾಭೂತ್ ವಾದಿಂನಿ ಹುಸೇನಾವಿರೋದ್, ತಾಚ್ಯಾ ಕಲಾಕೃತ್‌ಯಾಂ ವಿರೋದ್ ಜುಲುಮ್ ಚಲಯ್ಲೆಂ. ಪರ್ಯಾಸ್ ಕಿತೆಂಗೀ ಮ್ಹಳ್ಯಾರ್ ಹುಸೇನಾನ್ ಹಿ ಕಲಾಕೃತಿ 1976 ಇಸ್ವೆಂತ್ ರಚ್‌ಲ್ಲಿ. ಹಿಂದೂವಾದಿಂಕ್ ಹ್ಯಾ ದಿಸಾಂನಿ ಕಿತ್ಯಾಕ್ ಆಪ್ಲ್ಯಾ ದೇವಿಚೊ ವಿಶೇಸ್ ಮೋಗ್ ಪಡ್ಲೊ. ಭಾರತೀಯ್ ಸಂಸ್ಕೃತೆಂತ್ ಅಬಿವೆಕ್ತಿ ಸ್ವತಂತ್ರಾಯೆಕ್ ಆಸ್ಚೊ ಅವ್ಕಾಸ್ ಆನಿ ವಿಶಾಲ್ ಮನೋಬಾವ್ ಥೊಡೆ ಧರ್ಮ ರಕ್ಯಕ್ ಮ್ಹಣ್ಣೆ ಆಪ್ಲ್ಯಾ ರಾಜಕೀಯ್ ಲಾಬಾಖಾತಿರ್ ಪಿಡ್ಕಾರ್ ಕರುಂಕ್ ಪಾವ್ಲಾಂತ್. ಹೆಚ್ ಮನಿಸ್ ಮಥುರಾ, ಎಲ್ಲೊರಾ, ಋಜುರಾಹೊ ದೇವಾಳಾಂನಿ ಹಿಂದೂ ಸಂಸ್ಕೃತಿ ಆನಿ ಕಲೆಚಿಂ ರುಪಾಂ ಜಾವ್ನಾಸ್ಚೊ ಶಿಳಾಕೃತ್‌ಯೊಯಿ ಕಾಡ್ನ್ ದೇವಾಳಾಂ 'ಭಾಗೆವಂತ್' ಕರುಂಕ್ ತಯಾರ್ ಆಸಾತ್?

ಥೊಡ್ಯಾ ವರ್ಸಾಂ ಆದಿಂ 'ದ ಸೆಟಾನಿಕ್ ವರ್ಸ್' ಬೂಕ್ ಬರಯಿಲ್ಲಾ ಸಲ್ಮಾನ್ ರುಶ್ವಿಚೆರ್ ಆನಿ 'ಲಜ್ಜಾ' ಬೂಕ್ ಬರಯಿಲ್ಲಾ ಬಾಂಗ್ಲಾಚಿ ಲೇಕಕಿ ತಸ್ಲಿಮಾ ನಸ್ರಿನ್ ತಸಲ್ಯಾಂಚೆರ್ ಮರ್ಣಾ ಫರ್ಮಾಣ್ ವಾಚ್‌ಲ್ಲ್ಯಾ ಇಸ್ಲಾಮ್ ಧರ್ಮಾಚ್ಯಾ ಮೂಳಾಭೂತ್‌ವಾದಿಂನಿಯಿ ಅಬಿವೆಕ್ತಿ ಸ್ವತಂತ್ರಾಯೆಕ್ ಆಪ್ಲ್ಯಾ ಧರ್ಮಾಂತ್ ಜಾಗೊನಾಮ್ಹಣ್ ದಾಕವ್ನ್ ದಿಲಾಂ.

ಕ್ರಿಸ್ತಾಂವ್ ಧರ್ಮಾಂತ್ಲಯಿ ಅಸಲೆಂ ಮತಾಂಧೆಪಣ್ ಥೊಡ್ಯಾಂಥಂಯ್ ದಿಸೊನ್ ಯೆತಾ ತರ್ಯಿ ಆಯ್ಲೆವಾರ್ಚ್ಯಾ ವರ್ಸಾಂನಿ ಅಸಲ್ಯಾ ಚಿಂತ್ಪಾಕ್ ಪಾಟಿಂಬೊ ಉಣೊ ಜಾಲಾ.

ಅಸಲೆಂ ಆಂಧೆಪಣ್ ಧರ್ಮಾಕ್‌ಮಾತ್ ಸೀಮಿತ್ ನ್ಹಂಯ್. ಹ್ಯಾ ದಿಸಾಂನಿ ಬೆರಗ್ಕುರಾಂತ್ ಚಲೊನ್ ಆಸ್ಚ್ಯಾ 'ಮಿಸ್ ವಲ್ಡ್' ಸ್ಪರ್ಧ್ಯಾಕ್ ಥೊಡ್ಯಾಂನಿ ದಾಕಂವ್ಚೆಂ ವಿರೋದ್ವಣ್‌ಯಿ ಅಸಲೆಚ್ ಕಾಲೆತಿಚೆಂ. ಹೊ ಸ್ಪರ್ಧೊ ಪರ್ಕಿ ಸಂಸ್ಕೃತೆಕ್ ಪುಶ್ಚಿ ದಿತಾ ಮ್ಹಣ್ಚ್ಯಾ ಭಾಜಪಾ, ಶಿವಸೇನಾ ಪಾಡ್ತಿಂಕ್ ಮಾಯ್ಕಲ್ ಜ್ಯಾಕ್ಸನಾಕ್ ಹಾಡಂವ್ಕ್ ಲಜ್ ನಾ, ತಾಣೆ ಜೋಡ್ನ್ ದಿಲ್ಲೆ 5 ಕೊರೊಡ್ ರುಪಯ್ ಘೆಂವ್ಕ್‌ಯಿ ಲಜ್ ನಾ. ತಶೆಂಚ್ ಸ್ತ್ರಿಯಾಂವಿಶಿಂ ಹುಸ್ಕೊ ದಾಕಂವ್ಚ್ಯಾ ಸ್ತ್ರೀವಾದಿಂಕ್ ಆಮ್ಚ್ಯಾ ಫಿಲ್ಮಾಂನಿ, ಜಾಹಿರಾತಾಂನಿ ಸ್ತ್ರಿಯಾಂಕ್ ವಸ್ತು ಕರ್ನ್ ದಾಕಯ್ತಾನಾ ಜಾಂವ್, ಸ್ತ್ರಿಯಾಂಚೆರ್ ವೆವೆಗ್ಳ್ಯಾ ರಿತಿಂನಿ ಶೋಶಣ್ ಚಲ್ತಾನಾ ಜಾಂವ್ ಪ್ರತಿಭಟನ್ ದಾಕಂವ್ಚಿ ಖಬರ್ ನಾ.

ಸಾರ್ಕೆಂ ಮ್ಹಳ್ಯಾರ್ ಆಜ್ ಅಸಲ್ಯಾ ಆಂದ್ಕಾಂಚೆಂ ಬೊಳ್ಕೆಂ ಶಿಜ್ತಾ. ತಾಂಣಿ ಕೆಲ್ಲೆಂ ಸಗ್ಳೆಂ ಸಾರ್ಕೆಂ ಮ್ಹಳ್ಯಾ ತಸಲೊ ರುಬಾವ್ ತಾಂಚೊ.

ಅಸಲ್ಯಾ ಆಂದ್ಕಾಂಕ್ ಆಪ್ಲೆಂ ಬೊಳ್ಕೆಂ ಶಿಜಂವ್ಕ್ ಅವ್ಕಾಸ್ ದಿಲ್ಯಾರ್ ಆಮ್ಚೊ ದೇಶ್ ಮದ್ಲ್ಯಾ ಯುಗಾಚ್ಯಾ ಅಂದ್ಕಾರಾಂತ್ ಬುಡ್ಡಿ ಸಾದ್ಯತಾಯ್ ಆಸಾ. ಅಸಲ್ಯಾ ಧರ್ಮ ಮೊಗಿಂಕ್ ಆನಿ ಸ್ತ್ರೀವಾದಿಂಕ್ ತಾಂಚೆಂ ಕಪಟ್‌ಪಣ್ ಖಿಂಚ್ಚ್ಯಾ ಮಟ್ಟಾಚೆಂಮ್ಹಣ್ ದಾಕವ್ನ್ ದಿಂವ್ಚೆಂ ಗರ್ಜೆಚೆಂ.

ನವೆಂಬರ್ 21, 1996

ತಾಳೊ ನಾತ್‌ಲ್ಲಿ ಸಮಾಜ್

ಭಾರತೀಯ ಪವಿತ್ ಸಬೆಚಿ ಸಲ್ವಣ್

ದಶಂಬರ್ 15, 1996. ಮಂಗುರ್ಚ್ಯಾ ನೆಹರೂ ಮಯ್ದಾನಾರ್, ದಕ್ಶಿಣ್ ಕನ್ನಡಚ್ಯಾ ಕೊನ್ಯಾಕೊನ್ಯಾಂಥಾವ್ನ್, ಕಾತೊಲಿಕ್, ಸಿ.ಎಸ್.ಐ., ಮಲಯಾಳಿ ಕ್ರಿಸ್ತಾಂವ್ ಮ್ಹಳ್ಳೊ ಭೆದ್ ವಿಸ್ತೊನ್, ಸುಮಾರ್ ಏಕ್ ಲಾಕ್ ಲೋಕ್ ಜಮ್ತಾ. ಆಪ್ಲ್ಯಾ ಪಂಗ್ಡಾಂತ್ಲ್ಯಾ ದಲಿತ್ ಭಾಂವ್ಡಾಂಕ್ ಸರ್ಕಾರಾನ್ ನ್ಯಾಯ್ ದಿಂವ್ಚೆಖಾತಿರ್ ತಾಳೊ ಉಟಯ್ತಾ. ಪುಣ್ ಹಿ ರ್ಯಾಲಿ ಆಕೆರ್ ಜಾಂವ್ಚೊ ವೇಳ್ ಯೆತಾಪರ್ಯಾಂತ್ ಪತ್ರ್‌ಕರ್ತಾಂಖಾತಿರ್ ಅಮಾನತ್ ದವರ್‌ಲ್ಲೊ ಬಸ್ಕಾ ಖಾಲಿ. ಎದೆಂ ವ್ಹಡ್ ಘಡಿತ್ ಘಡ್ತಾ, ಏಕ್ ಲಾಕ್ ಲೋಕ್ ಜಮ್ತಾ. ಆಮ್ಚ್ಯಾ ಪತ್ರಾಂಕ್ ತಿ ಖಬರ್ ನ್ಹಂಯ್ ಆನಿ ಹ್ಯಾ ವೆಳಾರ್ ಮಂಗುರ್ಚೆ 'ಫಾಮಾದ್' ಪತ್ರ್‌ಕರ್ತಾ ಎಕಾ ಉದ್ಯಮಿಚಿ ಆಂಗಡ್ ಉಗ್ತಾಂವ್ಚ್ಯಾ ಕಾರ್ಯಕ್ರಮಾಂತ್; ಫಕತ್ ಎಕ್ಲೊ ಮಂತ್ರಿ ಥಂಯ್ ಹಾಜರ್ ಆಸಾ ದೆಕುನ್, ಎಕ್ಲೊ ಉದ್ಯಮಿ ಬರೋ 'ಪುರಸ್ಕಾರ್' ದಿತಾ ದೆಕುನ್! ಕಿತ್ಯಾಕ್, ಕ್ರಿಸ್ತಾಂವಾಂಕ್ ಕಶೆಂಯಿ ಚಲಯ್ಲ್ಯಾರ್ ಜಾತಾ. ದೆಕುನ್, ತೆದ್ನಾ ವ್ಹಡ್ ಘಡಿತಾಚಿ ವರ್ದಿ ಲೊಕಾಚೆ ಝಳ್ಕೆಕ್ ಯೇನಾತ್‌ಲ್ಲೆಬರಿ, ಘಡಿತಾಕ್ ಆನಿ ತಾಚ್ಯಾ ಇರಾದ್ಯಾಕ್ ಪ್ರಚಾರ್ ಮೆಳನಾಯೆ ಮ್ಹಳ್ಳೆಬರಿ ಭಿತರ್ಲ್ಯಾ ಪಾನಾಂನಿ ಮಾತ್ ಲಿಪೊನ್ ಗೆಲಿ.

ಕೋಣ್ ಎಕ್ಲೊ ಸಮಾಜ್ ಸೆವಕ್, ಕಿತೆಂಗಿ ಇಲ್ಲೆಂ ಕರ್ತಾ ಆನಿ ತೆಂ ವ್ಹಡ್ಲೆಂ ಕಾಮ್ ಜಾವ್ನ್ ಗಾಜ್ತಾ. ಪುಣ್ ಕ್ರಿಸ್ತಾಂವ್ ಸಮುದಾಯಾನ್ ಸುರ್ವೆರ್‌ಥಾವ್ನ್ ಕೆಲ್ಲಿ ಸೆವಾ ಕೊಣಾಚ್ಯಾಚ್ ಗುಮಾನಾಕ್ ಯೇನಾಶೆಂ ವೆತಾ. ಪುಣ್ ಕಾಂಯ್ ಲ್ಹಾನ್ ಚೂಕ್ ಘಡ್ಲಿ ತರ್ ತಿ ಮುಕ್ಲ್ಯಾ ಪಾನಾಂನಿ ವ್ಹಾಳ್ತಾ, ಕಾಂಯ್ ಸ್ಕಾಂದಲ್ ಘಡ್ಲೆಂ ತರ್ ತೆಂ ಆಖ್ಯಾ ಸಮುದಾಯಾಕ್ ಹಿಣ್ಸುಂಚ್ಯಾಕ್ ಉಪಯೋಗ್ ಜಾತಾ. ಪುಣ್ ಆಮ್ಚ್ಯಾ ಸಮುದಾಯಾಕ್ ಕಾಂಯ್ ಅನ್ನಾಂಯ್ ಘಡ್ಲೊ ತರ್ ತಿ ಅನೀತ್ ಉಕಲ್ನ್ ದಾಕಯ್ತೆಲ್ಯಾಚಿ ಗತ್ ನಾ.

ಭಾರತೀಯ ಕ್ರಿಸ್ತಾಂವ್ ಸಮುದಾಯ್ ಏಕ್ ತಾಳೊ ನಾತ್‌ಲ್ಲಿ ಸಮಾಜ್. ಕಾರಣ್, ಆದುನಿಕ್ ಭಾಸ್, ಸುವಾರ್ತೆಚಿ ಆದುನಿಕ್ ಉಪಾಯ್ ಗಳ್ಸುಂಚ್ಯಾಂತ್ ತಿ ಸಲ್ವಲ್ಯಾ. ಸಂಪರ್ಕ್ ಮಾದ್ಯಮಾಂಚ್ಯಾ ಶೆತಾಂತ್ ತಿಚೆಂ ನಾಂವ್ ನಾ. ಆಮ್ಚ್ಯಾ ಮುಕೆಲ್ಯಾಂನಿ ಫುಡಾರಾಚಿ ದೀಶ್ತ್ ಆಪ್ಲ್ಯಾ ಯತ್ನೇಲ್ಯಾ ಪಾತ್ಕಾಚೊ ಫಳ್ ಹೊ. ಹ್ಯಾವರ್ವಿಂ ಪವಿತ್ ಸಬೆನ್ ಕರ್ಚೆಂ ಹರ್‌ಏಕ್ ಬರೆಂ ಕಾಮ್ ನಾಂವ್ ನಾಸ್ತಾಂ ವಚೊನ್, ಲ್ಹಾನ್ ಲ್ಹಾನ್ ಚುಕಿ ಸರ್ವಾಂನಿ ಪಾತ್ಕೆವ್ನ್ ಆಮ್ಚ್ಯಾ

ಸಮುದಾಯಾವಿಶಿಂ ಪೂರ್ವಾಗ್ರಹ್ ಬಾಂದುನ್ ಯೇಂವ್ಕ್ ಸುರು ಜಾಲ್ಯಾತ್. ಆಯ್ಚ್ಯಾ ಸಮೂಹ್ ಮಾದ್ಯಮಾಂಚೆಂ ಥೊರುಂ ಧರ್ನ್ ಆಸ್ಲೆಲ್ಯಾಂಮುಕಾಂತ್ ಅಶೆಂ ಘಡೊಂಕ್ ಸುರು ಜಾಲಾಂ. ಹಾಚೆ ವಿರೋದ್ ಝುಜೊಂಕ್ ಆಸ್ಲೊ ಏಕ್‌ಚ್ ಉಪಾಯ್ ಕ್ರಿಸ್ತಾಂವ್ ಲೊಕಾನ್ ಸಂಪರ್ಕ್ ಮಾದ್ಯಮಾಂನಿ ವಾಂಟೆಲಿ ಜಾಂವ್ಚೆಂ ಆನಿ ಸಮೂಹ್ ಮಾದ್ಯಮಾಂಚ್ಯೊ ರುಲಿ ರೆಗ್ರೊ ಥಾರಾಂವ್ಚ್ಯಾಂತ್ ಕ್ರಿಯಾತ್ಮಕ್ ಪಾತ್ರ್ ಘೆಂವ್ಚೊ.

ಸಂಸಾರಾಕ್ ಕ್ರಿಸ್ತಾಚಿ ಸುವಾರ್ತಾ ಪರ್ಗಟ್ ಕರ್ಚೆಂ ಕಾಮ್ ಪವಿತ್ ಸಬೆಚೆಂ. ಅಸ್ಕತ್ಯಾಂಕ್, ದಣ್ಣತಲ್ಯಾಂಕ್ ಬಳ್ ಕರ್ಚೆಂ, ಅನೀತ್ ಆನಿ ಭೃತ್ಪಾಚಾರ್ ಖಂಡನ್ ಕರ್ನ್ ಮನ್ಯಾ ಗವ್ರವ್ ಉಕಲ್ನ್ ಧರ್ಚೆಂ ಮಿಸಾಂವ್ ಪವಿತ್ ಸಬೆಚೆಂ ಮುಳಾವೆಂ ಕಾಮ್. ಜೆರಾಲ್ ಥರಾನ್ ಸಂಪರ್ಕ್ ಮಾದ್ಯಮಾಂನಿಯಿ ಹೊಚ್ ಶೆವೊಟ್ ಆಪ್ಣಾಂವ್ಕ್ ಜಾಯ್. ಪುಣ್, ಆಜ್ ಸಂಪರ್ಕ್ ಮಾದ್ಯಮಾಂ ಫಕತ್ ಲೊಕಾಕ್ ಖುಶಾಲ್ ಕರ್ಚ್ಯಾ ಸಂಗಿಂಚೆರ್ ಆನಿ ಲೊಕಾಚ್ಯಾ ಕಾಮಾತುರಾಯೆಚ್ಯಾ ವೊಡ್ಣಾಂಚೆರ್ ಚಲ್ಚ್ಯಾ ಸಂಗಿಂಚೆರ್ ಕೇಂದ್ರೀಕೃತ್ ಜಾಲ್ಲೆಂ ದಿಸೊನ್ ಯೆತಾ. ಮನ್ಯಾ ಜಿವಾಚೆಂ ಮೋಲ್, ಮೊಲಾಂದಾರಿತ್ ಸಂಸ್ಕೃತಿ, ಲೊಕಾಮದೆಂ ಎಕ್ವಟ್, ಸಮಾಜಿಚಿ ಪ್ರಗತಿ-ಅಸಲ್ಯಾ ವಿಶಯಾಂಚೆರ್ ಗುಮಾನ್ ದಿಂವ್ಚೆಂ ಉಣೆಂ ಜಾವ್ನ್ ಯೆತಾ. ದೆಕುನ್, ಪವಿತ್ ಸಬೆನ್ ಸಮೂಹ್ ಮಾದ್ಯಮಾಂ ಶೆತಾಂತ್ ಖೊಲಾಯೆನ್ ಮೆತೆರ್ ಜಾಂವ್ಚಿ ಗರ್ಜ್ ಆಯ್ಲಾ. ಹಿ ಗರ್ಜ್ ಆಪ್ಲೆಚ್ ಬಚಾವೆಖಾತಿರ್ ಆನಿ ಆಪ್ಲೆ ಪಾತ್ಯೆಂವ್ಚಿ ಸುವಾರ್ತಾ ಪರ್ಗಟ್ಲೆಖಾತಿರ್.

ತಶೆಂ ಮ್ಹಳ್ಯಾರ್, ಪವಿತ್ ಸಬೆನ್ ಆಪ್ಲ್ಯಾ ಸುವಾರ್ತಾ ಪರ್ಗಟ್ಲೆಚ್ಯಾ ವಿದಾನಾಂವಿಶಿಂ ನವ್ಯಾನ್ ಚಿಂತ್ಲೊ ವೇಳ್ ಆಯ್ಲಾ. ಕೋಣ್ ಆಮ್ಚೆವಿಶಿಂ ಫಾವೊತೆಬರಿ ಪ್ರಚಾರ್ ದೀತ್, ಆಮ್ಚೆ ಸೆವೆಚಿ ಆನಿ ಸುವಾರ್ತೆಚಿ ಸಾರ್ಕಿ ಒಳೊಕ್ ಸಂಸಾರಾಕ್ ದೀತ್ ಮ್ಹಳ್ಳೆಂ ಸವಾಲ್ ವಿಚಾರ್ಚ್ಯಾಬದ್ಲಾಕ್ “ಆಮಿಚ್ ಕಿತ್ಯಾಕ್ ಸಂಪರ್ಕ್ ಮಾದ್ಯಮಾಂಚೆ ಧನಿ ಜಾಯ್ನಾಯೆ? ಆಮಿಚ್ ಕಿತ್ಯಾಕ್ ಬಳಾದಿಕ್ ಪತ್ರಾಂ, ರೇಡಿಯೊ, ಟಿ.ವಿ. ಸ್ಟೇಷನಾಂ ಚಲಂವ್ಕ್ ನಜೊ? ಆಮಿಚ್ ಕಿತ್ಯಾಕ್ ಮಾದ್ಯಮಾಂಚ್ಯೊ ರುಲಿ ರೆಗ್ರೊ ಥಾರಾಂವ್ಕ್ ನಜೊ?” ಮ್ಹಳ್ಳೆಂ ಸವಾಲ್ ವಿಚಾರ್ಚೆಂ ಬರೊ.

ಭಲಾಯ್ಕೆ ಶೆತಾಂತ್, ಶಿಕ್ಪಾ ಶೆತಾಂತ್, ದೇವ್ ಮಂದಿರಾಂ ಬಾಂದ್ಚ್ಯಾಂತ್ ಆಮಿ ಆಮ್ಚೊ ಜಾಯಿತ್ಲೊ ವೇಳ್ ಖರ್ಚಿಲಾ, ಜಾಯಿತ್ಲೊ ದುಡು ವಿನಿಯೋಗ್ ಕೆಲಾ. ಆಜ್ ಹೆ ಆಮ್ಚೆ ಸಂಸ್ತೆ ಆನಿ ಆಮ್ಚಿ ಸೆವಾ ಸಾಂಬಾಳುನ್ ವ್ಹರುಂಕ್ ಜಾಯ್ ಆಸ್ಲೆ ನವೆ ಸಂಸ್ತೆ - ಪತ್ರಾಂ, ರೇಡಿಯೋ, ಟಿ.ವಿ. - ಬಾಂದುನ್ ಹಾಡುಂಕ್ ವೇಳ್ ಆಯ್ಲಾ. ಸುವಾರ್ತಾ ಪ್ರಸಾರಾಚೆಂ ಆಧುನಿಕ್ ರುಪಾಂ ಹಿಂ. ಎಕ್ವಿಸಾವ್ಯಾ ಶೆಕ್ಡ್ಯಾಕ್ ಫುಡ್ ಕರುನ್ ಆಸ್ಲೆ ಪವಿತ್ ಸಬೆಕ್ ಹ್ಯಾ ಶೆಕ್ಡ್ಯಾಚಿಂ ನವಿಂ ಹಾತೆರಾಂ ಗರ್ಜ್.

ಹರ್‌ಎಕೆ ಸ್ಥಳೀಯ್ ಪವಿತ್ ಸಬೆನ್ ಆಪ್ಲೆಂ “ಮಾದ್ಯಮಾಂ ಯೋಜನ್” (Pastoral Plan for Social Communications) ಥಾರಾಂವ್ಕ್ ಪಾಪಾನ್ ಉಲೊ ದಿಲಾ. ಆಮ್ಚ್ಯಾ ದಿಯೆಸೆಜಿಂನಿ ಹ್ಯಾ ವಿಶಿಂ ಗುಂಡಾಯೆನ್ ಚಿಂತಪ್ ಚಲ್ಲೆಲೆಂ ನಾ. ಹೊ ವೇಳ್ ಆತಾಂ ಆಯ್ಲಾ ಮ್ಹಳ್ಳೆಂ ಸಮ್ಜೊಂಕ್ ಜಾಯ್.

6 Feb 1997

ಮುಸ್ಲಿಮ್ ರಾಶ್ಟ್ರಾಂ ಆನಿ ತಾಂತ್ಲೆ ಹೆರ್

ಕುರಾನ್ ಹುಲ್ಪಾಯ್ಲೊ ಮ್ಹಳ್ಳಿ ಗಾಬ್ ಆಯ್ಕೊನ್ ಮುಸ್ಲಿಮಾಂಚ್ಯಾ ಎಕಾ ಪಂಗ್ಡಾನ್ ಪಾಕಿಸ್ತಾನಾಂತ್ ಏಕ್ ಇಗರ್ಜ್ ಹುಲ್ಪಾಯ್ಲಿ ಆನಿ ಕ್ರಿಸ್ತಾಂವ್ ಲೊಕಾನ್ ಬಹುಸಂಕ್ಯಾತ್ ಮುಸ್ಲಿಮಾಂಚ್ಯಾ ಭಿಯಾನ್ ಘರ್ದಾರ್ ಸೊಡ್ನ್ ಧಾವೊಂಕ್ ಪಡ್ಲೆಂ ಮ್ಹಳ್ಳಿ ಖಬರ್ ಹ್ಯಾಚ್ ಫೆಬ್ರೆರ್ 7 ತಾರಿಕೆಚ್ಯಾ ಪತ್ರಾಂನಿ ಫಾಯ್ಸ್ ಜಾಲಿ. ಚಡುಣೆಂ ಎಕಾ ವರ್ಸಾ ಆದಿಂ ಅಸಲೊಚ್ ದೇವ್ ನಿಂದೆಚೊ ಅಪ್ರಾದ್ ಎಕಾ ಲ್ಹಾನ್ ಕ್ರಿಸ್ತಾಂವ್ ತರ್ನಾಟ್ಯಾಚೆರ್ ಧಾಪುನ್ ತಾಕಾ ಲಗಾಡ್ ಕಾಡ್ಲೆಂ ಪ್ರೇತನ್ ಪಾಕಿಸ್ತಾನಾಂತ್ ಚಲ್ಲೆಂ. ಇಸ್ಲಾಮಿಕ್ ರಾಶ್ಟ್ರಾಂನಿ ಹೆರ್ ಧರ್ಮಾಚ್ಯಾಂಕ್ ಮಾರುಂಕ್ ಯಾ ಲಗಾಡ್ ಕಾಡುಂಕ್ ವಾಪುರೈತ್ ಜಾಲ್ಲೆಂ ಸುಲಬ್ ಹಾತೆರ್ ಜಾವ್ನಾಸಾ ದೇವ್ ನಿಂದೆಚೊ ಅಪ್ರಾದ್ ಯಾ ಕುರಾನಾ ವಿರೋದ್ ಯಾ ಪ್ರವಾದಿ ಮಹಮ್ಮದಾವಿರೋದ್ ಅಕ್ಮಾನ್ ಕೆಲಾ ಮ್ಹಳ್ಳೊ ಅಪ್ರಾದ್ ಪಡಶೆಂ ಕರ್ಚೆಂ. ಇಸ್ಲಾಮಿಕ್ ರಾಶ್ಟ್ರಾಂನಿ ವಾವುರ್ಚ್ಯಾ ಆಮ್ಚ್ಯಾ ಲೊಕಾನ್ ಆಪ್ಲಿಂ ಸರ್ವ್ ಹಕ್ಕಾಂ ವಿಸ್ತೊನ್ ಗುಲಾಮಾಂಬರಿ ಜಿಯೆಚೆ ಪಡ್ಲಾಂ ಫಕತ್ ಹ್ಯಾ ಕಾರಣಾಖಾತಿರ್. ಆರ್ಬಿ ಯಾ ಹೆರ್ ಮುಸ್ಲಿಮ್ ಧನ್ಯಾಂನಿ ಆಪ್ಲ್ಯಾ ಎಕಾ ಕಾಮಾಗಾರಾಕ್ ಸಾಂಬಾಳ್ ದೀನಾಶೆಂ ಘೊಳಂವ್ಕ್ ಯಾ ತಾಕಾ ಖಬ್ರೆವಿಣೆ ನಾ ಕರುಂಕ್ ಇಸ್ಲಾಮಿಕ್ ರಾಶ್ಟ್ರಾಂತ್ಲೆಂ 'ದೇವ್ ನಿಂದಾ' ಕಾನುನ್ ಬೋವ್ ಚಡ್ ವಾಪುರೈಂಯಿ ಆಮಿ ಪಳಯೆತ್.

ಇಸ್ಲಾಮಿಕ್ ರಾಶ್ಟ್ರಾಂನಿ ಮನ್ಶಾ ಹಕ್ಕಾಂಕ್ ಮೋಲ್ ನಾ ಆಸ್ಲೆಂ ಆನಿ ಹೆರ್ ಧರ್ಮಾಚ್ಯಾ ಲೊಕಾಂಧಂಯ್ ಪಕ್ಯಪಾತ್ ದಾಕವ್ನ್ ದುಸ್ರ್ಯಾ ವರ್ಗಾಚೊ ಲೋಕ್ ಮ್ಹಳ್ಳ್ಯಾಬರಿ ಲೆಕ್ಚೆಂ ಹ್ಯಾ ಕಾಳಾರ್ಯಿ ಉಣೆಂ ಜಾಂವ್ಚ್ಯಾಬದ್ಲಾಕ್ ಚಡೊನ್‌ಚ್ ಯೇಂವ್ಕ್‌ಲಾಗ್ಲಾಂ. ದೆಕಿಕ್, ಕ್ರಿಸ್ತಾಂವ್, ಹಿಂದು ತಶೆಂ ಹೆರ್ ಧರ್ಮಾಂಚಿ ಸಂಸ್ಕೃತಿ ಆಸ್ಚ್ಯಾ ಯೆರೊಪಾಂತ್, ಆಮೆರಿಕಾಂತ್, ಭಾರತಾಂತ್, ಶ್ರೀಲಂಕಾಂತ್ ಆನಿ ಹೆರ್ ಗಾಂವಾಂನಿ ಮುಸ್ಲಿಮ್ ರಾಶ್ಟ್ರಾಂನಿ ರಾಂವ್ಚೆಪ್ರಾಸ್ ಚಡ್ ಮುಸ್ಲಿಮ್ ಲೋಕ್ ರಾವ್ತಾ. ತಾಂಚಿಚ್ ಸಂಸ್ಕೃತಿ ಸಾಂಬಾಳುಂಕ್, ಧರ್ಮಾಚೊ ರಿತಿರಿವಾಜಿ ಪಾಳುಂಕ್, ಮಸಿದ್ಕೊ ಬಾಂದುಂಕ್ ತಾಂಕಾಂ ಭರ್ಪೂರ್ ಅವ್ಕಾಸ್ ದಿಲಾ. ಕ್ರಿಸ್ತಾಂವ್ಪಣಾಚೆಂ ಮೂಳ್ ಸ್ಥಾನ್ ಜಾವ್ನಾಸ್ಚ್ಯಾ ರೋಮ್ ಶೆರಾಂತ್‌ಚ್ ವ್ಹಡ್ಲಿ ಜಯ್ತ್ ಮಸಿದಿ ಬಾಂದುಂಕ್ ಅವ್ಕಾಸ್ ಕರ್ನ್ ದಿಲಾ. ಪುಣ್ ಇಸ್ಲಾಮ್ ಧರ್ಮಾಚೆಂ ಸ್ಥಾನ್ ಜಾವ್ನಾಸ್ಚ್ಯಾ ಮೆಕ್ಕಾ, ಮದೀನಾ ತಸಲ್ಯಾ ಗಾಂವಾಂನಿ, ಸಾವ್ವಿ ತಸಲ್ಯಾ ರಾಶ್ಟ್ರಾಂನಿ ಹೆರ್ ಧರ್ಮಾಂಚ್ಯಾಂಕ್ ನಾ ತಾಂಚೆಂ ಧರ್ಮ ಪಾಳುಂಕ್ ನಾ, ನಾ ತಾಂಣಿ ಸಾಂಗಾತಾ ಮೆಳೊಂಕ್ ನಾ. ಕ್ರಿಸ್ತಾಂವ್ ಯಾ ಹಿಂದ್ವಾಂಚ್ಯಾ ಘರಾಂನಿ ಆಪಾ'ಪ್ಲ್ಯಾ 'ದೇವಾಂಚಿಂ' ಪಿಂತುರಾಂಸಯ್ತ್ ದವರುಂಕ್ ನಾಂತ್.

ಹ್ಯಾ ರಾಶ್ಟ್ರಾಂಚೊ ಅಶೀರ್ ಮನೋಭಾವ್ ಇತ್ಲೊಯಿ ಕಿ, ಆಮ್ಚ್ಯಾ ಕೊಂಕ್ಣಿ ಪತ್ರಾಂನಿ ಫಕತ್ ಖುರಿಸ್, ಜೆಜು ಮರಿ, ಸಾಂತಾಂಚಿ ಪಿಂತುರಾಂ ಆಸಾತ್ ಮ್ಹಳ್ಳ್ಯಾಖಾತಿರ್ ತಿಂ ಪತ್ರಾಂ ಆಪ್ಲ್ಯಾ ದೆಶಾಭಿತರ್ ಯೇಂವ್ಕ್ ದೀನಾಂತ್. ಖಟಾರ್, ಸಾವ್ವಿ ಆನಿ ಆತಾಂ ಕುವೆಯ್ತ್ ಸಯ್ತ್

ಅಸಲ್ಯಾ ಮನೋಬಾವಾಕ್ ಬಲಿ ಜಾಲ್ಲೆಂ ಮುಸ್ಲಿಮ್ ರಾಶ್ಟ್ರಾಂನಿ ಚಡೊನ್ ಯೆಂವ್ಚೆ ನಾಸೊಸ್ಲಿಕಾಯೆಕ್ ದಾಕ್ಲೊ.

ಹ್ಯಾಚ್ ಮುಸ್ಲಿಮ್ ರಾಶ್ಟ್ರಾಂಚೆ ರಾಜ್‌ದೂತ್ ನಿವಾಸ್ ಆನಿ ಸಂಸ್ಕೃತಿಕ ಸಂಸ್ಥೆ ಭಾರತಾ ತಸಲ್ಯಾ ಎಕಾ ರಾಶ್ಟ್ರಾಂತ್ ಬೋವ್ ಸ್ವತಂತ್ರಾಯೆನ್ ಆಸಾತ್. ತಾಂಚ್ಯಾ ಕಸಲ್ಯಾಯಿ ಕಾರ್‌ಯಾಕ್ರಮಾಂಕ್ ಹಾಂಗಾಸರ್ ಆಡ್ಕಳ್ ನಾ. ತರ್‌ಯಿ ಆಪ್ಲ್ಯಾ ರಾಶ್ಟ್ರಾಂನಿ ಹೆರ್ ಲೊಕಾವಯ್ರ್ ಚಲ್ಚಿ ಜುಲುಮ್ ತಾಂಕಾಂ ದಿಸನಾ. ಹ್ಯಾಚ್ ರಾಶ್ಟ್ರಾಂನಿ ಆಸ್ಲೆ ಭಾರತೀಯ್ ರಾಜ್‌ದೂತ್ ನಿವಾಸ್ ಭಾರತಾಚೆ ಮರ್‌ಯಾದಿಕ್ ಕಳಂಕ್ ಹಾಡ್ಲೆ ಗತಿರ್ ಆಸಾತ್. ಆಮ್ಚಿಂ ಪತ್ರಾಂ ಯೇನಾಸೆಂ ಹಾಂಗಾಸರ್ ಆಡಾಯ್ಲ್ಯಾಂತ್ ಮ್ಹಳ್ಳೆಂ ದೂರ್ ದಿಲ್ಲ್ಯಾ ವೆಳಾರ್ ಕುವೆಯ್ರ್‌ಚ್ಯಾ ಭಾರತೀಯ್ ರಾಜ್‌ದೂತ್ ನಿವಾಸಾಂತ್ ಮ್ಹಾ ಕಾ ಮೆಳ್ಳೆಲಿ ಜಾಪ್ ಬೋವ್ ಬೆಜಾರಾಯೆಚಿ. ಏಕ್ ಸ್ವತಂತ್ರ ಆನಿ ಬಳಿಶ್ತ್ವ ರಾಶ್ಟ್ರ ಜಾವ್ನಾಸ್ಚ್ಯಾ ಭಾರತಾಚ್ಯಾ ಲೊಕಾಚಿ ತಕ್ಲಿ ಬಾಗಾಂವ್ಚಿ ಆನಿ ಗುಲಾಮ್‌ಗಿರಿ ಸೊಸ್ಲಿ ಸಕತ್ ಬೋವ್ ಲಜೆಚಿ. ಸಾದ್ಯಾ ಲೊಕಾಪ್ರಾಸ್ ಆಮ್ಚೊ ರಾಜ್‌ದೂತ್ ನಿವಾಸ್ ಚಡ್ ಭಿಯಾನ್ ದೀಸ್ ಸಾರ್ತಾತ್‌ಶೆಂ ದಿಸ್ತಾ. ಗಜಾಲ್ ಅಶಿ ಆಸ್ತಾನಾ ಹ್ಯಾ ಇಸ್ಲಾಮಿಕ್ ರಾಶ್ಟ್ರಾಂನಿ ವಾವುರ್ಚ್ಯಾ ಆಮ್ಚ್ಯಾ ಲೊಕಾಚಿ ಗತ್ ಕಸಲಿ ಜಾವ್ನೆತ್ ಮ್ಹಳ್ಳೆಂ ಚಿಂತ್ಯೆತ್.

ಮೂಳ್‌ವಾದ್ (fundamentalism) ಖಂಚ್ಯಾ ಧರಾಚೊ ಜಾಲ್ಯಾರಾಯಿ ತೊ ಬೋವ್ ಮಾರೆಕಾರ್. ಖಂಚ್ಯಾ ಧರ್ಮಾಂತ್ ತೊ ಆಸ್ಲಾರೀ ತೊ ರಗ್ತಾಚಿ ತಾನ್ ಲಾಗ್‌ಲ್ಲ್ಯಾಂಚೆಂ ಹಾತೆರ್. ದುರಾದೃಶ್ಟಾನ್ ಆಜ್ ಮುಸ್ಲಿಮ್ ರಾಶ್ಟ್ರಾಂನಿ ತೊ ಚಡೊಂಕ್ ಲಾಗ್ಲಾ. ಭಾರತಾಂತ್‌ಯಿ ಹಿಂದೂ ಲೊಕಾಮದೆಂ ತಾಚೆಂ ಬಿಂ ವಾಡೊಂಕ್ ಲಾಗ್ಲಾಂ. ಅಸಲ್ಯಾಂಕ್ ದೆವಾಚ್ಯಾ ನಾಂವಾನ್ ತಾಚೆಂ ಪ್ರತಿರೂಪ್ ಜಾವ್ನಾಸ್ಚ್ಯಾ ಮನ್ಶಾಂಕ್ ನಾಸ್ ಕರುಂಕ್ 'ದೇವ್ ನಿಂದಾ' ಕಾನುನ್ ಬೋವ್ ಉಪ್ಕಾರಾಚೆಂ ಹಾತೆರ್. ಧರ್ಮ ಲೆಕಾವರ್ತ್ ಮಾಪಾನ್ ರಾಜಕೀಯಾಂತ್ ವಾವುರ್ಚ್ಯಾಚೊ ಫಳ್ ಹೊ.

ಇಸ್ಲಾಮ್ ಧರ್ಮಾಕ್ ಇಸ್ಲಾಮಿಕ್ ರಾಶ್ಟ್ರಾಂಭಾಯ್ಲ್ಯಾ ಹೆರ್ ರಾಶ್ಟ್ರಾಂನಿ ಪ್ರಜಾಪ್ರಭುತ್ವ್ ಆಡಲ್ಲ್ಯಾ ವೆವಸ್ತಾ ಬೋವ್ ಬರಿ ಮ್ಹಳ್ಳೆಂ ಚಿಂತಪ್ ಮುಸ್ಲಿಮ್ ಚಿಂತ್ಲ್ಯಾಂಚೆಂ. ಕಿತ್ಯಾಕ್ ಪ್ರಜಾಪ್ರಭುತ್ವಾಂತ್ ಲೊಕಾಕ್ ಆಪ್ಲೆಂ ಧರ್ಮ ಪಾಳುಂಕ್ ಆಡ್ಕಳ್ ನಾ. ಅಶೆಂ ಪ್ರಜಾಪ್ರಭುತ್ವಾಚೆಂ ಪ್ರತಿಪಾದನ್ ಕರ್ತಾಲ್ಯಾಂಕ್ ಇಸ್ಲಾಮಿಕ್ ರಾಶ್ಟ್ರಾಂಭಿತರ್‌ಯಿ ಪ್ರಜಾಪ್ರಭುತ್ವ್ ಗರ್ಜ್ ಮ್ಹಳ್ಳೆಂ ದಿಸನಾ ತೊ ವರೊ ವಿಪರ್‌ಯಾಸ್. ಎಕೆಚ್ ಜಿಬೆನ್ ದೋನ್ ಧರಾಂಚ್ಯೊ ನಿತಿ ಉಲಯ್ತಲ್ಯಾಂಚೆಂ ಆಂದ್ಕೆಪಣ್ ವಿಚಿತ್ರ್ ಧರಾಚೆಂ.

ಮುಸ್ಲಿಮ್ ರಾಶ್ಟ್ರಾಂನಿಯಿ ಮನ್ಶಾಹಕ್ಯಾಂಕ್ ಮಾನ್ ದೀವ್ನ್ ಸರ್ವ್ ಧರ್ಮಾಂಕ್ ಸಮಾಸಮ್ ಆವ್ಕಾಸ್ ದೀಂವ್ಕ್ ಶಿಕ್ಲೆಂ ಗರ್ಜೆಚೆಂ. ಜರ್ ತಶೆಂ ಕರಿನಾತ್ಲ್ಯಾರ್ ಹೆರ್ ರಾಶ್ಟ್ರಾಂನಿ ಆಸ್ಲಾ ಮುಸ್ಲಿಮ್ ಲೊಕಾಚೆರ್ ಧಂಯ್ಚ್ಯಾ ಬಹುಸಂಕ್ಯಾತ್ ಲೊಕಾನ್ ನಾಸೊಸ್ಲಿಕಾಯ್ ದಾಕಂವ್ಚ್ಯಾಂ ಕಾಂವ್ಕ್ ಆಪುಣ್ ಕಾರಣ್ ಜಾತಾತ್ ತೆಂ ವಿಸ್ರನಾಯೆ. ಭಾರತಾಂತ್ಲ್ಯಾ ಅಶೆಂ ಯರೋಪಾಂತ್ಲ್ಯಾ ಮುಸ್ಲಿಮಾಂನಿ ಇಸ್ಲಾಮಿಕ್ ರಾಶ್ಟ್ರಾಂನಿ ಹೆರ್ ಧರ್ಮಾಂಚ್ಯಾ ಲೊಕಾಧಂಯ್ ವಿಶಾಲ್ ಮನೋಬಾವ್ ಆಪ್ಣಾಂವ್ಕ್ ಕುಮೊಕ್ ಕರುಂಕ್ ಜಾಯ್, ದಬಾವ್‌ಯಿ ಘಾಲುಂಕ್ ಜಾಯ್.

13 Feb 1997

ವಾಟ್, ಸತ್ ಆನಿ ಜಿವಿತ್ ಜಾವ್ನಾಸ್ಚೊ ಜೆಜು ಕ್ರಿಸ್ತಾಕ್ ಪರಗಟ್ಚೆಂ

ಮೇ 11 ಜಾಗತಿಕ ಸಂಪರ್ಕಾಚೊ ದೀಸ್ (World Communications Day). ಹ್ಯಾ ದಿಸಾಕ್ ಪಾಪ್ ಸಾಯ್ಬಾನ್ ಏಕ್ ಸಂದೇಶ್ ಪಾಟಯ್ಲಾ. ಹ್ಯಾ ಸಂದೇಶಾಚ್ಯಾ ಪಯ್ಲ್ಯಾ ಭಾಗಾಂತ್ ಪಾಪಾ ಆಖ್ಯಾ ಸಂಸಾರಾಮಟ್ಟಾರ್ ಸಂಪರ್ಕ್ ಸಾದನಾಂಚೊ ಪ್ರಬಾವ್, ತಾಂಚೊ ವಾಪೊರ್ ಆನಿ ತಾಂಚ್ಯಾ ಶೆವೊಟಾವಿಶಿಂ ಉಲಯ್ತಾ. ತೊ ಮ್ಹಣ್ತಾ: “ಹೊ ಶೆಕ್ಡೊ ಆನಿ ಹೆಂ ಸಹಸ್ರ್ ಆಕೆರ್ ಜಾಂವ್ಚ್ಯಾ ಹ್ಯಾ ವೆಳಾರ್ ಸಮಾಜಿಕ್ ಸಂಪರ್ಕಾಚ್ಯಾ ಮಾದ್ಯಮಾಂಚಿ ಆನಿ ಸಾದನಾಂಚಿ ವಿಶೇಸ್ ವಾಡಾವಳ್ ಜಾಲ್ಯಾ.” ಚಡ್ ಆನಿ ಚಡ್ ಲೊಕಾಚಿ ಜಿಣಿ ಹ್ಯಾ ಮಾದ್ಯಮಾಂಚ್ಯಾ ಪ್ರಬಾವಾಖಾಲ್ ಆಯ್ಲ್ಯಾ ತರ್ಯಿ ಆನಿಕೇ ಅಸಲ್ಯಾ ಮಾದ್ಯಮಾಂಚ್ಯಾ ಸಂಪರ್ಕಾಕ್ ಚ್ ಯೇನಾತ್‌ಲ್ಲೊ ಲೋಕ್‌ಯಿ ವ್ಹಡಾ ಸಂಕ್ಯಾನ್ ಆಸಾ.

ಕೋಣ್ ಹ್ಯಾ ಸಂಪರ್ಕ್ ಮಾದ್ಯಮಾಂಚೆಂ ಪ್ರೇಜನ್ ಜೊಡುನ್ ಆಸಾ ತಾಂಕಾಂ ಆಪ್ಣಾಕ್ ಉಪ್ಕಾರ್ಚೆಂ ಮಾತ್‌ನ್ಡಂಯ್ ಆಪ್ಣಾ ಚೆರ್ ಅಪಾಯಾಭರಿತ್ ಪ್ರಬಾವ್ ಘಾಲ್ಚ್ಯಾ ಸಂಗಿಂಚೆರ್‌ಯಿ ನಿಯಂತ್ರಣ್ ಜೊಡುಂಕ್ ಸಾದ್ ಜಾಂವ್ಕ್ ನಾ. ಪ್ರತ್ಯೇಕ್ ಜಾವ್ನ್ ಆವಯ್ ಬಾಪಾಂಯ್ಕ್ ಆಪ್ಣ್ಯಾ ಭುರ್ಗ್ಯಾಂಚೆರ್ ವಾಯ್ಟ್ ಪ್ರಬಾವ್ ಘಾಲ್ಚ್ಯಾ ಸಂಗಿಂಚೆರ್ ಕಸಲೆಂಚ್ ನಿಯಂತ್ರಣ್ ನಾ. ತ್ಯಾ ಶಿವಾಯ್, ಖೊಟ್ಯಾ ಇರಾದ್ಯಾಂಚ್ಯಾ ಮನ್ಶಾಂಚ್ಯಾ ಹಾತಾಂನಿ ಹಿಂ ಸಂಪರ್ಕ್ ಮಾದ್ಯಮಾಂ ಕಸಲ್ಯಾ ಸಮಾಜ್‌ದ್ರೋಹಿ ಕರುಬಾಂಕ್ ಉಪಯೋಗ್ ಜಾತಾತ್ ಮ್ಹಳೆಂಯಿ ಆಮಿ ಜಾಣಾಂವ್. ಪುಣ್ ಬರ್ಯಾಖಾತಿರ್ ಹ್ಯಾ ಮಾದ್ಯಮಾಂಚೊ ಪ್ರಯೋಗ್ ಕರ್ತಲ್ಯಾಂಚೊ ಹುರುಪ್ ಘಾವೊತ್ಯಾ ಮಾಪಾನ್ ನಾ ಆಸ್ಚೆಂಯಿ ಪಾಪಾ ಉಡಾಸಾಕ್ ಹಾಡ್ತಾ.

ಸಂಪರ್ಕ್ ಮಾದ್ಯಮಾಂಚೊ ಉಪಯೋಗ್ ಕರ್ತಲ್ಯಾಂ ಆನಿ ತಾಂಚೊ ಉಪಯೋಗ್ ಕರುಂಕ್ ಅವ್ಕಾಸ್ ನಾತ್‌ಲ್ಲ್ಯಾಂಮದ್ಲೊ ಅಂತರ್ ಚಡೊಂಕ್ ಸೊಡ್ನ್ ಮನ್ಶಾಂಮದ್ಲೊ ಅಂತರ್ ವಾಡೊಂಕ್ ಸೊಡಿನಾಯೆ. ಥೊಡ್ಯಾ ರಾಶ್ಟ್ರಾಂಮದೆಂ ಅಶೆಂಯಿ ಏಕ್ ಭೊಗಪ್ ಆಸಾ ಕಿ ಚಡಾವತ್ ಸಂಪರ್ಕ್ ಮಾದ್ಯಮಾಂ ಪಶ್ಚಿಮಾಚ್ಯಾ ರಾಶ್ಟ್ರಾಂಚ್ಯಾ ಅಧಿಕಾರಾಖಾಲ್ ಆಸೊನ್ ತಾಂಚ್ಯಾ ಮುಕಾಂತ್ ಕ್ರಿಸ್ತಾಂವ್ ಮೊಲಾಂ ಪರಗಟ್ ಜಾತಾತ್‌ಮ್ಹಣ್. ಪುಣ್ ಸತ್ ಪಳೆಂವ್ಕ್ ಗೆಲ್ಯಾರ್ ಅಸಲ್ಯಾ ಮಾದ್ಯಮಾಂಚೊ ಪ್ರಮುಕ್ ಶೆವೊಟ್ ಫಕತ್ ‘ದುಡ್ವಾಲಾಬ್’ ಜಾವ್ಚೆತ್.

ತ್ಯಾ ಶಿವಾಯ್, ಧರ್ಮಿಕ್ ಆನಿ ಅತ್ಮಿಕ್ ಸಂಗಿಂಚೊ ಪೋಸ್ ಕರ್ಚಿಂ, ಮನ್ಶಾಂಚೆಂ ನಿತಿಮಟ್ವ್ ಸುದ್ರಾಂವ್ಚಿಂ ಆನಿ ಬರೆ ಜಿಣ್‌ಯೆಕ್ ಉಪ್ಕಾರ್ಚೆ ತಸಲಿ ಕಾರ್‌ಯಾಕ್ರಮಾಂ ಆಯ್ಲ್ಯಾ ಮಾದ್ಯಮಾಂನಿ ಉಣಿಂ ಜಾಂವ್ಕ್ ಸುರು ಜಾಲ್ಯಾಂತ್. ಜೆದ್ನಾ ಸಂಪರ್ಕ್ ಮಾದ್ಯಮಾಂ ಮನ್ಶಾ ಜಿಣ್‌ಯೆಂತಿ

ಧರ್ಮಾಚೊ ಪಾತ್ರ್ ಲೆಕುಂಕ್ ತಯಾರ್ ನಾಂತ್ ಯಾ, ಧರ್ಮಿಕ್-ಪಾತ್ಯೆಣೆಂವಿಶಿಂ ಉಲ್ಲೊ ಮನೋಬಾವ್ ಆಪ್ಲ್ಯಾಯ್ತಾತ್ ತೆದ್ನಾ ಸಂಪರ್ಕ್ ಮಾದ್ಯಮಾಂವರ್ವಿಂ ಲೊಕಾಚೆರ್ ಬರೊ ಪ್ರಬಾವ್ ಪಡ್ತಾಮ್ಹಣ್ ಮಾನುನ್ ಘೆಂವ್ಚೆಂ ಕಶ್ಟಾಂಚೆಂ ಜಾತಾ. ಮಾದ್ಯಮಾಂನಿ ಪರಗಟ್ ಜಾಂವ್ಚ್ಯಾ ಮನೋರಂಜನ್ ಕಾರ್‌ಯಾಕ್ರಮಾಂನಿ ಧರ್ಮಿಕ್ ಸಂಗಿಂಕ್ ನಿಕ್ಯಶ್ಟ್ ರಿತಿನ್ ದಾಕಯ್ತಾತ್. ಆಸಲ್ಯಾ ಮಾದ್ಯಮಾಂನಿ ಕ್ರಿಸ್ತಾಕ್ ಜಾಗೊ ಆಸಾ?

ಆಪ್ಲ್ಯಾ ಸಂದೆಶಾಚ್ಯಾ ದುಸ್ರ್ಯಾ ಭಾಗಾಂತ್ ಪಾಪಾ ಜುಬ್ಲೆವ್-2000 ಹ್ಯಾ ಯೋಜನಾಕ್ ಪೂರಕ್ ಜಾವ್ನ್ ಸಂಪರ್ಕ್ ಮಾದ್ಯಮಾಂನಿ ಕಶೆಂ ವಾಟ್ ಸತ್ ಆನಿ ಜಿವಿತ್ ಜಾವ್ನಾಸ್ಚ್ಯಾ ಜೆಜು ಕ್ರಿಸ್ತಾಕ್ ಪರಗಟ್ ಕರುಂಕ್ ಜಾಯ್ ಮ್ಹಳ್ಳೆವಿಶಿಂ ಉಲಯ್ತಾ. “ಸರ್ವ್ ಮಾದ್ಯಮಾಂಮುಕಾಂತ್ರ್ ಜೆಜು ಕ್ರಿಸ್ತಾನ್ ಪರಗಟ್‌ಲ್ಲೊ ಸಾಲ್ವಾಸಾಂವಾಂಚೊ ಸಂದೆಶ್ ಪರಗಟ್ ಕರ್ನ್ ಮಾದ್ಯಮಾಂಗಾರಾಂನಿ ತಶೆಂ ಮಾದ್ಯಮಾಂ ವಾಪುರ್ಚ್ಯಾ ಲೊಕಾನ್ ಆಪ್ಲಿ ಜಿಣಿ ಗ್ರೇಸ್ತ್ ಕರುನ್ ಘೆವ್ಯೆತ್” ಮ್ಹಣ್ತಾ ಪಾಪಾ. ಮಾದ್ಯಮಾಂಚೊ ಪ್ರಬಾವ್ ಸಮಾಜಿಚೆರ್ ಜೆರಾಲ್‌ಥರಾನ್ ಪಡನಾ ಬಗಾರ್ ತೊ ಪಡ್ತಾ ಕುಟ್ಮಾಂಚೆರ್, ಯುವಜಣಾಂಚೆರ್ ಆನಿ ಭುರ್ಗ್ಯಾಂಚೆರ್. ತಶೆಂ ಆಸ್ತಾಂ ಹಿಂ ಮಾದ್ಯಮಾಂ ಕಸಲಿ “ವಾಟ್” ದಾಕಯ್ತಾತ್? ಕಸಲೆಂ “ಸತ್” ತಿಂ ಉಕಲ್ನ್ ಧರ್ತಾತ್? ಕಸಲೆಂ “ಜಿವಿತ್” ತಿಂ ದೀಂವ್ಕ್ ಅಪೇಕ್ಶಿತಾತ್? ಹಿ ಕ್ರಿಸ್ತಾಂವಾಂಚಿಮಾತ್ ನ್ಹಂಯ್ ಪುಣ್ ಬರ್ಯಾ ಮನಾಚ್ಯಾ ಸರ್ವಾಂಚಿ ಖಿಂತ್.

ಕ್ರಿಸ್ತಾಚಿ “ವಾಟ್” ಮ್ಹಳ್ಳಾರ್, ಮನ್ಯಾಕುಟ್ಮಾಂತ್ ಎಕಾಮೆಕಾಚಿಂ ಭಾವ್-ಭಯ್ಣಿ ಆನಿ ದೆವಾಚಿಂ ಭುರ್ಗಿಂ ಜಾವ್ನ್ ಎಕೀನ್, ಫಳಾಭರಿತ್ ಆನಿ ಶಾಂತಿಚಿ ಜಿಣಿ. ಕ್ರಿಸ್ತಾಚೆಂ “ಸತ್” ಮ್ಹಳ್ಳಾರ್, ದೇವ್ ಜಾಣೆ ಆಪ್ಲಾಕ್‌ಚ್ ಹೆ ರಚ್ಣೆಮುಕಾಂತ್ರ್ ಆನಿ ಆಪ್ಲ್ಯಾಚ್ ಪುತಾ ಜೆಜು ಕ್ರಿಸ್ತಾಮುಕಾಂತ್ರ್ ಆಮ್ಕಾಂ ಉಗ್ಡಾಪೆಂ ಕೆಲಾಂ. ಕ್ರಿಸ್ತಾಚೆಂ “ಜಿವಿತ್” ಮ್ಹಳ್ಳಾರ್ ದೆವಾಚಿ ಕುರ್ಟೆನ್, ತಾಚೆಂಚ್ ಜಿವಿತ್ ಜಿಯೆವ್ನ್ ಸದಾಂ ತಾಚ್ಯಾ ಮೊಗಾನ್ ರಾಂವ್ಚೆಂ ದೆಣೆಂ. ಜೆದ್ನಾ ಕ್ರಿಸ್ತಾಂವ್ ಹೆಂ ಸಮ್ಜೊನ್ ಘೆತಾತ್ ತೆದ್ನಾ ತಾಂಚೆಂ ಜಿವಿತ್ ನವೆಂ ರೂಪ್ ಘೆತಾ. ಹೆಂ ನವೆಂ ಜಿವಿತ್ ವಯಕ್ತಿಕ್ ಥರಾನ್ ದೆವಾಕ್ ಸಾಕ್ಸ್ ದಿತಾ ಮಾತ್‌ನ್ಹಂಯ್ ತೆಂ ಹೆರಾಂಕ್ ವಾಂಟುಂಕ್ಯಾ ಪ್ರೇರಣ್ ದಿತಾ. ಹೆಂ ಸಂಪರ್ಕ್ ಮಾದ್ಯಮಾಂಮುಕಾಂತ್ರ್ ಕರುಂಕ್ ಜಾಯ್.

ಕ್ರಿಸ್ತಾಂವ್ ಭಾವಾಡ್ತ್ ಆನಿ ಕ್ರಿಸ್ತಾಂವ್ ಸಾಕ್ಸ್ ಸಂಸಾರಾರ್ ಬಳ್ ಕರ್ಚ್ಯಾಕ್ ಸರ್ವ್ ಕ್ರಿಸ್ತಾಂವ್ ಪಂಗ್ಡಾಂನಿ ಆಪ್ಲ್ಯಾ ಮಾದ್ಯಮಾಂಚ್ಯಾ ವಾವ್ರಾಂತ್ ಸಾಂಗಾತಾ ವಾವ್ರುಂಕ್ ಜಾಯ್ ಮ್ಹಣ್ತಾ ಪಾಪಾ. ಕ್ರಿಸ್ತಾಚ್ಯಾ 2000ವ್ಯಾ ಜಲ್ಮಾ ದಿಸಾಚಿ ತಯಾರಾಯ್ ಕರ್ತಾನಾ ಪವಿತ್ ಅತ್ಮೊ ಪವಿತ್ ಸಬೆಂಕ್ ಜೆಂ ಕಿತೆಂ ಸಾಂಗ್ತಾ ತೆಂ ಪಾರ್ಕುನ್ ಸರ್ವ್ ಪವಿತ್ ಸಬೆಂಕ್ ತಶೆಂ ಸಂಸಾರಾಕ್ ಪರಗಟ್ ಕರ್ಚೊ ಪ್ರಮುಕ್ ಪಾತ್ರ್ ಸಂಪರ್ಕ್ ಮಾದ್ಯಮಾಂಚೊ.

ಕ್ರಿಸ್ತಾಚ್ಯಾ 2000ವ್ಯಾ ಜಲ್ಮಾ ದಿಸಾವೆಳಿಂ ತಾಕಾ ಆಮಿ ದಿವ್ಯೆತ್ ಜಾಲ್ಲಿ ಉತ್ತೀಮ್ ಕಾಣಿಕ್ ಮ್ಹಳ್ಳಾರ್ ತಾಚಿ ಬರಿ ಖಬರ್ ಸಂಸಾರಾಚ್ಯಾ ಹರ್‌ಎಕಾ ಮನ್ಯಾಕ್ ಪಾವಿತ್ ಕರ್ಚಿ. ಹೆಂ ಕ್ರಿಸ್ತೀ ಜಿಣ್‌ಯೆಚೆ ಸಾಕ್ಶಿಮುಕಾಂತ್ರ್ ಆನಿ ಮಾದ್ಯಮಾಂಚ್ಯಾ ಉಪಯೋಗಾನ್ “ವಾಟ್, ಸತ್ ಆನಿ ಜಿವಿತ್ ಜಾವ್ನಾಸ್ಚ್ಯಾ ಜೆಜುಕ್ರಿಸ್ತಾಕ್ ಪರಗಟ್ ಕರ್ನ್” ಜ್ಯಾರಿ ಕರ್ಚೆತ್.

21 May 1997

ಆಮ್ನಂ ಭಾರತ್ ಊಂಚ್ ವಾಡೊಂ

ಹೆರ್ ರಾಶ್ಟ್ರಾಂಕಡೆ ತುಲನ್ ಕರ್ನ್ ಆಮ್ನಂ ಭಾರತ್ ಕಿತೆಂ ಜಾಯ್ ಆಸ್ಲೆಂ ಪುಣ್ ಜಾಂವ್ಕ್ ನಾ ಮ್ಹಳ್ಳೆವಿಶಿಂ ಶಿಣೊನ್ ಬರಯಿಲ್ಲೆಂ ವರಸ್‌ಭರ್ ಆಮ್ಕಾಂ ವಾಚುಂಕ್, ಆಯ್ಕೊಂಕ್ ಮೆಳ್ತಾ. ಪುಣ್ ಆಮ್ಚೆ ಸುಟ್ಕೆಚೊ ದೀಸ್ ಸಂಬ್ರಮ್ತಾನಾ ಆಮ್ಚಿಂ ಭೊಗ್ಲಾಂ ವೆಗ್ಳಿಂಚ್. ಹ್ಯಾ ದಿಸಾ ಚಡ್ತಾವ್ ಆಮಿ ಆಮ್ಚ್ಯಾ ರಾಶ್ಟ್ರಾಚ್ಯಾ ಸಾದನಾಂವಿಶಿಂ, ವ್ಹಡ್ಪಣಾವಿಶಿಂ ಉಲಯ್ತಾಂವ್. ಹೆಂ ಬೋವ್ ಸೊಂಪೆಂ ಆನಿ ಗರ್ಜೆಚೆಂ. ಕಿತ್ಯಾಕ್ ಸದಾಂಯ್ ಆಮಿ ಆಮ್ಕಾಂಚ್ ಕೀಳ್‌ಮ್ಹಣ್ ಲೆಕ್ಲ್ಯಾರ್ ತೆಂ ಚಿಂತಪ್ ಆಮ್ಚ್ಯಾ ಶಿರಾಶಿರಾಂನಿ ರೊಂಬ್ತಾ ಆನಿ ಆಮ್ಚೆಂ ಮಾನಸಿಕ್ ಗುಲಾಮ್‌ಪಣ್ ಆನಿಕ್‌ಯಿ ಬಳ್ ಜಾತಾ. ಆಮ್ಚೊ ಸ್ವಾಬಿಮಾನ್ ಕುಸ್ಕತಾ. ಸಾರ್ಕೆಂ ಪಳೆಂವ್ಕ್ ಗೆಲ್ಯಾರ್ ಆಮಿ ಆಮ್ಚ್ಯಾ ರಾಶ್ಟ್ರಾಂತ್ ಆಸ್ಚೆಂ ಬಳ್ ಒಳ್ಳೆನಾಶೆಂ ಪರ್ಕಿ ಗಾಂವಾಂನಿ ಆಮ್ಕಾಂ ಹೆರಾಂಪ್ರಾಸ್ ಕೀಳ್ ಜಾವ್ನ್ ಲೆಕ್ತಾತ್. ದೆಕಿಕ್, ಯೆರೊಪಾಂತ್, ಗಲ್ಫ್ ರಾಶ್ಟ್ರಾಂನಿ ಆಮ್ಕಾಂ ಗುಲಾಮಾಂಬರಿ ಲೆಕ್ತಾತ್ ಜಾಲ್ಯಾರ್ ಆಮಿ ಸ್ವಾಬಿಮಾನ್ ದಾಕಯ್ನಾಸ್ಲೆಂಯಿ ಏಕ್ ಕಾರಣ್. ಹೊ ಗುಲಾಮಿ ಮನೋಬಾವ್ ಸುಟ್ಕೆಉಪ್ರಾಂತ್ಲ್ಯಾ 50 ವರ್ಸಾಂನಿ ಆಮ್ಚೆಥಾವ್ನ್ ಸುಟ್ಕೊನ್ ಗೆಲ್ಲೊನಾ.

ಪುಣ್ ಥೊಡ್ಯೊ ಗಜಾಲಿ ಚಿಂತ್ತಾನಾ ಬೆಜಾರಾಯ್ ಭೊಗ್ತಾ. ಶಿರಾಶಿರಾಂನಿ ರೊಂಬೊನ್ ಗೆಲ್ಲೊ ಭ್ರಶ್ಟಾಚಾರ್ ಆಮ್ಚೆ ಸಮಾಜಿಕ್ ಕೆನ್ನರ್ ಲಾಗ್‌ಲ್ಲೆಬರಿ ಆಸಾ ಆನಿ ಹೊ ಏಕ್ ಬೋವ್ ವ್ಹಡ್ ಸಮಸ್ಲೊ. ವಾಯ್ಟ್ ಗಜಾಲ್ ಖಿಂಚಿಗಿ ಮ್ಹಳ್ಳಾರ್ “ಆವ್ನ್ ಲುಕ್”-ಅಗೊಸ್ತ್ 13 ಪತ್ರಾಂತ್ಲೆ ಸಮೀಕೆಪ್ರಕಾರ್ ಆಮ್ಚ್ಯಾ ದೆಶಾಂತ್ಲ್ಯಾ 69% ಜಣಾಂನಿ ಪಾಟ್ಲ್ಯಾ ಏಕಾ ವರ್ಸಾಂತ್ ಆಪ್ಲೆಂ ಕಾಮ್ ಕರವ್ನ್ ಘೆಂವ್ಚ್ಯಾ ಖಾತಿರ್ ಲೋಂಚ್ ದಿಲಾ ಆನಿ 70% ಜಣ್ ಮ್ಹಣ್ತಾತ್‌ಕಿ ಹಿ ಗತ್ ಸಾರ್ಕಿ ಕರುಂಕ್ ಸಾದ್ ನಾ ಮ್ಹಣ್. ಅಶೆಂ ಹೊ ಸಮಸ್ಲೊ ಎದೊ ವ್ಹಡ್ ವಾಡ್ಲಾ ಆನಿ ಲೊಕಾನ್ ಆಪ್ಲೆಂ ಅಸಹಾಯ್‌ಪಣ್ ಒಪುನ್ ಘೆತ್‌ಲ್ಲೆಬರಿ ಆಸಾ. ದುಕಾಚಿ ಗಜಾಲ್ ಖಿಂಚಿ ಮ್ಹಳ್ಳಾರ್ ಆಮ್ಚೊ ಪ್ರದಾನ್‌ಮಂತ್ರಿ ಸಯ್ತ್ ಹ್ಯಾ ಸಮಸ್ಯಾವಿಶಿಂ ಉಗ್ತಾನ್ ಆಪ್ಲೆಂ ಅಸಹಾಯ್‌ಕ್ಷಣ್ ಮಾನುನ್ ಘೆತಾ.

ಭ್ರಶ್ಟಾಚಾರ್ ಆನಿ ಲೋಂಚ್ ಆಮ್ಚ್ಯಾ ಸರ್ವ್ ಸಮಸ್ಯಾಂಚ್ಯಾ ಪರಿಹಾರಾಕ್ ಏಕ್ ವ್ಹಡ್ಲಿ ಆಡ್ಕಳ್ ಆನಿ ಹೆ ಸಮಸ್ಲೆ ಪಾಟ್ಲ್ಯಾ ಪನ್ನಾಸ್ ವರ್ಸಾಂನಿ ವಾಡೊಂಕ್ ಆನಿ ಆಮ್ಚ್ಯಾ ರಾಶ್ಟ್ರಾನ್ ಸ್ವಾಬಿಮಾನ್ ಹೊಗ್ಡಾವ್ನ್ ಘೆಂವ್ಕ್ ಮೂಳ್ ಕಾರಣ್.

ತರೆಯಿ ಆಜ್ ಆಮಿ ಸ್ವಾಬಿಮಾನ್ ಭೊಗ್ಗೊ ಗಜಾಲಿ ಜಾಯಿತ್ತ್ಯೊ ಆಸಾತ್.

ಸ್ವತಂತ್ರಾಆದಿಂ ಭಾರತ್ ಬ್ರಿಟಿಶಾಂಖಾಲ್ ಆಸ್ಲಾರಾಯಿ ಸುಮಾರ್ 570 ಲ್ಹಾನ್ ಲ್ಹಾನ್ “ತುಂಡುರಾಜಾಂ” ಜಾವ್ನಾಸ್ಲೊ. ಹೊ ವಾಂಟೆ-ಫಾಂಟೆ ಜಾಲ್ಲೊ ಗಾಂವ್ ಏಕ್ ರಾಶ್ಟ್ರ ಜಾವ್ನ್ ವಿಣ್‌ಲೆಂಚ್ ಏಕ್ ಮಹಾ ಸಾದನ್. ತ್ಯಾ ಶಿವಾಯ್ ಲೇಕ್ ನಾತ್‌ಲ್ಲೊ ಸಂಸ್ಕೃತ್ಯೊ, ಧರ್ಮ, ಭಾಸೊ, ರಿತಿ ಆನಿ ರಿವಾಜಿಚೆ ವಿದಾನ್ ವಿವಿದಾಯೆನ್ ಭರ್‌ಲ್ಲಾ ಸುಮಾರ್ 90 ಕೊರೊಡ್ ಲೊಕಾಕ್ ಲೋಕ್‌ರಾಜ್ ವೆವಸ್ತೆಖಾಲ್ ಚಲವ್ನ್ ವ್ಹರ್ಟೆಂ ಹಾಂಗಾಸರ್, ಅಲ್ಪಸಂಖ್ಯಾತ್, ಪಾಟಿಂ ಉರ್ದಲ್ಯಾ ಜಾತಿಂಚೊ, ಪರ್ಗಾಂವಿ ಸಂಸ್ಕೃತಿಚೊ ಲೋಕ್‌ಸಯ್ತ್ ಕಸಲ್ಯೊಚ್ ಧೊಶಿ ನಾಸ್ತಾಂ ಸುಶೆಗಾಯೆನ್ ಜಿಯೆವ್ನ್ ಆಸಾ. ಹಾಂಗಾಸರ್, ಸ್ತ್ರೀಯಾಂಕ್‌ಯಿ ದಾದ್ಲ್ಯಾಂಬರಿಚ್ ಸಮಾಸಮ್ ಸ್ಥಾನ್-ಮಾನ್ ಆನಿ ಅವ್ಕಾಸ್ ಜಿಣ್‌ಯೆಚ್ಯಾ ಸರ್ವ್ ಶೆತಾಂನಿ ಲಾಬ್ತಾತ್. ಆಮ್ಚ್ಯಾ ರಾಶ್ಟ್ರಾಂತ್ ಏಕ್ ಸ್ವತಂತ್ರ್ ನ್ಯಾಯವೆವಸ್ತಾ (Judiciary) ಆನಿ ಜಮ್ಯಾ ಮಾದ್ಯಮಾಂ (ಪತ್ರಾಂ) ಆಸಾತ್. ಆಜ್ ಆಮ್ಚ್ಯಾ ರಾಶ್ಟ್ರಾಂತ್ ಇತ್ಲೊ ಲೋಕ್ ಆಸ್ಲಾರಾಯಿ ಹ್ಯಾ ಸರ್ವ್ ಲೊಕಾಕ್ ಜಾಯ್‌ಪುರ್ತಿ ಖಾಣಾವರ್ತಿ ಆಮಿಚ್ ಉತ್ಪತ್ತಿ ಕರುಂಕ್ ಸಕ್ಲ್ಯಾಂವ್. ತೆಚ್‌ಪರಿಂ ಉದ್ಯಮಾಶೆತಾಂತ್‌ಯಿ ಆಮಿ ಚಡ್ ಪಾಟಿಂ ನಾಂವ್. ಆಮ್ಚ್ಯಾ ದೆಶಾಂತ್ ತಾಂತ್ರಿಕ್ ಆನಿ ವೆಗ್ಯಾನಿಕ್ ಶಿಕಪ್ ಜೊಡುನ್ ಉಂಚಾಯೆಕ್ ಚಡ್‌ಲ್ಲಾ, ಶಿಕ್ಪಾಂಕ್ ಸಂಸಾರ್‌ಭರ್ ಮಾನ್ ಆಸಾ, ಸ್ವಾಗತ್ ಆಸಾ. ಅಂತರ್‌ರಾಶ್ಟ್ರ ಮಟ್ಟಾರಾಯಿ ಭಾರತಾಚೆಂ ಸ್ಥಾನ್ ಉಂಚ್ಲೆಂ ಆಸಾ. ಆಮಿ ವೆಗ್ಯಾನಿಕ್ ಆನಿ ತಾಂತ್ರಿಕ್ ಪ್ರಗತಿ ಆಖ್ಯಾ ಸಂಸಾರಾನ್ ಮಾನುನ್ ಘೆತ್ಲಾ. ಭಾರತಾಚೆ ಸ್ವತಂತ್ರಾಯೆಚ್ಯಾ ಭಾಂಗಾರೋತ್ಸವಾಸಂದರ್ಭಿಂ ಪರಗಟ್ ಕೆಲ್ಲ್ಯಾ ಅಂತರ್‌ರಾಶ್ಟ್ರೀಯ್ ಪತ್ರ್ “ನ್ಯೂಸ್‌ವೀಕ್” ಹಾಂತ್ಲೆ ಅಬಿಪ್ರಾಯೆ-ಪ್ರಕಾರ್ ಜರ್ ಭಾರತ್ ಆತಾಂಚ್ಯಾಚ್ ವೆಗಾನ್ ಮುಕಾರ್ ವಚತ್ ತರ್ 2020 ವ್ಯಾ ವೆಳಾರ್ ಸಂಸಾರಾಂತ್ಲ್ಯಾ ಬಳಿಶ್ವ್ ಚಾರ್ ರಾಶ್ಟ್ರಾಂಪಯ್ಕಿ ಏಕ್ ಜಾತಲೆಂ (ಹರ್ ರಾಶ್ಟ್ರಾಂ ಆಮೆರಿಕಾ, ಚೀನಾ, ಜಪಾನ್). ಆಮ್ಚೆಥಂಯ್ ಆಸ್ಲಾ ಸಂಪನ್ಮುಳಾಂ ಪ್ರಕಾರ್ ಆನಿ ಫಾವೊತೆ ರಿತಿನ್ ತಿಂ ವಾಪುರ್‌ಲ್ಲಿಂ ಜಾಲ್ಯಾರ್ ಖಂಡಿತ್ ಜಾವ್ನ್ ಎದೊಳ್‌ಚ್ ಆಮಿ ಹ್ಯಾ ಸ್ಥಾನಾರ್ ಆಸೊಂಕ್ ಜಾಯ್ ಆಸ್ಲೆಂ.

ಆಖೊ ಸಂಸಾರ್ ಹೆಂ ಮಾನುನ್ ಘೆತಾ. ಆಮ್ಚ್ಯಾ ರಾಶ್ಟ್ರಾಚೆ ಊಣ್ ಕಸಲೆ ಆಸ್ಲಾರೀ ಆಮ್ಚೊ ಪುಡಾರ್ ಬೋವ್ ತೃಪ್ತೆಚೊ ಆಸಾ. ಅಸಲ್ಯಾ ವೆಳಾರ್ ಆಮಿ ಭರ್ವಸೊ ಸಾಂಡ್ಲ್ಯಾಪ್ರಾಸ್ ಭ್ರಶ್ಟಾಚಾರಾತಸಲೆಂ ಕೆನ್ನರ್ ಕಾಡ್ನ್ ಉಡಂವ್ಚ್ಯಾವಿಶಿಂ ಆಮಿ ಆತಾಂ ಚಿಂತುಂಕ್ ಜಾಯ್. ಹಿ ಜವಾಬ್ದಾರಿ ಲೋಂಚ್ ಘೆತಲ್ಯಾಪ್ರಾಸ್ ದಿತಲ್ಯಾಚಿ ಚಡ್. ಆಮಿಂ ಅಂತಸ್ಕರ್ನಾಂ ದಾಡ್ಡಿಂ ಜಾಂವ್ಕ್ ಸೊಡ್ನ್, ನಿರಾಶಿ ಜಾವ್ನ್ ಸ್ವಾಬಿಮಾನ್ ಸಾಂಡುನ್ ಗುಲಾಮಿ ಮನೋಬಾವ್ ಆಪ್ಣಾಂವ್ಚೆಗತಿಥಾವ್ನ್ ಆಮಿ ವಯ್ರ್ ಯೇಂವ್ಕ್ ಜಾಯ್. ಆಮ್ಕಾಂ ಪುಡಾರ್ ಆಸಾ, ದೆಕುನ್ ಆಮ್ಚೆಂ ಭಾರತ್ ಊಂಚ್ ವಾಡೊಂ ಮ್ಹಳ್ಳ್ಯಾ ಭರ್ವಸ್ಯಾನ್ ಏಕ್ ಮಹಾನ್ ಭಾರತ್ ಬಾಂದ್ಚೆಕುಶಿನ್ ಫುಡೆಂ ಸರ್‌ಯಾಂ ಆನಿ ಅಬಿಮಾನಾನ್ ಮ್ಹಣ್‌ಯಾಂ:

ಮೆರಾ ಭಾರತ್ ಮಹಾನ್

(14 August 1997)

ಪವಿತ್ ಸಬೆಂತೊ ವಾವ್ರ್

ಸಾಂ ಪಾವ್ಲುನ್ ಸಾಂಗ್ಲೆಪರ್ಮಾಣೆ ಆಖಿ ಪವಿತ್ ಸಬಾ ಏಕ್ ಜಿವಂತ್ ಕೂಡ್ ಆಸ್‌ಲ್ಲೆಬರಿ. ಹೆ ಕುಡಿಚೊ ಹರ್‌ಎಕ್ ವಿಸ್ವೊ ಆಪಾಪ್ಲಿಂ ಕಾಮಾಂ ಕರ್ತಾ; ಪುಣ್ ಹರ್‌ಎಕ್ ವಿಸ್ವೊ ಎಕೆಚ್ ಕುಡಿಖಾತಿರ್ ಆಸ್ಲೊ, ತೆ ಕುಡಿಚ್ಯಾ ವಿವಿದ್ ವಿಸ್ವಾಂಚೊ ವಾವ್ರ್ ಕೇಂದ್ರ್ ಭಾಗ್ ಜಾವ್ನಾಸ್ಚಿ ಮತ್, ಫಾವೊತೆ ರಿತಿರ್ ಜಾಯ್ತೆಂ ಪಳೆತಾ. ಪಾವ್ಲುಚೆ ಅಪೆಕೆಪರ್ಮಾಣೆ ಪವಿತ್ ಸಬೆಂತಾಯಿ ಸಾಂದ್ಯಾಂಮದೆಂ ಆನಿ ಪವಿತ್ ಸಬೆಚೆಂ ಮುಕೆಲ್ಪಣ್ ಚಲಯ್ತಲ್ಯಾಂಮದೆಂ, ಫಿರ್ಗಜಾಂ-ಫಿರ್ಗಜಾಂಮದೆಂ ಆನಿ ದಿಯೆಸೆಜಿ-ದಿಯೆಸೆಜಿಂಮದೆಂ ಅಸಲೊಚ್ ಬಾಂದ್ ಆಸೊಂಕ್ ಜಾಯ್. ಮ್ಹಣ್ಲೆ, ಪವಿತ್ ಸಬಾ ಎಕ್ವಟಾಚೊ ಸಂಕೇತ್ ಜಾಂವ್ಕ್ ಜಾಯ್. ಹಾಚೊ ಫಳ್ ಜಾವ್ನ್ ಪವಿತ್ ಸಬೆಂತೊ ವಾವ್ರಾಯಿ ಸಹವಾವ್ರ್ ಜಾವ್ನ್ ಚಲೊಂಕ್ ಜಾಯ್.

ಪುಣ್ ಆಜ್ ಕ್ರಿಸ್ತಾಂವ್ ಸಮುದಾಯಾಚಿ ಗಜಾಲ್ ಕಶಿ? ಪಯ್ಲೆ ದಿಸ್ತಾತ್ ವಾಂಟೆ-ಫಾಂಟೆ. ಅಂತರ್‌ರಾಶ್ಟ್ರೀಯ್ ಮಟ್ವಾರ್ ಕ್ರಿಸ್ತಾಂವಾಂಚೆ ಕಿತ್ಲೆ ಪಂಗಡ್ ಆಸಾತ್ ಮ್ಹಳ್ಳೆಂ ಆಜ್ ಪವಿತ್ ಅತ್ಮಾಕ್‌ಯಿ ಕಳಿತ್ ಆಸ್ಚೆಂ ನಾ. ತರ್‌ಯಿ 'ಜಾಗತೀಕ್ ಇಗರ್ಜಾಂ ಜಮಾತ್' (World Council of Churches) ಹ್ಯಾ ಸರ್ವ್ ಪಂಗಡಾಂಕ್ ಎಕಾ ಬೊಂದೆರಾಖಾಲ್ ಸಾಂಗಾತಾ ಹಾಡುಂಕ್ ಪ್ರೇತನ್ ಕರುನ್ ಆಸಾ. ಎಕೆ ಕುಶಿನ್ ಪಾಪ್ ಸಾಯ್ಬಾಂಚ್ಯಾ ಅಧಿಕಾರಾಚೊ ಭಾರ್ ಆನ್‌ಎಕೆ ಕುಶಿನ್ ಸ್ಥಳೀಯ್ ಪವಿತ್ ಸಬೆಂನಿ ಆಪ್ಲೆಪಣಾಖಾತಿರ್, ಆಪ್ಲ್ಯಾ ಸಂಸ್ಕೃತಿಕ್ ಸ್ವತಂತ್ರಾಯೆಖಾತಿರ್ ದಾಕಯಿಲ್ಲಿ ಆಶಾ; ಎಕೆ ಕುಶಿನ್ ರೊಮಾಚೆಂ ಅರಾಜಾಂವಿಕ್ ಆನಿ ಆದುನಿಕ್ ಚಿಂತ್ನಾಸವೆಂ ಸುದ್ರಾನಾತ್‌ಲ್ಲೆಂ ರಾಜ್ವಟ್ ಆನ್‌ಎಕೆ ಕುಶಿನ್ ಲೊಕಾಚ್ಯಾ ಆಶಾ ಅತ್ರಗಾಂಕ್ ಗುಮಾನ್ ಕರಿನಾತ್‌ಲ್ಲೆಂ ವ್ಹಡ್ವಣ್ ಪವಿತ್ ಸಬೆಂತ್ ಫುಟ್ ಯೇಂವ್ಕ್ ಕಾರಣ್ ಜಾಲ್ಲ್ಯೊ ಸಂಗಿ. ಮಾರ್ಚಿನ್ ಲೂತರಾನ್ ಕೆಲ್ಲೆ ಸುರ್ವಾತೆಲುಪ್ರಾಂತ್ ಹಿ ವಿದ್‌ವಾವ್ಣಿ ಅಂತ್ ನಾಸ್ತಾಂ ಚಲ್ಲಿ. ಆಜೂನ್ ಚಲೊನ್‌ಚ್ ಆಸಾ. ಪುಣ್ ಹ್ಯಾ ದಿಸಾಂನಿ ಥಂಯ್ ಹಾಂಗಾ ಚಲೊನ್ ಆಸ್ಚೊ ಕ್ರಿಸ್ತಾಂವ್ ಎಕ್ವಟಾಚೊ ಮಾಗ್ಣ್ಯಾ ಜಮಾತಿ ಕ್ರಿಸ್ತಾಂವಾಂನಿ ವಾಂಟೆ ಫಾಂಟೆ ಜಾಲ್ಲೆಂ ಕ್ರಿಸ್ತಾಚ್ಯಾ ಚಿಂತ್ನಾಕ್ ವಿರೋದ್ ಮ್ಹಳ್ಳೆಂ ಆಮ್ಚ್ಯಾ ಉಡಾಸಾಕ್ ಹಾಡ್ಲಾ.

ಆಜ್ ಪವಿತ್ ಸಬೆಂತ್ ಎಕ್ವಟಾಚಿಂ ಮಿಣಾಂ ಆಸಾತ್? ನಾಂತ್ ತರ್ ಕೋಣ್ ಆಡ್ಕಳ್?

ಕ್ರಿಸ್ತಾಂವ್ ಲೊಕಾಮದೆಂಚ್ ಕಿತ್ಯಾಕ್, ಸಕ್ಕಡ್ ಜಾತಿ-ಧರ್ಮಾಂಚ್ಯಾ ಲೊಕಾಮದೆಂ ಉತ್ತೀಮ್ ಥರಾಚೊ ಎಕ್ವಟ್ ಆನಿ ಸಹಜೀವನ್ ಪಳೆಂವ್ಕ್ ಮೆಳ್ಳಾ. ಘರಾಂನಿ ಕುಟ್ಮಾಂಚ್ಯಾ ಕಾರ್ಯಾಂಕ್ ಸಾಂಗಾತಾ ಮೆಳ್ಳಾನಾ, ಸಮಾಜಿಕ್ ಆನಿ ಸಂಸ್ಕೃತಿಕ್ ಕಾರ್ಯಾಂಕ್ ಸಾಂಗಾತಾ ಮೆಳ್ಳಾನಾ ಲೊಕಾಮದೆಂ ವರ್ಮಾಧರಾಚೊ ಎಕ್ವಟ್ ಪಳೆಂವ್ಕ್ ಮೆಳ್ಳಾ. ತಶೆಂ ಪಳೆಂವ್ಕ್ ಗೆಲ್ಯಾರ್ ಪವಿತ್ ಸಬೆಚ್ಯಾ ಪಂಗಡಾಂಮದೆಂ ಅಧಿಕೃತ್ ಥರಾನ್‌ಮಾತ್ ಸಳಾವಳ್ ಉಣಿ. ಹರ್‌ಎಕ್ ಪಂಗಡ್

ಆಪಾಪ್ಲ್ಯಾ ಕಾಯ್ದಾ-ಕಾನುನಾನಿಂಚ್ ಬುಡೊನ್ ಆಸಾ. ಹ್ಯಾಪಯ್ಕಿ ಜಾಯಿತ್ತೆ ಕಾಯ್ದೆ-ಕಾನುನ್ ಅದಿಕಾರಾರ್ ಯಾ ಹುದ್ದಾರ್ ಆಸ್ಲಾಂಚಿಮಾತ- ಆಸಕ್ತ್ ಶಿವಾಯ್ ಲೊಕಾಚಿ ಆಸಕ್ತ್ ಜಾವ್ನ್ ಉರೊಕ್‌ನಾಂತ್. ಪುಣ್ ಪವಿತ್ ಸಬೆಂತ್ಲೆ ಚಡ್ತಾವ್ ಫಾಂಟೆ ಅದಿಕಾರಾರ್ ಆಸ್ಲಾಂ ವರಗಚ್ಯಾ ಸ್ವ-ಆಸಕ್ತೆಂವರ್ವಿಂಚ್ ಉಬ್ಜಲ್ಲೆ.

ದೆಕಿಕ್, ಭಾರತಾಚೆ ಬಿಸ್ಪಾಂ ಮಂಡಳಿಚಿ (CBCI) ಗಜಾಲ್‌ಚ್ ಘೆವಯಾಂ. ಎಕಾ ಕಾಳಾರ್ ಆಖ್ಯಾ ಭಾರತಾಚ್ಯಾ ಸರ್ವ್ ಕಾತೊಲಿಕ್ ಪಂಗ್ಡಾಂಚೆ ಬಿಸ್ಪ್ ಮೆಳೊನ್ ಸಿಬಿಸಿಆಯ್ (CBCI) ಮಂಡಳಿ ರಚ್ಲಿ. ಹಾಂತುಂ ಲಾತೀನ್, ಸಿರೋ ಮಲಬಾರ್, ಸಿರೋ ಮಲಂಕರ ರಿತಿಚ್ಯಾ ಪಂಗ್ಡಾಂಚೆ ಬಿಸ್ಪ್ ಆಸ್ಲೆ. ಪುಣ್ ಸವ್ಯಾಸ್ ತಿ ಮಂಡಳಿ ವಾಂಟೆ ಜಾಲಿ. ಲಾತೀನ್ ರಿತಿಚಿ ಆನಿ ಮಲಬಾರ್, ಮಲಂಕರ ರಿತಿಚಿ - ಅಶೆಂ ದೋನ್ ವಾಂಟೆ ಜಾಲೆ. ಆತಾಂ ಹಂತಾ ಹಂತಾರ್ ಹಿ ಫುಟ್ ಜ್ಯಾರಿ ಜಾವ್ನ್‌ಚ್ ಆಸಾ. ಹಿ ಫುಟ್ ಕಿತ್ತುನ್ ಪಾವ್ಲ್ಯಾಗೀ ಮ್ಹಳ್ಯಾರ್, ದಾದ್ಲ್ಯಾ ತಶೆಂ ಸ್ತ್ರಿಯಾಂಚೆ ಧರ್ಮಿಕ್ ಮೇಳಾಯಿ ಏಕ್ ಆಸ್ಲೆ ವಾಂಟೆ ಜಾವ್ನ್ ಲಾತೀನ್ ಆನಿ ಸಿರಿಯನ್ ರಿತಿಚಿ ಜಾಲ್ಯಾತ್. ಪಯ್ಲೆಂ ಮಂಗ್ಳುರಾಂತ್ ಆಸ್ಲೆ ಮಲಯಾಳಿ ಆಮ್ಚ್ಯಾ ಫಿರ್ಗಜಿಂಚೆ ಸಾಂದೆ ಜಾವ್ನ್ ಮಿಸಾಕ್ ಯೆತಾಲೆ ತರ್ ಆತಾಂ ತಾಂಣಿ ತಾಂಚೆಚ್ ಇಗರ್ಜಿಕ್ ವಚಜೆ. ಲಾತೀನ್ ಆನಿ ಮಲಬಾರ್ ರಿತಿಂಚ್ಯಾ ಕಾತೊಲಿಕಾಂನಿ ಕಾಜಾರ್ ಜಾತಾನಾಯಿ ಧೊಶಿ, ಸೆಮಿನರಿಕ್ ರಿಗ್ತಾನಾಯಿ ಧೊಶಿ. ಅಶೆಂ ಹ್ಯಾ ಕಾನುನಾಂಚ್ಯಾ ಬಳಾನ್ ಆನಿ ಅದಿಕಾರಾಚೆ ಆಶೆನ್ ಲೊಕಾಮದೆಂ ಫುಟ್. ಸಾದ್ಯಾ ಲೊಕಾಕ್ ಅಸಲ್ಯಾ ಖಿಂಚ್ಯಾಂತ್ಯಾಯಿ ಆಸಕ್ತ್ ನಾ ತರ್ಯಿ ಧರ್ಮಿಕ್ ಮುಕೆಲ್ಯಾಂಕ್ ಹಾಂತುಂಚ್ ಆಸಕ್ತ್. ತಾಂಚೆವರ್ವಿಂಚ್ ಕ್ರಿಸ್ತಾಂವ್ಪಣ್ ತೀರ್ ತಿರುಟ್ ಮ್ಹಣೈತ್. ಹೆಂ ಪವಿತ್ ಸಬೆಚೆ ಆಖಿ ಚರಿತ್ರಂತ್ ಘಡ್ಲಾಂ. ಆಜೂನ್ ಘಡೊನ್ ಆಸಾ.

ಪವಿತ್ ಸಬೆಂತ್ ಹೆಂ ಚಿಂತಪ್ ಎಕ್ವಟಾಕ್ ವ್ಹಡ್ಲೊ ಮಾರ್. ತ್ಯಾ ಶಿವಾಯ್, ಹರ್‌ಎಕೆ ಫಿರ್ಗಜಿ ಹಂತಾರಾಯಿ ಅಸಲೊಚ್ ಸ್ವಾರ್ತಿ ಮನೋಬಾವ್ ರುತಾ ಜಾತಾ. ಧೊಡೆಪಾವ್ಪಿಂ ಧೊಡೆ ಫಿರ್ಗಜ್ ಯಾಜಕ್ ಆಪ್ಲೆ ಫಿರ್ಗಜಿಚಿಂ ಕಾಮ್‌ಮಾತ್ ಪವಿತ್ ಸಬೆಚಿಂ ಕಾಮ್, ಹೆರಾಂಚಿಂ ನ್ಹಂಯ್ ಮ್ಹಣೊನ್ ಚಿಂತ್ಲೆಂ ದಿಸೊನ್ ಯೆತಾ. ದಿಯೆಸೆಜಿ ಹಂತಾಚಿಂ ಖಿಂಚಿಂಚ್ ಯೋಜನಾಂ ತಾಂಕಾಂ ಲಾಗನಾಂತ್ ವಾ ತಿಂ ಆಪ್ಲ್ಯಾ ಯೋಜನಾಂಕ್ ಆಡ್ಕಳ್‌ಮ್ಹಣ್ ಘೆಂವ್ಚೆಯಿ ದಿಸೊನ್ ಯೆತಾ. ದೆಕುನ್‌ಚ್ ಆಮಿ ಮ್ಹಣೈತ್, ಆಮಿ ವಯಕ್ತಿಕ್ ಧರಾನ್ ಯಶಸ್ವಿ ಮನಿಸ್ ಪುಣ್ ಸಂಗಟಿತ್ ಧರಾನ್ ಫೆರ್ಯ್ಲೆ. ಮಂಗ್ಳುರಿ ಕಾತೊಲಿಕಾಂಮದೆಂ ಹೆಂ ಏಕ್ ಸತ್. ಸಂಗಟಿತ್ ಜಾವ್ನ್ ಕಿತೆಯಿ ಕರಿಜೆ ತರ್ ಆಮಿ ಆಮ್ಚೆ ಪರಿದೆಭಾಯ್ರಾಯಿ ಚಿಂತುಂಕ್ ಸುರು ಕರಿಜೆ. ಆಮಿ ಕರ್ಚ್ಯಾ ಹರ್‌ಎಕಾಂತ್ ಆಮ್ಚ್ಯಾ ನಾಂವಾಕ್‌ಚ್ ಮಾನ್ ಜಾಯ್ಜೆಮ್ಹಣ್ ಲೆಕೆಲ್ಯಾಂಕ್ ಹೆಂ ಅಸಾದ್. ಆಜ್ ಅಸಲೆ ಮುಕೆಲಿ ಭರೊನ್ ಗೆಲ್ಲಾನ್‌ಚ್ ಪವಿತ್ ಸಬೆಚೊ ವಾವ್ರ್ ಪರಿಣಾಮ್‌ಕಾರಿ ಜಾಯ್ನಾ. ಲೆಕಾಕ್‌ಯಿ ಯೇನಾ. ಆಜ್ ಕ್ರಿಸ್ತಾಂವಾಂನಿ ಎಕ್ವಟಿತ್ ಜಾವ್ನ್ ಸಂಗಟಿತ್ ವಾವ್ರ್ ಕರ್ಚ್ಯಾಂತ್ ಬಳ್ ಆಸಾ. ಹ್ಯಾ ವೆಳಾರ್ ಕೋಣ್ ಸಂಗಟಿತ್ ವಾವ್ರಾಕ್ ಪಾಟಿಂಬೊ ದಿತಾ ತೊ ಖರೊ ಮುಕೆಲಿಮ್ಹಣ್ ಒಳ್ಳಯೆತ್. ನಾ ತರ್ ತಾಚೊ ವಾವ್ರ್ ಪವಿತ್ ಸಬೆಚ್ಯಾ ಫುಡಾರಾಕ್ ಉಪ್ಕಾರ್ ತಸಲೊ ನ್ಹಂಯ್ ಮ್ಹಣೈತ್.

ರಾಯ್ ಕುವರ್ನ್ ಡಯಾನಾಚೆಂ ಮರಣ್

ಪಬ್ಲಿಕ್ ಮನ್ಯಾಂಕ್ಯೊಯಿ ಖಾಸ್ಗಿ ಜಿಣಿ ಗರ್ಜ್

ಇಂಗ್ಲೆಂಡಾಚಿ ರಾಯ್‌ಕುವರ್ನ್ ಡಯಾನಾ ಆಖ್ಯಾ ಸಂಸಾರಾಚ್ಯಾ ಲೊಕಾಚ್ಯಾ ಕಾಳ್ಜಾಂತ್ ಜಾಗೊ ಆಪ್ಣಾಂವ್ಕ್ ಸಕ್‌ಲ್ಲಿ ಗಜಾಲ್ ತಾಚ್ಯಾ ಜಿವಿತಾಪ್ರಾಸ್ ಮರ್ಣಾಂತ್ ಚಡ್ ದಿಸೊನ್ ಆಯ್ಲಿ. ಗೆಲ್ತ್ಯಾ ಸನ್ವಾರಾ ಚಲೊಂಕ್ ಆಸ್‌ಲ್ಲಾ ತಾಚ್ಯಾ ನಿಕೆಪಾ ಸಮಾರಂಬಾಕ್ ಸುಮಾರ್ 30 ಲಾಕಾಂಪ್ರಾಸ್ ಚಡ್ ಲೋಕ್ ಹಾಜಿರ್ ಜಾಂವ್ಚೊ ಆಸಾ ಮ್ಹಳ್ಳೊ ಅಂದಾಜ್ ಘಾಲ್ಲೊ. ತಾಚಿ ಕೂಡ್ ಪಳೆಂವ್ಕ್ ಲೊಕಾನ್ ವೊರಾಂಭರ್ ರಾಕೊನ್ ರಾಂವ್ಚೆಂ, ಉಪ್ರಾಂತ್ ಕಾಳ್ಜಾಂಧಾವ್ನ್ ಭರೊನ್ ಆಯಿಲ್ಲೆಂ ದೂಕ್ ಉಗ್ತಾನ್ ರಡ್ಡ್ಯಾ ಮುಕಾಂತ್ ವೆಕ್ತ್ ಕರ್ಚೆಂ ಬೋವ್ ಥೊಡ್ಯಾಂಪಯ್ಕಿ ಡಯಾನಾ ಉಂಚ್ಲ್ಯಾ ಜಾಗ್ಯಾರ್ ಆಸಾ ಮ್ಹಳ್ಳೆಂ ರುಜು ಜಾಲಾಂ.

“ರಾಯ್—ರಾಣಿ—ಶಿಯಾಸಣ್” ಇಂಗ್ಲೆಂಡಾಚ್ಯಾ ಲೊಕಾಕ್ ತಾಂಚೆ ಅಸ್ತಿತಾಯೆಚೆ ಸಂಕೇತ್. ದೆಕುನ್‌ಚ್, ಹ್ಯಾ ಆದುನಿಕ್ ಕಾಳಾರ್‌ಯಿ ಪುರಾತನ್ ಕಾಳಾಧಾವ್ನ್ ದೆವೊನ್ ಆಯಿಲ್ಲೆ ಸಂಕೇತ್ ತಾಣಿ ಪೊಸುನ್ ದವರ್ಲ್ಯಾತ್. ಹ್ಯಾ ಕುಟ್ಮಾನ್ ಕಿತೆಂ ಕೆಲ್ಯಾರ್‌ಯಿ ಸಾದ್ಯಾ ಮನ್ಯಾಕ್ ತಿ ಏಕ್ ದೇಕ್. ದೆಕುನ್ ಡಯಾನಾ ರಾಯ್‌ಕುವರ್ನ್ ಜಾವ್ನಾಯಿ ಆಪ್ಲ್ಯಾ ಸಾದೆಪಣಾನ್ ಆನಿ ಲೊಕಾಮೊಗಾಳ್ ಸೆವೆಚ್ಯಾ ಕಾಮಾಂನಿ “ರಾಯಾಳ್ ಕುಟ್ಮಾಚೆಂ ಜಾವ್ನಾಯಿ ಆಮ್ಚೆ ಬರಿಚ್, ಆಮ್ಚೆ ಮದ್ಲೆಂ ಎಕ್ಲೆಂ” ಮ್ಹಳ್ಳೆಬರಿ ಲೊಕಾಚ್ಯಾ ಕಾಳ್ಜಾಂನಿ ತಾಂಚ್ಯಾ ಜಿವಿತಾಚೊ ವಾಂಟೊ ಜಾಂವ್ಕ್ ಪಾವ್‌ಲ್ಲೆಂ. ತಶೆಂ ಜಾಲ್ಲ್ಯಾನ್, ತಾಚಿ ಹರ್‌ಏಕ್ ಕರ್ನಿ ಜಾಣಾ ಜಾಂವ್ಕ್ ಆಶೆಲ್ಲಾ ಲೊಕಾಕ್ ತಿ ತಲಾಸ್ ಕರ್ಚ್ಯಾ ಕಾಮಾಕ್ ಸಂಪರ್ಕ್ ಮಾದ್ಯಮಾಂನಿ ಬರೊವಾಯ್ಕ್ ಸರ್ವ್ ವಾಟೊ ವಾಪುರಿಜೆ ಪಡ್‌ಲ್ಲೆಂ. ಆಪ್ಣಾಕ್ ಎಕ್‌ಚ್ ಏಕ್ ಘಡಿ ಖಾಸ್ಗಿನ್ ಜಿಯೆಂವ್ಕ್ ಸಾದ್ ಜಾಯ್ನಾ ಮ್ಹಳ್ಳೆಂ ದೂಕ್ ಡಯಾನಾನ್ ಜಾಯಿತ್ತೆ ಪಾವ್ಚಿಂ ಉಚಾರ್ಲೆಲೆಂ ಆಸಾ.

ಮನ್ಯಾಂಮದೆಂ ಏಕ್ ಚಿಂತಪ್ ಆಸಾ: ಪಬ್ಲಿಕ್ ವೆಕ್ತಿಂನಿ ಸರ್ವ್ ರಿತಿಂನಿ ಸಂಪೂರ್ಣ್ ಆಸೊಂಕ್ ಜಾಯ್ ಮ್ಹಳ್ಳೆಂ. ಹ್ಯಾ ಚಿಂತಾಚೊ ಫಳ್ ಜಾವ್ನ್ ಪಬ್ಲಿಕ್ ವೆಕ್ತಿಂಕ್ ಮನ್ಯಾಪಣಾಚೆ

ಪರಿದೆಪ್ರಾಸ್ ಭಾಯ್, ವಯ್ ದವರ್ದೆಂ ಪ್ರೇತನ್ ಚಲ್ತಾ. ಎಕಾ ಉತ್ರಾನ್ ಸಾಂಗ್ಚೆಂ ತರ್ ತಾಂಕಾಂ 'ದೇವ್' ಕರ್ದೆಂ ಪ್ರೇತನ್ ಚಲ್ತಾ. ಕಾರಣ್ ಹೆ ವೆಕ್ತಿ ಆಮ್ಚೆ ಅಸ್ತಿತಾಯೆಚೆ ಸಂಕೇತ್ ಜಾತಾತ್. ತಾಂಚೆ ಆಮಿ ಪುಜಾ ಕರುಂಕ್ ಸುರು ಕರ್ತಾಂವ್. ಡಯಾನಾ ಅಸಲೊ ಏಕ್ ಸಂಕೇತ್ ಜಾಲ್ಲೆಂ ಮ್ಹಣ್ತೆತ್.

ಪುಣ್ ತಾಚ್ಯಾ ಮನ್ಯಾಜಿವಿತಾಚ್ಯೊ ಗರ್ಜೊ ಆಸಾತ್ ನ್ಹಂಯ್? ತ್ಯೊ ಗರ್ಜೊ ಸಾದ್ಯಾ ಲೊಕಾಥಂಯ್ ಆಸಾತ್ ತಸಲ್ಯೊಚ್. ದೆಕುನ್ ಹರ್‌ಎಕೆ ಪಬ್ಲಿಕ್ ವೆಕ್ತಿಕ್‌ಯಿ ಆಪ್ಲಿಚ್ ಮ್ಹಳ್ಳಿ ಖಾಸ್ಗಿ ಜಿಣಿ ಗರ್ಜೆಚಿ. ಖಂಚಿ ಸಮಾಜ್ ಹಾಚೆಂ ಮೋಲ್ ಸಮ್ಜತಾ ತಿ ಸಮಾಜ್ ಪರಿಪಿಕಾಯೆಕ್ ಪಾವ್‌ಲ್ಲೆ ತಸಲಿ ಮ್ಹಣ್ತೆತ್.

ಇಂಗ್ಲಿಶ್ ಸಮಾಜಿನ್ ಡಯಾನಾ ಯಾ ಹರ್ ಪಬ್ಲಿಕ್ ವೆಕ್ತಿಕ್ ತಾಂಚೆಂ ಖಾಸ್ಗಿ ಪಣಾಚಿಂ ಹಕ್ಕಾಂ ದಿಲ್ಲಿಂ ನಾಂತ್. ಡಯಾನಾಚ್ಯಾ ಮರ್ಣಾಕ್ ಕಾರಣ್ ಜಾಲ್ಲೆ ಮ್ಹಳ್ಳ್ಯಾ ಫೊಟೊಗ್ರಾಫರಾಂನಿ ಸಾಂಗ್ಚೆಪ್ರಕಾರ್ ಲೊಕಾಕ್ ಆಸ್‌ಲ್ಲಿ ತಾನ್ ಭಾಗಂವ್ಚೆಖಾತಿರ್ ತಾಂಣಿ ಫೊಟೊ ಕಾಡುಂಕ್ ಅಸಲಿ ವಾಟ್ ಧರಿಜೆ ಪಡ್ಲಿ ಮ್ಹಣ್. ಡಯಾನಾಚ್ಯಾ ಜಿವಾಪ್ರಾಸ್ ತಾಚೊ ಫೊಟೊ ಚಡ್ ಗರ್ಜೆಚೊ ಮ್ಹಣ್ ತಾಂಕಾಂ ದಿಸ್ಲೊಗಾಯ್? ಹೆಂ ಖಂಡಿತ್ ಜಾವ್ತೆತ್. ದೆಕುನ್‌ಚ್ ಹ್ಯಾ ಫೊಟೊಗ್ರಾಫರಾಂನಿ ಡಯಾನಾಚ್ಯಾ ಮರ್ಣಾಚಿ ಫೊಟೊ ಕಾಡ್‌ಯಿ ಕೊರೊಡಾಂನಿ ಆಯ್ವಾಚಾಕ್ ವಿಕ್ಲೆಂ ಪ್ರೇತನ್ ಕೆಲೆಂ. ಪುಣ್ ಥೊಡ್ಯಾ ಪತ್ರಾಂನಿ ತಿ ತಸ್ವಿರ್ ಘೆತ್ಲಿನಾ; ಕಾರಣ್, ಎಕೆ ತಸ್ವಿರೆಖಾತಿರ್ ಮನ್ಯಾಚ್ಯಾ ಜಿವಾಕ್ ಆನಿ ಖಾಸ್ಗಿ ಪಣಾಕ್ ಮೋಲ್ ದೀನಾತ್ಲಿ ಗಜಾಲ್ ತಾಂಚ್ಯಾನ್ ಸೊಸುಂಕ್ ಜಾಲಿನಾ.

ಖಂಯ್ಚೆಂಯಿ ಸ್ವತಂತ್ರ್ ಆಪ್ಲಿ ಪರಿದಿ ಧಾರಾಯ್ನಾಶೆಂ ಪುಡೆಂ ವಚತ್ ತರ್ ಪೆಲ್ಯಾಕ್ ಅನ್ಯಾಯ್ ಕರುಂಕ್ ಪಾವ್ತಾ. ಪತ್ರಿಕಾಸ್ವತಂತ್ರ್ ಗರ್ಜೆಚೆಂ ಪುಣ್ ತೆಂ ಫಕತ್ ಉದ್ಯಮ್ ಜಾವ್ನ್ ಲಾಬ್ ಮಾತ್ ಲೆಕುಂಕ್ ಸುರು ಕರಿತ್ ತರ್ ತೆಂ ಖಂಡಿತ್ ಅನ್ಯಾಯಾಚಿ ವಾಟ್ ಧರ್ತಾ ಮ್ಹಣ್ಣ್ಯಾಕ್ ಡಯಾನಾಚ್ಯಾ ಮರ್ಣಾಚೆಂ ಘಡಿತ್‌ಚ್ ಸಾಕ್ಸ್. ಖಂಯ್ಚೆಂಯಿ ಪ್ರಮುಕ್ ವಿಶಯಾಂಚೆರ್ ಕೇಂದ್ರಿಕ್ಯತ್ ಜಾವ್ನ್ ಸಮಾಜ್ ಬರಿ ಕರ್ಚ್ಯಾ ವಾವ್ರಾಚೆರ್ ಪತ್ರಿಕೋದ್ಯಮಾನ್ ನಿಗಾ ದವರಿಜೆ ಸೊಡ್ನ್ ಫಕತ್ ವೆಕ್ತಿ ಪುಜಾಕರುಂಕ್ ಪ್ರೇರಣ್ ದಿಂವ್ಚ್ಯಾ ತಸಲೊ ಇರಾದೊ ಪತ್ರಾಂಚೊ ಜಾಯ್ನಾಯೆ. ಹ್ಯಾ ದಿಸಾಂನಿ ಪತ್ರಿಕೋದ್ಯಮ್ ಹೆಚ್ ದಿಶೆನ್ ಚಲೊನ್ ಆಸಾ. ಹ್ಯಾ ವಿಶಿಂಯಿ ಗಂಬೀರಾಯೆನ್ ಚಿಂತಪ್ ಚಲಂವ್ಚಿ ಗರ್ಜ್ ಆಸಾ. ಸಮಾಜಿನ್ ಸರ್ವಜಣಿಕ್ ವೆಕ್ತಿಕ್‌ಯಿ ಆಪ್ಲ್ಯಾ ಖಾಸ್ಗಿ ಜಿವಿತಾಚೊ ಅವ್ಕಾಸ್ ಭರ್ಪೂರ್ ದೀಂವ್ಕೆಜಾಯ್. ದೆಕುನ್ ವೆಕ್ತಿ ಪುಜಾ ರಾವಂವ್ಕ್ ಜಾಯ್.

11 Sept 1997

ಸಾಸ್ವಾತಿತ್ವೋ ಭಾವಾಡ್, ದರ್ಯಾತಿತ್ವೋ ಮೋಗ್

ಪಾಟ್ಲ್ಯಾ ದಿಸಾಂನಿ ಆಪ್ಲೆ ಮೋಗ್ ಕೆಲ್ಲ್ಯಾ ಆಮ್ಕಾಂ ಸರ್ವಾಂಕ್, ಪ್ರತ್ಯೇಕ್ ಜಾವ್ನ್ ದುಬ್ಳಾ ಧಾಕ್ಟಾಂಕ್, ಸಾಂಡುನ್ ಗೆಲ್ಲಿ ಆಮ್ಚಿ ಮೊಗಾಳ್ ಮದರ್ ತೆರೆಜಾ ಹ್ಯಾ ಸಂಸಾರಾಂತ್ ದೆವಾಚ್ಯಾ ಮೊಗಾಚೆಂ ಪ್ರತಿರೂಪ್ ಜಾವ್ನಾಸ್ಲಿ ಮ್ಹಣೊನ್ ಸಾಂಗ್ಪಾಚಿ ಗರ್ಜ್ ನಾ. ಹ್ಯಾ ಸಂಸಾರಾಚ್ಯಾ ಮೊಲಾಂಚೆರ್ ಆಪ್ಲೆ ಜಿಣ್‌ಯೆಚೊ ಶೆವೊಟ್ ದವರ್ನ್ ಘೆತ್ಲೆಲ್ಯಾ ಮನ್ಶಾಕುಳಾಕ್ ಆಪ್ಲೆಂ ಆನಿ ಆಪ್ಣಾಚೆಂ ಮ್ಹಣ್ಣೆ ಪರಿದೆಭಾಯ್ 'ಪೆಲೊ' ಮ್ಹಳ್ಳೊ ಸಂಸಾರ್ ಆಸಾ; ಥಂಯ್ಸರ್ ಆಮ್ಚ್ಯಾ ಜಿವಿತಾಚೊ ಖರೊ ಶೆವೊಟ್ ಆಸಾ, ಆನಿ ಪೆಲ್ಯಾಖಾತಿರ್ ಜಿಯೆಂವ್ಚಿ ಜಿಣಿಮಾತ್ ಅರ್ತಾಭರಿತ್ ಜಾಂವ್ಕ್ ಸಕ್ತಾ ಮ್ಹಳ್ಳೆಂ ದಾಕವ್ನ್ ದಿಲ್ಲಿ ಖಡ್ವಾಸಾರ್ಕ್ಯಾ ಭಾವಾಡ್ಪಾಚಿ ಮನಿಸ್ ಮದರ್ ತೆರೆಜಾ. ಜೆಜುನ್‌ಚ್ ಸಾಂಗ್ಲೆಂ ಆಸಾ, “ಎಕಾ ಸಾಸ್ವಾಚ್ಯಾ ಬಿಯಾತಿತ್ವೊ ಭಾವಾಡ್ ಜರ್ ತುಮ್ಕಾಂ ಆಸ್ಲ್ಯಾರ್... ಹ್ಯಾ ದೊಂಗ್ರಾಕ್ ಹಾಂಗಾಚೊ ಹುಂಚ್ಚುನ್ ದರ್ಯಾಂತ್ ಪಡ್ ಮ್ಹಣ್ಯಾತ್ ಜಾಲ್ಯಾರ್, ತೆಂ ಸಗ್ಳೆಂ ಘಡ್ತಲೆಂ” (ಮಾತೆವ್ 21:21). ಹ್ಯಾ ಉತ್ರಾಂಚೊ ಅರ್ತ್ ಕೊಣಾಕ್ ತರಿ ಆಜೂನ್ ಸಮ್ಜೊಂಕ್ ನಾ ತರ್ ಮದರ್ ತೆರೆಜಾಚಿ ಜಿಣಿ ತಾಂಣಿ ಜಾಣಾಜಾಲ್ಯಾರ್, ಜೆಜುಚಿಂ ಉತ್ರಾಂ ಕಿತ್ಲ್ಯಾ ಮಾಪಾನ್ ಸತ್ ಮ್ಹಳ್ಳೆಂ ಆಮಿ ಸಮ್ಜಯೆತ್.

1910 ಇಸ್ವೆಚೆ ಅಗೋಸ್ಟ್ 26 ತಾರಿಕೆರ್ ಅಲ್ವೇನಿಯಾಂತ್ ಜಲ್ಮಲ್ಲಿ ಏಕ್ ಚಲಿ, ಹಜಾರೊಂ ಮಯ್ಲಾಂ ಪಯ್ಕಿಲ್ಯಾ ಕಲ್ಕತ್ತಾಕ್ ಯೇವ್ನ್ ಏಕ್ ದೀಸ್ ರಯ್ಲಾ ಪಯ್ಲಾವೆಳಿಂ ಆಪ್ಲೆಂ ಮಿಸಾಂವ್ ಸೊದುನ್ ಕಾಡ್ತಾ. ಆಪ್ಲೊ ಮಾಯ್‌ಧರ್ಮಿಕ್ ಮೇಳ್ (ಲೊರೆಟ್ಟೊ ಮೇಳ್) ಸಾಂಡುಂಕ್ ತಿಣೆ ಕೆಲ್ಲೊ ನಿರ್ದಾರ್ ತಿಚೆಭಿತರ್ ಆಸ್ಚ್ಯಾ ತ್ಯಾ ಖಡ್ವಿ ಸಬಾವಾಚ್ಯಾ ಭಾವಾಡ್ಪಾಕ್ ಆನಿ ತಾಚೆಥಾವ್ನ್ ಉಬ್ಜೊಂವ್ಚ್ಯಾ ಧಯ್ರಾಕ್ ಸಾಕ್ಸ್. ಹಾತಾಂತ್ ರುವಿ ನಾಸ್ತಾಂ ಸಾದ್ಯಾ ಬಂಗಾಳಿ ಸ್ತ್ರಿಯಾಂನಿ ನ್ಹೆಸ್ಲೆಂ ನ್ಹೆಸಣ್ ಆಪ್ಣಾಚೆಂ ಕರ್ನ್ ಘೆವ್ನ್ ಕಲ್ಕತ್ತಾಚ್ಯಾ ರೈಠುಪ್ಡಾಂನಿ ದುಬ್ಳಾಂತ್ಲ್ಯಾ ದುಬ್ಳಾಂಖಾತಿರ್ ಆಪ್ಲಿ ಸೆವಾ ತಿಣೆ ಸುರು ಕೆಲ್ಲಿ. ಆರ್ಚ್‌ಬಿಷ್ಪ್ ಫರ್ದಿನಾಂಡ್ ಪೆರಿಯೆರ್ಸ್ ಹಾಣೆ ಮದರ್ ತೆರೆಜಾನ್ ಲೊರೆಟ್ಟೊ ಕೊವೆಂತ್ ಸೊಡ್ನ್ ನವೊ ಮೇಳ್ ಸುರು ಕರ್ಚಿ ಖಬರ್ ಆಯ್ಕೊನ್ ಅಶೆಂ ಮ್ಹಳ್ಳೆಂ, “ನೊವಿಸ್ ಜಾವ್ನ್ ಆಸ್‌ಲ್ಲ್ಯಾ ವೆಳಾಥಾವ್ನ್ ಹೆ ಸ್ತ್ರಿಯೆವಿಶಿಂ ಹಾಂವ್ ಜಾಣಾ. ಇಗರ್ಜಿಂತ್ ಏಕ್ ವಾತ್‌ಸಯ್ತ್ ಸಂಪೆಪಣಿ ಪೆಟಂವ್ಕ್ ಜಾಯ್ನಾತ್ಲೆ ತಿಣೆ ನವೊ ಧರ್ಮಿಕ್ ಮೇಳ್ ಸುರು ಕರ್ಚೆಂ ಪಾತ್ಕಯೆತ್‌ಗೀ”?

ಆಜ್ ತ್ಯಾ ವಿಶಿಂ ಪಾತ್ಕೆಂವ್ಚಿ ಗರ್ಜ್ ನಾ. ಪುಣ್ 1952 “ನಿರ್ಮಲ್ ಹೃದಯ್” ಮ್ಹಳ್ಳೆಂ ಸೆವೆಫರ್ ಉಗ್ತೆಂ ಕೆಲ್ಲ್ಯಾ ತಿಣೆ ಆಜ್ ಸಂಸಾರಾಚ್ಯಾ 120 ರಾಶ್ಟ್ರಾಂನಿ 169 ಶಿಕ್ಪಾಸಂಸ್ಥೆ 1,369 ಭಲಾಯ್ಕೆ ಸೆವೆಸಂಸ್ಥೆ ಆನಿ 755 ಆಸ್ಪೆ ಚಲಂವ್ಚೆ ಪಳೆತಾನಾ ತಿಚ್ಯಾ ಭಾವಾಡ್ಪಾಚಿ ಗುಂಡಾಯ್ ಆನಿ ಖಡ್ವಾಸರೂಪಾಚಿ ಧಿರಾಯ್ ಆಮ್ಚ್ಯಾ ದೊಳ್ಯಾಂಮುಕಾರ್ ಯೇವ್ನ್ ರಾವ್ತಾ. ಭಾವಾಡ್ಪ್

ಅಜ್ಞಾಪಾಂ ಕರ್ತಾ. ಭಾವಾಡ್ತ್ ಆಮ್ಚ್ಯಾ ಸಪ್ಲಾಂಪ್ರಾಸ್ ವ್ಹಡ್ಲೊ ಸಂಸಾರ್ ಆಮ್ಕಾಂ ಉಗ್ತೊ ಕರ್ತಾ.

ಭಾವಾಡ್ತ್ ಮಾತ್ ಆಸ್ಲ್ಯಾರ್ ಪಾವನಾ. ಆಮ್ಚೆಂ ಕಾಳಿಜ್‌ಯಿ ದರ್‌ಯಾತಿತ್ಲ್ಯಾ ಮೊಗಾಚೆಂ ಜಾಂವ್ಕ್‌ಜಾಯ್. “ಬರೊ ಕರೊ ನಾತ್‌ಲ್ಲೊ ಭಾವಾಡ್ತ್ ನಿರ್ಫಳ್” (ಜಾಕೊಬ್ 2:20). “ಹಾಂವ್ ಮನ್ಶಾಂಚ್ಯಾ ಆನಿ ದೇವ್‌ದುತಾಂಚ್ಯಾ ಸರ್ವ್ ಭಾಸಾಂನಿ ಉಲಯ್ನ್ ಜಾಲ್ಯಾರ್‌ಯಿ, ಮೋಗ್ ಮ್ಹಾಕಾ ನಾ ಜಾಲ್ಯಾರ್ ಹಾಂವ್ ಆವಾಜ್ ಕರ್ಚಿ ವಾಟ್ಲೆಬರಿ, ಕಿಣ್ಕೆಣ್ಣ್ಯಾ ‘ತಾಳಾ’ಬರಿ” (1 ಕೊರಿಂತ್ 13:1). ಆಜ್ ಸಂಸಾರ್ ಮದರ್ ತೆರೆಜಾಕ್ ಸಗ್ಳ್ಯಾನ್ ದಾರಾಂ ಉಗ್ತಿಂ ದವರ್ತಾ ನ್ಹಂಯ್ ತಿ ಏಕ್ ಕಾತೊಲಿಕ್ ಮಾದ್ರ್ ಮ್ಹಳ್ಳ್ಯಾಖಾತಿರ್, ಬಗಾರ್ ತಿಚೊ ಮೋಗ್ ಜಾತ್, ಕಾತ್, ಸಮಡ್ತ್ ಆನಿ ರಾಶ್ಟ್ರಾಂಮ್ಹಳ್ಳೊ ಗಡಿ ಲೆಕಿನಾಸೆಂ ವ್ಹಾಳ್ತಾ ದೆಕುನ್. ಎಕ್ಲೊ ಭುಕೆಲಾತರ್, ಮಾರ್ಗಾದೆಗೆರ್ ಪಡೊನ್ ವೊಳ್ವಳ್ತಾತರ್, ಕೋಡ್, ಖೆವಾದ್, ಏಯ್ನ್ ಪಿಡೆನ್ ಕೊಣಾಕ್‌ಚ್ ನಾಕಾಜಾವ್ನ್ ಮೊರೊಂಕ್ ತೆಂಕ್ಲಾಜಾಲ್ಯಾರ್ ತಾಕಾ ವಿಂಚ್ತಾನಾ, ನಾ ತಾಚಿ ಜಾತ್ ಯಾ ಸಮಡ್ತ್ ತಿಣೆ ಲೆಕ್ಲ್ಯಾ, ನಾ ತಾಚಿ ಆದ್ಲಿ ಜಿಣಿ ತಿಣೆ ವಿಚಾರ್ಲ್ಯಾ. ಫಕತ್ ಮನಿಸ್ ತ್ಯಾ ನಾ ದಿಸ್ತಾ ದೆವಾಚೆಂ ಪ್ರತಿರೂಪ್, ತಾಚೊ ಮೋಗ್ ಕರ್ಚ್ಯಾಂತ್ ಆಟಾಪ್ಲಾ ದೆವಾಚೊ ಮೋಗ್ ಮ್ಹಳ್ಳೆಂ ಎಕ್‌ಚ್ ಮತಿಂತ್ ಧರ್ನ್ ತಿಣೆ ಆನಿ ತಿಚ್ಯಾ ಸಾಂಗಾತ್ಯಾಂನಿ ಸೆವಾ ಕೆಲ್ಯಾ. ನಾಮ್ಹಣ್ ಫಾಲ್ಯಾಂ ಆಪ್ಣಾಕ್ ಸರ್ಗ್ ಮೆಳ್ತಲೊ-ಮ್ಹಳ್ಳೆ ಆಶೆನ್‌ಯಿ ತಿಣೆ ತಶೆಂ ಕರುಂಕ್ ನಾ. ಜರ್ ತಿಣೆ ಸೆವಾ ದಿಂವ್ಚೊ ಮನಿಸ್‌ಚ್ ದೆವಾಚೆಂ ಪ್ರತಿರೂಪ್, ತರ್ ತಾಚಿ ಸೆವಾ ಕರ್ಚಿ ಮ್ಹಳ್ಳಾರ್‌ಚ್ ಸರ್ಗ್. ಆಪ್ಣಾಕ್ ಕಿತೆಂಚ್ ಫಳ್ ಅಪೇಕ್ಷೆನಾಸೆಂ ಪೆಲ್ಯಾಖಾತಿರ್ ವಾವುರ್ಚ್ಯಾಪ್ರಾಸ್ ವರೆಂ ಭಾಗೆವಂತ್ಪಣ್ ದುಸ್ರೆಂ ಖಂಚೆಂ ಆಸಾ?

ಮದರ್ ತೆರೆಜಾ ಆಪ್ಲ್ಯಾ ಮನ್ಶಾಮೊಗಾನ್ ಹ್ಯಾ ಅಂತಸ್ಕರ್ನ್ ಧಾಡ್ಲೆಂ ಜಾಲ್ಲ್ಯಾ ಸಂಸಾರಾಕ್ ನಿತಿಚೊ ಆರೊ ಆನಿ ಕಾಂತಂವ್ಚೆಂ ಅಂತಸ್ಕರ್ನ್ ಜಾವ್ನ್ ಪರ್ಜ್ಲಿ. ಸಂಸಾರಾಚ್ಯಾ ಖಂಚ್ಯಾಚ್ ರಾಶ್ಟ್ರಾನ್ ತಿಕಾ ದಾರಾಂ ಧಾಂಪುಂಕ್‌ನಾಂತ್. ಕಮ್ಯುನಿಸ್ಟ್ ರಶ್ಯಾ ಯಾ ಚೀನಾ, ಮುಸ್ಲಿಮ್, ಯೆಮೆನ್ ರಾಶ್ಟ್ರಾಂನಿ ಸಯ್ತ್ ತಿಚಿಂ ಸೆವೆ ಘರಾಂ ಉಬಾರುಂಕ್ ಅವ್ಕಾಸ್ ತಿಕಾ ದಿಲಾ. ಮದರ್ ತೆರೆಜಾಚ್ಯಾ ಸಾಸ್ಣಾತಿತ್ಲ್ಯಾ ಭಾವಾಡ್ತಾನ್ ತಿಕಾ ದರ್‌ಯಾತಿತ್ಲೆಂ ವಿಶಾಲ್ ಕಾಳಿಜ್ ದಿಲಾಂ ಆನಿ ತಿಣೆ ಆಪ್ಲೆ ಜಿಣ್‌ಯೆನ್ ಹ್ಯಾ ಸ್ವಾರ್ತಿ ಸಂಸಾರಾಕ್ ಸದಾಂ ಉದೆಂವ್ಚ್ಯಾ ಸುರ್‌ಯಾತಿತ್ಲೊ ಭರ್ವಸೊ ಉಗ್ತೊ ಕೆಲಾ.

ಮದರ್ ತೆರೆಜಾಕ್ ಸಾಂತಿಣ್‌ಮ್ಹಣ್ ಪಾಚಾರ್ಚೆವಿಶಿಂ ಎದೊಳ್‌ಚ್ ಉಲವ್ಣೆಂ ಚಲ್ತಾ. ಪುಣ್ ಕಾತೊಲಿಕ್ ಸಬೆಚ್ಯಾ ಕಾನುನಾಪ್ರಕಾರ್ ಹಿ ಪಾಚಾರ್ಲಿ ಕರುಂಕ್ ಜಾಯಿತ್ತೆ ಶೆಕ್ಡೆಚ್ ಜಾಯ್ ಪಡ್ತಿತ್. ಕಾನುನಾಪ್ರಕಾರ್ ತಿಚೆಮುಕಾಂತ್ ಧೊಡಿಂತರಿ ಅಜ್ಞಾಪಾಂ ಘಡೊಂಕ್ ಜಾಯ್. ಸಂಸಾರಾಂತ್ ಮನ್ಶಾಕ್ ಮನ್ಶಾನ್ ಒಳ್ಳೊನ್ ಎಕಾಮೆಕಾಥಂಯ್ ದೆವಾಚೆಂ ಸರೂಪ್ ದೆಕೊಂಕ್ ಶಿಕಂವ್ಚ್ಯಾಪ್ರಾಸ್ ವರೆಂ ಅಜ್ಞಾಪ್ ಖಂಚೆಂ ಆಸಾ. ಹೆಂ ಅಜ್ಞಾಪ್ ಕರ್ನ್ ವಾಕಯಿಲ್ಲೆ ಮದರ್ ತೆರೆಜಾಕ್ ಸಾಂತಿಣ್‌ಮ್ಹಣ್ ಆಖ್ಯಾ ಸಂಸಾರಾನ್ ಎದೊಳ್‌ಚ್ ಮಾನುನ್ ಘೆತ್ಲಾಂ ಆಸ್ತಾಂ ತ್ಯಾ ವಿಶಿಂ ಪಾಚಾರುಂಕ್ ಕಿತೆಂ ಉರ್ತಲೆಂ?

18 Sept 1997

ಭಾರತಾಂತ್ ಅಲ್ಪಸಂಖ್ಯಾತಾಂಚೊ ಫುಡಾರ್ ಕಶ್ಟಾಂಚೊ

ಗೆಲ್ತ್ಯಾ ದೇಡ್ ದೋನ್ ಮಯ್ನ್ಯಾಂಭಿತರ್ ಥೊಡ್ಯಾ ಕೋಮುವಾದಿ ಸಕ್ತೆಂನಿ ಕ್ರಿಸ್ತಾಂವ್ ಸಂಸ್ಥಾಂಚೆರ್ ತಶೆಂ ಮುಕೆಲ್ಯಾಂಚೆರ್ ಹಲ್ಲೊ ಚಲಯಿಲ್ಲಿ ರೀತ್ ಪಳೆತಾನಾ ಭಾರತಾಂತ್ ಅಲ್ಪಸಂಖ್ಯಾತ್ ಲೊಕಾಚೊ ಫುಡಾರ್ ಕಿತ್ಲೊ ಕಶ್ಟಾಂಚೊಗೀ ಮ್ಹಳ್ಳೆಂ ರುಜು ಜಾತಾ. ಹ್ಯಾ ಅಂಕ್ವಾಚ್ಯಾ ಮುಕ್ಲ್ಯಾ ಪಾನಾರ್ ಬಿಹಾರಾಚ್ಯಾ ದುಮ್ಕಾ ದಿಯೆಸೆಜಿಂತ್ ಎಕಾ ಇಸ್ಕೊಲಾಚ್ಯಾ ಉಪಪ್ರಾಂಶುಪಾಲ್ ಯಾಜಕಾಚೆರ್ ಹಲ್ಲೊ ಚಲವ್ನ್ ಕೆಲ್ಲ್ಯಾ ಅನ್ನಾಂಯಾವಿಶಿಂ ಏಕ್ ವರ್ದಿ ಆಸಾ. ತಸಲೆಂಚ್ ಆನ್‌ಏಕ್ ಘಡಿತ್ ಉತ್ತರ್ ಪ್ರದೇಶಾಚ್ಯಾ ನಾಯ್ಕಿತಾಲ್ ಪ್ರದೇಶಾಂತ್ ಬರೇಲಿ ದಿಯೆಸೆಜಿಂತ್ ಅಗೊಸ್ತ್ 7ವೆರ್ ಘಡ್ಲಾಂ. ಥಂಯ್ಚ್ಯಾ ಅರ್ಜುಲಾಯ್ನ್ ಮಾದ್ರಿಂನಿ ಚಲಂವ್ಚ್ಯಾ ನಿರ್ಮಲಾ ಇಸ್ಕೊಲಾಂತ್ ಭುರ್ಗ್ಯಾಂಕ್ ಕ್ರಿಸ್ತಾಂವ್ಪಣಾಕ್ ಕನ್ನೆಡ್ತರ್ ಕರ್ತಾತ್ ಮ್ಹಳ್ಳಿ ಫಟಿ ಖಬರ್ ಫಾಯ್ಸ್ ಕರ್ನ್ ಮಾದ್ರಿಂಕ್ ತಶೆಂ ಪಾದ್ರಿಂಕ್ ಜಯ್ಲಾಂತ್ ಬಸಯ್ಲೆಂ ಆನಿ ಇಸ್ಕೊಲಾಕ್ ಲುಕ್ಸಾಣ್ ಕೆಲೆಂ. (ವರ್ದಿ ಯೆತಾತ್ಯಾ ರಾಕ್ಲೊ ಅಂಕ್ವಾರ್ ಫಾಯ್ಸ್ ಕರ್ತಾಂವ್) ಹೆಣೆ ಮುಂಬಯ್ತ್ ಇಸ್ಕೊಲಾಂನಿ ಆಪ್ಲ್ಯಾ ಆನಿ ಆಪ್ಲೆ ಶಿಫಾರಸ್ ಕೆಲ್ಲ್ಯಾ ಭುರ್ಗ್ಯಾಂಕ್ ಸಿಟಿ ದೀಜೆಮ್ಮಣ್ ದಬಾವ್ ಘಾಲ್ಚೆಂ ಪ್ರೇತನ್ ಶಿವಸೇನೆನ್ ಕೆಲಾಂ.

ಹಿಂದುತ್ವವಾದಿ ವಿಶ್ವಹಿಂದೂ ಪರಿಶದ್, ಆರ್.ಎಸ್.ಎಸ್., ಅಕಿಲ್ ಭಾರತೀಯ್ ವಿದ್ಯಾರ್ಥಿ ಪರಿಶದ್ (ABVP), ಶಿವಸೇನೆ ಆನಿ ಅಸಲೆ ಹೆರ್ ಪಂಗಡ್ ಮೆಳೊನ್ ಅಲ್ಪಸಂಖ್ಯಾತಾಂಚೆರ್, ತಾಂಚ್ಯಾ ಸಂಸ್ಥಾಂಚೆರ್ ಆನಿ ಉದ್ಯಮಾಂಚೆರ್ ಕರಿಣ್ ಹಲ್ಲೊ ಚಲಂವ್ಕ್ ಲಾಗ್ಲ್ಯಾತ್. ಬೋವ್ ಭಿರಾಂತೆಚಿ ಗಜಾಲ್ ಕಿತೆಂಗಿ ಮ್ಹಳ್ಳಾರ್ ಸ್ಥಳೀಯ್ ಆಡಳ್ತಿಂ ಜಾಂವ್, ಪೊಲಿಸ್ ಜಾಂವ್, ಲೋಕ್ ಜಾಂವ್ ಕೊಣ್‌ಚ್ ಆದಾರಾಕ್ ಯೇಂವ್ಕ್ ಆಯ್ಕುನಾತ್‌ಲ್ಲಿ. ಹ್ಯಾ ಕೋಮುವಾದಿ ಪಂಗಡಾಂಚೊ ರಾಜಕೀಯ್ ಇತ್ಲೊಯಿ ಕಿ ಆಡಳ್ತ್ಯಾಂಕ್‌ಯಿ ಥಂಡ್ ಬಸವ್ನ್ ಆಪ್ಲೆಂ ಗುಂಡಾರಾಜ್ ಚಲಂವ್ಚಿ ಶ್ಯಾತಿ ತಾಂಕಾಂ ಆಯ್ಲ್ಯಾ. ಕಾಂಯ್ಚ್ ನಾತ್‌ಲ್ಲಾಕಡೆ ಫಟಿ ಖಬ್ರೊ ಫಾಯ್ಸ್ ಕರ್ನ್ ಲೊಕಾಚಿಂ ಮನಾಂ ಪಾಡ್ ಕರ್ಚೆಂ ವಿದಾನ್ ತಾಂಕಾಂ ಬರೆಂಚ್ ಕಳಿತ್ ಆಸಾ. ಪಾವನಾತ್‌ಲ್ಲಾಕ್ ಮಾದ್ಯಮಾಂ ಮ್ಹಣ್ಣೆ ದಿಸಾಳಿಂ, ಹಪ್ಪಾಳಿಂ ಪತ್ರಾಂಸಯ್ತ್ ತಾಂಚ್ಯೊ ಫಟಿ ಛಾಪುನ್ ಫಾಯ್ಸ್ ಕರ್ತಾತ್. ಸತಾಚಿ ಪರ್ವಾ ತಾಂಕಾಂ ನಾ. ಹ್ಯಾ ಪತ್ರಾಂನಿ ಸಯ್ತ್ ಕೋಮುವಾದಿ ಭರೊನ್ ಗೆಲ್ಯಾತ್.

ಎಕೆ ಕುಶಿನ್ ಮದರ್ ತೆರೆಜಾಚೊ ವಾವ್ರ್ ಮಾನುನ್ ಘೆವ್ನ್ ನೆಹರೊ, ಗಾಂಧಿ ತಸಲ್ಯಾ ಮಹಾನ್ ಫುಡಾರ್ಯಾಂಕ್ ಫಾವೊ ಜಾಲ್ಲೊ ಸರ್ಕಾರಿ ಮಾನ್ ತಿಕಾ ದಿತಾತ್, ಪುಣ್ ಆನ್‌ಎಕೆ ಕುಶಿನ್ ವೆವಸ್ತಿತ್ ಥರಾನ್ ಕ್ರಿಸ್ತಾಂವಾಂವಿಶಿಂ ಫಟಿ ಫಾಯ್ಸ್ ಕರ್ನ್, ದಗ್ಗಿತಾತ್ ಆನಿ ಸರ್ಕಾರ್‌ಯಿ ಚುಪ್ ಬಸ್ತಾ.

ಹ್ಯಾ ದೊಡ್ಯಾ ಮನೋಬಾವಾಪಾಟ್ಲ್ಯಾನ್ ಬೋವ್ ಗುಂಡಾಯೆಚೊ ಅರ್ತ್ ಆನಿ ಸಂದೇಶ್ ಆಸಾ. “ತುಮಿ ಕ್ರಿಸ್ತಾಂವ್ ಆಮ್ಚ್ಯಾ ಗಾಂವಾಂತ್ಲ್ಯಾ ಅನೀತಿವರ್ವಿಂ, ಸ್ವಾರ್ತಾವರ್ವಿಂ ಉಬ್ಜಲ್ಲೆಂ ಕಸ್ತಳ್ ಮ್ಹಳ್ಳೆಬರಿ ಆಸ್ಚ್ಯಾಂಚಿ ಚಾಕ್ರಿ ಕರ್ನ್ ಜೆಂ ಕಿತೆಂ ಆಮಿ ಹಿಂದುತ್ವವಾದಿ ಆಪ್ಣುಂಕ್‌ಯಿ ತಯಾರ್ ನಾಂವ್, ತೆಂ ತೊಟಿಚೆಂ ಕಾಮ್ ಕರಾ ಆನಿ ಆಮಿ ತೆದ್ನಾ ತುಮ್ಕಾಂ “ಭಾರತ ರತ್ನ” ದಿತಾಂವ್. ಪುಣ್ ಹ್ಯಾ ರಾಶ್ಟ್ರಾಚೆ ಹಕ್ಕ್‌ದಾರ್ ಜಾವ್ನ್ ನೀತ್ ವಿಚಾರ್ಯಾತ್ ಜಾಲ್ಯಾರ್ ಜಾಗ್ರುತ್ ಹಾಂ! ತುಮಿ ದುಸ್ರ್ಯಾ ವರ್ಗಾಚೆ ಜಾವ್ನ್ ಜಿಯೆಂವ್ಕ್ ತಯಾರ್ ಆಸ್ಚಾರ್ ಆಮಿ ತುಮ್ಕಾಂ ಹೊಗಳ್ಪಿತಾಂವ್. ಸಮಾಸಮ್ ಹಕ್ಚಾಂ ವಿಚಾರ್ಲ್ಯಾರ್ ಜಾಗ್ರುತ್” ಮ್ಹಳ್ಳೊ ಸಂದೇಶ್ ಹಾಂತುಂ ಸ್ಪಶ್ಟ್ ಆಸಾ.

ಹಿಂ ಘಡಿತಾಂ ಭಾರತಾಚ್ಯಾ ವೆವೆಗ್ಳ್ಯಾ ಕೊನ್ಯಾಂನಿ ಘಡ್ಲಿಂ. ಪುಣ್ ಆಮಿ ನೆಣಾಂವ್. ಕಶೆಂ ಕಳಿತ್ ಜಾಂವ್ಚೆಂ? ಆಮ್ಚೆಂ ಟಿ.ವಿ. ಚಾನೆಲ್ ನಾ, ರೇಡಿಯೋ ಸ್ಟೇಶನ್ ನಾ, ರಾಶ್ಟ್ರಭರ್ ಫಾಯ್ಸ್ ಜಾಂವ್ಚಿಂ ಪತ್ರಾಂ ನಾಂತ್. ಆಖ್ಯಾ ಭಾರತಾಮಟ್ವಾರ್ ಕ್ರಿಸ್ತಾಂವಾಂಚೆಂ ಸಂಪರ್ಕ್ ಜಾಳ್‌ಚ್ ನಾ ಮ್ಹಣ್ತಾನಾ ಎಕಾ ಕೊನ್ಯಾಚಿ ಖಬರ್ ಆನ್‌ಎಕಾ ಕೊನ್ಯಾಕ್ ಕಶಿ ಪಾಂವ್ಚಿ? ಸಂಸಾರ್ ಎಕ್ವಿಸಾವ್ಯಾ ಶೆಕ್ಡ್ಯಾ ತೆವ್ಕಿನ್ ಧಾಂವ್ತಾನಾ ಪವಿತ್ ಸಬಾ ವಿಸಾವ್ಯಾ ಶೆಕ್ಡ್ಯಾಪ್ರಾಸ್ ಪಾಟಿಂ ಆಸಾ ಆನಿ ಪಾಟಿಂಚ್ ಪಳೆವ್ನ್ ಆಸಾ ಶಿವಾಯ್ ಫುಡ್ಲಿ ದೀಶ್ಟ್ ಘೆವ್ನ್ ನಾ. ಹ್ಯಾ ಪಿಶೆಪಣಾಚೊ ಪರಿಣಾಮ್ ಆನಿಕ್‌ಯಿ ಚಡ್ ಕಶ್ಟಾಂಚೊ ಆಸಾ.

ನಾಯ್ಕಿತಾಲಾಂತ್ ಜಾಲ್ಲ್ಯಾ ಘಡಿತಾಚಿ ಖಬರ್ ಥಂಯ್ಚ್ಯಾ ಬಿಸ್ಪ್ ಸಾಯ್ಬಾನ್ ಬರಯಿಲ್ಲ್ಯಾ ಪತ್ರಾ ಮುಕಾಂತ್ ರಾಕ್ಣೊಕ್ ಕಳ್ಳಿ. ಬಿಹಾರಾಚ್ಯಾ ದುಮ್ಕಾ ದಿಯೆಸೆಜಿಂತ್ಲಿ ಖಬರ್ ಥಂಯ್ಚ್ಯಾ ಎಕಾ ಯಾಜಕಾನ್ ಧಾಡ್ಲಲ್ಯಾನ್ ಆಮ್ಕಾಂ ಪಾವ್ಲಿ. ಘಡಿತ್ ಘಡೊನ್ ಮಯ್‌ನೊ ಉತರ್ಲ್ಯಾಉಪ್ರಾಂತ್ ಖಬರ್ ಪಾಂವ್ಚಿ ತರ್ ಆಮ್ಚಿ ಗತ್ ಪ್ರಾಚೀನ್ ಕಾಳಾಂತ್ಲ್ಯಾಂಬರಿ ಜಾಲಿ.

ಆಜ್ ಆಮ್ಚಿ ಪವಿತ್ ಸಬಾ ತಿಚ್ಯಾ ಧರ್ಮಿಕ್ ತಶೆಂ ಲಾಯಿಕ್ ಮುಕೆಲ್ಯಾಂಚ್ಯಾ ಆಂದ್ಲೆಪಣಾನ್ ಕಶ್ಟತಾ. ಪರ್ಯಾದೀಶ್ಟ್ (vision) ನಾಸ್ತಾಂ ಆಮಿ ಮೊರೊಂಕ್ ತೆಂಕ್ಲಾಂವ್. ಸಂಪರ್ಕ್ ಮಾದ್ಯಮಾಂನಾಸ್ತಾಂ ಆಮಿ ಎಕಾಮೆಕಾಕ್ ಆಯಿಲ್ಲಿಂ ಮೊಡಾಂ ಸಮ್ಜೊಂಕ್ ಸಕನಾಂವ್. ಫುಡೆಯಿ ಅಶೆಂಚ್ ಆಮಿ ಉರ್ಲ್ಯಾರ್ ಆಪ್ಲ್ಯಾ ಫಟಿಂಚ್ಯಾ ಬಳಾನ್ ಕೋಮುವಾದಿ ಲೋಕ್ ಆಮ್ಕಾಂ ಅಪ್ರಾದಿ, ಕನ್ವೆಡ್ತರ್ ಕರ್ಚೆ, ಪರ್ದೆಶಿಮ್ವಣ್ ಭಾಯ್ರ್ ಲೊಟುಂಕ್ ಭಾಯ್ರ್ ಸರ್ತಲೊ ತೆಂ ಖಂಡಿತ್. ಆಮ್ಚಿ ಸುಶೆಗಾಯ್ ಚಡಿತ್ ಆವ್ಡೆಕ್ ಬಾಳ್ವೊಂಚೆಪರಿ ದಿಸನಾ. ಪುಣ್ ಕೊಣಾಕ್ ಹ್ಯಾ ವಿಶಿಂ ಚಿಂತುಂಕ್ ಜಾಯ್. ಆಮಿ ಚಿಂತುಂಕ್ ಸುರು ಕರ್ಚೆಂ ಆಮ್ಚ್ಯಾ ಘರಾಕ್ ಉಜೊ ಲಾಗ್ತಾನಾ. ತೆದಾಳಾಪರ್‌ಯಾಂತ್ ಆಪುಣ್ ಆಪ್ಣಾಕ್ ದೇವ್ ಸಮೆಸ್ತಾಂಕ್. ಕ್ರಿಸ್ತಾಂವಾಂಚೆಂ ಲಕ್ಯಣ್ ಹೆಂ ಮ್ಹಣ್‌ಯಾಂಗಿ?

ಸಪ್ಟೆಂಬರ್ 25, 1997

ಪರಿಸರ್ವಾದಿ ಚಳ್ಳೆಪಾಟೆಂ ಪೊಲಿಟಿಕ್ಸ್

ದಕ್ಖಿನ್ ಕನ್ನಡ ಜಿಲ್ಲಾಚ್ಯಾ ನಂದಿಕೂರ್ ಪ್ರದೇಶಾಂತ್ ಕೊಚೆಂಟ್ರಿಕ್ಸ್ ವೀಚ್ ಸಕ್ತೆ ಯೋಜನ್, ತಣ್ಣೀರ್ ಬಾವಿಲಾಗಿಂ ಬಾರ್ನ್ ಮಾಂವ್ಚೆಡ್ ಜನರೇಟರ್, ಎಮ್.ಆರ್.ಪಿ.ಎಲ್. ಆನಿ ಹ್ಯಾ ದಿಸಾಂನಿ ಪ್ರಶಾಂತ್ ಹಳ್ಳಿ ಜಾವ್ನಾಸ್ಚ್ಯಾ ಕಡಂದಲೆಂತ್ ಸುಸಂಸ್ಕೃತ್ ಬಣಾಂಚೊ ಕಾರ್ಖಾನೊ - ಅಶೆಂ ಸಬಾರ್ ನವಿಂ ಉದ್ಯಮಾಂ ಸುರು ಕರುಂಕ್ ಕೆಲ್ಲಿಂ ಹರ್‌ಎಕ್ ಪ್ರೇತನಾಂ 'ಪರಿಸರ್ವಾದ್' ಮ್ಹಳ್ಳ್ಯಾ ನಿಬಾನ್ ಘುಸ್ಪೊಡೆಂತ್ ಬುಡ್ಡ್ಯಾಂತ್. ಸರ್ಕಾರಾಚಿ ಪರವಣಿ ಮೆಳೊನ್ ಯೋಜನಾಂ ಅರ್ಬಾಸ್ ಸಂಘೊನ್ ಯೆತಾನಾ ಲೋಕ್ ಜಾಗೊ ಜಾವ್ನ್ ಯೋಜನಾಂ ಪುಡೆಂ ವಚನಾತ್ಲಿ ಗತ್ ಆಯ್ಲಾ. ಪುಣ್ ದಕ್ಖಿನ್ ಕನ್ನಡ ಆನಿ ಉಡುಪಿ ಜಿಲ್ಲಾಂನಿ ಚಲೊನ್ ಆಸ್ಚ್ಯಾ ಪರಿಸರ್ವಾದಿ ಚಳ್ಳೆಂಭಿತರ್‌ಯಿ ಜಾಯಿತ್ತೆ ಖೆಳ್ ಆನಿ ಸ್ಥಾಪಿತ್ ಹಿತಾಸಕ್ಚೊ ಆಸ್ಚೆಂ ಕಳೊನ್ ಯೇಂವ್ಕ್ ಸುರು ಜಾಲಾಂ.

ಹೆ ಘುಸ್ಪೊಡೆಂಕ್ ಪಯ್ಲೆಂ ಕಾರಣ್ ಆಮ್ಚೊ ಸರ್ಕಾರ್. ವಿದೇಶಿ ಕಂಪ್ಲೆಂಕ್ ಹಾಂಗಾಸರ್ ಉದ್ಯಮ್ ಸ್ಥಾಪುಂಕ್ ಪರವಣಿ, ಜಾಗೊ ಆನಿ ಹೆರ್ ಸವ್ಲತ್ಯೊ ಸರ್ಕಾರ್ ಖಬ್ರೆವಿಣೆ ಭಾಸಯ್ತಾ. ಸ್ಥಳೀಯ್ ಆಡಲ್ಟಾಕ್ ಹ್ಯಾ ವಿಶಿಂ ಖಬರ್ ಆಸನಾ, ಲೋಕಾಕ್ ಹ್ಯಾ ವಿಶಿಂ ಜೋಪಾಚ್ ಆಸ್ಚೆಬರಿ ನಾ. ಪುಣ್ ಎಕಾ ದಿಸಾ ಯೆಕಾನೆಕಿ ಸರ್ಕಾರಾಧಾವ್ನ್ ಘರ್-ದಾರ್, ಭುಂಯ್‌ಭಾಟ್ ಸೊಡುನ್ ವಚೊಂಕ್ ಲೋಕಾಕ್ ನೊಟಿಸ್ ಯೆತಾ. ಸೊಡ್ನ್ ವೆತಲ್ಯಾಂಕ್ ಭಿಕೆಚೊ ಪರಿಹಾರ್. ಅಶೆಂ ಖುಬಾಳ್‌ಲೊ ಲೋಕ್ ಕಿತೆಂ ಕರುಂಕ್‌ಯಿ ತಯಾರ್ ಆಸ್ತಾನಾ, ಖಿದ್ವಳ್ ಉದ್ಯಾಂತ್ ಮಾಸ್ಲಿ ಧರುಂಕ್ ಮ್ಹಳ್ಳೆಬರಿ, ಥೊಡ್ಯೊ ಸ್ಥಾಪಿತ್ ಹಿತಾಸಕ್ಚೊ ಸೊಡ್ವಣ್ಣಾರ್ ಜಾವ್ನ್ ಮುಕಾರ್ ಯೆತಾತ್ ಆನಿ ಆಪ್ಲಿ ದಾಳ್ ಶಿಜಯ್ತಾತ್.

ಸರ್ಕಾರಾನ್ ಸ್ಥಾಪುಂಕ್ ಚಿಂತ್ಲಿಂ ಸರ್ವ್ ಉದ್ಯಮಾಂ ಹ್ಯಾ ಕರಾವಳಿ ಪ್ರದೇಶಾಂತ್ ಭಾತಾಚಿ ಕೃಶಿ ಕರ್ಚ್ಯಾ ಜಾಗ್ಯಾರ್‌ಚ್ ಯೆಂವ್ಚಿಂಮ್ಹಣ್ ಧಾರಾಯ್ಲಾಂ. ತ್ಯಾ ಶಿವಾಯ್, ಹೊ ಪ್ರದೇಶ್ ಜಯ್ತ್ ಸಂಕ್ಯಾನ್ ಲೋಕಾಚೊ ವಸ್ತೆ ಪ್ರದೇಶ್ ಜಾಲ್ಲ್ಯಾನ್ ಜಾಯಿತ್ತಾ ಲೋಕಾನ್ ಆಪ್ಲೆಂ ಭುಂಯ್‌ಭಾಟ್ ಸಾಂಡಿಜೆ ಪಡ್ತಾ. ದೆಕುನ್ ಲೋಕ್ ಸಗ್ಳೊ ಉದ್ಯಮಾಂಕ್ ವಿರೋದ್ ಕರುಂಕ್ ಸಾಂಗಾತಾ ಮೆಳ್ತಾ. ಚಿಂತ್ಲಲಿಂ ಸರ್ವ್ ಉದ್ಯಮಾಂ ಜರ್ ಹ್ಯಾ ಕರಾವಳಿ ಪ್ರದೇಶಾಂತ್

ಸ್ಥಾಪಿತ್ ಜಾಲಿಂ ಜಾಲ್ಯಾರ್ ಖಂಡಿತ್ ಜಾವ್ನ್ ಹ್ಯಾ ಪ್ರದೇಶಾಚ್ಯಾ ಪರ್ಯವರಣಾಚೆರ್ ಉಲ್ಲೊ ಪ್ರಬಾವ್ ಪಡ್ವ್ಯಾಂತ್ ದುಬಾವ್ ನಾ. ತ್ಯಾ ಭಾಯ್ರ್, ಯೇಂವ್ಕ್ ಆಸ್ಚ್ಯಾ ಹರ್‌ವಿಕಾ ಉದ್ಯಮಾಕ್ ತಾಂಚೆ ಗರ್ಜೆಪ್ರಾಸ್ ಪಾಂಚ್ ವಾಂಟ್ಕಾಂನಿ-ಧಾ ವಾಂಟ್ಕಾಂನಿ ಚಡ್ ಭುಂಯ್ ಸ್ವಾದಿನ್ ಕರುನ್ ದೀಂವ್ಕ್ ಚಿಂತ್ಲಾಂ. ಅಶೆಂ ಸವಾಯೆನ್ ಲೊಕಾಚೆ ಭುಂಯ್ ಭಿತರ್ ಘಾಲ್ನ್ ಉಪ್ರಾಂತ್ ವಿಕುನ್ ಲಾಬ್ ಕರ್ಚಿ ಆಲೋಚನ್ ಹ್ಯಾ ಕಂಪ್ಲೆಂಚಿ ಆಸ್ತಲಿ ತೆಂ ಖಂಡಿತ್. ಅಶೆಂ ಸರ್ಕಾರಾನ್ ಆನಿ ಉದ್ಯಮಾಂನಿ ಮೆಳೊನ್ ಲೊಕಾಕ್ ಮೋಸ್ ಕರ್ಚೆಂ ಪ್ರೇತನ್ ಕೆಲಾಂ. ದೆಕುನ್ ದುಕ್ಲಲ್ಯಾ ಲೊಕಾನ್ ಸರ್ವ್ ರಿತಿಂಚ್ಯಾ ಉದ್ಯಮಾಂಕ್ ವಿರೋದ್ ದಾಕಂವ್ಚೆಂ ಸದಾಂಚೆಂ ಜಾಲಾಂ.

ಸರ್ಕಾರಾಚ್ಯಾ ಭಾಯ್ರ್‌ಭಿತರ್ ಖೆಳಾವಿರೋದ್ ರಾಜ್‌ಕಾರಣ್ ಕರುಂಕ್ ಮ್ಹಳ್ಳೆಬರಿ ಥೊಡೆ ಪರಿಸರ್‌ವಾದಿ ಪಂಗಡ್‌ಯಿ ಉಬ್ಜಲ್ಯಾತ್. ಪಯ್ಲೆ ಸುವಾತೆರ್ ಸ್ಥಾಪಿತ್ ಜಾಂವ್ಕ್ ಆಸ್ಚ್ಯಾ ಉದ್ಯಮಾಂವಿಶಿಂ ಲೊಕಾಕ್ ಫಾವೊತಿ ಮಾಹೆತ್, ಪರಿಸರಾಚೆರ್ ಜಾವ್ನೆತ್ ಜಾಲ್ಲ್ಯಾ ಪರಿಣಾಮಾವಿಶಿಂ ವಿಜ್ಞಾನಿಕ್ ಕಾರಣಾಂ ದಿಂವ್ಚ್ಯಾಂತ್ ಹಾಂಗಾ ಆಸ್ಚಿಂ ಪತ್ರಾಂ, ಮಾದ್ಯಮಾಂ ಆನಿ ಪರಿಸರ್‌ವಾದಿ ಸಂಸ್ಥೆಯಿ ಸಲ್ವಲ್ಯಾತ್. ದೆಕುನ್ ಲೊಕಾಚೆ ಮತಿಂತ್ ಸರ್ವ್ ಉದ್ಯಮಾಂ ವಾಯ್ವ್ ಮ್ಹಳ್ಳೆಂಚ್ ಖಿಂಚೊನ್ ಗೆಲ್ಲೆಬರಿ ದಿಸ್ತಾ.

ಪಾಟ್ಲ್ಯಾ ದಿಸಾಂನಿ ಕಡಂದಲೆಂತ್ ಚಲೊನ್ ಆಸ್ಚಿ ಪರಿಸರ್‌ವಾದಿ ಚಳ್ವಳ್ ಸಾದಾರ್ಣ್ ಅಸಲಿಚ್ ಮ್ಹಣ್ಣೆತ್. ಥಂಯ್ ಉದೆವ್ನ್ ಆಯಿಲ್ಲ್ಯಾ ಬಣಾಂಚ್ಯಾ ಕಾರ್ಖಾನ್ಯಾವರ್ವಿಂ ಪರಿಸರಾಚೆರ್ ವಾಯ್ವ್ ಪ್ರಬಾವ್ ಜಾಂವ್ಚೊ ಆಸಾ ಮ್ಹಳ್ಳೆಂ ನೀಬ್ ಘೆವ್ನ್ ಗಲಾಟೊ ಚಲ್ತಾ. ಪುಣ್ ಖಿಂಚ್ಯಾ ಮಾಪಾಚೊ ಆನಿ ಕಾಲೆತಿಚೊ ಪ್ರಬಾವ್ ಮ್ಹಳ್ಳೆಂ ಕೊಣೆಚ್ ವಿವರಾಯಿಲ್ಲ್ಯಾಬರಿ ದಿಸನಾ. ತ್ಯಾ ಶಿವಾಯ್, ದೋನ್ ಪಂಗಡಾಂಮದ್ಲ್ಯಾ ವಯಕ್ತಿಕ್ ದ್ವೇಶಾಕ್ ಯಾ ಆಂತರಿಕ್ ರಾಜಕೀಯಾಕ್ ಪರಿಸರ್‌ವಾದಾಚೊ ಬಣ್ ಲಾವ್ನ್ ಲೊಕಾಕ್ ಖುಬಾಳಾಯ್ತಾತ್ ಆನಿ ಆಪ್ಲೊ ಇರಾದೊ ಜಾರಿ ಜಾಂವ್ಕ್ ವಾಪುರ್ತಾತ್ ಮ್ಹಳ್ಳೆಬರಿ ದಿಸ್ತಾ. ನಾ ತರ್ ಸುಮಾರ್ ತೀನ್ ಕೊರೊಡ್ ಖರ್ಚಾನ್ ತೆದೆಂವ್ಹಡ್ ಬಾಂದಪ್ ಉಬಾರ್ತಾನಾ ಸ್ಥಳೀಯ್ ಪಂಚಾಯ್ತಾಚೆ ಆನಿ ಪರಿಸರ್‌ವಾದಿ ಖಂಯ್ ಆಸ್‌ಲ್ಲೆ? ಆಜ್ ಕಾರ್ಖಾನೊ ಉತ್ಪಾದನ್ ಕರುಂಕ್ ತಯಾರ್ ಜಾವ್ನ್ ರಾವ್ತಾನಾಮಾತ್ ಕಿತ್ಯಾಕ್ ಪರಿಸರಾಚೊ ಉಡಾಸ್ ಆಯ್ಲೊ? ವೆಕ್ತಿ-ವೆಕ್ತಿಂಮದ್ಲ್ಯಾ ಸ್ವ ಪ್ರತಿಶ್ಠೆಖಾತಿರ್ ಜಾಂವ್ಚ್ಯಾ ಝಗ್ಡ್ಯಾಂತ್ ಲೊಕಾನ್ ಪಾತ್ರ್‌ದಾರಿ ಜಾಂವ್ಚಿ ಗರ್ಜ್ ನಾ. ರಾಜ್‌ಕಾರಣಿಂನಿ ಲೊಕಾಚೆಂ ಸಾದೆಪಣ್ ಆಪ್ಲ್ಯಾ ಸ್ವಾರ್ತಾಸಾದನಾಕ್ ವಾಪರ್ಲೆಲಿಚ್ ಕಾಣಿ ಹಾಂಗಾಯಿ ಚಲ್ತಾ.

ಪರಿಸರ್‌ವಾದಿ ಚಳ್ವಳ್ ಪಾಟ್ಲ್ಯಾನ್‌ಯಿ ಏಕ್ ಪೊಲಿಟಿಕ್ಸ್ ಆಸಾ. ತೆಂ ಜರ್ ಲೊಕಾಚೆಂ ಪೊಲಿಟಿಕ್ಸ್ ಜಾಲ್ಯಾರ್ ಆಮಿಂಯಿ ಪಾಟಿಂಬೊ ದಿವ್‌ಯಾಂ. ಪುಣ್ ಜರ್ ತೆಂ ವ್ಹಡ್ಲ್ಯಾ ಭುಂಯ್ಕಾರಾಂಚೆಂ ಆಪ್ಲೆಂ ಧನಿಪಣ್ ಉರವ್ನ್ ಘೆಂವ್ಚೆಂ, ಯಾ ಹಾಂಗಾಚ್ಯಾ ವ್ಹಡ್ಲ್ಯಾ ಉದ್ಯಮಿಂಚೆಂ ಆಪ್ಲೆಂ ಉದ್ಯಮ್‌ಮಾತ್ ದಕ್ಖಿಣ್ ಕನ್ನಡಾಂತ್ ಆಸಜೆ ಹೆರಾಂನಿ ಹಾಂಗಾ ಯೇನಾಯೆ ಮ್ಹಳ್ಳಾಖಾತಿರ್ಚೆಂ ಪೊಲಿಟಿಕ್ಸ್ ಜಾಲ್ಯಾರ್ ಆಮಿ ತೆಂ ವೆಗಿಂಚ್ ಸಮ್ಜೊನ್ ಘೆಜೆ. ಹ್ಯಾ ವಿಶಿಂ ಭಾರೀ ಜಾಗ್ರತಿ ಆನಿ ಸಮ್ಜಣಿ ಜೊಡುನ್ ಘೆಂವ್ಚಿ ಗರ್ಜ್ ಆಸಾ.

ಆಕ್ಟೋಬರ್ 2, 1997

“ಆಪುಣ್ ಆಪ್ಲಾಕ್” ಮನೋಬಾವಾಚೊ ಫಳ್

ಆಮ್ಚ್ಯಾ ದಕ್ಶಿಣ್ ಕನ್ನಡ್ ತಶೆಂ ಉಡ್ಪಿ ಜಿಲ್ಲಾಂನಿ ಲೋಕ್ ಶಿಕ್ಪಿ, ಆರ್ತಿಕ್ ಥರಾನ್ ರಾಜ್ಯಾಚ್ಯಾ ಹೆರ್ ಪ್ರದೇಶಾಂಚ್ಯಾ ಲೋಕಾಪ್ರಾಸ್ ಚಡ್ ಸುದ್ರಾಲ್ಲ್ಯಾ ತಸಲೊ, ತ್ಯಾ ಶಿವಾಯ್, ಬುದ್ಧಂತ್ ಲೋಕ್ ಮ್ಹಣ್ ನಾಂವಾಡ್ಲಾ. ಬುದ್ಧಂತ್ಯಾಯ್, ಶಿಕಪ್ ಆನಿ ಆರ್ತಿಕ್ ಬಳ್ ಆಸ್‌ಲ್ಲ್ಯಾ ಪ್ರದೇಶಾಂತ್ ಲೋಕಾಚಿ ಜಿಣಿ, ಸರ್ವಜಣಿಕ್ ಸವ್ಲತ್ಯೊ, ಸರ್ಕಾರಿ ಸೆವಾ ಹೆರ್ ಪ್ರದೇಶಾಂಪ್ರಾಸ್ ಚಡ್ ಬರ್ಸೊ ಆಸೊಂಕ್‌ಜಾಯ್ ಆಸ್ಲೊ ನ್ಹಂಯ್? ಪುಣ್ ಖರೆಪಣಿ ಕಿತೆಂ ಘಡ್ವಾಗೀ ಮ್ಹಳ್ಯಾರ್ ಆಮ್ಚ್ಯಾ ಜಿಲ್ಲಾಂನಿ ಲೋಕಾಚಿ ಜಿಣಿ ಬೋವ್ ಕಶ್ಟಾಂಚಿ. ಸರ್ವಜಣಿಕ್ ಸವ್ಲತ್ಯೊ ಮ್ಹಣ್ಣೆ ವೀಜ್ ಸಕತ್, ಉದಕ್, ಟೆಲಿಫೊನ್, ಆಮ್ಚೆ ರಸ್ತೆ ವಾ ಖಂಚೆಂ ಘೆತ್ಲ್ಯಾರಾಯಿ ಬೋವ್ ಕೀಳ್ ಮಟ್ವಾಚೆಚ್ ಮ್ಹಣ್ಣೆತ್. ಸರ್ಕಾರಿ ಸೆವೆಂತ್ ಆಕ್ರೆರಿಚ್ಯಾ ಪಾಂವ್ಡ್ಯಾರ್ ವಾವುರ್ಚೊ ಗುಮಾಸ್ತಾಪರ್ಯಾಂತ್ ಆಮ್ಕಾಂ ಪಿಳ್ವಾ. ಆಮ್ಚ್ಯಾ ಗಾಂವಾಂತ್ಲ್ಯಾ ಟ್ರಾನ್ಸ್‌ಫೊರ್ಮರಾಚೊ ಫ್ಯೂಜ್ ವಚತ್ ಜಾಲ್ಯಾರಾಯಿ ಲಾಯ್‌ಮೇನ್ ತೊ ಸಾರ್ಸೊ ಕರಿನಾಸೆಂ ಏಕ್, ದೋನ್ ದೀಸ್ ಯಾ ಹಪ್ತೆಂ ಆಮ್ಕಾಂ ಕಾಳೊಕಾಂತ್ ಉರಯ್ತಾ. ಆಮ್ಚ್ಯಾ ಗಾಂವ್ಚ್ಯಾ ನಳಾಂನಿ ಉದಕ್ ಯೇನಾ ಜಾಲ್ಯಾರ್ ಉದ್ಯಾಖಾತ್ಯಾಚೊ ಮನಿಸ್ ಗುಮಾನ್ ಕರಿನಾ; ಆಮಿ ಬಾಂಯ್ಚೆಂ ಉದಕ್ ಪೊಡ್ಪಾಂವ್, ಬೋವ್‌ಶ್ಯಾ ನ್ಹಾಯ್ನಾಸೆಂಯಿ ರಾವ್ಪಾಂವ್; ಆಮ್ಗಲೆಂ ಟೆಲಿಫೊನ್ ಪಾಡ್ ಜಾವ್ನ್ ಮಯ್ಣಿ ಜಾಲ್ಯಾರಾಯಿ ತೆಂ ರಿಪೆರಿ ಜಾಯ್ನಾ. ಥೊಡ್ಯಾಪಾವ್ಚಿಂ ಟೆಲಿಫೊನ್‌ಗಾರ್ ಎಕ್ಸ್‌ಚೇಂಜಾಂತ್‌ಚ್ ಲಾಯ್ನ್ ಚುಕವ್ನ್ ದವರ್ನ್ ಆಮಿ ಪಯ್ಲೆ ದೀವ್ನ್ ತಾಚೆಲಾಗಿಂ ಆಡ್ಲೊಸ್ ಮಾಗಶೆಂ ಕರ್ತಾ. ಆಮ್ಚ್ಯಾ ರಸ್ತಾಂಖಾತಿರ್ ಸರ್ಕಾರಾನ್ ದುಡು ಸುಟಯ್ಲಾರಾಯಿ ದುಡು ಘೆವ್ನ್ ಕಂತ್ರಾಟ್‌ದಾರ್ ಆನಿ ಇಂಜಿನಿಯರ್ ಗೀಳ್ನ್ ಬಸ್ತಾತ್.

ಅಶೆಂ ಕಿತ್ಲೆಯಿ ಧಾಕ್ಲೆ ದಿಯೆತ್. ಹೆಂ ಅಶೆಂ ಸಗ್ಳೆಂ ಘಡ್ವಾ ತರಾಯಿ ಆಮಿ ಫಕತ್ ಸೊಸ್ತಾಂವ್. ಪುಣ್ ಕೊಣ್‌ಚ್ ಫುಡೆಂ ಸರನಾ. ಕೊಣಾಕ್‌ಚ್ ಸವಾಲ್ ವಿಚಾರಿನಾ. ಸಾಂಗಾತಾ ಮೆಳೊನ್ ತ್ಯಾ ಭಶ್ಟ್ ಗುಮಾಸ್ತಾಕ್, ಅದಿಕಾರಿಕ್, ಕಂತ್ರಾಟ್‌ದಾರಾಕ್ ವಾಟೆಕ್ ಹಾಡಿನಾಂತ್. ಕಿತ್ಲೊ ಅನ್ಯಾಯ್ ಜಾಲ್ಯಾರಾಯಿ ರಸ್ತಾಕ್ ದೆವೊನ್ ಆಪ್ಲ್ಯಾ ಹಕ್ಕಾಂಖಾತಿರ್ ಝುಜ್ಚೆಂ ಮನ್ ಕರಿನಾ. ರಸ್ತಾಂಚೆರ್ ಬಾವೊ ಘೆವ್ನ್ ಬೋಬ್‌ಮಾರ್ಚೆಂ ಮ್ಹಳ್ಯಾರ್ ಆಮ್ಚ್ಯಾ ಘನಾಕ್ ಫಾವೊ ಜಾಲ್ಲೆಂನ್ಹಂಯ್ ಮ್ಹಳ್ಯೆಂ ಚಿಂತಪ್ ಆಮ್ಚೆಂ.

ಪಾಟ್ಲ್ಯಾ ದಿಸಾಂನಿ ಖಾಸ್ಗಿ ಬಸ್ಸಾಂಗಾರಾಂನಿ ಬಸ್ಸಾಚಿ ದರ್ ಕರೀಣ್ ವಾಡಯ್ಲಿ. ಥೊಡ್ಯಾ ವಿದ್ಯಾರ್ಥಿ ಪಂಗಡಾಂನಿ ಆನಿ ಹೆರಾಂನಿ ಆವಾಜ್ ಉಟಯ್ಲೊ. ಪುಣ್ ಆಮ್ಚ್ಯಾ ಲೋಕಾಚೊ ಗುಲಾಮಿ ಮನೋಬಾವ್ ಆನಿ ವಿಲಾಸಿ ಜಿಣ್‌ಯೆಥಂಯ್ ವೋಡ್ ಜಾಣಾ ಆಸ್ಲೆ ಆಮ್ಚೆ.

ಅದಿಕಾರಿ (ಜಿಲ್ಲಾಧಿಕಾರಿ, ಆರ್.ಟಿ.ಒ. ಆನಿ ಹೆರ್) ಬಸ್ಸಾಂಚ್ಯಾ ಧನ್ಯಾಂಸಾಂಗಾತಾ ಮೆಳೊನ್ ಲೊಕಾಕ್‌ಚ್ ಕ್ರಿಮಿನಲ್ ಕರುಂಕ್ ಭಾಯ್ರ್ ಸರ್ಲೆ. ಲೊಕಾಚೆ ಪ್ರತಿನಿಧಿ ಜಾಯಿತ್ಲೆ ಬಸ್ಸಾಂಚೆ ಮ್ಹಾಲಕ್ ದೆಕುನ್ ಅದಿಕಾರಿ ವರ್ಗಾಸಾಂಗಾತಾ ಹಾತ್ ಮೆಳವ್ನ್ ಲೊಕಾಕ್‌ಚ್ ಮಾಂಕೊಡ್ ಕರುಂಕ್ ಚಿಂತಿಲಾಗ್ಲೆ. ಜೆಂ ಕಿತೆಂ ಎಕಾ ದಿಸಾಭಿತರ್ ಸಂಪಜೆ ಆಸ್ಲೆಂ ತೆಂ ತೀನ್ ದಿಸಾಂಕ್ ವಾಡ್ಲೆಂ. ತೀನ್ ದೀಸ್ ಲೊಕಾನ್ ಕಶ್ಟೆ ಜಾಲೆಂ. ಇತ್ಲೆಂ ಸಗ್ಳೆಂ ಜಾತಾನಾ ಲೊಕಾಚ್ಯಾ ಪ್ರತಿನಿಧಿಂಥಾವ್ನ್ ಕಸಲೆಂಚ್ ಪ್ರೇತನ್ ಚಲ್ಲೆಂನಾ. ಜಿಲ್ಲಾಧಿಕಾರಿ ಆನಿ ಪೊಲೀಸ್ ಅದಿಕಾರಿ ಆಮ್ಚ್ಯಾ ಜಿಲ್ಲಾಚೆ ಸರ್ವಾಧಿಕಾರಿಕಶೆಂ ಉಲಯ್ಲೆ. ಲೊಕಾಚ್ಯಾ ಪ್ರತಿನಿಧಿಂಕ್ ಸಯ್ತ್ ಲೆಕಿನಾಸೆಂ ಬಸ್ನ್ ಮ್ಹಾಲಕಾಂಚಿ ಪಾಡ್ತ್ ಘೆಂವ್ಕ್ ಪಾವ್ಲೆ.

ಆಮ್ಚ್ಯಾ ಜಿಲ್ಲಾಚ್ಯಾ ಲೊಕಾನ್ “ಆಪುಣ್ ಆಪ್ಣಾಕ್” ಮ್ಹಳ್ಳ್ಯಾ ಮನೋಬಾವಾಂತ್ ಬುಡ್‌ಲ್ಲ್ಯಾನ್‌ಚ್ ಹರ್‌ಎಕ್ಲ್ಯಾನ್ ಆಮ್ಚೆರ್ ಸಳ್ಳಿ ಘೆಂವ್ಕ್ ಕಾರಣ್ ಜಾಲೆಂ. ಸ್ಥಳೀಯ ಮಟ್ಟಾರ್ ಅಶೆಂ ಚಲ್ತಾ ಜಾಲ್ಯಾರ್ ಬೆಂಗ್ಕುರ್ ಮ್ಹಣ್ಲೆ, ಆಮ್ಚ್ಯಾ ರಾಜ್‌ಶೆರಾಂತ್-ವಿದಾನ್‌ಸಬೆಂತ್-ಜಾಲ್ಯಾರ್‌ಯಿ ಆಮ್ಚ್ಯಾ ಜಿಲ್ಲಾಂವಿಶಿಂ ಅಸಲೊಚ್ ಮನೋಬಾವ್ ಆಸಾ. ಆಮ್ಚ್ಯಾ ರಾಜ್ಯಾಂತ್ ಹೆರ್ ಪ್ರದೇಶಾಂಚೆ ಪ್ರಗತಿಖಾತಿರ್ ಜಾಯಿತ್ಲೊ ದುಡು ವ್ಹಾಳ್ತಾ. ಪುಣ್ ಹಾಂಗಾಸರ್ ರಸ್ತೆ ರಿಪೇರಿ ಕರುಂಕ್ ಸಯ್ತ್ ದುಡು ಯೇನಾ. ಬೆಂಗ್ಕುರ್-ಮಂಗ್ಕುರ್ ರಯ್ಲಾ ಪಾಟೊ ರೂಂದ್ ಕರುಂಕ್‌ಮ್ಹಣ್ ದವರ್ಲೊ ದುಡು ದೇವೇಗವ್ಡಾನ್ ಆಪ್ಲ್ಯಾ ಹಾಸನಾಕ್ ಘುಂವ್ಡಾವ್ನ್ ಆಮ್ಚ್ಯಾ ಜಿಲ್ಲಾಕ್ ಉಪ್ಕಾರಾಕ್ ಪಡ್ಯೆತ್ ಜಾಲ್ಲೊ ರಯ್ಲಾ ಪಾಟೊ ರೂಂದ್ ಕರ್ಚೆಂ ಕಾಮ್ ಅರ್ಬಾರ್‌ಚ್ ರಾವಯ್ಲಾಂ. ಜಾಲ್ಯಾರ್‌ಯಿ ಆಮ್ಚ್ಯಾ ಲೊಕಾನ್ ಜಾಂವ್, ಆಮ್ಚ್ಯಾ ಲೊಕಾ ಪ್ರತಿನಿಧಿಂನಿ ಜಾಂವ್ ತಾಳೊ ಕಾಡ್‌ಲ್ಲೊ ನಾ. ಅಶೆಂ ಆಮ್ಚ್ಯಾ ಲೊಕಾಚ್ಯಾ “ಆಪುಣ್ ಆಪ್ಣಾಕ್” ಮನೋಬಾವಾಚೊ ಫಾಯ್ದೊ ಸಕ್ಡಾಂನಿ ಉಟವ್ನ್ ಜಾಲೊ. ಹಾಂಗಾಸರ್ ಯೇಂವ್ಕ್ ತಯಾರೆರ್ ಆಸ್ಚಿಂ ಸರ್ವ್ ನವಿಂ ಉದ್ಯಮಾಂಯಿ ಹ್ಯಾಚ್ ಮನೋಬಾವಾಖಾತಿರ್ ಆಮ್ಚ್ಯಾ ಲೊಕಾಚೊ ಜಾಗೊ ಫುಂಕ್ಯಾಕ್ ಗೀಳ್ನ್ ಸೊಡ್ತಲಿಂ ಮ್ಹಳ್ಳೆಂ ಖಂಡಿತ್.

ಸರ್ಕಾರಿ ಗರ್ಜಾಂನಿ ಲೊಂಚಾಚೊ ವಿಶಯ್ ಉಲಂವ್ಚಿ ಗರ್ಜಾ ನಾ. ಮಂಗ್ಕುರಿ-ಉಡ್ಡಿ ಜಿಲ್ಲಾಚ್ಯಾ ನಾಗರಿಕಾಂಥಂಯ್ ಝುಜಾರಿ ಮನೋಬಾವ್ ನಾತ್‌ಲ್ಲೆಂ ಜಾಣಾ ಆಸ್ಚೆ ತೆ ಹರ್‌ಎಕ್ಲ್ಯಾಕ್‌ಯಿ ಫಾರ್ತಾತ್. ಏಕ್ ಲ್ಹಾನ್ ಕಾಮ್ ಜಾಯ್ಲೆ ತರ್ ಹಜಾರಾಂನಿ ಲೋಂಚ್ ಘೆತಾತ್. ಆಮ್ಚೊ ಲೋಕ್ ಗುಲಾಮಾಂಬರಿ ತಾಂಕಾಂ ಸಲಾಮ್ ಮಾರ್ತಾ ಸೊಡ್ಲ್ಯಾರ್, ಹೊ ಸಮಸ್ತೊ ಕಸೊ ನಿವ್ರಾಂವ್ಚೊ ಮ್ಹಳ್ಳ್ಯಾಂವಿಶಿಂ ಚಿಂತಿನಾ. ಹಾಕಾ ಸರ್ವಾಕ್ ಪೂರಕ್ ಜಾವ್ನ್ ಆಮ್ಚಿಂ ದಿಸಾಳಿಂ ಪತ್ರಾಂ ಕಸಲ್ಯಾಕ್‌ಯಿ ಉಪ್ಕಾರನಾಂತ್ ತಸಲ್ಯೊ ಖಬ್ರೊ ಛಾಪುನ್ ದೀಸ್ ಕಡ್ತಾತ್. ಲೊಕಾಕ್ ಜಾಗ್ರತಿ ಹಾಡ್ಚೆಂ ಖಂಚೆಂಚ್ ತಾಂಕಾಂ ದಿಸನಾ.

ಅಸಲ್ಯಾ ಸ್ವಾರ್ಥಾಚ್ಯಾ ಪಾಸಾಂತ್ ಶಿರ್ಕಲ್ಲ್ಯಾ ಆಮ್ಚ್ಯಾ ದೊನ್‌ಯಿ ಜಿಲ್ಲಾಂಚ್ಯಾ ಲೊಕಾಕ್ ಹರ್‌ಎಕ್ಲ್ಯಾನ್ ಪಿಳ್ಳಲ್ಯಾಂತ್ ಕಿತೆಂ ನವಾಲ್ ಆಸಾ? ಆಮ್ಚ್ಯಾ ಸಾಲ್ವಾಸಾಂವಾ ಖಾತಿರ್ ಆಮಿಚ್ ಸಾಕ್ರಿಫಿಸ್ ಕರಿಜೆ ಪಡ್ಲಾ. ಶಿಕ್ಪಿ, ಬುದ್ಧಂತ್ ಆನಿ ಗ್ರೇಸ್ತ್ ಆಮ್ಚೊ ಲೋಕ್ ರಸ್ತಾಂಕ್ ದೆಂವೊನ್ ಆಪ್ಲ್ಯಾ ಹಕ್ಕಾಂಖಾತಿರ್ ಝುಜೊಂಕ್ ಶಿಕ್ತಾಪರ್‌ಯಾಂತ್ ಹಿ ಗತ್ ಬದ್ಲೊಂಚಿ ನಾ.

ಆಕ್ಟೋಬರ್ 9, 1997

ದೇವಾಚೆಂ ರಾಜ್ ಯಾ ಇಗರ್ಜಿ ಚಿ ರಾಜ್ವಟ್ಕಿ

(Mission or Expansion)

ಹ್ಯಾಚ್ ಅಕ್ಟೋಬರ್ 19 ತಾರಿಕೆರ್ ಕಾತೊಲಿಕ್ ಪ. ಸಬೆಂತ್ (Church) ಮಿಸಾಂವಾಚೊ ಆಯ್ತಾರ್ ಆಚರಣ್ ಕರ್ತಾತ್. ಮಿಸಾಂವ್ ವಾವ್ರಾವಿಶಿಂ ಥೊಡೆಂ ನಿಯಾಳುಂಕ್ ಆಸೊ ಏಕ್ ಅವ್ಯಾಸ್. ದೆಕುನ್ ಸುರ್ದೆರ್‌ಚ್ ಏಕ್ ಸವಾಲ್ ವಿಚಾರ್ತಾತ್: ಮಿಸಾಂವ್ ಮ್ಹಳ್ಳಾರ್ ಕಿತೆಂ? ಇಗರ್ಜಿಕ್ ಆನಿ ಮಿಸಾಂವಾಕ್ ಕಿತೆಂ ಸಂಬಂದ್?

ಜೆಜುನ್ ಆಪ್ಲೆ ಪರಗಟ್ ಜಿಣ್‌ಯೆಚೆ ಸುರ್ವಾತೆರ್ ಘೆತ್ಲಲೊ ಧೈಯ್ ಲುಕಾಚ್ಯಾ ವಾಂಜೆಲಾಂತ್ ಬರಯ್ಲಾ. “ಸುರ್ದೆಸ್ಪರಾಚೊ ಸ್ಪಿರಿತ್ ಮ್ಹಜೆರ್ ಆಸಾ, ಕಿತ್ಯಾಕ್ ದುರ್ದಳ್ಯಾಂಕ್ ಬರಿ ಖಬರ್ ಪರಗಟುಂಕ್ ತಾಣೆ ಮ್ಹಾಕಾ ಧಾಡ್ಲಾ.” ಆಪ್ಲೆ ಆಖೆ ಜಿಣ್‌ಯೆಂತ್ ಹೊ ಧೈಯ್ ಸಾಂಬಾಳ್ತಲ್ಯಾ ಜೆಜುನ್ ಹೆಂಚ್ ಕಾಮ್ ಆಪ್ಲ್ಯಾ ಶಿಸಾಂಕ್‌ಯಿ ಧಾರಾಯ್ಲೆಂ. ಶಿಸಾಂಚೊ ಪಂಗಡ್ ಫುಡೆಂ ಪವಿತ್ ಸಬಾ ಜಾವ್ನ್ ವಾಡೊನ್ ಯೆತಾನಾ ತಿಚೆಂ ಮಿಸಾಂವ್‌ಯಿ ತೆಂಚ್ ಜಾಂವ್ಕ್ ಪಾವ್ಲೆಂ. ಸಂಸಾರಾಂತ್ ದೇವಾಚೆಂ ರಾಜ್ ಪರಗಟ್ಲೆಂಚ್ ಪವಿತ್ ಸಬೆಚೊ ಶೆವೊಟ್.

ದೇವಾಚೆಂ ರಾಜ್ ಪರಗಟ್ಲೆಂ ವಾ ಪ. ಸಬೆಚೊ ಪ್ರಬಾವ್ ವಿಸ್ತಾರಾಂವ್ಚೊ?

ದೇವಾಚೆಂ ರಾಜ್ ಪರಗಟ್ಲೆಂ ವಾ ಆಪ್ಲ್ಯಾ ಸಾಲ್ವಾಸಾಂವಾಖಾತಿರ್ ಭಕ್ತಿಪಣ್ ಆದಾರ್ಚೆಂ?

ಹಿಂ ದೋನ್ ಸವಾಲಾಂ ಪವಿತ್ ಸಬೆನ್ (ಹರ್‌ಎಕಾ ಭಾವಾಡ್ತಿ ಮನ್ಶಾನ್) ಆಪ್ಣಾಕ್‌ಚ್ ವಿಚಾರುಂಕ್ ಜಾಯ್. ಜೆರಾಲ್ ಥರಾನ್ ಆಮಿ ಪಳೆಂವ್ಕ್ ಗೆಲ್ಯಾರ್ ಆಮ್ಚ್ಯಾ ಮಿಸಾಂವ್ ವಾವ್ರಾಚೊ ಪ್ರಮುಕ್ ಧೈಯ್ ದೇವಾಚ್ಯಾ ರಾಜಾಪ್ರಾಸ್ ಪವಿತ್ ಸಬೆಚಿ ರಾಜ್ವಟ್ಕಿ ವಿಸ್ತಾರಾಂವ್ಚೊಚ್ ಜಾಂವ್ಕ್ ಪಾವ್ಲಾ ತಶೆಂ ದಿಸ್ತಾ; ದೇವಾಚ್ಯಾ ರಾಜಾಪ್ರಾಸ್ ಆಮ್ಚೆಂಚ್ ಸಾಲ್ವಾಸಾಂವ್ ಜೊಡುನ್ ಘೆಂವ್ಚ್ಯಾಕ್ ಕರ್ಚಿ ಮ್ಹಿನತ್ ಮ್ಹಳ್ಳೆಬರಿ ದಿಸ್ತಾ. ಪ. ಸಬೆಚೆಂ ಖರೆಂ ಮಿಸಾಂವ್ ಖಂಚೆಂ ಮ್ಹಳ್ಳೆಂ ಸಮ್ಜಲ್ಯಾರ್ ಹಿ ಗಜಾಲ್ ಸ್ಪಶ್ಟ್ ಜಾಯ್. ಏಕ್ ಲ್ಹಾನ್‌ಶಿ ವೊಪಾರ್ ಹ್ಯಾ ವಿಶಿಂ ಆಮ್ಕಾಂ ಕಳಯ್ತಾ:

“ದುಸ್ಮಾನಾಂಚೆ ಬೊಂಟೆಕ್ ಬಲಿ ಜಾಲ್ಲೊ ಎಕ್ಲೊ ಎಕೆ ಹಳ್ಳೆಕ್ ಯೇವ್ನ್ ಆಸೊ ಸೊದಿಲಾಗ್ಲೊ. ಪುಣ್ ಥೊಡ್ಯಾಚ್ ವೆಳಾನ್ ಸೊಜೆರ್ ತಾಕಾ ಸೊದುನ್ ತೆ ಹಳ್ಳೆಕ್ ಆಯ್ಲೆಚ್. ದೀಸ್ ಉದೆಂವ್ಚ್ಯಾ ಆದಿಂ ತ್ಯಾ ಮನ್ಶಾಕ್ ಆಪ್ಲ್ಯಾ ತಾಬೆನ್ ದೀನಾತ್ಲ್ಯಾರ್ ಆಖ್ತಿ ಹಳ್ಳಿ ಲಾಸುನ್ ಉಡಂವ್ಚಿ ದಮ್ಮಿ ತಾಂಣಿ ದಿಲಿ. ಭಿಯಾನ್ ಥರ್ತರ್ಲಲ್ಯಾ ಲೊಕಾನ್ ತಾಂಚ್ಯಾ ಪುರ್ವಿತಾಲಾಗಿಂ (pastor) ಸಮ್ಜಣಿ ವಿಚಾರ್ಲಿ. ಆಪ್ಲ್ಯಾ ಲೊಕಾಚ್ಯಾ ಜಿವಾಚಿ ರಾಕಣ್‌ಕರ್ಚಿ ಯಾ ತ್ಯಾ ನಿರಾಶ್ರಿತಾಕ್ ರಾಕ್ಚೆಂ ಮ್ಹಳ್ಳಿ ವಿಂಚವ್ಣ್ ಕರುಂಕ್ ಸಕನಾಸೆಂ ಸಲ್ವಲ್ಲ್ಯಾ ಪುರ್ವಿತಾನ್ ಸಕಾಳಿಂಚ್ಯಾ ಪಾರಾಪರ್‌ಯಾಂತ್ ಮಾಗ್ಣೆಂ ಕೆಲೆಂ ಆನಿ ಬಾಬಲಾಚೆರ್ (ಪ. ಪುಸ್ತಕಾಚೆರ್) ಸೊದ್ನಾಂ ಚಲಯ್ಲೆಂ. ಉಜ್ವಾಡೊನ್ ಯೆತಾನಾ ತಾಚಿ ದೀಶ್ತ್ ಪ. ಪುಸ್ತಕಾಂತ್ಲ್ಯಾ ಕಾಯ್ದಾಸಾಚ್ಯಾ ಉತ್ರಾಂಚೆರ್ ಚರ್ಚಿ: “ಆಖ್ತಿಂ ರಾಶ್ತ್ ನಾಸ್ ಜಾಂವ್ಚೆಪ್ರಾಸ್ ಎಕಾ ಮನ್ಶಾನ್ ಲೊಕಾಖಾತಿರ್ ಮೊರ್ಚೆಂ ಬರೆಂ.” ತಕ್ಮಣ್, ದುಕಾಭರಿತ್ ಕಾಳ್ಜಾನ್ ಸೊಜೆರಾಂಕ್ ಆಪವ್ನ್ ತ್ಯಾ ಮನ್ಶಾವಿಶಿಂ, ತೊ ಖಂಯ್ ಆಸಾ ತೆಂ ಕಳಯ್ಲೆಂ. ತ್ಯಾ ದಿಸಾ ಆಪುಣ್ ವಾಂಚೊನ್ ಉರ್‌ಲ್ಲ್ಯಾಖಾತಿರ್ ಆಖ್ಲ್ಯಾ ಹಳ್ಳೆಚ್ಯಾ ಲೊಕಾನ್ ಸಂಬ್ರಮ್ ಚಲಯ್ಲೊ. ಪುಣ್ ಪುರ್ವಿತ್ ಚಿಂತ್ನಾಂನಿ ಬುಡೊನ್ ಆಪ್ಲ್ಯಾಚ್ ಕುಡಾಂತ್ ಬಸೊನ್ ಆಪ್ಲೆಂ ಕೆಲ್ಲೆ ಕರ್ಚೆವಿಶಿಂ ನಿಯಾಳ್ತಾಲೊ. ತೆ ರಾತಿಂ ಏಕ್ ಭಡ್ವೊ ಯೇವ್ನ್ ತಾಕಾ ಸವಾಲ್ ಕರಿಲಾಗ್ಲೊ: “ತುವೆಂ ಕಿತೆಂ ಕೆಲೆಂಯ್. ತುವೆಂ ಸೊಡ್ವಣ್ಡಾರಾಕ್‌ಚ್ (Messiah) ವಿಕ್ರಿತ್ ಕೆಲೆಂಯ್ ಮ್ಹಳ್ಳೆಂ ತುಂ ಜಾಣಾಂಯ್?” ಆಪ್ಲ್ಯಾ ಕಾಂಪೆರ್ಯಾ ತಾಳ್ಯಾನ್ ಪುರ್ವಿತ್ ಗಾಗೆಲಾಗ್ಲೊ, “ತೆಂ ಮ್ಹಾಕಾ ಕಶೆಂ ಸಮ್ಜೊಂಚೆಂ?” ಭಡ್ವಾನ್ ಜಾಪ್ ದಿಲಿ: “ಫಕತ್ ತುಜ್ಯಾ ಬಾಯ್ಲಲಾಚೆರ್‌ಚ್ ವೊಮ್ಮೊ ಪಡೊನ್ ಸೊದ್ನಾಂ ಕರ್ಚೆಂ ಸೊಡ್ನ್ ಎಕ್‌ಚ್ ಏಕ್ ಪಾವ್ಟಿಂ ಜರ್ ತ್ಯಾ ತರ್ನಾಟ್ಯಾಕ್ ಭೆಟೊನ್ ತಾಚ್ಯಾ ದೊಳ್ಯಾಂನಿ ದೀಶ್ತ್ ವಿಂಚಯಿಲ್ಲಿಯ್ ತರ್ ತುಂ ತಾಕಾ ವೊಳ್ಕತೊಯ್.”

ಮಿಸಾಂವಾಚೊ ಶೆವೊಟ್ ಹೆ ಕಾಣ್‌ಯೆಂತ್ ಸ್ವಶ್ತ್ ಆಸಾ. ಹರ್‌ಎಕಾ ಮನ್ಶಾಕ್ ಗುಮಾನ್ ದೀವ್ನ್ ತಾಣ್ ಶಿರ್ಕಲ್ಲ್ಯಾ ಪಾಸಾಥಾವ್ನ್ ತಾಕಾ ಸುಟ್ಕಾ ಲಾಬಂವ್ಚೆಂಚ್ ಮಿಸಾಂವ್ ವಾವ್ರಾಚೊ ಶೆವೊಟ್. ದೆಕುನ್ ಆಮಿ ಮ್ಹಣ್ಯೆತ್ ಮನ್ಶಾನ್ ಸಂಪೂರ್ಣ್ ರಿತಿನ್ ಜೀವ್ ಜೊಡುನ್ ಘೆಂವ್ಚ್ಯಾಂತ್ ದೆವಾಚಿಂ ಮಯ್‌ಮಾ ಆಟಾಪುನ್ ಆಸಾತ್. ಮನ್ಶಾಕುಳಾಚ್ಯಾ ಬರ್ಯಾಪಣಾಚೆರ್ ಕೇಂದ್ರಿತ್ ಜಾವ್ನ್ ನಾತ್‌ಲ್ಲೆಂ ಮಿಸಾಂವ್ ತೆಂ ದೆವಾಚ್ಯಾ ರಾಜಾಚೆ ಸ್ಥಾಪ್ಲೆಕ್ ಪೂರಕ್ ಜಾಯ್ನಾ ತಸಲೆಂ. ದುಬ್ಳ್ಯಾಂತ್ಲ್ಯಾ ದುಬ್ಳ್ಯಾ, ದಮ್ಮಣೆಕ್ ಬಲಿ ಜಾಲ್ಲ್ಯಾ ಮನ್ಶಾಕ್ ಜಿವಿತಾಕ್ ಪಾವಂವ್ಚೆಂ ಸೊಡ್ನ್ ಹೆರ್ ವಿಂಚ್ಕಾಯಿ ಇರಾದ್ಯಾನ್ ಆಮ್ಚೊ ವಾವ್ರ್ ಚಲ್ತಾ ತರ್ ತೊ ಎಕ್‌ಚ್ ಪವಿತ್ ಸಬೆಚಿ ರಾಜ್ವಟ್ಕಿ ವಿಸ್ತಾರಾಂವ್ಚೊ ಉಪಾಯ್ ವಾ ಆಮ್ಚೆಂಚ್ ಸಾಲ್ವಾಸಾಂವ್ ಆನಿ ರಾಜ್ವಟ್ಕಿ ವಾಡಂವ್ಚೆ ಉಪಾಯ್ ಮ್ಹಣ್ಯೆತ್.

ಜರ್ ಕ್ರಿಸ್ತಾಂವಾಂನಿ ಚಲಂವ್ಚ್ಯಾ ಶಿಕ್ಪಾ ಸಂಸ್ಥಾಂನಿ ಎಕಾ ದುರ್ಬಳ್ಯಾಕ್, ದಲಿತ್ ವರ್ಗಾಚ್ಯಾಕ್ ಅಲ್ಫಾಸ್ ನಾಸ್ತಾನಾ ಗೆಲೊ ತರ್ ತ್ಯಾ ಶಿಕ್ಪಾ ಸಂಸ್ಥಾ ಮುಕಾಂತ್ರ್ ಪವಿತ್ ಸಬೆಚಿ ರಾಜ್ವಟ್ಕಿ ಮಾತ್ ವಿಸ್ತಾರತ್. ಜರ್ ಆಮ್ಚಿ ಫಿರ್ಗಜ್ ದುರ್ಬಳ್ಯಾಕ್ ನೀತ್ ದೀಂವ್ಕ್ ಸಕನಾ ತರ್

ಧಂಯ್ಸರ್ ದೇವಾಚ್ಯಾ ರಾಜಾಚಿ ಝಳಕ್‌ಚ್ ನಾ. ದೆಕುನ್ ಆಮಿ ವಿಚಾರುಂಕ್ ಜಾಯ್: ಆಮ್ಚೊ ವಾವ್ರ್, ಆಮ್ಚೆ ಸಂಸ್ತೆ ಕೊಣಾಚಿ ಸೆವಾ ಕರುನ್ ಆಸಾತ್? ಧರ್ಮಿಕಾಂನಿ ವಿಚಾರುಂಕ್ ಜಾಯ್: “ಮ್ಹಜಿ ಜಿಣಿ ಸಗ್ಳಿ ತ್ಯಾಗ್ ಕರುನ್ ಹಾಂವ್ ಕೊಣಾಚ್ಯಾ ಭುರ್ಗ್ಯಾಂಕ್ ಶಿಕಯ್ತಾಂ. ಲೊಂಬಾನ್ ಬುಡ್ಲಲ್ಯಾ ಸರ್ಕಾರಿ ಅಧಿಕಾರಿಂಚ್ಯಾ, ರಾಜಕಾರಣಿಂಚ್ಯಾ, ದುಸ್ವಾಸಿ ಉದ್ಯಮಿಂಚ್ಯಾ ವಾ ಆಪ್ಲಿ ಭಾಸ್-ಸಂಸ್ಕೃತಿ-ಲೋಕ್ ಒಳ್ಳೊಂಕ್ ನಾಕಾ ಜಾಲ್ಲ್ಯಾ ಆಡೆಭಾಗೆಕ್ ವೊಳ್ವಲ್ಲ್ಯಾ “ಕ್ರಿಸ್ತಾಂವಾಂಚ್ಯಾ” ಭುರ್ಗ್ಯಾಂಕ್?” ಮಿಸಾಂವಾಚೊ ಶೆವೊಟ್ ಜರ್ ಗುಸ್ಪಡ್ಲೊ ಆಮ್ಚೆವರ್ವಿಂ ಜಾವ್ಯೆತ್ ಜಾಲ್ಲೊ ಆನ್ವಾಯ್ ಮೀತ್ ನಾ ತಸಲೊ. ಕಾರಣ್, ಪ. ಸಬೆಂತ್ ಸರ್ವಾದಿಕಾರ್‌ಚ್ ಆಜೂನ್ ಆಡಳ್ತ್ಯಾ ರೀತ್ ಜಾವ್ನ್ ಉರ್ಲ್ಯಾ.

ಥೊಡ್ಯಾಂಥಂಯ್ ಸಮಡ್ತ್ ಮ್ಹಳ್ಯಾರ್ ತಿ ಫಕತ್ ಭಕ್ತಿಕ್ ಕಾರ್‌ಯಾಂನಿ ಆಟಾಪುನ್ ಆಸಾಮ್ಹಣ್ ಲೆಕ್ಕೊ ಮನೋಬಾವ್ ಚಡ್ ಆನಿ ಚಡ್ ದಿಸೊನ್ ಯೇಂವ್ಕ್ ಲಾಗ್ಲಾ. ತಾಂಣಿ ಕರ್ಚ್ಯಾ ರೆತಿರ್ಚ್ಯಾಂಕ್, ಹಾಜರ್‌ಜಾಂವ್ಚ್ಯಾ ಮಾಗ್ಣ್ಯಾ ಜಮಾತಿಂಕ್ ಲೇಕ್ ಮೀತ್ ನಾ. ಪಾಂಚ್-ಧಾ ಪಾವ್ಲಿಂ ಪೊಟ್ಯಾ ವೆಚ್ಯಾಂತ್ ವಾ ಮಯ್ಜ್ಯಾಕ್ ಎಕಾ ಲೆಕಾರ್ ರೆತಿರ್ ಕರ್ಚ್ಯಾಂತ್ ಕಸಲೆಂಚ್ ಮಿಸಾಂವ್ ನಾ. ಹೆಂ ಆಪ್ಲಾಂಥಂಯ್ ಆಸ್ಚೆ ಅಂತಸ್ಕರ್ಯಾಚೆ ಕಾಂತವ್ಣೆವರ್ವಿಂ ಜಾವ್ಯೆತ್, ಜಿಣ್‌ಯೆಕ್ ಅರ್ತ್ ಸೊದುಂಕ್ ಸಲ್ವಲ್ಲ್ಯಾನ್ ಜಾವ್ಯೆತ್, ಹೆರಾಂಕ್ ಭೊಗ್ಸುಂಕ್ ನಾಕಾ ಜಾಲ್ಲ್ಯಾಖಾತಿರ್ ಜಾವ್ಯೆತ್. ಪುಣ್ ಫಕತ್ ಭಕ್ತಿಪಣಾಂವರ್ವಿಂ ಸಾಲ್ವಾಸಾಂವ್ ಜೊಡ್ಪಾಂಮ್ಹಣ್ ಚಿಂತ್ಲೊ ಮನಿಸ್ ಮನ್ಯಾಕುಳಾಚೊ, ತಾಚ್ಯಾಚ್ ಕುಟ್ಮಾಚೊ ಸಯ್ತ್ ದುಸ್ಮಾನ್ ಜಾಯ್ತ್. ಲೊಕಾಕ್ ಮಾಂಕೊಡ್ ಕರ್ಚೊ ಬೊಲ್ಪೊಯಿ ಜಾಯ್ತ್ ಮ್ಹಣ್ಲೆ, ಲೊಕಾಚೆಂ ಅಜ್ಞಾನ್ ವಾಪುರ್ನ್ ಫಿತಿಸ್ಪಣ್ ವಾಡವ್ನ್ ತಾಂಚೆ ಮತಿಂತ್ ಗುಸ್ಪಡ್ ಆನಿ ಅಂತಸ್ಕರ್ಯಾಚೆ ಕಾಂತವ್ಣೆ ಭರ್ನ್ ಪಿಶೆಂ ಲಾಗಶೆಂ ಕರ್ಚೆ ಕ್ರಿಮಿನಲ್ ಪ್ರಸಂಗ್‌ದಾರ್‌ಯಿ ಜಾವ್ಯೆತ್.

ಆಜ್ ಮಿಸಾಂವಾಚ್ಯಾ ನಾಂವಾನ್ ಭಾರಿಚ್ ಚಲ್ತಾ. ಪುಣ್ ಖಿಂಚೆಂ ದೇವಾಚೆಂ ರಾಜ್ ವಿಸ್ತಾರಾಂವ್ಕ್ ಉಪ್ಕಾರ್ಚೆಂ ಮಿಸಾಂವ್ ಮ್ಹಳೆಂ ಸಮ್ಜೊಂಚೆಂ ಗರ್ಜ್. ಹ್ಯಾಖಾತಿರ್ ಎಕಾ ಜಾಣಾರ್ಯಾಚೆಂ ಉತ್ರಾಂ ಆಮಿ ನಿಯಾಳ್ಕಾರ್ ಉಜ್ವಾಡ್ ಮೆಳತ್.

“ಆಯ್ಚೆಂ ಪ್ರಮುಕ್ ಸವಾಲ್, ಕೊಣ್‌ಯಿ ಆಪ್ಲ್ಯಾ ವೊಂಟಾಂಚೆರ್ ಸಂಪ್ರದಾಯಿಕ್ ಕ್ರಿಸ್ತಾಂವ್ ರಿತಿಪರ್ಮಾಣೆ ಜೆಜುಚೆಂ ನಾಂವ್ ಘೊಳಯ್ತಾ ವಾ ನಾ ಮ್ಹಳೆಂ ನ್ಹಂಯ್, ಬಗಾರ್ ಜೆಜುನ್ ಬರ್ಯಾ ಸಾಮಾರಿಯಾಗಾರಾಚೆ ವೊಪಾರಿಂತ್ ಸಾಂಗ್‌ಲ್ಲ್ಯಾ ತತ್ವಾಂಪ್ರಕಾರ್ ಜಿಯೆತಾಗೀ ಮ್ಹಳೆಂ”

ಆಜ್ ಭಕ್ತಿಪಣ್ ಆದಾರ್ನ್ ವೇಳ್ ಪಾಡ್ ಕರ್ಚೆಂ ಮಿಸಾಂವ್. ಪುಣ್ ಪೆಲ್ಯಾಖಾತಿರ್ ವಾವ್ರ್ ಕರ್ಚೆಂ ಗರ್ಜೆಚೆಂ ನ್ಹಂಯ್‌ಮ್ಹಣ್ ಚಿಂತ್ತಾಲೆ ಚಡ್ಲ್ಯಾತ್. ಎಕೆ ರೆತಿರೆಖಾತಿರ್ ಲಾಕ್ ರುಪಯ್ ದಾನ್ ದಿಂವ್ಚೆ ಆಸಾತ್, ದುಬ್ಳ್ಯಾ ಎಕಾ ಭುರ್ಗ್ಯಾಕ್ ಶಿಕೊಂಕ್ ಎಕ್ ರುವಿ ಉಕಲ್ನ್ ದಿತಲೆ ಬೋವ್ ಉಣೆ. ಅಸಲಿ ಆಮ್ಚಿ ಸಮಡ್ತ್ ತರ್ ಹಾಂತುಂ ಜೆಜುಚೆಂ ಮಿಸಾಂವ್ ಕಾಂಯ್ ಚಡ್ ಉರೊಂಕ್ ನಾ ಮ್ಹಣ್ಲೆತ್.

ಆಕ್ಟೋಬರ್ 16, 1997

ಕೋಣ್ ಭಾಗೆವಂತ್? ಕೋಣ್ ಸಾಂತ್/ಸಾಂತಿಣ್?

ಮದರ್ ತೆರೆಜಾಚ್ಯಾ ಮರ್ಣಾ ಉಪ್ರಾಂತ್ ಲೋಕಾಮದೆಂ ಎಕಾ ವಿಶಿಸ್ತ್ ಆಪ್ರೂಪ್ ವಿಶಯಾಚೆರ್ ಉಲವ್ಣೆಂ ಚಲೊನ್ ಆಸಾ. 'ಜಿವಿ ಸಾಂತಿಣ್' ಮ್ಹಣ್ ವಳ್ಕಲ್ಲೆ ತಿಕಾ ಕಾತೊಲಿಕ್ ಇಗರ್ಜ್ ಕೆದ್ನಾ ಸಾಂತಿಣ್ ಮ್ಹಣ್ ಅದಿಕ್ಯತ್ ಪರ್ಗಟ್ಣಿ ಕರ್ತಲಿ, ಅಸಲೆ ಪರ್ಗಟ್ಣಿಕ್ ಆಡ್ಕಳಿ ಕಸಲೊ ಮ್ಹಣ್ ವಿಚಾರುನ್ ಆಸಾತ್. ತಿತ್ಲ್ಯಾ ಭಿತರ್ ಕಲ್ಕತ್ತಾ ಶೆರಾಂತ್ ಮದರ್ ತೆರೆಜಾಚ್ಯೊ ಇಮಾಜಿ ದುರ್ಗಾ ಪುಜೆವೆಳಾರ್ ದುರ್ಗಾ ದೇವಿಸವೆಂ ದವರ್ನ್, ತಿಕಾ ಮಾನ್ ಕರ್ನ್, ಪುರ್ಯಾಂವಾರ್ ವ್ಹೆಲ್ಲೆ ವಿಶಿಂ ಖಬರ್ ಆಸಾ. ಮ್ಹಣ್ಲೆ, ತಿಕಾ ಕಲ್ಕತ್ತಾಚ್ಯಾ ಹಿಂದೂ ಲೋಕಾನ್ ಎದೊಳ್‌ಚ್ ಸಾಂತಿಪಣಾಚೊ ಕುರೊವ್ ದಿಲಾ. ಪುಣ್ ಹ್ಯಾ ವೆಳಾರ್ ಹರ್‌ಎಕ್ಲ್ಯಾನ್ ವಿಚಾರಿಜೆ ಜಾಲ್ಲೆಂ ಏಕ್ ಸವಾಲ್ ಆಸಾ. ತೆಂ ಸವಾಲ್ ಜಾವ್ನಾಸಾ.. 'ಸಾಂತಿಪಣ್ ಮ್ಹಳ್ಳಾರ್ ಕಿತೆಂ? ಕೋಣ್ ಭಾಗೆವಂತ್?' ಕಿತ್ಯಾಕ್ ಸಾಂತಿಪಣ್ ಮ್ಹಳ್ಳಾ ನಾಂವಾನ್ ಜಾಯಿತ್ಲೊ ಗಜಾಲಿ ಘಡೊನ್ ಆಸಾತ್. ಜಾಯಿತ್ತೆ ಜಣ್ ಸಾಂತಿಪಣಾಚ್ಯಾ ನಾಂವಾನ್ ಸ್ವಾರ್ತಾಚೆಂ ಪಿಶೆಂ ಪಾಂಗುರ್ಚೆಂ ಆಮಿ ಪಳೆತಾಂವ್. ಸಾಂತಿಪಣಾಚ್ಯಾ ನಾಂವಾನ್ ಥೊಡೆ ಮನೋವಿಕಲ್ ವೆಕ್ತಿ ಅಶಿಕ್ಪಿ ಆನಿ ಜಿಣ್‌ಯೆಂತ್ ಕಶ್ಟಲ್ಲ್ಯಾ ಲೋಕಾಕ್ ಫಿತಿಸ್ಪಣಾಚ್ಯಾ ಪಾಸಾಂತ್ ಸಾಂಪ್ಡಾಂವ್ಚೆಂ ಪ್ರೇತನ್ ಕರ್ತಾತ್; ಥೊಡೆ ಆಪ್ಣೊ ಚಿರಿ ಭರ್ತಾತ್. ದೆಕುನ್ ಹ್ಯಾ ಸವಾಲಾಕ್ ಜಾಪ್ ಸೊದ್ಚೆಂ ಗರ್ಜೆಚೆಂ.

ಎಕಾ ಕಾಳಾರ್ ಧರ್ಮಿಕಾಂಕ್ ಉದ್ದೇಸುನ್ ಲೋಕ್ ಅಶೆಂ ಮ್ಹಣ್ತಾಲೊ: 'ತೊ ಏಕ್ ಭಾಗೆವಂತ್ ಪಾದ್ರಿ' 'ತಿ ಏಕ್ ಭಾಗೆವಂತ್ ಮಾದ್ರ್' ಮ್ಹಣ್ಲೆ ಧರ್ಮಿಕ್ ಜಿಣಿ ವೆಂಗೆಲ್ಲೊ ಹರ್‌ಎಕ್ಲೊ 'ದೇವಾಚೊ ಮನಿಸ್' 'ಭಾಗೆವಂತ್' ಮ್ಹಳ್ಳಾಬರಿ ಲೋಕ್ ಉಲಯ್ತಾಲೊ. ಥೊಡೆ ಜಣ್ ಹೆರಾಂನಿ ಆಪ್ಣಾಕ್ ಭಾಗೆವಂತ್ ಮ್ಹಣ್ ಒಳ್ಳೆ ಮ್ಹಳ್ಳಾಖಾತಿರ್ ಸಾಂತಿಪಣಾಚೊ ವೇಸ್‌ಯಿ ಪಾಂಗುರ್ತಾಲೆ, ಚಡ್ ಆನಿ ಚಡ್ ಭಕ್ತಿಪಣಾಂನಿಯಿ ವಾಂಟಲಿ ಜಾತಾಲೆ. ಪುಣ್ ಆಜಿಕ್ ಸುಮಾರ್ ತೀಸ್-ಪಾಂಚ್ತೀಸ್ ವರ್ಸಾಂ ಆದಿಂ ಘಡ್ಲಲೆ ದುಸ್ರೆ ವಾತಿಕಾನ್ ಮಹಾಸಬೆನ್ ಸಾಂತಿಪಣಾಚೊ ಅರ್ತ್ ಚಡ್ ಸಂಪೆಪಣಿ ವಿವರಾಂವ್ಚೆಂ ಪ್ರೇತನ್ ಕೆಲೆಂ. ವಾತಿಕಾನ್ ಸಬೆಚೆ ಶಿಕವ್ಣೆಪ್ರಕಾರ್ 'ಸರ್ವ್ ಭಾವಾಡ್ತಿ ಲೋಕಾಕ್ ಸಾಂತಿಪಣಾಚೆ ಜಿಣ್‌ಯೆಕ್ ಆಪಯ್ಲಾಂ' (All are called to be holy). ದೆಕುನ್ ಹ್ಯಾ ಎಕಾಚ್ ಉತ್ರಾನ್ ಪವಿತ್ ಸಬೆಂತ್ಲೆ ಎದೊಳ್ ಆಸಲ್ಲೆ ವರ್ಗ್ ಯಾಜಕ್-ಧರ್ಮಿಕ್-ಲಾಯಿಕ್ ಮ್ಹಳ್ಳೆ ಎಕಾಚ್ ಥಳಾರ್ ಯೇವ್ನ್ ರಾವ್ತಾತ್. ತಾಂಚೆಮದೆಂ ಕಸಲೊಚ್ ವಯ್ರ್-ಸಕಯ್ಲ್ ಮ್ಹಣೊನ್ ತಫಾವತ್ ಕರ್ಚಿಂ ಕಾರಣಾಂ ನಾಂತ್. ಯಾಜಕಾಚಿ ಓಡ್, ಧರ್ಮಿಕಾಂಚ್ಯೊ ಆಂಗವೊ ಆನಿ ಎಕಾ ಲಾಯಿಕ್ ಮನ್ಯಾಚೆಂ ಕಾಜಾರ್ ಹಿಂ ಸರ್ವ್ ಸಮಾಸಮ್ ಮಟ್ವಾಚ್ಯೊ ಕ್ರಿಸ್ತಿ ಸಮರ್ಪಣಾಚ್ಯೊ ರಿತಿ. ಎಕ್ಲೊ ಯಾಜಕ್ ಯಾ ಧರ್ಮಿಕ್ ಕಾಜಾರಿ ಜಿಣಿ ತ್ಯಾಗ್ ಕೆಲ್ಲ್ಯಾ ಕಾರಣಾಖಾತಿರ್ ಭಾಗೆವಂತ್ ಜಾಯ್ಲೆ, ಎಕ್ಲೊ ಲಾಯಿಕ್ ಮನಿಸ್ ಕಾಜಾರ್ ಜಾವ್ನ್ ಮನ್ಯಾ ಸಹಜ್ ಲಾಯಿಕ್ ಜಿಣಿ ಜಿಯೆತಾ ದೆಕುನ್ ತೊ ಉಣೊ ಭಾಗೆವಂತ್ ಯಾ ಪಾತ್ಕಿ ಜಾಯ್ನಾ. ಆಮ್ಚ್ಯಾ ಕ್ರಿಸ್ತಿ ಆಪವ್ಣ್ಯಾಖಾಲ್ ಮ್ಹಣ್ಲೆ ಆಮ್ಚ್ಯಾ

ಬಾವ್ತಿಜ್ಞಾಮುಕಾಂತ್ ಆಮಿ ಹರ್‌ಎಕ್ಲೊ/ಕ್ಲೆಂ ಸಮಾಸಮ್ ಆನಿ ಎಕಾಚ್ ಮಾವಾನ್ ಸಾಂತಿಪಣಾಕ್ ಆಪವ್ಣೆಂ ಮೆಳ್‌ಲ್ಲ್ಯಾ ತಸಲಿಂ. ಆನ್‌ಎಕೆ ರಿತಿರ್ ಸಾಂಗ್ಲೆಂತರ್, ಆಲ್ತಾರಿರ್ ಯಾಜಕಾನ್ ಭೆಟಂವ್ಚೆಂ ಮೀಸ್, ಮಿಸಾಂವಾ ಗಾಂವಾಂತ್ ಎಕೆ ಮಾದ್ರಿನ್ ಕೊರ್ಗಾರಾಂಚ್ಯಾ ಭುರ್ಗ್ಯಾಂಕ್ ಶಿಕಪ್ ದಿಂವ್ಚೆಖಾತಿರ್ ಕರ್ಚೆಂ ಕಾಮ್ ಆನಿ ಎಕೆ ಆವಯ್ನ್ ಆಪ್ಲ್ಯಾ ಭುರ್ಗ್ಯಾಖಾತಿರ್, ಪ್ರಾಯ್ವಂತ್ ಆವಯ್-ಬಾಪುಯ್ ಯಾ ಮಾಂಯ್ ಮಾಂವಾಖಾತಿರ್ ಆನಿ ಎಕಾ ಕಾಜಾರಿ ದಾದ್ಲ್ಯಾನ್ ಕುಟ್ಮಾಚಿ ಪೋಡ್ ಜೊಡ್ಚೆಖಾತಿರ್ ಕರ್ಚೆ ವಾವ್ರ್—ಹಿಂ ಸರ್ವ್ ಸಮಾಸಮ್. ಹ್ಯಾ ಪಯ್ಲಿ ಎಕ್ ಕಾಮ್ ಭಾಗೆವಂತ್ ಆನ್‌ಎಕ್ ಭಾಗೆವಂತ್ ನ್ಹಂಯ್‌ಮ್ಹಣ್ ಕೊಣ್‌ಯಿ ಚಿಂತ್ತಾ ತರ್ ತೊ ಪವಿತ್ ಸಬೆಚಿ ಶಿಕವ್ಣ್ ಜೊಡ್ಚ್ಯಾಂತ್ ಬೋವ್ ಪಾಟಿಂ ಉರ್ಲಾ.

ಆಮ್ಚಿ ಜಿಣ್‌ಯೆ ವಿಂಚವ್ಣ್ (ಯಾಜಕ್, ಧರ್ಮಿಕ್, ಲಾಯಿಕ್) ಆಪ್ಣಾಯಿತ್ಲ್ಯಾಕ್ ಆಮ್ಕಾಂ ಭಾಗೆವಂತ್ ಕರಿನಾ ತರ್, ಸಾಂತಿಪಣ್ ಆನಿ ಕಿತ್ಯಾಂತ್ ಆಟಾಪುನ್ ಆಸಾ?

ಖಿಂಚೆ ಸಮುದ್ದಿಚೆ ಪುರಾಣ್ (ಧರ್ಮಿಕ್ ಪುಸ್ತಕ್) ಆಮಿ ಉಸ್ತಿಲ್ಯಾರಯಿ ಧಂಯ್ಸರ್ ಸಾಂತಿಪಣಾಚಿಂ ಲಕ್ಯಣಾಂ ತಿಂಚ್ ಝಳ್ಕತಾತ್. ತಿಂ ಆಸಾತ್: ಭಿರ್ಮತ್ ಆನಿ ಮೋಗ್. ‘ಜೆಂ ಕಿತೆಂ ಹೆರಾಂನಿ ತುಕಾ ಕರಿನಾಯೆಮ್ಹಣ್ ತುಂ ಚಿಂತ್ತಾಯ್ ತೆಂ ತುಂಯಿ ಹೆರಾಂಕ್ ಕರಿನಾಕಾ” ಜುದೆವ್, ಕ್ರಿಸ್ತಾಂವ್, ಇಸ್ಲಾಂ, ಹಿಂದೂ, ಬುದ್ಧ ಧರ್ಮಾಂಚ್ಯಾ ಪುಸ್ತಕಾಂನಿ ಭಾಗೆವಂತ್ಪಣಾಚೆಂ ತೀರ್ಲ್ ಹೆಂಮ್ಹಣ್ ಸಾಂಗ್ಲಾಂ. ಜೆಜು ಕ್ರಿಸ್ತಾಚಿ ಜಿಣಿ ಪಳೆವ್ನ್ ಎಕಾ ಭಾಗೆವಂತ್ ಮನ್ಶಾಕ್ ಆಮಿ ಹ್ಯಾ ಲಕ್ಯಣಾಂನಿ ಪಾರ್ಕಿಯೆತ್: ನಿತಿಖಾತಿರ್ ವಾವುರ್ಚೊ, ಭೊಗ್ಸುಂಕ್ ಸಕ್ಲೊ, ಭೊಗ್ಸಾಣೆಂ ಮಾಗೊಂಕ್ ಸಕ್ಲೊ, ಪೆಲ್ಯಾವಿಶಿಂ ಬಿರ್ಮೊತ್ ಆಸ್ಚೊ ಆನಿ ಆಪ್ಲಾಕ್ ತ್ಯಾಗ್ ಕರ್ನ್ ಪೆಲ್ಯಾಖಾತಿರ್ ಜಿಯೆಂವ್ಚೊ—ಅಸಲೊ ಮನಿಸ್ ಭಾಗೆವಂತ್.

ತರ್ ಮಾಗ್ಣ್ಯಾ-ಭಕ್ತಿಪಣಾಂಕ್ ಆನಿ ಸಾಂತಿಪಣಾಕ್ ಕಿತೆಂ ಸಂಬಂದ್? ಚಡಿತ್ ಭಕ್ತಿಪಣಾಂ ಆದಾರ್ಚೊ ಮನಿಸ್ ಭಾಗೆವಂತ್ ಜಾವ್ನ್ ವಾಡಜೆಮ್ಹಣ್ ನಾ, ಮಾಗ್ಣಿಂ-ಭಕ್ತಿಪಣಾಂ ಕರಿನಾತ್ಲೊ ಪಾತ್ಕಿ ಜಾಯ್ಜೆಮ್ಹಣ್ ನಾ. ಸಾಂತಿಪಣ್ ದಿಸೊನ್ ಯೆಂವ್ಚೆಂ ದಿಸ್ಪೊಡ್ತೆ ಜಿಣ್‌ಯೆಂತ್. ತೆಂ ಮೆಜ್ಚೆಂ ಮಾಪ್ ವಯ್ರ್ ದಿಲ್ಲಿಂ ಲಕ್ಯಣಾಂ. ಪುಣ್ ಪವಿತ್ ಸಬೆಂತ್ ವೆವೆಗ್ಳ್ಯಾ ಕಾಳಾಚ್ಯಾ ಪ್ರಬಾವಾಂಚೊ ಫಳ್‌ಜಾವ್ನ್ ಮನ್ಶಾಂಚೆಂ ಸಾಂತಿಪಣ್ ಮಾಪ್ತಾನಾ ಸಮತೋಲನ್ ಉರೊಂಕ್ ನಾ ಮ್ಹಣ್ಕೆತ್. ನಾ ತರ್ 15 ಜಣಾಂ ಭುರ್ಗ್ಯಾಂಕ್ ಕಶ್ಟಾಂನಿ ವಾಗಯಿಲ್ಲ್ಯಾ ಆವಯ್-ಬಾಪಾಯ್ ಭಾಗೆವಂತ್ಮ್ಹಣ್ ಪಾಚಾರ್ಚ್ಯಾಬದ್ಲಾಕ್ ತ್ಯಾ 15 ಜಣಾಂಪಯ್ಲಿ ಧರ್ಮಿಕ್ ಭೆಸ್ ಘೆವ್ನ್ ಭಕ್ತಿಪಣಾಂ ಆದಾರ್ಲಲ್ಯಾಕ್ ಸಾಂತ್/ಸಾಂತಿಣ್‌ಮ್ಹಣ್ ಪಾಚಾರ್ಚೆಂ ಕಶೆಂ ದಿಸ್ತಾ. ದೆವಾಕ್ ಅರ್ಗಾಂ ವಾತಿಕನ್ ಸಬೆನ್ ಹೆಂ ಚಿಂತಪ್ ಬದ್ಲಿಲೆಂ. ಆಜ್ ಧರ್ಮಿಕ್ ಆನಿ ಲಾಯಿಕ್ ಎಕಾಚ್ ಧಳಾರ್‌ಥಾವ್ನ್ ಸಮಾಸಮ್ ಹಕ್ಕಾನ್ ದೆವಾಕ್ ಆರಾದನ್ ಕರ್ತಾತ್. ದೆಕುನ್ ಆಯ್ಲೆವಾರ್ಚ್ಯಾ ವರ್ಸಾಂನಿ ಲಾಯಿಕಾಂ ಪಯ್ಕಿಯಿ ಥೊಡೆ ಸಾಂತ್‌ಮ್ಹಣ್ ಪಾಚಾರ್ಲಿ ಜೊಡುಂಕ್ ಸಕ್ಲ್ಯಾತ್.

ಪುಣ್ ಆನ್‌ಎಕ್ ಸವಾಲ್. ಜರ್ ಲಾಯಿಕ್ ಆನಿ ಧರ್ಮಿಕ್ ಸಮಾಸಮ್ ತರ್ ಧರ್ಮಿಕಾಂನಿ ಕಾಜಾರಿ ಜಿಣಿ ತ್ಯಾಗ್ ಕರ್ಚ್ಯಾಂತ್ ಕಿತೆಂ ಅರ್ತ್ ಆಸಾ? ತಾಂಚ್ಯಾ ಸಾಕ್ರಿಫಿಸಾಚೆಂ ಮೋಲ್ ಆನಿ ಫಳ್ ಕಿತೆಂ? (ಯೆತಾತ್ಯಾ ಅಂಕ್ಯಾಂತ್)

23 Oct 1997

ಲಗ್ನಾ ಜಿವಿತ್ ಆನಿ ಧರ್ಮಿಕ್ ಭೆಸ್

ಜೆರಾಲ್ ಸಮ್ಜಣೆಪರ್ಮಾಣೆ ಏಕ್ ಜೊಡೆಂ ಕಾಜಾರ್ ಜಾತಾತರ್ ಏಕ್ ತೆಂ 'ಸದಾಂಚೆಂ' ಘಡಿತ್. ಎಕ್ಲೊ/ಎಕ್ಲೆಂ ಪಾದ್ರಿ ಜಾಂವ್ಕ್ ಯಾ ಧರ್ಮಿಕ್ ಜಾಂವ್ಕ್ ನಿರ್ಧಾರ್ ಘೆತಾ ತರ್ ತೆಂ ಏಕ್ 'ವಿಶೇಸ್' ಘಡಿತ್. ಪಾದ್ರಿ ಯಾ ಧರ್ಮಿಕ್ ಜಾಂವ್ಕ್ ಕೆಲ್ಲೊ ನಿರ್ಧಾರ್ 'ದೇವ್ ಆಪವ್ಣೆಂ' ಜಾತಾ. ಪುಣ್ ಕಾಜಾರ್ ಜಾಂವ್ಣೆಂ ಆನಿ ಕುಟಮ್ ಬಾಂದ್ಚೆಂ ಮ್ಹಳ್ಯಾರ್ ತೆಂ 'ದೇವ್ ಆಪವ್ಣೆಂ' ಜಾಯ್ನಾ? ಹೆಂ ಕಿತ್ಯಾಕ್ ಅಶೆಂ?

ಸಾರ್ಕೆಂ ಪಳೆಂವ್ಕ್ ಗೆಲ್ಯಾರ್ ಹ್ಯಾ ಚಿಂತ್ನಾಪಾಟ್ಲ್ಯಾನ್ ಆಸ್ಚೆ ಮನೋಬಾವ್ ಸಮ್ಜಲ್ಯಾರ್ ಜಾಪ್ ಮೆಳತ್? ಮದ್ಲ್ಯಾಕಾಳಾರ್ ಪವಿತ್ ಸಬೆಂತ್ ಏಕ್ ವಿಶೇಸ್ ಚಿಂತಪ್ ಉಬ್ಜಲ್ಲೆಂ; ತೆಂಯಿ ಗ್ರೇಕ್ ಆನಿ ರೊಮಿ ಚಿಂತ್ನಾಚ್ಯಾ ಪ್ರಬಾವಾನ್. ತ್ಯಾ ಚಿಂತ್ನಾಪ್ರಕಾರ್ ದಾದ್ಲ್ಯಾ-ಸ್ತ್ರಿಯೆಮದೆಂ ಚಲ್ಚಿ ಲಂಯಿಗ್ ಕರ್ನಿ ಪಾತಕ್. ಪವಿತ್ ಸಬೆಚ್ಯಾ ಮಾಲ್ಗಡ್ಯಾನ್, ಸಾಂ. ಜೆರೊಮಾನ್, ಹೆಂ ಚಿಂತಪ್ ಅಶೆಂ ಉತ್ರಾಯಿಲ್ಲೆಂ: “ಹರ್‌ಏಕ್ ಲಂಯಿಗ್ ಕರ್ನಿ ಪಾತಕ್ ಜಾವ್ನಾಸಾ.” ಅಸಲ್ಯಾ ಚಿಂತ್ನಾಚೊ ಫಳ್ ಜಾವ್ನ್ ಕಾಜಾರಿ ಭೆಸಾ ಆನಿ ಧರ್ಮಿಕ್ ಭೆಸಾಮದೆಂ ಊಂಚ್-ಕೀಳ್ ಮ್ಹಳೆಂ ಚಿಂತಪ್ ಉಬ್ಜಲೆಂ.

ಸುರ್ವಿಲೆ ಪವಿತ್ ಸಬೆಂತ್ ಬಿಸ್ಪ್, ಯಾಜಕ್ ಆನಿ ದಿಯಾಕೊನ್ ಸಕ್ಕಡ್ ಕಾಜಾರಿ ಮನಿಸ್. ಕ್ರಿಸ್ತಾಉಪ್ರಾಂತ್ಲ್ಯಾ ಚೊವ್ತಾ ಶೆಕ್ಡ್ಯಾಪರ್ಯಾಂತ್ ಹ್ಯಾ ವಿಶಿಂ ಚಡಿತ್ ಗುಸ್ಪೊಡ್ ನಾತ್‌ಲ್ಲಿ. ದೆಕುನ್‌ಚ್ ಸಾಂ. ಪಾವ್ಲುನ್ ತಿಮೊತಿಕ್ (1 ತಿಮೊತಿ 3:2, 4-5, 3:12) ಆನಿ ತಿತಾಕ್ (ತೀತ್‌1:6-9) ಬರಯಿಲ್ಲ್ಯಾ ಪತ್ರಾಂನಿ ತ್ಯಾ ಕಾಳಾಚ್ಯಾ ಇಗರ್ಜ್‌ಮಾತೆಚ್ಯಾ ಮುಕೆಲ್ಯಾಂಕ್ ಬೂದ್‌ಬಾಳ್ ಬರಯ್ತಾನಾ ಅಶೆಂ ಬರಯ್ಲೆಂ: “ಕ್ರಿಸ್ತಾಂವ್ ಸಬೆಚ್ಯಾ ಮುಕೆಲ್ಯಾನ್ ಎಕೆಚ್ ಬಾಯ್ಲೆಚೊ ಪತಿ ಜಾಂವ್ಕ್ ಜಾಯ್.” ತ್ಯಾ ಕಾಳಾಚೆ ಮುಕೆಲಿ ಗಾಂವಾಂತ್ ಮಾನ್ವಣೆಕ್ ಪಾತ್ರ್ ಜಾಲ್ಲೆ ಕುಟ್ಮಾದಾರ್ ಮನಿಸ್ ಪುಣ್ ಸಾಂ. ಪಾವ್ಲು ತಸಲೆ ಮಿಶ್ಯೊನರಿ ತಾಂಚ್ಯಾ ವಾವ್ರಾಚ್ಯಾ

ಸರೂಪಾನ್ ಅಂಕ್ವಾರ್‌ಪಣಾರ್‌ಚ್ ಉರ್‌ಲ್ಲೆ, ಕಿತ್ಯಾಕ್ ತಾಂಚ್ಯಾ ಪಯ್ಲಾರಿ ಜಿವಿತಾಂತ್ ಎಕೆ ಬಾಯ್ಲೆಸಾಂಗಾತಾ ಆಸ್ಲೆಂ ಯಾ ಕುಟಮ್ ಚಲವ್ನ್ ವ್ಹರ್ಚೆಂ ಸಾದ್ ನಾತ್‌ಲ್ಲೆಂ. ಅಶೆಂ 'ಸೆಕುಲಾರ್' ಪಾದ್ರಿ ಸುರ್ವಿಲೆ ಪವಿತ್ ಸಬೆಂತ್ ಕುಟ್ಮಾದಾರ್ ಮನಿಸ್ ತರ್ 'ಧರ್ಮಿಕ್ ಮೆಳಾಚೆ' ದಾದ್ಲೆ ತಶೆಂ ಸ್ತ್ರಿಯೊ ಲಗ್ನಾಜಿವಿತ್ ಆನಿ ಕುಟಮ್ ಸಾಂಡುನ್ "ದೇವಾಚ್ಯಾ ರಾಜಾಖಾತಿರ್" ವಾವುರ್ಚೆ ಮಿಶ್ಯೊನರಿ ಜಾಂವ್ಕ್ ಪಾವ್ಲಿಂ. ಪುಣ್ ಹ್ಯಾ ಕಾರಣಾಖಾತಿರ್ ತಿಂ ಕಾಜಾರಿ ಜಿಣಿ ಜಿಯೆತೆಲ್ಯಾಂಪ್ರಾಸ್ ಚಡ್ ಭಾಗೆವಂತ್ ಮ್ಹಣೊಂಕ್ ಯಾ ತಾಂಚೆಂ ಆಪವ್ಣೆಂಮಾತ್ 'ದೇವ್ ಆಪವ್ಣೆಂ' ಮ್ಹಣೊಂಕ್ ಜಾಯ್ನಾ. ತರ್ ಹೆಂ ಊಂಚ್-ಕೀಳ್ ಮ್ಹಳ್ಳೆಂ ಚಿಂತಪ್ ಖಿಯಾಧಾವ್ನ್ ಉಬ್ಜಲೆಂ?

ತವಳ್ಚ್ಯಾ ಕಾಳಾಚ್ಯಾ ಹೆರ್ ಲೊಕಾಮದೆಂ ಅಸಲೆಂ ಚಿಂತಪ್ ಆಸ್‌ಲ್ಲೆಂ. ಹ್ಯಾ ಥೊಡ್ಯಾ ಧರ್ಮಾಂಪ್ರಕಾರ್ ದೇವಾಂಕ್ ಸಾಕ್ರಿಫಿಸ್ ಭೆಟಂವ್ಚ್ಯಾ ಯಾ ಪುಜಾಕರ್ಚ್ಯಾ ಪುರ್ವಿತಾನ್ ರಿತಿನಿತಳಾಯ್ (Cultic or ritual purity) ಸಾಂಬಾಳಿಜೆ ಆಸ್‌ಲ್ಲಿ ಮ್ಹಣ್ಣೆ ಪುಜೆಚೆ ಆದ್ಲೆ ರಾತಿಂ ತಾಂಣಿ ಲಂಯ್ಗಿಕ್ ಕರ್ನಿ ಆದಾರಿನಾಯೆಮ್ಹಳ್ಳೆಂ ಚಿಂತಪ್ ಆಸ್‌ಲ್ಲೆಂ. ಕಾರಣ್, ತಾಂಚೆ ಸಮ್ಜಣೆಪರ್ಮಾಣೆ ಲಂಯ್ಗಿಕ್ ಕರ್ನಿ ಮನ್ಶಾಕ್ ಮ್ಹೆಳಯ್ತಾ ಯಾ ಭಶ್ಟ್ ಕರ್ತಾ. ಅಸಲೆಂ ಪರ್ತಿ ಚಿಂತಪ್ ಪವಿತ್ ಸಬೆಚೆರ್ ಪ್ರಬಾವ್ ಫಾಲುಂಕ್ ಸಕ್ತಾನಾ ಕ್ರಿಸ್ತಾಂವಾಂ ಮದೆಂಯಿ ಅಸಲ್ಯಾ ರಿತಿನಿತಳಾಯೆವಿಶಿಂ ವೋಡ್ ಚಡ್ಲಿ. ಪುಣ್ ಅಸಲ್ಯಾ ರಿತಿನಿತಳಾಯೆಂಕ್ ಕಿತೆಂಚ್ ಮೋಲ್ ದೀನಾತ್ಲ್ಯಾ ಜೆಜುಕ್ರಿಸ್ತಾಚೆ ಶಿಕವ್ಣೆಕ್ ಹೆಂ ಚಿಂತಪ್ ಸಾಮ್ಕೆಂ ಉಲ್ಟೆಂ ಮ್ಹಣ್ಣೆತ್. ಪುಣ್ ಹ್ಯಾ ಚಿಂತ್ಪಾಚೊ ಪಯ್ಲೊ ಪರಿಣಾಮ್ ಪವಿತ್ ಸಬೆಚ್ಯಾ ಕಾನುನಾರುಪಾರ್ ಆಮ್ಕಾಂ ದಿಸೊನ್ ಯೆತಾ. ಪಯ್ಲೆ ಲಾತೆರಾನ್ ಮಹಾಸಬೆಂತ್ (1123) ಸ್ವಶ್ಟ್ ದಿಸೊನ್ ಆಯಿಲ್ಲೆಂ ಚಿಂತಪ್, ದುಸ್ರೆ ಲಾತೆರಾನ್ ಮಹಾಸಬೆಂತ್ (1139) ಕಾನುನಾಚೆಂ ರೂಪ್ ಘೆಂವ್ಕ್ ಪಾವ್ಲೆಂ.

ಹ್ಯಾ ಕಾನುನಾಪ್ರಕಾರ್ ಕಾತೊಲಿಕ್ ಪವಿತ್ ಸಬೆಂತ್ ಬಿಸ್ಪ್, ಯಾಜಕ್ ಯಾ ದಿಯಾಕೊನ್ ಜಾವ್ನ್ ಸೆವಾ ದೀಂವ್ಕ್ ಖುಶಿ ಆಸ್ಲೆಲ್ಯಾಂನಿ ಕಾಜಾರ್ ಜಾಯ್ನಾಯೆ ಆನಿ ಹ್ಯಾ ಕಾಳಾರ್ ಫಕತ್ "ರಿತಿನಿತಳಾಯ್" ಮ್ಹಳ್ಳೆಂ ಅಕ್ರಿಸ್ತಾಂವ್ ಚಿಂತಪ್ ಹ್ಯಾ ಕಾನುನಾಪಾಟ್ಲೆಂ ಪ್ರಮುಕ್ ಕಾರಣ್. ಸಾಂಗಾತಾಚ್ ಪಾದ್ರಿಂಚ್ಯಾ ಭುರ್ಗ್ಯಾಂನಿ ಇಗರ್ಜಿಚೆ ಆಸ್ತಿಚೆ ಹಕ್ಕ್‌ದಾರ್ ಜಾಂವ್ಚೆಂ ಆಡಾಂವ್ಚೆಂ ಅಸ್ಕತ್ ಆನಿ ತಿತ್ಲೆಂ ಪ್ರಮುಕ್ ನ್ಹಂಯ್ ಆಸ್ಲೆಂ ಕಾರಣ್‌ಯಿ ಥೊಡ್ಯಾ ಮಾಪಾನ್ ಹ್ಯಾ ಕಾನುನಾಪಟ್ಲೆಂ ಪ್ರೇರಣ್ ಮ್ಹಣ್ಣೆತ್. ಯೆರೊಪಿ ಮುಳಾಚೆ (Western) ಕಾತೊಲಿಕ್ ಸಬೆಂತ್ ಅಶೆಂ ಕಾನುನ್ ಆಯ್ಲೆಂತರ್ ಉದೆಂತಿ (Eastern) ಕ್ರಿಸ್ತಾಂವ್ ಸಬೆಂನಿ ಆಜೂನ್ ಕಾಜಾರಿ ಯಾಜಕಾಂಚೊ ಸಂಪ್ರದಾಯ್ ಆಸಾ. ಆಡ್‌ವಾದ್ ಮ್ಹಳ್ಳೆಬರಿ ಯೆರೊಪಿ ಮುಳಾಚೆ ಕಾತೊಲಿಕ್ ಪವಿತ್ ಸಬೆಂತ್‌ಯಿ ಕಾಜಾರಿ ಯಾಜಕ್ ಥೊಡೆ ಆಜೂನ್ ಆಸಾತ್. ಪ್ರತ್ಯೇಕ್ ಜಾವ್ನ್ ಹೆರ್ ಕ್ರಿಸ್ತಾಂವ್ ಪಂಗಡಾಂನಿ ಆಸ್‌ಲ್ಲೆ ಕಾಜಾರಿ ಯಾಜಕ್ ಕಾತೊಲಿಕ್ ಜಾತಾನಾ ಆಪ್ಲ್ಯಾ ಕುಟ್ಮಾಂಸಮೇತ್ ಕನ್ನಡ್ತರ್ ಜಾವ್ನ್ ಆತಾಂ ಕಾತೊಲಿಕ್ ಪವಿತ್ ಸಬೆಂತ್ ವಾವ್ರ್ ಕರುನ್ ಆಸಾತ್. ಪುಣ್ ಜೆರಾಲ್ ಕಾನುನ್ ಯಾಜಕಾಂಕ್ ಕಾಜಾರ್ ಜಾಂವ್ಕ್ ಆನಿ ಕಾಜಾರಿ ಮನ್ಶಾಂಕ್ ಯಾಜಕೀ ವೋಡ್ ಘೆಂವ್ಕ್ ಅವ್ಕಾಸ್ ದೀನಾ.

1962-1965 ಆವ್ದಂತ ಚಲ್ಲೆಲೆ ದುಸ್ರೆ ವಾತಿಕಾನ್ ಸಬೆನ್ ಹ್ಯಾವಿಶಿಂ ಚಿಂತಪ್ ಆಟಯ್ಲೆಂ
 ಕಾನುನ್ ಬದ್ಲಿ ಜಾಂವ್ಕ್ ನಾ. ಪುಣ್ ಯಾಜಕಾಂನಿ ಕಾಜಾರಿ ಭೆಸ್ ತ್ಯಾಗ್ ಕರ್ನ್
 ಸ್ವಲ್ಪಣ್ ಆದಾರ್ಚ್ ಪಾಟ್ಲೊ ಇರಾದೊ ಚಡ್ ಸ್ಪಶ್ಟ್ ಕರ್ಚೆಂ ಪ್ರೇತನ್ ಕೆಲಾಂ. ರಿತಿನಿತಳಾಯೆಚೆಂ
 ಕೊನ್ಯಾಕ್ ದವ್ರನ್ “ದೇವಾಚೆಂ ರಾಜ್ ವಿಸ್ತಾರಾಂವ್ಚೆ ಖಾತಿರ್ ಸಂಪೂರ್ಣ್ ಸಮರ್ಪಣ್”
 ಕರ್ಚ್ಯಾಕ್ ಯಾಜಕಾಂನಿ ಲಗ್ನಾ ಜಿವಿತ್ ತ್ಯಾಗ್ ಕರಿಚೆ ಮ್ಹಳ್ಳೊ ಇರಾದೊ ಧಾರಾಯ್ಲಾ. (ಪುಣ್
 ರಿಯಾಕೊನಾಂಕ್ ಲಗ್ನಾ ಜಾಂವ್ಕ್ ಅವ್ಕಾಸ್ ದಿಲಾ.)

ಪುಣ್ ಹೆರ್ ಸವಾಲಾಂಯಿ ಉಬ್ಜಲ್ಯಾಂತ್: ತಶೆಂ ಪಳೆಂವ್ಕ್ ಗೆಲ್ಯಾರ್ ಆಮ್ಚ್ಯಾ
 ವಾವ್ರಿಜ್ವಾಪರ್ಮಾಣೆ ಹರ್‌ಎಕಾ ಕ್ರಿಸ್ತಾಂವಾಚಿ ಜಿಣಿ ಸಂಪೂರ್ಣ್ ಧರಾನ್ ಕ್ರಿಸ್ತಾಕ್ ಸಮರ್ಪಿಲ್ಲಿ
 ಕಾಂವ್ಕ್ ಜಾಯ್. ತರ್ ಕಾಜಾರಿ ಜಿಣಿ ತ್ಯಾಗ್ ಕೆಲ್ಲ್ಯಾ ಯಾಜಕಾನ್ ಯಾ ಧರ್ಮಿಕಾನ್ ಚಡಿತ್
 ಕಸಲೆಂ ಸಮರ್ಪಣ್ ಕರ್ತಾ? ಕಾಜಾರಿ ಜಿಣಿ ಸಾಂಡುನ್ ಯಾಜಕಪಣ್ ಚಲಂವ್ಚ್ಯಾಂ ಮದೆಂ ಆನಿ
 ಕಾಜಾರ್ ಜಾವ್ನ್ ಯಾಜಕಪಣ್ ಚಲಂವ್ಚ್ಯಾ ಹೆರ್ ಕ್ರಿಸ್ತಾಂವ್ ಪಂಗಡಾಂಚ್ಯಾ ಮುಕೆಲ್ಯಾಂಮದೆಂ
 ತೆಂ ತಫಾವತ್ ಆಸಾ? ಸಮರ್ಪಿತ್ ಸೆವಾ ಕಾಂಯ್ ಆಸ್ಲ್ಯಾರ್ ತಿ ವಯಕ್ತಿಕ್ ಗಜಾಲ್. ಕಾಜಾರಿ
 ಮನಿಸ್ ಚಡ್ ಸ್ವಾರ್ತಿ ಆನಿ ಕಾಜಾರ್ ಜಾಯ್ನಾತ್ಲೊ ನಿಸ್ವಾರ್ತಿ ಮ್ಹಣ್ಚ್ಯಾಕ್ ದಾಕ್ಲೊ ನಾ.
 ಆಮ್ಚೊ ಅನ್ನೊಗ್‌ಚ್ ಹಾಕಾ ಸಾಕ್ಸ್. ಥೊಡೆಪಾವ್ಪಿಂ ಕಾಜಾರಿ ಮನಿಸ್ ಚಡ್ ಸಮರ್ಪಿತ್ ಆನಿ
 ಅಂಕ್ವಾರ್ ಮನಿಸ್ ಚಡ್ ಸ್ವಾರ್ತಿ ದಿಸ್ತಾ. ತಶೆಂ ಆಸ್ತಾಂ ಕಾಜಾರಿ ಜಿಣಿ ಸಾಕ್ರಿಫಿಸ್ ಕರ್ನ್
 ಅಂಕ್ವಾರ್ ಭೆಸ್ ಜಿಯೆಂವ್ಚೆ ಚಡ್ ಭಾಗೆವಂತ್ ಆನಿ ಕಾಜಾರಿ ಮನಿಸ್ ಭಾಗೆವಂತ್ ನ್ಹಂಯ್
 ಮ್ಹಣೊಂಕ್ ಕಸಲೊಚ್ ಆದಾರ್ ನಾ.

ತ್ಯಾ ಶಿವಾಯ್, ಪವಿತ್ ಸಬೆಂತ್ ಲಗ್ನಾ ಏಕ್ ಸಾಕ್ರಾಮೆಂತ್, ಓಡ್ಡಾಯಿ ಏಕ್ ಸಾಕ್ರಾಮೆಂತ್.
 ಮೊನ್‌ಯಿ ಸಾಕ್ರಾಮೆಂತ್ ಮನ್ಶಾಂಕ್ ವಿಶಿಸ್ತ್ ಕುರ್ಪಾ ದಿತಾತ್; ಮ್ಹಣ್ಚಿ ತಾಂಚೆಮದೆಂ
 ಗೂಂಚ್-ಕೀಳ್‌ಮ್ಹಣ್ ನಾ. ದೆಕುನ್ ಏಕ್ ‘ದೇವ್ ಆಪವ್ಣೆಂ’ ಆನ್‌ಏಕ್ ಸಾದೆಂ ಆಪವ್ಣೆಂ
 ಮ್ಹಣ್ ಲೆಕ್ಕಾಂತ್ ಅರ್ತ್ ನಾ.

ದೆಕುನ್ ಏಕಾ ಮನ್ಶಾನ್ ಅಂಕ್ವಾರ್‌ಪಣ್ ಸಾಂಬಾಳ್ನ್ ಯಾಜಕ್ ಯಾ ಧರ್ಮಿಕ್ ಜಾವ್ನ್
 ಸೆವಾ ದಿಂವ್ಚಿ ವರಿಮ್ಹಣ್ ಲೆಕಿಚೆ ತರ್ ತ್ಯಾ ವೆಕ್ತಿಧಂಯ್ ದಿಸೊನ್ ಯೆಂವ್ಚೆಂ ಸಮರ್ಪಣ್
 (dedication) ಮಾತ್ ಮಾಪ್ ಜಾವ್ನ್ ಘೆಂವ್ಕ್ ಜಾಯ್. ಹೆಂ ಸಮರ್ಪಣ್ ಕಾಜಾರಿ ಭೆಸ್
 ತೆತ್ಲಲ್ಯಾಧಂಯ್‌ಯಿ ದಿಸೊನ್ ಯೆವ್ಯೆತ್. ದೆಕುನ್ ಭಾಗೆವಂತ್ಪಣ್ ಖಿಂಯ್ಚ್ಯಾಯಿ ಭೆಸಾಂಚೆಂ
 ಮುಳಾವೆಂ ಇನಾಮ್ ನ್ಹಂಯ್, ಬಗಾರ್ ಸಮರ್ಪಿತ್ ಜಿಣ್‌ಯೆಂತ್ ವೆಕ್ತ್ ಜಾಂವ್ಚೊ ಗೂಣ್.
 ಹೆಂ ಸಮರ್ಪಣ್ ಖಿಂಯ್ ಆಸಾ ಥಂಯ್ ದೇವಾಚೆಂ ರಾಜ್ ವಿಸ್ತಾರ್ತಾ. ಹೆಂ ಸಮರ್ಪಣ್
 ಖಿಂಯ್ ಆಸಾ ಥಂಯ್ ಮನ್ಶಾಂಕ್ ಸಾಲ್ವಸಾಂವ್ ಲಾಬ್ತಾ ಆನಿ ನವ್ಯಾ ಜಿವಿತಾಚಿ ರೂಚ್
 ತಿಮ್ಚ್ಯಾಂ ಚಾಕೊಂಕ್ ಮೆಳ್ಳಾ.

30 Oct 1997

ಕೋಣ್ ಹಿಂದು ನ್ನಯ್ ತೊ ದೇಶ್‌ದ್ರೋಹಿ?

●ಸುಮಾರ್ ದೋನ್-ತೀನ್ ಹಪ್ಪಾಂಆದಿಂ ಮಂಗ್ಗುರ್ಚ್ಯಾ ಸಾಂತ್ ಆಗ್ನೇಸ್ ಸ್ಪೆಶಲ್ ಸ್ಕೂಲಾಚ್ಯಾ ಮಯ್ದಾನಾರ್ ಏಕ್ ವ್ಹಡ್ಲಿ ರೆತಿರ್ ಚಲ್ಲಿ. ಪುಣ್ ಹೆ ರೆತಿರೆಚ್ಯಾ ಪ್ರಚಾರಾಖಾತಿರ್ ಮಂಗ್ಗುರಾಂತ್ ಘಾಲ್ಲಿಂ ಸರ್ವ್ ಬೆನಾರಾಂ ಎಕೆಚ್ ರಾತಿಭಿತರ್ ಪಿಂದುನ್ ಘಾಲಿಂ.

ಉಪ್ರಾಂತ್ ಥೊಡ್ಯಾ ಪತ್ರಾಂನಿ ಅಸಲ್ಯೊ ರೆತಿರೊ ಹಿಂದು ಲೊಕಾಕ್ ಕನ್ನೆಡ್ತರ್ ಕರುಂಕ್ ವಾಪುರ್ಚೆ ಉಪಾಯ್‌ಮ್ಹಣ್ ಪರ್ಗಟ್ ಕರ್ನ್ ಲೊಕಾಮದೆಂ ಚೂಕ್ ಅಬಿಪ್ರಾಯ್ ಉಬ್ಜಂವ್ಚೆಂ ಪ್ರೇತನ್ ಕೆಲಾಂ.

●ಗೆಲ್ಲ್ಯಾ ಅಕ್ಟೋಬರ್ 10 ಥಾವ್ನ್ 13 ಪರ್ಯಾಂತ್ ದಿಲ್ಲಿಂತ್ ಏಕ್ ಕಾರಿಜ್ಮಾತಿಕ್ ರೆತಿರ್ ಚಲ್ಲಿ. ಪುಣ್ ಹಿ ರೆತಿರ್ ಚಲಯ್ನಾಶೆಂ ಸ್ಥಳೀಯ್ ವಿಶ್ವಹಿಂದೂ ಪರಿಶದೆಚ್ಯಾ ಜೆರಾಲ್ ಕಾರ್‌ಯಾದ್ರಿನ್, ಅಸಲ್ಯಾ ರೆತಿರೆಂವೆಳಾರ್ ಲೊಕಾಕ್ ಮಾದಕ್ ದ್ರವಾಂ ದೀವ್ನ್ ಆನಿ ಮೇಜಿಕ್ ಕರ್ನ್ ಫಸಯ್ತಾತ್ ಆನಿ ಕ್ರಿಸ್ತಾಂವ್‌ಪಣಾಕ್ ಕನ್ನೆಡ್ತರ್ ಕರ್ತಾತ್ ಮ್ಹಳ್ಳೆಂ ನೀಬ್ ದೀವ್ನ್ ಕೊಡ್ತಿಥಾವ್ನ್ ಆಡ್ಕಳ್ ಹಾಡ್ಚೆಂ ಪ್ರೇತನ್ ಚಲಯ್ಲೆಂ.

●ರಾಜಸ್ತಾನಾಚ್ಯಾ ಉದಯ್‌ಪುರ್ ಜಿಲ್ಲಾಂತ್ ವಿಶ್ವ ಹಿಂದೂ ಪರಿಶದೆಚ್ಯಾ ಮುಕೆಲ್ಪಣಾರ್ ಏಕ್ ರ್ಯಾಲಿ ಕಾಡ್ಲಿ. ರ್ಯಾಲಿಚೊ ಇರಾದೊ: ರಾಜಸ್ತಾನಾಂತ್ ಕ್ರಿಸ್ತಾಂವಾಂನಿ ಕರ್ಚೊ ಸಗ್ಳೊ ವಾವ್ರ್ ಬಂದ್ ಕರಯ್ಚೆಮ್ಹಣ್ ಸರ್ಕಾರಾಕ್ ಒತ್ತಾಯ್.

ಬನ್‌ಸ್ವಾರ ಜಿಲ್ಲಾಂತ್ ಎಕಾ ಕಾತೊಲಿಕ್ ಇಸ್ಕೂಲಾಕ್ ಮದರ್ ತೆರೆಜಾಚ್ಯಾ ಮರ್ಣಾದಿಸಾ ರಜಾ ದೀವ್ನ್ ಎಕಾ ಹಿಂದು ಫೆಸ್ತಾಕ್ ರಜಾ ದೀಂವ್ಕ್‌ನಾ ಮ್ಹಳ್ಳೆಂ ನೀಬ್ ದೀವ್ನ್ ಇಸ್ಕೂಲಾಚೆರ್ ಅಕ್ರಮ್ ಚಲಯ್ಲೆಂ ಆನಿ ಶಿಕ್ಯಕಾಂಕ್ ತಶೆಂ ಮಾದ್ರಿಂಕ್ ಜೀವ್‌ಕಾಡ್ಲಿ ಭೆಶ್ಪಾವ್ಣಿ ದಿಲಿ.

●ಉತ್ತರ್ ಪ್ರದೇಶಾಂತ್ ನಾಯ್ಕಿತಾಲ್ ಲಾಗಿಂಚ್ಯಾ ನಿರ್ಮಲಾ ಕೊವೆಂತಾ ಇಸ್ಕೂಲಾಂತ್ ರೆತಿರ್ ಚಲಯಿಲ್ಲಾ ವೆಳಾರ್‌ಯಿ ಹಿಂದುತ್ವವಾದಿಂನಿ ಧೊಶಿ ಕೆಲ್ಯಾತ್.

●ಬಿಹಾರಾಚ್ಯಾ ದುಮ್ಕಾ ದಿಯೆಸೆಜಿಂತ್ ಇಸ್ಕೂಲಾಚೊ ಸಹಾಯಕ್ ಪ್ರಾಂಶುಪಾಲ್ ಬಾ| ಕ್ರಿಸ್ತದಾಸಾಚೆರ್ ಫಟಿ ಬದ್ಲಾಮ್ ಥಾಪುನ್ ಜಯ್ಣಾಂತ್ ಬಸಯ್ಲಾಂ ಆನಿ ಆಜೂನ್ ಜಾಮಿನೆರ್‌ಯಿ ಸೊಡುಂಕ್ ನಾ.

ಆಖ್ಯಾ ಭಾರತಾ ಮಟ್ಟಾರ್ ಹಿಂದುತ್ವವಾದಿ ಪಂಗಡಾನಿ ವೆವಸ್ತಿತ್ ರಿತಿರ್ ಕ್ರಿಸ್ತಾಂವಾಂಚೆರ್ ಜುಲುಮ್ ಚಲಂವ್ಕ್ ಕರ್ಚ್ಯಾ ಪ್ರೇತನಾಚಿ ಏಕ್ ಝಳಕ್ ಹಾಂಗಾ ಆಸಾ. ವಿಶೇಸ್ ಜಾವ್ನ್ ಮದರ್ ತೆರೆಜಾಕ್ ಸರ್ಕಾರಿ ಮಾನಾನ್ ಮಾತ್‌ಯೆಕ್ ಪಾಯ್ಲ್ಯಾಲುಪ್ರಾಂತ್ ವಿ. ಹಿಂ. ಪರಿಶದ್, ಭಜರಂಗ್ ದಳ ಆನಿ ಹೆರ್ ಹಿಂದು ಮೂಳಾಭೂತ್‌ವಾದಿ ಪಂಗಡಾನಿ ತಾಂಚೊ ರಾಗ್ ಭಾರತ್‌ಭರ್ ಆಸ್ಚ್ಯಾ ಕ್ರಿಸ್ತಾಂವ್ ಸೆವೆ ಸಂಸ್ತಾಂಚೆರ್ ದಾಕಂವ್ಕ್ ಸುರು ಕೆಲ್ಲೆಂ ಸ್ವಶ್ತ್ ದಿಸ್ತಾ. ಹಿಂ ಘಡಿತಾಂ ಚುಕಾಮುಕಿ, ಆಪುರ್ ಆನಿ ಎಕಾಮೆಕಾಕ್ ಸಂಬಂದ್ ನಾತ್‌ಲ್ಲಿಂ ನ್ಹಂಯ್. ಮಂಗ್ಳುರಾಂತ್, ದಿಲ್ಲಿಂತ್ ರಾಜಸ್ತಾನಾಂತ್, ಉತ್ತರ್ ಪ್ರದೇಶಾಂತ್, ಬಿಹಾರಾಂತ್ ಆನಿ ಹೆರ್‌ಕಡೆ ತಿಂ ಚಲ್ಲ್ಯಾಂತ್ ತರ್‌ಯಿ ತಾಂಣಿ ಅಕ್ರಮ್ ಚಲಯಿಲ್ಲೆ ಇಗರ್ಜಿಚೆ ಸಂಸ್ತೆ, ಇಗರ್ಜಿಚ್ಯೊ ಚಟುವಟಿಕೆ ಆನಿ ಮನಿಸ್ ಸರ್ವ್‌ಕಡೆ ತೆಚ್: ಮ್ಹಣ್ಣೆ, ಇಸ್ಕೂಲಾಂ, ಭಲಾಯ್ಕೆ ಸೆವೆ ಸಂಸ್ತೆ, ರೆತಿರೊ ಆನಿ ಪಾದ್ರಿ-ಮಾದ್ರಿ (ಕಾತೊಲಿಕ್ ಸಮಡ್ತಿಚೆ ಸಂಕೇತ್-Symbols) ಹ್ಯಾ ವೆವಸ್ತಿತ್ ಅಕ್ರಮಣಾ ಪಾಟ್ಲ್ಯಾನ್ ಏಕ್ ಹುಶಾರ್ ಚಿಂತಪ್ ಸಂಗಟನಾಂಚ್ಯಾ ಮಟ್ಟಾರ್‌ಚ್ ಚಲ್ಲ್ಯಾಂ.

ಭಾರತಾಂತ್ಲ್ಯಾ ಸರ್ವ್ ಕ್ರಿಸ್ತಾಂವ್ ಮಿಶ್ಯೊನರಿಂಕ್ ದೆಶಾಧಾವ್ನ್ ಫುಡ್ಲ್ಯಾ ತೀನ್ ವರ್ಸಾಂಭಿತರ್ ಧಾಂವ್ಡಾವ್ನ್ ಸೊಡ್ಚೆಖಾತಿರ್ ಫುಡ್ಲಿಂ ತೀನ್ ವರ್ಸಾಂಭರ್ ಚಳ್ವಳ್ ಚಲಂವ್ಕ್ ವಿಶ್ವ ಹಿಂದು ಪರಿಶದೆನ್ ನಿರ್ದಾರ್ ಕೆಲಾ. ಸಾಂಗಾತಾಚ್ ಹೆರ್ ಸಮಡ್ತಿಂಕ್ ಕನ್ವೆಡ್ತರ್ ಜಾಲ್ಲ್ಯಾಂಕ್ ಹಿಂದು ಧರ್ಮಾಕ್ ಪಾಟಿಂ ಹಾಡ್ಚೊಯಿ ತಾಂಚೊ ಶೆವೊಟ್. ಆನಿ ಹೆಂ ಫುಡ್ಲ್ಯಾ ತೀನ್ ವರ್ಸಾಂನಿ ತೆ ಕರುಂಕ್ ಭಾಯ್ರ್ ಸರ್ಕ್ಯಾತ್. ಹಿ ಪರ್ಗಟ್ಣಿ ಆಂದ್ರಪ್ರದೇಶಾಚ್ಯಾ ಹಾಯ್ದರಾಬಾದಾಂತ್ ಚಲ್‌ಲ್ಲ್ಯಾ ಭಜರಂಗ್ ದಳಾಚ್ಯಾ ಯುವ ಸಮ್ಮೆಳಾವೆಳಿಂ ವಿ. ಹಿಂ. ಪ. ಚೊ ಕಾರ್‌ಯಾದ್ಯಕ್ ಅಶೋಕ್ ಸಿಂಘಲಾನ್ ಕೆಲ್ಯಾ. ಮನ್ಶಾಂಕ್ ಕುಮೊಕ್ ಕರ್ಚಿ (humanitarian work) ಮ್ಹಳ್ಳ್ಯಾ ನಿಬಾನ್ ಕ್ರಿಸ್ತಾಂವಾಂನಿ ಕರ್ಚ್ಯಾ ಸರ್ವ್ ಧರ್ಮಿಕ್ ಚಟುವಟಿಕಾಂವಿಶಿಂ ಹಿಂದು ಲೊಕಾನ್ ಜಾಗ್ರುತ್ ಜಾಯ್ತೆಮ್ಹಣ್ ತಾಣೆ ಉಲೊ ದಿಲಾ. ಹಾಚೆ ಪಯ್ಲೆಂ ಭೋಪಾಲಾಂತ್ ಚಲ್‌ಲ್ಲೆ ಎಕೆ ಕಾರ್‌ಯಾವಳಿವೆಳಿಂ ತಾಣೆ ಸಾಂಗ್ಲೆಂಕಿ, ಫುಡ್ಲ್ಯಾ ಧಾ ವರ್ಸಾಂಚೆ ಆಪ್ಲೆಂತ್ ಕ್ರಿಸ್ತಾಂವ್ ಮಿಶ್ಯೊನರಿಂನಿ ಕೊಣಾಕ್? ಕನ್ವೆಡ್ತರ್ ಕರಿನಾತ್‌ಲ್ಲ್ಯಾಬರಿ ಪಳೆಂವ್ಚೊ ವಿ. ಹಿಂ. ಪ. ಚೊ ಪ್ರಮುಕ್ ಇರಾದೊ ಜಾವ್ನಾಸ್ತಲೊಮ್ಹಣ್. ಸಿಂಘಲಾಪ್ರಕಾರ್ ಭಾರತಾಂತ್ 'ಸೆಕುಲರಿಸಮ್' ವೆಗಿಂಚ್ ಪಾಶಾರ್ ಜಾವ್ನ್ ವೆಚೆಂ ಹಂತ್. ಭಾರತಾಂತ್ ಫುಡಾರ್ ಹಿಂದು ಧರ್ಮಾಚೊ. ಹಿಂದು ಸರ್ಕಾರ್ ಲಾಂಬ್ ಆಪ್ಲೆಕ್ ರಾಜ್ವಟ್ಕಿ ಚಲಯ್ತಲೊ. ತಾಣೆ ಸಾಂಗ್ಲ್ಯಾಪ್ರಕಾರ್ ಫಕತ್ ಮುಸ್ಲಿಮ್ ಆನಿ ಕ್ರಿಸ್ತಾಂವ್‌ಮಾತ್ ಭಾರತಾಂತ್ ಅಲ್ಪಸಂಖ್ಯಾತ್.

ದಿಲ್ಲಿಂತ್ ಚಲ್‌ಲ್ಲೆ ರೆತಿರೆ ವಿರೋದ್ ಕೊಡ್ತಿಂತ್ ದಾವೊ ಮಾಂಡ್‌ಲ್ಲ್ಯಾ ವಿ. ಹಿಂ. ಪ. ಚ್ಯಾ ಚೆರಾಲ್ ಕಾರ್‌ಯಾದರ್ಚಿಚ್ಯಾ ವಾದಾಪ್ರಕಾರ್ ಎಕ್ಲೊ ಮನಿಸ್ ಆಪ್ಲೆಂ ಧರ್ಮ ಬದ್ಲನ್ ದುಸ್ರ್ಯಾ ಧರ್ಮಾಕ್ ಕನ್ವೆಡ್ತರ್ ಜಾಲೊಮ್ಹಳ್ಳಾರ್ ತಾಚಿ ರಾಶ್ಟ್ರೀಯತಾಯಿ (Nationality) ಬದ್ಲತಾ. ದೆಕುನ್ ಕನ್ವೆಡ್ತರ್ ಕರ್ಚ್ಯಾ ಮುಕಾಂತ್ ರಾಶ್ಟ್ರಾಚ್ಯಾ ಎಕ್ವಟಾಕ್ ಬಾದಕ್ ಆಸಾ.

ದೆಕುನ್ ತಾಂಚೊ ಸಂದೇಶ್ ಸ್ವಶ್ತ್ ಆಸಾ: ಭಾರತ್ ಹಿಂದು ರಾಶ್ಟ್ರ ಆನಿ ಹಿಂದ್ವಾಂಕ್ ಯಾತ್ ಭಾರತಾಚೆ ನಾಗರಿಕ್ ಜಾಂವ್ಚೆಂ ಹಕ್ ಯಾ ಅವ್ಯಾಸ್. ಆನಿ ಕೋಣ್ ಹಿಂದು

ಆಸಲ್ಮೊ/ಲ್ಮಿಂ ಹೆರ್ ಧರ್ಮಾಂಕ್ ಕನ್ನೆಡ್ತರ್ ಜಾತಾ, ತೆ ಘಡ್‌ಯೆಥಾವ್ನ್ ತೊ/ತೆಂ ಭಾರತೀಯ ನ್ಹಂಯ್. ಹಿಂದು ನ್ಹಂಯ್ ಆಸಲ್ಮೆ/ಲ್ಮಿಂ ಸರ್ವ್ ಪರ್ದೆಶಿ, ದೇಶ್‌ದ್ರೋಹಿ ಆನಿ ತಾಂಕಾಂ ಹಾಂಗಾಥಾವ್ನ್ ಧಾಂವ್ಡಾಂವ್ಕ್ ಜಾಯ್ ವಾ ನಾಸ್ ಕರುಂಕ್ ಜಾಯ್.

ಅಯೋದ್ಯಾಚೆ ಬಾಬರಿ ಮಸಿದೆಚೆರ್ ಅಕ್ರಮ್ ಚಲವ್ನ್ ತಿ ಕೊಸ್ಕಾಯ್ತಾನಾ ಆನ್‌ಎಕೆ ಕುಶಿನ್ ಮುಸ್ಲಿಮಾಂಕ್ ಧರ್ನ್ ವೆವಸ್ತಿತ್ ಧರಾನ್ ಕೊಚಾವ್ನ್ ಫಾಲುಂಕ್ ಹ್ಯೊ ಫಾಸಿಸ್ತ್ ಸಕ್ತಿ ಪಾಟಿಂ ಸರೊಂಕ್ ನಾಂತ್. ಆನಿ ಹ್ಯಾ ಸಂದರ್ಬಾರ್ ಆನಿ ಉಪ್ರಾಂತ್ ಹೆರ್ ಅಲ್ಪ ಸಂಕ್ಯಾತಾಂನಿ (ಆಮಿ) ಖಿಂಯ್ಗೀ ಕಿತೆಂಗೀ ಘಡ್ತಾ, ಆಮ್ಕಾಂ ಕಿತ್ಯಾಕ್ ಖಿಬರ್‌ಮ್ಹಣ್ ಸುಶೆಗಾತ್ ಆಸ್ತಾನಾ ಆಜ್ ಫಕತ್ ಪಾಂಚ್ ವರಾಂಭಿತರ್ ಆಮ್ಚೆರ್ ಹೊ ಪಾಸ್ ಮಾಡುನ್ ಯೇತ್‌ಮ್ಹಣ್ ಲೆಕ್‌ಲ್ಲೆಂ ನಾ ಜಾವ್ಯೆತ್. ಪುಣ್ ಆಜ್ ತೆ ದೀಸ್ ಉದೆಲ್ಯಾತ್. “ತಶೆಂಯಿ ಜಾತಾ ಅಶೆಂಯಿ ಜಾತಾ.” “ಉಚೊ ಪೆಟ್ಲಾ ತಾಂಚ್ಯಾ ಪಾಕ್ಯಾಕ್” ಮ್ಹಣ್ ಚಿಂತ್ತಲ್ಯಾಂಕ್ ಆನಿ ವೇಳ್ ಉರೊಂಕ್ ನಾ. ಗಲ್ಫಾಚ್ಯಾ ಆನಿ ಕಾಫಿಯೆಚ್ಯಾ ಪಯ್ಕಾಂಚ್ಯಾ ಬಳಾನ್ ಆರ್ಪಿ ಸಂಸ್ಕೃತೆಚ್ಯಾ ಆನಿ ಇಂಗ್ಲೆಜ್ ಸಂಸ್ಕೃತೆಚ್ಯಾ ಮೊಗಾರ್ ಪಡೊನ್ ಆಪುಣ್ ಕೊಂಕ್ಣೆ, ಹೆ ಮಾತ್‌ಯೆಚೆ ಮನಿಸ್, ಆಪುಣ್ ಕ್ರಿಸ್ತಾಂವ್, ಹಕ್ಕಾನ್ ಹ್ಯಾ ರಾಶ್ಟ್ರಾಚೊ ಹಕ್ಕಾದಾರ್‌ಮ್ಹಣ್ ಒಳ್ಳೊಂಕ್ ಲಜೆತಲ್ಯಾಂನಿ ಸಕಾಳಿಂ ಪುಡೆಂ ಆಕಾಂತೊನ್ ಉಟೊನ್ ಆಪುಣ್ ಕೋಣ್‌ಮ್ಹಣ್ ಒಳ್ಳೆ ಜಾಲ್ಲೆ ದೀಸ್ ಚಡ್ ಪಯ್ಸ್ ನಾಂತ್.

ಅಲ್ಪಸಂಕ್ಯಾತಾಂ ವಿರೋದ್ ಘಟಿ ಪರಗಟ್ ಕರುಂಕ್ ಹಿಂದುತ್ವವಾದಿ ಸಂಗಟನಾಂ ಬಳಾದಿಕ್ ಪತ್ರಾಂ ಆನಿ ಹೆರ್ ಮಾದ್ಯಮಾಂ ವಾಪುನ್ ಆಸಾತ್. ರಾಶ್ಟ್ರಾ ಮಟ್ಟಾರ್ ಸೆಕುಲಾರ್‌ಮ್ಹಣ್ ನಾಂವ್ ಘೆವ್ನ್ ಆಸ್ಚಿಂ ಪತ್ರಾಂಯಿ ತಾಂಕಾಂಚ್ ಕುಮೊಕ್‌ದಾರ್ ಜಾವ್ನ್ ವಾವುರ್ತಾತ್. ಅಲ್ಪ-ಸಂಕ್ಯಾತಾಂಕ್ ತಾಂಚೆ ವಿರೋದ್ ಹಿಂದುತ್ವವಾದಿಂನಿ ಮಾಂಡ್ಲೆಲ್ಯೊ ಘಟಿ ನ್ಹಂಯ್ ಕರ್ನ್ ಸತ್ ಕಿತೆಂಮ್ಹಣ್ ಸಾಂಗೊಂಕ್ ಗರ್ಜ್ ಆಸ್ಚಿಂ ಪತ್ರಾಂ ಆನಿ ಮಾದ್ಯಮಾಂ ನಾಂತ್. ಹ್ಯಾ ವಿಶಿಂ ವಿ. ಎನ್. ನಾಯರ್ ಮ್ಹಳ್ಳೊ ‘ಇಂಡಿಯನ್ ಕರೆಂಟ್ಸ್’ ಪತ್ರಾಕ್ ಬರವ್ನ್ ಅಶೆಂ ಸಾಂಗ್ತಾ: “ಅಲ್ಪಸಂಕ್ಯಾತ್ ಕ್ರಿಸ್ತಾಂವಾಂಕ್ ಸಂಪರ್ಕಾ ಮಾದ್ಯಮಾಂಚೊ ಪಾಟಿಂಬೊ ಮೆಳನಾ. ಸಂಪರ್ಕಾ ಮಾದ್ಯಮಾಂ ಗ್ರೇಸ್ತ್ ಲೊಕಾಚೆ ಹಾತಿಂ ಆಸಾತ್. ಆನಿ ತಾಂಕಾಂ ಕ್ರಿಸ್ತಾಂವಾಂವಿಶಿಂ ಬಿರ್ಮತ್ ನಾ. ಅಶೆಂ ಸಂಪರ್ಕ್ ಮಾದ್ಯಮಾಂಚೊ ಆದಾರ್ ನಾಸ್ತಾಂ ಹೆ ಸಮಾಜಿಚೆ ಸಮಸ್ಯೆ ಸಾರ್ಕೆ ರಿತಿರ್ ಲೊಕಾ ಹುಜಿರ್ ಯೇನಾಂತ್”.

ಆನಿ ಹೊ ಸಮಸ್ಯೊ ಕೆದೊ ವ್ಹಡ್ಲೊ ಮ್ಹಳ್ಳೆಂ ಪಾಟ್ಲ್ಯಾ ಥೊಡೆಶ್ಯಾ ವರಾಂಧಾವ್ನ್ ರಾಕ್ಲೊ ಪತ್ರಾರ್ ಆಮಿ ದಾಕವ್ನ್ ದಿಲಾಂ. ಹೆರಾಂನಿ ಆಮ್ಚೆರ್ ಬಿರ್ಮತ್ ಪಾಂವ್ಚಿ ಗರ್ಜ್ ನಾ ಕಿತ್ಯಾಕ್, ಅಸಲಿಂ ಸಂಪರ್ಕಾಮಾದ್ಯಮಾಂ (ಪತ್ರಾಂ) ಆಸಾ ಕರುಂಕ್ ಆಮ್ಕಾಂ ತಾಂಕ್ ಆಸಾ. ಆಮ್ಚೆ ಸಮಸ್ಯೆ ಲೊಕಾ ಹುಜಿರ್ ದವರುಂಕ್, ಸತ್ ಲೊಕಾ ಹುಜಿರ್ ದವರುಂಕ್ ಹ್ಯಾ ಮುಕಾಂತ್ ಅವ್ಕಾಸ್ ಆಸಾ. ಪುಣ್ ಆಮ್ಚೆ ದೊಳೆ ಉಗ್ತೆ ಜಾಂವ್ಚೆ ಕೆದ್ನಾ? ಸುಶೆಗಾಯೆಚೆ ದೀಸ್ ಆಕೇರ್ ಜಾಲೆ ಮ್ಹಣ್ತಾನಾ ತರ್ಯಿ ಆಮಿ ಜಾಗೆ ಜಾಂವ್ಕ್ ಜಾಯ್. ನಾ ತರ್ ಭಾರತಾಂತ್ ಅಲ್ಪಸಂಕ್ಯಾತಾಂಕ್ ಜಾಗೊ ಮೆಳ್ಳೊ ನಾ.

6 Nov 1997

ನವೆಂ ಕನ್ನಡ ದಿಸಾಳೆಂ ಪತ್ರ್-ಪುಡಾರಾಚಿ ದೀಶ್ವ್

“Where there is no vision, people die” (ಜಂಯ್ ಪುಡಾರಾಚಿ ದೀಶ್ವ್ ನಾ ಥಂಯ್ ಮನಿಸ್ ಮೊರ್ತಾತ್) ಆಜ್ ಭಾರತಾಂತ್ ಕ್ರಿಸ್ತಾಂವ್ ಸಮಾಜೆಚಿ ಗತ್ ಅಶಿ ಮ್ಹಣೈತ್. ಗೆಲ್ತ್ಯಾ ಜಾಯಿತ್ಯಾ ವರ್ಸಾಂಥಾವ್ನ್ ವಿದೇಶಿ ಮಿಶ್ಯೊನರಿಂನಿ ಹಾಡ್ಲೆಂ ಕ್ರಿಸ್ತಾಂವ್ಪಣ್ ಆಮಿ ವೆಂಗೆಂ. ವಿದೇಶಿ ಮಿಶ್ಯೊನರಿಂಕ್ ಆಮ್ಚಿ ಹಾಂಗಾಚಿ ಸಂಸ್ಕರ್ತಿ, ಲೊಕಾಚೆಂ ಜಿಣ್‌ಯೆ ವಿದಾನ್ ಆನಿ ಭಾಸೊ ಆಪ್ಲೊ ಕರ್ನ್ ಘೆಂವ್ಕ್ ಸಾದ್ ಜಾಂವ್ಕ್ ನಾ. ದೆಕುನ್ ತಾಂಣಿ ಯೆರೊಪಿ ಸಂಸ್ಕರ್ತಿ ರುಪಿಂ ಕ್ರಿಸ್ತಾಂವ್ಪಣ್ ದಿಲೆಂ. ತೆಂ ಆಮಿ ಆಸಾ ತಶೆಂ ಘೆತ್ಲೆಂ. ಉಪ್ರಾಂತ್ಲೆ ಆವ್ಡೆಂತ್ ಕ್ರಿಸ್ತಾಂವ್ಪಣಾಕ್ ಭಾರತೀಯ್ ಕಾಲೆತ್ ದಿಂವ್ಚೆಂ ಪ್ರೇತನ್ ಚಲ್ಲೆಂ ನಾ. ದೆಕುನ್ ಆಜ್ ಕ್ರಿಸ್ತಾಂವಾಂಕ್ ಪಳೆತಾಲೊ ಕೋಣ್‌ಗೀ ಪರ್ಯಾಕ್ ಪಳಯಿಲ್ಲೆಬರಿ ಕರ್ತಾ. ಕ್ರಿಸ್ತಾಂವಾಂಚಿ ಹಿ ಅಸ್ಕತ್ಕಾಯ್ ಆನಿ ಪರ್ಕಿ ಸಂಸ್ಕರ್ತಿಚೊ ಮೋಗ್ ಹಿಂದುತ್ವವಾದಿ ಪಂಗಡಾಂನಿ ಕ್ರಿಸ್ತಾಂವಾಂವಿರೋದ್ ವಾಪುರ್ಚೆಂ ಏಕ್ ಹಾತೆರ್ ಜಾಲಾಂ. ಹಾಚೊ ಫಳ್ ಹ್ಯಾ ದಿಸಾಂನಿ ಉತ್ತರ್‌ಭಾರತಾಂತ್ ಭರ್ಪೂರ್ ದಿಸೊನ್ ಯೇಂವ್ಕ್ ಸುರು ಜಾಲಾ.

ಭಾರತಾಂತ್ ಕ್ರಿಸ್ತಾಂವಾಂಚೊ ವಾವ್ರಾಯಿ ಎಕಾ ನಿರ್ದಿಶ್ಟ್ ವರ್ಗಾಚೊ. ಶಿಕ್ಪಾ ಸಂಸ್ತೆ ವಿಶೇಸ್ ಜಾವ್ನ್ ಯೆರೊಪಿ ಸಂಸ್ಕೃತಿ ಶಿಕಂವ್ಚೆ ಕೆಂದ್ರ್‌ಚ್ ಜಾಲ್ಯಾತ್ ಮ್ಹಣೈತ್. ತಾಚ್ಯಾ ಸಾಂಗಾತಾ ಆಮ್ಚ್ಯಾ ಧರ್ಮಿಕ್ ಭಾವಾ-ಭಯ್ಣಿಂಚೆಂ ನ್ಹೆಸಣ್‌ಯಿ ಪರ್ಕಿ ಸಂಸ್ಕರ್ತಿಚೆ ಉಗ್ತೆ ಸಂಕೇತ್. (ಆಯ್ಲೆವಾರ್ ಕಾಪಡ್ ನ್ಹೆಸೊಂಕ್ ಸುರು ಕೆಲ್ಲಿ ರಿವಾಜ್ ಬೋವ್ ಬರಿ) ಹಿಂದುತ್ವವಾದಿಂಕ್ ಹ್ಯೊ ಗಜಾಲಿ ಕ್ರಿಸ್ತಾಂವ್ ಭಾರತೀಯ್ ನ್ಹಂಯ್ ವಾ ಹೆರ್ ಧರ್ಮಾಂಕ್ ಕನ್ನೆಡ್ತರ್ ಜಾಲ್ಲೆ ಭಾರತೀಯ್ ನಾಗರಿಕ್‌ಪಣ್ ಹೊಗ್ಡಾವ್ನ್ ಘೆತಾತ್ ಮ್ಹಳ್ಳಿ ಫಟ್ ಪರ್ಗಟ್ ಕರುಂಕ್ ಉಪ್ಕಾರ್ಚಿಂ ಹಾತೆರಾಂ ಜಾಲ್ಯಾತ್.

ಆಜ್ ಹಿಂದುತ್ವವಾದಿಂನಿ ಕ್ರಿಸ್ತಾಂವಾಂಚೆರ್ ಬದ್ಲಾಮ್ ಧಾಪುಂಕ್ ವಾಪುರ್ಚೊ ರಿತಿ ಪಳೆಲ್ಯಾರ್ ಕ್ರಿಸ್ತಾಂವಾಂನಿ ಹಾಂಗಾ ಆಸೊಂಕ್‌ಚ್ ಫಾವೊ ನಾ ಮ್ಹಳ್ಳೊ ಸಂದೇಶ್ ದಿಂವ್ಚೆಬರಿ ಆಸಾ. ರಾಜಕೀಯ್ ಅಧಿಕಾರ್ ಜೊಡ್ಲ್ಯಾರ್ ಬಹುಸಂಕ್ಯಾತ್ ಲೊಕಾಕ್ ಏಕ್ ಕರ್ಚೆಖಾತಿರ್ ಅಲ್ಪ ಸಂಕ್ಯಾತಾಂಕ್ ‘ದೆಂವ್ಚಾರ್’ ಕರ್ಚೆಂ ಪ್ರೇತನ್ ಚಲ್ತಾ. ಸಾರ್ಕೆಂ ಪಳೆಂವ್ಕ್ ಗೆಲ್ಯಾರ್ ಅಲ್ಪಸಂಕ್ಯಾತ್ ತಾಂಚ್ಯಾ ಹಿಂದುತ್ವವಾದಾಕ್ ವ್ಹಡ್ಲಿ ಆಡ್ಕಳ್. ಭಾರತಾಂತ್ ಸೆಕುಲಾರ್ ಆಡಳ್ತ್ಯಾ ರಿತಿಚಿ ಗರ್ಜ್ ಅಲ್ಪಸಂಕ್ಯಾತಾಂಕ್ ಆಸ್ಚ್ಯಾ ತಿತ್ಲಿ ಹೆರಾಂಕ್ ನಾ. ದೆಕುನ್, ಹಿಂದುತ್ವವಾದಿಂಕ್ ಭಾರತ್ ಹಿಂದುಮ್ಹಣ್ ಪಾಚಾರ್ನ್ ತಾಂಚ್ಯಾ ರಿತಿಚ್ಯಾ ಹಿಂದು ಧರ್ಮಾಕ್ ಪಾಟಿಂ ಉರ್‌ಲ್ಲ್ಯಾ ಹಿಂದು ಲೊಕಾಕ್, ಆದಿವಾಸಿ ಆನಿ ದಲಿತ್ ಲೊಕಾಕ್ ವೊಡುಂಕ್ ಅಲ್ಪಸಂಕ್ಯಾತ್‌ಚ್ ಆಡ್ಕಳ್‌ಮ್ಹಣ್ ತೆ ಚಿಂತಾತ್.

ಕ್ರಿಸ್ತಾಂವಾಂಚೆರ್ ಹ್ಯಾ ವಯ್ಲ್ಯಾ ವರ್ಗಾಚ್ಯಾ ಹಿಂದುತ್ವವಾದಿಂಕ್ ಹಗೊ ಉಬ್ಜೊಂಕ್ ಆನ್‌ವಿಕ್ ಪ್ರಮುಕ್ ಕಾರಣ್ ಆಸಾ. ತೆಂ ಜಾವ್ನಾಸಾ: ಲೋಕಾಕ್ ಶಿಕಪ್ ದಿಂವ್ಚೆಂ. ಭಾರತಾಚ್ಯಾ ಬೋವ್ ಪಾಟಿಂ ಉರ್‌ಲ್ಲ್ಯಾ ಆನಿ ಆದಿವಾಸಿ ಲೋಕಾಕ್ ಶಿಕಪ್ ದೀವ್ನ್ ತಾಂಚ್ಯಾಚ್ ಪಾಂಯಾರ್ ಉಬೆ ರಾವಶೆಂ ಕ್ರಿಸ್ತಾಂವಾಂನಿ ಕುಮೊಕ್ ಕೆಲ್ಯಾ. ಆಜ್ ಹೊ ಲೋಕ್ ವಯ್ಲ್ಯಾ ವರ್ಗಾಚ್ಯಾ ಹಿಂದುತ್ವವಾದಿಂಚೆ ಖೆಳ್ ಸಮ್ಜೊಂಕ್ ಸಕ್ತಾ, ಸವಾಲಾಂ ಉಡಂವ್ಕ್ ಸಕ್ತಾ, ಸಂಗಟಿತ್ ಜಾಂವ್ಕ್ ಸಕ್ತಾ. ಹಜಾರಾಂನಿ ವರ್ಸಾಂನಿ ಹ್ಯಾ ಅಶಿಕ್ಪಿ ಆಸ್‌ಲ್ಲ್ಯಾ ಲೋಕಾನ್ ಆತಾಂ ವಯ್ಲ್ಯಾ ವರ್ಗಾಚ್ಯಾ ಲೋಕಾಕ್ ಸವಾಲಾಂ ಘಾಲ್ತಾನಾ ಉಬ್ಜಲ್ಲೊ ರಾಗ್, ಹ್ಯಾ ಲೋಕಾಕ್ ಶಿಕಪ್ ದಿಲ್ಲ್ಯಾ ಕ್ರಿಸ್ತಾಂವಾಂಚೆರ್ ಭೆಜ್ಚೊ ವಾಜ್ಪಿ. ತೆಂಚ್ ಆತಾಂ ಜಾಂವ್ಕ್ ಸುರು ಜಾಲಾಂ. ಹೊ ರಾಗ್ ದಾಕಂವ್ಕ್ ತಾಂಣಿ ವೆವಸ್ತಿತ್ ರಿತಿ ವಾಪುಂಕ್ ಸುರು ಕೆಲ್ಯಾತ್.

ಫುಡಾರಾಚಿ ದೀಶ್ವ್ ನಾತ್‌ಲ್ಲಿ ಬಿರ್ಮತ್: ಶಿಕಪ್, ಭಲಾಯ್ಕಿ, ಆಪ್ಲ್ಯಾ ಹಕ್ಕಾಂವಿಶಿಂ ಜಾಗ್ರತಿ ಅಶೆಂ ಜಾಯಿತ್ಲ್ಯಾ ರಿತಿನ್ ಭಾರತಾಚ್ಯಾ ಪಾಟಿಂ ಉರ್‌ಲ್ಲ್ಯಾ ಲೋಕಾಕ್ (ವಿಶೇಸ್ ಜಾವ್ನ್ ಉತ್ತರ್ ಭಾರತಾಂತ್) ವಯ್ರ್ ಯೇಂವ್ಕ್ ಕುಮೊಕ್ ಕೆಲ್ಲ್ಯಾ ಆಮಿ ಫುಡಾರಾಚಿ ದೀಶ್ವ್ ನಾಸ್ತಾಂ ಮೊರಜೆ ಜಾಲ್ಲೆ ದೀಸ್ ಆಯ್ಲ್ಯಾತ್. ಎಕಾ ಕಾಳಾರ್ ಹಿಂ ಹಾತೆರಾಂ ಬಳ್, ಪ್ರಬಾವ್ ಆನಿ ಹೆರಾಂಥಾವ್ನ್ ಮಾನ್ ಜೊಡುನ್ ದೀಂವ್ಕ್ ಸಕ್ಲಿಂ ತರ್ ಆಜ್ ಭಾರತಾಂತ್ ತಾಂಚಿ ಗರ್ಜ್ ನಾ ಜಾಲ್ಯಾ. ಶಿಕ್ಪಾ ಸಂಸ್ತೆ, ಭಲಾಯ್ಕಿ ಸಂಸ್ತೆ ಹೆರಾಂನಿಯಿ ಸುರು ಕೆಲ್ಯಾತ್. ಪಾಟಿಂ ಉರ್‌ಲ್ಲೊ ಲೋಕ್ ಜಾಗ್ರತಿ ನಾಸ್ತಾನಾ ಆಸ್‌ಲ್ಲೊ ತೊ ಆತಾಂ ಸಂಗಟಿತ್ ಜಾಲಾ. ಫಕತ್ ಆಪ್ಲ್ಯಾ ಸಂಕ್ಯಾಚ್ಯಾ (Numbers) ಬಳಾನ್ ಆಜ್ ಸರ್ಕಾರಿ ಅಧಿಕಾರ್ ಜೊಡುಂಕ್ ತೊ ಲೋಕ್ ಸಕ್ತಾ. ಆಜ್ ಹಾಂಗಾ ಅನಾತ್ ಜಾವ್ನ್ ಗತ್ ನಾಸ್ತಾನಾ ಉರ್ಟೆ ಮ್ಹಳ್ಯಾರ್ ಕ್ರಿಸ್ತಾಂವ್‌ಮಾತ್. ಫಕತ್ 2% ಲೋಕ್ ಸಂಕ್ಯಾಚ್ಯಾ ಬಳಾನ್ ಕೊಣೆಯಿ ಲೆಕಿಜೆ ಜಾಲ್ಲೊ ಪಂಗಡ್ ನ್ಹಂಯ್. ದೆಕುನ್ ಹ್ಯಾ ಲೋಕ್ ರಾಜ್ ವೆವಸ್ತಿಂತ್ ಮುಸ್ಲಿಮಾಂಕ್ ತರ್ಯಿ ಸ್ಥಾನ್‌ಮಾನ್ ಆಸಾ ಕ್ರಿಸ್ತಾಂವಾಂಕ್ ಲೆಕ್ತಲೊ ನಾ. ತರ್ ಆಜ್ ಆಮಿ ಬಳಾದಿಕ್ ಲೋಕ್ ಜಾವ್ನ್, ಘನಾನ್ ಹ್ಯಾ ರಾಶ್ಟ್ರಾಚೆ ನಾಗರಿಕ್ ಜಾವ್ನ್ ಉರಜೆ ತರ್ ವಾಟೊ ಕಸಲ್ಯೊ? ಆಮ್ಕಾಂ ಏಕ್ ಫುಡಾರಾಚಿ ದೀಶ್ವ್ (vision) ಗರ್ಜ್ ಆಸಾ.

ಎದೊಳ್‌ಚ್ ಜಾಯಿತ್ಲ್ಯಾ ಸಂದರ್ಬಾಂನಿ ಆಮಿ ಉಲಯಿಲ್ಲ್ಯಾ ಪ್ರಕಾರ್ ಭಾರತಾಚ್ಯಾ ಆಡಳ್ತ್ಯಾ ವೆವಸ್ತಿಂತ್ ವಾಂಟೆಲಿ ಜಾಂವ್ಚೆಂ ಪಯ್ಲೆಂ ಗರ್ದೆಚೆಂ. ಖಿಯಸ್‌ರ್ ಸರ್ಕಾರಿ ಕಾಮಾಂಕ್ ರಿಗ್ತೆ ಅವ್ಕಾಸ್ ಆಸಾತ್ ತೆ ಭರ್ಪೂರ್ ವಾಪುಂಕ್ ಜಾಯ್. ತಶೆಂಚ್ ಸೆಕುಲಾರ್ ಸಂಸ್ಥಾಂನಿ-ಸಂಗಾಂನಿ, ಸಂಸ್ಕೃತಿಕ್ ಪಂಗಡಾಂನಿ ಸಾಂದೆಜಾವ್ನ್, ಮುಕೆಲ್ಪಣ್ ಘೆಂವ್ಚೆಯಿ ತಿತ್ಲ್ಯಾಚ್ ಗರ್ದೆಚೆಂ.

ಪುಣ್ ಪ್ರಮುಕ್ ವಿಶಯ್ ಆಸಾ: ಸಂಪರ್ಕ್ ಮಾದ್ಯಮಾಂ ಶೆತಾಂತ್ ವ್ಹಡಾ ಮಾಪಾನ್ ರಿಗ್ತೆಂ. ಆಜ್ ಕೇರಳಾಂತ್ ಅಲ್ಪಸಂಕ್ಯಾತಾಂ ವಿರೋದ್ ಕಸಲ್ಯಾಚ್ ರಿತಿಚೆಂ ಜುಲುಮ್ ಚಲನಾ. ಕಾರಣ್, ತಾಂಚೆಲಾಗಿಂ ಬಳಿಶ್ವ್ ಖಬ್ರೆಪತ್ರಾಂ ಆನಿ ಹೆರ್ ಮಾದ್ಯಮಾಂ ಆಸಾತ್. ಎಕಾಚ್ ದಿಸಾಭಿತರ್

ರ್ ಎಕ್ಸ್ಟ್ರಾ ಮ್ಯಾಕ್ ಸತ್ ಗಜಾಲ್ ಪಾವಂವ್ ಜಾತಾ. ಲೋಕಾಚಿ ಪ್ರತಿಕ್ರಿಯಾ ಯೆತಾ. ಪುಣ್
ರ್ ಜಾಗ್ಯಾಂನಿ ತಶೆಂ ನ್ಹಂಯ್. ಕಿತೆಂಯಿ ಘಡ್ತಾ ಆನಿ ಲ್ಹಾನ್ ಸಂಕ್ಯಾನ್ ಆಸ್ಚೊ ಲೋಕ್
ಮ್ಹಣೆಕ್ ಬಲಿ ಜಾತಾ.

ಜಾಯಿತ್ಯಾ ತೆಂಪಾಥಾವ್ನ್ ಕನ್ನಡ ದಿಸಾಳ್ಕಾ ಪತ್ರಾವಿಶಿಂ ಆಮಿ ಸಂವಾದ್ ಚಲಯ್ಲಾ. ಆನಿ
ತಾಂ ಹಿ ಯೆವ್ಜಣ್ ಎಕಾ ಪ್ರಮುಕ್ ಹಂತಾಕ್ ಪಾವ್ಲ್ಯಾ. ಹ್ಯಾ ಪತ್ರಾಕ್ ಗರ್ಜ್ ಪಡ್ಲೊ
ಯ್ತ್ ಆಯ್ವಚ್ ಜಮೊ ಕರ್ಚಾಕ್ ಏಕ್ ಕಂಪೆನಿ ಘಡುನ್ ಲೋಕಾನ್ ಆಪ್ಲ್ಯಾ ತಾಂಕಿ ಪುರ್ತ್ಯಾ
ಯ್ವಜಾಚೆ ಹಿಶೆ (shares) ಘೆಂವ್ಕ್ ಅವ್ಕಾಸ್ ಕರುನ್ ದಿಲಾ. ಹಿ ಖಬರ್ ಸರ್ವ್ ಫಿರ್ಗಜಾಂನಿ
ಕಂಪ್ಯಾಕ್ ಎದೊಳ್‌ಚ್ ದೋನ್‌ಪಾವ್ಚಿಂ ಸರ್ವ್ ಫಿರ್ಗಜ್ ವಿಗಾರಾಂಲಾಗಿಂ ವಿನಂತಿ ಕೆಲ್ಯಾ.
ಜಾಯಿತ್ಯಾ ಫಿರ್ಗಜಾಂನಿ ಹ್ಯಾ ವಿಶಿಂ ಲೋಕಾಕ್ ಕಳಯ್ಲಾಂ. ಹೆರ್ ಫಿರ್ಗಜಿಂನಿಯಿ ಲೋಕಾಕ್ ಹ್ಯಾ
ವಿಶಿಂ ಕಳಂವ್ಕ್ ಜಾಯ್ ಮ್ಹಳ್ಳಿ ಖಾಲ್ತಿ ವಿನಂತಿ ಆಮ್ಚಿ. ಪ್ರಮುಕ್ ಜಾವ್ನ್ ಸಮಾಜಿಚೆರ್
ಸಕ್ತಿವಂತ್ ಆಸ್ಚ್ಯಾ ಲಾಯಿಕ್ ಮುಕೆಲ್ಯಾಂಚ್ಯಾ ವ್ಹಡಾ ಸಾಕ್ರಿಫಿಸಾಚೆಂ ಸಾದನ್ ಹೆಂ ಪತ್ರ್
ಫಂವ್ಕ್ ಪಾವ್ತೆಲೆಂ. “ಕಥೊಲಿಕ್ ಸಭಾ” ಆನಿ ಫಿರ್ಗಜಾಂಚೆ ಹರ್ ಮುಕೆಲಿ ಎದೊಳ್‌ಚ್
ಪಾವ್ಚಾಬಾಬ್ತಿಂ ಭರ್ಪೂರ್ ಪಾಟಿಂಬೊ ದೀವ್ನ್ ಆಸಾತ್. ಫುಡ್ಲ್ಯಾ ದಿಸಾಂನಿ ವಾರಾಡೊ ಆನಿ
ಫಿರ್ಗಜಾಂ ಮಟ್ವಾರ್ ಲೋಕಾಚೊ ಜಮಾತಿ ಆಪವ್ನ್ ಹ್ಯಾವಿಶಿಂ ಸಮ್ಜಣಿ ದಿಂವ್ಚೆಂ ಪ್ರೇತನ್
ಆಮಿ ಕರ್ತೆಲ್ಯಾಂವ್. ಸರ್ವ್ ಬರ್ಯಾ ಮನಾಚ್ಯಾ ಲೋಕಾಚೊ ಸಹಕಾರ್ ಹ್ಯಾ ಮಹಾನ್ ಯೆವ್ಜಣೆಕ್
ಕರ್ಚೊ. ಹ್ಯಾ ಯೋಜನಾಕ್ ಘಾಲ್ಲೊ ದುಡು ದಾನ್ ನ್ಹಂಯ್ ಬಗಾರ್ ಭಾರತಾಚ್ಯಾ
ಪಾರಾಂತ್ ಅಲ್ಪಸಂಕ್ಯಾತ್, ಪಾಟಿಂ ಉರ್ಲ್ಲ್ಯಾ, ದಲಿತ್, ಆದಿವಾಸಿ ಲೋಕಾಕ್ ಘನಾನ್
ಮೆಂವ್ಕ್ ತಾಂಚೊ ತಾಳೊ ಜಾಂವ್ಕ್ ಆಸ್ಚ್ಯಾ ಎಕಾ ಹಾತೆರಾಚೆ ಶಿಲ್ಪಿ ಜಾಂವ್ಚೊ ಏಕ್
ಪ್ರಾದ್. ಕಂಪೆನಿಚೆ ಹಿಶೆದಾರ್ ಆಮಿ ಜಾತಾಂವ್ ದೆಕುನ್ ಕಂಪೆನಿಚ್ಯಾ ಆಡಳ್ತ್ಯಾಂತ್ಯಾಯಿ
ಮ್ಯಾಂ ಅವ್ಕಾಸ್ ಆಸಾ. ಹಿಶೆ ನಾಕಾ ಜಾಲ್ಲ್ಯಾ ವೆಳಾರ್ ಹೆರಾಂಕ್ ವಿಕುಂಕ್ ಅವ್ಕಾಸ್ ಆಸಾ.
ಕಂಪೆನಿ ಸರ್ವಾಂಚ್ಯಾ ಸಹಕಾರಾನ್ ಬಳಾದಿಕ್ ಜಾವ್ನ್ ವಾಡ್ತಾನಾ ಖಿಂಚ್ಯಾಯಿ ಬೇಂಕ್
ಪೊಸಿಟಾಪ್ರಾಸ್ ದೊಡೊ ಮುನಾಪೊಯಿ ಆಮಿ ಜೊಡ್ಯೆತ್.

ಎದೊಳ್ ಆಮಿ ಜಾಯಿತ್ತೆ ಸಂಸ್ತೆ ಬಾಂದ್ಲೆ, ಬಾಂದ್ಪಾಂ ಬಾಂದ್ಲಿಂ. ಬರೆಂ. ಪುಣ್ ಫಾಲ್ಕಾ
ಮುಮವಾದಿ ದುಶ್ಕರ್ಮಿಂನಿ ಅಯೋದ್ಯಾಚಿ ಮಸಿದಿ ಮೊಡ್ಲ್ಲ್ಯಾ ವೆಳಿಂ ಮುಸ್ಲಿಮಾಂಚೆರ್ ಅನ್ಯಾಯ್
ಲಯಿಲ್ಲ್ಯಾ ಬರಿ ಆಮ್ಚೆರ್ಯಿ ಯೇವ್ನ್ ಪಡ್ಲ್ಯಾರ್ (ಪಡ್ಲೆ ದೀಸ್ ಚಡ್ ಪರ್ಯ್ ನಾಂತ್ ತಶೆಂ
ಪಾವ್ತಾ) ತ್ಯಾ ವಿಶಿಂ ಅನ್ಯಾಯ್ ಪರ್ಗಟ್ ಕರುಂಕ್ ಆನಿ ನೀತ್ ವಿಚಾರುಂಕ್ ಹೆರಾಂಚೊ ಪಾಟಿಂಬೊ
ಪಾಡುಂಕ್ ಉಪ್ಕಾರ್ಚೆಂ ಹಾತೆರ್ ಆಯ್ಚಿ ಗರ್ಜ್. ತಿ ಆಮ್ಚಿ ಪುಡಾರಾಚಿ ದೀಶ್. ಕೋಣ್ ಪುಡಾರಾಚಿ
ಶೆಲ್ ಆಪ್ಲ್ಯಾಯ್ ತೊ/ತೆಂ ಆಜ್ ಜಿಯೆಂವ್ಕ್ ಸಕ್ತಾ. ಏಕ್ ಸಮಾಜಾಯಿ ತಶಿಚ್. ಪುಡಾರಾಚಿ
ಶೆಲ್ ಹೊಗ್ಡಾಯ್ಲಿ ಸಮಾಜ್ ಮೊರ್ತಾ. ದೆಕುನ್ ಪುಡಾರಾಕ್ ಉಪ್ಕಾರ್ಚೆಂ ಸಾದನಾಂ ಬಾಂದುನ್
ಡೊಯಾಂ. ಆಮ್ಚ್ಯಾ ಭುರ್ಗ್ಯಾಂಕ್ ಘನಾ-ಮಾನಾಚಿ ಜಿಣಿ ತಯಾರ್ ಕರ್ಯಾಂ.

13 Nov 1997

ತಾಂಕಾಂ ಲಾಗ್ತಾನಾ ಆಮ್ಕಾಂ ಮಾರ್ತಾತ್

ಹ್ಯಾಚ್ ಅಕ್ಟೋಬರಾಂತ್ ಬಾ| ಕ್ರಿಸ್ತುದಾಸಾಚೆರ್ ಹಲ್ಲೊ ಚಲಯಿಲ್ಲಾ ಘಡಿತಾಚ್ಯಾ ಪಾಟಾಪಾಟ್ ಜೆಜ್ವಿತ್ ಯಾಜಕ್ ಎ.ಟಿ. ತೊಮಾಸಾಚಿ ಖುನ್ ಜಾಲಿ. “ಲಿಬರೇಶನ್ ತಿಯೋಲೊಜಿ” (ಸುಟ್ಕೆಚೆಂ ದೇವ್‌ಶಾಸ್ತ್ರಿರ್) ಆಪ್ಣಾಚಿ ಕರುನ್ ಘೆತ್‌ಲ್ಲೊ ಬಾ| ತೊಮಾಸ್ ಜೆಜುಚಿ ಶಿಕವ್ಣೆ ಪ್ರಕಾರ್ ಅಸ್ಕತ್ಯಾಂಕ್, ದಣ್ಣಿಲ್ಲ್ಯಾಂಕ್ ನೀತ್ ಜೊಡುನ್ ದಿಂವ್ಚೆಂ, ಗರ್ಜೆವೆಳಾರ್ ಹ್ಯಾ ಲೊಕಾಕ್ ಪಾಟಿಂಬೊ ದಿಂವ್ಚೆಂಚ್ ಪ. ಸಬೆಚೆಂ ಮಿಸಾಂವ್‌ಮ್ಹಣ್ ಸಮ್ಜಲ್ಲೊ. ಬಿಹಾರಾಚ್ಯಾ ಹಜಾರಿಬಾಗ್ ಪ್ರದೇಶಾಂತ್ಲ್ಯಾ ದಲಿತ್ ಆನಿ ಆದಿವಾಸಿ ಲೊಕಾಕ್ ವಯ್ಲ್ಯಾ ಜಾತಿಚ್ಯಾ-ವರ್ಗಾಚ್ಯಾ ಲೊಕಾನ್ ಕಶ್ಟುಂಚೆಂ ಪಳೆವ್ನ್ ತ್ಯಾ ಅಸ್ಕತ್ ಲೊಕಾಕ್ ಕಾನುನಾಖಾಲ್ ನೀತ್ ಮೆಳಶೆಂ ಪೆಚಾಡ್ತಾಲೊ. ದಲಿತಾಂನಿ ಸಾಗೊಳಿ ಕರ್ಚೊ ಜಾಗೊ ವಯ್ಲ್ಯಾ ಜಾತಿಚ್ಯಾ ಲೊಕಾನ್ ಪೊರ್ನಾನ್ ಭಿತರ್ ಘಾಲ್ಲ್ಯಾವೆಳಾರ್ ಕೊಡ್ತಿಂತ್ ಕೇಜ್ ಝುಜೊಂಕ್ ದಲಿತಾಂಕ್ ತಾಣೆ ಪ್ರೇರಿತ್ ಕೆಲ್ಲೆಂ. ಹಾಚೊ ಫಳ್‌ಜಾವ್ನ್ ದಲಿತ್ ಲೋಕ್ ಕೆಜಿಂತ್ ಜಿಕ್‌ಲ್ಲೊ ಮಾತ್ ನ್ಹಂಯ್ ಜಾಗೊ ಭಿತರ್ ಘಾಲ್ಲ್ಯಾಂಕ್ ಜಯ್ಲಾಂತ್ ಬಸೊಂಕ್‌ಯಿ ಪಡ್‌ಲ್ಲೆಂ.

ಹ್ಯಾಚ್ ಅಕ್ಟೋಬರ್ 24ವೆರ್ ಎಕೆ ಹಳ್ಳೆಚೆ ಭೆಟೆಕ್ ಗೆಲ್ಲ್ಯಾವೆಳಾರ್ ಪೊಲಿಸಾಂಚೆ ಮುಸ್ತಾಯ್ಕೆರ್ ಆಸ್ಚ್ಯಾ ಥೊಡ್ಯಾಂನಿ ಹಳ್ಳೆಚ್ಯಾ ಎಕಾ ಮನ್ಶಾಕ್ ಮಾರ್ನ್ ಬಡಯ್ತಾನಾ ಮದೆಂ ಪಡ್‌ಲ್ಲಾ ಬಾ| ತೊಮಾಸಾಕ್ ಪಳೆವ್ನ್ (ತೊ ಪಂಗಡ್ ಗುಂಡಾಸಯ್ನ್ ಜಾವ್ನಾಸ್‌ಲ್ಲೊ) ತಾಣೆಚ್ ಆಪ್ಣಾಕ್ ಜಯ್ಲಾಂತ್ ಬಸಯಿಲ್ಲೆಂ ಮ್ಹಳ್ಳೆಂ ಸಮ್ಜೊನ್ ತಾಚೆರ್ ರಾಗ್ ಕಾಡ್ಲೊ. ಅಕ್ಟೋಬರ್ 27ವೆರ್ ತಾಚಿ ತಕ್ಲಿ ಲುಂವ್‌ಲ್ಲಿ ಕೂಡ್ ಸಿರ್ಕಾ ಮ್ಹಳ್ಳೆಕಡೆ ನ್ಹಂಯ್‌ತಡಿರ್ ಮೆಳ್‌ಲ್ಲಿ. ಲಗಾಡ್ ಕಾಡ್ಚ್ಯಾ ಪಯ್ಲೆಂ ತಾಕಾ ಮಸ್ತು ಕಶ್ಟಿಲ್ಲೆಂ ತಾಚೆ ಕುಡಿವಯ್ಲೊ ಮಾರ್ ಪಳೆವ್ನ್ ಸಮ್ಜಯೆತ್ ಆಸ್‌ಲ್ಲೆಂ.

ಚಡುಣೆಂ ವರ್ಸಾ ಆದಿಂ ಸಿ| ರಾಣಿ ಮರಿಯಾ ಮ್ಹಳ್ಳೆ ಧರ್ಮ ಭಯ್ಣಿಕ್‌ಯಿ ಲಗಾಡ್ ಕಾಡ್‌ಲ್ಲೆಂ. ಪಾಟಿಂ ಉರ್‌ಲ್ಲಾ ದಲಿತ್ ವರ್ಗಾಚ್ಯಾ ಸ್ತ್ರಿಯಾಂಕ್ ಶಿಕಪ್ ದೀವ್ನ್ ತಾಂಚ್ಯಾ ಹಕ್ಕಾಂಖಾತಿರ್ ಝುಜೊನ್, ತಾಂಚೆರ್ ಜಾಂವ್ಚ್ಯಾ ಅನ್ಯಾಯಾವಿರೋದ್ ಎಕ್ವಟಿತ್ ಜಾಂವ್ಕ್ ಶಿಕಯಿಲ್ಲೆ ಸಿಸ್ಪರಿಕ್‌ಯಿ ತಶೆಂಚ್ ಲಗಾಡ್ ಕಾಡ್‌ಲ್ಲೆಂ.

ದಲಿತ್ ಆನಿ ದಮ್ಕಣೆಕ್ ಬಲಿ ಜಾಲ್ಲ್ಯಾ ಲೊಕಾಕ್ ಶಿಕಪ್ ದೀವ್ನ್, ತಾಂಚ್ಯಾ ಹಕ್ಕಾಂವಿಶಿಂ ಜಾಗ್ರತ್ ಕರ್ತಾನಾ, ಎದೊಳ್‌ಪರ್‌ಯಾಂತ್ ಹ್ಯಾ ಲೊಕಾಮುಕಾಂತ್ ಗುಲಾಮ್‌ಗಿರಿ ಕರುನ್ ಘೆವ್ನ್ ಆಸ್‌ಲ್ಲಾ ವಯ್ಲ್ಯಾ ಜಾತಿಚ್ಯಾ ಆನಿ ವರ್ಗಾಚ್ಯಾ ಲೊಕಾಕ್ ರಾಗ್ ಯೆಂವ್ಚೊಚ್. ಸಂಸಾರಾಚ್ಯಾ ಖಿಂಯ್ಚ್ಯಾ ಮುಲ್ಕಾರ್‌ಯಿ ತಶೆಂ ಘಡ್ಯೆತ್. ಭಾರತಾಂತ್‌ಯಿ ತೆಂಚ್ ಘಡ್ಬಲೆಂ. ಎದೊಳ್ ಪಾಟಿಂ ಉರ್ಲಲೊ ಲೋಕ್ ಶಿಕ್ಯೆತ್ ಜಾವ್ನ್ ಎಕ್ವಟಿತ್ ಜಾಯ್ ತರ್ ಎದೊಳ್‌ಪರ್‌ಯಾಂತ್ ಅದಿಕಾರ್ ಚಲವ್ನ್ ಆಸ್‌ಲ್ಲಾ ಲೊಕಾಕ್ ಆಪ್ಲೆಂ ಥಳ್ ಚುಕ್ತಾ ಮ್ಹಳ್ಳೆಂ ಭೆಂ ಸಹಜ್. ಕಾರಣ್, ಪಾಟಿಂ ಉರ್‌ಲ್ಲಾ ಜಾತಿಂಚೊ, ವರ್ಗಾಂಚೊ ಲೋಕ್, ಅಲ್ಪಸಂಖ್ಯಾತ್

ನಿ ರಯ್ತ್ ಸಾಂಗಾತಾ ಯೆತಿತ್ ತರ್ ಹೊ ಪಂಗಡ್ ರಾಜಕೀಯ್ ಅಧಿಕಾರ್, ಲೆಕ್ಕಾಕ್ ಬಳ್
ಸೊಡುನ್ ಘೆತಲೊ ಮ್ಹಳ್ಳ್ಯಾವಿಶಿಂ ತೆ ಖಂಡಿತ್ ಜಾಣಾಂತ್. ದೆಕುನ್ ಿ ದುತ್ವವಾದಿ
ಂಗ್ಡಾಂಕ್ ಅಲ್ಪಸಂಖ್ಯಾತ್ ಕ್ರಿಸ್ತಾಂವಾಂನಿ ಆನಿ ಮುಸ್ಲಿಮಾಂನಿ ಮುಕೆಲ್ಪಣ್ ಘೆಂಚ್ಚಿಂ, ಪಾಟಿಂ
ಉರ್ಲ್ಲ್ಯಾ ಲೊಕಾಕ್ ಸಾಂಗಾತಾ ಹಾಡ್ಚೆಂ ನಾಕಾ ಜಾಲಾಂ. ದೆಕುನ್ ದಲಿತ್, ಆದಿವಾಸಿ
ಸೊಕಾಂನಿ ವಾಂಟೆಫಾಂಟೆ ಜಾವ್ನ್ ಅಲ್ಪಸಂಖ್ಯಾತಾಂವಿರೋದ್ ಉಟಸೆಂ ಪ್ರೇತನ್ ಕರುನ್
ಸಾತ್. ಹೊ ಖೆಳ್ ಆಮಿ ಸಮ್ಜೊಂಕ್ ಜಾಯ್.


ಸಾರ್ಕೆಂ ಪಳೆಂವ್ಕ್ ಗೆಲ್ಯಾರ್ ಆಖ್ಯಾ ಭಾರತಾಮಟ್ಟಾರ್ ಪವಿತ್ ಸಬೆನ್ ದಲಿತ್ ಆನಿ
ಪಾಟಿಂ ಉರ್ಲ್ಲ್ಯಾ ಲೊಕಾಕ್ ಶಿಕಪ್ ದೀವ್ನ್ ತಾಂಕಾಂ ಜಾಗೃತ್ ಕರ್ಚೆಂ ಕಾಮ್ ಕೆಲ್ಯಾರ್ ತೆಂ
ಖರೆಂ ಮಿಸಾಂವ್ ಜಾತಲೆಂ ಆನಿ ತ್ಯಾಖಾತಿರ್ ಮಾಡ್ತಿರ್ಪಣ್ ಸೊಸುಂಕ್ ಮೆಳ್ಳಾರ್ ತೆಂ ಖರೆಂ
ಮಾಡ್ತಿರ್ಪಣ್. ಪುಣ್ ವಿಲಾಸಿ ಜಿಣಿ ಆಶೆವ್ನ್, ಸಮಾಜಿಂತ್ ವ್ಹಡ್ ಜಾಂವ್ಚಿ ಮಾತ್ ಆಶಾ
ಪಿವ್ನ್ ಆಸ್ಚ್ಯಾ ಬಹುತೇಕ್ ಅಧಿಕಾರಿ ಆನಿ ಉದ್ಯಮಿ ವರ್ಗಾಂಕ್ ಶಿಕಪ್ ದೀಂವ್ಕ್ ವಚೊನ್,
ತಾಂಚ್ಯಾ ಭುರ್ಗ್ಯಾಂಕ್ ಶಿಸ್ತ್ ಶಿಕಂವ್ಕ್ ವಚೊನ್ ದೆದೆಸ್ಪೊರ್ ಜಾವ್ನ್ ಯಾ ತಾಂಚ್ಯಾ
ಹೆಣ್ಣೊಣ್ಯಾಂಕ್ ಆನಿ ದಗ್ಡೊಣೆಂಕ್ ಬಲಿ ಜಾಲ್ಯಾರ್ ತೆಂ ಖರೆಂ ಮಾಡ್ತಿರ್ಪಣ್ ಮ್ಹಣ್ ಪೊಲಾಂವ್ಚಿ
ರ್ ನಾ.

ಸಮಾಜಿಂತ್ಲ್ಯಾ ಅಸ್ಕತ್, ಪಾಟಿಂ ಉರ್ಲ್ಲ್ಯಾ ಲೊಕಾಖಾತಿರ್ ವಾವುರ್ಚೆಂ ಖರೆಂ ಮಿಸಾಂವ್.
ಫುಡೆಂಯಿ ಭರಾನ್ ಚಲೊಂಕ್ ಜಾಯ್. ಆಮ್ಚ್ಯಾ ಸರ್ವ್ ಶಿಕ್ಪಾಸಂಸ್ಥಾಂನಿ ದಲಿತ್
ಲೊಕಾಕ್ (ಕ್ರಿಸ್ತಾಂವ್ ಯಾ ಕ್ರಿಸ್ತಾಂವ್ ನ್ಹಂಯ್ ಜಾಲ್ಯಾರಾಯಿ) ಶಿಕಪ್ ದೀವ್ನ್ ಸಮಾಜಿಂತ್
ಯ್ ಯೇಂವ್ಕ್ ಅವ್ಕಾಸ್ ಕರುನ್ ದೀಂವ್ಕ್ ಜಾಯ್. ಹೆ ಪಂಗಡ್ ಚಡ್ ಸೆಕುಲಾರ್
ಒತ್ತಾಚೆ ಜಾವ್ನಾಸಾತ್. ಭಾರತಾಚ್ಯಾ ಪುಡಾರಾಂತ್ ತಾಂಚೆಂ ಸ್ಥಾನ್ ಮಹತ್ವಾಚೆಂ ಆಸಾ.

ಅಶೆಂ ಕರ್ಚ್ಯಾ ಮುಕಾಂತ್ ಸಮಾಜಿಂತ್ಲ್ಯಾ ಸ್ಥಾಪಿತ್ ಹಿತಾಸಕ್ತ್ಯಾಂಕ್ ರಾಗ್ ಯೆತಲೊ.
ಪುಣ್ ಹ್ಯೊ ಸ್ಥಾಪಿತ್ ಹಿತಾಸಕ್ತ್ಯೊ ಖಿಯ್ಸರ್ನಾಂತ್? ರಾಜಕೀಯಾಂತ್ಯಾ ಆಸಾತ್,
ಉದ್ಯಮಾಶೆತಾಂತ್ಯಾ ಆಸಾತ್. ಸಮಾಜಿಕ್ ಮಳಾರಾಯಿ ಆಸಾತ್, ಸಮಡ್ತಿ ಭಿತರಾಯಿ
ಸಾತ್. ಆಪ್ಣಾಚೆ ಆಡಿ ಹಾಲ್ತಾಮ್ಹಣ್ ಕಳ್ಳಾನಾ ತ್ಯೊ ಜಾಗ್ಣೊ ಜಾತಾತ್ ಆನಿ ನವೆಂ
ಒಂತಪ್ ಉಬ್ಜೊಂಕ್, ನವಿ ಸಮಾಜಿಕ್-ರಾಜಕೀಯ್-ಧರ್ಮಿಕ್ ವೆವಸ್ತಾ ಉಬ್ಜೊಂಕ್ ಕಾರಣ್
ಉರ್ಲ್ಲ್ಯಾ ಹರ್‌ಎಕ್ಲ್ಯಾಚೆಂ ರಗತ್ ಪಿಯೆಂವ್ಕ್ ಹ್ಯೊ ಸಕ್ತ್ಯೊ ಆಯ್ತೊ ಜಾತಾತ್. ಮ್ಹಣ್ಣೆ
ತಾಂಕಾಂ ಲಾಗ್ತಾನಾ ಆಮ್ಕಾಂ ಮಾರುಂಕ್ ಆಯ್ತೆ ಜಾತಾತ್. ಪುಣ್ ಸಂಸಾರ್ ಬದ್ಲಜೆ.
ತಾಂಚ್ಯೊ ಅನ್ನಾಡಿ ಬಾಂದಾವಳಿ ಕೊಸ್ಕಜೆ. ನವ್ಯೊ ನವ್ಯೊ, ನಿತಿನ್ ಭರ್ಲಲ್ಯೊ, ಅಸ್ಕತ್
ಲೊಕಾಕ್ ಬಳ್ ದಿಂವ್ಚ್ಯೊ ಬಾಂದಾವಳಿ, ವೆವಸ್ತಾ ಘಡೊನ್ ಯೇಜೆ. ದೆಕುನ್ ಹೆಂ ಝುಜ್
ರಂತರ್. ಹ್ಯಾ ಝುಜಾಂತ್ ಹರ್‌ಎಕಾ ಮಾಡ್ತಿರಾಚೆಂ ರಗತ್ ನವೆ ಸಕ್ತಿಚೆಂ, ನಿತಿಖಾತಿರ್
ವ್ಯಾ ಸಯ್ಕಾಚೆಂ ಬಿಂ ಜಾಂವ್ಕ್ ಪಾವ್ತಾ. ಜಿಣ್ಯೆಚೆಂ ಮೋಲ್ ವರ್ಪಾಂನಿ ಮೆಚ್ಚೆಂ ನ್ಹಂಯ್,
ಪುಣ್ ಜಿಣ್‌ಯೆವರ್ವಿಂ ಉಬ್ಜೊಂಚ್ಯಾ ಫಳಾಂನಿ ಮೆಚ್ಚೆಂ. ದೆಕುನ್ ಬಾ| ತೊಮಾಸ್, ಸಿ| ರಾಣಿ
ರಾರಿಯಾ ಮಾಡ್ತಿರ್ ಮೆಲಿಂ ತರ್ಯಿ, ತ್ಯಾ ಜಿವಿತಾಚೆಂ ಮೋಲ್ ಅಗಣಿತ್.

(ನವೆಂಬರ್ 27, 1997)

WORLD KONKANI LIBRARY



Accn No: 000309

ರಾಕ್ಲೊ : ಕೊಂಕ್ಲಿ ಲೊಕಾಕ್

ಎಕ್ವಟಾಂವೊಚ್ ಗಾಂಚ್

‘ರಾಕ್ಲೊ’ ಆಪ್ಲ್ಯಾ 60ವ್ಯಾ ವರ್ಸಾಕ್ ಪಾಯ್ ತೆಂಕುಂಕ್ ಪಾವ್ಲಾ ಆನಿ ಹ್ಯಾ ಸಂದರ್ಬಾರ್ ತಾಚಿ ಕೀರ್ತ್ ಸಂಸಾರಾಚ್ಯಾ ಚಾರಾಯಿ ಕುಶಿಂಕ್ ವಿಸ್ತಾರ್ಲಾ. ಸಾಂಗಾತಾಚ್ ಸಂಸಾರಾಚ್ಯಾ ಕೊನ್ಯಾಕೊನ್ಯಾಂನಿ ಶಿಂಪೊನ್ ಗೆಲ್ಲಾ ಮಂಗ್ಳುರಿ ಕೊಂಕ್ಲಿ ಲೊಕಾಕ್ ಆಪ್ಲ್ಯಾ ಮಾಯ್‌ಗಾಂವಾಕಡೆ, ಮಾಯ್‌ಭಾಶೆಕಡೆ ಬಾಂದ್ ಸಾಂಬಾಳುಂಕ್ ಏಕ್ ಪ್ರಮುಕ್ ಹಾತೆರ್ ಜಾಲಾ. 1938 ಇಸ್ವೆಚಿ 16 ತಾರೀಕ್ ಮಂಗ್ಳುರಾಂತ್ ಚಲ್‌ಲ್ಲಾ ಎವ್ಕರಿಸ್ತಿಕ್ ಕೊಂಗ್ರೆಸಾಸಂದರ್ಬಿಂ ರಾಕ್ಲೊಚೊ ಜಲ್ಮ್ ಜಾಲ್ಲೊ. ತ್ಯಾ ದಿಸಾಥಾವ್ನ್ ಆಜ್‌ಪರ್‌ಯಾಂತ್ ಸರ್ವ್ ಕಶ್ಟಾಂಕ್ ಪುಡ್ ಕರ್ನ್ ಹಪ್ಪಾನ್ ಹಪ್ಪೊ ಖಿಳನಾಸ್ತಾಂ ಫಾಯ್ಸ್ ಜಾಲ್ಲಿ ಕೀರ್ತ್ ರಾಕ್ಲೊಚಿ.

ರಾಕ್ಲೊ ಪತ್ರ್ ಕಿತೆಂ ಕರ್ತಲೆಂವ್ಹಣ್ ರಾಕ್ಲೊಚ್ಯಾ ಸುರ್ವಿಲ್ಯಾ ಅಂಕ್ಯಾಂತ್ ರಾಕ್ಲೊಚ್ಯಾ ಪಯ್ಲ್ಯಾ ಸಂಪಾದಕಾನ್ ಮೊ| ಸಿಲಾ ಮಿನೆಜಾನ್ ಅಶೆಂ ಉತ್ರಾಯ್ಲಾಂ: “ದೆವಾಚಿಂ ಹಕ್ಕಾಂ ಆನಿ ದೆವಾಚಾ ಭಾಗೆವಂತ್ ಇಗರ್ಚೆಚಿಂ ಹಕ್ಕಾಂ ಸದಾಂಚ್ ಆನಿ ಸಗ್ಳ್ಯಾನ್ ರಾಕ್ಲೆಂ ಆನಿ ತಾಂಚೆ ಪಾಸನ್ ಝುಜ್ಚೆಂ ತಾಚೊ ಪ್ರಥಮ್ ಇರಾದೊ. ಸಾಂಗಾತಾಚ್ ಆಮ್ಚ್ಯಾ ಸಮಾಜಿಚೆಂ ಬೊರೆಪಣ್ ಸಾಂಬಾಳ್ನ್ ವ್ಹರೊಂಕ್ ಖಿಳನಾಸ್ತಾನಾ ತೊ ಪೆಚಾಡ್ತಲೊ. ಪಕ್ಯಪಾತ್ ಕರಿನಾಸ್ತಾಂ ಸಮೆಸ್ತಾಂಧಂಯ್ ಸಮಾಸಮ್ ಚಲಜೆಂವ್ಹಣ್ ತಾಚೆಂ ಮನ್. ಜಾಲ್ಯಾರಿ ದುರ್ವಳ್ಕಾಂಧಂಯ್, ವಾವ್ರಾಡ್ಯಾಂ ಆನಿ ಮಜುರ್‌ಗಾರಾಂ ಥಂಯ್ ಪ್ರತ್ಯೇಕ್ ವೊಡ್ಲಿ ತೊ ದಾಕಂವ್ಕ್ ಪುರೊ. ಚಡ್ ಕರ್ನ್ ಹಳ್ಳೆಂತ್ಲ್ಯಾ ಲೊಕಾಚ್ಯೊ ಗರ್ಜೊ ಸಮ್ಜೊನ್ ಘೆಂವ್ಕ್ ಆನಿ ತಾಂಕಾಂ ಚಡ್ ಉಪ್ಕಾರೊಂಕ್ ತೊ ಪ್ರೇತನ್ ಕರ್ತಲೊ. ಮಾಯ್-ದೇಸ್ ಸಾಂಡುನ್, ಖಿಯ್ ಫಾಟಾರ್‌ಗಿ, ಖಿಯ್ ಬೊಂಬಂಯ್‌ಗಿ, ಆಫ್ರಿಕಾಂತ್ ಆನಿ ಹೆರ್ ಜಾಗ್ಯಾಂನಿ ಸಿಂಪೊನ್ ಆಸ್‌ಲ್ಲಾ ಆಮ್ಚ್ಯಾ ಭಾವಾಂಚೊ ಆನಿ ಭಯ್ಣಿಂಚೊ ಉಡಾಸ್ ಆನಿ ಮೋಗ್ ಸದಾಂಚ್ ದೊಳ್ಕಾಂಮುಕಾರ್ ತೊ ದವರ್ತೊಲೊ”.

ಅಶೆಂ ಆಪ್ಲೆ ಶೆವೊಟ್ ಧಾರಾವ್ನ್ ಘೆತ್‌ಲ್ಲೊ ‘ರಾಕ್ಲೊ’ ಪಾಟ್ಲಾ 60 ವರ್ಸಾಂನಿ ಹ್ಯಾ ಶೆವೊಟಾಖಾಲ್ ವಾವುರ್ಚೆಂ ಪ್ರೇತನ್ ಕರುನ್ ಆಸಾ. ರಾಕ್ಲೊ ಏಕ್ ಧರ್ಮಿಕ್ ಪತ್ರ್ ಮ್ಹಣ್ ಪೊಲಾಯ್ತೆಲ್ಯಾಂಕ್ ಹ್ಯಾ ಸುರ್ವಿಲ್ಯಾ ಅಂಕ್ಯಾಂತ್ ಜಾಪ್ ಆಸಾ. ಮೊ| ಮಿನೆಜ್ ಬರಯ್ತಾ:

“ರಾಕ್ಲೊ ಏಕ್ ಬರೆಂ ಆನಿ ಆಪುಟ್ ಕಾತೊಲಿಕ್ ಪತ್ರ್ ಜಾಲ್ಯಾರಿ, ಸಾದಾರ್ಣ್ ಜಾವ್ನ್, ಭಕ್ತಿಚ್ಯೊ ಆನಿ ದೆವಾಸ್ಪೊಣಾಚ್ಯೊ ಸಂಗಿ ತಾಂತುಂ ವಾಚುಂಕ್ ಮೆಳಾಸ್ಕೊನಾಂತ್. ತಸಲೆಂ ವಾಚಪ್ ಪವಿತ್ರ್ ಕಾಳ್ಜಾಚೊ ಆಂಜ್ ಫಾಯ್ಸ್ ಕರ್ತಾ, ಆಂಜಾಚೊ ಆನಿ ರಾಕ್ಲೊಚೊ ಇರಾದೊ

ಕ್ರಿಸ್ತು ಜನ್ಮ: ವಿಂಗಡ್ ವಿಂಗಡ್. ರಾಕ್ಲೊ ಲೊಕಿಕ್ ಆನಿ ಸಂಸಾರಿಕ್ ಸಂಗ್ರಿಂವಿಶ್ಯಾಂತ್
 ಲಯ್ತೊ; ಪುಣ್ ಸಂಸಾರಿ ಶಿಕವ್ಣೆಕ್ ಸರಿ ಜಾವ್ನ್ ನ್ಹಂಯ್, ಕಾತೊಲಿಕ್ ಶಾಸ್ತ್ರಾಚ್ಯಾ
 ತಾಂಪ್ರಮಾಣೆ”

ಅಶೆಂ ಸಮಾಜಿಕ್ ಸಂಗ್ರಿ ಕಾತೊಲಿಕ್ ದಿಶ್ಟಿನ್ ಪಳೆವ್ನ್ ಲೊಕಾಕ್ ಶಿಕ್ವಿತ್ ಕರ್ಚೆಂ
 ಮ್ಹಾ ರಾಕ್ಲೊನ್ ಕೆಲಾಂ ಮ್ಹಳ್ಳಿ ತೃಪ್ತಿ ಆಮ್ಕಾಂ ಆಸಾ. ಪುಣ್ ಆನಿಕ್ಯಾ ಜಾಯಿತ್ತೆಂ
 ರಾಯೆತೆಂ, ತೆಂ ಆನಿಕ್ಯಾ ಕರಾಯೆತ್. ದೆಕುನ್ ಪುಡ್ಲ್ಯಾ ದಿಸಾಂನಿ ಆಮಿ ಹೆ ದಿಶೆನ್ ರಾಕ್ಲೊಚೆ
 ಗತೆಖಾತಿರ್ ವಾವುಂಕ್ ಚಿಂತ್ಲಾಂ.

ಹರ್ವಿಕಾ ಕೊಂಕ್ಣಿ ಕ್ರಿಸ್ತಾಂವ್ ಕುಟ್ಮಾಕ್-ಪ್ರತ್ಯೇಕ್ ಜಾವ್ನ್ ಆಮ್ಚ್ಯಾ ದಿಯೆಸೆಜಿಚ್ಯಾ
 ಲೊಕಾಂಕ್, ರಾಕ್ಲೊ ವರ್ಗಣಿದಾರ್ ಕರ್ಚೆಂ.

ಸರ್ವ್ ಕೊಂಕ್ಣಿ ಲೊಕಾಕ್ ಎಕಾಮೆಕಾವಿಶಿಂ ಜಾಣಾ ಜಾಂವ್ಕ್ ಅವ್ಕಾಸ್ ಕರುನ್ ದಿಂವ್ಚ್ಯಾಕ್
 ರಾಕ್ಲೊ ಪ್ರತಿನಿಧಿ ನಮಿಯಾರ್ಚೆಂ.

ರಾಕ್ಲೊ ಏಕ್ ಉತ್ತೀಮ್ ಹಪ್ತಾಳಿಂ ಪತ್ರ್ ಕರ್ನ್ ಸರ್ವ್ ವರ್ಗಾಚ್ಯಾ ಲೊಕಾನ್ ತೆಂ ವಾಚಿಶೆಂ
 ತ್ ಸುದ್ರಾಂವ್ಚೆಂ.

ಇಂಟರ್ ನೆಟಾಚೆರ್ ರಾಕ್ಲೊ

ಹ್ಯಾ ಆಧುನಿಕ್ ಕಾಳಾರ್ ಎಲೆಕ್ಟ್ರಾನಿಕ್ ಮಾದ್ಯಮಾಮುಕಾಂತ್, ವೆಳಾಚಿ ಘಳಾಯ್
 ಎಸ್ತಾಂ ಸಂಪರ್ಕ್ ಕರುಂಕ್ ಸಾದ್ ಜಾತಾ. ಇಂಟರ್ನೆಟ್ ಹ್ಯಾ ಕಾಳಾಚೆಂ ಅಜ್ಯಾಪ್.
 ಇಂಟರ್ನೆಟಾಮುಕಾಂತ್ ಸಂಸಾರಾಚ್ಯಾ ಖಿಂಚ್ಯಾಯಿ ಕೊನ್ಯಾಥಾವ್ನ್ ಖಿಂಚ್ಯಾಯಿ ಕೊನ್ಯಾಕ್
 ಸಂಪರ್ಕ್ ಕರ್ಚೆತ್. ಹ್ಯಾಚ್ 1998 ಜನೆರ್ ಮಯ್ನ್ಯಾಥಾವ್ನ್ ರಾಕ್ಲೊ ಇಂಟರ್ನೆಟಾರ್
 ರಚ್ತಾಲೊ.

ಮೊ| ಸಿಲ್ವೆಸ್ಟರ್ ಮಿನೆಜ್ ಪ್ರತಿಶ್ಠಾನ್

ಮೊ| ಸಿಲಾ ಮಿನೆಜಾಚ್ಯಾ ನಾಂವಾನ್ ಏಕ್ ಪ್ರತಿಶ್ಠಾನ್ ಸುರು ಕರ್ನ್ ತಾಚ್ಯಾಖಾಲ್
 ರಸೊದ್, ಕಲಾ ಆನಿ ಸಂಸ್ಕೃತಿಕ್ ಪಂಗಡ್ ರಚ್ಚೆ ಆನಿ ಪತ್ರಿಕೊದ್ಯಮಾಂತ್ ತರ್ಪೆತಿ ಘೆಂವ್ಕ್
 ಆಸ್ಚ್ಯಾ ಕೊಂಕ್ಣಿ ಯುವಜಣಾಂಕ್ ಶಿಕ್ಪಾ ಕುಮೊಕ್-ಅಶಿಂ ಜಾಯಿತ್ತಿಂ ನವಿಂ ಕಾಮಾಂ
 ಕರುಂಕ್ ಏಕ್ ಯೆವ್ಜಣ್ ತಯಾರ್ ಜಾವ್ನ್ ಆಸಾ.

‘ರಾಕ್ಲೊ’ ಪತ್ರ್ ಹ್ಯಾ ಪಾಂವ್ಡ್ಯಾಕ್ ಪಾವಂವ್ಕ್ ವಾವುರ್ಲ್ಲ್ಯಾ ಸಂಪಾದಕಾಂಕ್, ‘ರಾಕ್ಲೊ’
 ಲೊಕಾಂಕ್ ಕುಮೊಕ್ ಕೆಲ್ಲ್ಯಾ ಕೊಡಿಯಾಳಾಬಯ್ಲ್ ಪ್ರೆಸ್ಸಾಚ್ಯಾ ಮೆನೆಜರಾಂಕ್ ಆನಿ ಶಿಬಂದೆಕ್,
 ‘ರಾಕ್ಲೊ’ ಖಾತಿರ್ ವಾವುರ್ಲ್ಲ್ಯಾ ‘ರಾಕ್ಲೊ’ ವಾವ್ರಾಡ್ಯಾಂಕ್, ಬರ್ಪಾಂ-ಜಾಹೀರಾತಾಂ ದೀವ್ನ್
 ಕುಮೊಕ್ ಕೆಲ್ಲ್ಯಾ, ಪಾತ್ರೊನ್, ಹಿತಚಿಂತಕ್, ಜಿಣ್ಣೆಯೆ ಸಾಂದ್ಯಾಂಕ್, ವರ್ಗಣಿದಾರ್ ಜಾವ್ನ್
 ‘ರಾಕ್ಲೊ’ಕ್ ಆದಾರ್ ದಿಲ್ಲ್ಯಾ ವಾಚ್ಪಾಂಕ್, ಸರ್ವ್ ವಿಕ್ರಾ ಪ್ರತಿನಿಧಿಂಕ್ ‘ರಾಕ್ಲೊ’ತರ್ಪೆನ್
 ಲೊವ್ ‘ದೇವ್ ಬರೆಂ ಕರುಂ’ ಮ್ಹಣ್ತಾಂ ಆನಿ ತುಮ್ಮಾ ಆದಾರಾನ್ ‘ರಾಕ್ಲೊ’ಚಿಂ ಪುಡ್ಲಿಂ
 ಲೊಕಾಂ ಯಶಸ್ವೆಚಿಂ ಜಾತಲಿಂಮ್ಹಣ್ ಭರ್ವಸ್ತಾಂ.

(Christmas Issue)

ಬಾಯ್ಬಲ್, ತಾಚಿ ಗರ್ಜ್ ಆನಿ ಕಾನುನ್

ಮನ್ಯಾಕುಳಾನ್ ಆಪ್ಲ್ಯಾ ಅಖ್ಯಾ ಅಸ್ತಿತ್ವಾಕಾಳಾರ್ ಸೊದುನ್ ಕಾಡ್ಲ್ಯಾ ಜಾಣ್ವಾಯೆದಾಯ್ಜಾಂಪಯ್ಕಿ ಬಾಯ್ಬಲ್ ಬೋವ್ ಉತ್ತೀಮ್ ಆನಿ ಮೊಲಾದಿಕ್. ಹ್ಯಾ ಸಂಸಾರಾಂತ್ಲೆ ಆಪ್ಲೆ ಜಿಣ್ವಾಯೆಕ್ ಏಕ್ ಅರ್ತ್ ಸೊದುನ್ ಕಾಡ್ಲ್ಯಾ ಪ್ರೇತನಾನ್ ಮನ್ಯಾನ್ ಆಟಯಿಲ್ಲ್ಯಾ ಚಿಂತ್ಪಾಚೊ ಫಳ್‌ಚ್ ಬಾಯ್ಬಲ್. ಪುಣ್ ಆನ್‌ಎಕೆ ದಿಶ್ಟಿನ್ ಪಳಂವ್ಚೆಂ ಜಾಲ್ಯಾರ್ ಹೆಂ ಜಿವಿತಾಚೆಂ ಉತರ್, ಜಿವಿತಾಚಿ ಜಾಣ್ವಾಯ್ ಮನ್ಯಾಕ್ ರಚ್‌ಲ್ಲ್ಯಾ ದೆವಾಚ್ಯಾಚ್ ಪ್ರೇರಣಾನ್ ಉಬ್ಜಲ್ಲೆಂ ದಾಯ್ಜ್. ಸಬಾರ್ ಧರ್ಮಿಕ್ ಪಂಗಡಾಂನಿ—ಜುದೆವಾಂನಿ, ಕ್ರಿಸ್ತಾಂವಾಂನಿ ಥೊಡ್ಯಾ ವಾಂಟ್ಕಾನ್ ಮುಸ್ಲಿಮಾಂನಿ ಸಯ್ತ್—ಹೆಂ ದೆವಾಚೆಂಚ್ ಉತರ್‌ಮ್ಹಣ್ ಬಾಯ್ಬಲಾಕ್ ಮಾನ್ ದಿಲಾ. ಹ್ಯಾ ಮಾನಾಚ್ಯಾ ಮನೋಬಾವಾನ್ ದೆಕ್ತಾನಾ ಹಿ ಮನ್ಯಾಕುಳಾಚಿ ಜಾಣ್ವಾಯ್, ದೆವಾಚೆಂಚ್ ಉತರ್ ಕಿತ್ಲೆ ನಿತಳಾಯೆನ್, ಮುಳಾವ್ಯಾ ಅರ್ತಾಂತ್ ಕಾಂಯ್ ಬದ್ಲಿನಾಸ್ತಾಂ ಸರ್ವ್ ಕಾಳಾಚ್ಯಾ ಲೊಕಾಕ್ ಪಾವಜೆಮ್ಹಳ್ಳಿ ಆಶಾ ಹ್ಯಾ ಧರ್ಮಿಕ್ ಪಂಗಡಾಂಚಿ. ಹ್ಯಾ ದೆವಾಚ್ಯಾ ಉತ್ರಾಚೊ ಅರ್ತ್ ಭಂಗನಾಶೆಂ ರಾಕ್ಖಿ ಆಶಾ ಹ್ಯಾ ಪಂಗಡಾಂಚಿ ದೆಕುನ್ ಹ್ಯಾ ಪಂಗಡಾಂಮದೆಂ ಥೊಡಿಂ ನೆಮಾಂ, ರೆಗ್ತೊ ಚಾಲು ಆಸಾತ್. ಜುದೆವಾಂಮದೆಂಯಿ ಆಸಾತ್, ಕ್ರಿಸ್ತಾಂವ್ ಪಂಗಡಾಂಮದೆಂಯಿ ಆಸಾತ್.

ಬಾಯ್ಬಲ್ ಮನ್ಯಾಕುಳಾಚಿ ಜಾಣ್ವಾಯ್, ದೆವಾಚ್ಯಾ ಪ್ರೇರಣಾನ್ ಉಬ್ಜಲ್ಲಿ ತಿ ಜಾಣ್ವಾಯ್ ಸಂಸಾರಾಚ್ಯಾ ಹರ್‌ಎಕಾ ಮನ್ಯಾಕ್ ತಾಕಾ ಅರ್ತ್ ಜಾಂವ್ಚೆ ಭಾಶೆಂತ್ ಮೆಳ್ಳಾರ್ ತಾಚೊ ಪರಿಣಾಮ್ ಕಟೀಣ್. ಹ್ಯಾ ಸಂಸಾರಾಂತ್ ಮನ್ಯಾಕುಳಾಚಿ ಚರಿತ್ರೆಂತ್ ಬಾಯ್ಬಲಾಮುಕಾಂತ್ ಉಬ್ಜಲ್ಲೊ ಕ್ರಾಂತಿ ಇತ್ಲೊ ಆನಿ ತಿತ್ಲೊ ನ್ಹಂಯ್. ಆಜ್ ಅಖ್ಯಾ ಸಂಸಾರಾರ್ ಮನ್ಯಾಕ್ ಮಾನಾನ್ ಆನಿ ಸಮಾಸಮ್‌ಪಣಾನ್ ಲೆಕಿಜೆಮ್ಹಳ್ಳೆಂ ನೇಮ್ ಉಕಲ್ನ್ ಧರ್ಲಾಂತರ್ ಹ್ಯಾ ಚಿಂತ್ಪಾಕ್ ಬಾಯ್ಬಲಾಚಿ ಶಿಕವ್ಣ್ ಮೊಟ್ಯಾ ಮಾಪಾನ್ ಪ್ರೇರಣ್‌ಮ್ಹಣ್ ಸಾಂಗ್ಚಿ ಗರ್ಜ್ ನಾ. ತಶೆಂ ಮ್ಹಳ್ಳಾರ್ ಬಾಯ್ಬಲ್ ಜಸೊ ಧರ್ಮಿಕ್ ಪಂಗಡಾಂನಿ ಧರ್ಮಿಕ್ ಪುಸ್ತಕ್ ಜಾವ್ನ್ ಘೊಳ್ತಾ ತಸೊ ಸೆಕುಲಾರ್ ಸಂಸಾರಾಂತ್ 'ಮನ್ಯಾಹಕ್ಕಾಂ'ಚ್ಯಾ (Human Rights) ರುಪಾರ್ ಘೊಳ್ತಾ. ಜುದೆವ್ ಆನಿ ಕ್ರಿಸ್ತಾಂವ್ ಪಂಗಡಾಂನಿ ಭಾವಾಡ್ತಾಚೆಂ ದಾಯ್ಜ್ ಜಾವ್ನ್ ಬಾಯ್ಬಲ್ ಮಾನಾಚೊ

ಜಾಗೂ ಘೆತಾ ತರ್ ಸೆಕುಲಾರ್ ಸಂಸಾರಾಂತ್ ಮನ್ಯಾಕುಳಾನ್ ರಚ್ಲೆಂ ಬೋವ್ ಉತ್ತೀಮ್ ಸಾಹಿತ್ ಜಾವ್ನ್ ಘೊಳ್ತಾ. ಮ್ಹಣ್ಣೆ ಬಾಯ್ಬಲ್ ಆಜ್ ಖಿಂಚ್ಯಾಯಿ ಎಕಾ ಪಂಗಡಾಚಿ ಯಾ ವರ್ಗಾಚ್ಯಾಂಚಿ ಆಸ್ತ್ ನ್ಹಂಯ್. ಮುಳಾನ್ ಬಾಯ್ಬಲ್ (ಪಯ್ಲೊ ಖರಾರ್) ಜುದೆವ್ ಸಂಸ್ಕೃತಿಚೆಂ ಫಳ್. ಜೆಜುಕ್ರಿಸ್ತ್ ಎಕ್ಲೊ ಜುದೆವ್ ದೆಕುನ್ ತಾಚ್ಯಾ ಪಾಟ್ಲಾವ್ಯಾಂನಿ ಜೆಜುಚ್ಯಾ ಉತ್ರಾಂಚಿ ಸಮ್ಜಣಿ ಜೊಡ್ಲ್ಯಾ ತ್ಯಾ ಉತ್ರಾಂಕ್ ಪಾಟ್‌ಭುಂಯ್ (background) ಜಾವ್ನಾಸ್ಲೊ ಪಯ್ಲೊ ಖರಾರ್ ಆಪ್ಣಾಚೊ ಕುರೊವ್ ಕರುನ್ ಘೆತ್‌ಲ್ಲೊ. ಮ್ಹಣ್ಣಿಚ್ ಬಾಯ್ಬಲ್ ಖಿಂಚ್ಯಾಚ್ ಕ್ರಿಸ್ತಾಂವ್ ಪಂಗಡಾಚಿ ಖಾಸ್ಗಿ ಆಸ್ತ್ ನ್ಹಂಯ್. ಬಾಯ್ಬಲ್ ಮನ್ಯಾಕುಳಾಚೆಂ ಜಾಣ್ವಾಯೆ ಭಂಡಾರ್. ಆನಿ ಹರ್‌ಎಕ್ಲ್ಯಾಂನಿ ತ್ಯಾ ಭಂಡಾರಾಂತ್ಲೆಂ ಆಮ್ಚ್ಯಾ ಬರ್ಯಾಖಾತಿರ್ ಆಮ್ಕಾಂ ಸೊಬ್ತಾ ತ್ಯಾ ಮಾಪಾನ್ ಘೆಂವ್ಚೆಂ.

ತರ್ ಕಾತೊಲಿಕ್ ಪವಿತ್ ಸಬೆಚ್ಯಾ (Church) ಕಾನುನಾಪಾಟ್ಲೊ ಶೆವೊಟ್ ಕಿತೆಂ?

ಹಾಂಗಾಸರ್ ಗೆಲ್ತ್ಯಾ ರಾಕ್ಣೊರ್ ದೊ ವಿತೊರ್ ಪಿಂತಾನ್ ಉಲ್ಲೇಕ್ ಕೆಲ್ಲ್ಯಾ ಕಾನುನಾವಿಶಿಂ ಅಬಿಪ್ರಾಯ್ ದೀಜೆ ಪಡ್ತಾ. ದೊ ಪಿಂತಾಚೆಂ ರಾಜಾಂವ್ ಹಾಂವೆಂ ಅರ್ತ್ ಕೆಲ್ಲೆಂ ಸಾರ್ಕೆಂ ತರ್, “ಪವಿತ್ ಪುಸ್ತಕ್ ಕಾತೊಲಿಕ್ ಪವಿತ್ ಸಬೆನ್ ಆಪ್ಲ್ಯಾ ಭಾವಾಡ್ತಾಚೆಂ ದಿರ್ವೆಂ ಆನಿ ನೇಮ್ ಕರ್ನ್ ಘೆತ್ಲಾಂ. ಅಶೆಂ ಆಸ್ತಾಂ ಪವಿತ್ ಪುಸ್ತಕಾಚಿ ಪರ್ಗಟ್ಣಿ ಸರ್ವ್ ಕಾಳಾಂನಿ ಪವಿತ್ ಅತ್ಮ್ಯಾಚೊ ತಾಳೊ ಕಸೊ ತಿಣೆ ಘೆತ್ಲಾ ಹಿ ಹ್ಯಾಪಾಸತ್ ತಿಚ್ಯಾ ಹಾತಾಂತ್ ದೆವಾನ್ ಘಾಲ್ಲೆಂ ಹೆಂ ದಸ್ತಾವೆಜ್ ತಿಣೆ ವರ್ತಿ ಮ್ಹಿನತೆನ್ ಆನಿ ಜಾಗ್ರುತ್ಯಾಯೆನ್ ಸಾಂಬಾಳ್ಕಾಂ ಆನಿ ತೆಂ ತಿಚೆಂ ಖಾಶಾ ಭಂಡಾರ್‌ಮ್ಹಣ್ ಲೆಕ್ಲಾಂ. ಹೆಂ ದಸ್ತಾವೆಜ್ ಫಾವೊ ತೆ ರಿತರ್ ಸಂಸಾರಾಚ್ಯಾ ದೆಶಾಭಾಸಾಂನಿ ಲೊಕಾಕ್ ದೀಂವ್ಕ್ ತಿ ವಾವುರ್ತಾ ಆನಿ ಸಾಂಗಾತಾಚ್ ತಾಚೊ ಅರ್ತ್ ಭಂಗನಾಶೆಂ ಚತ್ರಾಯ್ ಘೆತಾ.”

ವಾತಿಕಾನ್ ದುಸ್ರೆ ಮಹಾಸಬೆಚೆಂ ದಸ್ತಾವೆಜ್ ಉಲ್ಲೇಕ್ ಕರ್ನ್ ದೊ ಪೀಂತ್ ಪ್ರಸ್ತುತ್ ಅಸ್ತಿತ್ವಾರ್ ಘೆತ್ಲೆಂ ಏಕ್ ಕಾನುನ್ ಘೆವ್ನ್ ಚೂಕ್ ಸಮ್ಜಣಿ ಉಬ್ಜಯ್ತಾ. ತಾಣೆ 1917 ಇಸ್ವೆಂತ್ ಪವಿತ್ ಸಬೆಂತ್ ಅಸ್ತಿತ್ವಾಕ್ ಆಯಿಲ್ಲೊ ಕಾತೊಲಿಕ್ ಪವಿತ್ ಸಬೆಚೊ ಕಾನುನ್ ಗ್ರಂತ್ ಉಲ್ಲೇಕ್ ಕರ್ನ್ ಮ್ಹಳಾಂ ಕಿ ರೊಮಾಚೆ ವಾ ದೇಶಿ ಬಿಸ್ಪಾಂಚೆ ಪರ್ಟ್ಲೆ ಶಿವಾಯ್ ಖಿಯ್ಚ್ಯಾಯಿ ದೇಶಿ ಭಾಸಾಂನಿ ಬಾಯ್ಬಲ್ ಭಾಶಾಂತರ್ ಕರ್ನ್ ಪರ್ಗಟ್ಲಾ ತೊ ಪವಿತ್ ಸಬೆಚೊ ಏಹಿಶ್ಕಾರ್ ಘೆತಾ ಆನಿ ಪವಿತ್ ಸಬೆಚ್ಯಾ ಮೆಳಾಂತ್ಲೊ ಆಪ್ಲೆಸ್ತಕಿಂ ಭಾಯ್ ಪಡ್ತಾ.

ಹೆಂ ಕಾನುನ್ 1983 ಇಸ್ವೆಂತ್ ಅಸ್ತಿತ್ವಾಕ್ ಆಯಿಲ್ಲೊ ಕಾತೊಲಿಕ್ ಪವಿತ್ ಸಬೆಚ್ಯಾ ಕಾನುನಾಗ್ರಂತಾಂತ್ ನಾ ಆನಿ ತಸಲ್ಯಾ ಕಾನುನಾಂನಿ ಲೊಕಾಚೆರ್ ಥಾಪ್‌ಲ್ಲಿಂ ಶಿಕ್ಯಕ್ರಮಾಂಯಿ 1983 ಇಸ್ವೆಂತ್ ಪರ್ಗಟ್ಲೆಲ್ಯಾ ಕಾನುನಾಗ್ರಂತಾಂತ್ ಪಾಟಿಂ ಕಾಡ್ಲಾಂತ್. 1983 ಕೆನನ್ ಲೋಕೆಂ ಕಾನುನ್ ನಂ. 6 ಸಾಂಗ್ತಾ:

“ಜೆದ್ನಾ ಹಿ ಕಾಯ್ದಾವಳ್ (Code) ಜಾರ್‌ಯೆಕ್ ಯೆತಾ ತೆ ಘಡ್‌ಯೆಥಾವ್ನ್ ಹ್ಯೊ ಸಂಗಿ ದ್ ಜಾತಾತ್. (abrogate).

1. 1917 ಇಸ್ವೆಂತ್ ಜಾರ್‌ಯೆಕ್ ಹಾಡ್‌ಲ್ಲಿ ಕಾನುನಾಂ (Canon Law)

2. ಹ್ಯಾ ನವ್ಯಾ ಕಾನುನಾಂನಿ ಅಸ್ತಿತ್ವಾಂತ್ ದವರ್‌ಲ್ಲೆ ಸ್ಥಳೀಯ್ ಕಾಯ್ದೆ ಸೊಡ್ನ್ ಹ್ಯಾ ಕಾನುನಾಂಕ್ ಆಡ್ ವೆಚೆ ಸರ್ವ್ ಜಾಗತಿಕ್ ತಶೆಂ ಸ್ಥಳೀಯ್ ಕಾಯ್ದೆ.

3. ಹ್ಯಾ ಕಾನುನಾಂನಿ ಉರಯಿಲ್ಲೆ ಸೊಡ್ನ್, ಆಪೊಸ್ತಲಾಂಚೆ ಸದ್ರೆನ್ ಪರಗಟ್ಲೆ ಸರ್ವ್ ಜಾಗತಿಕ್ ತಶೆಂ ಸ್ಥಳೀಯ್ ಶಿಕ್ಯೆಕಾಯ್ದೆ (Penal Laws).

(ಆನಿ ಹೆರ್)

ಹರ್‌ಎಕಾ ಕಾಳಾರ್ ಅಸ್ತಿತ್ವಾಂತ್ ಯೆಂವ್ಚ್ಯಾ ಕಾನುನಾಂಪಾಟ್ಲ್ಯಾನ್ ತ್ಯಾ ನಿರ್ದಿಶ್ಟ್ ಕಾಳಾಚೆ ಚಿಂತ್ಪಾ ಪರಿದಿ ಆಸ್ತಾ. 1917 ಚೆಂ ಕಾನುನ್ 19ವ್ಯಾ ಶೆಕ್ಡ್ಯಾಚೆ ಕಾತೊಲಿಕ್ ಪವಿತ್ ಸಬೆಚೆ ಚಿಂತ್ಪಾ ಪರಿದಿ ವೆಕ್ತ್ ಕರ್ತಾ. ತವಳ್‌ಚ್ಯಾ ಚಿಂತ್ಪಾಪ್ರಕಾರ್ ಬಾಯ್ಬಲ್ ದೇಶಿ ಭಾಸಾಂನಿ ತರ್ಜುಮೊ ಕರುಂಕ್‌ಯಿ ಆಡ್ವಾರ್‌ಲ್ಲೆಂ. ಮೀಸ್ ಲಾತ್ಯಾಂತ್, ಬಾಯ್ಬಲ್ ಲಾತ್ಯಾಂತ್. ಲೊಕಾಕ್ ಬಾಯ್ಬಲ್ ದಿಲ್ಯಾರ್ ತಾಂಕಾಂ ಸಮೋನ್ ಘೆಂವ್ಚಿ ತಾಂಕ್ ನಾ ಮ್ಹಳ್ಳ್ಯಾ ಪುರೋಹಿತ್‌ಶಾಯಿ ಚಿಂತ್ಪಾಚೆ ದೀಸ್ ತೆ. ಹೆರ್ ಧರ್ಮಾಂಚೊ ಲೋಕ್ ಸಗ್ಳೊ ಬಚಾವಿ ನಾತ್‌ಲ್ಲೊ. ತಾಂಚೆ ಅತ್ಮೊ ಬಚಾವ್ ಕರ್ಚೆಂ ಕಾಮ್ ಕ್ರಿಸ್ತಾಂವಾಂಚೆಂ. ದೆಕುನ್ ಮಿಶ್ಯೊನರಿ ಕಾಮ್. ಹೆರ್ ಕ್ರಿಸ್ತಾಂವ್ ಪಂಗಡ್, ಮ್ಹಣ್ಣೆ ಪ್ರೊತೆಸ್ಟಾಂತ್, ಆಮ್ಚೆ ದುಸ್ಮಾನ್. ದೆಕುನ್ ತಾಂಣಿ ತರ್ಜಿಲ್ಲೆ ಬಾಯ್ಬಲ್ ದೆವಾಚೆಂ ಉತರ್ ನ್ಹಂಯ್. ಮಾರ್ಪಿನ್ ಲೂತನಾಚೆ ಸಂತತ್ ಬಹಿಶ್ಕಾರ್ ಪಡ್‌ಲ್ಲಿ.

ಅಸಲ್ಯಾ ಚಿಂತ್ಪಾಧಾರೆಂತ್ ಆನಿ ಮನೋಬಾವಾನ್ (ದೇವ್ ಶಾಸ್ತಿರಾಂತ್) ಉಬ್ಜಲ್ಲೆಂ ಕಾನುನ್ ಕಾತೊಲಿಕ್ ಪವಿತ್ ಸಬೆನ್ ವಾತಿಕಾನ್ ದುಸ್ರೆ ಮಹಾಸಬೆವೆಳಿಂ ಉಬ್ಜಲ್ಲ್ಯಾ ನವ್ಯಾ ಚಿಂತ್ಪಾಚ್ಯಾ ಆದಾರಾಚೆರ್ 1983ಚ್ಯಾ ಕಾನುನಾವಳಿಂತ್ ಬದ್ಲಿಲಾಂ. ಆನಿ ದೇಶಿ ಭಾಸಾಂನಿ ಬಾಯ್ಬಲ್ ಲೊಕಾ ಹಾತಿಂ ದಿಂವ್ಚೆಂ ಪವಿತ್ ಸಬೆಚೆಂ ಪ್ರಮುಕ್ ಕಾಮ್‌ಮ್ಹಣ್ ಪರಗಟ್ಲಾಂ. ತಶೆಂ ಆಸ್ತಾಂ ಪಯ್ಲೆಂ ವಾತಿಕಾನ್ ದುಸ್ರೆ ಮಹಾಸಬೆಚೆ ಏಕ್ ಕೂಸ್ ಸಾಂಗೊನ್ ಪವಿತ್ ಸಬೆನ್ ಲಿಂಬಾಂತ್ ಘಾಲ್ಲೆಂ 1917ಚೆಂ 1391 ಕಾನುನ್ ಉಲ್ಲೇಕ್ ಕರ್ನ್ ದೊ ಪಿಂತಾನ್ ಆಪ್ಲೆ ಜಾಣ್ವಾಯೆಂತ್ಲೊ ಊಣ್ ದಾಕಯ್ಲಾ.

1983ಚೆ ಕಾನುನಾವೊಳಿಂತ್ 1917ಚ್ಯಾ 1391 ಕಾನುನಾಚೊ ಕಸಲೊಚ್ ಉಲ್ಲೇಕ್ ನಾ. ಬದ್ಲಾಕ್ ಕಾನುನ್ 825-ಂತ್ ಬಾಯ್ಬಲಾಚೆ ದೇಶಿ ಭಾಸಾಂಚ್ಯಾ ತರ್ಜುಮ್ಯಾಕ್ ಬಿಸ್ಪಾಂಮಂಡಳೆಚಿ ಗರ್ಜ್ ಮ್ಹಣ್ವಾನಾ ತಿ ಗರ್ಜ್ ಪವಿತ್ ಸಬೆಂತ್ ಅದಿಕ್ಯತ್ ಜಾವ್ನ್ ವಾಪುರ್ಚ್ಯಾ ಪುಸ್ತಕಾಂನಿ ಮ್ಹಣ್ಣೆ ಬಾಯ್ಬಲ್ ಆನಿ ಹೆರ್ ದೇವ್‌ಶಾಸ್ತಿರಾಚ್ಯಾ ಪುಸ್ತಕಾಂನಿ ಲೊಕಾಚ್ಯಾ ಭಾವಾಡ್ತಾಕ್. ಆನಿ ನಯ್ತಿಕ್ ಚಾಲಿಕ್ ಆಡ್ ವೆಚೆಂ ಕಿತೆಂಯಿ ಆಸನಾಯೆಮ್ಹಣ್ ಖಚಿತ್ ಕರ್ಚೊ ಇರಾದೊ ಶಿವಾಯ್ ಕೊಣ್‌ಯಿ ತರ್ಜುಮ್ಯಾಚೆಂ ಜಾಂವ್ ಬೂಕ್ ಬರಂವ್ಚೆಂ ಜಾಂವ್ ಕಾಮ್ ಕರ್ತಾ ಜಾಲ್ಯಾರ್ ತಾಕಾ ಆಡ್ಕಳ್ ನ್ಹಂಯ್.

ಕಾನುನ್ 825ಚೊ ಅರ್ತ್ ವಿವರಾವ್ನ್ ಆಮೆರಿಕಾಚ್ಯಾ ಕೆನನ್ ಲೋ ಸೊಸಾಯ್ಬಿನ್ ಆಪ್ಲ್ಯಾ

ವಾಕ್ಯಾನಾಂತ್ ಅಶೆಂ ಬರಯ್ಲಾಂ (ಪಾನ್ 581): ಹ್ಯಾ ಕಾನುನಾಂತ್ (ಕಾನುನ್ 825) ಘಾಲ್ಯೊ ಆಡ್ಕಳಿ ಪವಿತ್ ಪುಸ್ತಕ್ ಪರ್ಗಟ್ಲೆಂ ಆನಿ ವಾಂಟ್ಲೆಂ ಆಡಾಂವ್ಕ್ ನ್ಹಂಯ್; ದುಸ್ರೆ ವಾತಿಕನ್ ಮಹಾಸಬೆಚ್ಯಾ ಗೊವ್ಳಾಂನಿ ಆನ್‌ಎಕಾ ಅರ್ತಾನ್ (contrary) ಸಾಂಗ್ಲಾಂ: ತಾಂಣಿ ಮ್ಹಳಾಂ “ಸರ್ವ್ ಭಾವಾಡ್ಲ್ಯಾಂಕ್ ಪವಿತ್ ಪುಸ್ತಕ್ ಬೋವ್ ಸಲಿಸಾಯೆನ್ ಮೆಳ್ವಾಬರಿ ಕರಿಜೆ..... ದೆವಾಚೆಂ ಉತರ್ ಸರ್ವ್ ಕಾಳಾಂನಿ ಲೊಕಾಕ್ ಮೆಳಜೆ ದೆಕುನ್ ಆವಯ್ ಸಾರ್ಕಾ ಹುಸ್ಕಾನ್, ಮುಳಾವ್ಯಾ ಭಾಸಾಂಥಾವ್ನ್ ಕೆಲ್ಲೆ ಪವಿತ್ ಪುಸ್ತಕಾಚೆ ಬರೆ ಆನಿ ಸಾರ್ಕೆ ತರ್ಜುಮೆ ವೆವೆಗ್ಳ್ಯಾ ಭಾಸಾಂನಿ ಕರಿಶೆಂ ಪವಿತ್ ಸಬೆನ್ ಪಳೆಂವ್ಕ್ ಜಾಯ್” (DV ದೆವಾಚೆಂ ಉತರ್ 22) ದೆಕುನ್ ಪವಿತ್ ಸಬೆಚ್ಯಾ ಹ್ಯಾ ಕಾನುನಾಚೊ ಇರಾದೊ ಹ್ಯಾ ತರ್ಜುಮಾಚ್ಯಾ ಸೊಂಪೆಪಣಾವಿಶಿಂ ಶಿವಾಯ್ ಹ್ಯಾ ವಾವ್ರಾಕ್ ಆಡ್ಕಳ್ ಘಾಲ್ಯೊ ನ್ಹಂಯ್.

ಅಸಲಿ ವಿಶಾಲ್ ದೀಶ್ತ್ 1962 ಥಾವ್ನ್ 1965 ಪರ್ಯಾಂತ್ ಚಲ್‌ಲ್ಲೆ ವಾತಿಕಾನ್ ದುಸ್ರೆ ಮಹಾಸಬೆಂತ್ ಉಬ್ಜಲ್ಲಿ ತಿ ಹ್ಯಾ ಆದುನಿಕ್ ಕಾಳಾಚ್ಯಾ ಬದ್‌ಲ್ಲ್ಯಾ ಚಿಂತ್ಪಾಕ್ ತಾಳ್ ಪಡ್ಲ್ಯಾ. ಹ್ಯಾ 20-ವ್ಯಾ ಶೆಕ್ಡ್ಯಾಂತ್ ಉಬ್ಜಲ್ಲ್ಯಾ ಚಿಂತ್ಪಾಪ್ರಕಾರ್ ಪವಿತ್ ಸಬೆಚ್ಯಾ ಸರ್ವ್ ಪಂಗ್ಡಾಂನಿ ಕಾತೊಲಿಕಾಂನಿ, ಪ್ರೊಟೆಸ್ಟಾಂಟಾಂನಿ, ಒರ್ದೊಡೊಕ್ಸಾಂನಿ ಜಾತಾತಿತ್ಲೆಂ ಎಕ್ವಟಿತ್ ಜಾವ್ನ್ ಕ್ರಿಸ್ತಾಕ್ ಸಾಕ್ಸ್ ದಿಂವ್ಚಿ ಗರ್ಜ್ ಮ್ಹಳೆಂ ಸರ್ವ್ ಪಂಗ್ಡಾಂನಿ ಸಮ್ಜೊನ್ ಘೆತ್ಲಾಂ. ಕ್ರಿಸ್ತಾಂವ್ ನ್ಹಂಯ್ ಆಸ್ಚ್ಯಾ ಹೆರ್ ಧರ್ಮಾಂನಿಯಿ ದೆವಾಚ್ಯಾ ಉಜ್ವಾಡಾಚಿಂ ಕಿಟಾಂ ಆಸಾತ್ ದೆಕುನ್ ದೇವ್ ಆಪ್ಲೆಚ್ ರಿತಿರ್ ತಾಂಕಾಯಿ ಬಚಾವ್ ಕರ್ತಲೊಮ್ಮಳ್ಳಿ ವಿಶಾಲ್ ಸಮ್ಜಣಿ ಆಜ್ ಆಮಿ ಮಾನುನ್ ಘೆತ್ಲ್ಯಾ. ದೆಕುನ್‌ಚ್ ಪ್ರೊಟೆಸ್ಟಾಂಟಾಂನಿ ಕೆಲ್ಲೆ ಬಾಯ್ಬಲ್ ತರ್ಜುಮೆ ಕಾತೊಲಿಕ್ ಪವಿತ್ ಸಬೆನ್ ಆಪ್ಣಾಯ್ಲ್ಯಾತ್. ಕಾತೊಲಿಕಾಂಚೆ ತಾಂಣಿ ಘೆತ್ಲ್ಯಾತ್. ಸಕ್ಕಡ್ ಕ್ರಿಸ್ತಾಂವ್ ಪಂಗಡ್ ಸಾಂಗಾತಾ ಮೆಳೊನ್ ತರ್ಜುಮೆ ಕರ್ತಾತ್ (Ecumenical Translations) ಆನಿ ತೆ ಹರ್‌ಎಕ್ ಪಂಗಡ್ ವಾಪುರ್ತಾ. ತಿತ್ಲೆಂಚ್ ಕಿತ್ಯಾಕ್, ಖಾಸ್ಗಿ ಮಿಸಾಂವೆಳಿ ಭಗವತ್‌ಗೀತಾ, ಕುರಾನ್ ಆನಿ ಹೆರ್ ಧರ್ಮಿಕ್ ಗ್ರಂಥಾಂಚೊಯಿ ವಾಪರ್ ಆಮಿ ಕರ್ತಾಂವ್.

ಆಜ್ ಸಂಸಾರಾರ್ ಚಿಂತಪ್ ವಿಶಾಲ್ ಜಾಲಾಂ. ಖಿಂಯ್ಚ್ಯಾಯಿ ಧರಾಚ್ಯಾ ಅಶಿರ್ ಮನೋಬಾವಾಧರ್ಮಾನ್ ಘಾಸಿಸಮ್ ಆನಿ ಮೂಳ್‌ಭೂತ್‌ವಾದ್ (Fundamentalism) ಮಾತ್ ಉಬ್ಜತಾಶಿವಾಯ್ ಸಂಸಾರ್ ಸುದ್ರನಾ. ಘಾಸಿಸಮ್ ಆನಿ ಮೂಳ್‌ಭೂತ್‌ವಾತ್ ಆಮ್ಕಾಂ ಖಿಂಯ್ ಪಾಯ್ತಾ ಮ್ಹಳೆಂ ಆಮಿ ಜಾಣಾಂವ್.

ಬಾಯ್ಬಲಾವಿಶಿಂ ಸಾಂಗ್ಚೆಂ ತರ್ ಸಂಸಾರಾಚ್ಯಾ ಲೊಕಾಕ್ ತಿ ಏಕ್ ಗರ್ಜೆಚಿ ವಸ್ತ್. ತಿ ಕಿತ್ಲ್ಯಾವೆಗಿಂ ಆಮಿ ದಿತಾಂವ್ ತಿತ್ಲೆಂ ಬರೆಂ. ಎದೊಳ್‌ಚ್ ಚೊಕ್ ಸಮ್ಜಣೆಂಕ್ ಬಲಿ ಜಾವ್ನ್ ತೀರ್ ತಿರುಟ್ ಜಾಂವ್ಚ್ಯಾ ಆಮ್ಚ್ಯಾ ಸಮುದಾಯಾಕ್ ಅಸಲೆಂ ಏಕ್ ಹಾತೆರ್ ದಿಂವ್ಚೆಂ ಪ್ರೇತನ್ ಆಮಿ ಕರಿಜೆ ಶಿವಾಯ್ ಫಕತ್ ಕಾನುನಾಂಚೊ ಉಲ್ಲೇಕ್ ಕರ್ನ್ “ಹಾಂವ್ ಜಾವ್ನ್ ಕರಿಸೊನಾ ತುಕಾ ಕರುಂಕ್ ಸೊಡಿಸೊನಾ” ಮ್ಹಳ್ಳೊ ಮನೋಬಾವ್ ಧರ್ಮಾರ್ ಮನ್ಯಾಕುಳಾಚೆ ಚರಿತ್ರೆಂತ್‌ಚ್ ಆಮಿ ಬೋವ್ ಲ್ಹಾನ್ ಮನಿಸ್ ಜಾವ್ನ್ ಲೆಕಾಕ್ ಯೆತಲ್ಯಾಂವ್.

ಕೊಂಕ್ಳಿ ಭಾಶೆಂತ್ ಬಾಯ್ಲಲ್ ತರ್ಜುಮೊ ಕರ್ಚೊಕ್ ಭಾಶೆಚೊ ಕಿತ್ಲೊ ಆಡ್ಕಳಿ ಆಸಾತ್
 ದಾವ್ರಾಂತ್ ಕಶ್ಕ್ ಕಾಡ್ಚೊ ದೊ ವಿಲ್ಲಿ ಬಾರೊಚಾಲಾಗಿಂ, ದೊ ವಿಲ್ಲಿ ಸಿಲ್ವಾಲಾ
 ದೊ ಪಿಂತಾಲಾಗಿಂ ವಿಚಾರ್ಲಾರ್ ಕಳತ್. ಉತ್ರಾವಳಿಂಚೆ ತತ್ವಾರ್, ಬರ್ಪಾರಿತಿಚೆ ಗುಸ್ಪೊ
 ಲವೊ ಭಾಸೊ ಕಳಿತ್ ಆಸ್ಚೊಂಚೆ ತತ್ವಾರ್ ಸದಾಂಚೆ ಸಮಸ್ತೆ. ತಶೆಂ ಆಸ್ತಾಂ ಬಾಯ್ಲಲ್
 ಮ್ಯಾವಾವ್ರ್ ತಿ ತಾಂಕ್ ಆಸ್ಚೊಂನಿ ಸಾಂಗಾತಾ ಮೆಳೊನ್ ಕರಿಶೆಂ ಕರುಂಕ್ ಕೊಣೆಂ
 ಲ್ಪಣ್ ಘೆತ್‌ಲ್ಲೆಂ ನಾ ತಿ ಬೆಜಾರಾಯೆಚಿ ಗಜಾಲ್. ಆಮ್ಚೊ ಪಂಡಿತಾಂಮದೆಂ ವ್ಹಡ್
 ಶೆವೊಟಾಖಾತಿರ್ ಸಾಂಗಾತಾ ವಾವುರ್ಚಿ ಆಶಾ ಆನಿ ಸೊಡ್‌ದೊಡ್ ನಾತ್‌ಲ್ಲೊ ಆ
 ಲಿಚೊ ಆನ್‌ಏಕ್ ಊಣ್. ಅಶೆಂ ಆಮ್ಚಿ ಸಮಾಜ್ ಕಶ್ಟತಾ.

ಕಿತೆಂಯಿ ಜಾಂವ್ ಆತಾಂ ಏಕ್ ತರ್ಜುಮೊ ಆಯ್ಲಾ. ಆನ್‌ಏಕ್ ವೆಗಿಂಚ್ ಯೆಂವ್ಚೊ
 ಬರೊ ಖಿಂಚೊ, ಉತಳ್ ಖಿಂಚೊ, ಬರೊ ಖಿಂಚೊ, ಚುಕಿಭರಿತ್ ಖಿಂಚೊ ಮ್ಹಂ
 ಖಿಂವ್ಚೆಂ ಕಾಮ್ ವಾಚ್ಪ್ಯಾಂಚೆಂ ಆನಿ ಪಂಡಿತಾಂಚೆಂ. ಮಲಯಾಳಿ ಭಾಶೆಂತ್ ತೀನ್ ತರ್ಜು
 ಲ್ಪಣ್. ತ್ಯಾ ಪಯ್ಲಿ ದೋನ್ ಪವಿತ್ ಸಬೆನ್ ಅದಿಕ್ಯತ್ ಜಾವ್ನ್ ಘೆತ್ಲಾತ್ ತರ್ ಮ
 ಲ್ಪಣ್ ಆಸಕ್ತೆನ್ ಪರ್ಗಟ್‌ಲ್ಲೊ ಖಾಸ್ಗಿ ತರ್ಜುಮೊ. ಲೋಕ್ ತಾಂಕಾಂ ಜಾಯ್ ತೊ ಘೆ
 ಚ್ಚಾ ಆನಿ ಮನ್ಶಾಕುಳಾಚಿ ಜಾಣ್ವಾಯ್ ಆನಿ ದೆವಾಚೆಂ ಉತರ್ ಸಮ್ಜೊನ್ ಜಿಯೆಂ
 ಕಿತಾ. ಅಸಲೊ ವಿಶಾಲ್ ಮನೋಬಾವ್ ಕೊಂಕ್ಳಿ ಸಮಾಜೆಂತ್ಯಿ ಯೆವ್ಯೆತ್. ದೊ ವಿಲ್ಲಿ
 ಬಾಯ್ಲಲ್ಯಿ ಇಂಪ್ರಿಮಾತುರ್ ಆನಿ ಎಪ್ರೊವಲಾಖಾತಿರ್ ಎದೊಳ್‌ಚ್ ಬಿಸ್ಪಾಂಚೆ ಹಾ
 ಸಾ. ಇಂಪ್ರಿಮಾತುರ್ ತಾಕಾ ಫಾವೊ ತರ್ ತಶೆಂ ಜಾಂವ್, ನಾ ತರ್ ಸಾಹಿತಿಕ್ ಆಸಕ್ತೆ
 ಕೊಂಕ್ಳಿ ಲೋಕಾಕ್ ಮನ್ಶಾಕುಳಾಚೆಂ ಜಾಣ್ವಾಯೆ ದಾಯ್ಜ್ ಜಾವ್ನ್ ಖಾಸ್ಗೆನ್ ವಾಚ್ಪ್ಯಾ
 ಲೊಂ. ದಿಯೆಸೆಜಿತರ್ಪೆನ್ ಯೆತಾ ತೊ ತರ್ಜುಮೊ ಅದಿಕ್ಯತ್ 'ದೆವಾಚೆಂ ಉತರ್' ಜಾ
 ಲೊಂವ್. ದೊನ್ಯಿ ತರ್ಜುಮ್ಯಾಂನಿ ಕೊಂಕ್ಳಿ ಸಮಾಜ್ ಬರಿ ಜಾತಲಿ ಆನಿ ಲೋಕಾಚಿ
 ಲಾವಾಡ್ತ್ ಘಟ್ ಜಾತಲೊ ತೆಂ ಖಂಡಿತ್. ಪುಣ್ ಫಕತ್ ಕಾನುನ್ ಉಲವ್ನ್ ಮದ
 ಲೊಚೊ ಅಶಿರ್ ಮನೋಬಾವ್ ಆಯ್ಚೊ ಕಾಳಾರ್ಯಿ ಮುಕಾರ್ ಹಾಡ್ಚೆಂ ಆಮ
 ಲಿಯ್ಸರ್ಯಿ ಪಾವಯ್ಲಾ ತೆಂ ಉಡಾಸಾಂತ್ ಆಸೊಂ.

(ಫೆಬ್ರೆರ್ 26, 199)

A

**WORLD KONKANI CENTRE,
SHAKTHINAGAR, MANGALORE**

TITLE: ಉರಳಿ

ವಿಂಚ್ಚಾರ್ ಸಂಪಾದಕೀಯ
ಲೇಖನಾಂತ್ಲಿ ಪುಂಜಿ

YEAR: 1998

**WORLD KONKANI CENTRE
LIBRARY
SHAKTHINAGAR D. K.**

+

Acc. No. _____

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK
FRESH & CLEAN**

+



ಜಾತ್, ಕಾತ್, ಭಾಸ್, ಪ್ರದೇಶ್ ಆನಿ ಧರ್ಮಾಚ್ಯಾ ನಾಂವಾರ್ ವಾಂಟೆ-ಫಾಂಟೆ ಜಾವ್ನ್ ಅಶೀರ್‌ಪಣಾಚ್ಯಾ ಖಿಂದ್ಯಾಂತ್ ಲೊಳೊನ್ ಆಸ್‌ಲ್ಲೆ ಆಮ್ಚೆ ಸಮಾಜಿಕ್ ಮೊಗಾಳ್ ಉತ್ರಾಂನಿ ಪುಸ್ತಾವ್ನ್, ಸಮ್ಜಿಕಾಯೆಚ್ಯಾ ಉತ್ರಾಂನಿ ಸವ್ಜಾವ್ನ್, ತೆಂಯಿ ಚಲನಾತ್‌ಲ್ಲ್ಯಾವೆಳಾರ್ ಚಾಬುಕಾತಸಲೆ ಲಿಕ್ಲೆನ್ ಮಾರ್ನ್ ಉಟಯಿಲ್ಲಿಂ ಬೋವ್ ಉಂಚ್ಚಿಂ ಸಂಪಾದಕೀಯ್ ಲೇಕನಾಂ ಆಜ್ ಪುಸ್ತಕಾಚೆಂ ರೂಪ್ ಘೆಂವ್ಕ್ ಸಕ್ಲ್ಯಾಂತ್.

ತಾಳೊ ನಾತ್‌ಲ್ಲ್ಯಾಂಚೊ ತಾಳೊ ಜಾವ್ನ್ ಕೆದ್ನಾಂಯಿ ಸತಾಚೆ ಕುಶಿನ್ ರಾವೊನ್, ಆಪ್ಣಾಕ್ ಕಿತೆಂ ಸಾಂಗೊಂಕ್ ಆಸಾ ತೆಂ ಬೋವ್ ಸುಡಾಳ್, ತಾರ್ಕಿಕ್ ರಿತಿರ್ ಆನಿ ಶೀಡಾ ಸಾಂಗ್ಚಿ ಕಲಾ ಬಾಪ್ ಸಾಮ್ಜೆಲ್ ಸಿಕೆರಿಕ್ ಆಸಾ. ತಾಚ್ಯಾ ಸಂಪಾದಕೀಯ್ ಲೇಕನಾಂವರ್ಟಿಂ ಕೊಂಕ್ಣಿ ತಶೆಂಚ್ ಕ್ರಿಸ್ತಾಂವ್ ಸಮಾಜಿಧಂಯ್ ಜಾಗ್ ಉಟ್ಲ್ಯಾ ಆನಿ ತಾಂಕಾಂ ನವಿ ದಿಶಾ ಲಾಬ್ಲ್ಯಾ ಮ್ಹಳ್ಯಾಂತ್ ದೋನ್ ಉತ್ರಾಂ ನಾಂತ್.

ಪುರ್ತಾಗಾಂಚೆ ನಿರ್ದೇಶಕ್ ಒಳಗ್ ಜಾಲ್ಲ್ಯೆ ಹಳ್ಳಿಚೆ ದುಬೈ ರಯ್ತ್, ಕುಲಿ-ಕಾಮೆಲಿ, ಸ್ತ್ರೀಯೊ, ದಲಿತ್ ಆನಿ ಅಸಂಗಟಿತ್ ಕಾಮೆಲ್ಯಾಂಧಂಯ್ ತಾಕಾ ಆಸ್ಚೊ ಹುಸ್ಕೊ ಹ್ಯಾ ಲೇಕನಾಂನಿ ಉಟೊನ್ ದಿಸ್ತಾ.

ಬಾಪ್ ಸಾಮ್ಜೆಲ್ ಸಿಕೆರ್ ಜಲ್ಮಲ್ಲೊ ಉಡ್ವಿ ಜಿಲ್ಲ್ಯಾಚ್ಯಾ ಬೊಳ್‌ಯೆಂತ್, 1963 ಸಪ್ಟೆಂಬರ್ 25 ತಾರಿಕೆರ್. ಉಡ್ವಿಂತ್ ಪಿಯುಸಿ ಪರ್‌ಯಾಂತ್ಲೆಂ ಶಿಕಪ್ ಸಂಪಯ್ತಚ್ ಮಯ್ಸೂರ್ ಯೂನಿವರ್ಸಿಟಿ‌ಥಾವ್ನ್ ಪದ್ವಿ ಆನಿ 'ಇಂಗ್ಲಿಶ್ ಸಾಹಿತ್' ವಿಶಯಾಂತ್ ಸ್ನಾತಕೋತ್ತರ್ ಪದ್ವಿ ತಾಣೆ ಆಪ್ಣಾಯ್ಲಿ. 1980-1990 ಪರ್‌ಯಾಂತ್ ತಾಣೆ ಆಪ್ಲಿ ಸೆಮಿನರಿಚಿ ತರಬೇತಿ ಜೊಡ್ಲಿ. 1993 ಥಾವ್ನ್ 1998 ಪರ್‌ಯಾಂತ್ 'ರಾಕ್ಸೊ' ಪತ್ರ್‌ಚೊ ಸಂಪಾದಕ್ ಜಾವ್ನಾಸ್‌ಲ್ಲಾ ತಾಣೆ ಕೊಂಕ್ಣಿ ಪತ್ರಿಕೋದ್ಯಮ್ ಹೆರ್ ಸರ್ವ್ ಭಾಸಾಂಚ್ಯಾ ಪತ್ರಿಕೋದ್ಯಮಾಬರಾಬರ್ ರಾವ್ತಾ ತೆಂ ದಾಕವ್ನ್ ದಿಲೆಂ.

ಪ್ರಸ್ತುತ್ ತೊ ಸರ್ವ್ ಧರ್ಮಾಂಚ್ಯಾ, ಜಾತಿ-ಕಾತಿಚ್ಯಾ ಲೊಕಾನ್ ಭಾವ್-ಬಾಂದವ್ಪಣಾಂತ್ ಜಿಯೆಂವ್ಕ್ ಆನಿ ತಾಳೊ ನಾತ್‌ಲ್ಲ್ಯಾ ಲೊಕಾಚೊ ತಾಳೊ ಜಾಂವ್ಕ್ ಉದೆಲ್ಲ್ಯಾ 'ಜನವಾಹಿನಿ' ಕನ್ನಡ ದಿಸಾಳ್ಯಾಚೊ ವೆವಸ್ತಾಪಕ್ ನಿರ್ದೇಶಕ್ ಜಾವ್ನಾಸಾ.

ಸಂಪ್ರದಾಯಿಕ್ ಚಿಂತಪ್ ಉತ್ತೊನ್ ಸರ್ವ್ ಲೊಕಾನ್ ಮನ್ಯಾಧರ್ಮಾಚಿ ಭದ್ರ್ ಬುನ್ಯಾದಿಚೆರ್ ಜಿಯೆಶೆಂ ಪ್ರೇರಿತ್ ಕರ್ಚಿಂ, ಪಯ್ಸಾದಿಶ್ಟಿಚಿಂ ಆನಿ ವಿಶಾಲ್ ಚಿಂತ್ಪಾಚಿಂ ಹಿಂ ಬರ್ಪಾಂ ಹರ್‌ಎಕೆ ವೆಕ್ತಿನಾಯಿ ಸಾಂಬಾಳ್ನ್ ದವರ್ನ್ ಪರತ್ ಪರತ್ ವಾಚುಂಕ್ ಫಾವೊ.